



ﷺ  
ﷺ  
ﷺ

# شانِ مُصطفیٰ

اعلیٰ حضرت کی نظر میں

محمد الیاس عادل





آقائے دو جہاں حضرت محمد مصطفیٰ ﷺ کی سیرتِ طیبہ پر جامع اور مستند کتاب

# شانِ مصطفیٰ ﷺ

(اعلیٰ حضرت کی نظر میں)

محمد الیاس عادل مدظلہ العالیہ  
(مصنف کثیر الکتب سیرتِ طیبہ)

مشاق بک کارنر

الکریم مارکیٹ اردو بازار لاہور

ہماری کتابیں معیاری کتابیں  
خوبصورت اور کم قیمت کتابیں

ناشر: مشتاق احمد

اہتمام: سلمان منیر

جملہ حقوق بحق ناشر محفوظ ہیں

140911	کرا	نام کتاب	—	شانِ مصطفیٰ ﷺ (واقعات کے آئینے میں)
		مصنف	—	محمد الیاس عادل
		پروف ریڈنگ	—	قاری محمد شریف
		کمپوزنگ	—	گل گرافکس
		اشاعت	—	2013ء
		ٹائٹل	—	عاطف بٹ
		پرنٹرز	—	آر۔ آر پرنٹرز، بندر روڈ لاہور
		قیمت	—	روپے

ISBN No. 978-969-598-042-2

مشتاق احمد پبلشرز

الکسٹیم مارکیٹ - اردو بازار، لاہور

کتاب ہذا میں اگر کہیں کوئی غلطی نظر آئے تو ادارہ کو مطلع فرما کر شکریہ ادا کرنے  
کا موقع فراہم کریں تاکہ اگلے ایڈیشن میں درستگی کی جاسکے۔ شکریہ

## فہرست

صفحہ	عنوان	صفحہ	عنوان
32	رب کعبہ کی قسم! فیصلہ تمہارے حق میں ہو گیا ہے	17	ابتدائیہ
33	اے عبدالمطلب! اپنی منت کو پورا کرو	20	<b>پہلا باب</b>
34	اب تم اپنے پروردگار کی رضامندی کو پہنچ گئے ہو	20	نور محمدی ﷺ سے ولادت باسعادت تک
35	آپ پر سلامتی ہو	20	نور کی تخلیق
35	اللہ تعالیٰ نے دشمنوں کو ناکام کر دیا	20	سب سے پہلی تخلیق
36	یہ ہمارے لئے سعادت کی بات ہوگی	20	یا اللہ یہ کیا چیز ہے
37	یمن کے عالم کی بات پوری ہوگئی	22	نور کا منتقل ہونا
37	اب مجھے آپ سے کوئی سروکار نہیں	22	میں تم سے وعدہ لیتا ہوں
38	جناب عبد اللہ وفات پا گئے	23	کیا ابھی وقت نہیں آیا
39	وہ مبارک ساعت نزدیک آپہنچی	23	اللہ نے تمہاری دعا قبول کر لی ہے
40	دنیا کی تمام مخلوق آپ کے تابع فرمان ہے۔	24	تمہیں مبارک ہو
41	خوشی و مسرت کا سماں	25	تم نے میرے باپ کو کیا کر دیا
42	ولادت یا سعادت	26	یا اللہ! دشمنوں کے شر سے بچا
42	خوشیوں بھرا کلام	27	لوگ آپ کی اولاد سے فیض حاصل کریں گے
44	نام مبارک	28	فرشتو! تم گواہ رہنا
45	<b>دوسرا باب</b>	29	ان کے چہرے پر بزرگی ٹپکتی ہے
45	بچپن سے جوانی تک	30	یہ برکت اولاد اسماعیل علیہ السلام کی وجہ سے تھی
45	ثوبیہ نے دودھ پلایا	31	آپ جو کہیں گے ہم کریں گے

صفا مبارک پکھنی

۲۳۱-۱۸

صفحہ	عنوان	صفحہ	عنوان
65	یہ تو صادق اور امین ہیں	46	اے حلیمہ! تم وادی بطنائیکہ مکرمہ چلی جاؤ
67	<b>تیسرا باب</b>	46	وہ ماں کتنی خوش قسمت ہوگی
67	آغاز وحی سے ہجرت مدینہ تک	47	سعد اور حلم دونوں اچھی عادتیں ہیں
67	پڑھیے اپنے رب کے نام سے	48	آج ہم سے زیادہ خوش قسمت کوئی نہیں
68	اللہ تعالیٰ آپ کو بھلائی اور خیر ہی عطا فرمائے گا	49	اے حلیمہ! تو آخر کار غنی ہوگی
69	درخت آپ کی نبوت کی گواہی دیں گے	50	چاند مجھے رونے سے روکتا تھا
69	کیا مکہ والے مجھے مکہ سے نکال دیں گے	51	اس سے زیادہ بابرکت فرزند ہم نے نہیں دیکھا
70	اپنے گھر سے دعوت اسلام کا آغاز کیا	51	ہم پر احسان کرو اور یہ فرزند ہمیں دے دو
70	جب اسلام کیلئے پہلی مرتبہ خون بہایا گیا	52	میں یہ سب کچھ دیکھ رہا تھا
74	رب کعبہ کی قسم! نہ وہ جھوٹے ہیں نہ دیوانے	53	مجھے کسی کا ہن کے پاس لے جانے کی ضرورت نہیں
76	خدا کی قسم! آپ جاہل نہیں ہیں	53	مکہ مکرمہ کی سرزمین قحط و آفات سے محفوظ ہوگی
77	اللہ کی قسم! میں نے ایسا کلام کبھی نہیں سنا	54	محمد صلی اللہ علیہ وسلم کا محافظ اللہ تعالیٰ ہے
78	اے اللہ! تو ان کو اپنی گرفت میں پکڑ لے	55	میری جان تم پر قربان ہو
79	ہاں میں بھی ان کے دین پر ہوں	56	میں اپنی والدہ کی شفقتیں اور رحمتیں یاد کرتا ہوں
80	مجھے ان چیزوں میں سے کچھ نہیں چاہئے	57	خدا کی قسم! اس کی تو بہت بڑی شان ہے
82	اللہ کی قسم! میں نے بہت ہی اچھا سودا کیا ہے	57	یہ بچہ اللہ کا آخری نبی ہے
83	اللہ تم سے بھی ایسا ہی سلوک کرے	59	جب جنگ فجار ہوئی
83	میرا اور تیرا پروردگار اللہ ہے	60	جب حلف الفضول ہوا
85	فاروق اعظم رضی اللہ تعالیٰ عنہ بھی رو پڑے	61	جو شخص ان کی فرمانبرداری کرے گا نجات پائے گا
87	میں ان مصیبتوں میں بھی خوش ہوں	62	میں قسم کھا کر کہتا ہوں یہ نبی آخر الزمان ہیں
87	مجھے ابھی ہجرت کا حکم نہیں دیا گیا	63	خدا کی قسم تمہارا یہ ساتھی آخری نبی ہے
88	ہم اللہ کے سوا کسی کو سجدہ نہیں کرتے	63	دو فرشتے سر مبارک پر سایہ کئے ہوئے تھے
91	میں مسلمان ہونے کیلئے حاضر ہوا ہوں	64	اور پھر نکاح کا پیغام ملا

صفحہ	عنوان	صفحہ	عنوان
118	کسی کو جرأت نہ ہوئی	92	ہم بھی اللہ تعالیٰ کی عبادت اعلانیہ کریں گے
118	اور اللہ کی خفیہ تدبیر سب سے بہتر ہے	93	اے بھتیجے! تیرا پروردگار برحق ہے
122	غم نہ کرو اللہ ہمارے ساتھ ہے	96	جنت تمہارے دیدار کی مشتاق ہے
123	یا رسول اللہ ﷺ! یہ آپ کی نذر ہے	98	تمام روئے زمین پر ان سے بہتر کوئی نہیں
124	میں وعدہ کرتا ہوں کہ واپس چلا جاؤں گا	99	اللہ تعالیٰ اپنے دین کا حامی و ناصر ہے
124	آپ کے ساتھ ایک جھنڈا ہونا چاہئے	100	میں نے اس سے بہتر چیز کبھی سنی ہی نہیں
127	<b>چوتھا باب</b>	101	مجھے رسول اللہ صلی اللہ علیہ وسلم نے بھیجا ہے
127	ہجرت کے پہلے سال کے واقعات	102	واللہ! ابوبکر نے کبھی وعدہ خلافی نہیں کی
127	مسجد قبا کی تعمیر	103	جبرائیل علیہ السلام نے آکر جگایا
129	ہم پر وداع کی گھاٹیوں سے چاند طلوع ہو گیا	104	کیا یہ بلائے گئے ہیں؟
129	میری اونٹنی کو کھلا چھوڑ دو	105	یہ کون لوگ ہیں؟
130	اہل بیت اطہار بھی مدینہ طیبہ آ گئے	106	یہ آپ کے ساتھ کون ہیں؟
131	مجھے ان لوگوں سے اسی بات کا ڈر تھا	107	میں اس سے آگے نہیں بڑھ سکتا
132	بھلائی تو صرف آخرت کی بھلائی ہے	108	میں اس تعداد پر راضی ہوں
134	جن کا کوئی ٹھکانہ نہ تھا	109	میں تصدیق کرتا ہوں
135	مہاجرین کے مکانات بھی بن گئے	110	بے شک محمد صلی اللہ علیہ وسلم سچ فرماتے ہیں
136	تم دنیا و آخرت میں میرے بھائی ہو	111	واللہ! ضرور یہ وہی نبی ہیں
139	نبی صدقہ قبول نہیں کیا کرتا	112	تم مجھے اپنے درمیان کیسا سمجھتے ہو
140	ایک پیالہ دودھ سے دعوت ولیمہ	114	ہمیں یہ تمام شرطیں منظور ہیں
141	یہودیوں کے ساتھ معاہدہ ہو گیا	115	تم لوگ کس بات پر بیعت کر رہے ہو
144	<b>پانچواں باب</b>	116	ہمیں ابھی اس کا حکم نہیں دیا گیا
144	ہجرت کے دوسرے سال کے واقعات	116	تم لوگ مدینہ طیبہ ہجرت کر جاؤ
144	آپ پھیر دیجئے اپنا چہرہ مسجد حرام کی طرف	118	اگر میں اپنا سارا مال تمہیں دے دوں تو

صفحہ	عنوان	صفحہ	عنوان
170	کفار کی لاشوں کو ٹھکانے لگا دیا گیا	145	لڑنے کی اجازت دی جاتی ہے
170	بے شک پروردگار کا وعدہ سچا ہو گیا	147	سریہ حمزہ رضی اللہ عنہ:
171	مال غنیمت کی تقسیم کر دی گئی	147	غزوہ ابواء
172	عتبہ بن ابی معیط کو قتل کر دیا جائے	148	سریہ دارار قم
172	مدینہ طیبہ میں فتح کی خبر پہنچ گئی	148	سریہ سعد بن ابی وقاص
174	قیدیوں سے اچھا برتاؤ کرو	148	غزوہ بواط
174	قیدیوں کے بارے میں مشورے	149	غزوہ ذی العشیرہ
175	آپ کو یہ بات کہاں سے معلوم ہوئی	149	غزوہ سفوان
178	ابولہب ذلت کی موت مر گیا	150	سریہ عبداللہ بن جحش
179	تم نے میرے قتل کی سازش کی	150	غزوہ بدر
180	غزوہ قینقاع:	150	تم مجھ سے زیادہ طاقتور نہیں ہو
181	یہودیوں کی امان طلبی اور صلح کی درخواست	152	بچے بھی شوق شہادت میں ساتھ چل پڑے
182	غزوہ سویق	153	لشکر کفار بھی لڑنے کیلئے چل پڑا
184	روزے فرض کر دیے گئے	157	ہمیں یہاں سے کوچ کر جانا چاہئے
185	<b>چھٹا باب</b>	158	سرداران کفار کے مرنے کی خبر دے دی
185	ہجرت کے تیسرے سال کے واقعات	159	یا اللہ! میں تیری مدد کا طالب ہوں
185	غزوہ قرقرۃ الکدر	160	آپ نے مجھے ضرب لگائی ہے اس کا بدلہ دیں
186	غزوہ بنی غطفان	160	ان کو منع نہ کرو انہیں پانی لے جانے دو
187	سریہ قرورہ	161	غزوہ بدر کے پہلے شہید
188	غزوہ بنی سلیم	161	کافر کی قسم پوری نہ ہو سکی
189	غزوہ احد	164	مٹھی بھر ریت مشرکین کی طرف پھینکی
192	کفار کی جنگی تیاریوں کی اطلاع مل گئی	168	آج اس امت کا فرعون مر گیا
193	لشکر اسلام روانہ ہو گیا	169	کفار میدان جنگ سے بھاگ اٹھے



صفحہ	عنوان	صفحہ	عنوان
216	شہد کی مکھیوں نے لاش کو گھیرا ڈال لیا	193	کسن مجاہدین کو واپس لوٹا دیا
217	تم لوگوں نے بد عہدی کی ہے	193	جنگ کیلئے صف بندی
218	مجھے دو رکعت نماز پڑھ لینے دو	194	ابو عامر فاسق کا میدان میں ٹکنا
219	لاش مبارک کوزمین نکل گئی	195	کفار کے علمبرداروں کی ہلاکت
220	اسے جنت میں اپنا عصا بنانا	196	کون اس تلوار کا حق ادا کرے گا
221	بیر معونہ کے شہداء	198	حضرت حمزہ رضی اللہ تعالیٰ عنہ شہید کر دیے گئے
222	غزوہ بنی نضیر	198	حضرت حنظلہ رضی اللہ تعالیٰ عنہ شہید ہو گئے
222	سازش کی اطلاع ہو گئی	198	اسلامی لشکر میں افراتفری پھیل گئی
223	دس یوم کی مہلت دے دی گئی	199	اب ہم زندہ رہ کر کیا کریں گے
224	یہودیوں کی دھمکی	203	اللہ کی قسم! میں جنت کا مشتاق ہوں
224	گستاخ یہودی قتل کر دیا گیا	205	لکڑی تیر بن گئی
225	یہودی جلا وطنی کیلئے تیار ہو گئے	205	حمزہ رضی اللہ تعالیٰ عنہ کی لاش کی بے حرمتی
226	آپ اس مال کو فقراء و مہاجرین میں تقسیم فرمادیں	209	اے ام عمارہ! تم نے اپنا بدلہ لے لیا
227	بے شک ہم نے آپ پر کتاب نازل فرمائی	211	جنگ کا نتیجہ
228	امام حسین رضی اللہ تعالیٰ عنہ کی ولادت	211	غزوہ حمرة الاسد
229	یہودی مرد و عورت کو سنگسار کرنے کا حکم	212	کفار کے ساتھ جہاد کیلئے جلدی نکلو
231	غزوہ بدر الموعود	213	ہمیں اللہ کافی ہے
231	اللہ کی قسم! میں جنگ کیلئے جاؤں گا	213	مومن ایک سوراخ سے دوبارہ نہیں ڈسا جاتا
231	غزوہ ذات الرقاع	215	<b>ساتواں باب</b>
231	جنگ کی نوبت نہیں آئی	215	ہجرت کے چوتھے سال کے واقعات
232	<b>آٹھواں باب</b>	215	سریہ ابو سلمہ مخزومی رضی اللہ تعالیٰ عنہ
232	ہجرت کے پانچویں سال کے واقعات	215	واقعہ رجیع
232	غزوہ دومتہ الجندل	216	دھوکہ ہو گیا

صفحہ	عنوان	صفحہ	عنوان
250	میں تمہارا خون بہانا پسند کرتا ہوں	233	غزوہ بنی المصطلق
251	ایک اور مشرک مارا گیا	234	کفار پر دہشت طاری ہوگئی
252	مشرکین بھاگ کھڑے ہوئے	234	جنگ کا فیصلہ جلد ہو گیا
252	غزوہ بنی قریظہ	235	اللہ تعالیٰ نے تصدیق فرمادی
253	یہودیوں پر خوف طاری ہو گیا	237	یا رسول اللہ ﷺ! مجھے اجازت دیجئے
254	بنو قریظہ قلعہ سے باہر آ گئے	237	میں نے اسلام قبول کر لیا ہے
254	سعد بن معاذ رضی اللہ تعالیٰ عنہ کو بلا لیا گیا	238	واقعہ اُفک
255	فیصلہ سنا دیا گیا	239	منافقین کی تہمت
256	سریہ ابو عبیدہ بن الجراح رضی اللہ تعالیٰ عنہ	239	منافقین جھوٹ کہتے ہیں
257	<b>نواں باب</b>	240	ان لوگوں کو کیا ہو گیا ہے
257	ہجرت کے چھٹے سال کے واقعات	241	اس پر اللہ ہی سے مدد مانگی جاسکتی ہے
257	غزوہ بنی لحيان	242	اللہ تعالیٰ کی طرف سے وحی نازل ہوگئی
258	غزوہ ذی قرد:	242	اللہ بڑا معاف کرنے والا ہے
259	وہ خوف کے باعث پانی بھی نہ پی سکے	243	تہمت لگانے والوں کو سزا دی گئی
260	واقعہ حدیبیہ	243	تیمم کا حکم آ گیا
261	ہمارا مقصد صرف عمرہ ادا کرنا ہے	244	غزوہ خندق
263	بیعت رضوان	245	خندق کی کھدائی کا حکم دے دیا گیا
264	صلح نامہ لکھ لیا گیا	246	آئندہ کی فتوحات کی خوشخبری سنادی
267	احرام کھولنے کا حکم	246	ایک ہزار افراد نے کھانا کھایا
267	کفار مکہ خود ہی تنگ آ گئے	247	خندق کی کھدائی مکمل ہوگئی
269	ابورافع کے قتل کی اجازت مل گئی	247	بنو قریظہ نے معاہدہ توڑ دیا
270	سریہ محمد بن مسلمہ رضی اللہ تعالیٰ عنہ	248	مسلمانو! اس سے نہ گھبراؤ
271	سریہ عنکب	250	خندق عبور کرنے کی کوشش

صفحہ	عنوان	صفحہ	عنوان
287	اہل نیبر کو امان دے دی گئی	272	سریہ زید بن حارثہؓ بطرف جموم
288	کنانہ کو قتل کر دیا گیا	272	سریہ زید بن حارثہؓ بطرف بخشی
289	غنائم کی تقسیم	272	سریہ حضرت علی رضی اللہ تعالیٰ عنہ بطرف فدک
290	اس کھانے سے ہاتھ روک لو	273	سریہ زید بن حارثہؓ بجانب طرف
291	وادی القرئی کے یہودیوں سے جنگ	273	سریہ عبدالرحمن بن عوفؓ بجانب بنی کعب
292	عمرة القضاء کی ادائیگی کیلئے روانگی	273	سریہ زید بن حارثہؓ بطرف القرئی
294	مشرکین مکہ کی بے چینی	274	سریہ نجد
296	<b>گیارہواں باب</b>	275	مجھ سے زیادہ مسکین کوئی نہیں ہے
296	ہجرت کے آٹھویں سال کے واقعات	276	قیصر روم کے نام نامہ مبارک
296	غزوہ موتہ	277	قیصر روم اور ابوسفیان کی گفتگو
298	فتح یا شہادت	278	قیصر کا درباریوں کی رائے معلوم کرنا
298	جعفر رضی اللہ تعالیٰ عنہ بھی شہید ہو گئے	279	مقوس لا جواب ہو گیا
300	سریہ ذات السلاسل	280	مقوس کا جوابی خط
301	فتح مکہ	281	والئی غسان کے نام نامہ مبارک
301	بنی خزاعہ کے ساتھ قریش کی زیادتی	282	شاہ ایران کے نام نامہ مبارک
302	بنو خزاعہ کی مدد کیلئے پکار	282	شاہ حبشہ کے نام نامہ مبارک
307	مکہ مکرمہ کی طرف پیش قدمی	283	<b>دسواں باب</b>
307	آج تم سے کوئی مؤاخذہ نہیں ہے	283	ہجرت کے ساتویں سال کے واقعات
309	میں نے ابوسفیان کو پناہ دے دی ہے	283	غزوہ خیبر
310	ابوسفیان نے اسلام قبول کر لیا	283	خیبر کی طرف پیش قدمی
310	آج کا دن تو رحمت کا دن ہے	286	قلعہ ناعم فتح ہو گیا
311	مکہ والوں کو امان دے دی گئی	285	کام تھوڑا کیا اور مزدوری زیادہ پائی
313	حق آ گیا اور باطل مٹ گیا	286	قلعہ قموص کی فتح

صفحہ	عنوان	صفحہ	عنوان
335	قبیلہ عبدالقیس کے وفد کی آمد	314	ایک دن یہ چابی میرے ہاتھ میں ہوگی
336	پیاری صاحبزادی کا انتقال	317	حرم کعبہ کی حرمت
337	<b>بارہواں باب</b>	318	آج کے دن میں نے تجھے بھی معاف کیا
337	ہجرت کے نویں سال کے واقعات	319	جہاں بھی ہوا سے قتل کر دو
337	عمال کی تقرری	320	میں نے تو اسے امان دے دی ہے
337	اللہ معاف کرنے والا رحیم ہے	321	دیکھو یہ کیا کہتا ہے
339	واقعہ ایلاء	321	جو مانگنا چاہتا ہے مجھ سے مانگ لے
340	تم نے اسے چھوڑ کیوں نہ دیا	322	تم سے پہلی امتیں اسی وجہ سے ہلاک ہوئیں
341	مجھے میرے گناہ سے پاک فرمائیے	324	غزوہ حنین
342	غزوہ تبوک	324	جنگ حنین کا دن یاد کرو
342	ابوخیثمہ رضی اللہ تعالیٰ عنہ بھی پہنچ گئے	325	فرشتوں نے مدد کی
343	ابوذر غفاری رضی اللہ تعالیٰ عنہ بھی پہنچ گئے	327	دشمنوں کا تعاقب
344	سانپ نے سلام کیا	328	طائف کی طرف پیش قدمی
344	عالم غیب سے خبر ہوگئی	328	غلاموں کی آزادی کا اعلان
345	اللہ تعالیٰ نے مجھے بتا دیا ہے	329	محاصرہ ختم کرنے کا فیصلہ
345	ہر قل جنگ کے لیے نہ آیا	330	مجھ سے بدلہ لے لے
346	نصرانیوں اور یہودیوں کی صلح کی درخواست	331	حجرانہ میں قیام
346	دومتہ الجندل کے حاکم کی گرفتاری	332	یا رسول اللہ ہم راضی ہیں
346	واپسی کا سفر	333	میں آپ کی رضاعی بہن ہوں
347	مسجد ضرار کی تعمیر اور مسامی	333	میں بھی تمہارے لیے سفارش کروں گا
348	تین صحابہ کرام رضی اللہ تعالیٰ عنہم	334	تمارا سردار کہاں ہے
351	وفد کی آمد	335	مدینہ طیبہ واپسی
351	وفد ثقیف کی آمد	335	بیٹے کی ولادت

صفحہ	عنوان	صفحہ	عنوان
369	منیٰ کی طرف دوبارہ واپسی	352	وفد بنی اسد کی آمد
372	<b>چودھواں باب</b>	353	وفد بلی کی آمد
372	ہجرت کے گیارہویں سال کے واقعات	353	وفد لخم کی آمد
372	سریہ اسامہ بن زید رضی اللہ تعالیٰ عنہ	353	وفد بنی ہلال کی آمد
373	لشکر واپس مدینہ طیبہ آ گیا	354	وفد بنی مرہ کی آمد
374	رسول کریم صلی اللہ علیہ وسلم کی علالت	354	وفد کندہ کی آمد
376	غسل اور نماز جنازہ کے متعلق وصیت	354	وفد بنی البرکاء کی آمد
377	وصال مبارک	356	وفد فزارہ کی آمد
378	صحابہ کرام رضی اللہ تعالیٰ عنہم کی حالت	356	رئیس المنافقین مر گیا
380	غسل مبارک	360	<b>تیرھواں باب</b>
381	غسل کا پانی	360	ہجرت کے دسویں سال کے واقعات
381	غسل مبارک دینے والے	360	صاحبزادے کا انتقال
381	کفن مبارک	360	سریہ خالد بن ولید رضی اللہ عنہ
381	قبر انور کی تیاری	360	وفد نجران کی آمد
382	نماز جنازہ کی ادائیگی	362	تم تقویٰ اور پرہیزگاری اختیار کرو
382	قبر انور میں اتار دیا گیا	362	وفد غامد کی آمد
383	<b>پندرھواں باب</b>	363	حجۃ الوداع
383	رسول کریم صلی اللہ علیہ وسلم کی میراث	363	اے اللہ! تو سلامتی عطا فرمانے والا ہے
383	وراثت نہ ہونے کی وجوہات	364	منیٰ اور عرفات کی طرف روانگی
384	ترکہ	368	عرفات سے مزدلفہ تک
385	زمین کی آمدنی	368	مزدلفہ سے منیٰ کی طرف
386	جنگی ہتھیار	369	مکہ مکرمہ کی طرف جانے سے قبل
387	زرہیں	369	آب زمزم نوش فرمایا

صفحہ	عنوان	صفحہ	عنوان
397	پشت مبارک	387	ڈھال مبارک
398	پائے مبارک	387	کمانیں
398	جسم مبارک	387	کمر بند
400	لباس مبارک	388	عصا مبارک
400	کھلی مبارک	388	موشی
401	جبہ مبارک	390	مختلف برتن اور گھریلو سامان
402	عمامہ مبارک	390	استعمال کی دیگر اشیاء
402	موزہ مبارک	392	<b>سولہواں باب</b>
402	نعلین مبارک	392	شمال و خصائل حمیدہ
404	شمال و خصائل مصطفیٰ ﷺ	393	چہرہ انور
404	(اعلیٰ حضرت کی نظر میں)	393	چشمان اطہر
409	گیسو مبارک	394	ابرو مبارک
410	ریش مبارک	394	پیشانی مبارک
411	دست ہائے مبارک	394	رخسار مبارک
411	خوبصورت ایڑیاں	395	دہن مبارک
412	قد مبارک	395	بہنی مبارک
413	بہنی مبارک	395	گردن مبارک
413	مہر نبوت	395	زبان اطہر
414	نور مصطفیٰ ﷺ	396	شکم و سینہ مبارک
416	اخلاق کریمانہ	396	گوش مبارک
416	عفو و درگزر	397	سر انور
417	جو د و سخاوت	397	گیسو مبارک
417	سادگی اور انکساری	397	لب مبارک

صفحہ	عنوان	صفحہ	عنوان
438	مسور کی دال	422	شرم و حیا
443	عظمت و مقام مصطفیٰ ﷺ	423	طاقت و شجاعت و دلیری
443	(اعلیٰ حضرت کی نظر میں)	424	عدل و انصاف
443	فضل و کمال	425	عقل و دانش
444	شفیع المذنبین	426	وعدہ کی پاسداری
449	علم غیب عطا کیا جانا	427	زہمی و حسن سلوک
450	حقیقت خیر البشر صلی اللہ تعالیٰ علیہ وسلم	428	ظرافت و خوش طبعی
452	بہترین وسیلہ	430	بیماروں کی خبر گیری
453	حوض کوثر کا عطا ہونا	431	جانوروں اور پرندوں سے اچھا سلوک
454	نعمتیں تقسیم فرمانے والے	433	حضور صلی اللہ علیہ وسلم کی عبادت
456	افضل الانبیاء والمرسلین	433	نماز
459	معراج شریف کا اعزاز	434	روزہ
463	مدینہ طیبہ کے فضائل	435	حج
470	<b>ستر ہواں باب</b>	435	زکوٰۃ
471	ازواج مطہرات و متعلقین رسول	435	اللہ تعالیٰ کا ذکر
472	حضرت خدیجہ رضی اللہ تعالیٰ عنہا	436	شفاء بخش پسندیدہ غذائیں
473	حضرت سودہ رضی اللہ تعالیٰ عنہا	437	انجیر
474	حضرت عائشہ صدیقہ رضی اللہ تعالیٰ عنہا	437	جو
475	حضرت حفصہ رضی اللہ تعالیٰ عنہا	438	کدو
476	حضرت زینب بنت خزیمہ رضی اللہ تعالیٰ عنہا	438	کلونجی
477	حضرت ام سلمہ رضی اللہ تعالیٰ عنہا	438	ادرک
478	حضرت زینب بنت جحش رضی اللہ تعالیٰ عنہا	438	چقدر
478	حضرت جویریہ رضی اللہ تعالیٰ عنہا	438	منقہ

صفحہ	عنوان	صفحہ	عنوان
494	حضرت حنین رضی اللہ تعالیٰ عنہ	480	حضرت ام حبیبہ رضی اللہ تعالیٰ عنہا
495	حضرت اسامہ بن زید رضی اللہ تعالیٰ عنہ	480	حضرت صفیہ رضی اللہ تعالیٰ عنہا
496	حضرت سفینہ رضی اللہ تعالیٰ عنہ	482	حضرت میمونہ رضی اللہ تعالیٰ عنہا
501	<b>الغارہواں باب</b>	483	رسول کریم صلی اللہ علیہ وسلم کی بانندیاں
501	معجزات رسول کریم صلی اللہ علیہ وسلم	483	حضرت ماریہ قبطیہ رضی اللہ تعالیٰ عنہا
501	قرآن حکیم	483	حضرت ریحانہ رضی اللہ تعالیٰ عنہا
502	معجزہ شق القمر	484	دیگر بانندیاں
503	دست مبارک کی برکات	484	اولاد پاک اطہار
503	بکریاں میرے پاس لے آؤ	485	حضرت قاسم رضی اللہ تعالیٰ عنہ
508	میرے ہاتھ پر پانی ڈالو	485	حضرت عبداللہ رضی اللہ تعالیٰ عنہ
509	غیب کی باتوں سے آگاہ فرمانا	486	سیدہ زینب رضی اللہ تعالیٰ عنہا
509	قبر میں سونے کی چھڑی بھی ہے	487	سیدہ رقیہ رضی اللہ تعالیٰ عنہا
510	وہ تمہیں پکڑنے کے لیے نہیں آ رہا	487	سیدہ ام کلثوم رضی اللہ تعالیٰ عنہا
510	یہ بات تو میں نے اپنے دل میں کہی تھی	488	سیدہ فاطمہ رضی اللہ تعالیٰ عنہا
511	میں ان کے پاؤں کے نام بھی جانتا ہوں	489	حضرت ابراہیم رضی اللہ تعالیٰ عنہ
511	مسلمان ایک دوسرے کو قتل کریں گے	491	متعلقین رسول
512	اے شیبہ! میرے قریب آؤ	491	رسول کریم صلی اللہ علیہ وسلم کے چچا
513	بلاشبہ وہ جہنمیوں میں سے ہے	491	رسول کریم صلی اللہ علیہ وسلم کی پھوپھیاں
514	تم دیکھو گے	492	رسول کریم صلی اللہ علیہ وسلم کے خصوصی محافظین
514	تمہاری تجارت فائدے والی ہے	492	رسول کریم ﷺ کے خصوصی مؤذنین
515	ہم یہی کچھ پوچھنے کے لیے آئے تھے	493	بارگاہ نبوی کے خصوصی شعراء
516	ہر طرف دھوکہ ہی دھوکہ ہوگا	493	رسول کریم صلی اللہ علیہ وسلم کے کاتب
516	علم اٹھالیا جائے گا	493	حضرت ابوسعید رضی اللہ تعالیٰ عنہ



صفحہ	عنوان	صفحہ	عنوان
531	معجزات شجر و حجر	517	کھجوریں کتنی ہوں گی؟
531	چھڑی تلوار بن گئی	517	دعاۓ معجزات
531	لکڑی کے ستون کا رونا	518	یا اللہ! اسے تجارت میں برکت دے
532	پہاڑ کی التجاء	518	یا اللہ! ان سے سردی کو دور فرما دے
533	درختوں نے حکم مانا	519	ایک بھی بال سفید نہ ہوا
533	جب تلوار ٹوٹ گئی	520	برکت کی دعا
534	منبر تھر تھرانے لگا	521	یا اللہ! اس کے مال اور اولاد میں اضافہ فرما
534	درخت کا حاضر ہونا	522	برکت کی دعا
534	درخت دو لخت ہو گیا	523	شفایۓ معجزات
535	درخت نے سلام کیا	523	لا علاج بیماری کا علاج
536	شاخ کا روشن ہو جانا	523	غدد ختم ہو گیا
537	پتھروں اور درختوں نے حکم مانا	523	پیدائشی گونگا ٹھیک ہو گیا
537	معجزات عالم جنات	524	چیچک کے داغ ختم ہو گئے
537	جن کو سزا	524	بینائی لوٹ آئی
538	جنات کا جھگڑا	525	پاؤں کا زخم ٹھیک ہو گیا
538	جن نے عورت کو چھوڑ دیا	526	مریضوں کی شفاء یابی
539	جن نے دعوت اسلام دی	527	لڑکا تندرست ہو گیا
539	جن نے اسلام کی رغبت دلائی	527	معجزات در عالم حیوانات
540	جن رخصت ہو گیا	527	اونٹ نے اطاعت کی
540	معجزات بعد از وصال النبی ﷺ	528	ہرنی نے کلمہ شہادت پڑھا
540	آنکھوں کی روشنی واپس آگئی:	529	بکریوں نے سجدہ کیا
541	مجھے حضور صلی اللہ علیہ وسلم نے بھیجا ہے	529	گواہ کی گواہی
542	ہاکم کی ناکامی	531	اونٹ کی شکایت

صفحہ	عنوان	صفحہ	عنوان
549	وہ سچے رسول ہیں	543	پریشانی کا خاتمہ
550	تاریخ عالم گواہ ہے	544	عہدہ پر بحالی
550	سچ پر استقامت	545	درود و سلام
550	سب سے عظیم تر	548	غیر مسلموں کے اعترافات
550	انہوں نے مسلسل سچائی کی تبلیغ کی	548	نوع انسانی کے نجات دہندہ
551	کوئی اور یہ کام نہ کر سکا	548	جارج برنارڈشا
551	انہوں نے دنیا کو روشن کر دیا	548	آپ صلی اللہ علیہ وسلم بہت بڑے مصلح تھے
551	حضور صلی اللہ علیہ وسلم رحمت کی کنجی ہیں	549	تمام اشخاص سے افضل ترین
552	ان سے بڑی شخصیت کوئی نہیں	549	تاریخ میں مثال نہیں ملتی

.....☆☆☆.....

## ابتدائیہ

اللہ تعالیٰ کے پیارے رسول کریم حضرت محمد صلی اللہ علیہ وسلم خاتم الانبیاء و سید المرسلین ہیں۔ آپ صلی اللہ علیہ وسلم کی سیرت مطہرہ تمام انسانوں کیلئے ہدایت و حق کی راہ پر چلنے کیلئے ایک کامل ترین نمونہ ہے۔ ہر بزرگی، شرف، بخشش و عطا، نعمت و فضیلت اور عنایت و رحمت آپ صلی اللہ علیہ وسلم کے وسیلہ جمیلہ سے اتمام و تکمیل کو پہنچی ہے۔ تمام کائنات کی تخلیق کا باعث آپ کی ذات اقدس ہے۔ تواریخ عالم کا مطالعہ کیا جائے تو بخوبی طور پر یہ حقیقت عیاں ہو جاتی ہے کہ دنیا میں کوئی بھی شخص حضور صلی اللہ علیہ وسلم کے درجہ عالیہ کو نہیں پہنچ سکا بلکہ آپ کی خاک پا تک بھی نہیں پہنچ سکا دنیا کے تمام نامور لوگوں کے حالات دیکھتے جائیے۔ سب کی اخلاقی و عملی حالت کو ملاحظہ کیجئے کوئی شخص ان اوصاف کا جامع نہیں ہے جو رسول کریم صلی اللہ علیہ وسلم میں پائے جاتے ہیں اگر کوئی شخص دنیا میں بڑا دانا، حکیم اور فلسفی ہوا ہے تو وہ دیگر انسانی فضائل میں بہت کمزور تھا۔ اگر کوئی بڑا فصیح و بلیغ ہے تو قانون ساز نہیں اگر قانون ساز ہے تو میدان جنگ کا بہادر اور دلیر سپاہی نہیں ہے، جبری و شجاع ہے تو فصاحت و بلاغت اور قانون سازی میں صفر ہے غرضیکہ اگر ایک وصف میں یکتا ہے تو دوسرے سے بالکل خالی ہے لیکن سیدنا رسول کریم صلی اللہ علیہ وسلم میں تمام اوصاف کاملہ یکجا موجود ہیں۔ آپ صلی اللہ علیہ وسلم اُمی محض ہیں مگر ایسے عالم کہ دنیا میں کسی کا علم آپ صلی اللہ علیہ وسلم کے علم کو نہیں پہنچتا۔ سارا عالم آپ کے علم کامل سے بہرہ ور ہے۔ آپ صلی اللہ علیہ وسلم قانون ساز ہیں تو ایسے کہ آپ کا قانون ہر زمانے اور ہر قوم کے موافق ہے۔ آپ فصاحت و بلاغت میں ایسے عظیم ہیں کہ خود بڑے بڑے نصحاء و بلغاء جن کو اپنی فصاحت پر بڑا ناز تھا۔ آپ صلی اللہ علیہ وسلم کے سامنے اپنے دعوؤں سے دستبردار ہو گئے اور آج تک کسی کو آپ صلی اللہ علیہ وسلم کے مقابلہ کا حوصلہ نہ ہوا۔

آپ صلی اللہ علیہ وسلم حلیم اور صاحبِ خلق عظیم ہیں مگر ضرورت کے وقت میدان جنگ میں دشمنوں پر زبردست ہیں۔ فقیر ہیں تو ایسے کہ کئی کئی دن تک بیت اطہر میں کھانے پکانے کیلئے دھواں تک نہیں اٹھا! میرا ایسے کہ ایک ہی ساعت میں ہزاروں لاکھوں درہم و دینار میں تقسیم کر دیتے ہیں اور اپنے لئے کچھ بھی نہ رکھتے۔ ورع و تقویٰ کا یہ حال تھا کہ بیعت کے وقت بھی کبھی اجنبی عورت کے ہاتھ میں دست اطہر نہیں دیا نہ خلوت میں کسی غیر عورت سے بات چیت کی۔ شرم و حیاء کا یہ حال کہ کنواری لڑکیوں سے زیادہ حیادار تھے۔ خوش بیانی ایسی کہ عرب کے بڑے بڑے نصحاء و بلغاء دنگ رہ جاتے شیریں بیانی ایسی کہ جو دشمن کو بھی دوست بناتی تھی۔ سخاوت ایسی کہ جو آتا اس کو عطا فرما دیتے

گھر میں کچھ رکھا ہی نہیں۔ عدالت ایسی کہ حدودِ الہی کے جاری کرنے میں کبھی مجرموں پر رحم نہیں کیا۔ استقامت ایسی کہ کبھی پائے استقلال میں جنبش ہی نہیں آئی۔ توکل ایسا کہ سارا عرب، ساری قومیں، تمام اہل مذاہب باطلہ آپ صلی اللہ علیہ وسلم کے مخالف تھے مگر کبھی پرواہ نہ کی، صداقت پر ایسا یقین کہ کبھی ڈگمگائے نہیں۔ امانت و صداقت کا یہ حال کہ شروع ہی سے سارے عرب میں صادق اور امین مشہور تھے۔ عفت و عصمت اور اعلیٰ اخلاق ایسا کہ دشمن بھی قائل تھے۔ شخصیت ایسی باوقار تھی کہ جو کوئی دفعۃً آپ صلی اللہ علیہ وسلم کو دیکھتا ہیبت کھا جاتا۔ مگر جب زیارت کے بعد گفتگو کرتا تو آپ صلی اللہ علیہ وسلم کی محبت اس کے دل میں سما جاتی۔ ملاقات کے وقت پہلے سلام کرتے اس بات کے منتظر نہ رہتے کہ دوسرا سلام کرے۔ جب بچوں کے پاس سے گزرتے تو ان کو بھی سلام کرتے ہر ایک سے خندہ پیشانی کے ساتھ ملتے جب کوئی آپ صلی اللہ علیہ وسلم کو پکارتا تو فرماتے لبیک یعنی میں حاضر ہوں۔ کوئی شخص آپ کا دست اقدس پکڑ لیتا تو جب تک وہ نہ چھوڑتا آپ چھڑاتے نہ تھے۔ مدینہ طیبہ کے لونڈی غلام اور لوگوں کے خادم پانی کے برتن خدمت اقدس میں لاتے تاکہ برکت کیلئے آپ صلی اللہ علیہ وسلم اپنا دست اطہر اس میں ڈال دیں باوجود سردی کی شدت کے آپ پانی کے برتن میں اپنا دست اقدس ڈال دیتے۔

کبھی کسی سائل کو اپنے پاس سے خالی نہیں جانے دیتے تھے اور ہر طرح سے مدد فرماتے تھے اپنی لونڈی اور غلاموں کا ہر طرح سے خیال رکھتے ان کے ساتھ کھانا کھاتے اپنے کپڑے اور جوتی خودی لیتے گھر میں اپنا کام خود کرتے بیت اطہر میں جھاڑو دیتے۔ پیوند لگائے ہوئے کپڑے پہنتے اور فرماتے جو میری سنت سے اعراض کرے وہ میرا نہیں ہے۔ اپنی بکری اور اونٹ کو خود باندھتے اور چارہ ڈالتے تھے بازار سے سودا سلف خود اٹھا کر لاتے۔

اپنے اہل بیت کا بڑا خیال رکھتے تھے جب سفر سے واپس آتے تو پہلے مسجد میں جا کر دو رکعتیں پڑھتے پھر اپنی پیاری صاحبزادی سیدہ فاطمہ رضی اللہ تعالیٰ عنہا کے پاس جاتے اور اس کے بعد اپنی ازواج مطہرات رضی اللہ عنہن کے پاس تشریف لے جاتے تھے۔ فرمایا کرتے تم میں سب سے اچھا وہ ہے جو اپنے اہل کے ساتھ اچھا ہے اور میں اپنے اہل کے ساتھ اچھا سلوک کرتا ہوں باوجود اس بات کے کہ اللہ تعالیٰ نے آپ صلی اللہ علیہ وسلم کو اپنی ازواج مطہرات کے معاملہ میں اختیار دے رکھا تھا مگر پھر بھی آپ صلی اللہ علیہ وسلم نے عدل و انصاف میں کبھی کوتاہی نہ فرمائی اور دنیا کو خانہ داری کا وہ نمونہ دکھایا کہ کوئی ایسا نمونہ نہیں دکھا سکتا۔ اپنی ازواج مطہرات کے ہاں باری باری سے تشریف لے جاتے سفر کرنا چاہتے تو قرعہ ڈالتے قرعہ جس زوجہ مطہرہ کا نکلتا ان کو سفر میں ساتھ لے جاتے اور باوجود اس قدر عدل و انصاف کے ہمیشہ یہی فرماتے کہ اے اللہ! یہ میری تقسیم ہے جو میرے اختیار میں ہے لیکن اس میں میرا مؤاخذہ نہ فرمانا جو میرے اختیار میں نہیں۔ وصال سے قبل جب بہت زیادہ بیمار ہوئے تو دل چاہتا تھا کہ ام المومنین حضرت عائشہ رضی اللہ تعالیٰ عنہا کے گھر میں جا کر ٹھہریں لیکن پھر بھی اپنی مرضی سے ان کے ہاں نہیں رہے بلکہ تمام ازواج مطہرات رضی اللہ عنہن سے اجازت لے کر ان کی خوشی اور مشورہ سے حضرت عائشہ صدیقہ رضی اللہ تعالیٰ عنہا کے گھر میں رہے یہاں تک کہ وصال فرمایا۔

عمر بھر کبھی کسی کو گالی نہیں دی صحابہ کرام رضی اللہ تعالیٰ عنہم کو کنیت یا لقب کے قابل احترام ناموں سے بلا تے اور اچھے ناموں سے پکارتے برے لوگوں سے بھی اچھا سلوک فرماتے معافی مانگنے والوں کا عذر قبول فرماتے کسی غریب کو رعب سے نہ جھڑکتے اور کسی امیر آدمی کو اس کی دولت کی وجہ سے تعظیم نہ دیتے تمام لوگوں کے ساتھ یکساں سلوک فرماتے۔ معاملات میں نرم تھے۔ خرچ کرنے میں اول تھے مریض کی عیادت میں پیش پیش ہوتے مریض خواہ نیک ہوتا یا برا آپ صلی اللہ علیہ وسلم اس کی دلجوئی فرماتے حق ہمسائیگی بجالاتے ہمسایہ خواہ کافر ہوتا اس سے بھی حسن سلوک فرماتے۔

کھانا تناول فرماتے وقت دوزانو اس طرح بیٹھتے کہ جیسے نماز کے تشہد میں بیٹھا جاتا ہے۔ مگر ایک گھٹنا بلند رکھتے اور ارشاد فرمایا کرتے میں اللہ کا بندہ ہوں اور اللہ کے بندوں کی طرح کھاتا ہوں میں اسی طرح بیٹھتا ہوں جس طرح اللہ کے بندے بیٹھتے ہیں۔ زیادہ گرم کھانا تناول نہیں فرمایا کرتے تھے ہمیشہ اپنے آگے سے لقمہ اٹھاتے کھانا تناول فرماتے وقت عام طور پر تین انگلیوں کا استعمال فرماتے کبھی کبھی چوتھی انگشت مبارک کو بھی ملا لیتے دو انگلیوں سے کبھی نہ کھاتے۔ فرماتے کہ دو انگلیوں سے شیطان کھاتا ہے۔ اپنے صحابہ کرام رضی اللہ تعالیٰ عنہم میں کوئی چیز تقسیم فرماتے تو ہر ایک کو مساوی حصہ عطا فرماتے اور کسی کو محروم نہ فرماتے۔ حتیٰ کہ کسی ایک کو بھی یہ گمان نہ ہوتا کہ فلاں زیادہ پسندیدہ ہے۔ ہر ایک کو یہ گمان ہوتا کہ وہی پسندیدہ ہے۔

تعلیم آپ صلی اللہ علیہ وسلم کی ایسی مؤثر تھی کہ دنیا میں کہیں اس کی مثال نہیں ملتی۔ وہ عرب جو انتہا درجہ کے اکھڑ، ضدی، جھگڑالو اور جہالت کے اندھیروں میں پڑے ہوئے تھے۔ جن پر کوئی وعظ و نصیحت اثر نہ کرتی تھی۔ وہ آپ صلی اللہ علیہ وسلم کی تعلیمات کے اثر سے تھوڑے ہی عرصہ میں بت پرستی اور جہالت کو چھوڑ کر مہذب اور خدا پرست بن گئے۔ آپ صلی اللہ علیہ وسلم نے ان کو وحشی سے انسان اور انسان سے بااخلاق انسان اور بااخلاق انسان سے باخدا انسان اور عارف باللہ بنا دیا اور پھر چند ہی سالوں میں سارا عرب مسخر ہو کر دامن اسلام میں آ گیا۔ آپ صلی اللہ علیہ وسلم کا پیغام ہدایت قیامت تک کے لوگوں کیلئے ہے جو کہ حق کا پیغام ہے صداقت، امن، انصاف، عدل، اخوت، بھائی چارے، محبت اور ایک اللہ کی عبادت کرنے اور اس پر ایمان لانے کا پیغام ہے۔

رسول کریم صلی اللہ علیہ وسلم کی سیرت مطہرہ کو اوراق کی زینت بنانے کیلئے ہزاروں اور لاکھوں صفحات بھی کم ہیں اور کما حقہ حق ادا نہیں ہو سکتا۔ بہر طور عقیدت، محبت اور عشق رسول صلی اللہ علیہ وسلم کے تمام رنگوں سے مزین کتاب ہذا سیرت النبی صلی اللہ علیہ وسلم کے موضوع کے حوالے سے مرتب کی گئی کتب میں ایک خوبصورت اضافہ ہے دعا ہے کہ اللہ رب العزت اپنے پیارے محبوب صلی اللہ علیہ وسلم کے حضور پیش کئے گئے اس نذرانہ عقیدت کے طفیل ہم سب کو دنیا و آخرت کی کامیابیاں عطا فرمائے۔ آمین

محمد الیاس عادل

## نورِ محمدی ﷺ سے ولادت باسعادت تک

### نور کی تخلیق

اللہ تعالیٰ نے حضرت آدم علیہ السلام کی پیدائش سے دو ہزار برس قبل نور محمدی صلی اللہ علیہ وسلم کو پیدا فرمایا اور اسے عرش کے سامنے ایک (نورانی) ستون میں رکھا۔ جہاں نور محمدی صلی اللہ علیہ وسلم اللہ تعالیٰ کی توصیف و ستائش کرتا رہا پھر اسی نور محمدی صلی اللہ علیہ وسلم سے حضرت آدم علیہ السلام کو پیدا فرمایا اور حضرت آدم علیہ السلام کے نور سے تمام انبیاء کرام علیہم السلام کو پیدا فرمایا۔ (جوہر البحار فی فضائل النبی المختار)

### سب سے پہلی تخلیق

اللہ رب العزت نے سب سے پہلے اپنے پیارے حبیب صلی اللہ علیہ وسلم کے نور کو پیدا کیا۔ جو ذات باری تعالیٰ کے سامنے مسلسل سجدہ ریز رہا پھر اللہ تعالیٰ نے نور محمدی صلی اللہ علیہ وسلم کے چار حصے بنائے ایک حصہ سے فرش، دوسرے سے قلم، تیسرے سے لوح (مختی) کو بنایا اس کے بعد اللہ تعالیٰ نے قلم کو حکم فرمایا کہ لوح پر رواں ہو اور لکھ، قلم نے عرض کیا کہ کیا لکھوں: فرمایا وہ لکھو جسے میں قیامت تک ہونے والی ہر شے پیدا کروں گا۔ پھر قلم نے لوح پر روانی سے وہ سب کچھ لکھا دیا جس کا اللہ تعالیٰ نے حکم فرمایا تھا اور یہ چوتھا حصہ مسلسل ذات باری تعالیٰ کے سامنے سجدہ ریز رہا پھر اس چوتھے حصے کے بھی چار حصے بنائے گئے پہلے حصہ سے عقل، دوسرے حصہ سے مومن بندوں کے دلوں کی معرفت اور تیسرے حصہ سے چاند، سورج اور آنکھوں کے نور کو پیدا فرمایا پھر اس چوتھے حصے کو عرش کے سامنے ایک نورانی ستون میں رکھا اور اس سے حضرت آدم علیہ السلام کو پیدا فرمایا کروہ چوتھا حصہ نور آدم علیہ السلام میں بطور ودیعت رکھا۔ (شفا الصدور)

### یا اللہ یہ کیا چیز ہے

اللہ تعالیٰ نے جب سیدنا رسول کریم صلی اللہ علیہ وسلم کی ذات اقدس کو پیدا فرمانے کا ارادہ فرمایا تو جبریل امین علیہ السلام کو زمین میں اترنے کا حکم دیا اور زمین کی وہ مٹی لانے کا حکم فرمایا جو زمین کا دل ہو اور زمین کی تروتازگی اور

زینت ہو، اللہ تعالیٰ کے حکم سے جبریل امین تمام مقربین اور جنت کے تمام فرشتوں کو ہمراہ لے کر زمین پر اترے اور حضور صلی اللہ علیہ وسلم کے روضہ اطہر سے سفید چمکیلی مٹی کی ایک مشت حاصل کی اور پھر اسے تسنیم کے پانی سے گوندھا گیا اس کے بعد اسے جنت کی نہروں کے پانی سے تر کیا گیا جس سے وہ سفید موتی کی طرح ایسی چمکدار بن گئی کہ جس کی روشنی اور کرنیں ہر لحاظ سے بڑی تھیں پھر اس نورانی مادہ کو فرشتے عرش و کرسی، آسمانوں، زمینوں، پہاڑوں، دریاؤں میں گھماتے رہے۔ اس طرح تمام فرشتوں کو حضور صلی اللہ علیہ وسلم کے بلند مرتبہ کا علم ہو گیا اور آپ کے رفیع الشان مقام کو آدم علیہ السلام کے عرفان سے کہیں پہلے پہچان لیا۔

پھر جب اللہ تعالیٰ نے حضرت آدم علیہ السلام کو پیدا فرمایا تو نبی کریم صلی اللہ علیہ وسلم کے اس نورانی مادہ کو آدم علیہ السلام کی پشت اقدس میں رکھ دیا اس کے بعد حضرت آدم علیہ السلام نے اپنی پشت مبارک سے (اس نور کی) پروں کے چھبھانے جیسی آواز سنی اس پر آدم علیہ السلام نے پوچھا یا اللہ! یہ کیا چیز ہے؟ اللہ تعالیٰ نے فرمایا، اے آدم علیہ السلام یہ آواز خاتم الانبیاء محمد رسول اللہ صلی اللہ علیہ وسلم کے نور کی تسبیح ہے جنہیں میں تیری پشت سے نکالوں گا۔ اے آدم (علیہ السلام)! میرے سامنے آج اس بات کا عہد کرو کہ میں اس نور محمدی صلی اللہ علیہ وسلم کو پاک پشتوں اور پاک رحموں کو ہی سپرد کروں گا۔ چنانچہ نور محمدی صلی اللہ علیہ وسلم آدم علیہ السلام کی پشت میں منتقل ہونے کے بعد آپ کی پشت اقدس میں چمکتا تھا اور فرشتے نور محمدی صلی اللہ علیہ وسلم کے دیدار کی خاطر آدم علیہ السلام کے پس پشت صف بستہ کھڑے رہتے تھے اور نور محمدی صلی اللہ علیہ وسلم کا نظارہ کروانے پر اللہ تعالیٰ کا سبحان اللہ کہہ کر شکر یہ ادا کرتے تھے۔ جب حضرت آدم علیہ السلام نے یہ منظر ملاحظہ فرمایا تو بارگاہ الہی میں عرض کی یا اللہ! کیا وجہ ہے کہ بہ فرشتے میرے پس پشت تو صف بستہ کھڑے رہتے ہیں (لیکن میرے آگے نہیں آتے) اللہ تعالیٰ نے فرمایا اے آدم (علیہ السلام) یہ خاتم الانبیاء محمد رسول اللہ صلی اللہ علیہ وسلم کے نور کو دیکھتے ہیں جنہیں میں تیری پشت سے نکالوں گا۔

حضرت آدم علیہ السلام نے عرض کیا، یا اللہ! وہ نور مجھے بھی دکھا دے چنانچہ اللہ تعالیٰ نے آدم علیہ السلام کی عرض پر انہیں وہ نور دکھایا تو آپ نے اپنی انگشت شہادت سے اشارہ کرتے ہوئے اس نور پر درود پاک پڑھا۔ پھر حضرت آدم علیہ السلام نے عرض کی یا اللہ! یہ نور میرے سامنے فرما دے تاکہ فرشتے میری پشت کی بجائے میرے آگے رہیں اس پر اللہ تعالیٰ نے نور محمدی صلی اللہ علیہ وسلم کو حضرت آدم علیہ السلام کی پیشانی میں رکھ دیا۔ جہاں وہ نور حضرت آدم علیہ السلام کی پیشانی میں اس طرح چمکتا تھا کہ جیسے آفتاب و ماہتاب آسمان میں چمکتے ہیں۔ اب فرشتے نور محمدی صلی اللہ علیہ وسلم کے نظارہ کی غرض سے حضرت آدم علیہ السلام کے سامنے صف بستہ کھڑے رہتے اور اس دیدار کے شکر یہ میں سبحان اللہ بنا پکارتے رہتے۔

(جو اہر البخاری فضائل النبی المختار)

## نور کا منتقل ہونا

وقت اسی طرح گزرتا رہا اور پھر ایک وقت آیا کہ حضرت آدم علیہ السلام اور حضرت حوا سلام اللہ علیہا کو جنت سے زمین پر اتارا گیا نور محمدی صلی اللہ علیہ وسلم حضرت حوا سلام اللہ علیہا کے رحم پاک میں داخل ہوا اور حضرت حوا سلام اللہ علیہا کو حضرت شیث علیہ السلام کی بشارتیں ملنے لگیں۔ نور محمدی صلی اللہ علیہ وسلم جب حضرت آدم علیہ السلام سے حضرت حوا سلام اللہ علیہا کو منتقل ہوا تو حضرت حوا سلام اللہ علیہا کے حسن و جمال میں بہت اضافہ ہو گیا۔ جب حضرت شیث علیہ السلام کی ولادت با سعادت ہوئی تو نور محمدی صلی اللہ علیہ وسلم حضرت شیث علیہ السلام کی پیشانی اطہر میں منتقل ہو گیا ان سے یہ نور پاک حضرت ادریس علیہ السلام تک پہنچا پھر ان سے حضرت نوح علیہ السلام تک پہنچا حضرت نوح علیہ السلام سے سام تک آیا ان سے حضرت ہود علیہ السلام تک پہنچا ان سے ہوتا ہوا حضرت ابراہیم علیہ السلام تک پہنچا اللہ تعالیٰ نے حضرت ابراہیم علیہ السلام کو خوشخبری سنائی کہ میں تمہاری اولاد میں ایک ایسا پیغمبر پیدا کروں گا جس کا نام مبارک محمد (صلی اللہ علیہ وسلم) ہوگا وہ میرا حبیب ہوگا وہ میری تمام مخلوق سے بلند مرتبہ ہوگا۔ میں نے پیدائش سے قبل ہی اسے تمام ملائکہ کے سامنے جلوہ گر کر رکھا تھا۔

(شرف النبوة)

## میں تم سے وعدہ لیتا ہوں

حضرت ابراہیم علیہ السلام نے جب اس خوشخبری کے بارے میں حضرت بی بی سارہ رضی اللہ عنہا کو بتایا تو ان کی یہ خواہش ہوئی کہ نور محمدی صلی اللہ علیہ وسلم انہیں ملے مگر انہی دنوں حضرت حاجرہ رضی اللہ عنہا حمل سے پر امید ہو گئیں اور یہ نور پاک ان کو منتقل ہو گیا اور حضرت اسماعیل علیہ السلام کی ولادت ہوئی۔ یہ دیکھ کر حضرت بی بی سارہ رضی اللہ تعالیٰ عنہا کو بڑا رشک آیا مگر طبیعت میں کچھ ملال سا بھی پیدا ہوا۔ چنانچہ اللہ تعالیٰ نے ان کی تسلی کیلئے حضرت اسحاق علیہ السلام کی بشارت دی اور یہ بشارت بھی حضرت ابراہیم علیہ السلام کی زبان مبارک سے دی گئی۔ جب حضرت اسماعیل علیہ السلام کی پیدائش ہوئی تو نور محمدی صلی اللہ علیہ وسلم ان کو منتقل ہوا آپ اس قدر حسین و جمیل تھے کہ جو کوئی آپ کو دیکھتا دیکھتا ہی رہ جاتا اور ان کی محبت اس دیکھنے والے کے دل میں جاگزیں ہو جاتی خود حضرت ابراہیم علیہ السلام کی محبت کا یہ عالم تھا کہ ذرا سی دیر کیلئے بھی اپنے سے جدا نہ کرتے تھے۔ اپنی گودیا کاندھوں پر لیے رہتے اس کی وجہ یہ تھی کہ حضرت ابراہیم علیہ السلام کو معلوم تھا کہ سیدنا رسول کریم صلی اللہ علیہ وسلم حضرت اسماعیل علیہ السلام کی اولاد سے ہوں گے چنانچہ ایک مرتبہ حضرت اسماعیل علیہ السلام کو مبارکباد دیتے ہوئے فرمایا کہ۔

”تم سے میں یہ وعدہ لیتا ہوں اور یہی وعدہ حضرت آدم علیہ السلام نے اپنے تمام بیٹوں سے لیا تھا یہ کہ تم نے نور محمدی صلی اللہ علیہ وسلم کی حفاظت کی ذمہ داری لیتی ہے اور اس کا عہد کرنا ہے۔“ (شرف النبوة)



## کیا ابھی وقت نہیں آیا

حضرت اسماعیل علیہ السلام نے جب ہالہ بنت حارث سے نکاح کر لیا تو نور محمدی صلی اللہ علیہ وسلم ان کو منتقل ہو گیا۔ بعض کا کہنا ہے کہ حارث کی بیٹی سلمیٰ سے نکاح کیا۔ بہر حال وہ نور پاک ان سے منتقل ہو کر صلب قیزار میں آیا۔ قیزار کی پیدائش حضرت اسماعیل علیہ السلام کی نیک طینت زوجہ مطہرہ بنت حارث کے بطن پاک سے ہوئی پیدائش کے وقت نور پاک جناب قیزار کی پیشانی اطہر میں چمک رہا تھا۔ جناب قیزار حسن و جمال میں اپنے جد اعلیٰ حضرت ابراہیم علیہ السلام کا پیکر تھے۔ حضرت اسماعیل علیہ السلام کی اولاد میں جب قیزار کو نور پاک منتقل ہوا تو ان کو معلوم ہو گیا کہ سیدنا رسول کریم صلی اللہ علیہ وسلم ان ہی کی نسل پاک سے ہوں گے۔ قیزار کے والد بزرگوار حضرت اسماعیل علیہ السلام نے بیٹے سے یہ عہد لیا تھا کہ یہ نور صرف ارحام طیبہ کو تفویض کیا جائے لہذا قیزار نے یہ خیال کیا کہ حضرت اسحاق علیہ السلام کی اولاد میں پاکیزہ عورتیں میسر آتی ہیں اور اولاد اسحاق علیہ السلام اس وقت تمام نسلوں میں بزرگ تر ہے چنانچہ جناب قیزار نے حضرت اسحاق علیہ السلام کی نسل سے اسی یا سوعورتوں سے یکے بعد دیگرے شادی کی اور بائیس سال کی مدت ان کے ساتھ گزری مگر کوئی بھی عورت حاملہ نہ ہو سکی۔

حضرت قیزار اپنے والد بزرگوار حضرت اسماعیل علیہ السلام کی طرح شکار کھیلنے کے بہت شوقین تھے جب وہ جنگل میں شکار کیلئے جاتے تو جنات کی عورتیں انسانی شکل میں ان کے پاس آتیں اور شاہانہ تحائف پیش کر کے کہتیں کہ ہم انسان بادشاہوں کی نسل سے ہیں ہمیں اپنی زوجیت میں لے لیں۔ جب آپ ان سے گفتگو کرنا چاہتے تو ہرجن آپ سے مخاطب ہو جاتا اور کہتا اے قیزار! آپ تو نور نبی آخر الزماں کے حامل ہو لہذا ان کو حلال ذریعہ کے علاوہ منتقل نہ ہونے دینا۔ اس پر آپ محتاط ہو جاتے اور ان سے اعراض فرماتے۔ ایک دن جناب قیزار شکار کے لئے جنگل میں گئے تو جنگل کے جانور اور پرندے آپ کے گرد اکٹھے ہو گئے۔ آپ کو ایک آواز سنائی دی۔

”اے قیزار! کیا آپ جانتے ہیں کہ آپ کس امانت کے امین ہیں اگر یہ آپ کو معلوم ہو جائے تو آپ میں خشیت و خوف الہی کی زیادتی ہو جائے۔ آپ کی عمر ختم ہونے والی ہے کیا ابھی وقت نہیں آیا کہ نور محمدی صلی اللہ علیہ وسلم کیلئے کوئی قدم اٹھاؤ اب اس امانت کے منتقل ہونے کا وقت قریب آ گیا ہے۔“

(انوار محمدیہ۔ مسالک الافہام، شرف النبی صلی اللہ علیہ وسلم)

## اللہ نے تمہاری دعا قبول کر لی ہے

اس آواز کو سننے کے بعد جناب قیزار اپنے گھر واپس آئے اور سخت فکر مند تھے اپنے آپ سے عہد کیا کہ جب تک اس بھید کو جان نہ لوں گا اس وقت تک نہ کچھ کھاؤں گا اور نہ کچھ پیوں گا۔ اسی فکر میں مبتلا بیٹھے ہوئے تھے کہ ایک فرشتہ انسانی شکل میں آپ کے سامنے آیا۔ فرشتے نے آتے ہی سلام کیا اور کہا۔

”اے قیزار! تم اس وقت خطہ زمین کے حاکم ہو اور وہ نور محمدی صلی اللہ علیہ وسلم جو تمہارے پاس اصلاب طیبہ

اور ارحام طاہرہ کے ذریعہ آیا ہے یہ شرف و عزت اسی نور کی وجہ سے ہے۔ اللہ تعالیٰ آپ کو ایک فرزند عطا فرمائے گا مگر وہ حضرت اسحاق علیہ السلام کی اولاد سے نہ ہوگا لہذا اگر آپ نذر مانیں اور اللہ تعالیٰ کی راہ میں قربانی پیش کریں تو میں آپ کو بتاؤں گا کہ آپ کس عورت سے نکاح کریں۔“

جناب قیزار اس کے بعد اپنے گھر آئے اور سات ریوڑ جانور قربانی کیلئے تیار کئے اور قربان گاہ میں جا کر اللہ تعالیٰ کی راہ میں قربان کر دیئے اور دعا فرمائی کہ اے اللہ! اگر میری قسمت میں اولاد نہ رہے تو میری قربانی قبول فرما جناب قیزار قربانی پیش کرتے جاتے سرخ آگ کا ایک شعلہ آتا اور قربانی کے جانور کو آسمان کی طرف اٹھالے جاتا حتیٰ کہ آسمان سے ایک ندا آتی۔

”اللہ تعالیٰ نے تمہاری دعا قبول کر لی ہے اور تمہاری قربانی قبول ہو گئی ہے اب یہاں سے اٹھو اور فلاں درخت کے سایہ میں جا کر سو جاؤ اور خواب میں جو کچھ نظر آئے اس پر عمل کرو۔“

خواب میں جناب قیزار نے دیکھا کہ ایک ندا کرنے والا کہہ رہا ہے کہ یہ نور پاک ہے جو تمہاری پیشانی میں چمک رہا ہے وہ نور محمدی صلی اللہ علیہ وسلم ہے جن کی وجہ سے ساری کائنات پیدا کی گئی ہے اور اس نور کی حامل کوئی غیر عورت نہ ہوگی اور عرب کی ایک عورت جس کا نام غافرہ ہے اس سے نکاح کرو تا کہ یہ امانت اس کو منتقل ہو جائے۔

(زرقانی، دلائل النبوة، سیرت حلبیہ، انوار محمدیہ)

### تمہیں مبارک ہو

نیند سے بیدار ہونے کے بعد جناب قیزار خوشی خوشی اپنے گھر واپس آئے اور اطراف و اکناف میں آدمی روانہ کئے تاکہ غافرہ نامی عورت کو تلاش کیا جائے چنانچہ ایک ایسی لڑکی ملی جو بنوز ہیر عامر میں سے تھی یہ قبیلہ قحطان کی اولاد میں سے تھا لہذا آپ نے نکاح کا پیام دے کر اس سے شادی کر لی۔ زفاف کے نتیجہ میں وہ نور پاک ان کی صلب سے حضرت غافرہ کے رحم پاک میں منتقل ہو گیا۔ جب حضرت غافرہ حاملہ ہوئیں تو جناب قیزار بہت خوش ہوئے۔ حضرت آدم علیہ السلام کا وہ تابوت جو جناب قیزار کے قبضہ میں تھا اس کے بارے میں حضرت اسحاق علیہ السلام کی اولاد ان سے بار بار تقاضہ کرتی تھی اور یہ دلیل دیتی تھی کہ نبوت کا سلسلہ حضرت اسحاق علیہ السلام کی اولاد میں مقرر ہے اور آپ کی اولاد میں صرف ایک نبی مکرم تشریف لائیں گے اور نور محمدی صلی اللہ علیہ وسلم آپ کو مل چکا ہے اس لئے اب تابوت پر ہمارا حق ہے لیکن جناب قیزار کا کہنا تھا کہ اس کی حفاظت میرے سپرد کی گئی ہے اور یہ میرے پاس میرے والد حضرت اسماعیل علیہ السلام کی طرف سے عطیہ ہے لہذا اس پر میرا حق ہے۔ ایک دن جناب قیزار نے تابوت کھولنا چاہا مگر کھول نہ سکے۔ غیب سے ایک آواز آئی کہ اس کا کھولنا صرف انبیاء کرام کے ساتھ مخصوص ہے اور پیغمبر کے بغیر اسے کوئی نہیں کھول سکے گا چونکہ آپ نبی نہیں ہیں اس لئے یہ آپ سے نہیں کھلے گا البتہ اس تابوت کو اگر حضرت یعقوب علیہ السلام کے حوالے کر دیں تو وہ اسے کھول لیں گے موجودہ دور میں ان کے علاوہ کوئی دوسرا نہیں

کھول سکتا۔

اس کے بعد جناب قیزار نے اپنی زوجہ مطہرہ حضرت غافرہ کو نصیحت کی کہ آپ حمل سے ہیں اللہ تعالیٰ ہمیں نیک اور سعادت مند بیٹا عطا فرمائے گا بیٹے کا نام جمیل (یا حمل) رکھنا۔ نصیحت کرنے کے بعد جناب قیزار تابوت لے کر کنعان کی طرف چل پڑے کیونکہ حضرت یعقوب علیہ السلام وہاں پر تھے جب کنعان کے نزدیک پہنچے تو تابوت سے آواز آئی جسے حضرت یعقوب علیہ السلام نے سنا اور اپنے بیٹوں سے فرمایا کہ مجھے معلوم ہو رہا ہے کہ جناب قیزار حضرت اسماعیل علیہ السلام کا تابوت لے کر تشریف لارہے ہیں اٹھو اور آگے بڑھ کر ان کا استقبال کرو۔ چنانچہ حضرت یعقوب علیہ السلام اور ان کے بیٹے استقبال کیلئے آگے بڑھے۔ جناب قیزار دور سے آتے ہوئے دکھائی دے رہے تھے جب نزدیک آئے تو حضرت یعقوب علیہ السلام نے ان کا استقبال کیا اور خیر و عافیت دریافت کی ان کے چہرے کی طرف دیکھا اور فرمایا کیا بات ہے کہ تمہارے چہرے پر رنج و غم کے آثار دکھائی دے رہے ہیں بہت کمزور دکھائی دے رہے ہو کیا تم بیمار ہو؟ جناب قیزار نے جواب دیا ایسی کوئی بات نہیں ہے اصل بات یہ ہے کہ جو نور محمدی صلی اللہ علیہ وسلم میرے پاس تھا وہ مجھ سے منتقل ہو کر میری بیوی کو منتقل ہو گیا ہے۔ حضرت یعقوب علیہ السلام نے دریافت فرمایا کیا یہ نور پاک حضرت اسحاق علیہ السلام کی آل پاک میں منتقل ہوا ہے؟ جناب قیزار نے کہا نہیں یہ نور غافرہ نامی عرب النسل لڑکی کے ہاں منتقل ہوا ہے۔ یہ سن کر حضرت یعقوب علیہ السلام نے فرمایا کہ تمہیں مبارک ہو کہ غافرہ کے ہاں آج رات ایک بیٹا پیدا ہوگا اور نور محمدی صلی اللہ علیہ وسلم کے ثمرات عرب میں جاری و ساری رہیں گے۔

(معارض النبوة جلد اول)

### تم نے میرے باپ کو کیا کر دیا

حضرت یعقوب علیہ السلام نے جناب قیزار سے کہا کہ میں نے دیکھا کہ آسمان کے دروازے کھلے اور ان سے فرشتے انسانی لباس میں ملبوس زمین کی طرف اترے ہیں اور میں جانتا ہوں کہ یہ سب کچھ نور محمدی صلی اللہ علیہ وسلم کی وجہ سے ہے۔ جناب قیزار نے پوچھا آپ کو ان تمام حالات و واقعات کا کیسے علم ہو گیا۔ تو حضرت یعقوب علیہ السلام نے فرمایا۔ آج رات آسمانوں کے تمام دروازے کھول دیئے گئے تھے زمین و آسمان کی وسعتوں میں ہر طرف نور ہی نور دکھائی دے رہا تھا آسمان سے فرشتوں کی ٹولیاں اترتی نظر آئیں ان کے پروں پر رحمت اور برکات کی ہوائیں تھیں میں سمجھ گیا کہ آج نور محمدی صلی اللہ علیہ وسلم کی آمد آمد ہے۔ اس کے بعد جناب قیزار نے تابوت حضرت یعقوب علیہ السلام کے حوالے کیا اور اپنے گھر کی طرف روانہ ہوئے۔

جب گھر آئے تو دیکھا کہ بیوی ولادت سے فارغ ہو چکی ہیں اور ان کی گود میں ایک خوبصورت بچہ ہے جس کی پیشانی میں نور محمدی صلی اللہ علیہ وسلم جگمگا رہا ہے۔ اس پیارے بچے کا نام جمیل یا حمل رکھا گیا جب یہ بچہ سن بلوغ کو پہنچا تو جناب قیزار اپنے بیٹے کے ہمراہ ایک پہاڑ پر گئے اس وقت ملک الموت انسانی شکل میں آئے اور جناب قیزار

سے کہا کہ میں آپ سے رازداری کی ایک بات کرنا چاہتا ہوں۔ جناب قیزار نے کان فرشتے کے منہ کے ساتھ لگا دیا اور ملک الموت نے کان کے راستہ سے روح کو قبض کر لیا قیزار وہیں زمین پر آگرے۔ یہ دیکھ کر جناب جمیل کو غصہ آ گیا اور کہنے لگے تم نے میرے باپ کو کیا کر دیا، تم نے میرے باپ کو مار دیا ہے۔ ملک الموت نے کہا ذرا آگے بڑھ کر دیکھو تو سہی کہ تمہارے والد زندہ ہیں یا مردہ۔ جناب جمیل آگے بڑھے اور دیکھا کہ والد بزرگوار فوت ہو چکے ہیں ان کی توجہ اپنے والد بزرگوار کی طرف ہوئی تو ملک الموت وہاں سے غائب ہو گئے جناب جمیل نے نظر اٹھا کر دیکھا تو وہاں پر کوئی نہیں تھا وہ سمجھ گئے کہ یہ ملک الموت تھے جو روح قبض کر کے چلے گئے۔ کچھ دیر کے بعد حضرت اسحاق علیہ السلام کی اولاد میں سے چند لوگ ادھر آئے اور جناب قیزار کی تجہیز و تکفین کر کے ان کو اسی جگہ پر دفن کر دیا۔

(معارض النبوة جلد اول)

### یا اللہ! دشمنوں کے شر سے بچا

جناب جمیل نے سعیدہ نامی ایک خاتون سے شادی کی جن سے ایک بیٹے کی ولادت ہوئی جس کا نام نبوت رکھا گیا جو نور محمدی صلی اللہ علیہ وسلم کے حامل تھے نور محمدی صلی اللہ علیہ وسلم ان کی پیشانی اطہر میں چمک رہا تھا یہ نہایت اعلیٰ کردار اور نیک سیرت تھے اور اپنے آباؤ اجداد کے نقش قدم پر چلتے تھے ان سے یہ نور ہمیں کو منتقل ہوا اور ان کی وجہ تسمیہ ان کی بلند ہمتی اور اعلیٰ کردار تھا۔ کہا جاتا ہے کہ حضرت اسماعیل علیہ السلام کی اولاد میں یہ واحد شخصیت تھے جو یمن، حجاز و نجد کے حاکم تھے اور اولاد اسحاق علیہ السلام ان کی رعایا تھے۔ ان کی مملکت کی حدود مصر اور ایران کی سرحدوں سے ملتی تھیں ان کی ایک خصوصیت یہ بھی تھی کہ جو کوئی ان کو دیکھتا اس پر ان کا رعب و دبدبہ طاری ہو جاتا تھا۔ نور محمدی صلی اللہ علیہ وسلم ان سے منتقل ہوتا ہوا بالآخر جناب عدنان کو تفویض ہوا ان کی وجہ تسمیہ یہ ہے کہ جن و انس ان کی تاک میں رہتے تھے تاکہ ان کو ختم کر دیں کیونکہ سب کو یہ علم تھا کہ اس صالح مرد کی نسل سے ایک ایسی مبارک ہستی کی ولادت ہوگی جو جن و انس ہی نہیں بلکہ تمام مخلوقات باری تعالیٰ کی سردار ہوگی مگر چونکہ اللہ تعالیٰ کو نور محمدی صلی اللہ علیہ وسلم کی حفاظت مقصود تھی اسلئے اللہ تعالیٰ نے ان کو ہر قسم کے شر سے بچا کر رکھا اور کوئی بھی ان کو گزند نہ پہنچا سکا۔

ایک مرتبہ جناب عدنان تنہا گھوڑے پر تشریف لے جا رہے تھے۔ کہ اثنائے راہ میں اسی جوانوں نے آپ کو نقصان پہنچانے کی غرض سے آپ کا تعاقب کیا اور دو پہاڑوں کی درہ میں گھیر لیا۔ جناب عدنان نے تنہا ان سواروں کا مقابلہ کیا اور زخمی ہو گئے آپ کا گھوڑا بھی زخمی ہو گیا آپ نے ہمت نہ ہاری اور گھوڑے سے اتر کر پہاڑ کی طرف چل دیے دشمن آپ کے تعاقب میں تھے آخر کار آپ نے بارگاہ الہی میں دعا مانگی۔ یا اللہ! دشمنوں کے شر سے بچا اسی وقت پہاڑ سے ایک ہاتھ برآمد ہوا اور ان کو اٹھا کر پہاڑ کی چوٹی پر پہنچا دیا اس کے بعد ایک چیخ سنائی دی اور تمام دشمن ہلاک ہو گئے۔ جناب عدنان سے نور محمدی صلی اللہ علیہ وسلم جناب معد کو منتقل ہوا یہ بڑے بہادر اور دلیر تھے۔ نیک پارسا اور نیک سیرت تھے ان کی کنیت ابو قصاعہ تھی انہوں نے اپنے باپ کی اولاد میں بہت شہرت حاصل کی اپنے

دشمنوں پر بہت جلد فتح حاصل کرتے تھے نور محمدی صلی اللہ علیہ وسلم کی برکت سے اللہ تعالیٰ ان کو فتح و نصرت سے نوازتا تھا۔

(زرقاتی جلد اول، معارج النبوة جلد اول)

## لوگ آپ کی اولاد سے فیض حاصل کریں گے

نور محمدی صلی اللہ علیہ وسلم جناب معد سے جناب نزار کو تفویض ہوا۔ یہ نزار آل عرب کے اولین فرد کہلائے ان کا نام نزار اس لئے مشہور ہوا کہ ان کے والد محترم نے دیکھا کہ نور محمدی صلی اللہ علیہ وسلم اس بچے کے اندر موجود ہے تو انہوں نے قربانی نذر کی۔ نذر عربی میں تھوڑی سی کو کہتے ہیں۔ جناب معد نے ایک ہزار اونٹ بارگاہ الہی میں قربان کئے۔ قبیلہ والوں نے جناب معد کو ملامت کی کہ اس قدر زیادہ اونٹ قربان کرنے کی کیا ضرورت ہے؟ اس پر انہوں نے کہا کہ تم ایک ہزار کو زیادہ کہتے ہو جبکہ میں تو اس کو بھی کم ہی سمجھتا ہوں۔ پھر جناب نزار جوان ہوئے اور ان کی شادی ہوئی تو اللہ تعالیٰ نے ان کو ایک خوبصورت فرزند سے نوازا جس کا نام مضر رکھا گیا چنانچہ نور محمدی صلی اللہ علیہ وسلم جناب مضر کو تفویض ہوا یہ حسن و جمال میں اپنی مثال آپ تھے جو بھی ان کو دیکھتا فریفتہ ہو جاتا تھا آپ شریعت ابراہیمی پر مضبوطی سے کار بند رہتے اور اس کی ترویج میں انتہائی کوشش کرتے تھے اور اس کے بارے میں اپنے بیٹے حضرت الیاس کو بہت سی نصیحتیں فرمایا کرتے تھے۔ جناب مضر سے نور محمدی صلی اللہ علیہ وسلم ان کے فرزند حضرت الیاس کو تفویض ہوا۔ حضرت الیاس سے نور محمدی صلی اللہ علیہ وسلم جناب مدر کہ کے حصہ میں آیا۔ یہ بڑے صاحب ادراک و جوان تھے اپنے زمانہ میں بہت عزت و شرف حاصل کیا ان کے نام کی وجہ تسمیہ یہ ہے کہ انہوں نے اپنے اسلاف کے کارناموں کو پہچانا تھا نیک سیرت و نیک کردار تھے کہا جاتا ہے کہ ان کے عقب میں ایک خرگوش بھاگا جا رہا تھا۔ جسے انہوں نے پکڑ لیا اس دن سے یہ مدر کہ کہلائے جانے لگے ان کی والدہ ماجدہ کا نام جذعہ بنت عامر تھا۔ اللہ تعالیٰ نے جناب مدر کہ کو ایک خوبصورت بیٹا عطا فرمایا جس کا نام خزیمہ رکھا گیا۔

جناب خزیمہ کی شادی برة بنت اذ بن طالمہ سے ہوئی جو اپنے خاندان کی نیک سیرت اور معزز ترین خاتون تھیں ان کے بطن پاک سے جناب کنانہ کی پیدائش ہوئی اور نور محمدی صلی اللہ علیہ وسلم جناب کنانہ کو تفویض ہوا۔ جناب کنانہ سے یہ نور ان کے بیٹے نضر کے حصہ میں آیا ان کو قریش کے لقب سے پکارا جاتا تھا اس کی وجہ یہ تھی کہ یہ تمام لوگوں پر غالب آجاتے تھے۔ حضرت ابن عباس رضی اللہ تعالیٰ عنہما سے پوچھا گیا کہ قریش کو قریش کیوں کہا جاتا تھا۔ انہوں نے فرمایا کہ سمندر میں ایک ایسا حیوان تھا جو سمندر کے سب حیوانوں پر غالب تھا اسے قریش کہا جاتا تھا اس غلبہ کی صفت کی وجہ سے نضر کو قریش کہا جانے لگا۔ بعض کا کہنا ہے کہ چونکہ قریش سے مشتق ہے جس کے معنی کسب کرنے کے ہیں اور چونکہ جناب نضر تجارت میں بہت زیادہ مشغول رہتے تھے اس وجہ سے قریش کے لقب سے مشہور ہوئے۔ بعض یہ بھی کہتے ہیں کہ قریش کے معنی جمع ہونے کے ہیں اور قریش کے یہاں حج کے موقع پر تمام حاجی

کھانے کی دعوت میں شریک ہوتے تھے اس لئے قریش کہلائے جانے لگے بہر حال وجہ کچھ بھی ہو جناب نصر کا لقب قریش شہرت اختیار کر گیا اور ان کی نسل سے جو بھی پیدا ہوا اسے قریشی کہا جانے لگا۔

جناب نصر نے خانہ کعبہ میں مقام حجر پر خواب میں دیکھا کہ ان کی کمر سے ایک ایسا درخت پیدا ہوا ہے جو سر سبز بھی ہے اور بلند قامت بھی اس کی شاخیں آسمان کو چھو رہی ہیں ان سے نور کی شعاعیں پھوٹ رہی ہیں لوگوں کے ہجوم اس درخت پر ٹوٹ پڑے ہیں جب بیدار ہوئے تو خواب کی تعبیر کیلئے ایک کاہن کے پاس تشریف لے گئے اور اس کو اپنا خواب سنایا۔ کاہن نے خواب سن کر کہا اللہ تعالیٰ نے آپ کو اپنے فضل و کرم سے نوازا ہے اور یہ شرف و منزلت کسی اور کے حصہ میں نہیں آئی جو کہ آپ کے خاندان کو نصیب ہوئی ہے لوگ آپ کی اولاد سے فیض حاصل کریں گے۔

(زرقانی جلد اول - شرف النبی صلی اللہ علیہ وسلم)

### فرشتو! تم گواہ رہنا

اللہ تعالیٰ نے فرشتوں سے فرمایا کہ خطہ زمین میں پھیل جاؤ اور دیکھو کہ زمین پر کوئی موجد ہے یعنی آج اولاد آدم علیہ السلام میں کون مشرف و محترم انسان ہے۔ فرشتوں نے عرض کیا یا اللہ! حاملین نور جو اولاد اسماعیل علیہ السلام میں ہیں ان کے علاوہ خطہ زمین پر کوئی موجد نہیں ہے عرب کی سرزمین میں اولاد اسماعیل علیہ السلام میں سے ایک ایسا فرد ہے جس سے نور کی شعاعیں پھوٹی ہیں وہ تیری یاد میں منفرد ہے۔ اللہ تعالیٰ نے فرمایا اے فرشتو! تم گواہ رہنا اس میں میرے پیارے محبوب صلی اللہ علیہ وسلم کا نور ہے۔

جناب نصر سے نور محمدی صلی اللہ علیہ وسلم جناب مالک کو تفویض ہوا اور ان کی پیشانی اطہر میں چمکنے لگا یہ اس وقت کے عرب حاکم تھے ان کی شادی ایک معزز خاتون عاتکہ یا عکرشہ سے ہوئی جن کے بطن پاک سے جناب فہر کی پیدائش ہوئی اور یوں یہ نور جناب فہر کو منتقل ہوا ان سے یہ نور پاک جناب غالب کے حصہ میں آیا پھر ان کے بیٹے لوی کے پاس آیا لوی سے یہ نور محمدی صلی اللہ علیہ وسلم جناب کعب کو تفویض ہوا پھر ان کے بیٹے مرہ کے حصے میں آیا ان سے آگے ان کے بیٹے جناب کلاب کو منتقل ہوا۔ کلاب سے یہ نور پاک ان کے بیٹے قصی کو تفویض ہوا جناب قصی سے نور مبارک ان کے بیٹے عبدمناف کو منتقل ہوا جب عبدمناف کی شادی ہوئی تو اللہ تعالیٰ نے ان کو دو جڑواں بیٹوں ہاشم اور عبدالمطلب سے نوازا۔ جناب ہاشم حضور صلی اللہ علیہ وسلم کے والد حضرت عبد اللہ کے جد امجد تھے۔ جناب عبدمناف سے نور محمدی صلی اللہ علیہ وسلم جناب ہاشم کے حصہ میں آیا۔ جناب ہاشم کا اصل نام عمر تھا لیکن ہاشم کے لقب سے مشہور تھے اور یہ لقب ان کی سخاوت کی وجہ سے تھا۔ بعض کا کہنا ہے کہ جناب ہاشم کو اس لئے ہاشم کہا جاتا تھا کہ انہوں نے عرب کے قحط کے زمانے میں عام لوگوں کو نان خرید دیا کیونکہ یہ مہمان نوازی میں بہت مشہور تھے ایک مرتبہ مکہ مکرمہ میں قحط پڑ گیا لوگ بھوک کے ہاتھوں بہت پریشان ہوئے جناب ہاشم شام کے علاوہ سے بہت سا آٹا خرید کر لائے اور صبح و شام بہت سی روٹیاں پکوا کر ایک اونٹ ذبح کر کے خریدتے اور لوگوں کی دعوت عام کرتے۔

اس واقعہ سے ان کی خوب شہرت ہوئی اور ہاشم کے لقب سے مشہور ہوئے نور محمدی صلی اللہ علیہ وسلم جناب ہاشم کی پیشانی میں جلوہ گر تھا۔ جہاں بھی جاتے لوگوں کی گردنیں ان کو دیکھ کر جھک جاتیں جو کوئی آپ کو دیکھتا تو دیکھتا ہی چلا جاتا انہوں نے کبھی کسی بت کو سجدہ نہیں کیا ان کے بارے میں اللہ تعالیٰ نے فرشتوں سے فرمایا کہ تم گواہ رہو کہ میں نے ان کو تمام بری باتوں سے محفوظ رکھا ہے کیونکہ نور محمدی صلی اللہ علیہ وسلم ان کی صلب پاک میں امانت ہے جس کا اثر ان کے گوشت اور خون میں رواں ہے۔ عرب کے ہر قبیلے کی یہ خواہش تھی کہ ان کی لڑکی ان کے نکاح میں آجائے۔ قیصر روم کے ہاں بھی جناب ہاشم کی یہ شہرت پہنچی اسے معلوم ہوا کہ جناب ہاشم کی پیشانی مبارک میں نور محمدی صلی اللہ علیہ وسلم چمک رہا ہے تو اس نے بھی اپنی بیٹی جناب ہاشم کے نکاح میں دینے کی پیشکش کی مگر آپ نے قبول نہ کیا آپ نے عہد کیا تھا کہ اس دور کی عفت مآب خاتون سے شادی کریں گے۔

(سیرت ابن ہشام، شرف النبی صلی اللہ علیہ وسلم، زرقانی جلد اول)

### ان کے چہرے پر بزرگی ٹپکتی ہے

جناب ہاشم نے ایک رات خواب میں دیکھا کہ عمرو بن زید کی نیک سیرت بیٹی سلمیٰ سے نکاح ہوا ہے چنانچہ خواب سے بیدار ہونے کے بعد مکہ مکرمہ سے مدینہ طیبہ کی طرف روانہ ہوئے اور مدینہ منورہ میں بنی نجار کے عمرو بن زید بن عارین بخاری کی بیٹی سلمیٰ سے شادی کی چند دن مدینہ طیبہ میں قیام کیا ان سے سیدنا رسول کریم صلی اللہ علیہ وسلم کے دادا حضرت عبدالمطلب کی پیدائش ہوئی۔ حضرت عبدالمطلب کے نام کی وجہ یہ تھی کہ جب جناب عبدمناف کے انتقال کا وقت قریب آیا تو انہوں نے اپنے بیٹے ہاشم کو اپنا قائم مقام بنایا اور تمام عرب کی سروری ان کے سپرد کر دی اور پھر جب جناب ہاشم کا انتقال ہوا تو ان کی جانشینی کا شرف جناب مطلب بن عبدمناف کو حاصل ہوا اور وہ قریش کے سردار مقرر ہو گئے۔ ان دنوں جناب عبدالمطلب ابھی نو عمر تھے۔ بعض کا کہنا ہے کہ سات برس کے تھے۔ جناب مطلب بن عبدمناف وقتی طور پر خدمت سرانجام دیتے رہے۔ جناب عبدالمطلب کے تہیال چونکہ مدینہ طیبہ میں تھے اس لئے آپ کی والدہ ان کو لے کر مدینہ طیبہ میں ان کے تہیال میں لے گئیں۔

جناب مطلب جب عمر رسیدہ ہوئے تو ان دنوں ایک شخص نے جو مدینہ منورہ سے آیا تھا جناب مطلب کو حضرت عبدالمطلب کے بارے میں بتایا اور کہا کہ میں نے آپ کو بھتیجے کو تیر اندازی کرتے ہوئے دیکھا ہے اور ان کا تیر ہر مرتبہ ٹھیک نشانے پر لگتا ہے اور ان کے چہرے سے بزرگی ٹپکتی ہے پیشانی پر نور سا چمکتا ہے۔ جناب مطلب نے اس شخص کی باتیں سنیں تو اسی وقت عہد کیا کہ گھر میں بعد میں داخل ہوں گا پہلے اپنے بھتیجے کو مدینہ طیبہ سے مکہ مکرمہ لاؤں گا۔ چنانچہ اسی وقت مدینہ طیبہ کی طرف اونٹ پر بیٹھ کر روانہ ہو گئے۔

مدینہ منورہ پہنچ کر جناب مطلب نے حضرت عبدالمطلب کو بلایا اور مکہ مکرمہ جانے کیلئے آمادہ کیا اور اس بات پر ابھارا کی وہ اپنے والد محترم کا منصب سنبھالیں حضرت عبدالمطلب نے ان کی بات پر آمادگی کا اظہار کیا اور ان کے

ساتھ اونٹ پر سوار ہو کر مکہ مکرمہ کی طرف روانہ ہو گئے مکہ مکرمہ میں لوگوں نے آپ کا استقبال کیا جناب مطلب اور حضرت عبدالمطلب چونکہ دونوں اونٹ پر سوار تھے لوگوں نے مشہور کر دیا کہ یہ مطلب کے بیٹے یا غلام ہیں اس دن سے آپ کو عبدالمطلب کہا جانے لگا۔

(سیرت نبویہ للسید احمد زینی المشہور بدحلان شرف النبی صلی اللہ علیہ وسلم)

### یہ برکت اولاد اسماعیل علیہ السلام کی وجہ سے تھی

حضرت عبدالمطلب قریش میں بڑی عزت و احترام کی نظروں سے دیکھے جاتے تھے۔ ان کی عزت و مرتبت میں اس وقت اور بھی اضافہ ہو گیا کہ جب آپ نے کئی برسوں سے گمشدہ چاہ زمزم کو تلاش کر لیا اور اہل مکہ جو کہ پانی کو ترستے تھے ان کے ہاتھ آب زمزم کا نہ ختم ہونے والا ذخیرہ ہاتھ آ گیا۔ اس کا واقعہ کچھ یوں ہے کہ جب حضرت ابراہیم علیہ السلام حضرت بی بی حاجرہ اور اپنے کمن صاحبزادے حضرت اسماعیل علیہ السلام کو وادی مکہ میں چھوڑ کر چلے گئے تو ان کو پیاس محسوس ہوئی وہاں پر دو دروڑ تک پانی کا نام و نشان نہ تھا دونوں ماں اور بچہ پیاس کی شدت سے ٹڈھال ہو گئے ماں پانی کی تلاش میں ادھر ادھر دوڑیں مگر پانی کہیں نظر نہ آیا۔ آخر تھک کر اللہ تعالیٰ سے دعا مانگی جب حضرت بی بی حاجرہ واپس اپنے بیٹے حضرت اسماعیل علیہ السلام کے پاس آئیں تو دیکھا کہ جہاں بچہ بے چینی سے ایڑیاں مار رہا تھا وہاں گڑھا پڑ گیا تھا اور اس گڑھے میں سے پانی رس رہا تھا اسے کھودا تو افرمقدار میں پانی نکلنا شروع ہو گیا اسے چاہ زمزم کہتے ہیں اسی مقام پر خانہ کعبہ کی تعمیر ہوئی پھر ایک وقت آیا کہ جب خانہ کعبہ میں بتوں کی پرستش ہونا شروع ہو گئی لوگوں نے چام زمزم سے بے توجہی برتنا شروع کر دی جس کا نتیجہ یہ ہوا کہ یہ جگہ نظروں سے اوجھل ہو گئی۔

اس زمانے میں بنو جرہم کا قبیلہ خانہ کعبہ کا متولی تھا یہ قبیلہ ظلم و زیادتی میں حد سے بڑھ چکا تھا۔ جس بناء پر اہل مکہ نے اس قبیلے کو شہر سے باہر نکال دیا ان لوگوں نے جاتے جاتے چاہ زمزم کو پاٹ کر اس کے تمام نشانات بھی مٹا دیئے تاکہ مکہ مکرمہ والے اس سے پانی نہ حاصل کر سکیں۔ اس زمانے میں مکہ مکرمہ میں اور بھی کئی مقامات پر پانی کے کنوئیں موجود تھے اور ان میں اس وقت کافی مقدار میں پانی آتا تھا اس لئے لوگوں نے چاہ زمزم کی طرف کوئی توجہ نہ دی کیونکہ ان کی پانی کی ضرورت دیگر کنوؤں سے بخوبی پوری ہو جاتی تھی لیکن پھر ایک وقت ایسا بھی آیا کہ جب ان کنوؤں میں پانی کی کمی واقع ہو گئی اور اہل مکہ کو پانی کی سخت تنگی ہو گئی۔ اب ان کو چاہ زمزم کی اہمیت کا احساس ہوا مگر چاہ زمزم ان کی نظروں سے اوجھل ہو چکا تھا کچھ معلوم نہ تھا کہ کس مقام پر ہے جبکہ چاہ زمزم کی حالت یہ تھی کہ اس کی جگہ بتوں کی قربان گاہ بنائی گئی تھی اسی جگہ پر بتوں کے نام کی قربانیاں ہوتی تھیں۔ جب حضرت عبدالمطلب نے مکہ مکرمہ کی سرداری سنبھالی تو ایک مرتبہ مقام حجر میں سو رہے تھے کہ کسی نے خواب میں چاہ زمزم کھودنے کا حکم دیا جب خواب میں حضرت عبدالمطلب کو چاہ زمزم کے مقام کی نشاندہی ہو گئی تو حضرت عبدالمطلب بیدار ہوئے اور اپنے



خواب پر عمل کرنے کیلئے تیاری کی آپ کو اپنے خواب کی سچائی پر یقین تھا لیکن قریش اس جگہ کو کھودنے کے مخالف تھے۔

قریش یہ سمجھتے تھے کہ بتوں کی قربان گاہ کھودنے سے بت ناراض ہو جائیں گے اور خانہ کعبہ کی بے حرمتی ہوگی پانی کا کچھ پتہ نہیں کہ نکلے یا نہ نکلے اس کی تلاش میں ایک مقدس مقام کو کھود ڈالنا مناسب نہیں ہے مگر حضرت عبدالمطلب چونکہ حیثیت والے آدمی تھے اس لئے انہوں نے مخالفت کے باوجود اس کھدائی کا پختہ ارادہ کر لیا کوئی شخص اس کام میں شریک ہونے کیلئے تیار نہ ہوا۔ چنانچہ حضرت عبدالمطلب اپنے بیٹے جناب حارث کو ساتھ لے کر کھدائی کرنا شروع ہو گئے۔ بعض کا کہنا ہے کہ قریش کی مخالفت اس لئے تھی کہ حضرت عبدالمطلب تنہا اپنے بیٹے حارث کو لے کر چاہہا زرمزم کی کھدائی کرنا شروع ہو گئے اور اس کام میں انہوں نے کسی کو شریک کرنا مناسب نہ سمجھا اور خیال کیا کہ یہ سعادت ان کے حصے میں آئی ہے چنانچہ اہل مکہ اس وجہ سے مخالف پر آمادہ ہوئے اور کہنے لگے کہ ہم اس امر کی ہرگز اجازت نہ دیں گے کہ آپ ہمارے بتوں کے قریب کھدائی کریں اور کنواں کھودیں۔

جس مقام پر حضرت عبدالمطلب کھدائی کرنا چاہتے تھے وہاں پر دو مشہور بت اساف اور ناسیلہ نصب تھے اور قریش نہیں چاہتے تھے کہ بتوں کے بیچ میں کنواں کھودا جائے مکہ والوں کی ایک جماعت اس بناء پر بھی مخالفت کر رہی تھی کہ وہ حسد کر رہے تھے کہ یہ فخر حضرت عبدالمطلب کو ہی کیوں حاصل ہو۔ انہوں نے حضرت عبدالمطلب سے کہا کہ تمہارا یہ دعویٰ ہے کہ یہ برکت اولاد اسماعیل علیہ السلام کی وجہ سے تھی اور یہ کنواں حضرت اسماعیل علیہ السلام اور ان کی اولاد کی سیرابی کا باعث بنا تھا تو اس میں آپ ہی کیوں سبقت کریں تمام اولاد اسماعیل کو اس کام میں شریک کیا جائے۔ (سیرت ابن ہشام سیرت نبویہ مرتبہ للسید احمد زینی)

## آپ جو کہیں گے ہم کریں گے

حضرت عبدالمطلب اپنے موقف پر قائم تھے ان کا کہنا تھا کہ چونکہ اس کام کی بشارت مجھے ملی ہے اس لئے میں ہی اس کام کو انجام دوں گا اس پر جھگڑا بڑھ گیا آخر فیصلہ یہ ہوا کہ کسی کو ثالث مقرر کر کے فیصلہ کرایا جائے پھر یہ طے پایا کہ شام میں ایک کاہن ہے جو اپنے علم و فضل میں یکتا ہے۔ اس کا فیصلہ سب کو منظور ہوگا اور کوئی اس سے انحراف نہ کرے گا۔ بعض کا کہنا ہے کہ قریش نے ثالث کیلئے بنی سعد ندیم کی کاہنہ کا نام پیش کیا جو کہ شام میں رہتی تھی۔ حضرت عبدالمطلب نے اسے منظور کر لیا چنانچہ اس فیصلے کے مطابق مکہ مکرمہ کے ہر قبیلہ کا ایک ایک نمائندہ حضرت عبدالمطلب کے ساتھ شام کی طرف روانہ ہوا۔ یہ گرمی کا موسم تھا راستے میں پانی کمیاب ہی نہیں بلکہ نایاب تھا اس راستے میں بے آب و گیاہ میدان تھے جب یہ سب لوگ حجاز و شام کے درمیانی میدانوں میں سے کسی میدان میں تھے۔ تو حضرت عبدالمطلب اور ان کے ساتھ چلنے والوں میں سے ہر ایک کے پاس پانی ختم ہو گیا۔ قریش کے بعض قبیلوں کے پاس پانی تھا مگر انہوں نے ان کو پانی دینے سے صاف انکار کر دیا کہ ہم خود بھی تو بے آب و گیاہ بیابان میں

ہیں اور ہمیں بھی اسی طرح آفت کا خوف لگا ہوا ہے جو اس وقت تم پر پڑی ہے۔

حضرت عبدالمطلب نے جب قوم کا یہ برتاؤ اور اپنے ساتھیوں کی جانوں کیلئے خوف و خطرہ دیکھا تو کہا کہ اب تم لوگ اس بارے میں کیا رائے دیتے ہو؟ انہوں نے کہا آپ جو مناسب خیال کریں ہم اس کی پیروی کریں گے آپ جو بھی حکم دیں گے ہم ضرور اسے بجالائیں گے اس پر حضرت عبدالمطلب نے کہا کہ میری رائے تو یہ ہے کہ ہر شخص اپنے لئے اس قوت سے جو اس میں اس وقت ہے ایک ایک گڑھا کھودے کہ جب کوئی مرے تو ساتھی اسے اس کے کھودے ہوئے گڑھے میں ڈال کر چھپادیں یہاں تک کہ آخر میں ایک شخص رہ جائے بہ نسبت سارے قافلے کی بربادی کے ایک شخص کا بے گور و کفن رہنا مضائقہ نہیں غرضیکہ ان میں سے ہر شخص اٹھا اور اپنے لئے ایک ایک گڑھا کھود لیا پھر یہ سب پیاس کی شدت سے نڈھال ہو کر موت کے انتظار میں بیٹھ گئے کیونکہ یہ راستہ بھی بھول چکے تھے تھوڑی دیر کے بعد جناب عبدالمطلب نے اپنے ساتھیوں سے کہا کہ اللہ کی قسم! اس طرح اپنے آپ کو موت کے منہ میں ڈالنا اور کچھ دوڑ دھوپ نہ کرنا اور کسی طرح کی جستجو و تلاش نہ کرنا بہت بڑی کمزوری اور پست ہمتی کی بات ہے ایسا کرتے ہیں کہ کسی سمت چل پڑتے ہیں شاید کہ اللہ تعالیٰ ہمیں کسی جگہ سے پانی دلا دے۔

آخر کار وہ سب وہاں سے نکلے ان کے ساتھ قریش کے جو لوگ تھے وہ اس انتظار میں تھے کہ دیکھیں اب یہ کیا کرتے ہیں۔ حضرت عبدالمطلب اپنی سواری کی طرف بڑھے جب سوار ہوئے اور اونٹنی ان کو لے کر اٹھی تو اس کے پاؤں کے نیچے سے شیریں پانی کا چشمہ نکل پڑا۔ سب نے یہ منظر دیکھ کر اللہ تعالیٰ کی وحدانیت کا نعرہ بلند کیا اور اپنی سواریوں سے اترے خود بھی پانی پیا اور اپنی سواریوں کو بھی پلایا اور مشکیزے بھی پانی سے بھر کر چلنے کیلئے تیار ہو گئے۔

(معارض النبوة جلد اول)

### رب کعبہ کی قسم! فیصلہ تمہارے حق میں ہو گیا ہے

قریش یہ سب کچھ دیکھ کر پکاراٹھے اور کہا رب کعبہ کی قسم! یہ ہمارے خلاف اور تمہارے حق میں فیصلہ ہو گیا ہے۔ اے عبدالمطلب! اب ہم آپ سے زمزم کے بارے میں کبھی جھگڑا نہ کریں گے جس ذات باری تعالیٰ نے آپ کو اس بے آب و گیاہ صحرا میں پانی سے سیراب کیا ہے بلاشبہ اسی نے آپ کو زمزم عنایت فرمایا ہے لہذا اب واپس چلو یہ شرف و عزت تمہارے لئے ہی ودیعت ہو چکا ہے اور اس بارے میں کسی کی مخالفت کا سوال ہی پیدا نہیں ہوتا کیونکہ صرف آپ کی ذات بابرکت کی وجہ سے اللہ تعالیٰ نے ہم پر کرم فرمایا ہے اور موت کے منہ سے نکال کر ایک نئی زندگی بخشی ہے۔ زمزم کا کنواں آپ کو مبارک ہو اب کسی کیلئے اس میں شرکت کی گنجائش نہیں۔

بعض کا کہنا ہے کہ حضرت عبدالمطلب نے قریش مکہ کی مخالفت کے باوجود چاہہ زمزم کی کھدائی کا پکا ارادہ کر لیا اور کوئی شخص اس کام میں شریک ہونے کیلئے تیار نہ ہوا کہ کہیں بت ناراض نہ ہو جائیں اور اس وجہ سے ان پر کوئی عذاب نازل ہو جائے تو حضرت عبدالمطلب اپنے بیٹے حارث کو ساتھ لے کر کھدائی کرنے لگے اس وقت ان کے دل

میں یہ خواہش پیدا ہوئی کہ کاش میرے حارث کے علاوہ بھی بہت سے بیٹے ہوتے اور اس کام میں میرے ساتھ شریک ہوتے چنانچہ حضرت عبدالمطلب نے منت مانی کہ اگر دس بیٹے ہوں گے تو ایک بیٹا اللہ تعالیٰ کی راہ میں قربان کروں گا۔

پھر جب اللہ تعالیٰ نے ان کو دس بیٹوں سے نواز تو آپ نے ان سب کو ایک جگہ پر جمع کیا اور اپنی نذر منت کے بارے میں ان کو بتایا اور اسے پورا کرنے کی دعوت دی۔ بیٹوں نے اپنے والد کی بات پر آمین کہی اور پوچھا کہ اس منت کو پورا کرنے کیلئے کون سا طریقہ اختیار کیا جائے۔ اس کیلئے خانہ کعبہ میں قرعہ اندازی کی گئی اور حضور صلی اللہ علیہ وسلم کے والد ماجد حضرت عبد اللہ کا نام نکل آیا۔ حضرت عبد اللہ اپنی والدہ کی اولاد زینہ میں ابوطالب و حضرت زبیر سے عمر میں چھوٹے تھے اور اسی وجہ سے حضرت عبدالمطلب کو بہت عزیز تھے اور ان سے بڑی محبت کرتے تھے ان سے محبت کی ایک وجہ یہ بھی تھی کہ نور محمدی صلی اللہ علیہ وسلم ان کی پیشانی اقدس میں جلوہ گر تھا۔

(سیرت ابن ہشام، سیرت نبویہ مرتبہ للسید احمد زینی)

### اے عبدالمطلب! اپنی منت کو پورا کرو

اللہ تعالیٰ نے حضرت عبدالمطلب کو دس فرزند عطا فرمائے اور وہ سب جوان ہو گئے تو ایک رات حضرت عبدالمطلب خانہ کعبہ کے پاس سو رہے تھے کہ ان کو ایک خواب دکھائی دیا خواب میں کسی غیبی آواز کو سنا کہ اے عبدالمطلب! اپنی اس منت کو جو اللہ تعالیٰ کیلئے مانی تھی پورا کرو۔ جب حضرت عبدالمطلب نیند سے بیدار ہوئے تو خوف سے کپکپی طاری تھی چنانچہ فوری طور پر ایک دنبہ ذبح کیا اور کھانا پکوا کر محتاجوں میں تقسیم کر دیا اس کے بعد جب پھر سوئے تو خواب میں کسی کہنے والے نے کہا اے عبدالمطلب! اس سے بڑی قربانی دو چنانچہ بیدار ہونے کے بعد ایک گائے کی قربانی دی۔ پھر جب سوئے تو خواب میں آواز آئی اس سے بڑھ کر قربانی دو بیدار ہونے کے بعد حضرت عبدالمطلب نے ایک اونٹ کی قربانی دی اور پھر جب سوئے تو خواب میں یاد دلایا گیا کہ اے عبدالمطلب! تم نے اپنے بیٹوں میں سے ایک بیٹے کو قربان کرنے کی نذر مانی ہے۔ بیدار ہونے کے بعد حضرت عبدالمطلب بڑے پریشان ہوئے اور اپنے تمام بیٹوں کو اپنے پاس جمع کر کے صورتحال سے آگاہ کیا پھر جب قرعہ اندازی ہوئی تو حضرت عبد اللہ کا نام نکلا باوجود اس بات کے کہ حضرت عبدالمطلب حضرت عبد اللہ سے بہت پیار کرتے تھے اپنے سب سے پیارے بیٹے حضرت عبد اللہ کا ہاتھ پکڑا اور قربانی کے لیے تیار ہو گئے۔ یہ دیکھ کر لوگوں نے ان کو اس کام سے باز رکھنے کی کوشش کی اور کہا کہ اے عبدالمطلب یہ آپ کیا کرنا چاہتے ہیں۔

حضرت عبدالمطلب نے کہا کہ میں عبد اللہ کو ذبح کرنا چاہتا ہوں۔ لوگوں نے کہا آپ ان کو ہرگز ذبح نہ کریں جب تک کہ آپ اس بارے میں مجبور نہ ہو جائیں اگر آپ ایسا کریں گے تو ہر شخص اپنا بیٹا لایا کرے گا کہ اسے ذبح کرے اسی طرح نسل انسانی باقی نہ رہے گی جو لوگ آپ کے قریبی عزیز رشتے دار تھے۔ انہوں نے مشورہ دیتے

ہوئے کہا کہ حجاز میں ایک کاہنہ عورت رہتی ہے وہ عقل مند اور دانا ہے اس سے رجوع کریں وہ ضرور کوئی ترکیب بتائے گی جس سے جناب عبداللہ کی جان بچ جائے گی اگر اس نے بھی انہیں ذبح کرنے کا حکم دیا تو پھر آپ کو اختیار ہو گا اور اگر اس نے کوئی ایسا حکم دیا جس میں آپ کے اور آپ کے اس بیٹے کیلئے اس مشکل سے نکلنے کی کوئی صورت ہو تو آپ اسے قبول کر لیں۔ (اس وقت تک جنات کا آسمانوں پر آنا جانا منع نہ ہوا تھا اور وہ چوری چھپے آسمانوں کی خبریں سن کر کاہنوں کو بتا دیا کرتے تھے کہ انہیں کیا کرنا چاہئے) چنانچہ حضرت عبدالمطلب کچھ لوگوں کے ساتھ اس کاہنہ عورت کے پاس گئے۔

(زرقاتی علی المواہب جلد اول، سیرت حلبیہ)

### اب تم اپنے پروردگار کی رضامندی کو پہنچ گئے ہو

حضرت عبدالمطلب نے کاہنہ عورت کو تمام حالات و واقعات بتائے۔ تمام باتیں سننے کے بعد عورت نے کہا تم لوگ آج چلے جاؤ اور کل آنا تاکہ میں اپنے ہمزاد جن سے اس بارے میں کچھ معلوم کر سکوں کہ وہ کیا اشارہ دیتا ہے۔ اس پر تمام لوگ واپس چلے آئے حضرت عبدالمطلب معاملے کی نزاکت کے پیش نظر واپس جا کر اللہ تعالیٰ کی بارگاہ اقدس میں دعا کرتے رہے اگلے روز پھر کاہنہ کے پاس گئے اس نے عورت سے پوچھا کہ آج کل تمہارے یہاں ایک آدمی کی دیت کیا دی جاتی ہے؟ حضرت عبدالمطلب نے بتایا کہ آج کل دس اونٹوں کی شرح ہے چنانچہ کاہنہ نے کہا کہ پہلی مرتبہ حضرت عبداللہ کے نام سے دس اونٹوں کا قرعہ ڈالا جائے اگر قرعہ میں اونٹ آجائیں تو ٹھیک ہے ورنہ دس اونٹ مزید بڑھا جائیں اور جب تک قرعہ میں اونٹ نہ نکلیں ہر مرتبہ دس اونٹوں کا اضافہ کیا جاتا رہے تاکہ تمہارا پروردگار راضی ہو جائے جب قرعہ اونٹوں پر نکل آئے تو اتنی تعداد میں اونٹ ذبح کر دینا کہ تمہارا پروردگار بھی تم سے راضی ہو جائے گا اور تمہارا بیٹا بھی بچ جائے گا۔

اس کے بعد اسی طرح قرعہ اندازی کی گئی اور دس اونٹ بڑھائے جانے پر بالآخر سو اونٹوں پر نکل آیا مگر حضرت عبدالمطلب کے دل کو اطمینان پھر بھی نہ ہوا اپنے دل کی تسلی و اطمینان کی خاطر حضرت عبدالمطلب نے دوسری مرتبہ قرعہ ڈالا تو وہ بھی اونٹوں کے نام پر نکلا۔ تب حضرت عبدالمطلب کو تسلی ہوئی اور انہوں نے اللہ تعالیٰ کا شکر ادا کیا۔ جو لوگ اس وقت وہاں پر موجود تھے انہوں نے کہا اے عبدالمطلب! اب تم اپنے پروردگار کی رضامندی کو پہنچ گئے ہو۔ حضرت عبدالمطلب نے سو اونٹوں کو ذبح کیا اس طرح سیدنا رسول کریم صلی اللہ علیہ وسلم کے والد ماجد حضرت عبداللہ کی جان بچ گئی اور منت بھی پوری ہو گئی۔

(سیرت ابن ہشام، مدارج النبوة جلد دوم)

آپ پر سلامتی ہو:

ایک مرتبہ حضرت عبداللہ نے اپنے والد ماجد حضرت عبدالمطلب سے کہا کہ میں جب کبھی مکہ مکرمہ کی وادی کوہ ثبیرہ کی جانب جاتا ہوں تو میری پشت سے ایک نور چمکتا ہوا ظاہر ہوتا ہے جو کہ دو حصوں میں تقسیم ہو کر مشرق و مغرب میں پھیل جاتا ہے اور پھر دوبارہ اکٹھا ہو کر ایک بادل کی شکل اختیار کر لیتا ہے یہ بادل میرے اوپر سایہ کر لیتا ہے میری نگاہیں یہ مشاہدہ بھی کرتی ہیں کہ آسمان کے دروازے کھل گئے ہیں اور یہ بادل کانٹکڑا آسمان کی طرف چلا گیا ہے اور پھر جلد ہی واپس آ جاتا ہے اور پھر میری پشت میں واپس چلا جاتا ہے (کبھی کبھار یہ بھی ہوتا ہے کہ) میں جب زمین پر بیٹھتا ہوں تو زمین سے ایک آواز سنائی دیتی ہے۔ اے وہ بابرکت انسان جس کی پشت میں نور محمدی صلی اللہ علیہ وسلم امانت ہے آپ پر سلامتی ہو۔

کبھی کبھی یہ بھی ہوتا ہے کہ میں ایک خشک درخت کے نیچے بیٹھا ہوں تو وہ میرے بیٹھتے ہی ہرا بھرا ہو گیا اور اس درخت نے مجھے سلام کیا۔ حضرت عبدالمطلب نے جب اپنے پیارے بیٹے حضرت عبداللہ کی باتیں سنیں تو فرمایا اے میرے پیارے بیٹے! مبارک ہو تمہیں کہ تمہاری صلب سے رحم مادر میں ایسا پاکیزہ نطفہ منتقل ہوگا جو اللہ تعالیٰ کی مخلوق میں افضل ترین ہوگا۔

(زرقاتی جلد اول، انوار محمدیہ، معارج النبوة جلد اول)

اللہ تعالیٰ نے دشمنوں کو ناکام کر دیا

چونکہ یہودی عالم میں یہ بات جانتے تھے کہ نبی آخر الزمان کی ولادت کا زمانہ قریب ہے اور ان کو یہ علم بھی تھا کہ یہ ولادت باسعادت عرب کے خطہ اقدس میں ہوگی تو انہوں نے حضرت عبداللہ کو قتل کرنے کا ایک خفیہ منصوبہ بنایا کہ کسی طرح اس سلسلہ کو ہی ختم کر دیں۔ یہودیوں نے اس مقصد کیلئے بہت سے نوجوانوں کو تیار کر کے مکہ مکرمہ کی طرف بھیجا مگر اللہ تعالیٰ نے حضرت عبداللہ کی حفاظت فرمائی اور دشمن آپ کو کوئی بھی نقصان نہ پہنچا سکے۔ اسی طرح کئی مرتبہ ہوا دشمن آپ کو ختم کرنے کی نیت سے آئے لیکن نور محمدی صلی اللہ علیہ وسلم کی برکت سے ہر مرتبہ ناکام ہوئے۔ ایک مرتبہ یہودیوں کی ایک جماعت جس میں ستر کی تعداد میں ایسے یہودی شامل تھے جو تلوار کے دھنی اور لڑنے میں خاص مہارت رکھتے تھے اکٹھے ہو کر آپس میں اس بات کا مصمم ارادہ کرتے ہوئے عہد کیا کہ جب تک حضرت عبداللہ کو قتل نہ کر لیں گے ہرگز واپس نہ ہوں گے چنانچہ یہ بد بخت لوگ اپنے ناپاک ارادے کو عملی جامہ پہنانے کی غرض سے روانہ ہوئے۔ یہ بد بخت رات کے وقت سفر کرتے اور دن کو کسی محفوظ جگہ پر چھپ کر آرام کرتے اسی طرح سفر کی منازل طے کرتے ہوئے یہ لوگ مکہ مکرمہ پہنچ گئے۔ مکہ مکرمہ پہنچ کر یہ لوگ اب اس موقع کی تاک میں رہنے لگے کہ کسی طرح حضرت عبداللہ کو تنہا پائیں اور اپنا کام کر دکھائیں۔

اتفاق سے ایک دن حضرت عبداللہ شکار کیلئے تنہا مکہ مکرمہ سے باہر کی طرف تشریف لے گئے۔ ان بد بختوں کو یہ

موقع ہاتھ آ گیا اور یہ سب اکٹھے ہو کر حضرت عبداللہ کے تعاقب میں اپنے ارادہ کو پایہ تکمیل تک پہنچانے کیلئے نکل کھڑے ہوئے۔ یہ اتفاق تھا کہ اس وقت حضور صلی اللہ علیہ وسلم کے نانا جناب وہب بن عبدمناف بھی جنگل میں موجود تھے اور یہ بھی شکار کے ارادے سے ہی نکلے ہوئے تھے اور ابھی حضرت عبداللہ سے دور ہی تھے کہ انہوں نے اس حملہ آور جماعت کو دیکھا جو ہتھیاروں سے لیس حضرت عبداللہ پر حملہ کیلئے پرتول رہی تھی۔ جناب وہب بن عبدمناف نے فوری طور پر اس صورتحال کو سمجھ لیا اور عربوں کی روایتی غیرت و حمیت کے تقاضے کے پیش نظر اس بات کو گوارا نہ کیا کہ ایک شخص اس طرح تنہائی کے عالم میں دشمنوں کے ہاتھوں مارا جائے۔

جناب وہب بن عبدمناف جب حضرت عبداللہ کی مدد کیلئے آگے بڑھنے لگے تو دل میں خیال کیا کہ دشمن تو کافی تعداد میں ہیں جبکہ میرے ساتھ صرف چند ساتھی ہیں ابھی وہ یہ سوچ ہی رہے تھے کہ اس معاملے میں کیا کریں اور حملہ آوروں کو کیسے روکیں کہ انہوں نے دیکھا کہ ایک آسمانی مخلوق سفید گھوڑوں پر سوار زمین پر اتری ان سواروں کی شکل دنیا کے لوگوں سے مشابہ نہ تھی اور یہ سوار حملہ آوروں کو حضرت عبداللہ کے آگے سے دور کرنے لگے۔ یہ دیکھ کر حملہ آوروں کے حوصلے پست ہو گئے اور وہ اپنے مقصد میں ناکام ہوئے۔ جناب وہب بن عبدمناف یہ عجیب و غریب منظر دیکھ کر نہ صرف بہت حیران ہوئے بلکہ متاثر بھی ہوئے۔

(زرقانی جلد اول، شرف النبی صلی اللہ علیہ وسلم)

### یہ ہمارے لئے سعادت کی بات ہوگی

جناب وہب بن عبدمناف جو کہ پہلے ہی حضرت عبداللہ کی نیک نامی اور حسن و جمال کے باعث ان کے گرویدہ تھے۔ اب جو انہوں نے یہ منظر دیکھا تو سمجھ گئے کہ حضرت عبداللہ کوئی معمولی شخصیت نہیں ہیں کہ اللہ تعالیٰ نے غیب سے ان کی حفاظت فرمائی ہے ان کے دل میں حضرت عبداللہ رضی اللہ تعالیٰ عنہ کی قدر و منزلت مزید بڑھ گئی دل میں یہ خواہش پیدا ہوئی کہ اگر اپنی پیاری بیٹی آمنہ (رضی اللہ تعالیٰ عنہا) کو حضرت عبداللہ کے نکاح میں دے دوں اور واقعتاً ایسا ہو جائے تو کیا ہی اچھی بات ہے۔ چنانچہ جناب وہب بن عبدمناف یہ بات سوچتے ہوئے اپنے گھر کو واپس ہوئے گھر آ کر گھر والوں کو کہا کہ میں یہ چاہتا ہوں کہ اپنی صاحبزادی آمنہ (رضی اللہ تعالیٰ عنہا) کا نکاح جناب عبدالمطلب کے بیٹے حضرت عبداللہ (رضی اللہ عنہ) سے کر دوں۔ گھر والوں نے ان کی تجویز سے اتفاق کیا چنانچہ جناب وہب بن عبدمناف نے یہ بات اپنے خاص دوستوں کے توسط سے حضرت عبدالمطلب تک پہنچائی۔ اس حوالے سے بعض کا کہنا ہے کہ جناب وہب بن عبدمناف نے اپنی بیوی میرہ بنت عبدالعزیٰ کو اس مقصد کیلئے حضرت عبدالمطلب کی خدمت میں بھیجا تا کہ وہ اس بات کو آگے بڑھائیں اور وہ جناب عبدالمطلب سے اس بارے میں بات کریں۔ کہ میری نیک سیرت خوبصورت و خوش اخلاق بیٹی سیدہ آمنہ (رضی اللہ تعالیٰ عنہا) کو اگر وہ اپنے بیٹے حضرت عبداللہ (رضی اللہ تعالیٰ عنہ) کے ساتھ نکاح میں قبول فرمائیں تو یہ ہمارے لئے سعادت کی بات ہوگی۔

حضرت عبدالمطلب بھی چونکہ اب یہ چاہتے تھے کہ حضرت عبداللہ کی شادی ہو کر دی جائے مگر وہ اس کیلئے کسی ایسی لڑکی کی تلاش میں تھے جو حسب و نسب کے لحاظ سے بلند مرتبہ ہو اور عفت و پاکدامنی میں بھی ممتاز ہو۔ اس لئے جب جناب وہب بن عبدمناف کی طرف سے آپ کو سیدہ آمنہ رضی اللہ تعالیٰ عنہا کا رشتہ جناب عبداللہ کیلئے آیا تو آپ نے محسوس کیا کہ جن صفات عالیہ کی لڑکی کو وہ تلاش کر رہے تھے وہ صفات یقیناً سیدہ آمنہ رضی اللہ عنہا میں موجود ہیں اور حضرت عبداللہ کا رشتہ ان کے ساتھ نہایت مناسب رہے گا۔ چنانچہ جناب عبدالمطلب نے اس رشتہ کا ذکر اپنے گھر والوں سے کیا گھر والوں نے بھی اس تجویز سے اتفاق کیا اور یوں یہ رشتہ طے پا گیا۔

(سیرت ابن ہشام، سیرت حلبیہ)

### یمن کے عالم کی بات پوری ہوگئی

ایک مرتبہ جب حضرت عبدالمطلب یمن کی طرف سفر پر گئے ہوئے تھے تو وہاں پر ایک بہت بڑا عالم رہتا تھا جو کتاب اللہ کے بارے میں جانتا تھا اس عالم کی ملاقات جناب عبدالمطلب سے ہوئی تو اس نے ملاقات کے دوران پوچھا کہ آپ کا تعلق کس قبیلہ سے ہے؟ جناب عبدالمطلب نے اسے بتایا کہ میں بنی ہاشم سے ہوں اور ان کا بیٹا ہوں۔ اس عالم نے جب بنی ہاشم کا نام سنا تو کہنے لگا کہ اگر آپ مجھے اجازت دیں تو میں آپ کے جسم کے کچھ حصوں کو دیکھ لوں۔ جناب عبدالمطلب نے اس شرط پر اسے اجازت دی کہ جسم کے پوشیدہ حصوں کو نہ دیکھا جائے۔ عالم نے رضامندی ظاہر کی اور اس نے جناب عبدالمطلب کی ناک کا ایک نتھنا اپنے ہاتھ میں پکڑ کر تھوڑا سا کھینچا پھر دوسرا نتھنا بھی اسی طرح کھینچا بعض کا کہنا ہے کہ اس عالم نے جناب عبدالمطلب کے دونوں ہاتھوں کی ہتھیلیوں کو بڑے غور سے دیکھا اور کہا کہ ایک سے ملک و سلطنت اور دوسرے سے نبوت کا اظہار ہو رہا ہے اور یہ سعادت دو منافوں کے قرآن سے ظاہر ہو رہی ہے۔

اس کے بعد اس عالم نے آپ سے پوچھا کہ آپ کے بیٹے حضرت عبداللہ کی شادی ہوگئی ہے؟ آپ نے جواب دیا کہ نہیں تو اس عالم نے کہا کہ اب آپ واپس جا کر ان کی شادی بنی زہرہ میں کر دینا۔ چنانچہ جب حضرت آمنہ رضی اللہ عنہا کا رشتہ آیا حضرت عبداللہ رضی اللہ عنہ کیلئے حضرت عبدالمطلب کے پاس آیا تو آپ نے بدہشتہ قبول کر لیا اس طرح اس عالم کی وہ بات پوری ہوگئی جو اس نے اپنے علم کے ذریعہ معلوم کر کے کی تھی یعنی دو منافوں جناب عبدمناف بن قصی اور عبدمناف بن زہرہ کے خاندانوں کے درمیان ایک رشتہ قائم ہو گیا۔

(سیرت ابن ہشام، معارج النبوة جلد اول)

### اب مجھے آپ سے کوئی سروکار نہیں

ایک عورت جو بڑی خوبصورت اور خوب مالدار تھی علم بھی جانتی تھی اس نے نور محمدی صلی اللہ علیہ وسلم کے ظہور کا حساب لگا کر معلوم کر لیا کہ جناب عبدالمطلب کی اولاد میں سے ایک ہستی کی صلب پاک سے نطفہ اقدس جسد خاکی

میں منتقل ہوگا جس کی وجہ سے اللہ تعالیٰ کا دین حق پوری دنیا میں پھیل جائے گا چنانچہ وہ عورت اس خیال سے کہ شاید اللہ تعالیٰ اس پر اپنی رحمت نازل فرمادے اور یہ نعمت عظمیٰ اسے نصیب ہو جائے وہ اس انتظار میں تھی کہ کب وہ مبارک ہستی ملے اور وہ اس سے لینا مقصود حاصل کرے چنانچہ اس نے حضرت عبداللہ رضی اللہ عنہ کو سر راہ دیکھا نور محمدی صلی اللہ علیہ وسلم آپ کی پیشانی اظہر میں چمک رہا تھا۔ اس عورت کو گویا اپنی منزل مل گئی حضرت عبداللہ رضی اللہ عنہ کے چہرے کا حسن آب و تاب سے ظاہر ہو رہا تھا جیسے ہی اس عورت کی نظر آپ پر پڑی وہ دیوانہ وار بھاگتی ہوئی آپ کے سامنے آکھڑی ہوئی اور اس نے حضرت عبداللہ کو درغلانے کی کوشش کی کہ کسی طرح اس کا مقصد پورا ہو جائے مگر حضرت عبداللہ نے اس کی باتیں سن کر اور اس کی خواہش کو دیکھتے ہوئے فرمایا کہ یہ ایک بہت ہی ضروری بات ہے کہ جس کا جواب میں اس قدر جلدی اور اپنے بزرگوں سے مشورے کے بغیر نہیں دے سکتا۔ لہذا مجھے کچھ مہلت دو کہ تم نے جو نکاح کی درخواست کی ہے اس پر غور کرو اور مشورے کے بعد کوئی جواب دو۔

اس کے بعد حضرت عبداللہ رضی اللہ تعالیٰ عنہ گھر تشریف لے آئے تو اسی شب حضرت آمنہ رضی اللہ تعالیٰ عنہا سے زفاف ہوا اور نور محمدی صلی اللہ علیہ وسلم ان کی پشت مبارک سے منتقل ہو کر حضرت آمنہ رضی اللہ تعالیٰ عنہا میں منتقل ہو گیا اور وہ حمل سے ہو گئیں۔ اگلی صبح حضرت عبداللہ رضی اللہ تعالیٰ عنہ اپنے والد محترم جناب عبدالمطلب کی خدمت میں حاضر ہوئے اور اس عورت سے جو گفتگو ہوئی تھی وہ بیان کی۔ والد ماجد نے نکاح کی اجازت دے دی چنانچہ آپ والد ماجد سے اجازت لے کر اس عورت کے پاس آئے۔ اس عورت نے حضرت عبداللہ رضی اللہ تعالیٰ عنہ کی پیشانی کی طرف دیکھا تو نور مبارک نہ پایا وہ عورت افسردہ ہو گئی اور کہنے لگی اے عبداللہ! میرے پاس سے جانے کے بعد آپ نے کسی عورت سے صحبت کی؟ آپ نے فرمایا کہ ہاں میں نے اپنی زوجہ مطہرہ آمنہ بنت وہب سے ہمبستری کی ہے یہ سن کر اس عورت نے کہا اب مجھے آپ سے کوئی سروکار نہیں میں تو اس نور پاک کی خواستگار تھی جو آپ کی پیشانی میں چمک رہا تھا اب وہ دوسرے کے نصیب میں چلا گیا۔ میری یہ خواہش تھی کہ آپ کی پیشانی میں چمکنے والا نور پاک میرے رحم میں منتقل ہو جائے مگر قدرت کو یہ منظور نہ تھا۔

(زرقانی علی المواہب جلد اول)

### جناب عبداللہ وفات پا گئے

جب حضرت آمنہ رضی اللہ تعالیٰ عنہا حمل سے ہو گئیں اور دو ماہ گزر گئے تو جناب عبدالمطلب نے حضرت عبداللہ رضی اللہ تعالیٰ عنہ کو ملک شام روانہ کیا تا کہ وہ کچھ کھانے پینے کا سامان خرید کر لائیں۔ چنانچہ اس سفر سے واپسی ہوئی تو قافلہ سے جدا ہو کر اپنے ننھیالی رشتہ داروں کے پاس مدینہ منورہ میں ٹھہر گئے۔ جب اہل قافلہ مکہ مکرمہ پہنچے تو جناب عبدالمطلب نے حضرت عبداللہ کے بارے میں ان سے پوچھا تو انہوں نے جواب دیا کہ وہ بیمار ہو گئے تھے اور اس وجہ سے مدینہ طیبہ میں رہ گئے ہیں یہ سن کر جناب عبدالمطلب نے اپنے بیٹے حارث کو فوری طور پر مدینہ طیبہ بھیجا کہ وہ



ان کو لے آئیں۔ جب حارث مدینہ منورہ پہنچے تو اس وقت تک حضرت عبداللہ رضی اللہ تعالیٰ عنہ کا انتقال ہو چکا تھا اور ان کو مدینہ منورہ کے قریب ابواء کے مقام پر دفن کر دیا گیا تھا۔ بعض کہنا ہے کہ دارنا بغہ میں دفن کئے گئے۔ جناب حارث اٹھے قدموں واپس مکہ مکرمہ آئے اور اپنے والد ماجد کو بھائی کے انتقال کی خبر سنائی حضرت عبدالمطلب کو سن کر بہت صدمہ ہوا۔

(سیرت ہادی عالم صلی اللہ علیہ وسلم)

### وہ مبارک ساعت نزدیک آ پہنچی

حضرت آمنہ رضی اللہ تعالیٰ عنہا فرماتی ہیں کہ حمل کے دوران مجھے عام عورتوں کی طرح کسی قسم کا بوجھ، درد اور طبیعت میں بد مزگی محسوس نہ ہوئی جیسا کہ عام طور پر عورتوں کو حمل کے دوران ہوا کرتی ہے شروع کے چھ ماہ تو مجھے یہ احساس بھی نہ ہوا کہ میں حمل سے ہوں صرف اتنا احساس تھا کہ اس دوران حیض کی بندش ہو گئی تھی جب چھ ماہ گزر گئے تو میں خواب و بیداری کے عالم میں تھی میں نے کسی کی آواز سنی کہ اے آمنہ! تم حمل سے ہو (یہ اس طرح کہا گیا کہ) جیسے مجھے معلوم نہ تھا کہ میں حمل سے ہوں۔ اس کے بعد آواز آئی تم اس امت کے پیغمبر کے حمل سے ہو اور ساری مخلوق سے افضل حاملہ ہو۔ میں حمل کے دوران ہر مہینہ میں ایک غیبی آواز سنا کرتی تھی کہ تمہیں مبارک ہو وہ مبارک ساعت نزدیک آ پہنچی ہے۔ خاتم النبیین صلی اللہ علیہ وسلم دنیا میں جلوہ افروز ہونے والے ہیں جو خیر و برکت والے ہیں۔

پھر جب حضرت محمد صلی اللہ علیہ وسلم کی ولادت مبارکہ کی ساعت نزدیک آئی تو میں اس وقت گھر میں تنہا تھی۔ آپ صلی اللہ علیہ وسلم کے دادا حضرت عبدالمطلب اس وقت طواف کعبہ میں مشغول تھے۔ اچانک میں نے ایک زور دار آواز سنی جس سے میں ڈر گئی اور پھر میں نے دیکھا کہ ایک سفید رنگت والا پرندہ میرے قریب آیا اس نے اپنا پر میرے سینے پر رگڑا اس سے میرا ڈر ختم ہو گیا پھر میں نے دیکھا کہ شربت سے بھرا ہوا ایک پیالہ میرے پاس پڑا ہوا ہے۔ میں نے اسے پی لیا اس سے مجھے کچھ سکون سا محسوس ہوا اب میں نے دیکھا کہ میرے پاس لمبے قد والی خوبصورت عورتیں آئیں ان عورتوں کا قد عبدمناف کے قبیلے کی عورتوں جیسا لبا تھا ان کو دیکھ کر میں بڑی حیران ہوئی کہ ان کو میری حالت کا کیسے علم ہوا ہے۔ ان عورتوں میں سے ایک نے کہا میرا نام آسیہ ہے اور میں فرعون کی بیوی ہوں، دوسری عورت نے مجھ سے کہا کہ میں فاطمہ بنت عمران ہوں اور یہ عورتیں جنت کی حوریں ہیں۔

اس کے بعد مجھے معمولی سا تکلیف کا احساس ہونے لگا پھر مجھے ایک گرجدار آواز سنائی دی اور میں نے دیکھا کہ زمین و آسمان کے درمیان ایک سفید ریشمی چادر پھیلا دی گئی ہے اور بہت سے لوگ ایک جماعت کی شکل میں زمین و آسمان کے درمیان کھڑے ہیں ان کے ہاتھوں میں چاندی کے سفید آفتابے ہیں۔ مجھے کستوری سے زیادہ اچھی خوشبو آنے لگی پھر میں نے دیکھا کہ پرندوں کی ایک ڈار میرے سامنے آ گئی ہے اور ان پرندوں کے پر یا قوت اور چونچیں زمر و سبز سے بنی ہوئی تھیں اس کے بعد میری نگاہوں کے سامنے سے اللہ تعالیٰ نے پردہ ہٹا دیا اور مجھے

مشرق و مغرب کے افق دکھائی دینے لگے مجھے تین جھنڈے نظر آئے جو لہرا رہے تھے ایک مشرق میں اور دوسرا مغرب میں جبکہ ایک جھنڈا مجھے خانہ کعبہ کے اوپر لہراتا ہوا دکھائی دیا۔ میں یہ سب کچھ مشاہدہ کر رہی تھی کہ اسی اثناء میں مجھے درد محسوس ہوا اب ان عورتوں نے اپنے ہاتھوں سے میری مدد کی اور حضور صلی اللہ علیہ وسلم کی ولادت باسعادت ہوئی۔ میں نے دیکھا کہ آپ صلی اللہ علیہ وسلم سجدے کی حالت میں تھے اور اپنی انگشت شہادت آسمان کی طرف اٹھائی ہوئی ہے یوں محسوس ہوتا ہے کہ جیسے رو کر التجاء فرما رہے ہوں اسی دوران میں نے سفید رنگ کے بادل کا ایک ٹکڑا دیکھا جس نے حضور ﷺ کو لپیٹ کر اٹھالیا اور آپ ﷺ کو میری نظروں سے چھپا دیا اس کے ساتھ ہی میں نے ایک آواز سنی کہ کوئی منادی کر رہا ہے۔ کہ انہیں مشرق و مغرب میں لے جاؤ۔ بحر و بر پر لے جاؤ اور سیر کراؤ تاکہ ہر کوئی پہچان لے اور اچھی طرح جان لے کہ آپ کی صفت ماحی ہے۔ دنیا سے شرک کے آثار ختم ہو جائیں۔ پبلک جھپکتے ہی بادل کا یہ ٹکڑا او جھل ہو گیا اور حضور صلی اللہ علیہ وسلم سفید ریشمی کپڑے میں لپٹے ہوئے میرے پاس موجود تھے۔

(زر قانی علی المواہب جلد اول، شرف النبی صلی اللہ علیہ وسلم)

### دنیا کی تمام مخلوق آپ کے تابع فرمان ہے۔

حضرت آمنہ رضی اللہ تعالیٰ عنہا فرماتی ہیں کہ میں نے ایک بہت بڑا نورانی بادل دیکھا جو پہلے والے بادل سے بڑا تھا مجھے اس بادل سے گھوڑوں کے ہنہانے اور پیروں کے پھڑ پھڑانے اور لوگوں کے باتیں کرنے کی آواز سنائی دی۔ اس بادل کے ٹکڑے نے حضور صلی اللہ علیہ وسلم کو میری نگاہوں کے سامنے سے او جھل کر دیا۔ یہ وقفہ پہلے سے زیادہ طویل تھا اس وقت میں نے ایک منادی کی آواز سنی جو کہہ رہا تھا کہ حضور صلی اللہ علیہ وسلم کو زمین کے تمام گوشوں کی سیر کراؤ تمام پیغمبروں کے سامنے لے جاؤ تمام جن و انس کی روحوں کو زیارت سے مشرف ہونے دو فرشتوں پرندوں اور چرندوں کو زیارت کراؤ۔ اس بچے کو حضرت آدم علیہ السلام کے اخلاق و صفات، حضرت شیث علیہ السلام کی معرفت، حضرت نوح علیہ السلام کی رقت و شجاعت، حضرت ابراہیم علیہ السلام کی خلت، حضرت اسماعیل علیہ السلام کی فصاحت و بلاغت، حضرت اسحاق علیہ السلام کی رضا، حضرت صالح علیہ السلام کی فصاحت، حضرت لوط علیہ السلام کی حکمت، حضرت یعقوب علیہ السلام کی بشارت، حضرت ایوب علیہ السلام کا صبر، حضرت یوسف علیہ السلام کا حسن و جمال، حضرت داؤد علیہ السلام کی خوش الحانی، حضرت یوشع علیہ السلام کا جہاد، حضرت دانیال علیہ السلام کی محبت، حضرت الیاس علیہ السلام کا وقار، حضرت یونس علیہ السلام کی اطاعت، حضرت یحییٰ علیہ السلام کی عصمت و زہد اور حضرت عیسیٰ علیہ السلام کا کرم دو۔ تمام انبیاء کرام علیہم السلام کے اخلاق عالیہ کو یکجا کر کے فطرت محمد صلی اللہ علیہ وسلم میں رکھ دو۔

اس کے بعد بادل کا یہ ٹکڑا میری نگاہوں سے او جھل ہو گیا اور میں نے دیکھا کہ حضور صلی اللہ علیہ وسلم سبز ریشمی کپڑے میں اچھی طرح لپٹے ہوئے ہیں اور اس ریشم سے پانی کے قطرے ٹپک رہے ہیں مجھے ایک منادی کی آواز آئی

مبارک ہو۔ حضور صلی اللہ علیہ وسلم کس شان سے دنیا میں تشریف لائے ہیں۔ دنیا کی تمام مخلوق آج سے آپ کے تابع فرمان ہے۔ سب ہی کو آپ کے قبضہ قدرت میں دیا گیا ہے تمام مخلوق آپ سے فرمان الہی حاصل کرے گی۔ اس کے بعد میں نے حضور صلی اللہ علیہ وسلم کی طرف دیکھا تو ایسا لگ رہا تھا گویا آپ چودھویں رات کے چاند کی طرح چمک رہے ہیں اور آپ کے جسم اطہر سے مشک و عنبر کی خوشبوئیں آرہی ہیں۔

اس دوران مجھے تین اشخاص کھڑے نظر آئے جن کے چہرے آفتاب سے زیادہ روشن تھے ایک کے ہاتھ میں چاندی کا آفتابہ ہے اس آفتابے سے کستوری کی خوشبو آرہی تھی دوسرے کے ہاتھ میں سبز زمرہ کا ایک طشت تھا اس کے چار پہلو تھے ہر پہلو پر مروارید رکھا ہوا تھا۔ تیسرے کے ہاتھ میں سفید حریر ہے اس کے بعد انہوں نے ایک ایسی انگشتری نکالی کہ جس کے دیکھنے سے آنکھیں خیرہ ہو گئیں۔ اس انگشتری کو آفتابے کے سفید پانی سے سات مرتبہ دھویا پھر اس انگشت سے حضور صلی اللہ علیہ وسلم کے دونوں مبارک شانوں کے مابین مہر نبوت رکھی گئی اس پر حریر کا ٹکڑا باندھا گیا اور تھوڑی دیر تک اپنی آغوش میں لینے کے بعد میرے بچے کو میرے سپرد کر دیا گیا۔

(زرقاتی علی المواہب جلد اول، معارج النبوة جلد اول، شرف النبی صلی اللہ علیہ وسلم)

### خوشی و مسرت کا سماں

اس حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ فرماتے ہیں کہ جب زمانہ ولادت شریف کا قریب آیا تمام ملک و ملکوت میں محفل میلاد تھی عرش پر محفل میلاد فرش پر محفل میلاد ملائکہ میں مجلس میلاد ہورہی تھی خوشیاں مناتے حاضر آئے ہیں سر جھکائے کھڑے ہیں جبریل و میکائیل حاضر ہیں علیہم الصلوٰۃ والسلام اس دولہا کا انتظار ہو رہا ہے جس کے صدقے میں یہ ساری برات بنائی گئی ہے۔ سبع سموات میں عرش و فرش پر دھوم ہے ذرا انصاف کرو تھوڑی سی مجازی قدرت والا اپنی مراد کے حاصل ہونے پر جس کا مدت سے انتظار ہو اب وقت آیا ہے کیا کچھ خوشی کا سامان نہ کرے گا وہ عظیم مقتدر جو چھ ہزار برس پیشتر بلکہ لاکھوں برس سے ولادت محبوب کے پیش خمیے تیار فرما رہا ہے اب وقت آیا ہے کہ وہ مراد المرادین ظہور فرمانے والے ہیں یہ قادر اعلیٰ کل شی کیا کچھ خوشی کے سامان مہیا نہ فرمائے گا شیاطین کو اس وقت جلن ہوئی تھی اور اب بھی جو شیطان ہیں جلتے ہیں اور ہمیشہ جلتے رہیں گے غلام تو خوش ہو رہے ہیں ان کے ہاتھ تو ایسا دامن آیا کہ یہ گر رہے تھے اس نے بچا لیا ایسا سنبھالنے والا ملا کہ اس کی نظیر نہیں۔ صلی اللہ تعالیٰ علیہ وسلم ایک آدمی کو بچا سکتا ہے دو کو بچا سکتا ہے کوئی قوی ہو گا زیادہ سے زیادہ بیس کو بچالے گا یہاں کروڑوں اربوں پھسلنے والے اور بچانے والے وہی ایک۔

اناخذکم بحجزکم عن النار ہلم الی۔

میں تمہارا بند کمر پکڑے کھینچ رہا ہوں ارے میری طرف آؤ۔ صلی اللہ تعالیٰ علیہ وسلم۔

یہ فرمان صرف صحابہ کرام سے خاص نہیں قسم اس کی جس نے انہیں رحمۃ للعالمین بنایا آج وہ ایک ایک

مسلمانوں کا بند کمر پکڑے اپنی طرف کھینچ رہے ہیں کہ دوزخ سے بچائیں۔ صلی اللہ تعالیٰ علیہ وسلم الحمد للہ! کیا حامی پایا اربوں سے بھی اربوں زائد مراتب کرنے والوں کو ان کا ایک اشارہ کفایت کر رہا ہے تو ایسے کے پیدا ہونے کا ابلیس اور اس کی ذریت کو جتنا غم ہو تھوڑا ہے پہاڑوں میں ابلیس اور تمام مردود سرکش قید کر دیے گئے تھے اسی کے پیرواب بھی غم کرتے ہیں خوشی کے نام سے مرتے ہیں۔

ملائکہ سبع سماوات دھوم مچا رہے تھے عرش عظیم ذوق و شوق میں ہلتا تھا ایک علم مشرق اور دوسرا مغرب اور تیسرا بام کعبہ پر نصب کیا گیا اور بتایا گیا کہ ان کا دار السلطنت کعبہ ہے اور ان کی سلطنت مشرق سے مغرب تک تمام جہان ان ہی کی سلطنت ان ہی کی قلمرو میں داخل ہے اس مراد کے ظاہر ہونے کی گھڑی آپہنچی کہ اول روز سے اس کی محفل میلاد اس کے خیر مقدم کی مبارک باد ہو رہی ہے قادر علی کل شی نے اس کی خوشی میں کیسے کچھ انتظام فرمائے ہوں گے۔

### ولادت یا سعادت:

جبریل امین ایک پیالہ شربت جنت کا سیدنا آمنہ رضی اللہ تعالیٰ عنہا کے لیے لے کر حاضر ہوئے اس کے نوش فرمانے سے وہ دہشت زائل ہو گئی جو ایک آواز سننے سے پیدا ہوئی تھی پھر ایک مرغ سپید کی شکل بن کر اپنا پر سیدنا آمنہ رضی اللہ تعالیٰ عنہا کے بطن مبارک سے مل کر عرض کرنے لگے۔

**اظہر یا سید المرسلین اظہر یا خاتم النبیین اظہر یا اکرم الاولین والآخرین۔**

جلوہ فرمائیے اے تمام رسولوں کے سردار جلوہ فرمائیے اے تمام انبیاء کے خاتم جلوہ فرمائیے اے سب انگلوں پچھلوں سے زیادہ کریم یا اور الفاظ ان کے ہم معنی و مطلب یہ کہ دونوں جہان کے دولہا برات سچ چکی اب جلوہ افروزی سرکار کا وقت ہے۔

**فظهر رسول اللہ صلی اللہ تعالیٰ علیہ وسلم کالبدر المنیر۔**

پس حضور اقدس صلی اللہ تعالیٰ علیہ وسلم جلوہ فرما ہوئے جیسے چودھویں رات کا چاند۔

(المیلاد النبویۃ فی الالفاظ الرضویۃ)

### خوشیوں بھرا کلام:

سیدنا رسول کریم صلی اللہ تعالیٰ علیہ وسلم کی ولادت باسعادت پر فرشتوں نے بھی خوشی و مسرت کا اظہار فرمایا حضور صلی اللہ تعالیٰ علیہ وسلم سے عشق و محبت کا اظہار کرتے ہوئے ہر دور میں عاشقان رسول صلی اللہ تعالیٰ علیہ وسلم نے اپنے اپنے انداز میں حضور صلی اللہ تعالیٰ علیہ وسلم کی ولادت باسعادت کے حوالے سے اپنی دلی خوشیوں کو بیان کیا ہے

اس ضمن میں اعلیٰ حضرت امام اہلسنت امام احمد رضا بریلوی رحمۃ اللہ تعالیٰ علیہ نے بھی ان اشعار میں نذرانہ عقیدت پیش کیا ہے۔

بندھ گئی تیری ہوا سادہ میں خاک اڑنے لگی  
تیری آمد تھی کہ بیت اللہ حجرے کو جھکا  
شرم سے جھکتی ہے محراب کہ ساجد ہیں حضور  
دوشنبہ مصطفیٰ کا جمعہ آدم سے بہتر ہے  
قرون بدلی رسولوں کی ہوتی رہی  
کیا خبر کتنے تارے کھلے چھپ گئے  
سب چمک والے اجلوں میں چمکا کیے  
حشر تک ڈالیں گے ہم پیدائش مولیٰ کی دھوم  
خاک ہو جائیں عدو جل کر گرم ہم تو رضا  
مثل فارس زلزلے ہوں نجد میں  
کیجیے چرچا انھیں کا صبح و شام  
دل قربانت اے دود چراغ محفل مولد  
غریق بحر عشق احمدیم از فرحت مولد  
صبح طیبہ میں ہوئی بٹنا ہے باڑا نور کا  
باغ طیبہ میں سہانا پھول پھولا نور کا  
بارہویں کے چاند کا مجرا ہے سجدہ نور کا  
وقت پیدائش نہ بھولے  
جس سہانی گھڑی چمکا طیبہ کا چاند  
پہلے سجدہ پہ روز ازل سے درود  
زرع شاداب و ہر ضرغ پر شیر سے  
بھائیوں کے لیے ترک پستاں کریں  
مہد والا کی قسمت پہ صدہا درود  
اٹھتے بوٹوں کی نشوونما پر درود  
فضل پیدائش پر ہمیشہ درود

بڑھ چلی تیری ضیاء آتش پہ پانی پھر گیا  
تیری ہیبت تھی کہ ہر بت تھر تھرا کر گر گیا  
سجدہ کیرواتی ہے کعبہ سے جبیں سائی دوست  
سکھانا کیا لحاظ حیثیت خوئے تامل کو  
چاند بدلی کا نکلا ہمارا نبی ﷺ  
پر نہ ڈوبے نہ ڈوبا ہمارا نبی ﷺ  
اندھے شیشوں میں چمکا ہمارا نبی ﷺ  
مثل فارس نجد کے قلعے گراتے جائیں گے  
دم میں جب تک ہے ذکر ان کا سنا تے جائیں گے  
ذکر آیات ولادت کیجیے  
جان کافر پر قیامت کیجیے  
زتاب جعد مشکینت چہ خون افتاد در دلہا  
کجا دانند حال ما سبکساران ساحلہا  
صدقہ لینے نور کا آیا ہے تارا نور کا  
مست بو ہیں بلبیں پڑھتی ہیں کلمہ نور کا  
بارہ برجوں سے جھکا ایک اک ستارہ نور کا  
کیف ینسی کیوں قضا ہو  
اس دل افروز ساعت پہ لاکھوں سلام  
یادگاری امت پہ لاکھوں سلام  
برکات رضاعت پہ لاکھوں سلام  
دودھ پتوں کی نصفت پہ لاکھوں سلام  
برج ماہ رسالت پہ لاکھوں سلام  
کھلتے غنچوں کی نکبت پہ لاکھوں سلام  
کھینے سے کراہت پہ لاکھوں سلام

اعتدال طویت پہ لاکھوں سلام  
بے تکلف ملاحت پہ لاکھوں سلام  
پیاری پیاری نفاست پہ لاکھوں سلام  
سادی سادی طبیعت پہ لاکھوں سلام  
دور کعبہ سے لوٹ بتاں ہو گیا  
لا مکاں لا مکاں لا مکاں ہو گیا  
شمعداں شمعداں شمعداں ہو گیا  
تیری آمد کی خبر سب ہیں سنانے والے  
(حدائق بخشش)

اعتدائے جبلت پہ عالی درود  
بے بناوٹ ادا پر ہزاروں درود  
بھینی بھینی مہک پر مہکتے درود  
میٹھی میٹھی عبارت پہ شیریں درود  
جب کہ پیدا شہ انس و جاں ہو گیا  
دل مکان شہ عرشیاں ہو گیا  
ہر ستارہ شب مولد مصطفیٰ  
جتنے اللہ نے بھیجے ہیں نبی دنیا میں

### نام مبارک

حضور صلی اللہ علیہ وسلم کی ولادت باسعادت کے بعد آپ صلی اللہ علیہ وسلم کے دادا جناب عبدالمطلب نے آپ کا نام محمد (صلی اللہ علیہ وسلم) رکھا جبکہ بعض کا کہنا ہے کہ والدہ ماجدہ نے نام رکھا۔

(زرقاتی جلد سوم)

حضور صلی اللہ علیہ وسلم کے اسماء مبارکہ کی تعداد ایک ہزار ہے بعض اس سے بھی زیادہ بیان کرتے ہیں اس حوالے سے تفصیل اس بندہ ناچیز کی کتاب ”بوسیلہ محمد صلی اللہ علیہ وسلم مشکل کشا“ میں موجود ہے۔ حضور صلی اللہ علیہ وسلم کے اسماء مبارکہ کے بارے میں حضرت جبیر بن مطعم رضی اللہ تعالیٰ عنہ اپنے والد سے روایت کرتے ہیں کہ حضور صلی اللہ علیہ وسلم نے فرمایا۔

”میرے پانچ نام ہیں میں محمد ہوں، میں احمد ہوں، میں ماجی ہوں، میرے ذریعہ اللہ تعالیٰ کفر کو مٹائے گا میں حاشر ہوں کہ میرے قدموں پر سب لوگوں کا حشر ہوگا اور میں عاقب یعنی آخری نبی (صلی اللہ علیہ وسلم) ہوں۔“

(بخاری شریف جلد اول)

.....☆☆☆.....

## دوسرا باب

### بچپن سے جوانی تک

#### ثوبیہ نے دودھ پلایا

حضور صلی اللہ علیہ وسلم کی ولادت باسعادت 12 ربیع الاول بمطابق 20 اپریل 571ء کو بروز پیر صبح صادق کے وقت ہوئی یہ موسم بہار کا تھا۔ حضور صلی اللہ علیہ وسلم نے پہلے سات دن تک اپنی والدہ حضرت آمنہ رضی اللہ تعالیٰ عنہا کا دودھ پیا اور پھر سات یوم تک ابو لہب کی لونڈی ثوبیہ کا۔ بعض کا کہنا ہے کہ جب حضور صلی اللہ علیہ وسلم کی عمر مبارک دو یوم کی ہو گئی تو پھر ثوبیہ کو دودھ پلانے کا شرف حاصل ہوا اور انہوں نے اس وقت تک دودھ پلایا جب تک کہ آپ صلی اللہ علیہ وسلم کو حضرت حلیمہ سعدیہ رضی اللہ تعالیٰ عنہا کے سپرد نہ کر دیا گیا۔

جب حضور صلی اللہ علیہ وسلم کی ولادت باسعادت ہوئی تو حضرت ثوبیہ نے یہ خوشخبری ابو لہب کو پہنچائی کہ تمہارے بھائی حضرت عبداللہ کو اللہ تعالیٰ نے بیٹا عطا فرمایا ہے۔ ابو لہب یہ خبر سن کر بہت خوش ہوا اور حضور صلی اللہ علیہ وسلم کی ولادت کی خوشی میں اپنی انگشت شہادت سے اشارہ کرتے ہوئے ثوبیہ کو آزاد کر دیا۔ اللہ تعالیٰ نے اس خوشی و مسرت پر جو ابو لہب نے حضور صلی اللہ علیہ وسلم کی ولادت باسعادت پر ظاہر کی اس کے عذاب میں تخفیف کر دی اور ہر دو شنبہ کے دن اس پر سے عذاب اٹھایا جاتا ہے۔ ابو لہب کی موت کے بعد اسکے گھر والوں نے اسے خواب میں دیکھا اور اس سے اس کا حال دریافت کیا تو اس نے اپنی انگلی اٹھا کر کہا کہ

”تم لوگوں سے جدا ہونے کے بعد مجھے (کھانے پینے) کیلئے کچھ نہیں ملا۔ سوائے اس کے کہ ثوبیہ کو آزاد کرنے کی وجہ سے اس انگلی کے ذریعے کچھ پانی پلا دیا جاتا ہے۔“

(صحیح بخاری شریف، زرقانی علی المواہب حصہ اول)

یہاں پر یہ نقطہ قابل غور اور توجہ طلب ہے کہ ابو لہب جو کہ کافر تھا اس نے حضور صلی اللہ علیہ وسلم کی ولادت پر خوشی کا اظہار کیا اور اپنی باندی کو اس خوشی میں آزاد کر دیا تو اللہ تعالیٰ نے اسے اس کا یہ بدلہ عنایت فرمایا کہ اس کے عذاب میں کمی کر دی اور اگر ایک مسلمان حضور صلی اللہ علیہ وسلم کی ولادت باسعادت کی خوشی میں جشن مناتا ہے اور آپ صلی اللہ علیہ وسلم پر اس دن کثرت سے درود پاک بھیجتا اور درود و سلام کی محافل کا انعقاد کرتا ہے تو کل قیامت کے دن ضرور بالضرور اللہ تعالیٰ اسے اس کام کا اجر عطا فرمائے گا۔ عذاب قبر اور عذاب حشر سے اسے نجات عطا فرمائے گا۔

## اے حلیمہ! تم وادی بطحاء مکہ مکرمہ چلی جاؤ

عرب میں عام رواج یہ تھا کہ جنگل کی کھلی فضا میں پرورش پانے کیلئے کسن بچوں کو لوگ دیہات میں بھیج دیا کرتے تھے دیہات کی عورتیں سال میں دو چار مرتبہ آتیں اور شیر خوار بچوں کو پرورش کیلئے لے جاتیں اس کے صلے میں ان کو دولت مند گھرانوں سے کافی انعام و اکرام ملا کرتے تھے۔ حضرت حلیمہ سعدیہ رضی اللہ تعالیٰ عنہا فرماتی ہیں کہ جن دنوں مجھے حضور صلی اللہ علیہ وسلم کی پرورش کا شرف حاصل ہوا تو ہم لوگ سخت قحط زدہ تھے ہم صحرا اور کوہستانوں میں پھرتے کہ شاید کوئی سبز چیز مل جائے مگر مایوسی ہوتی میں اپنے بیٹوں اور بیٹیوں کے ساتھ سارا دن مشقت کرتی مگر پھر بھی روزی حاصل نہ ہوتی آخر کار میں نے مکہ مکرمہ کی طرف جانے کا ارادہ کیا کہ شاید کوئی بچہ مل جائے جسے دودھ پلا کر کوئی روزی حاصل کر سکوں اسی دوران مجھے وضع حمل کا واقعہ پیش آ گیا کھانے پینے کی کوئی چیز نہ تھی میں روتی تھی مگر یہ معلوم نہ ہوتا تھا کہ دروزہ سے روتی ہوں یا بھوک کی شدت سے۔

ایک رات مجھے نیند آئی تو خواب میں دیکھتی ہوں کہ کسی شخص نے مجھے اٹھا کر ایک ایسی نہر میں پھینک دیا جس کا پانی دودھ کی طرح سفید اور شہد سے زیادہ میٹھا تھا اس شخص نے مجھے کہا کہ اس سے خوب پانی پی لے کیونکہ عزت سردی اور دولت ابدی تیری طرف مبذول ہوگی۔ میں خواب میں پانی پیتی گئی میں جس قدر پانی پیتی تھی وہ اور زیادہ مبالغہ کرتا تھا اور اس کے پینے پر برا بیچنے کرتا تھا۔ آخر کار اس شخص نے مجھ سے کہا کہ مجھے پہچانتی ہو؟ میں نے کہا نہیں تو اس نے کہا میں تمہارا صبر و شکر ہوں جو تو محنت و مشقت کی حالت میں کرتی تھی۔ اے حلیمہ! اب تم وادی بطحاء مکہ مکرمہ میں چلی جاؤ وہاں تمہاری روزی اور خوشحالی انتظار کر رہی ہے۔ انشاء اللہ تعالیٰ تم چودھویں کے چاند جیسا ایک بچہ پاؤ گی جہاں تک ہو سکے یہ بات راز ہی رہے۔ پھر اس شخص نے میرے سینے پر ہاتھ مارا اور کہا اللہ تعالیٰ تیرے دودھ کو زیادہ کرے اور تجھے فراخ روزی عطا فرمائے۔

(دلائل النبوة)

## وہ ماں کتنی خوش قسمت ہوگی

حضرت حلیمہ سعدیہ رضی اللہ تعالیٰ عنہا خواب سے بیدار ہوئیں تو انہوں نے بنی سعد کی دوسری عورتوں سے اپنے آپ کو تو انا محسوس کیا۔ بنی سعد کے لوگ بہت ہی زیادہ تنگی سے وقت گزار رہے تھے ان کے پیٹ بھوک کی شدت سے پشت سے لگ گئے تھے آنکھیں اندر کودھنسی ہوئی تھیں۔ طبیعتوں میں اس قدر خشکی بھر گئی تھی کہ لوگ اگر روتے بھی تو آنکھوں سے آنسو نہ بہتے تھے۔ پہاڑ چٹیل اور ویران دکھائی دیتے تھے۔ صحراؤں میں درخت خشک ہو گئے تھے غرضیکہ پورے عرب میں قحط سا پڑ گیا تھا۔ مگر اس خواب کی برکت سے حضرت حلیمہ سعدیہ رضی اللہ تعالیٰ عنہا کی حالت بالکل تبدیل ہو گئی سارے قبیلے کی عورتیں جمع ہو گئیں اور ان کو دیکھ کر حیرت کا اظہار کرنے لگیں اور کہتیں اے حلیمہ! کیا بات ہے کل تو تو انتہائی کمزوری کی حالت میں تھی اور آج تم شہزادیوں کی طرح دکھائی دے رہی ہو تمہارا چہرہ



بھی کھلا کھلا دکھائی دے رہا ہے اور تمہاری رنگت بھی نکھر آئی ہے۔

چونکہ حضرت حلیمہ سعدیہ رضی اللہ تعالیٰ عنہا کو خواب پوشیدہ رکھنے کا حکم تھا اس لئے وہ اپنی کیفیت کو ظاہر نہ کرتی تھیں۔ اسی اثناء میں ان کے قبیلہ کے لوگوں نے مکہ مکرمہ کی راہ لی تاکہ روزی کیلئے ہر کوئی قریش کی اولاد سے کوئی لڑکا دودھ پلانے کی غرض سے اختیار کرے۔ حضرت حلیمہ سعدیہ رضی اللہ تعالیٰ عنہا بھی اپنے شوہر حارث بن عبدالعزیٰ کے ساتھ چلیں راستے میں قیام و کوچ کے وقت انہوں نے عجیب و غریب آواز سنی ہاتھ غیب سے آواز آئی اس سال تمام عرب و عجم کی عورتوں پر لڑکی کی پیدائش حرام کر دی گئی ہے ہر عورت لڑکا ہی پیدا کرے گی کیونکہ قریش میں ایک ایسا لڑکا آنے والا ہے جو فخر عرب اور رشک عجم ہوگا وہ ماں کتنی خوش قسمت ہوگی جو اس لڑکے کو دودھ پلائے گی۔ اے بنی سعد کی عورتو! تم خوش قسمت ہو۔ بھاگو تاکہ اس دولت سے مشرف ہو سکو۔ عورتوں نے جب اس غیبی آواز کو سنا تو اپنے خاوندوں کو اطلاع دی کہ انہوں نے کہا بشارت سنی ہے اس کے بعد تمام قافلہ مکہ مکرمہ کی طرف چل پڑا۔ (دلائل النبوة)

### سعد اور حلم دونوں اچھی عادتیں ہیں

حضرت حلیمہ سعدیہ رضی اللہ تعالیٰ عنہا فرماتی ہیں کہ جس گدھی پر میں سوار تھی وہ تھک گئی اس کے دبے پن اور کمزوری کی وجہ سے ساتھیوں کو بھی زحمت ہوئی یہاں تک ہم مکہ مکرمہ پہنچ گئے۔ میں تمام لوگوں کے پیچھے پیچھے آرہی تھی جب ہمارے قبیلے کی عورتیں مکہ مکرمہ پہنچیں تو انہوں نے دودھ پلانے کیلئے تمام بچوں کو لے لیا سوائے حضور صلی اللہ علیہ وسلم کے۔ کوئی عورت ایسی نہ رہی جس نے کوئی بچہ نہ لیا ہو۔ میں دیکھتی رہ گئی میں نے اپنے خاوند سے کہا کہ تم مرد ہو میں عورت ہوں تم شہر میں جاؤ اور لوگوں سے پوچھو کہ یہاں سب سے زیادہ معزز اور محترم کون ہے؟ اس نے واپس آ کر بتایا کہ بنی مخزوم میں نے کہا کہ ان میں کوئی رئیس ہے؟ اس نے کہا کہ عبدالمطلب بن ہاشم بن عبدمناف ہیں۔ یہ سن کر میں نے اپنے خاوند کو وہاں بٹھایا کہ وہ سامان کی حفاظت کرے اور خود حضرت عبدالمطلب کے پاس گئی میں نے شہر میں دیکھا کہ میرے قبیلے کی عورتیں بچے گود میں لئے خوش خوش چلی آرہی ہیں میں سخت مایوس اور پریشان تھی۔

اچانک مجھے ایک ایسا شخص دکھائی دیا جس کی پیشانی پر عظمت و عزت کے آثار صاف دکھائی دے رہے تھے اور ان کی شخصیت بڑی ہی بارعب تھی وہ بلند آواز سے کہہ رہے تھے۔ بنی سعد کی عورتوں میں سے کوئی ہے جس نے ابھی تک بچہ نہ لیا ہو میں نے لوگوں سے پوچھا کہ یہ کون شخصیت ہے؟ لوگوں نے مجھے بتایا کہ یہ مکہ مکرمہ کی بزرگ شخصیت حضرت عبدالمطلب بن ہاشم ہیں۔ میں آگے بڑھی اور ان کے پاس گئی اور سلام عرض کیا اور کہا میں بنی سعد کی ایک عورت ہوں۔ عربوں کی عادت کے مطابق حضرت عبدالمطلب نے مجھ سے پوچھا کہ تم کون ہو؟ میں نے اپنا نام بتایا کہ میرا نام حلیمہ ہے اور قبیلہ بنی سعد سے ہوں۔ حضرت عبدالمطلب نے مسکراتے ہوئے فرمایا سعد اور حلم دونوں اچھی عادتیں ہیں اور تم میں یہ دو چیزیں خوبصورت اور اچھی یکجا پائی جاتی ہیں یہ دونوں عادات دنیا و آخرت میں پسندیدہ

ہیں۔ اے حلیمہ! ہمارا ایک یتیم بچہ ہے جس کا نام محمد (صلی اللہ علیہ وسلم) ہے مجھے امید ہے کہ تم اس بچے کو لے کر فائدہ میں رہو گی۔

(شرف النبی صلی اللہ علیہ وسلم)

## آج ہم سے زیادہ خوش قسمت کوئی نہیں

حضرت حلیمہ سعدیہ رضی اللہ تعالیٰ عنہا فرماتی ہیں کہ حضرت عبدالمطلب کی بات سن کر میں نے کہا کہ آپ مجھے اجازت دیں تاکہ میں اپنے خاوند سے بات کر لوں حضرت عبدالمطلب نے مجھے اس کی اجازت دی چنانچہ میں اپنے خاوند کے پاس آئی اور ساری بات بتائی۔ اللہ تعالیٰ نے میرے خاوند کے دل میں محبت کا جذبہ پیدا فرمادیا اس نے مجھ سے کہا کہ جاؤ اور اس بچے کو فوراً لے آؤ کہیں ایسا نہ ہو کہ کوئی دوسری عورت لے جائے۔ اس کے بعد میں حضرت عبدالمطلب کے پاس گئی ان سے کہا کہ وہ فرزند ارجمند کہاں ہے؟ لائیے تاکہ میں اسے دیکھوں یہ بات سن کر حضرت عبدالمطلب بہت خوش ہوئے اور مجھے حضرت آمنہ رضی اللہ تعالیٰ عنہا کے گھر لے گئے۔ حضرت عبدالمطلب نے حضرت آمنہ رضی اللہ تعالیٰ عنہا سے میرا حال احوال بیان کیا انہوں نے مجھے خوش آمدید کہا اور میرا ہاتھ پکڑ کر اس کمرہ میں لے گئیں جہاں پر حضور صلی اللہ علیہ وسلم تھے میں نے دیکھا کہ آپ صلی اللہ علیہ وسلم دودھ سے زیادہ سفید اونی کپڑے میں لپٹے ہوئے ہیں اور آپ سے مشک وغیرہ کی خوشبوئیں آرہی ہیں آپ کے نیچے سبز ریشمی کپڑا بچھا ہوا تھا۔ حضور صلی اللہ علیہ وسلم سو رہے تھے میری نظر آپ کے چہرہ انور پر پڑی تو میں آپ کے حسن و جمال پر فریفتہ ہو گئی۔ میرا دل نہ چاہا کہ میں آپ کو نیند سے بیدار کروں میں ان کے نزدیک پہنچی سینہ اطہر پر ہاتھ رکھا آپ نے اپنی آنکھیں کھول دیں اور مسکرا کر میری طرف دیکھا آنکھوں سے نور کی ایک کرن میرے چہرے پر پڑی میں نے ان کو گود میں اٹھالیا اور دونوں آنکھوں کے درمیان بوسہ دیا میں اپنی خوشی کی حالت کو حضرت آمنہ رضی اللہ تعالیٰ عنہا سے چھپا گئی تھی۔

اس کے بعد میں نے اپنا دایاں پستان ان کے منہ میں دیا انہوں نے دودھ پینا شروع کیا جب میں نے بائیں پستان ان کی طرف کیا تو وہ رک گئے اور اس طرف دہن مبارک نہ لگایا۔ (حضرت ابن عباس رضی اللہ تعالیٰ عنہما اس ضمن میں فرماتے ہیں کہ حضور صلی اللہ علیہ وسلم نے اس وقت ہی انصاف فرمادیا کہ ایک پستان کو اپنے دودھ شریک بھائی کیلئے چھوڑ دیا اس دودھ میں آپ کا ایک اور بھائی بھی شریک تھا جو حلیمہ سعدیہ رضی اللہ تعالیٰ عنہ کا بیٹا تھا۔ حضور صلی اللہ علیہ وسلم کا معمول تھا کہ ہمیشہ دائیں طرف سے دودھ پیتے اور بائیں جانب اپنے رضاعی بھائی کیلئے چھوڑ دیتے۔

حضرت حلیمہ سعدیہ رضی اللہ تعالیٰ عنہا فرماتی ہیں کہ میں اپنا دایاں پستان ہمیشہ حضور صلی اللہ علیہ وسلم کیلئے محفوظ رکھتی اور بائیں اپنے بیٹے کو دیتی تھی میرا بیٹا دائیں پستان سے ہرگز دودھ نہیں پیتا تھا اور حضور صلی اللہ علیہ وسلم کام بھی بائیں پستان سے دودھ نہیں پیتے تھے۔ دودھ پلانے کے بعد جب میں حضور صلی اللہ علیہ وسلم کا منہ صاف کرنا چاہتی تو

غیب سے مجھ پر سبقت لے جاتے۔ فرماتی ہیں ہ میرا خاوند بھی ان کے دیدار کی سعادت حال کر لے چنانچہ میں حضور صلی اللہ علیہ وسلم کو لے کر روانہ ہونے لگی تو حضرت آمنہ رضی اللہ تعالیٰ عنہا نے کہا اے حلیمہ! اس فرزند کے بارے میں مجھے تجھ سے کچھ وصیتیں کرنی ہیں پھر حضرت آمنہ رضی اللہ تعالیٰ عنہا نے مجھ سے کہا کہ تین دن پہلے مجھے خواب میں کہا گیا کہ اپنے فرزند کو قبیلہ بنی سعد سے اس کے سپرد کرنا جو ابی ذؤیب سے نسبت نکلتا ہو۔ میں نے کہا اے آمنہ (رضی اللہ تعالیٰ عنہا)! آپ کو معلوم ہونا چاہیے کہ میں بنی سعد سے ہوں اور میرے خاوند اور باپ کی کنیت ابی ذؤیب ہے اور یہ حسن اتفاق ہے کہ آپ کے خواب کے صدق پر دلالت کرتا ہے۔ اس کے بعد حضرت آمنہ رضی اللہ تعالیٰ عنہا نے مجھے بہت سی وصیتیں کیں پھر میں حضور صلی اللہ علیہ وسلم کو لے کر اپنے خاوند کے پاس آئی۔ میرے خاوند نے آپ کو دیکھا تو وہ اپنے احوال پر ضبط نہ کر سکا اس نے اللہ تعالیٰ کے حضور سجدہ شکر ادا کیا اور مجھ سے کہا اے حلیمہ! میں نے آج تک اس سے زیادہ خوبصورت بچہ کسی کو نہیں دیکھا تمہیں مبارک ہو آج ہم سے زیادہ خوش قسمت اور مالدار کوئی دوسرا گھر نہیں ہے۔

(معارض النبوة جلد دوم، شرف النبی صلی اللہ علیہ وسلم)

### اے حلیمہ! تو آخر کار غنی ہو گئی

حضرت حلیمہ سعدیہ رضی اللہ تعالیٰ عنہا فرماتی ہیں کہ اس کے بعد چند راتیں ہم مکہ مکرمہ میں ہی رہے اور اس دوران حضور صلی اللہ علیہ وسلم میرے پاس ہی رہے ایک رات میں نیند سے بیدار ہوئی تو میں نے دیکھا کہ ایک نور آپ کے گرد پھیلا ہوا ہے اور سبز لباس میں بلبوس ایک شخص آپ کے سر ہانے کھڑا ہے میں نے اپنے خاوند کو جگا کر کہا کہ اٹھیے اور دیکھئے میرے خاوند نے بھی دیکھا تو مجھ سے کہا اے حلیمہ! خاموش رہ اور اپنی اس حالت کو پوشیدہ ہی رہنے دو کیونکہ جب سے یہ فرزند پیدا ہوا ہے یہود و نصاریٰ کے علماء کونہ دن کو چین ہے اور نہ رات کو قرار، حضرت حلیمہ سعدیہ رضی اللہ تعالیٰ عنہا فرماتی ہیں کہ جانے سے پہلے جب میں نے حضرت آمنہ رضی اللہ تعالیٰ عنہا کو الوداع کہا تو مجھے انہوں نے بہت سی عنایات سے نوازا اور میں انہیں قبول کر کے اپنے قبیلہ بنی سعد کی طرف متوجہ ہوئی میں آپ کو لے کر اپنی سواری کی طرف آئی اپنی گدھی پر سوار ہوئی میری سواری بہت چست و چالاک ہو گئی اور اپنی گردن کو اوپر اٹھا لیتی۔ جیسے وہ رقص کرتے ہوئے ہاتھ پاؤں زمین پر مارتی ہے اور فخر سے اپنا سراونچا کرتی تھی۔ سفر کے دوران میں نے دیکھا کہ میری سواری بڑی خوشی سے خانہ کعبہ کی طرف متوجہ ہوئی اور تین مرتبہ اپنا سر زمین پر رکھا پھر قبیلے کے جانوروں کے آگے آگے دوڑنے لگی۔

لوگ اسکی تیز رفتاری پر حیران تھے عورتوں نے مجھ سے کہا اے حلیمہ! اپنی سواری کی باگ کھینچ کر رکھتا کہ ہم تیرا ساتھ دے سکیں کیا یہ وہی سواری نہیں جو مکہ مکرمہ جاتے وقت کمزوری سے چل بھی نہیں سکتی تھی اور تمام جانوروں سے پیچھے رہ جاتی تھی۔ میں نے کہا ہاں یہ وہی جانور ہے لیکن اللہ تعالیٰ نے اس فرزند کی برکت سے اسے قوی و طاقتور کر دیا

ہے۔ اسی پر انہوں نے کہا اس میں ضرور کوئی راز ہے اور اس کی بڑی شان ہے۔ اس سفر کے دوران اطراف و صحرا سے آواز سنائی دیتی تھی۔ کہنے والا کہتا تھا اے حلیمہ! تو آخر کار غنی ہو گئی اور بنی سعد کی عورتوں میں بزرگ ہو گئی۔ میں نے جس جگہ اور مقام میں قیام کیا وہ جگہ سرسبز و شاداب ہو گئی اور وہاں پر بہت سی گھاس پیدا ہو گئی۔ حالانکہ وہ قحط کا زمانہ تھا اسی طرح سفر کرتے ہوئے ہم بنی سعد کی بستی میں پہنچ گئے تو کوئی خطہ اس سے زیادہ خشک اور ویران نہ تھا لیکن ہم نے نقصان اور تنگی کا منہ نہیں دیکھا۔

ہمارے قبیلے کے لوگ قحط و گرانی میں زندگی گزارتے تھے میری بکریاں چراگاہ میں جاتیں تو شام کو خوب شکم سیر، تروتازہ اور دودھ سے بھری ہوئی واپس آتیں ہم ان کا دودھ دوہتے اور خوب سیر ہو کر پیتے اور دوسروں کو بھی پلاتے۔ ہماری قوم کے لوگ اپنے چرواہوں سے کہتے کہ تم اپنی بکریوں کو اس چراگاہ میں کیوں نہیں چراتے۔ جہاں حلیمہ (رضی اللہ تعالیٰ عنہ) کی بکریاں چرتی ہیں حالانکہ وہ یہ نہیں جانتے تھے کہ ہمارے گھر میں یہ خیر و برکت کہاں سے آئی ہے۔ وہ اپنے مویشی بھی اسی جگہ چراتے جہاں میری بکریاں چرتی تھیں اس وجہ سے اللہ تعالیٰ نے ان کی بکریوں میں بھی خیر و برکت پیدا فرمادی اور حضور صلی اللہ علیہ وسلم کی وجہ سے تمام قبیلہ میں خیر و برکت پھیل گئی۔

(زرقانی علی المواہب جلد اول، معارج النبوة جلد دوم)

### چاند مجھے رونے سے روکتا تھا

حضرت حلیمہ سعدیہ رضی اللہ تعالیٰ عنہا فرماتی ہیں کہ جب حضور صلی اللہ علیہ وسلم نے اپنی زبان اطہر سے پہلی مرتبہ باتیں کیں تو میں بڑی حیران ہوئی آپ نے اپنی زبان اطہر سے سب سے پہلے اللہ اکبر، الحمد للہ رب العالمین و سبحان اللہ کے الفاظ ادا فرمائے۔ میں نے آپ صلی اللہ علیہ وسلم کو پنگھوڑے میں چاند سے باتیں کرتے ہوئے دیکھا۔ آپ صلی اللہ علیہ وسلم اپنی انگشت مبارک سے جس طرف بھی چاند کو اشارہ فرماتے چاند اسی طرف جھک جاتا اور فرشتے آپ کو جھولا جھلاتے۔ حضور صلی اللہ علیہ وسلم نے کبھی بھی کپڑوں یا بستر پر پیشاب نہیں کیا تھا آپ کے پیشاب وغیرہ کرنے کا وقت مقرر تھا آپ معمول پر اٹھتے میں پیشاب کراتی۔ مقررہ وقت پر دودھ نوش فرماتے۔

حضرت عباس رضی اللہ تعالیٰ عنہ نے ایک مرتبہ حضور صلی اللہ علیہ وسلم سے کہا۔ یا رسول اللہ صلی اللہ علیہ وسلم آپ کی نبوت کی علامات میں سے جن باتوں نے مجھے اسلام قبول کرنے پر راغب کیا ان میں سے ایک یہ تھی کہ آپ صلی اللہ علیہ وسلم پنگھوڑے میں تھے چاند کو میں نے دیکھا کہ آپ سے کھیل رہا ہے آپ انگلی مبارک سے اس کی طرف اشارہ فرماتے جس طرف آپ چاہتے وہ اس طرف کو ہو جاتا تھا۔ حضور صلی اللہ علیہ وسلم نے فرمایا ہم آپس میں باتیں کرتے تھے وہ مجھے رونے سے روکتا تھا۔

(مدارج النبوة جلد دوم، شرف النبی صلی اللہ علیہ وسلم)

### اس سے زیادہ بابرکت فرزند ہم نے نہیں دیکھا

حضور صلی اللہ علیہ وسلم جب تھوڑے سے بڑے ہوئے تو گھر سے باہر آنے جانے لگے محلے کے بچوں کو کھیلتے ہوئے دیکھتے مگر خود الگ کھڑے رہتے اور ان کے ساتھ کھیل کود میں مشغول نہ ہوتے۔ حلیمہ سعدیہ رضی اللہ تعالیٰ عنہا فرماتی ہیں کہ جب حضور صلی اللہ علیہ وسلم کی عمر مبارک دو سال کی ہوئی تو آپ قد و قامت اور جسامت کے اعتبار سے چار سال کے برابر معلوم ہوتے تھے۔ میں نے آپ کا دودھ چھڑا دیا پھر میں اپنے خاوند کے ہمراہ آپ کی والدہ ماجدہ کی خدمت اقدس میں لے گئی تاکہ آپ کو ان کے حوالے کروں مگر اس خیر و برکت کی وجہ سے جو حضور صلی اللہ علیہ وسلم کے باعث ہمیں اور ہمارے قبیلہ کو حاصل ہوئی تھی ہمیں گوارا نہ تھا کہ ہم آپ صلی اللہ علیہ وسلم کو چھوڑتے لیکن پھر بھی ہم نے آپ صلی اللہ علیہ وسلم کو آپ صلی اللہ علیہ وسلم کی والدہ ماجدہ کے پاس پہنچا دیا اور حضرت آمنہ رضی اللہ تعالیٰ عنہا سے اس خیر و برکت کا تذکرہ کیا جو ہمیں آپ کی بدولت میسر ہوئی تھی۔

آپ صلی اللہ علیہ وسلم کی والدہ ماجدہ نے فرمایا میرے فرزند کی شان بلند ہے۔ ہم نے کہا اللہ کی قسم! اس سے زیادہ بابرکت فرزند ہم نے کوئی نہیں دیکھا۔ پھر ہم نے بہانے سے کام لیا اور حضرت آمنہ رضی اللہ تعالیٰ عنہا سے کہا کہ ہم مکہ مکرمہ کی گرمی کی شدت اور اس کی وباء سے بے خوف نہیں ہیں اللہ نہ کرے کہ اس فرزند کو کوئی گزند پہنچے اگر آپ اجازت دیں تو بہتری اسی میں ہے کہ ہم اس فرزندار جمد کو پھر اپنے قبیلے میں لے جائیں تاکہ آپ صلی اللہ علیہ وسلم مزید کچھ وقت وہاں رہیں۔ ہمارے بہت زیادہ اصرار کرنے کے بعد حضرت آمنہ رضی اللہ تعالیٰ عنہا نے حضور صلی اللہ علیہ وسلم کو ہمارے سپرد کر دیا۔

(سیرت سرکارِ دو عالم صلی اللہ علیہ وسلم)

### ہم پر احسان کرو اور یہ فرزند ہمیں دے دو

حضرت حلیمہ سعدیہ رضی اللہ تعالیٰ عنہا حضور صلی اللہ علیہ وسلم کو لے کر واپس اپنے قبیلہ کی طرف آرہی تھیں کہ راستے میں ان کا گزر حبش کے نصاریٰ کے ایک گروہ کے پاس سے ہوا انہوں نے حضور صلی اللہ علیہ وسلم کو انتہائی تیز نظروں سے دیکھا اور اپنے کام کو چھوڑ کر حضور صلی اللہ علیہ وسلم کی طرف متوجہ ہو گئے کبھی آپ صلی اللہ علیہ وسلم کی مہر نبوت کو دیکھتے تھے اور کبھی آپ صلی اللہ علیہ وسلم کی چشم پاک کی سرخی مبارک کو دیکھتے تھے پھر انہوں نے حضرت حلیمہ سعدیہ رضی اللہ تعالیٰ عنہا سے پوچھا کہ کیا تمہارے فرزند کی آنکھیں درد کی وجہ سے سرخ ہیں؟ حلیمہ سعدیہ رضی اللہ تعالیٰ عنہا نے جواب دیا کہ نہیں اس پر انہوں نے پوچھا کہ یہ بتاؤ کہ اس کی آنکھوں کی سرخی کبھی جاتی بھی رہتی ہے؟ جواب ملا کہ نہیں، یہ سن کر انہوں نے کہا کہ تمہیں جس قدر دولت چاہئے ہم تجھے دیتے ہیں ہم پر احسان کرو اور یہ فرزند ہمیں دے دو تاکہ اسے ہم حبشہ میں لے جائیں کیونکہ یہ بچہ اعلیٰ و ارفع شان والا ہے ہم نے اپنی کتابوں میں یہ پڑھا ہے کہ ایک پیغمبر باقی ہے جو حرم میں پیدا ہوگا ہمارا خیال ہے کہ اس کی ولادت ہو چکی ہے یا ہونے والی ہے۔

ان لوگوں کی اس طرح کی باتیں سن کر حضرت حلیمہ سعدیہ رضی اللہ تعالیٰ عنہا ڈر گئیں اور رات کا انتظار کیا پھر جلدی جلدی وہاں سے چل پڑیں اور حضور صلی اللہ علیہ وسلم کو اپنے قبیلہ میں پہنچا دیا۔ حضور صلی اللہ علیہ وسلم کے باعث ان پر دن بدن اللہ تعالیٰ کے انعامات ہوتے گئے اور ان کی قوم جو کہ تنگدست تھی کھیتی اور دودھ کی فراوانی میں سب سے بڑھ گئی۔

(زرقاتی علی المواہب، معارج النبوة جلد دوم)

### میں یہ سب کچھ دیکھ رہا تھا

ایک روز حضور صلی اللہ علیہ وسلم نے حضرت حلیمہ سعدیہ رضی اللہ تعالیٰ عنہا سے پوچھا کہ میرے بھائی کہاں ہیں آج دکھائی نہیں دے رہے۔ حلیمہ سعدیہ رضی اللہ تعالیٰ عنہا نے جواب دیا کہ وہ بکریاں لے کر چرانے کیلئے گئے ہیں شام کو آجائیں گے۔ چشمان اطہر میں آنسو بھر کر فرمانے لگے میں بھی کل ان کے ساتھ جاؤں گا۔ انہوں نے کہا میرے بیٹے! جیسی تمہاری خوشی چنانچہ دوسرے دن خوشی خوشی اٹھے حضرت حلیمہ سعدیہ رضی اللہ تعالیٰ عنہا نے منہ ہاتھ دھلایا۔ سر مبارک پر تیل لگا کر کنگھی کی آنکھوں میں سرمہ لگایا نیا لباس پہنایا اور ایک چھڑی دست مبارک میں پکڑادی اس کے بعد حضور صلی اللہ علیہ وسلم اپنے رضاعی بھائیوں کے ساتھ باہر تشریف لے گئے اور بکریاں چرانے میں مشغول ہو گئے باہر تشریف لے جاتے ہوئے بڑے خوش تھے۔

حضرت حلیمہ سعدیہ رضی اللہ تعالیٰ عنہا فرماتی ہیں کہ جب نصف دن گزر گیا تو میرا بیٹا ابا جان، امی جان پکارتا ہوا بھاگا بھاگا گھر آیا وہ ڈرا ہوا تھا اور خوف سے کانپ رہا تھا کہنے لگا امی جان! محمد (صلی اللہ علیہ وسلم) کی خبر لونہ معلوم یہ زندہ بھی ہیں یا نہیں میں نے پوچھا کیا ہوا؟ اس پر اس نے بتایا کہ محمد (صلی اللہ علیہ وسلم) ہمارے ساتھ کھڑے تھے کہ اچانک ایک شخص نمودار ہوا اور ان کے قریب آ کر انہیں ہمارے درمیان سے پہاڑ کی چوٹی پر لے گیا اور لٹا کر ان کا شکم مبارک چاک کر دیا آگے ہم نہیں جانتے کہ ان کا کیا حال ہوا۔ یہ سنتے ہی میں اور میرا خاوند دیوانہ وار چراگاہ کی طرف دوڑے وہاں جا کر دیکھا تو حضور صلی اللہ علیہ وسلم پہاڑ کی چوٹی پر زندہ سلامت تشریف فرما ہیں۔ میں آگے بڑھی، سر مبارک اور منہ چوما اٹھا کر گلے سے لگایا اور احوال پوچھا۔

حضور صلی اللہ علیہ وسلم نے فرمایا میں اپنے رضاعی بھائیوں کے ساتھ کھڑا تھا کہ اچانک میری نظر تین اشخاص پر پڑی ان میں سے ایک کے ہاتھ میں چاندی کا آفتابہ تھا اور دوسرے کے ہاتھ میں سبز مرد کا طشت تھا جو برف سے بھرا ہوا تھا انہوں نے مجھے پکڑا میرے تمام ساتھی یہ دیکھتے ہی بھاگ گئے اس کے بعد ان تینوں میں سے ایک نے مجھے بڑے آرام سے زمین پر لٹایا اور ایک نے میرے سینہ کو جوڑوں کے پاس سے ناف تک شق کیا اور مجھے کسی قسم کی تکلیف محسوس نہیں ہوئی اس کے بعد پیٹ کی رگوں کو نکالا اور برف کے ساتھ خوب اچھی طرح صاف کیا اور اپنی جگہ پر رکھ کر کھڑا ہو گیا اس کے بعد دوسرا شخص آگے بڑھا اور پہلے سے کہنے لگا اب تم ہٹ جاؤ۔ اس کے بعد اس نے میرے

دل کو اپنے ہاتھ سے نکالا میں یہ سب کچھ دیکھ رہا تھا پھر دل کو چاک کیا اور اس سے سیاہ لوتھڑا نکال دیا اور ایک طرف پھینک کر کہنے لگا یہ شیطان کا حصہ ہے۔ پھر دل میں کوئی چیز جو ان کے پاس تھی رکھ دی پھر اس نے اپنے دائیں اور بائیں کچھ اشارہ کیا گویا وہ کسی چیز کو مانگ رہا ہے تو انہوں نے ایک نورانی انگوٹھی اسے دی اس انگوٹھی کی نورانیت سے آنکھیں خیرہ ہو جاتی تھیں۔ اس کے بعد میرے دل پر مہر لگائی اور میرا دل نور سے لبریز ہو گیا اور اس کی ٹھنڈک میری رگ و جان میں پھیلتی گئی۔ اس کے بعد تیسرا آگے بڑھا اس نے اپنا ہاتھ میرے سینے پر ملا اور وہ شکاف مل گیا۔ اس کے بعد مجھے انتہائی محبت سے اٹھایا اور مجھے اپنے سینے سے لگایا اور میری دونوں آنکھوں کے درمیان بوسہ دیا اور کہنے لگے اے اللہ تعالیٰ کے حبیب! آپ کی آنکھیں ہمیشہ روشن رہیں گی اور آپ صلی اللہ علیہ وسلم ہمیشہ خوش رہیں گے۔ اس کے بعد وہ مجھے چھوڑ کر آسمان کی جانب پرواز کر گئے اور میں ان کو دور تک دیکھتا رہا۔

(مدارج النبوة جلد دوم ص 21)

### مجھے کسی کا ہن کے پاس لے جانے کی ضرورت نہیں

حضرت حلیمہ سعدیہ رضی اللہ تعالیٰ عنہا کا بیان ہے کہ میں یہ تمام باتیں سن کر محمد (صلی اللہ علیہ وسلم) کو اٹھایا اور جلدی سے اپنے گھر لے آئی میرے خاوند اور دوسرے لوگوں نے مجھے مشورہ دیا کہ میں ان کو کسی کا ہن کے پاس لے جاؤں تاکہ وہ یہ واقعہ سن کر کچھ بتائے۔ حضور صلی اللہ علیہ وسلم فرمانے لگے مجھے کسی کا ہن کے پاس لے جانے کی ضرورت نہیں میں ٹھیک ہوں۔ لوگوں کے بے حد اصرار کرنے پر میں حضور صلی اللہ علیہ وسلم کو ایک کا ہن کے پاس لے گئی اور اسے تمام باتیں سنائیں۔ کا ہن مجھ سے کہنے لگا کہ میں تمام واقعہ اس بچے کی زبانی سنوں گا اس پر حضور صلی اللہ علیہ وسلم نے تمام کیفیت بیان فرمادی سنتے ہی کا ہن اچانک اپنی جگہ سے اچھلا اور حضور صلی اللہ علیہ وسلم کو پکڑ کر کہنے لگا لوگو آؤ اس بچے کو قتل کر دو اگر یہ زندہ رہ گیا تو پھر جو ان ہو کر تمہیں اپنے دین سے برگشتہ کر دے گا۔ توحید کا درس دے گا تم کو ایسے دین کی طرف بلائے گا جس سے تم بیگانہ ہو جاؤ گے۔

حضرت حلیمہ سعدیہ رضی اللہ تعالیٰ عنہا فرماتی ہیں کہ جب میں نے کا ہن سے یہ بات سنی تو میں نے محمد صلی اللہ علیہ وسلم کو اس کے ہاتھوں سے چھین لیا اور کہا تیرے جنون کا علاج کرنا زیادہ مناسب ہے کیونکہ تم فضول باتیں کرتے ہو اگر مجھے تیری یا وہ کوئی کا علم ہوتا تو میں ہرگز تیرے پاس نہ آتی تم کسی شخص کو بلاؤ جو تمہیں قتل کر دے ہم اپنے فرزند کو تو قتل ہونے کی اجازت نہیں دیتے ہم تو محمد (صلی اللہ علیہ وسلم) کو زندہ دیکھنا چاہتے ہیں اور وہ زندہ رہیں گے۔ کا ہن ابھی شور مچا ہی رہا تھا کہ میں جلدی سے محمد صلی اللہ علیہ وسلم کو لے کر چلی اور گھر لے آئی۔

(مدارج النبوة جلد دوم)

### آج سے مکہ مکرمہ کی سرزمین قحط و آفات سے محفوظ ہوگئی

حضرت حلیمہ سعدیہ رضی اللہ تعالیٰ عنہا کا بیان ہے کہ جب میں گھر آئی تو میرے خاوند اور دیگر لوگوں نے مجھے

مشورہ دیا کہ اس سے پہلے کہ محمد (صلی اللہ علیہ وسلم) کو کوئی گزند پہنچے۔ بہتر یہی ہے کہ حضور صلی اللہ علیہ وسلم کو حضرت عبدالمطلب کے حوالے کر دیا جائے اور اس رات سے دستبردار ہو جائے چنانچہ میں نے پکا ارادہ کر لیا کہ آپ کو واقعی ان کی والدہ ماجدہ اور جد امجد کے حوالے کر دینا چاہیے میں نے یہ ارادہ کیا اور اپنی سواری پر سوار ہوئی حضور صلی اللہ علیہ وسلم کو اپنے آگے بٹھایا اور مکہ مکرمہ کی طرف چل پڑی راستے میں اچانک کسی منادی کی آواز سنائی دی جو یہ کہہ رہا تھا۔

”اے مکہ مکرمہ کی سرزمین! تمہیں مبارک ہو آج سے تمہارا نور، تمہارا کمال اور تمہارا چاند واپس آ رہا ہے۔ آج سے مکہ مکرمہ کی سرزمین قحط و آفات سے محفوظ ہو گئی ہے اور اب قیامت تک خزانوں سے بھری رہے گی۔“

جب ہم مکہ مکرمہ کے نزدیک پہنچے تو میں نے حضور صلی اللہ علیہ وسلم کو ایک جگہ پر بٹھا دیا اور خود قضائے حاجت کیلئے چلی گئی جب واپس آئی تو آپ صلی اللہ علیہ وسلم کو وہاں موجود نہ پایا میں نے بہت تلاش کیا مگر آپ نہ ملے جب میں مایود ہو گئی تو میں نے اپنا ہاتھ اپنے سر پر رکھا اور آہ وزاری کرنے لگی میں نے لوگوں سے پوچھا کہ وہ بچہ کہاں ہے جو میں نے یہاں پر بٹھایا تھا۔ انہوں نے کہا کون سا بچہ؟ میں نے جواب دیا محمد بن عبد اللہ بن عبدالمطلب (مگر کسی نے کوئی جواب نہ دیا) میں رورہی تھی کہ اسی اثناء میں ایک بوڑھا شخص لاٹھی ٹیکتا ہوا میرے پاس آیا اس نے مجھ سے کہا کیا بات ہے کیوں رورہی ہو؟ میں نے کہا کہ میں نے محمد بن عبد اللہ کو ایک مدت تک دودھ پلایا ہے میرا ارادہ تھا کہ میں ان کو ان کی والدہ اور دادا کے پاس پہنچا دوں اور ان کی امانت ان کے سپرد کر دوں مگر وہ مجھ سے گم ہو گئے۔

بوڑھا کہنے لگا رو نہیں اور غم نہ کرو میں تجھے ایک ایسے عالم کا پتہ بتاتا ہوں جو تیرے فرزند کے حالات جانتا ہے اگر اس نے چاہا تو ممکن ہے کہ وہ تمہیں ان تک پہنچا دے۔ میں نے اس سے کہا میری جان تجھ پر قربان ہو مجھے بتاؤ کون ہے؟ اس نے کہا وہ سب سے بڑا بت ہیل ہے جو کہ بڑے مرتبہ والا ہے۔ میں نے کہا خرابی ہو تیری کیا تجھے علم نہیں کہ جب اس فرزند پاک کی ولادت باسعادت ہوئی تھی تو ان بتوں پر کیا گزری تھی وہ سب ٹوٹ کر گر پڑے تھے۔ بوڑھا مجھے زبردستی ہیل بت کے پاس لے گیا اور اس نے سات مرتبہ ہیل کا طواف کیا اس کے اس سر پر بوسہ دیا اور میرا مقصد ہیل کے سامنے بیان کیا جب اس نے محمد صلی اللہ علیہ وسلم کا اسم مبارک اپنی زبان سے ادا کیا تو ہیل اور دوسرے تمام بت زمین پر اوندھے منہ گر پڑے۔ میں نے بوڑھے کو دیکھا کہ وہ رورہا تھا اور لاٹھی اس کے ہاتھ سے گر پڑی وہ ہیبت سے کانپ رہا تھا پھر بوڑھے نے مجھ سے کہا اے حلیمہ! تیرے فرزند کا ایک پروردگار ہے جو اسے ضائع نہیں ہونے دے گا۔

(معارج النبوة جلد دوم، شرف النبی صلی اللہ علیہ وسلم)

محمد صلی اللہ علیہ وسلم کا محافظ اللہ تعالیٰ ہے

حضرت حلیمہ سعدیہ رضی اللہ تعالیٰ عنہا فرماتی ہیں کہ میں اس بات سے ڈری کہ کہیں یہ خبر حضرت عبدالمطلب تک نہ پہنچ جائے۔ چنانچہ جب میں حضرت عبدالمطلب کے پاس آئی تو انہوں نے میری طرف دیکھا اور پوچھا کیا



بات ہے تم فکر مند اور پریشان دکھائی دے رہی ہو اور تمہارے ساتھ محمد (صلی اللہ علیہ وسلم) نظر نہیں آرہے؟ میں نے ان سے کہا کہ میں آج رات محمد (صلی اللہ علیہ وسلم) کو لے کر آئی اور جب مکہ مکرمہ کے بالائی حصے میں تھے تو مجھ سے الگ ہو کر کھو گئے۔ اللہ کی قسم! مجھے خبر نہیں ہے کہ وہ کہاں ہیں۔ میں نے آپ کی بڑی تلاش کی مگر آپ نہیں ملے۔ حضرت عبدالمطلب نے جب یہ سنا تو ان کو خیال ہوا کہ قریش میں سے کوئی حضور صلی اللہ علیہ وسلم کو اٹھا کر لے گیا ہوگا اور نعوذ باللہ ہلاک کر دیا ہوگا۔ چنانچہ حضرت عبدالمطلب کوہ صفا پر تشریف لے گئے اور قریش کو باواز بلند پکارا اے آل غالب! میرے پاس آؤ، سب لبیک کہتے ہوئے ان کی خدمت میں دوڑے کیونکہ کوئی شخص ان کے غصہ کا مقابلہ نہیں کر سکتا تھا۔

جب تمام قریش اکٹھے ہو گئے تو حضرت عبدالمطلب سے قریش نے پوچھا اے سردار، کیا معاملہ درپیش ہو گیا ہے۔ آپ نے فرمایا میرا فرزند محمد (صلی اللہ علیہ وسلم) گم ہو گیا ہے۔ قریش نے کہا، اے سردار! سوار ہو جائیے ہم بھی سوار ہوتے ہیں اور آپ کے ساتھ مل کر محمد (صلی اللہ علیہ وسلم) کو تلاش کرتے ہیں چنانچہ حضرت عبدالمطلب اور تمام قریش سوار ہو کر حضور صلی اللہ علیہ وسلم کی تلاش میں نکلے اور مکہ مکرمہ کی ہر جگہوں پر تلاش کیا لیکن حضور صلی اللہ علیہ وسلم نہ ملے اس کے بعد حضرت عبدالمطلب مسجد حرام میں آئے اور خانہ کعبہ کا طواف کیا اور اللہ تعالیٰ کے حضور مناجات میں مصروف ہو گئے۔ اسی اثناء میں حضرت عبدالمطلب کو ایک غیبی آواز سنائی دی کہ محمد (صلی اللہ علیہ وسلم) کا محافظ اللہ تعالیٰ ہے وہ آپ کو اپنی حفاظت سے کبھی دور نہ فرمائے گا۔

(دلائل النبوة)

### میری جان تم پر قربان ہو

حضرت عبدالمطلب نے اس آواز کے جواب میں پوچھا کہ محمد (صلی اللہ علیہ وسلم) کہاں ہیں؟ آواز آئی تہامہ کی وادی میں ایک درخت کے نزدیک تشریف فرما ہیں۔ ایک روایت میں ہے کہ کیلے کے درخت کے پاس تشریف فرما ہیں۔ یہ سن کر حضرت عبدالمطلب وادی تہامہ کی طرف چل پڑے راستے میں جناب ورقہ بن نوفل ملے وہ بھی ان کے ہمراہ ہوئے جہاں تک کہ جب وادی تہامہ میں پہنچے تو دیکھا کہ حضور صلی اللہ علیہ وسلم کھجور کے درخت کے نیچے تشریف فرما ہیں اور اس کے پتے چن رہے ہیں۔ ایک روایت کے مطابق حضور صلی اللہ علیہ وسلم کیلے کے درخت کے پاس کھڑے ہیں اور اپنے دست مبارک درخت کے پتوں پر پھیر رہے ہیں۔ ایک اور روایت میں آتا ہے کہ عمرو بن نوفل اور ابو مسعود ثقفی نے حضور صلی اللہ علیہ وسلم کو کیلے کے درخت کے پاس تشریف فرما دیکھا تو پوچھا تم کون ہو؟ آپ نے فرمایا میں محمد بن عبد اللہ بن عبدالمطلب بن ہاشم ہوں۔ عمرو بن نوفل نے آپ صلی اللہ علیہ وسلم کو اٹھایا اور حضرت عبدالمطلب کے پاس پہنچا دیا۔

حضرت عبدالمطلب نے آپ صلی اللہ علیہ وسلم کو اٹھا کر پیار کرتے ہوئے کہا میری جان تم پر قربان ہو میں تمہارا

دادا عبدالمطلب ہوں۔ اس کے بعد حضرت عبدالمطلب نے اپنی سواری پر حضور صلی اللہ علیہ وسلم کو اپنے آگے بٹھایا اور خوش و خرم مکہ مکرمہ کی طرف چل دیے گھر پہنچ کر حضرت عبدالمطلب نے بہت سے اونٹ اور کافی مقدار میں سونا صدقہ میں دیا۔ حضرت حلیمہ سعدیہ رضی اللہ تعالیٰ عنہا کو بھی کافی انعامات سے نوازا۔ حضرت حلیمہ سعدیہ رضی اللہ تعالیٰ عنہا فرماتی ہیں کہ حضرت عبدالمطلب اور حضرت آمنہ رضی اللہ تعالیٰ عنہا نے الگ الگ اس قدر مال و دولت سے نوازا کہ اس کی تعریف نہیں کی جاسکتی۔ حضرت حلیمہ سعدیہ رضی اللہ تعالیٰ عنہا یہ انعامات لے کر خوش و خرم اپنے قبیلہ کی طرف لوٹ گئیں۔

(زر قانی علی المواہب)

### میں اپنی والدہ کی شفقتیں اور رحمتیں یاد کرتا ہوں

جب حضور صلی اللہ علیہ وسلم کی عمر مبارک چھ سال کی ہوئی تو آپ صلی اللہ علیہ وسلم کی والدہ حضرت آمنہ رضی اللہ تعالیٰ عنہا اپنے رشتہ داروں سے ملنے کی غرض سے مکہ مکرمہ سے مدینہ طیبہ کی طرف روانہ ہوئیں۔ حضور صلی اللہ علیہ وسلم بھی ساتھ تھے جبکہ حضور صلی اللہ علیہ وسلم کے والد ماجد حضرت عبد اللہ کی باندی ام ایمن بھی اس سفر میں ساتھ تھیں مدینہ طیبہ میں حضرت آمنہ رضی اللہ تعالیٰ عنہا کا آنا اس غرض سے بھی تھا کہ حضرت عبد اللہ کی قبر وہیں پر تھی اور ان کی قبر پر جانے کی نیت تھی۔ ابن اسحاق کا کہنا ہے کہ جب حضور صلی اللہ علیہ وسلم چھ سال کے ہوئے تو آپ کی والدہ حضرت آمنہ رضی اللہ تعالیٰ عنہا آپ کو لے کر بنی عدی بن النجار کے قبیلہ میں آئیں غرض یہ تھی کہ آپ صلی اللہ علیہ وسلم کی ملاقات آپ کے ماموں سے کرائیں۔ مدینہ منورہ میں ایک ماہ کی مدت تک قیام کیا آپ کا قیام اس مکان میں تھا جسے دار النابغہ کہا جاتا ہے۔

جب ایک ماہ قیام کے بعد واپسی کا سفر شروع ہوا تو ابواء کے مقام پر پہنچ کر حضرت آمنہ رضی اللہ تعالیٰ عنہا تھک گئیں حضور صلی اللہ علیہ وسلم ان کے سر ہانے بیٹھ گئے اچانک وہ بے ہوش ہو گئیں۔ جب دوبارہ ہوش میں آئیں تو حضور صلی اللہ علیہ وسلم کی طرف دیکھا اور تھوڑی دیر بعد انتقال فرما گئیں اور اسی جگہ پر مدفون ہوئیں۔

ہجرت کے سفر کے بعد حضور صلی اللہ علیہ وسلم نے جب بنی عدن کے قلعوں کو دیکھا تو اس جگہ کو پہچان لیا اور فرمایا ہم بچوں کے ہمراہ ان قلعوں کے کھنڈرات پر چلتے تھے۔ بنو نجار پر گزر رہا تو اپنے مدینہ منورہ میں قیام کا نقشہ سامنے آ گیا اور اپنی قیام گاہ کو دیکھ کر فرمایا اس گھر میں میری والدہ ماجدہ مجھے لے کر ٹھہری تھیں میں بنی عدی بن نجار کے تالاب میں تیرا کرتا تھا۔

عمرة القفایا کے سال جب مقام ابواء پر پہنچے تو اس جگہ کو دیکھا جہاں پر آپ کی والدہ ماجدہ کا انتقال ہوا تھا وہاں چند پتھر اکٹھے کئے پڑے تھے۔ فرمایا یہ میری والدہ ماجدہ کی قبر مبارک ہے یہ فرما کر آپ صلی اللہ علیہ وسلم کی چشمان اطہر میں آنسو آ گئے اور اس قدر حسرت و ترحم کا اظہار فرمایا کہ آپ کے تمام صحابہ کرام رضی اللہ تعالیٰ عنہم بھی رونے لگے۔ حضرت بریرہ رضی

اللہ تعالیٰ عنہ فرماتے ہیں کہ ہم نے حضور صلی اللہ علیہ وسلم کو کبھی بھی اتاروتے ہوئے نہیں دیکھا جتنا آپ صلی اللہ علیہ وسلم اپنی والدہ ماجدہ کی قبر مبارک کے پاس بیٹھ کر روئے بعض صحابہ کرام رضی اللہ تعالیٰ عنہم نے عرض کیا یا رسول اللہ صلی اللہ علیہ وسلم رونے کا سبب کیا ہے۔ فرمایا میں اپنے متعلق والدہ کی شفقتیں اور رحمتیں یاد کرتا ہوں۔

(سیرت ابن ہشام، مواہب لدنیہ، مدارج النبوة جلد دوم)

### خدا کی قسم! اس کی تو بہت بڑی شان ہے

حضرت عبدالمطلب حضور صلی اللہ علیہ وسلم سے بہت زیادہ محبت کرتے تھے اور آپ صلی اللہ علیہ وسلم کا خاص خیال رکھا کرتے تھے۔ حضور صلی اللہ علیہ وسلم اپنے دادا جناب عبدالمطلب کے ساتھ رہا کرتے تھے۔ جناب عبدالمطلب کیلئے بیت اللہ کے زیر سایہ فرش بچھایا جاتا تھا اور ان کے بیٹے اس فرش کے اطراف میں بیٹھے رہتے یہاں تک کہ وہ خود اس کی طرف آتے بیٹوں میں سے کوئی بھی والد کی عظمت کو مد نظر رکھ کر اس فرش پر نہ بیٹھتا تھا۔ مگر جب حضور صلی اللہ علیہ وسلم تشریف لاتے تو فرش پر بیٹھ جاتے آپ صلی اللہ علیہ وسلم کو وہاں سے ہٹا دینے کیلئے چچا پکڑ لیتے تو جناب عبدالمطلب کہتے میرے بچے کو چھوڑ دو خدا کی قسم! اس کی تو بہت بڑی شان ہے وہ آپ صلی اللہ علیہ وسلم کو اپنے ساتھ اس فرش پر بٹھا لیتے اور آپ کی پشت مبارک پر ہاتھ پھیرتے رہتے آپ صلی اللہ علیہ وسلم کو جو کام بھی کرتے دیکھتے انہیں خوشی ہوتی۔ جب حضور صلی اللہ علیہ وسلم کی عمر مبارک تقریباً آٹھ سال ہوئی تو جناب عبدالمطلب کے انتقال کا وقت قریب آ گیا ان کو حضور صلی اللہ علیہ وسلم کی فکر دامن گیر ہوئی۔

ایک روز جناب ابوطالب نے اپنے بیٹے جناب ابوطالب کو اپنے پاس بلایا اور کہا اے میرے بیٹے! تم اچھی طرح جانتے ہو کہ مجھے محمد (صلی اللہ علیہ وسلم) سے بہت محبت ہے۔ میں نے ان کی پرورش بڑے پیار سے کی ہے اب میں دیکھنا چاہتا ہوں کہ تم میرے حقوق کی حفاظت کس محبت سے کرتے ہو اور محمد صلی اللہ علیہ وسلم کا کس طرح خیال رکھتے ہو۔ یہ سن کر جناب ابوطالب نے حضرت عبدالمطلب سے کہا اے میرے عزیز والد! یہ بات مجھے اچھی طرح معلوم ہے محمد (صلی اللہ علیہ وسلم) میرے بیٹے ہیں میرے بھائی عبد اللہ کے فرزند ہیں میں ان کا خیال اپنی ذات اور اہل و عیال سے بھی زیادہ رکھوں گا۔ چنانچہ حضرت عبدالمطلب وفات پا گئے تو جناب ابوطالب نے حضور صلی اللہ علیہ وسلم کا ہر طرح سے خیال رکھا اور واقعی حق ادا کر دیا ہر معاملے میں حضور صلی اللہ علیہ وسلم کا ساتھ دیا اور محبت و شفقت روارکھی۔

(سیرت ابن ہشام جلد اول، شرف النبی صلی اللہ علیہ وسلم)

### یہ بچہ اللہ کا آخری نبی ہے

جب حضور صلی اللہ علیہ وسلم کی عمر مبارک بارہ برس کی ہوئی تو جناب ابوطالب نے سفر تجارت کا ارادہ کیا اور شام کی طرف روانہ ہونے لگے اور سامان سفر باندھا اس پر حضور صلی اللہ علیہ وسلم نے بھی اشتیاق ظاہر فرمایا اور فرمایا اے عم

محترم! آپ مجھے یہاں ہی چھوڑ جائیں گے؟ جناب ابوطالب کا دل بھرا آیا اور کہا، خدا کی قسم! میں ضرور آپ کو ساتھ لے چلوں گا آپ ہرگز مجھ سے جدا نہ ہوں گے اور نہ میں کبھی آپ سے جدا ہوں گا چنانچہ جناب ابوطالب نے حضور صلی اللہ علیہ وسلم کو اپنی سواری پر آگے بٹھالیا اور یہ قافلہ شام کی طرف چل پڑا۔ جب یہ قافلہ شام کے مقام بصریٰ میں اترا تو اس وادی میں ایک درخت کے نیچے پڑاؤ ڈالا اس مقام کے قریب ہی ایک کلیسا تھا جس میں بحیرہ نامی راہب رہتا تھا اس کے پاس ایک کتاب تھی جس کا علم اس راہب کو تھا وہ راہب ہر روز تین مرتبہ چھت پر چڑھتا اور دیکھا کرتا تھا کہ عرب کی طرف سے کون آ رہا ہے۔ اس دن اس نے دیکھا کہ ایک قافلہ درخت کے نیچے آرام کر رہا ہے اور بادلوں کا ایک ٹکڑا قافلے والوں پر سایہ کئے ہوئے ہے۔ جب بحیرہ نے یہ دیکھا تو کلیسا کی چھت سے نیچے اترا اور کہنے لگا خدا کی قسم! یہ بادل اس وقت تک سایہ انداز نہیں ہو سکتا جب تک کہ ان میں پیغمبر نہ ہو۔ اس کے بعد اس نے بہت سا کھانا پکانے کا حکم دیا جب کھانا تیار ہو گیا تو اس نے اپنے غلام کو بلایا اور کہا کہ قافلہ میں چلے جاؤ اور انہیں کہو کہ بحیرہ نے تمہارے لئے کھانا تیار کیا ہے اس کی خواہش ہے کہ تم سب کے سب آؤ۔ خواہ تم میں کوئی چھوٹا ہو یا بڑا غلام ہو یا آزاد۔

قافلے میں سے ایک آدمی نے کہا ہم تو بحیرہ کے پاس سے کئی بار پہلے بھی گزرے ہیں مگر ایسا برتاؤ تو وہ ہمارے ساتھ کبھی نہیں کرتا تھا آج کون سی خاص بات ہے؟ اس پر بحیرہ نے کہلا بھیجا تم سچ کہتے ہو آج میرا دل چاہتا ہے کہ تم تمام لوگ میری دعوت قبول کرو اور مجھے شرف مہمانی بخشو اور یہ بھی یاد رکھو کہ تم میں سے کوئی شخص دعوت سے علیحدہ نہ رہے۔ بحیرہ راہب کے اس پیغام پر سب کے سب اس کے پاس جمع ہوئے مگر حضور صلی اللہ علیہ وسلم اپنی کم عمری کے سبب قافلہ والوں کے کجاووں کے پاس اسی درخت کے نیچے رہ گئے بحیرہ پھر چھت پر چڑھ کر دیکھنے لگا کہ کوئی باقی تو نہیں رہ گیا اس کی حیرت کی انتہا نہ رہی کہ بادل کا ٹکڑا ابھی تک وہاں ہی ہے تو نیچے آ کر کہنے لگا تم لوگ وہاں کسی کو چھوڑ آئے ہو؟ قریش نے کہا، اے بزرگ! ایک لڑکا وہاں چھوڑ آئے ہیں جو عمر میں سب سے چھوٹا ہے اس لئے وہ ہمارے کجاووں کے پاس رہ گیا ہے۔

بحیرہ نے کہا ایسا نہ کرو اسے بھی بلواؤ کہ وہ اس کھانے میں تم سب کے ساتھ شریک ہو۔ چنانچہ بحیرہ کے کہنے پر قریش کا ایک شخص حضور صلی اللہ علیہ وسلم کے پاس گیا اور آپ کو ساتھ لے کر آیا۔ بحیرہ نے دیکھا کہ اب بادل کا ٹکڑا اس کی اپنی چھت پر آ گیا ہے۔ بحیرہ نے کھانا پیش کیا جب قافلے والے کھانے سے فارغ ہوئے تو بحیرہ کہنے لگا اے لڑکے! لات وعزیٰ کی قسم دے کر میں تجھ سے کہتا ہوں کہ جو جو بات میں تجھ سے پوچھوں بتاتے جانا۔ بحیرہ نے ایسا اس لئے آپ صلی اللہ علیہ وسلم سے کہا کہ اس نے آپ کی قوم کو ان دونوں کی قسمیں کھاتے ہوئے سنا تھا۔ بحیرہ کے اس سوال پر حضور صلی اللہ علیہ وسلم نے فرمایا لات وعزیٰ کی قسم دے کر مجھ سے کوئی بات نہ پوچھ اللہ کی قسم! مجھے ان دونوں سے جتنا بغض ہے اور کسی چیز سے کبھی نہیں رہا۔

اس پر بحیرہ نے آپ صلی اللہ علیہ وسلم سے کہا خدا کی قسم! آپ مجھے وہ بتائیے جو میں آپ سے پوچھتا جاؤں۔ آپ نے فرمایا جو تمہیں مناسب معلوم ہو مجھ سے دریافت کرو چنانچہ بحیرہ نے آپ سے چند سوالات کئے۔ حضور صلی اللہ علیہ وسلم نے جواب دیا پھر بحیرہ نے آپ کی پشت مبارک دیکھی دونوں شانوں کے درمیان مہر نبوت موجود تھی۔ اس کے بعد بحیرہ نے قافلہ والوں سے پوچھا کہ یہ بچہ محمد (صلی اللہ علیہ وسلم) کس کا بیٹا ہے؟ قافلہ والوں میں سے جناب ابوطالب نے کہا کہ میرا بیٹا ہے۔ بحیرہ نے کہا کہ اس کے ماں باپ زندہ نہیں ہو سکتے تم سچ بات کرو۔ جناب ابوطالب نے بتایا کہ یہ بچہ میرے بھائی جناب عبداللہ کا بیٹا ہے یتیم ہے اور میں ہی اس کی پرورش کرتا ہوں بحیرہ نے یہ سن کر کہا کہ اب تم نے سچ بات کی ہے اب علیحدہ ہو کر میری بھی ایک بات غور سے سن لو۔ یاد رکھو یہ بچہ اللہ کا آخری نبی ہے ان کے کندھوں میں ایک مہر نبوت ہے یہ وہی فرزند ہے جس کی تعریف و توصیف توریت و زبور اور انجیل میں آئی ہے میں تمہیں نصیحت کرتا ہوں کہ ان کی خوب حفاظت کرو تم ان کا خیال رکھنا پھر کہنے لگا اے ابوطالب! تم اپنے بھتیجے کو لے کر اس شہر سے فوراً نکل جاؤ۔ خدا کی قسم! اگر یہود و نصاریٰ نے انہیں دیکھ لیا اور ان کے بارے میں جو کچھ میں نے جانا ہے انہوں نے بھی جان لیا تو ضرور ان کو نقصان پہنچانا چاہیں گے۔

جناب ابوطالب نے جب یہ تمام باتیں بحیرہ راہب سے سنیں تو وہاں سے جلد نکلے اور شہر بھری سے آگے نہ بڑھے۔ حضور صلی اللہ علیہ وسلم کو لے کر مکہ مکرمہ کی طرف واپس روانہ ہو گئے۔ بحیرہ راہب نے چلتے وقت عقیدت کا اظہار کرتے ہوئے آپ کو خشک روٹی اور روغن زیتون تو شہ کے طور پر دیا۔

(ترمذی شریف جلد دوم، سیرت ابن ہشام جلد اول)

### جب جنگ فجار ہوئی

اہل عرب اسلام سے قبل ذوالقعدہ، ذوالحجہ، محرم اور رجب کے چار مہینوں کا بہت زیادہ احترام کرتے تھے اور ان مہینوں میں لڑائی و قتل و غارت گری کرنا گناہ عظیم سمجھتے تھے اگر کبھی ان مہینوں کے دوران مجبوری کے عالم میں کوئی جنگ کرنا پڑ جاتی تو اسے حرب فجار یعنی گناہ کی لڑائی کا نام دیتے تھے سب سے آخری جنگ فجار قریش اور قیس کے قبیلوں کے مابین ہوئی جس میں حضور صلی اللہ علیہ وسلم نے بھی شرکت فرمائی۔ اس وقت حضور صلی اللہ علیہ وسلم کی عمر مبارک بیس سال کی تھی۔ اس جنگ کی وجہ یہ تھی کہ حیرہ کا بادشاہ نعمان بن منذر ہر سال اپنا تجارتی مال عکاظ کے بازار میں فروخت کرنے کی غرض سے اشراف عرب میں سے کسی کی پناہ میں بھیجا کرتا تھا اس مرتبہ اس نے اونٹوں پر سامان تجارت لے دیا تو اتفاق سے عرب کی ایک جماعت وہاں پر موجود تھی جن میں بنی ہوازن کے عروہ رحال اور بنی کنانہ کے براض بھی تھے نعمان نے اس جماعت سے پوچھا کہ اس قافلے کو کون پناہ میں لے گا؟ براض نے فوراً کہا میں بنی کنانہ کی طرف سے پناہ دیتا ہوں۔ نعمان بن منذر نے کہا۔ مجھے ایسا شخص چاہئے جو اہل نجد تہامہ سے پناہ دے۔ اس پر عروہ نے کہا کیا رائدہ قوم کتا تیرے قافلہ کو پناہ دے گا اہل نجد و تہامہ سے میں پناہ دیتا ہوں۔

یہ سن کر براض غصے میں آ گیا اور کہا اے عروہ! کیا تم بنی کنانہ سے پناہ دیتے ہو؟ عروہ نے کہا تمام مخلوق سے اس وقت تو معاملہ دب گیا مگر جب قافلہ روانہ ہوا تو براض نے اس بات کو دل میں رکھا اور موقع ملتے ہی عروہ کو ماہ حرام قتل کر دیا جس سے صورتحال بگڑ گئی چونکہ عروہ بنو ہوازن کا سردر تھا اس لئے ہوازن نے قصاص میں براض کو قتل کرنے سے انکار کر دیا اور کہا کہ وہ اس کے بدلے میں قریش کے کسی سردار کو قتل کریں گے۔ قریش نے ان کے اس مطالبہ کو تسلیم نہ کیا چنانچہ قریش، کنانہ اور ہوازن کے مابین جنگ چھڑ گئی۔ قریش کنانہ کا سپہ سالار اعظم ابوسفیان کا باپ حرب بن امیہ تھا جبکہ ہوازن کا سپہ سالار مسعود بن متعب ثقفی تھا، اس جنگ میں کئی لڑائیاں ہوئیں۔ ان میں سے ایک لڑائی میں حضور صلی اللہ علیہ وسلم نے بھی شرکت کی۔ چچاؤں نے آپ صلی اللہ علیہ وسلم کو ساتھ لے لیا تھا آپ صلی اللہ علیہ وسلم نے فرمایا۔ میں اپنے چچاؤں کو وہ تیراٹھا کر دیتا جاتا تھا جو دشمنوں کی طرف سے آتے تھے۔ (سیرت ابن ہشام)

### جب حلف الفضول ہوا

فجار کی جنگوں کے باعث فریقین کا بہت زیادہ جانی و مالی نقصان ہوتا تھا اور پھر اس کا کوئی اچھا نتیجہ بھی نہیں نکلتا تھا صلح کے باوجود دشمنیوں کا سلسلہ چلتا رہتا تھا۔ قبائل جو لوگ عقل و فہم میں بڑھے ہوئے تھے وہ چاہتے تھے کہ عرب میں امن و سکون کا دور دورہ ہو اس کیلئے وہ کوششیں بھی کرتے رہتے تھے فجار کی لڑائیوں کے بعد جو صلح کی کاوشیں ہوتی تھیں وہ انہی افراد کی تحریک سے کامیاب ہوتی تھیں۔ کہا جاتا ہے کہ قریش جب حرب فجار سے واپس آئے تو چند دنوں کے بعد زبید شہر کا ایک شخص اپنے تجارتی مال کے ساتھ مکہ مکرمہ میں آیا اس کا مال عاص بن وائل سہمی نے خرید لیا مگر اسے قیمت ادا نہ کی تک آ کر اس شخص نے اپنے حلیفوں بنو عبدالدار، مخزوم، جح، سہم اور عدی بن کعب سے مدد طلب کی لیکن کسی نے بھی اس کی مدد نہ کی۔ جب وہ ہر طرف سے مایوس ہو گیا تو وہ جبل ابوقیس پر آیا اور کھڑے ہو کر بلند آواز سے فریاد کی اس کی اس فریاد کو کعبہ میں موجود قریش کے بہت سے اشخاص نے بھی سنا۔

صورتحال کا ادراک کرتے ہوئے بنو ہاشم، بنو زہرہ اور بنو اسد وغیرہ کے بڑے بڑے سردار عبداللہ بن جدعان کے مکان پر جمع ہوئے۔ حضور صلی اللہ علیہ وسلم کے چچا زبیر بن عبدالمطلب بھی شامل تھے۔ انہوں نے تجویز پیش کی کہ کسی ناگہانی صورتحال سے بچنے کیلئے باہمی طور پر ایک معاہدہ کرنا چاہیے چنانچہ سب نے مل کر یہ عہد کیا کہ ہم ظالم کے خلاف مظلوم کی مدد کیا کریں گے اور مظلوم کو اس کا حق واپس دلایا کریں گے اس عہد کو پختہ کرنے کے بعد وہ سب عاص بن وائل سہمی کے پاس گئے اور اس سے زبیدہ کے اس شخص کا مال واپس کرایا۔ اس معاہدہ کو حلف الفضول اس لئے کہا جاتا ہے کہ قریش کے اس معاہدہ سے بہت پہلے مکہ مکرمہ میں قبیلہ بنو جرہم کے سرداروں کے مابین بھی بالکل اسی طرح کا ایک معاہدہ ہوا تھا جس میں کہا گیا تھا کہ ہم ملک میں امن و سکون قائم کرنے کی غرض سے مسافروں کی حفاظت اور مظلوم کی حمایت کریں گے اور کسی ظالم اور غاصب کو مکہ مکرمہ نہیں رہنے دیں گے۔

قبیلہ جرہم کے اس معاہدہ کے محرک جو لوگ تھے ان سب کا نام فضل تھا یعنی فضل بن حارث، فضل بن فضالہ اور

فقل بن وداعہ یہی وجہ تھی اس معاہدے کو حلف الفضول کا نام دیا گیا۔

قریش کے اس معاہدے میں حضور صلی اللہ علیہ وسلم بھی شریک ہوئے اور آپ صلی اللہ علیہ وسلم نے اس معاہدے کو بہت پسند فرمایا اور اس پر بہت خوش ہوئے چنانچہ اعلان نبوت کے بعد فرمایا کرتے تھے کہ مجھے اس معاہدہ سے اتنی خوشی ہوئی کہ اگر اس معاہدے کے بدلے میں مجھے کوئی سرخ رنگ کے اونٹ بھی دیتا تو مجھے اتنی خوشی نہ ہوتی اور آج اسلام میں بھی اگر کوئی مظلوم یا آل حلف الفضول کہہ کر مجھے پکارے تو میں اس کی مدد کیلئے آگے بڑھوں گا۔

(زرقاتی علی السواہب)

### جو شخص ان کی فرمانبرداری کرے گا نجات پائے گا

حضرت خدیجہ بنت خویلد رضی اللہ تعالیٰ عنہا ایک شریف، نیک سیرت اور مالدار تاجر خاتون تھیں اپنا مال تجارت دے کر لوگوں کو تجارت کیلئے بھیجا کرتی تھیں۔ انہیں تجارت میں شریک بھی کر لیتیں اور شرکاء کیلئے ایک حصہ مقرر کر دیتیں خود قریش کے لوگ بھی تجارت کیا کرتے تھے۔ حضرت خدیجہ رضی اللہ تعالیٰ عنہا کو حضور صلی اللہ علیہ وسلم کی سچائی، شرافت، اعلیٰ اخلاق اور دیانتداری کے بارے میں بخوبی طور پر معلوم تھا چنانچہ انہوں نے حضور صلی اللہ علیہ وسلم کو بلوا بھیجا اور درخواست کی کہ میرا مال تجارت لے کر میرے غلام میسرہ کے ساتھ تجارت کیلئے تشریف لے جائیں آپ کو دوسرے تاجروں سے زیادہ معاوضہ دوں گی۔ حضور صلی اللہ علیہ وسلم نے جناب ابوطالب کے مشورے اس بات کو قبول فرمایا۔ اس وقت آپ صلی اللہ علیہ وسلم کی عمر مبارک پچیس سال تھی۔ حضرت خدیجہ رضی اللہ تعالیٰ عنہا نے اپنا غلام میسرہ اور ایک عزیز خزیمہ بن حکیم کو حضور صلی اللہ علیہ وسلم کی خدمت کیلئے ساتھ کر دیا۔ جناب خزیمہ کو اس سفر کے دوران حضور صلی اللہ علیہ وسلم سے بہت زیادہ محبت ہو گئی وہ آپ صلی اللہ علیہ وسلم کا بہت خیال رکھتا تھا اور آپ صلی اللہ علیہ وسلم سے جدا نہ ہوتا تھا شام کے اس تجارتی سفر میں اس نے حضور صلی اللہ علیہ وسلم سے بہت سی خلاف عادت چیزیں مشاہدہ کیں جسے دیکھ کر اس کی محبت مزید بڑھ گئی۔

راستے میں چلتے چلتے حضرت خدیجہ رضی اللہ تعالیٰ عنہا کے دو اونٹ بہت زیادہ تھک گئے اور سفر کرنے سے عاجز آ گئے میسرہ نے اس بارے میں حضور صلی اللہ علیہ وسلم کو بتایا تو آپ صلی اللہ علیہ وسلم نے اپنے دست مبارک اونٹوں کے منہ پر رکھے اور ان کیلئے دعا فرمائی وہ اونٹ اسی وقت چلنا شروع ہو گئے اور ان کی یہ حالت ہو گئی کہ وہ قافلے سے آگے آگے رہتے تھے۔ جناب خزیمہ اور میسرہ یہ دیکھ کر بہت حیران ہوئے اور اس چیز کو انہوں نے حضور صلی اللہ علیہ وسلم کی برکت سمجھا اور آپس میں ایک دوسرے سے کہتے تھے کہ محمد (صلی اللہ علیہ وسلم) کی شان بہت بلند ہے جب آپ صلی اللہ علیہ وسلم شام کے شہر بصریٰ میں پہنچے تو بحیرہ راہب کے کلیسا کے پاس ہی قیام کیا۔ بحیرہ فوت ہو چکا تھا اور اس کی جگہ پر نسطور راہب کلیسا کا قائم مقام راہب تھا۔ حضور صلی اللہ علیہ وسلم کلیسا کے نزدیک اس درخت کے نیچے تشریف فرما ہوئے جو سوکھ چکا تھا۔ آپ صلی اللہ علیہ وسلم کے بیٹھنے سے وہ درخت فوری طور پر سرسبز و

شاداب ہو گیا اور اس پر پھل لگ گئے اور اس درخت کے گردا گرد کی زمین پر بھی سبزہ اگ آیا۔  
 نسطور راہب کلیسا کی چھت پر چڑھا یہ منظر دیکھ رہا تھا وہ بھاگتا ہوا حضور صلی اللہ علیہ وسلم کی خدمت اقدس میں حاضر ہوا اور کہنے لگا میں آپ کو لات وعزئی کی قسم دیتا ہوں بتائیے آپ کا نام کیا ہے؟ حضور صلی اللہ علیہ وسلم نے فرمایا میرے پاس سے دور ہو جاؤ کیونکہ عربوں کی گفتگو میں بھی مجھ پر یہی بات سب سے زیادہ مکروہ اور ناگوار ہے۔ نسطور کے ہاتھ میں ایک صحیفہ تھا وہ اسے دیکھتا اور پھر حضور صلی اللہ علیہ وسلم کیے روئے مبارک کی طرف دیکھتا تھا اور کہتا جاتا تھا کہ قسم ہے اس خدا کی جس نے عیسیٰ علیہ السلام پر انجیل نازل فرمائی یہ وہی ہیں یعنی یہ وہی آخری نبی ہیں جن کی بشارت کتب مقدسہ میں موجود ہے۔ جناب خزیمہ یہ سب باتیں بڑے غور سے سن رہے تھے۔ انہوں نے سمجھا کہ شاید یہ راہب حضور صلی اللہ علیہ وسلم کے ساتھ کوئی مکر کرنا چاہتا ہے۔ چنانچہ انہوں نے تلوار کھینچ لی اور قافلے میں موجود قریش جناب خزیمہ کی طرف متوجہ ہوئے اور ان سے پوچھا اے خزیمہ! کیا بات ہے؟ جناب خزیمہ نے راہب کی شکایت کی اس پر تمام ساتھی جناب خزیمہ کے ساتھ راہب کی طرف لپکے راہب ڈر گیا اور کلیسا میں آ گیا۔ اندر سے دروازہ بند کر لیا پھر کلیسا کی چھت پر چڑھا اور پکار کر کہنے لگا اے قافلے والو! کیوں مجھ سے ڈرتے ہو خدا کی قسم! میرے نزدیک کوئی قافلہ تم سے زیادہ پیارا اس جگہ پر نہیں اترتا اور میں اس صحیفہ میں اسی طرح لکھا ہوا دیکھتا ہوں کہ جس شخص نے اس درخت کے نیچے قیام کیا ہے اللہ کا رسول اور خاتم الانبیاء ہے جو شخص ان کی فرمانبرداری کرے گا نجات پائے گا اور جو شخص ان سے دشمنی کرے گا وہ ہلاکت میں پڑے گا۔

(معارج النبوة جلد دوم)

### میں قسم کھا کر کہتا ہوں یہ نبی آخر الزمان ہیں

اس کے بعد نسطور راہب نیچے آیا اور آواز دے کر جناب خزیمہ کو اپنے پاس بلایا اور ان سے پوچھا کہ تجھے ان سے کس قسم کی نسبت ہے؟ جناب خزیمہ نے جواب دیا کہ میں ان کا خدمت گار ہوں۔ پھر جناب خزیمہ نے اونٹوں کا عاجز رہ جانا اور حضور صلی اللہ علیہ وسلم کے دست مبارک کے چھونے کی برکت سے قوت حاصل کرنا بتایا تو راہب نے کہا اے خزیمہ! میں ایک راز تیرے سپرد کرتا ہوں مجھے امید ہے کہ تم اسے پوشیدہ رکھو گے جناب خزیمہ نے کہا مجھے قبول ہے اس پر نسطور راہب نے کہا اس صحیفہ میں یہ لکھا ہوا ہے کہ یہ تمام شہروں پر قبضہ حاصل کر لیں گے اور تمام لوگوں پر ان کو فتح حاصل ہو جائے گی اور کوئی بھی شخص ان کی بزرگی کی انتہا کو نہیں جانتا۔ اے خزیمہ! تمہیں علم ہونا چاہیے کہ ان کے بہت سے دشمن ہیں اور ان کے زیادہ تر دشمن یہودی ہیں۔

جناب خزیمہ یہ سب باتیں راہب سے سن کر حضور صلی اللہ علیہ وسلم کے پاس آئے اور کہا کہ میں آپ میں چند ایسی صفات دیکھتا ہوں جو دوسروں میں نہیں ہیں مجھے یقین ہے کہ جو پیغمبر تہامہ میں مبعوث ہوں گے وہ آپ ہی ہیں میں لوگوں کو آپ سے عجیب محبت کرتے ہوئے دیکھتا ہوں میں بھی آپ کے دوست کو دوست رکھتا ہوں اور آپ کے



دشمن کو دشمن خیال کرتا ہوں۔ میں آپ صلی اللہ علیہ وسلم کی تصدیق کرتا ہوں اور آپ کا مددگار ہوں جب آپ کا معاملہ ظاہر ہوگا تو آپ صلی اللہ علیہ وسلم کی خدمت اقدس میں ضرور حاضری دوں گا روایات میں آتا ہے کہ فتح مکہ کے بعد حضرت خزیمہ رضی اللہ تعالیٰ عنہ حضور صلی اللہ علیہ وسلم کی بارگاہ اقدس میں حاضر ہوئے اور دائرہ اسلام میں داخل ہو گئے۔

اس کے بعد نسطور راہب نے میسرہ کو بھی بلایا اور ان سے بھی حضور صلی اللہ علیہ وسلم کی بعض نشانیاں پوچھیں اور ایک ایک سوال کا ان سے جواب سنا میسرہ نے راہب کو بہت سی باتیں بتائیں جو اس سفر کے دوران انہوں نے ملاحظہ کی تھیں مثلاً پرندوں کا آپ صلی اللہ علیہ وسلم کے سر مبارک پر سایہ کرنا اور آپ صلی اللہ علیہ وسلم کے دست مبارک کی برکت سے کھانے میں برکت پیدا ہو جانا۔ یہ سن کر نسطور نے کہا میں بڑی مدت سے ان کے انتظار میں یہاں پر وقت گزار رہا ہوں اب اے میسرہ! تجھے وصیت کرتا ہوں کہ ان سے جدا نہ ہونا اور اس سفر میں ان کے ساتھ رہنا اور آگے شام مت جانا کیونکہ وہاں پر ان کے دشمن بہت زیادہ ہیں تمہیں قسم کھا کر کہتا ہوں کہ یہ نبی آخر الزمان ہیں کاش کہ میں ان کے زمانہ بعثت کے وقت زندہ رہوں اور ان کی اطاعت کروں۔

(معارج النبوة جلد دوم)

### خدا کی قسم تمہارا یہ ساتھی آخری نبی ہے

شام کے اس تجارتی سفر کے دوران ایک مرتبہ حضور صلی اللہ علیہ وسلم ایک یہودی سے معاملہ کرنے لگے۔ اس معاملہ میں یہودی نے بحث کرنا شروع کر دی یہودی کہنے لگا کہ میں تجھے لات وعزئی کی قسم دیتا ہوں تاکہ تیری سچائی کا علم ہو جائے۔ حضور صلی اللہ علیہ وسلم نے فرمایا میں ہرگز لات وعزئی کی قسم نہیں کھاؤں گا کیونکہ میں ان سے زیادہ کسی اور کو دشمن نہیں سمجھتا جب بھی میں ان کے پاس سے گزر ہوں تو اپنی آنکھیں بند کر لیتا ہوں۔ یہودی نے کہا تمہاری بات ٹھیک ہی ہے اس کے بعد یہودی نے میسرہ سے علیحدگی میں کہا۔ اے میسرہ! خدا کی قسم! تمہارا یہ ساتھی آخری نبی ہے۔

(معارج النبوة جلد دوم)

### دو فرشتے سر مبارک پر سایہ کئے ہوئے تھے

حضور صلی اللہ علیہ وسلم نے بصری میں ہی اپنا مال تجارت فروخت کر دیا اور دوسروں سے دگنا منافع حاصل کیا۔ قافلے والوں کو بھی آپ صلی اللہ علیہ وسلم کی برکت سے خاصا فائدہ ہوا۔ چنانچہ مکہ مکرمہ کی طرف واپسی کا سفر شروع ہو گیا۔ میسرہ نے اپنی ساری زندگی میں اس قدر نفع نہ دیکھا تھا راستے میں میسرہ نے آپ صلی اللہ علیہ وسلم کو بتایا کہ مجھے چالیس سال ہو گئے ان تجارتی سفروں میں لیکن میں نے آج تک اتنا نفع اور اتنی آسانیاں حاصل نہیں کیں۔ جتنی اس سفر میں ملیں عام طور پر دھوکہ اور فریب سے بھی نفع حاصل کیا مگر اس مرتبہ نہایت ایمان داری سے اتنا زیادہ نفع ہوا اور یہ

سب آپ صلی اللہ علیہ وسلم کی برکت سے ہوا۔

راستہ میں چلتے ہوئے جب دوپہر کا وقت ہوتا اور گرمی سخت ہو جاتی تو میسرہ دیکھا کرتا کہ دھوپ سے بچاؤ کیلئے دو فرشتے آپ صلی اللہ علیہ وسلم پر سایہ کئے تھے اور آپ صلی اللہ علیہ وسلم اونٹ پر بیٹھے چلے جاتے جب حضور صلی اللہ علیہ وسلم کی سواری مکہ مکرمہ میں داخل ہوئی تو دوپہر کا وقت تھا اس وقت حضرت خدیجہ رضی اللہ تعالیٰ عنہا اپنی سہیلیوں کے ساتھ اپنے گھر کے بالا خانہ میں بیٹھی ہوئی تھیں انہوں نے دور سے دیکھا کہ حضور صلی اللہ علیہ وسلم کے سر مبارک پر دو فرشتے سایہ کئے ہوئے ہیں۔ میسرہ نے حضرت خدیجہ رضی اللہ تعالیٰ عنہ کو بتایا کہ میں نے تمام سفر میں آپ صلی اللہ علیہ وسلم کا اسی طرح حال دیکھا ہے اور پھر شام میں راہب سے ہونے والی گفتگو اور دیگر واقعات کے بارے میں بتایا اور یہ بھی کہا کہ اس تجارتی سفر میں جس قدر فائدہ ہوا ہے پہلے کبھی نہ ہوا تھا حضرت خدیجہ رضی اللہ تعالیٰ عنہا سن کر بہت خوش ہوئیں۔

(سیرت ابن ہشام، جلد اول دلائل النبوة)

### اور پھر نکاح کا پیغام ملا

حضرت خدیجہ رضی اللہ تعالیٰ عنہا انتہائی دانشمند اور فہم و فراست رکھنے والی خاتون تھیں۔ حضور صلی اللہ علیہ وسلم کی طرف سے نکاح کا پیغام بھجوایا اور کہلا بھیجا کہ آپ سے رشتہ داری، قوم میں آپ کے شرف، امانت داری، حسن اخلاق اور سچائی کی وجہ سے آپ کی جانب میرا میلان خاطر ہے۔ حضرت خدیجہ رضی اللہ تعالیٰ عنہا قریش کی عورتوں میں نسب و شرف کے لحاظ سے افضل و اعلیٰ اور دولت کے اعتبار سے تمام عورتوں میں بڑی مالدار تھیں قوم میں سے بڑے بڑے مالداروں اور شہر مکہ کے سرداروں کے پیغامات نکاح کو رد کر چکی تھیں مگر حضور صلی اللہ علیہ وسلم سے نکاح کی خواستگار ہو گئیں۔ حضور صلی اللہ علیہ وسلم کو جب نکاح کا یہ پیغام ملا تو آپ صلی اللہ علیہ وسلم نے اپنے چچاؤں سے اس کا ذکر کیا انہوں نے خوشی کے ساتھ اس رشتہ کو منظور کیا اور حضور صلی اللہ علیہ وسلم نکاح کی مقررہ تاریخ کے روز حضرت حمزہ رضی اللہ تعالیٰ عنہ، جناب ابوطالب وغیرہ اپنے چچاؤں اور خاندان کے دیگر افراد شرفاء بنی ہاشم اور سرداران مضر کو ساتھ لے کر حضرت خدیجہ رضی اللہ تعالیٰ عنہا کے گھر تشریف لے گئے اور نکاح ہو گیا۔

حضور صلی اللہ علیہ وسلم کی طرف سے نکاح کا خطبہ جناب ابوطالب نے پڑھا جس کا ترجمہ یہ ہے۔

”اس اللہ تعالیٰ کا شکر ہے کہ اس نے ہمیں ورثہ ابراہیم عطا فرمایا اور حضرت اسماعیل علیہ السلام کی اولاد سے پیدا فرمایا اور ہم کو معد اور مضر خاندان میں پیدا فرمایا اور اپنے گھر (خانہ کعبہ) کا نگہبان بنایا ہماری جگہ حجاب میں رکھی تاکہ ہم دشمنوں سے محفوظ رہیں ہم اس حرم میں جس میں ہر شخص امن میں رہتا ہے ہمیں تمام انسانوں پر حاکم بنایا ہے۔ یہ میرے بھائی کا فرزند محمد بن عبد اللہ ہے یہ ایک ایسا جوان ہے کہ قریش کے جس شخص کا بھی اس کے ساتھ موازنہ کیا جائے یہ اس سے ہر شان میں بڑھا ہوا ہی رہے گا اگر یہ مال دنیا سے تہی دست ہے تاہم میں یہ

واضح کر دینا چاہتا ہوں کہ مال دنیا تو ایک گردش کرنے والا رزق ہے اور ایک گم ہونے والا حصہ ہے۔ میرا بھتیجا محمد (صلی اللہ علیہ وسلم) وہ شخص ہے جس کے ساتھ میری قرابت اور قربت و محبت کو تم لوگ اچھی طرح جانتے ہو یہ خدیجہ بنت خویلد سے نکاح کرتا ہے اور میرے مال میں سے بیس اونٹ مہر مقرر کرتا ہے اور اس کا مستقبل بہت ہی تابناک، عظیم الشان اور جلیل القدر ہے۔

جناب ابوطالب نے جب خطبہ مکمل کیا تو ورقہ بن نوفل جو کہ حضرت خدیجہ رضی اللہ تعالیٰ عنہا کے چچا زاد بھائی تھے انہوں نے بھی خطبہ پڑھا اور کہا

”سب تعریفیں اللہ ہی کیلئے ہیں جس نے ہم کو ایسا ہی بنایا جیسا کہ اے ابوطالب! آپ نے بیان کیا اور وہ تمام فضیلتیں عطا فرمائی ہیں جن کو آپ نے شمار کیا بلاشبہ ہم لوگ عرب کے پیشوا اور سردار ہیں اور آپ لوگ بھی تمام فضائل کے اہل ہیں آپ لوگوں کے فضائل کا انکار کوئی قبیلہ نہیں کر سکتا اور آپ لوگوں کے فخر و شرف کو کوئی شخص رد نہیں کر سکتا اور بے شک ہم لوگوں نے نہایت ہی رغبت کے ساتھ آپ لوگوں کے ساتھ ملنے اور رشتہ میں شامل ہونے کو پسند کیا لہذا اے قریش! تم گواہ رہو کہ خدیجہ (رضی اللہ عنہا) بنت خویلد کو میں نے محمد بن عبد اللہ (صلی اللہ علیہ وسلم) کی زوجیت میں چار سو مثقال مہر کے بدلے میں دیا۔

نکاح کے وقت حضور صلی اللہ علیہ وسلم کی عمر مبارک پچیس سال اور حضرت خدیجہ رضی اللہ تعالیٰ عنہ کی عمر مبارک چالیس سال تھی یہ پہلی بی بی تھیں جو حضور صلی اللہ علیہ وسلم کے عقد مبارک میں آئیں ان کی زندگی مبارک میں آپ صلی اللہ علیہ وسلم نے کوئی دوسرا نکاح نہیں فرمایا یہاں تک کہ وہ انتقال فرما گئیں۔

(سیرت ابن ہشام جلد اول، زرقانی علی المواہب جلد اول)

### یہ تو صادق اور امین ہیں

یہ اس وقت کا واقعہ ہے کہ جب حضور صلی اللہ علیہ وسلم صلی اللہ علیہ وسلم کی عمر مبارک 35 برس کی تھی قریش مکہ نے خانہ کعبہ کی تعمیر نو کا فیصلہ کیا اور اس شگاف کو جو اس میں پڑ گیا تھا بند کرنے کے ساتھ ساتھ کعبہ پر چھت ڈالنے کا بھی ارادہ کیا اس مقصد کیلئے اس نیک کام میں سب لوگ بڑھ چڑھ کر شریک ہوئے اور ہر ایک قبیلے نے مل کر حصہ لیا تمام قریش پتھر اٹھا اٹھا کر لاتے تھے۔ حضور صلی اللہ علیہ وسلم بھی انہی میں شامل تھے آپ صلی اللہ علیہ وسلم بھی پتھر اٹھا اٹھا کر لاتے تھے۔ جب خانہ کعبہ کی تعمیر حجر اسود کے مقام تک پہنچی تو حجر اسود کو اپنے مقام پر نصب کرنے کے معاملے میں تمام قبائل میں ٹھن گئی کیونکہ ہر قبیلے کی یہ خواہش تھی کہ وہ حجر اسود کو مقررہ مقام پر رکھنے میں سبقت لے جائے اور اس اعزاز کا دعویٰ دار ہر قبیلہ بنتا تھا حتیٰ کہ نوبت یہاں تک پہنچ گئی کہ سب قبیلے ایک دوسرے کے خلاف صف آراء ہو گئے۔ حجر اسود کو نصب کرنے کے معاملے میں یہ اختلاف شدید تر ہو گیا سب نے اس اعزاز کو حاصل کرنے کی خاطر لڑنے مرنے کی قسمیں کھالیں اور غام کے تمام لڑائی کے لئے تیار ہو گئے۔

ایک قبیلے نے تو یہاں تک کیا کہ خون سے بھرا ہوا ایک پیالہ لا کر رکھ دیا اور دوسرے قبیلے کے ساتھ مل کر اس

پیالے میں ہاتھ ڈال کر لڑ مرنے کی قسم کھائی چار پانچ دن تک تمام قبائل اپنی اسی حالت میں رہے مگر چونکہ اللہ تعالیٰ بہتر جانتا ہے اس لئے ان کے درمیان جنگ کی نوبت نہ آئی ان سب نے باہم جمع ہو کر مشورہ کیا کہ کوئی ایسی صورت نکالی جائے جو سب کو قابل قبول ہو اور لڑائی کی نوبت نہ آئے آخر کار ان کے بڑوں کے مابین یہ بات طے پاگئی کہ جو صبح کے وقت سب سے پہلے حرم کعبہ میں داخل ہوا سے ثالث تسلیم کیا جائے اور جو وہ فیصلہ کرے سب مان لیں پھر صبح کے وقت سب نے دیکھا کہ سب سے پہلے حرم کعبہ میں حضور صلی اللہ علیہ وسلم داخل ہو رہے ہیں قریش مکہ آپ صلی اللہ علیہ وسلم کو دیکھ کر بے انتہا خوش ہوئے اور تمام کے تمام پکاراٹھے کہ یہ تو وہ صادق اور امین ہیں جن کو سب جانتے ہیں یہ محمد (صلی اللہ علیہ وسلم) ہیں ہمیں ان کا کیا ہوا ہر فیصلہ منظور ہے۔

جب تمام لوگ حضور صلی اللہ علیہ وسلم کی ثالثی پر راضی ہو گئے تو آپ صلی اللہ علیہ وسلم نے معاملے کی نزاکت کو مد نظر رکھتے ہوئے وہ عظیم الشان تاریخی فیصلہ کیا جو آج بھی ایک عظیم مثال کے طور پر تسلیم کیا جاتا ہے۔ حضور صلی اللہ علیہ وسلم نے فیصلہ کرتے ہوئے ارشاد فرمایا کہ جس جس قبیلہ کے لوگ حجر اسود کو اپنے مقام پر رکھنے کے مدعی ہیں ان کا ایک ایک سردار چن لیا جائے چنانچہ ہر قبیلہ والوں نے اپنا اپنا سردار چن لیا پھر حضور صلی اللہ علیہ وسلم نے اپنی چادر مبارک کو بچھا کر اپنے دست مبارک سے حجر اسود کو اٹھا کر اس پر رکھا اور پھر فرمایا کہ ہر قبیلہ کا سردار آئے اور چادر کا کنارہ پکڑے سب سرداروں نے چادر مبارک کو کونوں سے پکڑ کر اٹھایا اور مل کر حجر اسود کو اس کے مقررہ مقام تک لے کر پہنچے پھر حضور صلی اللہ علیہ وسلم نے اپنے دست مبارک سے حجر اسود کو اٹھا کر اس کی جگہ پر نصب فرمادیا اور تعمیر مکمل ہونا شروع ہو گئی۔ حضور صلی اللہ علیہ وسلم کے اس تاریخی فیصلے سے تمام قبائل ایک بہت بڑی خونریزی سے بچ گئے۔

(سیرت ابن ہشام جلد اول، زرقانی علی المواہب)



## تیسرا باب

## آغاز وحی سے ہجرت مدینہ تک

## پڑھیے اپنے رب کے نام سے

جب حضور صلی اللہ علیہ وسلم کی عمر مبارک چالیس سال کی ہوئی تو آپ صلی اللہ علیہ وسلم پر وحی کا نزول ہوا۔ یہ رمضان المبارک کا بابرکت مہینہ تھا آپ صلی اللہ علیہ وسلم مکہ مکرمہ سے تقریباً پانچ کلومیٹر کی دوری پر واقع جبل نور کی غار حرا میں اکثر و بیشتر عبادت کیلئے تشریف لے جایا کرتے تھے اسی مقام پر خلوت نشینی اختیار فرماتے اپنے کا شانہ مبارک سے کچھ کھانے پینے کی اشیاء ہمراہ لے جاتے اور جب کھانا ختم ہو جاتا یا جب آپ واپسی کا ارادہ فرماتے تو غار سے باہر آ کر مکہ مکرمہ کی بستی میں تشریف لے آتے جب وحی کے نزول کے دن نزدیک آئے تو آپ صلی اللہ علیہ وسلم کی عبادت و خلوت میں اضافہ ہو گیا اور آپ صلی اللہ علیہ وسلم بکثرت غار حرا میں قیام فرماتے۔ انہی دنوں حضور صلی اللہ علیہ وسلم کو اچھے اچھے خواب دکھائی دینے لگے اور آپ کا ہر خواب سچا ہوتا تھا جو کچھ بھی آپ خواب میں دیکھتے اس کی تعبیر اسی طرح ظہور میں آتی تھی۔

وحی کے نزول کا ذکر کرتے ہوئے حضور صلی اللہ علیہ وسلم فرماتے ہیں کہ میں غار میں مراقب تھا کہ میرے پاس جبرائیل علیہ السلام تشریف لائے اور ایک ریشمی کپڑا ان کے پاس تھا جس پر کچھ لکھا ہوا تھا مجھ سے کہنے لگے، اے محمد (صلی اللہ علیہ وسلم)! آپ کو خوشخبری ہو کہ میں جبرائیل ہوں اور مجھے اللہ تعالیٰ نے آپ کے پاس بھیجا ہے آپ امت کی جانب اللہ تعالیٰ کے رسول ہیں۔ اس کے بعد جبرائیل علیہ السلام نے مجھ سے کہا، پڑھیے، میں نے کہا میں پڑھنے والا نہیں (مطلب یہ کہ میں امی ہوں کسی سے میں نے لکھنا پڑھنا نہیں سیکھا) اس کے بعد حضرت جبرائیل علیہ السلام نے مجھے اپنی آغوش میں لے کر بھینچا اور پوری قوت صرف کر دی یہاں تک کہ میں نے خیال کیا اب موت ہے۔ پھر انہوں نے مجھے چھوڑ دیا اور کہا پڑھیے۔ میں نے کہا میں پڑھنے والا نہیں ہوں انہوں نے پھر مجھے آغوش میں لے کر بھینچا یہاں تک کہ میں نے خیال کیا اب موت ہے اس کے بعد پھر چھوڑ دیا اور مجھ سے کہا، پڑھیے، میں نے کہا کیا پڑھوں؟ جبرائیل علیہ السلام نے کہا، پڑھیے اپنے رب کے نام سے جس نے پیدا کیا انسان کو خون کی پھٹک سے خلق کیا، پڑھیے آپ کا رب بڑی شان والا ہے جس نے قلم سے لکھنا سکھایا انسان کو وہ سکھایا جو نہ جانتا تھا۔ میں نے

پڑھا اور قرأت ختم ہو گئی۔

(بخاری شریف، سیرت ابن ہشام جلد اول)

### اللہ تعالیٰ آپ کو بھلائی اور خیر ہی عطا فرمائے گا

حضرت جبرائیل علیہ السلام کا اس طرح سامنے آ کر حضور صلی اللہ علیہ وسلم سے گفتگو فرمانا اور وحی کا نزول پہلا اور عجیب واقعہ تھا۔ حضور صلی اللہ علیہ وسلم فرماتے ہیں کہ جب جبرائیل علیہ السلام میری نگاہوں کے سامنے سے اوجھل ہو گئے تو میں نے ان کی ہیبت اور دہشت کو محسوس کیا۔ میں ڈرا کہ لوگ مجھے شعر و جنون کی طرف منسوب نہ کریں جبکہ میں ان باتوں کو سب سے زیادہ برا سمجھتا تھا میں نے سوچا کہ ہو سکتا ہے قریش مجھے اس طرح کے طعنے دیں اور ان کی باتوں میں دوسرے لوگ بھی شریک ہو جائیں اس خیال کے آتے ہی مجھ پر غم و اندوہ کا غلبہ ہو گیا اثنائے رائے میں مجھے آسمان کی طرف سے ایک آواز سنائی دی میں نے سر اٹھا کر دیکھا تو جبرائیل علیہ السلام ایک مرد کی شکل میں موجود دکھائی دیئے انہوں نے اپنے قدم آسمان کے کنارے پر رکھے ہوئے تھے وہ مجھ سے مخاطب ہوئے، اے محمد (صلی اللہ علیہ وسلم) آپ اللہ تعالیٰ کے رسول ہیں اور میں جبرائیل ہوں۔ فرماتے ہیں کہ میں آسمان کی طرف جدھر بھی نگاہ دوڑاتا مجھے وہی صورت دکھائی دیتی مغرب تک میں اسی حیرت کے عالم میں مبتلا رہا۔ خدیجہ (رضی اللہ تعالیٰ عنہا) نے میری تلاش میں ہر طرف قاصد روانہ کر رکھے تھے جو کہ مجھے تلاش کر رہے تھے ان میں سے جب بعض قاصد مجھ تک پہنچے تو جبرائیل علیہ السلام نظروں سے اوجھل ہو گئے میں خدیجہ (رضی اللہ تعالیٰ عنہا) کی طرف مدہوشی کی حالت میں لوٹا اور مجھ پر کچکی طاری تھی جب میں گھر پہنچا تو کہا مجھے کبل اوڑھاؤ، مجھے کبل اوڑھاؤ۔ خدیجہ (رضی اللہ تعالیٰ عنہا) نے میرے جسم پر کبل ڈال دیا یہاں تک کہ ڈر اور خوف ختم ہو گیا۔ ایک روایت میں ہے کہ حضور صلی اللہ علیہ وسلم فرماتے ہیں جب میں خدیجہ (رضی اللہ تعالیٰ عنہا) کے گھر آیا تو ان کے زانو کے ساتھ تکیہ لگا کر بیٹھ گیا انہوں نے مجھ سے میرا حال دریافت کیا جس پر میں نے سارا واقعہ ان سے بیان کر دیا اور کہا کہ مجھے ڈر ہے کہ مجھے اچانک کاہن نہ قرار دے دیا جائے۔ حضرت خدیجہ رضی اللہ تعالیٰ عنہا نے تسلی دیتے ہوئے کہا آپ غم نہ کھائیے اور خوش رہئے اللہ تعالیٰ اپنے نہ ختم ہونے والے فیض سے آپ کو بھلائی اور خیر ہی عطا فرمائے گا مجھے اس پروردگار کی قسم ہے جس کے قبضہ قدرت میں میری جان ہے مجھے امید بلکہ یقین ہے کہ آپ اس امت کے پیغمبر ہیں اللہ تعالیٰ آپ کو کسی خطرے میں نہیں ڈالے گا کیونکہ آپ مہمان نواز، سچے، امین، عاجزوں کے مددگار ہیں۔ یتیموں کو پناہ دینے والے، مسافروں کے ساتھ بھلائی کرنے والے، برائی سے اجتناب کرنے والے، مجبوروں اور بیکسوں کی دستگیری کرنے والے ہیں۔

(سیرت ابن ہشام جلد اول، معارج النبوة جلد دوم)

## درخت آپ کی نبوت کی گواہی دیں گے

اس کے بعد حضرت خدیجہ رضی اللہ تعالیٰ عنہا اپنے چچا زاد بھائی ورقہ بن نوفل کے پاس گئیں جو کہ موحد تھے تو حیر پر ایمان رکھتے تھے بت پرستی سے بیزار ہو کر نصرانیت اختیار کر لی تھی آسمانی کتابوں کے عالم تھے اور انجیل کا عربی میں ترجمہ کر رکھا تھا عبرانی زبان پر خاص دسترس حاصل تھی۔ حضرت خدیجہ رضی اللہ تعالیٰ عنہا نے ان سے کہا، اے میرے چچا زاد بھائی! اپنے بھتیجے محمد (صلی اللہ علیہ وسلم) کی بات تو سنیے وہ کیا فرماتے ہیں؟ پھر حضرت خدیجہ رضی اللہ تعالیٰ عنہا نے ان سے حضور صلی اللہ علیہ وسلم پر گزرے ہوئے واقعہ کی بابت تفصیل سے بتایا۔ ورقہ بن نوفل نے سن کر کہا جبرائیل علیہ السلام کو اس سرزمین سے جہاں بتوں کی پوجا ہوتی ہے کیا کام۔ جبرائیل علیہ السلام تو اللہ تعالیٰ کے پیغمبروں کی طرف اللہ تعالیٰ کا پیغام لے کر نازل ہوتے ہیں۔ حضرت خدیجہ رضی اللہ تعالیٰ عنہا نے کہا کہ محمد (صلی اللہ علیہ وسلم) فرماتے ہیں کہ وہ مجھ پر نازل ہوئے ہیں۔

ورقہ بن نوفل نے کہا، اللہ کی قسم! اگر جبرائیل علیہ السلام اس زمین پر اترے ہیں تو اللہ تعالیٰ اس سرزمین پر بے شمار رحمتیں بھیجے گا۔ اے خدیجہ (رضی اللہ تعالیٰ عنہا)! اگر تیری یہ بات سچ ہے تو یہ وہی فرشتہ ہے جو حضرت موسیٰ علیہ السلام اور حضرت عیسیٰ علیہ السلام پر نازل ہوا تھا۔ بے شک محمد (صلی اللہ علیہ وسلم) اس امت کے نبی ہیں تم ان سے کہہ دو کہ ثابت قدمی اختیار کریں تو رات و انجیل میں ان کی صفات درج ہیں کہ عیسیٰ علیہ السلام کی طرح مردے آپ سے کلام کریں گے۔ پھر سلام کہیں گے اور درخت آپ کی نبوت کی گواہی دیں گے۔

(زرقاتی علی المواہب جلد اول، معارج المدوۃ جلد دوم)

## کیا مکہ والے مجھے مکہ سے نکال دیں گے

کچھ مدت کے بعد رسول کریم صلی اللہ علیہ وسلم کی ورقہ بن نوفل سے ملاقات ہوئی تو ورقہ بن نوفل نے آپ صلی اللہ علیہ وسلم سے پوچھا، بھتیجے! جو کچھ آپ نے دیکھا اور سنا وہ خود مجھ سے بیان فرمائیے۔ اس پر حضور صلی اللہ علیہ وسلم نے غار حرا کا پورا واقعہ بیان فرما دیا یہ سن کر ورقہ بن نوفل نے کہا میں گواہی دیتا ہوں کہ آپ یقیناً اللہ تعالیٰ کے وہ پیغمبر ہیں جن کے متعلق حضرت عیسیٰ علیہ السلام نے خوشخبری دی ہے آپ وہی احمد اور اللہ کے رسول صلی اللہ علیہ وسلم ہیں جو فرشتہ موسیٰ علیہ السلام اور عیسیٰ علیہ السلام پر نازل ہوا تھا وہی آپ پر بھی نازل ہوا۔ عنقریب آپ کو جہاد اور کفار کے ساتھ جنگ کرنے کا حکم ہوگا اگر میں اس وقت تک زندہ رہتا تو یقیناً آپ کی مدد کرتا اور کاش کہ میں ان دنوں جوان اور زندہ ہوتا جب آپ کی قوم آپ کو اس شہر سے نکال دے گی تا کہ میں آپ کی مدد کرتا۔ حضور صلی اللہ علیہ وسلم نے فرمایا کیا مکہ والے مجھے نکال دیں گے۔ ورقہ بن نوفل نے کہا ہاں، کوئی نبی ایسا نہیں آیا کہ جس کی مخالفت نہ کی گئی ہو۔ اس کے بعد ورقہ نے سر جھکا کر حضور صلی اللہ علیہ وسلم کے سر مبارک کے درمیان میں بوسہ دیا۔

(دلائل المدوۃ، سیرت خیر البشر صلی اللہ علیہ وسلم)

## اپنے پروردگار کی بڑائی بیان کر اور اپنے کپڑے پاک رکھ

کچھ مدت تک حضور صلی اللہ علیہ وسلم پر وحی کے نزول کا سلسلہ رکا رہا بعض کا کہنا ہے کہ تین سال تک وحی کا نزول نہ ہوا اس سے حضور صلی اللہ علیہ وسلم بہت بے چین اور غمزدہ رہنے لگے حضرت جابر بن عبد اللہ انصاری رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا جس زمانہ میں وحی رکی ہوئی تھی میں ایک راستہ پر جا رہا تھا کہ اچانک آسمان کی طرف سے ایک آواز سنائی دی نگاہ اٹھا کر دیکھا تو وہی فرشتہ دکھائی دیا (یعنی حضرت جبرائیل علیہ السلام) وہ آسمان وزمین کے درمیان (ایک کرسی پر) بیٹھا ہوا تھا۔ یہ دیکھ کر مجھ پر خوف و دہشت طاری ہو گئی اور میں گھر واپس آ گیا گھر والوں سے کہا مجھے کبل اوڑھاؤ، مجھے کبل اوڑھاؤ، پس مجھے (کبل سے) ڈھانپ دیا گیا۔

اسی اثناء میں حضور صلی اللہ علیہ وسلم پر سورہ مدثر کی یہ آیات مبارکہ نازل ہوئیں۔

يَا أَيُّهَا الْمُدَّثِّرُ قُمْ فَأَنْذِرْ وَرَبَّكَ فَكَبِّرْ وَثِيَابَكَ فَطَهِّرْ وَالرُّجْزَ فَاهْجُرْ ٥

ترجمہ: اے لحاف میں لیٹے اٹھ کھڑا ہو۔ پس ڈرنا اور اپنے پروردگار کی بڑائی کر اور اپنے کپڑے پاک رکھ اور بتوں سے دور رہ

اس کے بعد حضور صلی اللہ علیہ وسلم نے تبلیغ و دعوت کے آغاز کیلئے تیاری کی چونکہ اللہ تعالیٰ نے آپ صلی اللہ علیہ وسلم کو ان آیات مبارکہ کے ذریعہ دوسروں کو دعوت اسلام دینے کا حکم دے دیا تھا۔

(بخاری شریف جلد اول، مدارج النبوة جلد دوم)

## اپنے گھر سے دعوت اسلام کا آغاز کیا

حضور صلی اللہ علیہ وسلم نے سورہ مدثر کی ابتدائی آیات کے نزول کے بعد خفیہ طور پر دعوت اسلام کے کام کا آغاز کر دیا چونکہ آپ صلی اللہ علیہ وسلم علی الاعلان دعوت اسلام دینے کا حکم نہیں ملا تھا۔ اس لئے آپ صلی اللہ علیہ وسلم نے تبلیغ و دعوت کا آغاز پوشیدہ طور پر اپنے گھر سے کیا اور سب سے پہلے عورتوں میں حضرت خدیجہ رضی اللہ تعالیٰ عنہا نے آپ صلی اللہ علیہ وسلم کی دعوت پر لبیک کہا اور ایمان لائیں ان کے آزاد مردوں میں حضرت ابو بکر صدیق رضی اللہ تعالیٰ عنہ، بچوں میں سب سے پہلے حضرت علی رضی اللہ تعالیٰ عنہ، آزاد کردہ غلاموں میں حضرت زید بن حارثہ رضی اللہ تعالیٰ عنہ ایمان لائے۔

اس کے بعد حضرت ابو بکر صدیق رضی اللہ تعالیٰ عنہ کی تبلیغ سے حضرت عثمان غنی رضی اللہ تعالیٰ عنہ، حضرت زبیر بن العوام رضی اللہ تعالیٰ عنہ، حضرت طلحہ بن عبید اللہ رضی اللہ تعالیٰ عنہ، حضرت سعد بن ابی وقاص رضی اللہ تعالیٰ عنہ اور حضرت عبدالرحمن بن عوف رضی اللہ تعالیٰ عنہ نے دعوت اسلام پر لبیک کہا اور ایمان لائے۔ پھر تھوڑے ہی دنوں کے بعد حضرت ابو عبید اللہ بن الجراح، حضرت عبد اللہ بن الاسد، حضرت ارقم بن ابی الارقم، حضرت عثمان بن مظعون بن



حبیب، ان کے دونوں بھائی حضرت قدامہ اور حضرت عبداللہ، حضرت سعید بن زید، ان کی بیوی حضرت فاطمہ بنت خطاب، حضرت اسماء بنت حضرت ابوبکر صدیق، حضرت عائشہ بنت حضرت ابوبکر صدیق (جو اس وقت کمسن تھیں) حضرت خباب بن الارت، حضرت عمیر بن ابی وقاص، حضرت عبداللہ بن مسعود، حضرت مسعود بن القاری، حضرت مسعود بن ربیعہ، حضرت سلیط بن عمرو، ان کے بھائی حضرت حاطب بن عمرو ان کی بیوی حضرت اسماء بنت سلامہ، حضرت خذافہ بن قیس اور حضرت عامر بن ربیعہ رضی اللہ عنہم نے اسلام قبول کیا۔

ابن اسحاق کا کہنا ہے کہ خفیہ تبلیغ کے دوران حضرت عبداللہ بن جحش، ان کے بھائی ابو احمد بن جحش، حضرت جعفر بن ابوطالب، ان کی زوجہ حضرت اسماء بنت عمیس، حضرت حاطب بن الحارث، ان کی بیوی حضرت فاطمہ بن الجلیل، ان کے بھائی خطاب بن الحارث، حضرت فکیہ بنت یسار، حضرت معمر بن الحارث، حضرت سائب بن عثمان بن مظون، حضرت مطب بن ازہر، ان کی بیوی حضرت رملہ بنت ابی عوف، حضرت نعیم بن عبداللہ، حضرت عامر بن فہیرہ جو کہ حضرت ابوبکر صدیق رضی اللہ عنہ کے غلام تھے۔ حضرت خالد بن سعید بن العاص، ان کی بیوی امینہ بنت خلف، حضرت حاطب بن عمرو، حضرت ابو خلیفہ بن عقبہ بن ربیعہ، حضرت واقد بن عبداللہ، حضرت عمار بن یاسر، حضرت صہیب بن سنان رومی رضی اللہ تعالیٰ عنہم نے اسلام قبول کیا۔

(سیرت ابن ہشام جلد اول، زرقانی علی المواہب جلد اول)

### جب اسلام کیلئے پہلی مرتبہ خون بہایا گیا

یہ واقعہ اس وقت پیش آیا جب حضور صلی اللہ علیہ وسلم کے صحابہ کرام رضی اللہ تعالیٰ عنہم نماز پڑھنے کی غرض سے گھاٹیوں کی طرف نکل جاتے اور قوم سے چھپ کر نماز پڑھتے چنانچہ ایک مرتبہ حضرت سعد بن ابی وقاص رضی اللہ تعالیٰ عنہ اپنے کچھ ساتھیوں کے ساتھ مکہ مکرمہ کی گھاٹیوں میں سے کسی ایک گھاٹی میں نماز پڑھ رہے تھے کہ مشرکین کی ایک جماعت نے ان کو دیکھ لیا اور ان سے نفرت کا اظہار کرتے ہوئے اس فعل کو برا کہا یہاں تک کہ ان سے لڑنے لگے۔ حضرت سعد بن ابی وقاص رضی اللہ تعالیٰ عنہ نے ایک شخص کو اونٹ کے جڑے کی ہڈی سے مارا اور اس کا سر زخمی کر دیا یہ پہلا خون تھا جو اسلام کیلئے بہایا گیا اس کے بعد حضور صلی اللہ علیہ وسلم اور آپ صلی اللہ علیہ وسلم کے صحابہ کرام رضی اللہ تعالیٰ عنہم کوہ صفا کے نشیب میں واقع دار ارقم میں نماز ادا کرنے لگے۔

(سیرت ابن ہشام جلد اول)

### ہم نے آپ سے کبھی جھوٹ نہیں سنا

پھر جلد ہی وہ وقت آ گیا کہ جب اللہ تعالیٰ کی طرف سے آپ صلی اللہ علیہ وسلم کو اعلانیہ تبلیغ اسلام کرنے کا حکم ملا چنانچہ ارشاد باری تعالیٰ ہوا۔

فَاَصْدَعْ بِمَا تُؤْمَرُونَ وَأَعْرِضْ عَنِ الْمُشْرِكِينَ ۝

(سورہ حجر)

ترجمہ: ”پس جو تجھے حکم دیا جاتا ہے اسے کھول کر (اعلانیہ) بیان کر دو اور مشرکین سے توجہ پھیر لو۔“  
نیز ارشاد ربانی ہوا

وَأَنْذِرْ عَشِيرَتَكَ الْأَقْرَبِينَ ۝ وَاخْفِضْ جَنَاحَكَ لِمَنِ اتَّبَعَكَ مِنَ  
الْمُؤْمِنِينَ ۝

ترجمہ: اور اپنے خاندان کے قریبی لوگوں کو ڈراؤ اور ایمانداروں میں سے جن لوگوں نے آپ کی پیروی کی ہے ان کیلئے اپنا بازو نرم کرو۔ (یعنی ان کے ساتھ نرمی سے پیش آؤ)۔

اس آیت مبارکہ کے نزول کے بعد حضور صلی اللہ علیہ وسلم نے اعلانیہ تبلیغ کی غرض سے کوہ صفا پر چڑھ کر آواز دی، اے آل قریش! جمع ہو جاؤ، یہاں تک کہ تمام قبیلے جمع ہو گئے جو خود نہ آ سکتا تھا اس نے اپنی طرف سے کسی کو بھیج دیا تاکہ دیکھے کہ یہ کیسی پکار ہے جب سب لوگ جمع ہو گئے تو آپ صلی اللہ علیہ وسلم نے فرمایا، اے قوم! اگر میں تم سے کہوں کہ اس پہاڑ کے پیچھے ایک جماعت تم پر حملہ کرنے کیلئے گھات لگائے بیٹھی ہے نیزوں اور تلواروں کے ساتھ تمہیں ہلاک کرنے کیلئے آرہی ہے تو کیا تم مان لو گے؟ سب نے کہا ہاں کیونکہ ہم نے آپ کو سچ ہی بولتے دیکھا ہے اور ہم نے آپ سے کبھی جھوٹ نہیں سنا۔ اس پر آپ صلی اللہ علیہ وسلم نے فرمایا اگر تم لوگ مجھ پر ایمان نہ لاؤ گے تو اللہ تعالیٰ کا عذاب تم پر اتر پڑے گا میں تمہیں آنے والے عذاب سے ڈراتا ہوں۔ یہ سن کر تمام قریش جن میں آپ صلی اللہ علیہ وسلم کا چچا ابولہب بھی شامل تھا بہت ناراض ہوئے۔ ابولہب نے غصے میں کہا تو ہلاک ہو گیا کیا تو نے ہمیں اسی لئے بلایا تھا؟ ابولہب نے حضور صلی اللہ علیہ وسلم کی شان اقدس میں جو گستاخی کی اس کا جواب اللہ تعالیٰ نے یہ آیت مبارکہ نازل فرما کر دیا۔

تَبَّتْ يَدَا أَبِي لَهَبٍ وَتَبَّ ۝ مَا أَغْنَىٰ عَنْهُ مَالُهُ وَمَا كَسَبَ ۝

”تباہ ہو جائیں ابولہب کے دونوں ہاتھ اور وہ تباہ ہو ہی گیا اسے کچھ کام نہ آیا اس کا مال اور نہ جو کمایا۔“

(صحیح بخاری شریف، زرقانی علی الملوہب جلد اول)

اگر وہ میرے دائیں ہاتھ پر سورج اور بائیں پر چاند بھی رکھ دیں تو میں یہ کام نہیں چھوڑوں گا

حضور صلی اللہ علیہ وسلم نے جب اللہ تعالیٰ کے حکم کے مطابق اسلام کا اعلانیہ اظہار فرمایا اور تبلیغ شروع کی تو قوم قریش نے آپ صلی اللہ علیہ وسلم سے دوری اختیار نہ کی اور نہ ہی اس معاملے کو کوئی خاص اہمیت دی مگر جب آیات قرآنی جن میں باطل خداؤں کی مذمت اور ان کے آباؤ اجداد جو ایمان کی دولت کے بغیر اس دنیا سے چلے گئے تھے کے بارے میں احکام نازل ہوئے کہ وہ دوزخ میں ہیں تو قریش مکہ ان کو سن کر مخالفت و دشمنی پر تیار ہو گئے۔ انہوں

نے حضور صلی اللہ علیہ وسلم اور صحابہ کرام رضی اللہ تعالیٰ عنہم کو تکلیف پہنچانے کے مشورے شروع کر دیے مگر جناب ابو طالب کی وجہ سے ان کی جرأت نہیں ہوتی تھی۔ قریش نے جب دیکھا کہ معاملہ دن بدن بڑھتا جا رہا ہے اور حضور صلی اللہ علیہ وسلم ان کے معبودوں کی عیب جوئی سے باز نہیں آتے تو ان کے سرداروں کی ایک جماعت جس میں عتبہ، شیبہ، ابو جہل، ابوسفیان، ابوالختر، اسود بن المطلب، عاص بن وائل اور ولید بن مغیرہ جناب ابو طالب کے پاس آئے اور کہا اے ابو طالب! آپ کے بھتیجے نے ہمارے معبودوں کو گالیاں دیں، ہمارے دین میں عیب نکالے، ہم میں سے عقل مندوں کو بے وقوف بنایا اور ہمارے بزرگوں کو گمراہ بتایا۔ ہم پہلے آپ کی خدمت میں حاضر ہوئے ہیں تاکہ آپ اس کو نصیحت کریں کہ دوبارہ ہمیں کفر و گمراہی سے منسوب نہ کرے اور نہ ہی ہمارے خداؤں کو برا بھلا کہے اگر وہ آپ کے کہنے سے باز نہ آئے تو پھر آپ ہمارے اور اس کے درمیان دخل نہ دیجئے کیونکہ آپ بھی ان کے خلاف اسی دین پر ہیں جس پر ہم ہیں ہم آپ کی طرف سے بھی اس کا تدارک کر لیں گے۔

قریش کے اس وفد کے ساتھ جناب ابو طالب نے نرمی اور شفقت سے گفتگو کی اور انہیں اچھے طریقے سے رخصت کر دیا۔

دوسری طرف رسول کریم صلی اللہ علیہ وسلم اسی طرح تبلیغ اسلام کے کام میں مصروف رہے بتوں کی مذمت ان کی طرف کفر و گمراہی منسوب کر کے لوگوں کو آگاہ کرتے رہے اس پر کفار اور آپ صلی اللہ علیہ وسلم کے مابین کشیدگی میں بہت اضافہ ہو گیا جب کچھ مدت اسی طرح گزر گئی تو قریش کے اکابرین کی ایک جماعت پھر جناب ابو طالب کے پاس آئی اور کہا اے ابو طالب! آپ ہم میں عمر، نسب اور مرتبے کے لحاظ سے ایک خاص مقام رکھتے ہیں ہم نے ایک مرتبہ پہلے بھی آپ سے استدعا کی تھی کہ اپنے بھتیجے کو ہم سے روک رکھیں مگر آپ نے ایسا نہیں کیا رب کعبہ کی قسم! ہم اپنے معبودوں اور آباؤ اجداد کی توہین برداشت نہیں کر سکتے آپ اس کو روک دیں ورنہ آپ بھی میدان میں آ جائیں کہ ہم دونوں میں سے ایک کا فیصلہ ہو جائے یہ کہہ کر وہ لوگ غصے سے اٹھ کر چلے گئے۔

جناب ابو طالب ان لوگوں کی گفتگو سن کر کچھ پریشان سے ہو گئے نہیں چاہتے تھے کہ حضور صلی اللہ علیہ وسلم کو کوئی تکلیف پہنچے اور اس بات کو بھی پسند نہیں کرتے تھے کہ قوم ان سے قطع تعلق اختیار کرے اور دشمنی پر اتر آئے چنانچہ حضور صلی اللہ علیہ وسلم کو بلوا بھیجا اور آپ صلی اللہ علیہ وسلم سے کہا اے میرے بھتیجے! قوم میرے پاس آئی تھی اور اس نے مجھ سے اس طرح کی باتیں کی ہیں اور انہوں نے مجھے ملامت کیا ہے اس لئے تو مجھ پر رحم کر اور خود اپنی جان پر بھی رحم کر اور مجھ پر ایسا بوجھ نہ ڈال جسے میں برداشت نہ کر سکوں۔ یہ سن کر حضور صلی اللہ علیہ وسلم نے اس خیال سے کہ اب میرے چچا نے مجھے چھوڑ دیا ہے اور میری امداد سے اپنا ہاتھ روک لیا ہے فرمایا۔

چچا جان! اللہ کی قسم! اگر وہ میرے دائیں ہاتھ پر سورج اور بائیں ہاتھ پر چاند بھی رکھ دیں اور شرط یہ ہو کہ میں اس کام کو چھوڑ دوں تو بھی میں اسے نہیں چھوڑوں گا۔ یہاں تک کہ اللہ تعالیٰ اسے غالب کر دیں یا میں خود اس میں

ہلاک ہو جاؤں۔ اس کے ساتھ ہی آپ صلی اللہ علیہ وسلم کی آنکھوں سے آنسو نکل پڑے اور آپ صلی اللہ علیہ وسلم وہاں سے اٹھ کھڑے ہوئے جناب ابوطالب نے آپ صلی اللہ علیہ وسلم کو اس طرح واپس جاتے ہوئے دیکھا تو تڑپ اٹھے اور پکارا، بھتیجے! ادھر آؤ۔ حضور صلی اللہ علیہ وسلم ان کے پاس گئے تو انہوں نے کہا جاؤ اور جو چاہو کہو، رب کعبہ کی قسم! میں کسی بھی قیمت پر نہیں ہرگز ان کے حوالے نہیں کروں گا جب تک میں زندہ ہوں تمہاری حمایت اور حفاظت سے کبھی بھی دستبردار نہیں ہوں گا۔

(سیرت ابن ہشام جلد اول، مدارج النبوة جلد دوم)

رب کعبہ کی قسم! یہ ایسی بات ہے جو کبھی نہیں ہو سکتی

قریش نے جب یہ دیکھا کہ ابوطالب حضور صلی اللہ علیہ وسلم کی حمایت سے کسی صورت بھی دستبردار نہیں ہو رہے تو رؤسائے قریش میں سے دس اشخاص، ابو جہل، امیہ بن خلف، عتبہ، شیبہ، ربیعہ، طعمہ بن عدی، مطعم بن عدی، اخنس بن شریک، معبہ بن حجاج اور عاص بن وائل عمارہ بن ولید کو لے کر جناب ابوطالب کے پاس آئے اور کہا اے ابوطالب! یہ عمار بن ولید بن منیرہ ہے جو قریش میں سب سے زیادہ طاقتور اور سب سے زیادہ خوبصورت ہے اسے لے لیجئے اس کے بدلے اپنے بھتیجے کو ہمارے حوالے کر دیجئے تاکہ ہم اسے قتل کر ڈالیں جس نے آپ کے اور ہمارے بزرگوں کے دین کی مخالفت کی ہے اور ہماری قوم کو گمراہ کر دیا ہے اور عقل مندوں کو بے وقوف بتایا ہے غرضیکہ آپ کو ایک شخص کے بدلے میں ایک شخص دیا جا رہا ہے۔

ان لوگوں کی اس بات کو سن کر ابوطالب بہت غضبناک ہوئے اور کہا یہ تم مجھ سے کتنا برا معاملہ کر رہے ہو کیا تم مجھے اپنا لڑکا اس لئے دے رہے ہو کہ میں اسے تمہاری خاطر کھلاؤ پلاؤں اور تمہیں اپنا لڑکا دے دوں کہ تم اسے قتل کر ڈالو، رب کعبہ کی قسم! یہ تو ایسی بات ہے جو کبھی نہیں ہو سکتی۔ (مدارج النبوة، جلد دوم)

رب کعبہ کی قسم! نہ وہ جھوٹے ہیں نہ دیوانے

اسی اثناء میں حج کے دن قریب آگے قریش کے چند لوگ ولید بن مغیرہ کے پاس جمع ہوئے جو ان میں سب سے زیادہ فصیح و بلیغ تھا سب اس کو نہایت عقل مند اور سمجھدار خیال کرتے تھے اور اس کے مشوروں کو بڑی اہمیت دیتے تھے۔ ولید بن مغیرہ نے ان سے کہا اے گروہ قریش! حج کا زمانہ تو قریب آچکا ہے عنقریب عرب کے قبائل تمہارے پاس آئیں گے انہوں نے تمہارے اس دوست (حضور صلی اللہ علیہ وسلم) کا حال تو سن ہی لیا ہے لہذا تمہیں چاہئے کہ اس کے متعلق ایک متفقہ رائے کر لو کہیں ایسا نہ ہو کہ تم اس معاملے میں باہم اختلاف کرتے ہوئے ایک دوسرے کو جھٹلانے اور ایک دوسرے کی بات کا رد کرنے لگو۔ انہوں نے کہا اے ابو عبد شمس! آپ ہی اس معاملے میں کوئی ایک رائے قائم کریں تاکہ ہم وہی کہیں۔

ولید بن مغیرہ نے کہا نہیں پہلے تم لوگ کوئی رائے دو تاکہ میں اسے سن کر کوئی بات کروں۔ اس پر انہوں نے کہا

کہ ہم کہیں گے وہ کاہن ہیں۔ ولید نے کہا، رب کعبہ کی قسم وہ کاہن نہیں ہم نے کاہنوں کو دیکھا ہے ان کا کلام سنا ہے کاہنوں کے ساتھ اس کے کلام کی کوئی مشابہت نہیں اس کا کلام کاہنوں کے زمزمہ اور سجع کی طرح نہیں ہے۔ اگر تم لوگ یہ کہو گے تو لوگ اس بات کو تسلیم نہیں کریں گے اور تم جھوٹے پڑ جاؤ گے۔ انہوں نے کہا تو پھر ہم اسے دیوانہ کہیں گے اس نے کہا، رب کعبہ کی قسم! وہ دیوانہ بھی نہیں ہے ہم نے جنونیوں کو دیکھا ہے اور دیوانوں کی دیوانگی کو جانتے ہیں اس کی گفتگو کا انداز دیوانوں کے ساتھ کوئی نسبت نہیں رکھتا۔ قریش نے کہا کہ ہم کہیں گے وہ شاعر ہے۔ ولید بن مغیرہ نے کہا، وہ شاعر بھی نہیں رب کعبہ کی قسم! ہم شاعروں کو خوب جانتے ہیں ہم شعر کی تمام اقسام رجز، ہزج، قریض، مقبوض اور مبسوط کو جانتے ہیں اس کا کلام شعر جیسا نہیں ہے۔

قریش کہنے لگے کہ ہم کہیں گے وہ جادوگر ہے۔ ولید نے کہا وہ جادوگر بھی نہیں ہم نے بڑے بڑے جادوگر اور ان کے جادو دیکھے ہیں اس میں نہ ان کا سا پھونکنا ہے اور نہ ان کی سی گرہیں ہیں۔ قریش نے کہا، اے ابو عبد شمس! پھر آپ ہی کچھ بتاؤ ہم کیا کہیں ولید نے کہا رب کعبہ کی قسم! اس کے کلام میں ایک ایسی شیرینی ہے کہ ہمارے تمام کلام پر غالب آتا ہے اور ہماری تمام باتیں مغلوب ہو جاتی ہیں محمد (صلی اللہ علیہ وسلم) اس طرح کا آدمی بھی نہیں کہ غیر معروف ہوتا کہ ہم اسے بیوقوف کہہ کر لوگوں کی توجہ اس سے ہٹادیں۔ اس کا اصل سب سے شریف اور اس کا نسب سب سے زیادہ معروف ہے فصاحت و بلاغت میں اس کا کوئی ثانی نہیں تم ان کے خلاف جو بات بھی کہو گے وہ جھوٹی ثابت ہو جائے گی کیونکہ جب لوگ اس سے ملیں گے اور اس سے کلام کریں گے تو ہمیں جھوٹا کہیں گے۔

قریش نے کہا، اے ابو عبد شمس! آپ اس بارے میں سوچیں اور کوئی بات کریں کیونکہ آپ کی رائے سب سے زیادہ درست ہے چنانچہ ولید نے کہا کہ اس کے متعلق یہ بات کہی جاسکتی ہے کہ وہ جادوگر ہے اور ایک جادو بھرا کلام لے کر آیا ہے اس کلام کے ذریعے وہ باپ بیٹے بھائی بھائی، میاں بیوی، فرد اور خاندان میں جدائی ڈال دیتا ہے۔ ولید کی اس بات سے سب لوگ متفق ہو گئے اور مجلس برخاست ہو گئی پھر جب حج کے ایام میں لوگوں کی آمد و رفت شروع ہو گئی تو قریش کے لوگ ان لوگوں کے راستوں میں بیٹھ جاتے جو کوئی ان کے قریب سے گزرتا وہ اس کو حضور صلی اللہ علیہ وسلم سے ڈراتے اور اس سے آپ صلی اللہ علیہ وسلم کا حال کہتے۔ اس پر اللہ تعالیٰ نے ولید بن مغیرہ کے بارے میں یہ آیات نازل فرمائیں۔

ذَرْنِي وَمَنْ خَلَقْتُ وَحِيدًا ۝ وَجَعَلْتُ لَهُ مَالًا مَمْدُودًا ۝ وَبَيْنَيْنَا شُهُودًا ۝

وَمَهَّدْتُ لَهُ تَمْهِيدًا ۝ ثُمَّ يَطْمَعُ أَنْ أَزِيدَ ۝ كَلَّا إِنَّهُ كَانَ لِآيَاتِنَا عَنِيدًا ۝

”چھوڑ دے مجھے اور اسے جسے میں نے پیدا کیا اکیلا، پھر دیا اسے مال پھیلا کر اور بیٹے مجلس میں بیٹھنے والے اور

اس کیلئے خوب تیاری کر دی پھر لالچ رکھتا ہے کہ اور بھی دوں ہرگز نہیں وہ ہے ہماری آیات کا مخالف۔

(سیرت ابن ہشام جلد اول)

## خدا کی قسم! آپ جاہل نہیں ہیں

ایک روز اشرف قریش مقام حجر میں بیٹھے ہوئے تھے اور حضور صلی اللہ علیہ وسلم کے بارے میں گفتگو کر رہے تھے آپس میں کہنے لگے کہ ہم نے آج تک کسی بھی معاملے میں اس قدر صبر اور برداشت نہیں کی جس قدر کہ محمد بن عبد اللہ (صلی اللہ علیہ وسلم) کے معاملے میں کی ہے۔ اس نے ہمارے عقل مندوں کو بیوقوف بنایا۔ ہمارے بزرگوں کو گالیاں دیں ہمارے دین میں عیب نکالے، ہمارے معبودوں کو برا بھلا کہا ہم نے اس کی بڑی بڑی باتوں پر صبر کیا ہم یہ تمام تکلیفیں برداشت کرتے اور صبر کرتے ہیں اور کچھ نہیں کہتے۔ وہ لوگ یہ گفتگو کر ہی رہے تھے کہ اسی اثناء میں حضور صلی اللہ علیہ وسلم تشریف لے آئے اور حجر اسود کو بوسہ دیا پھر بیت اللہ کا طواف کرتے ہوئے جب ان کے پاس سے گزرے تو انہوں نے کچھ نامناسب باتیں کیں جنہیں سن کر حضور صلی اللہ علیہ وسلم کے چہرہ انور پر ناگواری کے تاثرات ابھرے دوسرے طواف میں بھی ایسا ہی ہوا اور انہوں نے اسی طرح طعنہ زنی کی۔ حضرت عبد اللہ بن عمرو بن العاص رضی اللہ عنہ فرماتے ہیں کہ میں نے (قریش کی باتوں کا) اثر رسول کریم صلی اللہ علیہ وسلم کے چہرہ انور پر محسوس کیا پھر جب تیسری مرتبہ ادھر سے گزرے تو ان کی نامناسب گفتگو سن کر ٹھہر گئے اور فرمایا۔

”اے گروہ قریش! کیا تم سن رہے ہو، سن لو، اس ذات کی قسم! جس کے قبضہ قدرت میں میری جان ہے میں تمہارے پاس ایک پاک صاف چیز لایا ہوں اگر تم میرے دین کو قبول نہیں کرو گے تو بھیڑ بکری کی طرح تمہارے سر کاٹ دوں گا کیا تم گمان کرتے ہو کہ میرے ہاتھ سے یونہی نکل جاؤ گے۔“

حضور صلی اللہ علیہ وسلم نے جب یہ بات ارشاد فرمائی تو ان کے ہوش اڑ گئے اور ان پر لرزہ طاری ہو گیا (وہ اس طرح ساکت ہو گئے کہ) گویا ان کے سروں پر کوئی پرندہ آ بیٹھا ہے ان میں سے جو شخص حضور صلی اللہ علیہ وسلم کے ساتھ سب سے زیادہ گستاخی کرنے والا تھا وہ سب سے زیادہ دلجوئی کی باتیں کرنے لگا دوسرے بھی خوشامد اور چا پلوسی کرنے لگے اور کہا اے ابو القاسم! جائیے، خدا کی قسم! آپ نے کبھی نادانی کی باتیں نہیں کیں اور نہ ہی آپ جاہل ہیں اس کے بعد حضور صلی اللہ علیہ وسلم نے طواف مکمل کیا اور واپس تشریف لے گئے۔

(معارض النبوة جلد دوم)

## تم ایسے شخص کو قتل کرتے ہو جو اللہ کو اپنا پروردگار کہتا ہے

دوسرے روز مشرکین مکہ پھر اسی مقام پر جمع ہوئے حضرت عبد اللہ بن عمرو بن العاص فرماتے ہیں کہ میں بھی ان کے ساتھ ہی تھا ان میں سے بعض نے بعض سے کہا کل محمد (صلی اللہ علیہ وسلم) کی یہ تمام برائی ہم نے کی لیکن جب وہ ہمارے پاس آیا اور ہمیں برا بھلا کہا تو ہم اس کا کوئی جواب نہ دے سکے گویا ہماری زبانیں بند ہو گئی ہوں ہم نے اسے چھوڑ دیا۔ یہ گفتگو ہو ہی رہی تھی کہ حضور صلی اللہ علیہ وسلم تشریف لے آئے۔ سب آپ صلی اللہ علیہ وسلم کی طرف لپکے اور کہنے لگے کیا تو ہی وہ شخص ہے جو ہمارے خداؤں کے متعلق باتیں بناتا ہے؟ آپ صلی اللہ علیہ وسلم نے فرمایا، ہاں

میں ہی وہ شخص ہوں اور میں نے ہی وہ باتیں کہی ہیں۔

اسی اثناء میں عقبہ بن مغیظ لعین آگے بڑھا اور حضور صلی اللہ علیہ وسلم کے گلے میں چادر کا پھندا ڈال کر اس زور سے کھینچا کہ آپ صلی اللہ علیہ وسلم کا دم گھٹنے لگا۔ حضرت ابو بکر صدیق رضی اللہ تعالیٰ عنہ نے یہ دیکھا تو بے چین ہو کر دوڑے اور عقبہ بن مغیظ کو دھکا دے کر پیچھے کیا اور کہا کیا تم ایسے شخص کو قتل کرتے ہو جو کہتا ہے کہ میرا پروردگار اللہ ہے۔ کفار نے حضور صلی اللہ علیہ وسلم کو تو چھوڑ دیا مگر حضرت ابو بکر صدیق رضی اللہ تعالیٰ عنہا کو زد و کوب کرنا شروع ہو گئے ان کی قوم بنو تمیم کو پتہ چلا تو وہ دوڑے ہوئے آئے اور ان کو مشرکین سے چھڑایا۔ حضرت ابو بکر صدیق رضی اللہ تعالیٰ عنہ کی حالت اس روز ایسی تھی کہ ان کے سر اور داڑھی کے بال مشرکین نے اتنے کھینچے کہ اس کی وجہ سے ان کے سر میں شدید درد شروع ہو گیا۔

(بخاری شریف جلد اول، زرقانی جلد اول)

### اللہ کی قسم! میں نے ایسا کلام کبھی نہیں سنا

کفار مکہ نے جب حضور صلی اللہ علیہ وسلم کے ساتھیوں کی تعداد میں دن بدن اضافہ ہوتا دیکھا تو ان کی تشویش بھی بڑھتی گئی انہوں نے سوچ بچار کے بعد یہ فیصلہ کیا کہ کسی ایسے شخص کو حضور صلی اللہ علیہ وسلم کے پاس بھیجیں جو جادو، کہانت، شاعری غرضیکہ ہر معاملے میں خوب مہارت رکھتا ہو وہ شخص جا کر حضور صلی اللہ علیہ وسلم سے گفتگو کرے اور کوئی ایسا حل نکالے کہ جس سے قوم میں پائی جانے والی تشویش ختم ہو سکے اس مقصد کیلئے انہوں نے عقبہ بن ربیعہ کا انتخاب کیا۔ عقبہ بن ربیعہ مسجد حرام میں آیا اور اس نے حضور صلی اللہ علیہ وسلم سے ملاقات کی اور کہا اے محمد (صلی اللہ علیہ وسلم)! آپ بہتر ہیں یا عبد اللہ؟ حضور صلی اللہ علیہ وسلم نے اس کی بات کا کوئی جواب نہیں دیا۔ اس نے پھر سوال کیا آپ بہتر ہیں یا عبد المطلب؟ حضور صلی اللہ علیہ وسلم نے پھر بھی خاموشی اختیار فرمائی تو اس نے کہا اگر آپ یہ سمجھتے ہیں کہ وہ بہتر ہیں تو وہ بتوں کو پوجتے تھے اور اگر آپ یہ سمجھتے ہیں کہ آپ ان سے بہتر ہیں تو میرے ساتھ بات کریں تاکہ مجھے بھی پتہ چل سکے۔

بعض کا کہنا ہے عقبہ نے سلسلہ کلام کو جاری رکھتے ہوئے کہا، اے میرے بھتیجے! یہ ٹھیک ہے کہ تو حسب و نسب میں بلند مرتبہ ہے لیکن تم نے ہمارے درمیان ایک نئی چیز پیدا کر دی ہے اور جماعت میں انتشار ڈال دیا ہے تم اپنی قوم کو بیوقوف کم عقل کہتے ہو اپنے آباؤ اجداد کو کافر کہتے ہو۔ عرب کے قبائل میں تم نے ہمیں بے عزت کر دیا ہے۔ لوگ کہتے ہیں کہ قریش میں ایک جادوگر اور کاہن پیدا ہوا ہے بھتیجے! اگر اس نئے مذہب سے آپ کا مقصود شہرت ہے تو قریش کی جس عورت کو آپ پسند کریں گے ہم اس کے ساتھ آپ کی شادی کر دیتے ہیں اگر آپ کا مقصد مال و دولت کا حصول ہے تو ہم آپ کو اس قدر مالا مال کر دیں گے کہ آپ سب سے زیادہ مالدار بن جائیں گے اور اگر آپ کو حکومت کی خواہش ہے تو ہم سب متفقہ طور پر آپ کو اپنا بادشاہ اور سردار بنا لیتے ہیں اور اگر کوئی جن آپ کے پاس

آتا ہے جسے آپ اپنے پاس سے دور کرنے کی قدرت نہیں رکھتے تو ہم آپ کا علاج کر دیتے ہیں اور اپنا مال خرچ کر کے اس سے آپ کو نجات دلا دیں گے۔

عتبہ بن ربیعہ جب اپنی گفتگو مکمل کر چکا تو اس نے حضور صلی اللہ علیہ وسلم کا جواب سننے کیلئے توجہ کی۔ آپ صلی اللہ علیہ وسلم نے اس سے فرمایا۔ اے ابوالولید! تم نے اپنی بات ختم کر لی۔ اس نے اثبات میں جواب دیا تو حضور صلی اللہ علیہ وسلم نے فرمایا تو اب مجھ سے سن۔ عتبہ نے کہا، سنائیے۔ اس پر حضور صلی اللہ علیہ وسلم نے سورہ حم السجدہ کی آیات تا آیت سجدہ تلاوت فرمائیں جن کا ترجمہ یہ ہے۔

”اللہ کے نام سے شروع جو نہایت مہربان رحم والا ہے“

تم۔ یہ اتارا ہے بڑے رحم والے مہربان کا۔ ایک کتاب ہے جس کی آیات مفصل بیان فرمائی گئیں عربی قرآن عقل والوں کیلئے خوشخبری دیتا اور ڈر سنا تا تو ان میں اکثر نے منہ پھیرا تو وہ سنتے ہی نہیں اور بولے ہمارے دل خلاف ہیں اس بات سے جس کی طرف تم ہمیں بلا تے ہو۔“

حضور صلی اللہ علیہ وسلم نے اس سورہ مبارکہ کو آگے تک پڑھتے گئے اس دوران عتبہ اپنے ہاتھوں کو پس پشت رکھے زانو پر تکیہ لگائے بڑی توجہ اور خاموشی سے سن رہا تھا۔ جب حضور صلی اللہ علیہ وسلم سجدہ کی آیت پر پہنچے تو سجدہ کیا پھر آپ صلی اللہ علیہ وسلم نے فرمایا اے ابوالولید! سن تم نے جو کچھ سنا اب جاؤ اور جو چاہو کرو۔

عتبہ خاموشی سے اٹھا اور قریش مکہ کی طرف گیا اس کو آتا ہوا دیکھ کر انہوں نے آپس میں کہا رب کعبہ کی قسم! ابو الولید کا وہ چہرہ نہیں ہے جس کے ساتھ وہ گیا تھا۔ عتبہ بن ربیعہ نے کفار کے درمیان بیٹھ کر کہا، اللہ کی قسم! میں نے ایسا کلام کبھی نہیں سنا واللہ اس کلام کی شان بہت بلند ہوگی میری تو رائے یہ ہے کہ تم اسے تنگ کرنا چھوڑ دو اسے اپنے حال پر رہنے دو اگر تمام قبائل عرب اس پر غالب آگئے تو تمہارا مقصد بغیر کسی تکلیف اور زحمت کے حاصل ہو جائے گا اگر اس نے غلبہ حاصل کر لیا تو اس کا ملک تمہارا ملک ہے اور اس کی عزت تمہاری عزت ہے اور اس وقت تم لوگ سب سے زیادہ خوش قسمت ہو گے۔ قریش کہنے لگے رب کعبہ کی قسم! اس نے تم پر بھی زبان کا جادو کر دیا ہے۔ عتبہ نے کہا۔ اس کے بارے میں میری رائے تو یہی ہے جو میں نے بیان کر دی ہے اب تمہیں اختیار ہے تم جو چاہو کرو۔

(سیرت ابن ہشام جلد اول)

اے اللہ! تو ان کو اپنی گرفت میں پکڑ لے

ایک مرتبہ حضور صلی اللہ علیہ وسلم خانہ کعبہ میں نماز ادا فرما رہے تھے اس وقت ابو جہل لعین قریش کی ایک جماعت کے ساتھ اپنی مجلس سجائے بیٹھا ہوا تھا اس نے حضور صلی اللہ علیہ وسلم کو نماز میں مشغول دیکھا تو کہنے لگا کوئی ہے کہ جو فلاں قبیلہ کے ذبح کئے ہوئے اونٹ کی اوجھڑی لا کر حالت سجدہ میں ان کے کندھوں کے اوپر رکھ دے یہ سن کر عقبہ بن مغیط فوری طور پر گیا اور اوجھڑی اٹھا کر لے آیا۔ حضور صلی اللہ علیہ وسلم جب سجدہ ریز ہوئے تو اس بد بخت



نے آپ صلی اللہ علیہ وسلم کے مبارک شانوں پر وہ اوجھڑی رکھ دی۔ حضور صلی اللہ علیہ وسلم سجدے کی حالت میں ٹھہرے رہے کفار یہ دیکھ کر ہنستے تھے اور ہنسی سے لوٹ پوٹ ہوتے جاتے تھے۔

حضرت عبداللہ بن مسعود رضی اللہ تعالیٰ عنہ فرماتے ہیں کہ میں دور سے یہ سارا واقعہ دیکھ رہا تھا وہ ہنستے تھے مگر میں روتا تھا لیکن کفار کے خوف کے باعث کچھ نہ کر سکا یہاں تک کہ کسی نے حضرت فاطمہ رضی اللہ تعالیٰ عنہا کو اطلاع دی انہوں نے آکر اس بوجھ کو حضور صلی اللہ علیہ وسلم کے کندھوں سے اٹھایا اور کفار کو برا بھلا کہا۔ جب آپ صلی اللہ علیہ وسلم نماز سے فارغ ہوئے تو آپ صلی اللہ علیہ وسلم انتہائی پر ملال تھے بارگاہ الہی میں دعا فرمائی، اے اللہ! تو ان قریش کو اپنی گرفت میں پکڑ لے۔ اے اللہ! تو ابو جہل بن ہشام، عتبہ بن ربیعہ، ولید بن عتبہ، عقبہ بن ابی معیط، امیہ بن خلف، شیبہ بن ربیعہ اور عمارہ بن ولید کو پکڑ۔ حضرت عبداللہ بن مسعود رضی اللہ تعالیٰ عنہ فرماتے ہیں کہ اللہ کی قسم! میں نے ان لوگوں کو اپنی آنکھوں سے دیکھا کہ وہ بدر کے میدان میں مارے گئے عمارہ اور امیہ بن خلف کے سوا تمام کو بدر کے کنوئیں میں پھینک دیا گیا امیہ بن خلف اس قدر موٹا تھا کہ جب اسے کھینچ کر کنوئیں میں ڈالنے لگے تو اس کے اعضاء ٹکڑے ٹکڑے ہو کر بکھر گئے۔

(بخاری شریف جلد اول، مارح النبوة جلد اول)

### ہاں میں بھی ان کے دین پر ہوں

ایک مرتبہ حضور صلی اللہ علیہ وسلم کوہ صفا کے پاس موجود تھے کہ قریب سے ابو جہل گزرا اس نے آپ صلی اللہ علیہ وسلم کو دیکھا تو آپ سے نازیبا گفتگو کرنا شروع کر دی گالیاں دیں اور شان اقدس میں بہت زیادہ گستاخی کی حتیٰ کہ اس لعین نے دین اسلام کے بارے میں بھی ایسی باتیں کیں جنہیں آپ صلی اللہ علیہ وسلم پسند نہیں فرماتے تھے۔ آپ صلی اللہ علیہ وسلم بڑے تحمل اور صبر سے اس کی باتیں سنتے رہے اور اسے کوئی جواب نہ دیا۔ یہ واقعہ عبداللہ بن جدعان کی ایک لوٹھی اپنے گھر سے دیکھ رہی تھی اس نے بھی ابو جہل کی تمام باتوں کو سنا اور یہ بھی دیکھا کہ حضور صلی اللہ علیہ وسلم نے ابو جہل کی باتوں کا کوئی جواب نہیں دیا اور خاموشی سے تشریف لے گئے ہیں جبکہ ابو جہل زیادتی کرنے کے بعد بیت اللہ کی طرف چلا گیا ہے۔

حضرت حمزہ رضی اللہ تعالیٰ عنہ اس وقت تک ایمان نہیں لائے تھے مگر اس کے باوجود حضور صلی اللہ علیہ وسلم سے بے انتہا محبت کرتے تھے قریش میں بڑے بہادر، دلیر، طاقتور اور غیرت مند مشہور تھے۔ شکار کے شوقین تھے اور اکثر شکار کی غرض سے دور نکل جایا کرتے تھے ان کا معمول تھا کہ جب شکار سے واپس آتے تو سب سے پہلے بیت اللہ کا طواف کرتے اس کے بعد تھوڑی دیر کیلئے قریش کی مجلس میں ٹھہرتے ان سے سلام دعا اور گفتگو کرنے کے بعد گھر جاتے تھے۔ ابو جہل لعین نے جب حضور صلی اللہ علیہ وسلم سے زیادتی کی تو اس کے تھوڑی ہی دیر کے بعد حضرت حمزہ رضی اللہ تعالیٰ عنہ نے اپنے گلے میں کمان لٹکائے شکار سے واپس آکر بیت اللہ کی طرف جا رہے تھے جب عبداللہ بن

جدعان کی لوٹڈی کے قریب سے گزرے تو اس لوٹڈی نے حضرت حمزہ رضی اللہ تعالیٰ عنہ کو ان کی کیفیت کے ساتھ پکارتے ہوئے کہا اے ابوعمارہ! کاش آپ وہ مصیبت دیکھ لیتے جو آپ کے بھتیجے محمد (صلی اللہ علیہ وسلم) پر ابو جہل کی طرف سے آئی تھی۔ ابو جہل نے حضور صلی اللہ علیہ وسلم سے بہت زیادتی کی مگر انہوں نے ابو جہل کی کسی بات کا بھی جواب نہیں دیا۔ اور خاموش رہے۔

لوٹڈی کی یہ بات سن کر حضرت حمزہ رضی اللہ تعالیٰ عنہ بہت غضبناک ہوئے۔ لوٹڈی نے آپ کو بتا دیا تھا کہ ابو جہل اس وقت خانہ کعبہ میں موجود ہے چنانچہ آپ تیز قدموں کے ساتھ چلتے ہوئے بیت اللہ میں جا پہنچے دور سے ابو جہل کو مشرکین کے درمیان بیٹھے ہوئے دیکھا۔ حضرت حمزہ رضی اللہ تعالیٰ عنہ غصے میں بھرے ہوئے اس کی طرف بڑھے اور اپنے کندھے سے کمان اتار کر ابو جہل کے سر پر اس زور سے ماری کہ اس کا سر پھٹ گیا۔ حضرت حمزہ رضی اللہ تعالیٰ عنہ نے اس سے فرمایا تو نے محمد (صلی اللہ علیہ وسلم) کو گالیاں دی ہیں اور انہیں تکلیف پہنچائی ہے جا پھر میں بھی ان کے دین پر ہوں میں بھی وہی کہتا ہوں جو وہ کہتے ہیں اگر تجھ میں جرات ہے تو وہی سلوک میرے ساتھ بھی کر کے دیکھ۔

ابو جہل لعین کو زخمی دیکھ کر چند کفار حضرت حمزہ رضی اللہ تعالیٰ عنہ کی طرف بڑھے تاکہ ابو جہل کی مدد کریں مگر ابو جہل نے ان کو روک دیا اس کے بعد حضرت حمزہ رضی اللہ تعالیٰ عنہ رسول کریم صلی اللہ علیہ وسلم کی خدمت میں حاضر ہوئے اور ایمان لے آئے۔

(سیرت ابن ہشام جلد اول)

### مجھے ان چیزوں میں سے کچھ نہیں چاہئے

کفار مکہ نے جب حضور صلی اللہ علیہ وسلم کو مال و دولت اور حکومت و بادشاہت کی پیشکش کی تو حضور صلی اللہ علیہ وسلم نے ان سے فرمایا مجھے ان چیزوں میں سے کچھ نہیں چاہیے جو تم کہتے ہو جو کچھ بھی لایا ہوں اس لئے نہیں لایا کہ اس کے بدلے میں تم سے مال حاصل کروں نہ میں کسی منصب کا خواہاں ہوں اور نہ تم پر حکومت کرنے کی خواہش ہے مجھے تو اللہ تعالیٰ نے تمہاری طرف پیامبر بنا کر بھیجا ہے۔ اور مجھ پر ایک کتاب نازل فرمائی ہے مجھے حکم فرمایا ہے کہ تمہارے لئے خوشخبری سنانے والا اور (برائیوں کے انجام سے) ڈرانے والا ہو جاؤں میں نے تو اپنا پیام پہنچا دیا ہے اور تم سے بھلائی کی بات کہہ دی۔ اگر تم نے وہ باتیں مان لیں جو میں تمہارے پاس لایا ہوں تو دنیا و آخرت میں تمہارے لئے خوش قسمتی ہوگی اور اگر تم نے انہیں مجھ پر ہی لوٹا دیا تو میں اللہ تعالیٰ کے حکم تک صبر کروں گا حتیٰ کہ اللہ تعالیٰ میرے اور تمہارے درمیان فیصلہ فرمادے۔

(سیرت ابن ہشام جلد اول)

## اللہ نے مجھے تمہاری طرف خوشخبری دینے والا بنا کر بھیجا ہے

کفار مکہ نے حضور صلی اللہ علیہ وسلم کا جواب سن کر قبول اسلام کیلئے یہ شرط رکھی کہ اپنے پروردگار سے دعا کریں کہ وہ ہمارے شہروں کو کشادہ کر دے پہاڑوں کو پیچھے ہٹا دے ہمارے لئے ہمارے شہروں میں شام و عراق کی طرح ندیاں جاری کر دے ہمارے جو بزرگ فوت ہو چکے ہیں انہیں ہمارے لئے پھر سے زندہ کر دے ہمارے لئے جن بزرگوں کو زندہ کیا جائے ان میں قصی بن کلاب بھی ہوں کیونکہ وہ بڑے سچے بزرگ تھے اور پھر اگر انہوں نے آپ کی باتوں کی تصدیق کر دی اور آپ نے وہ چیزیں کر دیں جن کا ہم نے مطالبہ کیا ہے تو ہم آپ کو سچا تسلیم کر لیں گے اور اس بات کو بھی تسلیم کر لیں گے کہ اللہ تعالیٰ نے آپ کو رسول بنا کر بھیجا ہے۔

ان کے اس مطالبے پر حضور صلی اللہ علیہ وسلم نے فرمایا، میں ان چیزوں کے ساتھ تمہارے پاس مبعوث نہیں ہوا میں صرف دو چیزیں لے کر آیا ہوں جو اس نے دے کر بھیجا اور میں نے تمہیں وہ چیز پہنچا دی جس کے ساتھ مجھے تمہاری طرف مبعوث کیا گیا تھا اس لئے اگر تم نے اسے قبول کر لیا تو پھر دنیا و آخرت میں تمہاری خوش قسمتی ہے اور اگر تم نے اسے قبول نہ کیا تو میں اللہ تعالیٰ کے حکم تک صبر کروں گا یہاں تک کہ اللہ تعالیٰ میرے اور تمہارے مابین فیصلہ فرمادے۔

مشرکین مکہ بڑے ڈھیٹ واقع ہوئے تھے کہنے لگے اچھا اگر آپ یہ نہیں کر سکتے تو پھر اپنے رب سے کہیں کہ وہ آپ کے ساتھ ایک فرشتے کو بھیجے کہ جو کچھ آپ کہتے ہیں وہ اس کی تصدیق کر دے۔ جیسا کہ آپ اپنے رسول ہونے کا دعویٰ کرتے ہیں اپنے رب سے کہیں کہ وہ آپ کیلئے باغات محل اور سونے چاندی کے خزانے فراہم کر دے اور ان خزانوں کے ذریعے سے آپ کو اس کام کا ج سے بے نیاز بنا دے جن کا محتاج ہم آپ کو دیکھتے ہیں یعنی جس طرح ہم بازاروں میں جاتے ہیں اسی طرح آپ بھی جاتے ہیں اسی طرح روزی کی تلاش آپ بھی کرتے ہیں جس طرح ہم کرتے ہیں ہمیں بھی تو پتہ چلے کہ آپ کی قدر و منزلت آپ کے رب کے ہاں ہے۔

حضور صلی اللہ علیہ وسلم نے فرمایا تو اس طرح نہیں کروں گا اور نہ میں ایسا شخص ہوں کہ جو اپنے رب سے اس طرح کی باتوں کی درخواست کرے مجھے تو اللہ نے خوشخبری دینے والا اور (برائیوں کے انجام سے) ڈرانے والا بنا کر بھیجا ہے۔ کفار مکہ نے کہا اچھا تو پھر ہم پر آسمان کا کوئی ٹکڑا ہی گرا دیں جیسا کہ آپ نے دعویٰ کیا ہے کہ تمہارا پروردگار چاہے تو (یہ بھی) کر دے گا۔ ہم تو اس کے بغیر ایمان قبول کرنے والے نہیں۔ حضور صلی اللہ علیہ وسلم نے فرمایا یہ (تو) اللہ کی مرضی ہے اگر تم نے یہی کرنا چاہا تو (پھر یقین رکھو کہ) وہ ضرور کر دے گا۔

کفار مکہ نے رسول کریم صلی اللہ علیہ وسلم سے بہت سی نامعقول باتیں کیں جن سے آپ صلی اللہ علیہ وسلم کا دل بہت آزرده ہوا آخر میں کفار کہنے لگے۔ اے محمد (صلی اللہ علیہ وسلم)! کیا تمہارے رب کو اس بات کا پتہ نہیں چلا تھا کہ ہم تمہارے ساتھ بیٹھیں گے اور تم سے اس طرح کے سوالات کریں گے اور اس طرح کے مطالبات کریں گے اگر

اسے پتہ ہوتا تو وہ پہلے ہی تمہارے پاس آجاتا اور جو سوالات ہم نے تم سے کہے ہیں ان کے جوابات کے بارے میں تمہیں بتا دیتا اور خبردار کر دیتا کہ وہ اس معاملے میں ہمارے ساتھ کیا کرنے والا ہے۔ ہم تجھ پر ہرگز ایمان نہ لائیں گے جب تک کہ تو اللہ اور اس کے فرشتوں کو ہمارے پاس نہ لے آئے۔ ان لوگوں نے جب حضور صلی اللہ علیہ وسلم سے یہ بات کہی تو آپ صلی اللہ علیہ وسلم ان کے پاس سے اٹھ کھڑے ہوئے۔

(سیرت ابن ہشام جلد اول)

### اللہ کی قسم! میں نے بہت ہی اچھا سودا کیا ہے

کفار مکہ نے حضور صلی اللہ علیہ وسلم کے ان صحابہ کرام رضی اللہ تعالیٰ عنہم پر ظلم و ستم کرنا شروع کر دیا جن کو وہ اپنی نظر میں کمزور اور بے حس خیال کرتے تھے چنانچہ حضرت بلال رضی اللہ تعالیٰ عنہ جو کہ امیہ بن خلف کے غلام تھے اور امیہ کے بت خانے انچارج بھی تھے جب اسلام قبول کر لیا تو امیہ نے حضرت بلال رضی اللہ تعالیٰ عنہ کو دین اسلام چھڑوانے کی غرض سے بھرپور تشدد کا نشانہ بنایا اور پھر اس نے یہ معمول بنالیا کہ وہ جب بھی چاہتا آپ پر ظلم و تشدد کرتا جب دوپہر کے وقت سورج پورے عروج پر ہوتا اور گرمی کی شدت سے زمین تنور کی طرح تپ رہی ہوتی تو ان کو مکہ مکرمہ کے کھلے میدان میں لے جاتا اور بنگا کر کے گرم ریت پر پاؤں باندھ کر ڈال دیتا اور ایسے گرم پتھر کہ جن پر گوشت بھن جائے ان کے سینہ اور پہلو پر رکھتا پھر گرم گرم ریت اوپر ڈالتے ہوئے تکلیف دیتا اور کہتا کہ محمد (صلی اللہ علیہ وسلم) کے دین سے برگشتہ ہو کر لات وعزلیٰ پر ایمان لا مگر حضرت بلال رضی اللہ تعالیٰ عنہما احد احد پکارتے اور فرماتے میں لات وعزلیٰ سے بیزار ہوں۔

حضرت بلال رضی اللہ تعالیٰ عنہ اپنے ساتھ کئے گئے ظلم و ستم کا ایک واقعہ بیان کرتے ہوئے فرماتے ہیں کہ ایک روز امیہ بن خلف نے مجھے گرمی کے موسم میں باندھ کر ساری رات اسی طرح رکھا پھر دوپہر کے وقت بنگا کر کے تپتی زمین پر ڈال دیا اور گرم پتھر لا کر میرے سینے پر رکھ دیا جس سے میں بے ہوش ہو گیا میں نہیں جانتا کہ وہ پتھر کس نے میرے سینے سے ہٹائے مجھے جب ہوش آیا تو شام ہو چکی تھی۔ اسی طرح ایک روز ظالم نے اونٹوں کے بالوں کی بنی ہوئی ایک لمبی سی میری گردن میں ڈال کر مکہ مکرمہ کے لڑکوں کو پکڑا دی وہ مجھے ادھر ادھر کھینچتے اور بازاروں میں پھراتے جس سے میری گردن زخمی ہو گئی۔

ایک روز امیہ بن خلف حضرت بلال رضی اللہ تعالیٰ عنہ پر ظلم و تشدد کر رہا تھا۔ گرم زمین پر لٹا کر ان کے اوپر پتھر رکھے ہوئے تھے اسی اثناء میں حضرت ابوبکر صدیق رضی اللہ تعالیٰ کا عنہ کا ادھر سے گزر ہوا ان کو اس حال میں دیکھ کر بہت بے چین ہوئے اور امیہ سے کہا اللہ سے ڈر ظلم نہ کر، اس غلام کو مارنے سے تجھے کیا ملتا ہے۔ امیہ نے تکبر سے جواب دیا یہ میرا غلام ہے میں نے اسے اپنا مال دے کر خریدا ہے اور میں حق رکھتا ہوں کہ اسے سزا دوں۔ حضرت ابوبکر صدیق رضی اللہ تعالیٰ عنہ نے فرمایا۔ جو شخص یہ کہتا ہے کہ اللہ کے سوا کوئی معبود نہیں تو اس کو تکلیف پہنچاتا ہے۔

امیہ نے کہا اس تکلیف کے رستے پر اسے تو نے ہی ڈالا ہے اور بتوں کی پوجا سے روکا ہے۔ محمد (صلی اللہ علیہ وسلم) کے دین کی طرف راغب کیا ہے اگر تو اسے تکلیف سے چھڑانا چاہتا ہے تو پھر اسے مجھ سے خرید لے۔

حضرت ابو بکر صدیق رضی اللہ تعالیٰ عنہ نے ایک سفید نصرانی غلام اور دس اوقیہ سونے کے عوض حضرت بلال رضی اللہ تعالیٰ عنہ کو اس سے لے لیا۔ جب سودا طے ہو گیا تو امیہ بن خلف ہنسا۔ حضرت ابو بکر صدیق رضی اللہ تعالیٰ عنہا نے پوچھا تم ہنستے کیوں ہو اس نے کہا رب کعبہ کی قسم! تم بہت گھائے میں رہے ہو اگر تم اسے مجھ سے ایک درہم میں بھی خریدتے تو میں اسے بچ دیتا۔ حضرت ابو بکر صدیق رضی اللہ تعالیٰ عنہ نے فرمایا اللہ کی قسم! میں نے بہت ہی اچھا سودا کیا ہے۔

### لات وعزلیٰ نہ کسی کو نقصان پہنچا سکتے ہیں نہ نفع

حضرت زبیرہ رضی اللہ تعالیٰ عنہا حضرت عمر رضی اللہ تعالیٰ عنہ کے گھرانے کی لونڈی تھیں انہوں نے جب اسلام قبول کیا تو کفار نے ان پر اس قدر تشدد کیا کہ ان کی بینائی ختم ہو گئی پھر ان کو آزاد کر دیا گیا اور قریش مکہ نے کہا لات وعزلیٰ نے اسے اندھا کر دیا۔ حضرت زبیرہ رضی اللہ تعالیٰ عنہا نے سنا تو فرمایا اللہ کی قسم! قریش جھوٹے ہیں لات وعزلیٰ نہ کسی کو نقصان پہنچا سکتے ہیں نہ نفع۔ اس کے بعد جب حضور صلی اللہ علیہ وسلم کی خدمت اقدس میں حاضر ہوئیں تو آپ ﷺ کی دعا سے ان کی بینائی واپس آگئی اس پر مشرکین کہنے لگے کہ یہ محمد (صلی اللہ علیہ وسلم) کے جادو کا اثر ہے۔ (زرقانی علی المواہب جلد اول)

### اللہ تم سے بھی ایسا ہی سلوک کرے

ایک مرتبہ حضرت ابو بکر صدیق رضی اللہ تعالیٰ عنہ عدی بن کعب کے قبیلے کی شاخ بنی مؤمل کی لونڈی کے پاس سے گزرے۔ جس نے اسلام قبول کر لیا تھا حضرت عمر فاروق رضی اللہ تعالیٰ عنہ اس پر تشدد کر رہے تھے کہ وہ اسلام چھوڑ دے (اس وقت تک عمر رضی اللہ تعالیٰ عنہ نے مسلمان نہیں ہوئے تھے) اس پر تشدد کرتے کرتے تھک گئے اور کہا کہ میں اس لئے رک گیا ہوں کہ تھک چکا ہوں۔ لونڈی نے کہا اللہ تم سے بھی ایسا ہی سلوک کرے۔ اس کے بعد حضرت ابو بکر صدیق رضی اللہ تعالیٰ عنہ نے لونڈی خرید کر آزاد کر دی۔

(سیرت ابن ہشام جلد اول)

### تم نے ہی انہیں بگاڑا ہے تم ہی انہیں آزاد کراؤ

حضرت بی بی نہد یہ رضی اللہ تعالیٰ عنہا اور ان کی بیٹی بنو عبدالدار کی ایک عورت کی باندیاں تھیں انہوں نے اسلام قبول کر لیا تو کفار مکہ ان کو طرح طرح کی تکلیفیں دیتے ان کو تنگ کرتے کہ کسی طرح اسلام چھوڑ دیں مگر یہ ثابت قدم رہیں اور ہر تکلیف صبر اور حوصلے سے برداشت کرتی رہیں ایک دن ان کی مالکہ نے ان دونوں کو آٹا پیسنے کیلئے دیا

اور ساتھ ہی کہا کہ بخدا میں تمہیں کبھی آزاد نہیں کروں گی۔ اس وقت حضرت ابو بکر صدیق رضی اللہ تعالیٰ عنہ ادھر سے گزر رہے تھے۔ انہوں نے اس سے فرمایا کہ اپنی قسم توڑ دے اور اس کا کفارہ ادا کر دے۔ اس نے کہا تم نے ہی انہیں بگاڑا ہے تم ہی انہیں آزاد کراؤ۔ حضرت ابو بکر صدیق رضی اللہ تعالیٰ عنہ سے پوچھا تم ان دونوں کو کتنے میں دو گی؟ اس نے رقم بتائی تو حضرت ابو بکر صدیق نے ان کو خرید لیا اور فرمایا آج سے تم دونوں آزاد ہو۔  
(زرقاتی علی المواہب جلد اول)

### اے یاسر کے گھر والو! صبر کرو تمہارے لئے جنت کا وعدہ ہے

حضرت عمار بن یاسر رضی اللہ تعالیٰ عنہ اور ان کے ماں باپ نے جب اسلام قبول کیا تو بنی مخدوم کے لوگوں نے ان کی بھرپور تشدد کا نشانہ بنایا جب دوپہر کے وقت گرمی میں زیادہ شدت تھی تو ان کو مکہ مکرمہ کی گرم تپتی ریت پر لٹا کر اوپر گرم گرم پتھر رکھ دیئے جاتے۔ اسی طرح ایک روز ان پر تشدد ہو رہا تھا تو حضور صلی اللہ علیہ وسلم ادھر سے گزرے ان کی تکلیف دیکھ کر فرمایا اے یاسر کے گھر والو! صبر کرو تمہارے لئے اللہ نے جنت کا وعدہ کیا ہے۔ حضرت عمار رضی اللہ تعالیٰ عنہ کی والدہ حضرت سمیہ رضی اللہ تعالیٰ عنہا کو کفار نے دو اونٹوں کے درمیان باندھ دیا اور ابو جہل لعین نے ان کو نیزہ مار کر شہید کر دیا۔ اس کے بعد حضرت یاسر رضی اللہ تعالیٰ عنہ کو بھی ان لوگوں نے شہید کر دیا۔ اللہ کی راہ میں سب سے پہلے شہادت کا رتبہ پانے والے یہ دونوں شہید تھے۔

کفار جب عمار بن یاسر رضی اللہ تعالیٰ عنہ پر تشدد کرتے تو ان سے کہتے کہ کہولات و عزیٰ محمد (صلی اللہ علیہ وسلم) کے پروردگار سے بہتر ہیں مگر وہ نہ کہتے ایک مرتبہ کفار نے ان پر اس قدر تشدد کیا کہ ان کو ہوش نہ رہا اور کفار جو کہتے تھے زبان سے کہہ دیا کسی نے اس بات کی خبر حضور صلی اللہ علیہ وسلم کو کر دی اور کہا کہ عمار کافر ہو گیا۔ حضور صلی اللہ علیہ وسلم نے فرمایا نہیں ہرگز نہیں وہ کافر نہیں ہو سکتا ایمان تو اس کے خون اور گوشت پوست میں رچا ہوا ہے۔ جب حضرت عمار رضی اللہ تعالیٰ عنہ نے مشرکین کے ظلم و ستم سے نجات حاصل کی تو حضور صلی اللہ علیہ وسلم کی خدمت اقدس میں حاضر ہوئے اور تکلیف کے باعث روتے تھے حضور صلی اللہ علیہ وسلم اپنے دست مبارک سے ان کے آنسوؤں کو صاف کرتے تھے۔

(معارض النبوة جلد دوم)

### میرا اور تیرا پروردگار اللہ ہے

حضرت ابو فکیہ رضی اللہ تعالیٰ عنہ ایک کافر صفوان بن امیہ کے غلام تھے جب اسلام قبول کیا تو صفوان نے ان پر ظلم و ستم کرنا شروع کر دیا وہ ظالم ان کی گردن میں رسی کا پھندا ڈال کر گھسیٹتا اور تپتی ہوئی ریت پر لٹا کر اوپر گرم گرم پتھر رکھ دیتا ایک مرتبہ ان کو مارتے ہوئے گھسیٹ کر لے جایا جا رہا تھا کہ راستے میں ایک گوبر کا کیڑا رینگتا ہوا نظر آیا امیہ نے طنز کرتے ہوئے کہا دیکھو تمہارا پروردگار یہی تو نہیں ہے۔ حضرت ابو فکیہ رضی اللہ تعالیٰ عنہ نے اس سے فرمایا او

کافر! چپ ہو جا میرا اور تیرا پورا دگا ر اللہ ہے۔ امیہ نے حضرت ابو فکیہ رضی اللہ تعالیٰ عنہ کا یہ جواب سنا تو آگ بگولا ہو کر اس زور سے ان کی گردن دبائی کہ وہ بے ہوش ہو گئے۔

حضرت عبداللہ بن عباس رضی اللہ تعالیٰ عنہ سے ایک مرتبہ پوچھا گیا کہ کیا کفار حضور صلی اللہ علیہ وسلم کے صحابہ کرام رضی اللہ تعالیٰ عنہم کو اذیت دینے میں اس حد تک پہنچ گئے تھے کہ تکلیف کی شدت کے باعث وہ دین ترک کرنے میں معذور سمجھے جاسکتے تھے؟ حضرت عبداللہ بن عباس رضی اللہ تعالیٰ عنہ نے فرمایا ہاں اللہ کی قسم! کفار ان میں سے کسی پر تشدد کرتے کسی کو بھوکا پیاسا رکھ کر تکلیف دیتے حتیٰ کہ اذیت کے باعث وہ سیدھا بیٹھ بھی نہ سکتا تھا۔ پھر ایسی حالت میں وہ جو چاہتے اس کی زبان سے کہلوا لیتے تھے اگر اس سے کہتے کہ تیرا معبود اللہ نہیں بلکہ لات و عزیٰ ہیں تو وہ ہاں کہہ دیتا حالت یہاں تک ہو گئی تھی کہ ان کے پاس سے گوبر کا کیڑا گزرتا تو وہ اس سے کہتے دیکھو تمہارا معبود تو یہ گوبر کا کیڑا ہے اور اللہ تمہارا معبود نہیں ہے تو وہ ان کے تشدد سے نجات حاصل کرنے کیلئے ہاں کہہ دیتا۔

(سیرت ابن ہشام جلد اول، زرقانی علی المواہب جلد اول)

### فاروق اعظم رضی اللہ تعالیٰ عنہ بھی رو پڑے

حضرت خباب بن الارت رضی اللہ تعالیٰ عنہ ان دنوں مسلمان ہوئے تھے جب صرف چند افراد ہی دائرہ اسلام میں داخل ہوئے تھے۔ حضرت خباب رضی اللہ تعالیٰ عنہ کو کفار مکہ نے بہت اذیتیں دیں اور ان پر بہت تشدد کیا ایک مرتبہ ان کو کونکلوں کے دہکتے انگاروں پر چت لٹا دیا گیا اور ایک مشرک ان کے سینے پر چڑھ کر کھڑا ہو گیا حرارت سے ان کی پشت جل گئی ان کی پشت کی چربی سے کونکلوں کی تپش کم ہوئی اور کونکلوں بجھ گئے۔ ایک مدت کے بعد حضرت خباب رضی اللہ تعالیٰ عنہ نے یہ واقعہ حضرت عمر فاروق رضی اللہ تعالیٰ عنہ سے بیان کیا اور پھر اپنی پشت سے کپڑا اٹھا کر دکھایا تو پشت پر سفید سفید داغ پڑے ہوئے تھے۔ اس قدر اذیت برداشت کرنے کا سن کر حضرت عمر رضی اللہ تعالیٰ عنہا کے قلب پر رقت طاری ہو گئی اور وہ ان کو دیکھ کر رو پڑے۔

(طبقات ابن سعد جلد سوم)

### تم لوگ حبشہ کو چلے جاؤ وہ سچائی والی سرزمین ہے

رسول کریم صلی اللہ علیہ وسلم کے صحابہ کرام رضی اللہ تعالیٰ عنہم پر جب کفار مکہ نے ظلم و ستم کی انتہا کر دی اور کفار کی طرف سے تکالیف میں دن بدن اضافہ ہونا شروع ہو گیا تو صحابہ کرام رضی اللہ تعالیٰ عنہم کی ایک جماعت حضور صلی اللہ علیہ وسلم کی خدمت اقدس میں حاضر ہوئی اور اس بارے میں عرض کیا تو حضور صلی اللہ علیہ وسلم نے فرمایا اگر تم لوگ حبشہ کی طرف چلے جاؤ (تو بہتر ہے کیونکہ) وہاں کے بادشاہ کے ہاں کسی پر ظلم نہیں کیا جاتا اور وہ سچائی والی سرزمین ہے۔ یہاں تک کہ اللہ تعالیٰ تمہارے لئے ان آفات سے جن میں تم مبتلا ہو کوئی فرحت پیدا کر دے۔

حضور صلی اللہ علیہ وسلم کے حکم پر صحابہ کرام رضی اللہ تعالیٰ عنہم کی ایک جماعت نے اعلان نبوت کے پانچویں

برس ماہ رجب میں حبشہ کی طرف ہجرت کی یہ پہلی ہجرت تھی جو اسلام میں ہوئی ان ہجرت کرنے والوں میں گیارہ مرد اور چار خواتین تھیں جن کے اسمائے گرامی یہ ہیں۔

1- حضرت عثمان بن عفان رضی اللہ تعالیٰ عنہ اور ان کی زوجہ حضور صلی اللہ علیہ وسلم کی پیاری صاحبزادی حضرت رقیہ رضی اللہ تعالیٰ عنہا۔

2- حضرت عامر بن ربیعہ رضی اللہ تعالیٰ عنہ اور ان کی بیوی حضرت لیلیٰ بنت ابی حمزہ رضی اللہ تعالیٰ عنہا۔

3- حضرت ابو حذیفہ رضی اللہ تعالیٰ عنہ بن عتبہ بن ربیعہ اور ان کی بیوی حضرت سہلہ رضی اللہ عنہا بنت سہیل بن عمرو رضی اللہ تعالیٰ عنہ

4- حضرت ابوسلمہ بن عبدالاسد رضی اللہ تعالیٰ عنہ اور ان کی بیوی حضرت ام سلمہ رضی اللہ تعالیٰ عنہا بنت ابی امیہ بن مغیرہ۔

5- حضرت عبداللہ بن مسعود رضی اللہ تعالیٰ عنہ

6- حضرت عبدالرحمن بن عوف بن عبدالمحارث رضی اللہ تعالیٰ عنہ

7- حضرت مصعب بن عمیر بن ہاشم بن عبدمناف رضی اللہ تعالیٰ عنہ

8- حضرت عثمان بن مظعون بن حبیب رضی اللہ تعالیٰ عنہ

9- حضرت سہیل بن بیضاء بن ربیعہ رضی اللہ تعالیٰ عنہ

10- حضرت ابوسیرہ بن ابی رہم بن عبدالعزیٰ رضی اللہ تعالیٰ عنہ یا حضرت حاطب بن عمرو بن عبدشمس رضی اللہ تعالیٰ عنہ

11- حضرت زبیر بن العوام بن خویلد بن اسد رضی اللہ تعالیٰ عنہ

یہ تمام حضرات جب سمندر کے ساحل کے قریب پہنچے تو ان کو نوفل بن معاویہ ملا جو کہ عمرہ کی غرض سے مکہ مکرمہ کی طرف آ رہا تھا اس نے جب اس جماعت کو آتے ہوئے دیکھا تو پوچھا کہ تم سب لوگ کہاں جا رہے ہو۔ انہوں نے کہا کہ تاجروں کی ایک کشتی آئی ہے ہم ان سے سامان خریدنے جا رہے ہیں۔ اس کے بعد نوفل بن معاویہ جب مکہ مکرمہ میں پہنچا تو اس نے قریش مکہ کو اس جماعت کے بارے میں بتایا اس پر قریش مکہ سمجھ گئے کہ یہ لوگ مکہ مکرمہ چھوڑ کر جا رہے ہیں انہوں نے ان کے نقاب میں آدمی دوڑائے مگر اس وقت تک مہاجرین کا قافلہ کشتی میں سوار ہو کر حبشہ کی طرف روانہ ہو چکا تھا۔ اس کا سبب یہ ہوا کہ حسن اتفاق سے جب یہ لوگ ساحل سمندر پر پہنچے تو اس وقت ایک کشتی بالکل تیار تھی۔ سب اس میں سوار ہو گئے اور کشتی اسی وقت چل پڑی اسی طرح تمام مسلمان بخیر و عافیت حبشہ پہنچ گئے۔

(زرقاتی علی المواہب جلد اول)



## میں ان مصیبتوں میں بھی خوش ہوں

مہاجرین حبشہ میں دو ماہ اور چند دن تک قیام پذیر رہے۔ ماہ شوال میں ان تک یہ خبر پہنچی کہ مشرکین نے حضور صلی اللہ علیہ وسلم کی اتباع کر لی ہے اور وہ مسلمان ہو گئے ہیں تو اس خبر کو سن کر انہوں نے آپس میں کہا کہ ہم نے اپنے گھریلو سے ہجرت ان کی دشمنی کے باعث کی تھی اب جبکہ وہ لوگ حضور صلی اللہ علیہ وسلم کے حلقہ اطاعت میں آ گئے ہیں تو اس صورت میں بہتر ہے کہ واپس اپنے گھروں کو چلے جائیں چنانچہ جب دو ماہ شوال میں مکہ مکرمہ کی طرف لوٹے ابھی وہ مکہ مکرمہ کے نواح میں ہی تھے کہ ان کو پتہ چلا کہ یہ خبر غلط تھی چنانچہ بعض لوگ تو پھر حبشہ واپس چلے گئے جبکہ زیادہ تر کسی نہ کسی قریشی کی حمایت میں مکہ مکرمہ میں داخل ہوئے۔

حضرت عثمان بن مظعون رضی اللہ تعالیٰ عنہ ولید بن مغیرہ کی پناہ اور حمایت میں مکہ مکرمہ میں آئے چند روز تو حضرت عثمان بن مظعون رضی اللہ تعالیٰ عنہ اس کی حمایت کے تحت رہے پھر کہا میں اس مشرک کی پناہ اور ذمہ داری میں نہیں رہوں گا۔ ولید بن مغیرہ نے کہا بھتیجے کا تمہیں مجھ سے کوئی تکلیف پہنچی ہے جو مجھ سے الگ ہونا چاہتے ہو؟ حضرت عثمان رضی اللہ تعالیٰ عنہ نے کہا نہیں (ایسی کوئی بات نہیں) میں اللہ تعالیٰ کی ذمہ داری میں رہنا چاہتا ہوں۔ اس پر ولید بن مغیرہ حضرت عثمان بن مظعون رضی اللہ تعالیٰ عنہ کو ساتھ لے کر مسجد حرام میں آیا اور مشرکین مکہ سے مخاطب ہو کر بولا اے گروہ قریش! عثمان میری حمایت میں تھا میں کسی طرح کی تکلیف اسے نہیں پہنچنے دیتا تھا اب یہ مجھ سے بیزار ہے اس لئے میں اس کی حمایت سے اب بری الذمہ ہوں یہ اپنی حفاظت کا خود ذمہ دار ہے تا وقتیکہ یہ مجھ سے دوبارہ میری حمایت مانگے۔

کہا جاتا ہے کہ ایک روز عثمان بن عبد اللہ مغیرہ مخزومی نے حضرت عثمان بن مظعون رضی اللہ تعالیٰ عنہ کو طمانچہ مارا جو ان کی آنکھ پر لگا جس سے ان کی آنکھ نیلی ہو گئی۔ ولید بن مغیرہ نے دیکھا تو ہنس کر کہا میری پناہ سے نکل کر ان مصیبتوں میں مبتلا ہو گیا۔ حضرت عثمان بن مظعون رضی اللہ تعالیٰ عنہ نے فرمایا میں ان مصیبتوں میں بھی خوش ہوں۔ ولید نے پوچھا وہ کیوں؟ فرمایا، اس لئے کہ یہ مصیبتیں اللہ تعالیٰ کے پاس میری طرف سے نیکیوں کا ذخیرہ بن جاتی ہیں۔

(زر قانی علی المواہب جلد اول، معارج النبوة جلد دوم)

## مجھے ابھی ہجرت کا حکم نہیں دیا گیا

جو مسلمان حبشہ سے واپس مکہ مکرمہ میں آ گئے تو کفار مکہ نے پھر ان کی اذیتیں دینا شروع کر دیں اور جو مسلمان پہلے سے ہی مکہ مکرمہ میں رہ رہے تھے ان کو بھی تنگ کرنا شروع کر دیا اس پر مسلمان مجبور ہو گئے کہ مکہ مکرمہ سے ہجرت کر جائیں۔ حبشہ سے واپس آنے والے صحابہ کرام رضی اللہ تعالیٰ عنہم نے حضور صلی اللہ علیہ وسلم کو حبشہ کے حالات کے بارے میں بتاتے ہوئے کہا کہ نجاشی نے ہمارے ساتھ بہت اچھا سلوک کیا اور ہم پر بہت احسان کیا۔ حضرت

عثمان بن عفان رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! حبشہ تجارت کا مرکز ہے وہاں پر ہم نے جتنا عرصہ قیام کیا تجارت کے ذریعے ہم نے بہت کچھ کمایا آج حبشہ سے زیادہ اور موزوں جگہ مسلمانوں کیلئے اور کوئی نہیں ہے تا وقتیکہ اللہ تعالیٰ ہجرت کیلئے جگہ متعین فرمادے یا قوم مسلمان ہو جائے۔ نجاشی نے ہماری حفاظت کا بہت خیال رکھا۔

حضور صلی اللہ علیہ وسلم نے فرمایا اللہ تعالیٰ کی برکت و حفاظت کے ساتھ حبشہ کی سرزمین کی جانب واپس چلے جاؤ۔ حضرت عثمان غنی رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! آپ بھی اسی جانب تشریف لے چلیں تاکہ وہ لوگ جو اہل علم ہیں اور آداب سے آگاہی رکھتے ہیں آپ صلی اللہ علیہ وسلم کی تبلیغ و دعوت سے اسلام قبول کر لیں گے۔ حضور صلی اللہ علیہ وسلم نے فرمایا مجھے ابھی ہجرت کا حکم نہیں دیا گیا۔

(معارض النبوة جلد دوم)

### ہم اللہ کے سوا کسی کو سجدہ نہیں کرتے

رسول کریم صلی اللہ علیہ وسلم کے حکم سے اب ترسی مسلمان مردوں اور اٹھارہ خواتین نے حبشہ کی طرف ہجرت کی۔ بعض کا کہنا ہے ان کی تعداد ایک سو تین تھی جن میں بیاسی مرد اور اکیس خواتین تھیں۔ قریش مکہ کو جب معلوم ہوا کہ مسلمان حبشہ میں بڑے آرام و سکون سے رہ رہے ہیں۔ تو انہوں نے آپس میں مشورے شروع کر دیئے کہ کس طرح مسلمانوں کو حبشہ سے نکلوا یا جائے بالآخر انہوں نے یہ طے کیا کہ عمرو بن العاص اور عمارہ بن ولید کو شاہ حبشہ کے پاس بھیجا جائے چنانچہ انہوں نے ان کو بطور سفیر حبشہ روانہ کیا نجاشی اور اس کے درباریوں کے لئے بہت سے تحائف بھی ان کے سپرد کئے ان دونوں نے بادشاہ کے دربار میں پہنچ کر تمام درباریوں کو تحائف دیئے اس طرح انہوں نے بہت سے درباریوں کو اپنا ہمنوا بنا لیا اور ان سے کہا کہ ہمارے کچھ لوگوں نے اپنی قوم کے دین سے روگردانی کی ہے۔ انہوں نے تمہارا دین بھی اختیار نہیں کیا بلکہ ایک نیا دین ایجاد کر لیا ہے جسے نہ ہم جانتے ہیں اور نہ تم۔ ان لوگوں نے تمہارے ملک میں پناہ لی ہے ہماری قوم کے معززین نے ہمیں تمہارے بادشاہ کے پاس بھیجا ہے تاکہ وہ ان لوگوں کو ہمارے حوالے کر دے اس لئے جب ہم ان کے بارے میں تمہارے بادشاہ سے گفتگو کریں تو تم بادشاہ کو مشورہ دینا کہ وہ انہیں ہمارے حوالے کر دے۔ انہوں نے اس بات کو قبول کیا۔

اس کے بعد قریش کے دونوں اشخاص نجاشی کے پاس پہنچے اور بادشاہ کو سجدہ کر کے کہا اے بادشاہ! مکہ میں ہمارے بہت سے قبائل آباد ہیں ان قبائل میں سے قبیلہ بنی ہاشم میں ایک شخص پیدا ہوا ہے جس نے نبوت کا دعویٰ کیا ہے وہ جادو کرتا ہے اس نے ایک نیا دین ایجاد کیا ہے بعض بے وقوف اس کے دین میں داخل ہو گئے ہیں جب ہم انہیں ایسا کرنے سے منع کرتے ہیں تو وہ ادھر ادھر بھاگ جاتے ہیں ان میں سے ایک جماعت اس ملک میں بھی آئی ہے جو ہم سے اور ہمارے دین سے پھر چکی ہے انہوں نے اپنے آباؤ اجداد کے دین کو چھوڑ دیا ہے اور ایک نیا دین جو

ہمارے اور بادشاہ کے دین کے بھی مخالف ہے گھڑ لیا ہے لہذا آپ ان لوگوں کو ہمارے حوالے کر دیں۔ بادشاہ کے درباری اور وزیر جو وہاں پر موجود تھے انہوں نے کہا، اے بادشاہ! ان دونوں نے سچ کہا ہے اس لئے ان لوگوں کو ان کے سپرد کر دینا مناسب ہے۔

نجاشی نے اس بات پر ناراضی کا اظہار کیا اور کہا۔ نہیں خدا کی قسم! میں اس طرح ان لوگوں کو حوالے نہیں کروں گا۔ کیونکہ ان لوگوں نے میری پناہ حاصل کی ہے اور میری سر زمین میں مہمان کے طور پر آئے ہیں چونکہ انہوں نے دوسروں کو چھوڑ کر میرا انتخاب کیا ہے اس لئے میں ان کو بلاؤں گا اور ان سے پوچھوں گا جو الزامات ان دونوں نے ان پر لگائے ہیں ان الزامات کے جوابات ان سے معلوم کروں گا اور پھر فیصلہ کروں گا۔ اس کے بعد نجاشی نے مسلمانوں کو بلانے کیلئے کسی کو بھیجا۔ مسلمان ایک جگہ اکٹھے ہوئے اور آپس میں کہا کہ ہم بادشاہ کے دربار میں اپنا کیا موقف بیان کریں گے اور کس طرح کی گفتگو کریں گے۔ حضرت جعفر طیار رضی اللہ تعالیٰ عنہ نے کہا سچ سے بہتر کوئی چیز نہیں جو کچھ حضور صلی اللہ علیہ وسلم نے ہمیں تعلیم دی ہے اور جن باتوں کا آپ صلی اللہ علیہ وسلم نے ہمیں حکم دیا ہے وہی بیان کر دیں گے۔

اس پر سب نے اپنی طرف سے حضرت جعفر طیار رضی اللہ تعالیٰ عنہ کو نمائندہ بنایا اور طے ہوا کہ بادشاہ کے دربار میں مسلمانوں کی ترجمانی حضرت جعفر طیار رضی اللہ تعالیٰ عنہ کریں گے۔ جب یہ نجاشی کے دربار میں پہنچے تو دیکھا کہ وہاں پر بادشاہ نے اپنے علماء کو بھی بلوایا ہوا ہے۔ جنہوں نے انجیل کی کتابیں اپنے سامنے رکھی ہوئی ہیں۔ اراکین سلطنت کی بھی ایک تعداد وہاں پر موجود ہے۔ حضرت جعفر طیار رضی اللہ تعالیٰ عنہ جب دربار میں داخل ہوئے تو آپ نے سلام کیا اور شاہی آداب کے مطابق سجدہ نہیں کیا۔ درباریوں نے اعتراض کیا اور سجدہ نہ کرنے کی وجہ پوچھی حضرت جعفر طیار رضی اللہ تعالیٰ عنہ نے فرمایا ہم اللہ کے سوا کسی کو سجدہ نہیں کرتے ہمارے پیغمبر صلی اللہ علیہ وسلم نے غیر خدا کو سجدہ کرنے سے منع فرمایا ہے اس لئے میں بادشاہ کو سجدہ نہیں کر سکتا۔

(زرقانی علی المواہب جلد اول)

### بے شک یہ وہ چیز ہے جو عیسیٰ علیہ السلام لائے تھے

نجاشی نے سوال کیا کہ اس دین کی حقیقت کیا ہے جس میں تم داخل ہوئے ہونہ تو تم میرے دین میں داخل ہوئے ہو اور نہ ہی موجودہ دینوں میں کسی ایک دین کو اختیار کیا ہے۔ حضرت جعفر طیار رضی اللہ تعالیٰ عنہ نے جواب دیتے ہوئے بادشاہ سے فرمایا۔

”اے بادشاہ! ہماری قوم کی یہ حالت تھی کہ ہم سب جاہل تھے بتوں کی عبادت کرتے، مردار کھاتے، برائیوں میں مبتلا رہتے، ہمسایوں سے برا سلوک کرتے۔ ہم میں سے طاقتور کمزور کو کھا جاتا تھا، ہم چوری، ڈکیتی اور طرح طرح کے برے کاموں میں مبتلا تھے پھر اللہ تعالیٰ نے ہم میں سے ایک شخص کو ہماری طرف اپنا رسول بنا

کر بھیجا جس کے نسب، سچائی، امانت اور پاکدامنی کو ہم سب جانتے ہیں اس نے ہمیں اللہ تعالیٰ کی طرف دعوت دی اور صرف ایک خدائے واحد کی عبادت کرنے کا حکم دیا۔ ہم اور ہمارے بزرگوں نے اسے چھوڑ کر پتھروں اور بتوں کی جو پوجا اختیار کر رکھی تھی اسے چھوڑ دیا۔ اس رسول (صلی اللہ علیہ وسلم) نے ہمیں سچ بولنے، امانت ادا کرنے، رشتہ داروں سے تعلقات قائم رکھنے، ہمسایوں سے اچھا سلوک کرنے، حرام باتوں اور قتل و خونریزی سے باز رہنے کا حکم دیا۔ ہمیں برائیاں کرنے، جھوٹ بولنے، یتیم کا مال کھانے اور پاکدامن عورتوں پر تہمت لگانے سے منع فرمایا۔ اس نے ہمیں شرک و بت پرستی سے روک دیا۔ پس ہم نے اس کی تصدیق کی اور اس پر ایمان لائے اور ان تمام چیزوں کو حرام جانا جو ہم پر حرام کی گئیں اور ان چیزوں کو حلال جانا جو ہم پر حلال کی گئیں۔ ہم نے اپنی قوم کے باطل دین کو چھوڑ دیا اس پر ہماری قوم ہماری دشمن ہو گئی اور ہمیں طرح طرح کی تکالیف پہنچانے لگے ہم میں ان سے مقابلہ کرنے کی طاقت نہیں تھی ہمارے پیغمبر صلی اللہ علیہ وسلم نے ہمیں ہجرت کر جانے کا حکم دیا۔ ہم نے تمام بادشاہوں سے آپ کے پاس آنے کو پسند کیا تاکہ ہمیں ان کے ظلم و ستم سے محفوظ رکھیں۔ اب یہ لوگ ہمیں مجبور کر رہے ہیں کہ ہم پھر اسی پرانی گمراہی کی طرف واپس لوٹ جائیں۔ ہمیں امید ہے کہ آپ کے پاس سے ہم پر ظلم نہ ہوگا۔“

حضرت جعفر طیار رضی اللہ تعالیٰ عنہ کی اس تقریر سے دربار میں سناٹا چھا گیا۔ نجاشی نے کہا تمہارے رسول (صلی اللہ علیہ وسلم) پر جو کلام اللہ تعالیٰ کی طرف سے اترا ہے کیا اس میں سے تمہیں کچھ یاد ہے؟ حضرت جعفر رضی اللہ تعالیٰ عنہ نے اثبات میں جواب دیا اس پر نجاشی نے کہا مجھے وہ پڑھ کر سناؤ، چنانچہ حضرت جعفر طیار رضی اللہ تعالیٰ عنہ نے سورہ مریم کی تلاوت کرنا شروع کر دی جسے سن کر نجاشی رو پڑا اور کہا بے شک یہ وہ چیز ہے جو عیسیٰ علیہ السلام لائے تھے پھر عمرو بن عاص اور عمارہ بن ولید سے کہا میں اس جماعت کو تمہارے سپرد نہیں کروں گا۔

کفار کے دونوں نمائندے ناکام ہو کر دربار سے واپس ہوئے تو عمرو بن عاص نے کہا، رب کعبہ کی قسم! کل میں پھر نجاشی کے دربار میں جاؤں گا اور ان لوگوں کے متعلق ایسی چیز پیش کروں گا کہ جس سے اس قوم کو جڑ سے اکھاڑ پھینکوں گا۔ اس کے ساتھی نے اس سے منع کیا اور صلہ رحمی کرنے کی تلقین کی مگر وہ باز نہ آیا۔ پھر وہ اگلے روز نجاشی کے دربار میں گئے اور کہا، اے بادشاہ! یہ لوگ عیسیٰ بن مریم علیہ السلام کے بارے میں ایک بری بات کہتے ہیں۔ آپ ان کو بلوایئے اور ان سے پوچھیے کہ وہ ان کے بارے میں کیا کہتے ہیں چنانچہ نجاشی نے پھر مسلمانوں کو بلایا۔ مسلمان اس کے دربار میں گئے تو نجاشی نے پوچھا تم لوگ عیسیٰ بن مریم علیہ السلام کے بارے میں کیا کہتے ہو؟ حضرت جعفر طیار رضی اللہ تعالیٰ عنہ نے فرمایا ہم وہی کہتے ہیں جو اللہ تعالیٰ کہتا ہے کہ وہ اللہ کے بندے اور رسول ہیں اس کی روح اور اس کا کلمہ ہیں یہ سن کر نجاشی نے زمین پر سے ایک تنکا اٹھایا اور کہا واللہ! جو کچھ تم نے کہا اس سے تنکے کے برابر بھی عیسیٰ بن مریم علیہ السلام زیادہ نہیں ہیں۔

(زرقانی علی المواہب جلد اول، سیرت ابن ہشام جلد اول)

### میں مسلمان ہونے کیلئے حاضر ہوا ہوں

یہ بعثت کے چھٹے سال کا واقعہ ہے کہ ایک روز حضرت عمر فاروق رضی اللہ تعالیٰ عنہ اپنی تلوار لئے کوہ صفا کی طرف حضرت ارقم بن ارقم رضی اللہ تعالیٰ عنہ کے گھر کی طرف جا رہے تھے جہاں پر حضور صلی اللہ علیہ وسلم اپنے صحابہ کرام رضی اللہ تعالیٰ عنہم کے ساتھ موجود تھے راستے میں ان کو حضرت نعیم بن عبد اللہ رضی اللہ تعالیٰ عنہ ملے جو اسلام قبول کر چکے تھے مگر قوم کے ڈر سے اپنے اسلام کو چھپائے رکھتے تھے انہوں نے حضرت عمر رضی اللہ تعالیٰ عنہ سے پوچھا کہ کہاں جا رہے ہو؟ حضرت عمر رضی اللہ تعالیٰ عنہ جو کہ اس وقت تک مسلمان نہیں ہوئے تھے غصے میں بولے کہ آج میں اس تلوار سے محمد (صلی اللہ علیہ وسلم) کو قتل کرنے کیلئے جا رہا ہوں جو ہمارے معبودوں کو برا کہتے ہیں۔ حضرت نعیم رضی اللہ تعالیٰ عنہ نے کہا اے عمر! کیا تم سمجھتے ہو کہ اگر تم نے محمد (صلی اللہ علیہ وسلم) کو قتل کر دیا تو بنی عبد مناف تمہیں چھوڑ دیں گے کہ تم زمین پر چل بھی سکو تم پہلے اپنے گھر والوں کی تو خبر لو تمہارا بہنوئی اور تمہارا چچا زاد سعید بن زید اور تمہاری بہن فاطمہ بنت خطاب دونوں نے اسلام قبول کر لیا ہے۔

یہ سن کر حضرت عمر رضی اللہ تعالیٰ عنہ غصے میں بھرے ہوئے اپنی بہن کے گھر کی طرف روانہ ہو گئے اس وقت گھر میں حضرت خباب بن الارت رضی اللہ تعالیٰ عنہ موجود تھے جن کے پاس اوراق پر لکھی ہوئی سورہ طہ تھی اور وہ ان کو پڑھا رہے تھے حضرت عمر رضی اللہ تعالیٰ عنہ نے دروازہ کھٹکھٹایا تو حضرت خباب رضی اللہ تعالیٰ عنہ فوری طور پر ادھر ادھر چھپ گئے۔ حضرت فاطمہ بنت خطاب رضی اللہ تعالیٰ عنہا نے دروازہ کھولا تو حضرت عمر رضی اللہ تعالیٰ عنہ نے غضبناک ہو کر اپنی بہن سے کہا کیا تم نے بھی اسلام قبول کر لیا ہے؟ پھر اپنے بہنوئی حضرت سعید بن زید رضی اللہ تعالیٰ عنہ کو پکڑ لیا اور ان کو مارنے لگے یہ دیکھ کر بہن آگے بڑھیں تاکہ خاوند کو بھائی سے چھڑائیں۔ حضرت عمر رضی اللہ تعالیٰ عنہ نے ان کو بھی مارا جس سے ان کا سر زخمی ہو گیا۔ اب بہن اور بہنوئی نے صاف صاف کہہ دیا ہاں ہم نے اسلام قبول کر لیا ہے تم سے جو ہو سکے کر لو۔ حضرت عمر رضی اللہ تعالیٰ عنہ نے یہ بات سنی تو اپنا ہاتھ روک لیا اور چند لمحے ان کی طرف دیکھتے رہے پھر کہا تم لوگ جو پڑھ رہے تھے مجھے بھی دکھاؤ۔

بہن نے کہا ہمیں اس کے بارے میں تم سے ڈر لگتا ہے۔ حضرت عمر رضی اللہ تعالیٰ عنہ نے فرمایا مجھ سے ڈرو مت نہیں پڑھ کر واپس کر دوں گا چنانچہ بہن نے قرآن حکیم کے اوراق سامنے رکھ دیے جب سورہ طہ کی آیات پر نگاہ پڑی تو پڑھتے ہی قلب پر رقت طاری ہو گئی اور بے اختیار بول اٹھے یہ کلام کس قدر اچھا اور کس قدر عظمت والا ہے۔ حضرت خباب رضی اللہ تعالیٰ عنہ نے جب یہ بات سنی تو نکل کر سامنے آگئے اور کہا، اے عمر (رضی اللہ تعالیٰ عنہ) میں نے کل ہی حضور صلی اللہ علیہ وسلم کو یہ دعا کرتے ہوئے سنا تھا کہ اے اللہ! ابوالحکم بن ہشام یا عمر بن خطاب سے اسلام کی تائید فرما۔ اس لئے مجھے امید ہو گئی کہ اللہ تعالیٰ نے اپنے نبی کی دعا سے تمہیں منتخب کر لیا ہے۔

حضرت عمر رضی اللہ تعالیٰ عنہ کے دل میں اسلام کی رغبت پیدا ہو چکی تھی چنانچہ وہاں سے سیدھے حضرت ارقم

رضی اللہ تعالیٰ عنہ کے گھر کی طرف روانہ ہوئے جہاں پر حضور صلی اللہ علیہ وسلم صحابہ کرام رضی اللہ تعالیٰ عنہم کے ساتھ تشریف فرما تھے۔ دروازہ کھٹکھٹایا تو صحابہ کرام رضی اللہ عنہم میں سے کسی نے دروازے کی درزوں میں سے جھانک کر دیکھا تو پلٹ کر حضور صلی اللہ علیہ وسلم سے کہا کہ عمر بن خطاب تلوار لئے کھڑے ہیں۔ چند لمحوں کیلئے خاموشی چھا گئی حضرت حمزہ رضی اللہ تعالیٰ عنہ بولے اسے آنے کی اجازت دیجئے اگر وہ بھلائی کی نیت سے آیا ہے تو ہم اس کے ساتھ بھلائی کا سلوک ہی کریں گے اور اگر وہ کسی برائی کی نیت سے آیا ہے تو اسے اسی کی تلوار سے قتل کر دیں گے۔ چنانچہ دروازہ کھول دیا گیا حضرت عمر فاروق رضی اللہ تعالیٰ عنہ اندر داخل ہوئے تو حضور صلی اللہ علیہ وسلم نے آگے بڑھ کر ان کا بازو پکڑا اور فرمایا اے خطاب کے بیٹے! تجھے کون سی چیز یہاں لائی ہے واللہ! میں نہیں سمجھتا کہ تو باز آئے گا یہاں تک کہ اللہ تعالیٰ تجھ پر کوئی آفت نازل فرمائے۔ حضرت عمر رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! میں مسلمان ہونے کیلئے حاضر ہوا ہوں۔ یہ سن کر حضور صلی اللہ علیہ وسلم اس قدر خوش ہوئے کہ بلند آواز سے نعرہ تکبیر کہا۔ اس کے بعد حضرت عمر رضی اللہ تعالیٰ عنہ نے کلمہ اسلام پڑھ کر اسلام قبول کر لیا۔

(سیرت ابن ہشام جلد اول، زرقاتی علی المواہب جلد اول)

### ہم بھی اللہ تعالیٰ کی عبادت اعلانیہ کریں گے

حضرت عمر فاروق رضی اللہ تعالیٰ عنہ نے جب اسلام قبول کیا تو حضور صلی اللہ علیہ وسلم سے عرض کیا یا رسول اللہ صلی اللہ علیہ وسلم! جب ہمارا دین برحق ہے اور مشرک باطل پر ہیں تو پھر ہم اپنے دین کو پوشیدہ کیوں رکھیں؟ لات و عزیٰ کی تو کھل کر عبادت کی جاتی ہے اور ہم اپنے اللہ تعالیٰ کی عبادت چھپ کر کیوں کریں؟ خدا کی قسم! ہم بھی اپنے پروردگار کی عبادت اعلانیہ کریں گے۔ مجھے قسم ہے اس ذات اقدس کی جس نے آپ صلی اللہ علیہ وسلم کو دین حق کے ساتھ مبعوث فرمایا ہے مجھ سے وہ مجلس کبھی باقی نہیں رہ سکتی جس میں کفر کی مدد کیلئے نہ بیٹھا تھا لیکن اب میں دین اسلام کے اظہار کیلئے ضرور بیٹھوں گا۔ اس کے بعد حضرت عمر رضی اللہ تعالیٰ عنہ حضور صلی اللہ علیہ وسلم کی بارگاہ اقدس سے اٹھ کر باہر نکلے اور خانہ کعبہ کی طرف روانہ ہوئے۔

جب بیت اللہ میں پہنچے تو کفار کی طرف دیکھ کر بلند آواز سے فرمایا اے لوگو! جو شخص مجھے جانتا ہے وہ خوب جانتا ہے اور جو نہیں جانتا اسے معلوم ہونا چاہئے کہ میں عمر بن خطاب ہوں اے اہل قریش! دین اسلام قبول کر لو اور محمد صلی اللہ علیہ وسلم کی اطاعت کرنے میں تیزی دکھاؤ ورنہ میں اس تلوار کے ساتھ تمہاری گردنیں اڑا دوں گا اور ایک بھی کافر کو زندہ نہیں چھوڑوں گا۔ کفار نے جب حضرت عمر رضی اللہ تعالیٰ عنہ کی آواز سنی تو انہوں نے خاموش رہنے میں ہی اپنی عافیت سمجھی۔ ان میں سے ایک نے جرأت کر کے پوچھا اے عمر! کیا تو نے محمد (صلی اللہ علیہ وسلم) کا دین قبول کر لیا ہے؟ حضرت عمر فاروق رضی اللہ تعالیٰ عنہ نے جواب دیا کہ ہاں میں نے اسلام قبول کر لیا ہے یہ سن کر کفار بہت مایوس ہوئے اور آپس میں مشورہ کرنے لگے کہ یہ کیا معاملہ درپیش ہو گیا۔

حضرت عمر رضی اللہ تعالیٰ عنہ نے خانہ کعبہ کا طواف کیا طواف کے وقت بلند آواز سے کلمہ طیبہ بھی پڑھتے جاتے تھے۔ یہ دیکھ کر کفار بہت ہی آگ بگولا ہوئے اور پھر آخر ہمت کر کے انہوں نے حضرت عمر رضی اللہ تعالیٰ عنہ پر حملہ کر دیا۔ حضرت عمر رضی اللہ تعالیٰ عنہ بھی ان کی طرف متوجہ ہوئے اور ان کا ڈٹ کر مقابلہ کیا۔ آپ نے ان میں سے ایک بڑے کافر کو اپنی گرفت میں لے کر اسے زمین پر گرا دیا اور اس کے سینے پر چڑھ کر بیٹھ گئے اپنی انگلیاں اس کی آنکھوں میں ڈال دیں اس نے اس قدر واویلا اور چیخ و پکار کی کہ کوئی کافر آگے بڑھنے کی جرأت ہی نہ کر سکا وہ فریاد کر رہا تھا لوگو! میری مدد کرو، عمر مجھے قتل کر دے گا چنانچہ بڑی مشکل سے اس شخص کو حضرت عمر رضی اللہ تعالیٰ عنہ نے چھوڑ دیا اور مشرکین وہاں سے بھاگ نکلے۔

ایک روایت میں آتا ہے کہ حضرت عمر رضی اللہ تعالیٰ عنہ، حضور صلی اللہ علیہ وسلم کی خدمت اقدس میں حاضر ہوئے اور عرض کیا یا رسول اللہ صلی اللہ علیہ وسلم کوئی مجلس ایسی نہیں رہی جس میں میں نے دین حق کا اعلان نہ کر دیا ہو۔ یہ سن کر حضور صلی اللہ علیہ وسلم نے مسرت کا اظہار فرمایا اور بیت اللہ کی طرف روانگی فرمائی حضرت ابو بکر صدیق رضی اللہ تعالیٰ عنہ دائیں جانب، حضرت حمزہ رضی اللہ تعالیٰ عنہ بائیں جانب، حضرت علی رضی اللہ تعالیٰ عنہ سامنے اور ان سے آگے حضرت عمر فاروق رضی اللہ تعالیٰ عنہ تھے سب کے ہاتھوں میں تلواریں تھیں باقی مسلمان حضور صلی اللہ علیہ وسلم کے پیچھے صف باندھے چل رہے تھے جب بیت اللہ میں پہنچے تو دو رکعت نماز ادا فرمائی۔

(معارض النبوة جلد دوم)

### اے بھتیجے! تیرا پروردگار برحق ہے

اعلان نبوت کے ساتویں سال کا واقعہ ہے کہ مسلمانوں کی تعداد میں دن بدن اضافہ ہوتا دیکھ کر کفار مکہ ایک جگہ پراکٹھے ہوئے اور اس امر پر تشویش کا اظہار کرتے ہوئے باہمی مشورے کرنے لگے کہ کس طرح اس معاملے سے نمٹا جائے کفار یہ بھی دیکھ رہے تھے کہ جناب ابوطالب ہر طرح سے حضور صلی اللہ علیہ وسلم کی حفاظت و حمایت کراتے ہیں چنانچہ انہوں نے بنو ہاشم کی مخالفت کرتے ہوئے یہ منصوبہ بنایا کہ بنو ہاشم اور بنو عبدالمطلب کا مکمل طور پر بائیکاٹ کر دیا جائے اور ان لوگوں کو کسی ایک جگہ پر محصور کر دیا جائے ان کے ساتھ کوئی رابطہ نہ رکھا جائے حتیٰ کہ ان تک اشیائے خورد و نوش نہ پہنچنے دی جائیں اس مقصد کیلئے تمام سرداران قریش نے آپس میں ایک معاہدے پر دستخط کئے جس کے مطابق لکھا گیا کہ جب تک بنی ہاشم کے خاندان والے حضور صلی اللہ علیہ وسلم کو قتل کرنے کی غرض سے ہمارے حوالے نہ کر دیں گے اس وقت تک ان کے ساتھ شادی بیاہ یا خرید و فروخت اور کسی طرح کا میل ملاپ نہیں کیا جائے گا نہ ہی ان کی کسی کام میں مدد کی جائے گی انہیں مکہ کی سرزمین میں کسی چیز سے نفع حاصل نہیں کرنے دیا جائے گا کوئی ان کے ساتھ سلام، کلام اور ملاقات نہیں کرے گا اور نہ ہی کوئی ان کو کھانے پینے کی کوئی چیز پہنچائے گا ان کا ہر طرح سے بائیکاٹ کیا جائے گا۔ اس معاہدے کو منصور بن عکرمہ نے لکھا اور پھر تمام سرداران قریش نے اس پر دستخط کر دیے اس

عہد نامے کو انہوں نے خانہ کعبہ کے اندر لٹکا دیا۔

جب تمام لوگوں نے بنو ہاشم کے خاندان کا بائیکاٹ کر دیا تو جناب ابوطالب نے حضور صلی اللہ علیہ وسلم اور خاندان کے دیگر مرد و خواتین کو ساتھ لیا اور ایک گھائی جسے شعب ابوطالب کہا جاتا ہے اس میں جا کر محصور ہو گئے ان لوگوں نے بھی اس معاملے میں ساتھ دیا جنہوں نے اسلام قبول نہیں کیا تھا مگر چونکہ خاندان بنو ہاشم سے تعلق رکھتے تھے اس لئے خاندانی حمیت و پاسداری کی وجہ سے وہ بھی ساتھ ہی آگئے البتہ ابولہب اس کام سے الگ رہا۔ کفار نے اس طرح کی سختی کی کہ اس گھائی سے کوئی بھی باہر نہ نکل سکتا تھا اور نہ ہی ان تک کوئی کھانے پینے کی چیز پہنچنے دیتے تھے اگر کوئی چھپ چھپا کر اپنے کسی عزیز کو کچھ کھانا وغیرہ بھیجتا تو مشرکین اس کے آڑے آتے۔ ایک مرتبہ حکیم بن حزام جو کہ حضرت خدیجہ رضی اللہ تعالیٰ عنہا کا بھتیجا تھا اپنی پھوپھی کیلئے کھانا لے کر جا رہا تھا۔ کہ ابو جہل نے اسے دیکھ لیا اور اس سے لپٹ گیا اور کہا کہ تو عہد کے خلاف کر رہا ہے جو بنی ہاشم کیلئے کھانا لے کر جاتا ہے جب تک میں تجھے قریش کے سامنے ذلیل و رسوا نہیں کروں گا تجھے نہیں چھوڑوں گا۔ اتفاق سے ابوالختری بن ہشام ادھر آ نکلا جو کہ خود بھی کافر تھا اس نے جب یہ دیکھا تو ابو جہل سے کہا اپنی پھوپھی کیلئے کھانا لے کر جا رہا ہے تو کیا اس کی پھوپھی کا کھانا روک رہا ہے اسے چھوڑ دے۔ ابو جہل نے انکار کیا اس پر دونوں میں جھگڑا ہو گیا۔ ابوالختری نے زمین پر پڑی ہوئی اونٹ کے جبرے کی ہڈی اٹھائی۔ اور ابو جہل کے سر پر مار کر اسے زخمی کر دیا اس واقعہ کو حضرت حمزہ رضی اللہ تعالیٰ عنہ دیکھ رہے تھے۔ ابو جہل ان کو دیکھ کر بہت شرمسار ہوا کیونکہ اس کی بے عزتی ہو گئی تھی۔

تین سال تک حضور صلی اللہ علیہ وسلم اور خاندان بنو ہاشم کے دیگر افراد اس گھائی میں مصائب برداشت کرتے رہے اور پھر قریش کے چند لوگوں کے دلوں میں صلہ رحمی کا جذبہ بیدار ہوا اور انہوں نے آپس میں جمع ہو کر اس معاہدے کی مخالفت کرنے کا عہد کیا ان میں مطعم بن عدی، زمعہ بن الاسود، ہشام بن عمرو عامری، ابوالختری اور زہیر بن ابی امیہ شامل تھے۔ اس کے بعد یہ سب اکٹھے ہو کر حرم کعبہ میں آئے جہاں پر کفار مکہ بیٹھے ہوئے تھے۔ زہیر بن ابی امیہ نے سب سے پہلے جرأت کی اور کفار قریش کو مخاطب کر کے کہا اے مکہ والو! یہ کہاں کا انصاف ہے کہ ہم تو کھانا کھائیں اور کپڑے پہنیں اور بنی ہاشم مرتے رہیں نہ ان سے کچھ خرید جائے اور نہ ان کے ہاتھ کچھ بیچا جائے۔ خاندان بنو ہاشم کے بچے بھوک پیاس سے بے قرار ہو کر بلبلا رہے ہیں خدا کی قسم! میں اس وقت تک چین سے نہیں بیٹھوں گا جب تک اس ظالمانہ معاہدہ کو پھاڑ نہ دوں۔ ابو جہل نے یہ سنا تو چیخ کر بولا خبردار تو جھوٹا ہے معاہدہ ہرگز نہیں پھاڑا جائے گا۔ زمعہ بن الاسود نے ابو جہل کو لاکارا اور کہا سب سے بڑا جھوٹا تو ہے جب معاہدہ لکھا گیا ہم نے اس وقت کوئی رضامندی ظاہر نہیں کی تھی۔ ابوالختری بھی بول اٹھا اور کہنے لگا زمعہ نے بالکل ٹھیک کہا ہے معاہدے میں جو کچھ لکھا گیا ہے نہ ہم اس پر راضی ہیں اور نہ ہم اس پر قائم رہیں گے۔ مطعم بن عدی نے کہا ہم اس کا غذ سے اور جو کچھ اس میں لکھا ہے اس سے اللہ کی پناہ مانگتے ہیں۔



ادھر یہ باتیں ہو رہی تھیں تو دوسری طرف حضرت جبرائیل علیہ السلام نے حضور صلی اللہ علیہ وسلم کو خبر دی کہ اللہ تعالیٰ نے دیمک کو اس ظالمانہ معاہدے پر متعین کر دیا ہے۔ اس پر حضور صلی اللہ علیہ وسلم نے جناب ابوطالب سے کہا اے چچا! اللہ تعالیٰ نے دیمک کو معاہدے پر غالب کر دیا ہے اس نے معاہدے کی دستاویز کو کھالیا ہے اور جہاں جہاں اللہ کا نام لکھے ہوئے تھے ان کو چھوڑ دیا ہے۔ جناب ابوطالب نے پوچھا بھتیجے! تجھے کیسے معلوم ہوا؟ آپ صلی اللہ علیہ وسلم نے فرمایا اللہ تعالیٰ نے جبرائیل علیہ السلام کو بھیجا جس نے مجھے اطلاع دی اس پر جناب ابوطالب نے کہا اے بھتیجے! تیرا پروردگار برحق ہے بے شک تم سچ کہتے ہو اس کے بعد جناب ابوطالب گھائی سے نکلے اور کفار قریش کی مجلس میں پہنچے اور ان سے کہا کہ میرے بھتیجے محمد (صلی اللہ علیہ وسلم) نے مجھے یہ بات بتائی ہے کہ اللہ تعالیٰ نے اس عہد نامہ پر دیمک کو مسلط کر دیا ہے اور اس نے اللہ تعالیٰ کے نام کے سوا ظلم، قطع صلہ رحمی وغیرہ تمام تحریر کو مٹا دیا ہے۔ اگر محمد (صلی اللہ علیہ وسلم) یہ خبر دینے میں جھوٹے ہوئے تو میں انہیں تمہارے سپرد کردوں گا پھر جو تمہاری مرضی ہو اس کے ساتھ کرنا اور اگر اس کی سچائی ظاہر ہو جائے تو تم اس عہد نامہ کو ختم کر دینا۔ یہ سنتے ہی مطعم بن عدی کعبہ کے اندر گیا اور عہد نامہ اتار لیا جب اس کو کھول کر دیکھا گیا تو واقعی اللہ تعالیٰ کے نام کے سوا باقی تمام حروف کو دیمک نے کھالیا ہوا تھا۔

اس کے بعد کفار میں سے جو اس معاہدے کے مخالف تھے وہ سب مسلح ہو کر نکلے اور گھائی کی طرف روانہ ہوئے انہوں نے بنو ہاشم کے تمام محصورین کو وہاں سے نکال کر ان کے گھروں کو پہنچایا۔ منصور بن عکرمہ نے جس ہاتھ سے معاہدے کو لکھا تھا وہ اللہ تعالیٰ کے غضب کے باعث شل ہو کر سوکھ گیا۔ حضور صلی اللہ علیہ وسلم اور خاندان بنو ہاشم کے افراد تین سال تک شعب ابی طالب میں محصور رہنے کے بعد اور نبوت کے دسویں سال وہاں سے باہر نکلے۔

(زرقانی علی المواہب جلد اول، مدارج النبوة جلد دوم، سیرت سید المرسلین صلی اللہ علیہ وسلم)

### میں اللہ کے دربار میں آپ کی مغفرت کیلئے اصرار کروں گا

جناب ابوطالب تین سال تک ایک گھائی میں اپنے خاندان والوں کے ساتھ محصور رہے تھے جب گھائی سے نکل کر واپس اپنے گھر آئے تو بیمار ہو گئے آٹھ ماہ اور اکیس دن تک بیمار رہے اور پھر وفات پا گئے۔ حضور صلی اللہ علیہ وسلم کو ان کی وفات کا بہت دکھ ہوا۔ ارباب سیر لکھتے ہیں کہ جب ابوطالب مرض الموت میں مبتلا ہوئے تو حضور صلی اللہ علیہ وسلم ان کے پاس تشریف لے گئے اور ان کے سر ہانے بیٹھ کر فرمایا چچا جان! اللہ تعالیٰ آپ کو جزائے خیر دے کہ آپ نے بچپن میں میری کفالت کی اور میرے بڑا ہو جانے پر میری رعایت و شفقت ہی کبھی دریغ نہیں کیا اب وقت ہے کہ آپ ایک کلمہ کہہ کر میری امداد کریں تاکہ میں اس کلمہ کی وجہ سے روز محشر اللہ تعالیٰ سے آپ کی شفاعت کروں یہ وہ کلمہ ہے کہ اس کے باعث میں اللہ کے دربار میں آپ کی مغفرت کیلئے اصرار کروں گا۔

اس وقت ابو جہل، عبد اللہ بن ابی امیہ بھی پاس ہی موجود تھے۔ انہوں نے منع کیا اور کہا اے ابوطالب! کیا

عبدالطلب کے دین و ملت سے انحراف کرو گے۔ حضور صلی اللہ علیہ وسلم اصرار فرماتے تھے کہ چچا جان! ایک بار اس کلمہ کو کہہ دیجئے تاکہ روز محشر اس کے وسیلہ سے آپ کی شفاعت کروں۔ ابوطالب نے کہا، خدا کی قسم! اگر قریش کی ملامت اور لوگوں کے اس گمان کا کہ میں موت کے ڈر سے ایمان لایا ہوں خوف نہ ہوتا تو میں ضرور تیری خاطر کلمہ پڑھ لیتا۔ اس طرح کی گفتگو ہوتی رہی حتیٰ کہ جناب ابوطالب نے کہا میں عبدالطلب کے دین پر جاتا ہوں اس کے ساتھ ہی ان کا انتقال ہو گیا۔ حضور صلی اللہ علیہ وسلم ان کے سرہانے سے اٹھ کھڑے ہوئے شدت غم سے نڈھال تھے فرمایا میں اس وقت تک اللہ تعالیٰ سے آپ کیلئے بخشش طلب کروں گا جب تک کہ اللہ تعالیٰ مجھے منع نہ فرمائے گا۔ چنانچہ جب جناب ابوطالب کو دفن کر لیا گیا حضور صلی اللہ علیہ وسلم جنازہ سے واپس آ کر کئی روز تک گھر سے باہر نہیں نکلے اور اللہ تعالیٰ سے چچا کیلئے مغفرت طلب کرتے رہے حتیٰ کہ یہ آیت مبارکہ نازل ہوئی۔

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولِي قُرْبَىٰ مِنْكُمْ بَعْدَ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ ۝

”نبی اور ایمان والوں کیلئے یہ روا نہیں ہے کہ وہ مشرکین کیلئے مغفرت کی دعا مانگیں خواہ وہ رشتہ دار ہی کیوں نہ ہوں جب معلوم ہو چکا کہ مشرکین جہنمی ہیں۔“

مروی ہے کہ حضور صلی اللہ علیہ وسلم جناب ابوطالب کی وفات پر بہت غمزدہ تھے روتے ہوئے جنازہ کے ساتھ گئے اور فرماتے تھے چچا جان! آپ نے صلہ رحمی کا حق ادا کیا میرے حق میں کوئی کوتاہی نہیں کی اللہ تعالیٰ آپ کو جزائے خیر عطا فرمائے۔

(بخاری شریف جلد اول، معارج النبوة جلد دوم)

### جنت تمہارے دیدار کی مشتاق ہے

جناب ابوطالب کی وفات کے تین یا پانچ روز کے بعد حضرت خدیجہ الکبریٰ رضی اللہ تعالیٰ عنہا وصال فرما گئیں اس سے حضور صلی اللہ علیہ وسلم کے غم میں مزید اضافہ ہو گیا کیونکہ جس طرح جناب ابوطالب حضور صلی اللہ علیہ وسلم کے ہمدرد اور حمایتی تھے اسی طرح حضرت خدیجہ رضی اللہ تعالیٰ عنہا بھی آپ صلی اللہ علیہ وسلم کی مونس و غمگسار تھیں۔ غم کے غلبے کے باعث حضور صلی اللہ علیہ وسلم بہت اطہر سے بہت کم باہر نکلتے تھے اور آپ صلی اللہ علیہ وسلم نے بعثت کے دسویں سال کو عام الحزن یعنی غم کا سال قرار دے دیا۔

حضرت خدیجہ رضی اللہ تعالیٰ عنہا نزع کے وقت حضور صلی اللہ علیہ وسلم سے موت کی سختی اور بے چینی کی شکایت فرماتی تھیں اس پر حضور صلی اللہ علیہ وسلم کی آنکھیں اشکبار ہو گئیں اور ان کے حق میں دعا فرمائی پھر ارشاد فرمایا جنت تمہارے دیدار کی مشتاق ہے۔

(زرقاتی جلد اول، مدارج النبوة جلد دوم)

## اگر تم میری دعوت کو قبول نہیں کرتے تو کم از کم اس بات کو پوشیدہ رکھو

جناب ابوطالب اور حضرت خدیجہ رضی اللہ تعالیٰ عنہما کے انتقال کے بعد کفار مکہ نے حضور صلی اللہ علیہ وسلم کو تنگ کرنا شروع کر دیا وہ کسی بھی صورت دین اسلام کی طرف راغب نہیں ہوتے تھے ان حالات میں آپ صلی اللہ علیہ وسلم نے ارادہ فرمایا کہ مکہ مکرمہ سے باہر نکل کر لوگوں کو اسلام کی دعوت دی جائے چنانچہ اس مقصد کیلئے آپ صلی اللہ علیہ وسلم حضرت زید بن حارثہ رضی اللہ تعالیٰ عنہ کو ساتھ لے کر طائف کی طرف روانہ ہوئے۔ سب سے پہلے قبیلہ بنو بکر وائل میں پہنچے اور ان کو دعوت اسلام دی ان لوگوں نے انکار کر دیا اور حضور صلی اللہ علیہ وسلم کو وہاں پر ٹھہرنے نہ دیا اس کے بعد آپ صلی اللہ علیہ وسلم بنو قحطان کے قبائل میں سے ایک قبیلہ میں گئے ان لوگوں نے پہلے تو آپ صلی اللہ علیہ وسلم کی آؤ بھگت کی مگر جب آپ صلی اللہ علیہ وسلم نے ان کو بتوں کی پوجا کی بجائے خدائے واحد کی عبادت کرنے کی تلقین کی تو انہوں نے بے رخی برتی چنانچہ آپ صلی اللہ علیہ وسلم وہاں سے قبیلہ ثقیف میں تشریف لے گئے۔

قبیلہ ثقیف میں عمیر کا خاندان کافی رئیس تھا عمیر کے تین بیٹے مسعود، حبیب اور عبد یلیل تھے۔ حضور صلی اللہ علیہ وسلم ان تینوں کے پاس تشریف لے گئے اور ان کو اسلام قبول کرنے کی دعوت دی۔ ان تینوں نے حضور صلی اللہ علیہ وسلم کا مذاق اڑایا۔ ایک نے کہا اگر تم پیغمبر ہو تو میں نے بیت اللہ کو چرایا ہوا ہے۔ دوسرا کہنے لگا خدا کو تجھ سے بہتر شخص کوئی نہیں ملا تھا جس کو پیغمبر بنا کر بھیجتا تیسرا ابولا میں آپ سے بات نہیں کروں گا کیونکہ اگر آپ واقعی رسول ہیں تو پھر آپ سے گفتگو کرنا خلاف ادب ہے۔ اور اگر تم رسول نہیں ہو تو پھر تم سے بات ہی کیوں کی جائے۔ حضور صلی اللہ علیہ وسلم ان کی باتوں سے بہت دل گرفتہ ہوئے اور ان سے فرمایا۔ اگر تم میری دعوت کو قبول نہیں کرتے تو کم از کم اس بات کو پوشیدہ رکھو۔

حضور صلی اللہ علیہ وسلم کا ان کو یہ کہنے کا مقصد صرف یہ تھا کہ قریش کو اس واقعہ کا پتہ چل گیا تو وہ کہیں بے ادبی اور تکلیف دہی میں زیادہ دلیر نہ ہو جائیں۔ ان بد بختوں نے حضور صلی اللہ علیہ وسلم کی بات کی کوئی پرواہ نہ کی بلکہ علاقے کے کینے اور لہنگے لوگوں کو آپ صلی اللہ علیہ وسلم کے پیچھے لگا دیا آپ صلی اللہ علیہ وسلم وہاں سے نکلے تو وہ آپ صلی اللہ علیہ وسلم کو گالیاں دیتے ہوئے تعاقب کرنا شروع ہو گئے انہوں نے اسی پر ہی اکتفا نہ کیا بلکہ آپ صلی اللہ علیہ وسلم کو پتھر بھی مارتے تھے جس سے آپ صلی اللہ علیہ وسلم کے نعلین مبارک خون سے بھر گئے۔ حضرت زید بن حارثہ رضی اللہ تعالیٰ عنہ حضور صلی اللہ علیہ وسلم کو ان ظالموں کے پتھروں سے بچاتے ہوئے خود ڈھال بنتے تھے اور اس کوشش میں وہ زخمی بھی ہو گئے یہاں تک کہ حضور صلی اللہ علیہ وسلم اور حضرت زید بن حارثہ رضی اللہ تعالیٰ عنہ نے انگور کے ایک باغ میں پناہ لی۔

(زرقانی علی المواہب جلد اول)

## تمام روئے زمین پر ان سے بہتر کوئی نہیں

حضور صلی اللہ علیہ وسلم جس باغ میں ٹھہرے وہ عتبہ اور شیبہ بن ربیعہ کا تھا انہوں نے دور سے حضور صلی اللہ علیہ وسلم کو اس حال میں دیکھا تو کافر ہونے کے باوجود صلہ رحمی کرتے ہوئے اپنے ایک نصرانی غلام عداس سے کہا کہ انگور کے چند خوشے ایک پلیٹ میں رکھ کر ان کے پاس لے جا اور ان سے کہہ کہ کھالیں۔ عداس انگور لے کر آیا تو حضور صلی اللہ علیہ وسلم نے بسم اللہ پڑھ کر کھایا۔ عداس بہت حیران ہوا اور کہا میں نے اس ملک میں تو کسی سے یہ کلمہ نہیں سنا۔ حضور صلی اللہ علیہ وسلم نے پوچھا تم کہاں کے رہنے والے ہو؟ اس نے کہا میں نصرانی ہوں اور نینوا کا رہنے والا ہوں۔ آپ صلی اللہ علیہ وسلم نے فرمایا وہ نیک بندے یونس بن متی کا شہر ہے۔ عداس نے پوچھا آپ ان کو کیسے جانتے ہیں؟ آپ صلی اللہ علیہ وسلم نے فرمایا وہ میرا بھائی ہے اور وہ بھی میری طرح پیغمبر ہے۔ عداس نے آپ صلی اللہ علیہ وسلم کا نام پوچھا تو سن کر آپ صلی اللہ علیہ وسلم کے ہاتھ پاؤں چومنے لگا اور کلمہ پڑھ کر اسلام قبول کر لیا۔

عتبہ اور شیبہ دور سے اپنے غلام عداس کی حرکات کو دیکھ رہے تھے انہوں نے یہ بھی دیکھا کہ عداس نے حضور صلی اللہ علیہ وسلم کے ہاتھ پاؤں کو بوسے دیے ہیں تو آپس میں کہنے لگے یہ غلام تو ہاتھ سے نکل گیا پھر جب عداس واپس ان کے پاس آیا تو اس سے پوچھا کہ تو نے محمد (صلی اللہ علیہ وسلم) کے ہاتھ پاؤں کو بوسے کیوں دیے۔ عداس نے کہا انہوں نے مجھے ایسی بات بتائی جو سوائے پیغمبر کے اور کوئی نہیں جانتا میں نے دین اسلام قبول کر لیا ہے۔ عتبہ اور شیبہ نے کہا اس نے تیرے ساتھ دھوکہ کیا ہے اور تجھے اپنے دین سے برگشتہ کر دیا ہے عداس نے کہا نہیں ایسی بات نہ کہو تمام روئے زمین پر ان سے بہتر کوئی نہیں ہے۔

(زرقانی علی المواہب جلد اول)

## اپنی قوم کو دین کی دعوت دو اور میرا پیغام ان کو پہنچا دو

رسول کریم صلی اللہ علیہ وسلم جب وہاں سے روانہ ہوئے تو راستے میں نخلہ کے مقام پر تشریف فرما ہوئے نماز تہجد کا وقت تھا آپ صلی اللہ علیہ وسلم نماز میں قرآن حکیم کی تلاوت فرما رہے تھے کہ شہر نصیبین کے جنات کی ایک جماعت حاضر ہوئی انہوں نے قرآن مجید کی تلاوت سنی تو اپنے آپ کو حضور صلی اللہ علیہ وسلم کے سامنے ظاہر کر دیا۔ حضور صلی اللہ علیہ وسلم نے ان کو اسلام قبول کرنے کی دعوت دی۔ انہوں نے آپ صلی اللہ علیہ وسلم کی دعوت پر لبیک کہا اور مسلمان ہو گئے۔ حضور صلی اللہ علیہ وسلم نے ان سے فرمایا۔ جب تم اپنے شہر پہنچو تو اپنی قوم کو دین کی دعوت دو اور میرا پیغام ان کو پہنچا دو۔ جنات نے سر اطاعت تسلیم خم کیا اور واپس جا کر اپنی قوم کو اس بارے میں بتایا تو پھر اس کے بعد جنات کی جماعتیں مکہ مکرمہ میں آ کر اسلام قبول کرتی رہیں اور لاتعداد جنات دولت ایمان کی سعادت سے بہرہ مند ہوئے۔

(زرقانی علی المواہب جلد اول)

### میں ایک دن سے زیادہ مشرک کی پناہ میں نہیں رہنا چاہتا

نخلہ کے مقام پر چند دن قیام کرنے کے بعد حضور صلی اللہ علیہ وسلم نے پھر مکہ مکرمہ کی طرف سفر کا آغاز کر دیا اور فاصلہ طے کرتے ہوئے حرا میں تشریف لائے اور اس خدشے کے پیش نظر کہ کفار مکہ ان کے آنے پر کسی قسم کی بد مزگی نہ کریں ایک شخص کو اخص بن شریق کے پاس بھیجا کہ وہ حضور صلی اللہ علیہ وسلم کو اپنی حمایت میں لے لے تاکہ آپ صلی اللہ علیہ وسلم مکہ مکرمہ میں تشریف لے آئیں اس نے انکار کر دیا۔ اس پر آپ صلی اللہ علیہ وسلم نے سہیل بن عمرو کو پیغام بھیجا اس طرف سے بھی انکار ہوا چنانچہ مطعم بن عدی کو پیغام بھیجا تو اس نے قبول کیا اور اونٹ پر سوار ہو کر حرم پاک کے ارد گرد ندا کرتے ہوئے کہا۔ اے قوم قریش! جان لو کہ محمد بن عبد اللہ (صلی اللہ علیہ وسلم) میری پناہ میں ہے لہذا کوئی بھی ان کے ساتھ برائی سے پیش نہ آئے۔ اس کے بعد مطعم بن عدی نے اپنے بیٹوں کو مسلح کیا اور خود بھی ہتھیار لگائے۔ اور حضور صلی اللہ علیہ وسلم کو اپنے ساتھ مکہ مکرمہ لے کر آیا پھر حرم پاک میں گیا اور حضور صلی اللہ علیہ وسلم سے کہا کہ آپ طواف کیجئے۔ اس دوران مطعم اور اس کے بیٹے تلواریں لگائے ہوئے مطاف میں موجود رہے طواف کے بعد حضور صلی اللہ علیہ وسلم نے حرم پاک میں نماز ادا کی فارغ ہونے کے بعد مطعم بن عدی نے اسی طرح اپنی حفاظت میں آپ صلی اللہ علیہ وسلم کو آپ صلی اللہ علیہ وسلم کے کا شانہ اقدس میں پہنچایا۔

اگلے روز حضور صلی اللہ علیہ وسلم مطعم بن عدی کے پاس گئے اور اس سے فرمایا کہ میں تمہاری حمایت میں نہیں رہنا چاہتا اس لئے میری حمایت ترک کر دو۔ مطعم نے کہا اس کی کیا وجہ ہے؟ آپ صلی اللہ علیہ وسلم نے فرمایا میں ایک دن سے زیادہ مشرک کی پناہ میں نہیں رہنا چاہتا۔

(معارج النبوة جلد دوم)

### اللہ تعالیٰ اپنے دین کا حامی و ناصر ہے

طائف سے واپسی کے بعد حضور صلی اللہ علیہ وسلم نے مکہ مکرمہ میں ہی قیام فرمایا جب حج کے ایام نزدیک آئے تو باہر سے آنے والے قبائل میں تبلیغ اسلام کی غرض سے آپ صلی اللہ علیہ وسلم ان میں تشریف لے گئے اور انہیں حق و صداقت اور توحید کا پیغام دیا آپ صلی اللہ علیہ وسلم کا پہلے بھی یہی معمول تھا کہ آپ صلی اللہ علیہ وسلم حج کے زمانے میں دور دراز سے آنے والے قبائل کے لوگوں کو اسلام کی دعوت دیتے تھے۔ ایک روز آپ صلی اللہ علیہ وسلم حضرت ابو بکر صدیق رضی اللہ تعالیٰ عنہ کو ساتھ لے کر قبیلہ بنو ہذیل بن شیبان میں پہنچے اور قبیلہ کے سردار سے ملاقات فرمائی اس سردار کا نام مفروق تھا اس نے آپ صلی اللہ علیہ وسلم سے پوچھا آپ لوگوں کو کس دین کی دعوت دیتے ہیں؟ آپ صلی اللہ علیہ وسلم نے فرمایا کہ اللہ ایک ہے اور میں اس کا رسول ہوں پھر آپ صلی اللہ علیہ وسلم نے سورہ انعام کی چند آیات مبارکہ تلاوت فرمائیں۔

قبیلہ بنو ہذیل کے لوگ آپ صلی اللہ علیہ وسلم کی گفتگو اور قرآن مجید کی تلاوت سن کر بہت متاثر ہوئے مگر عذر

پیش کرتے ہوئے کہنے لگے کہ ہم اپنے آبائی دین کو یکدم کس طرح چھوڑ سکتے ہیں ہم ایک مدت سے اس دین کے پیروکار ہیں اور پھر یہ کہ ہم ملک فارس کے بادشاہ کسریٰ کے اثر تلے اور اس کی رعایا ہیں ہمارا بادشاہ کے ساتھ یہ معاہدہ ہے کہ ہم کسریٰ کے سوا کسی اور کے اثر تلے نہیں رہیں گے۔ حضور صلی اللہ علیہ وسلم ان لوگوں کی صاف گوئی کی تعریف فرمائی اور فرمایا کہ اللہ تعالیٰ اپنے دین کا حامی و ناصر ہے۔

(روض الائف بحوالہ سیرۃ النبی صلی اللہ علیہ وسلم)

### میں نے اس سے بہتر چیز کبھی سنی ہی نہیں

رسول کریم صلی اللہ علیہ وسلم نے یہ معمول بنا لیا ہوا تھا کہ جو بھی باہر سے مکہ مکرمہ میں آتا آپ صلی اللہ علیہ وسلم اس پر اسلام پیش فرماتے تھے جبکہ قریش کی یہ کوشش ہوتی تھی کہ عرب کا جو شخص بھی ان کے پاس آتا وہ اسے حضور صلی اللہ علیہ وسلم سے ڈراتے تھے تاکہ وہ حضور صلی اللہ علیہ وسلم سے ملاقات نہ کرے ایک مرتبہ حضرت طفیل بن عمرو دوسی رضی اللہ تعالیٰ عنہ جو کہ قبیلہ دوس کے نہایت دانشمند اور سمجھدار لوگوں میں سے تھے مکہ مکرمہ میں آئے قریش کی ایک جماعت نے ان کا استقبال کیا اور ان سے کہا ہمارے درمیان ایک شخص پیدا ہوا ہے جس کے ہاتھوں ہم تنگ ہیں اس کی باتیں جادو کی سی ہیں جو بھی اس کی باتیں سنتا ہے وہ اپنی قوم، اپنے رشتہ داروں اور اپنے گھر والوں کو چھوڑ دیتا ہے اس نے بیٹے سے بھائی کو بھائی سے اور خاوند کو بیوی سے جدا کر دیا ہے۔ ہم آپ کے پاس اس لئے حاضر ہوئے ہیں کہ آپ کو اس کے بارے میں پہلے سے خبردار کر دیں تاکہ آپ کسی بھی طرح اس کے قریب نہ چلے جائیں اور نہ ہی اس کی کوئی بات سن سکیں ورنہ دوسروں کی طرح آپ پر بھی اس کا اثر ہو جائے گا۔

حضرت طفیل رضی اللہ تعالیٰ عنہ بیان کرتے ہیں کہ قریش نے مجھے اسی قدر ڈرایا کہ میں نے مصمم ارادہ کر لیا کہ میں حضور صلی اللہ علیہ وسلم کی کوئی بات نہیں سنوں گا اور نہ ان سے بات کروں گا۔ جب صبح میں مسجد حرام کی طرف گیا تو میں نے اپنے کانوں میں روئی ٹھونس لی کہ کہیں ان کی باتوں میں سے کوئی بات میرے کانوں میں نہ پڑ جائے۔ جب میں مسجد میں داخل ہوا تو آپ صلی اللہ علیہ وسلم خانہ کعبہ کے پاس کھڑے ہو کر نماز پڑھ رہے تھے میں آپ صلی اللہ علیہ وسلم کے نزدیک جا کر کھڑا ہو گیا مجھے اشتیاق پیدا ہوا کہ سنوں کیا پڑھ رہے ہیں قرآن مجید کی تلاوت کی آواز میرے کانوں میں آئی مجھے یہ کلام اچھا لگا کہ جس نے مجھ پر اثر کیا میں نے اپنے آپ سے کہا میری ماں مجھ پر روئے بخدا! میں عقل و سمجھ رکھتا ہوں شاعر ہوں کوئی بھی اچھائی برائی مجھ سے پوشیدہ نہیں پھر مجھے کون سی چیز اس سے روکتی ہے کہ یہ جو کچھ کہتے ہیں اسے نہ سنوں۔ جو بات بھی وہ پیش کرتے ہیں اگر اچھی ہوئی تو قبول کر لوں گا اور اگر بری ہوئی تو چھوڑ دوں گا۔ یہ سوچ کر میں وہیں بیٹھ گیا۔ آپ صلی اللہ علیہ وسلم نماز سے فارغ ہو کر اپنے کا شانہ اقدس کی طرف تشریف لے گئے میں بھی آپ صلی اللہ علیہ وسلم کے پیچھے پیچھے چل پڑا۔

جب آپ صلی اللہ علیہ وسلم اپنے بیت اطہر میں داخل ہو گئے تو میں نے اجازت طلب کی اور خدمت اقدس میں

حاضر ہو گیا پھر کہا اے محمد (صلی اللہ علیہ وسلم) آپ کی قوم نے مجھ سے اس طرح کی باتیں کی ہیں اور مجھے آپ سے بہت ڈرایا چنانچہ میں آپ سے بچتا رہا اور اس ڈر کے باعث اپنے کانوں میں روئی ٹھونس لی تاکہ آپ کی باتیں میرے کان میں نہ پڑیں مگر اس کے باوجود میں نے آپ سے جو کلام آج سنا ہے اس سے میں بہت متاثر ہوا ہوں اس غرض سے حاضر خدمت ہوا ہوں کہ آپ کس بات کی دعوت دیتے ہیں اگر اس میں بہتری ہوئی تو آپ کی اتباع کروں گا۔ اس پر حضور صلی اللہ علیہ وسلم نے مجھ پر اسلام پیش فرمایا۔ قرآن حکیم کی تلاوت فرمائی اللہ کی قسم! میں نے اس سے بہتر چیز کبھی سنی ہی نہیں پھر میں نے اسلام قبول کر لیا۔

(سیرت ابن ہشام جلد اول)

### مجھے رسول اللہ صلی اللہ علیہ وسلم نے بھیجا ہے

حضرت خدیجہ رضی اللہ تعالیٰ عنہا کی وفات کے بعد حضور صلی اللہ علیہ وسلم گھریلو امور کی طرف سے کافی فکرمند تھے کیونکہ گھر کے کام کاج اور دیگر گھریلو ذمہ داریوں سے حضرت خدیجہ رضی اللہ تعالیٰ عنہا احسن طریقے سے عہدہ برآ ہوتی تھیں آپ صلی اللہ علیہ وسلم کی صاحبزادی سیدہ فاطمہ الزہراء رضی اللہ تعالیٰ عنہا بھی کسمن تھیں ان کی دیکھ بھال اور پرورش کی ذمہ داری بھی تھی۔ ایک روز حضور صلی اللہ علیہ وسلم کو منعموم دیکھ کر حضرت خولہ بنت حکیم رضی اللہ تعالیٰ عنہا نے عرض کیا یا رسول اللہ صلی اللہ علیہ وسلم! آپ نکاح فرمائیے۔ فرمایا کس سے؟ حضرت خولہ رضی اللہ تعالیٰ عنہا نے حضرت سودہ بنت زمعہ رضی اللہ تعالیٰ عنہا اور حضرت عائشہ صدیقہ رضی اللہ تعالیٰ عنہا کے نام لئے کہ ان دونوں میں سے جس کے ساتھ بھی آپ صلی اللہ علیہ وسلم نکاح کرنا پسند فرمائیں تو میں آپ کی طرف سے پیغام لے کر جاؤں گی۔ حضور صلی اللہ علیہ وسلم نے فرمایا کہ دونوں سے بات کرو۔

اس کے بعد حضرت خولہ رضی اللہ تعالیٰ عنہا حضرت سودہ رضی اللہ تعالیٰ عنہا کے پاس گئیں اور ان سے اس سلسلہ میں بات چیت کی۔ حضرت سودہ رضی اللہ تعالیٰ عنہا عام قریش قبیلہ سے تعلق رکھتی تھیں والد کا نام زمعہ بن قیس بن عبدالمشمس بن عبدود بن نصر بن مالک بن حنبل بن عامر بن لوی بن غالب القرشی تھا جن کا شجرہ نسب حضور صلی اللہ علیہ وسلم کے نسب مبارک کے ساتھ لوی بن غالب پر جا کر مل جاتا ہے۔ والدہ کا نام شمس بنت قیس بن عمرو تھا۔ بعثت مبارکہ کے ابتدائی دنوں میں ہی مکہ مکرمہ میں اسلام قبول کر لیا تھا پہلا نکاح سکران بن عمرو سے ہوا جو ان کے والد کے چچا زاد بھائی تھے حضرت سکران بھی قدیم الاسلام تھے۔ سکران بن عمرو سے شادی کے بعد ایک بچہ عبدالرحمن رضی اللہ تعالیٰ عنہ پیدا ہوا جو 16 ہجری کے آخر میں جنگ جلولاء (فارس) میں شہید ہو گیا۔ دونوں میاں بیوی نے حبشہ کی جانب ہجرت ثانیہ کی تھی۔ جب مکہ مکرمہ واپسی ہوئی تو حضرت سکران انتقال کر گئے اور پھر حضرت سودہ رضی اللہ تعالیٰ عنہا بیوگی کی حالت میں زندگی گزار رہی تھیں۔ حضرت خولہ بنت حکیم رضی اللہ تعالیٰ عنہا کی بات سن کر انہوں نے کہا مجھے تو منظور ہے لیکن میرے والد محترم سے بھی پوچھ لو۔

حضرت خولہ رضی اللہ تعالیٰ عنہا ان کے والد کے پاس گئیں ان کو سلام کیا اور کہا کہ مجھے رسول اللہ صلی اللہ علیہ وسلم نے بھیجا ہے کہ ان کے لئے حضرت سودہ رضی اللہ عنہا سے نکاح کی غرض سے بات چیت کروں اور نکاح کا پیغام دوں۔ زمعہ بن قیس نے کہا کہ محمد (صلی اللہ علیہ وسلم) بہت ہی اچھے کفو ہیں لیکن سودہ سے بھی تو پوچھو۔ حضرت خولہ رضی اللہ تعالیٰ عنہا نے کہا انہوں نے رضامندی کا اظہار کر دیا ہے یہ سن کر زمعہ بن قیس نے بھی رضامندی کر دیا چنانچہ اس طرح حضور صلی اللہ علیہ وسلم کا حضرت سودہ بنت زمعہ رضی اللہ تعالیٰ عنہا سے نبوت کے دسویں برس نکاح ہو گیا۔ (زرقاتی علی المواہب جلد سوم)

### واللہ! ابو بکر نے کبھی وعدہ خلافی نہیں کی

حضرت عائشہ صدیقہ رضی اللہ تعالیٰ عنہا کی پہلی نسبت جبیر بن مطعم کے بیٹے سے ہوئی تھی۔ حضرت خولہ بنت حکیم رضی اللہ تعالیٰ عنہا جب حضور صلی اللہ علیہ وسلم کی طرف سے نکاح کا پیغام لے کر ان کی والدہ حضرت ام رومان رضی اللہ تعالیٰ عنہا کے پاس گئیں تو ام رومان رضی اللہ تعالیٰ عنہا نے رضامندی کا اظہار کیا اس کے بعد حضرت ابو بکر صدیق رضی اللہ تعالیٰ عنہ گھر آئے تو ان کو اس پیغام کے بارے میں بتایا تو حضرت ابو بکر صدیق رضی اللہ تعالیٰ عنہ کو تردد ہوا کہ عائشہ (رضی اللہ تعالیٰ عنہا) تو رسول اللہ صلی اللہ علیہ وسلم کے بھائی کی بیٹی ہے کیا بھائی کی بیٹی کی شادی بھائی سے کی جاسکتی ہے۔ اس پر حضور صلی اللہ علیہ وسلم نے کہلا بھیجا کہ میرے اور آپ کے درمیان اسلامی اخوت ہے نسبی اور رضاعی نہیں اس لئے یہ نکاح جائز ہے۔

چونکہ حضرت عائشہ صدیقہ رضی اللہ تعالیٰ عنہا کا رشتہ مطعم بن عدی نے اپنے پوتے کیلئے مانگا ہوا تھا اور حضرت ابو بکر صدیق رضی اللہ تعالیٰ عنہ اس سے وعدہ بھی کر چکے تھے اس لئے اپنی بیوی حضرت ام رومان رضی اللہ تعالیٰ عنہا سے کہا کہ اس سے پہلے مطعم بن عدی نے اپنے پوتے کیلئے پیغام دیا تھا جس پر میں نے اس سے وعدہ کر لیا تھا واللہ! ابو بکر نے کبھی وعدہ خلافی نہیں کی۔ چنانچہ اٹھے اور خود مطعم کے گھر گئے اور اس سے بات کی مطعم نے اپنی بیوی سے پوچھا کہ تمہاری کیا رائے ہے؟ مطعم کی بیوی نے حضرت ابو بکر صدیق رضی اللہ تعالیٰ عنہ سے کہا، اے ابو بکر! کیا تم اس بات کی توقع رکھتے ہو کہ تم ہمارے لڑکے کو ہمارے دین سے پھیر دو گے اور اسے مسلمان کر لو گے اپنی لڑکی دے کر، ایسا نہیں ہو سکتا۔

حضرت ابو بکر صدیق رضی اللہ تعالیٰ عنہ نے مطعم سے پوچھا کہ کیا تم بھی اسی طرح کہتے ہو؟ اس نے کہا ہاں یہ سن کر حضرت ابو بکر صدیق رضی اللہ تعالیٰ عنہ وہاں سے اٹھ آئے اور حضرت خولہ کے ذریعے حضور صلی اللہ علیہ وسلم کو کہلا بھیجا کہ نکاح کیلئے تشریف لے آئیں چنانچہ نبوت کے دسویں سال ماہ شوال میں حضرت عائشہ صدیقہ رضی اللہ تعالیٰ عنہا کا حضور صلی اللہ علیہ وسلم سے نکاح ہو گیا۔

(زرقاتی علی المواہب جلد سوم)



## جبرائیل علیہ السلام نے آکر جگایا

ہجرت مدینہ سے پہلے کا واقعہ ہے کہ رسول کریم صلی اللہ علیہ وسلم سو رہے تھے اچانک حضرت جبرائیل علیہ السلام چند فرشتوں کے ساتھ آئے آپ صلی اللہ علیہ وسلم کو جگایا آپ صلی اللہ علیہ وسلم فرماتے ہیں کہ مجھے حرم کعبہ میں لے جایا گیا پھر میرا سینہ چاک کر کے قلب باہر نکالا ایک طشت جو ایمان و حکمت سے بھرا ہوا تھا میرا دل اس طشت کے پانی سے دھویا گیا اور پھر اپنے مقام پر لگادیا گیا اس کے بعد ایک سفید رنگ کی سواری پیش کی گئی جو خچر سے قدرے چھوٹی تھی جہاں تک نگاہ کام کرتی تھی وہاں تک اس کے قدم اٹھتے تھے اس کا نام براق تھا مجھے اس پر سوار کرایا گیا میں بیٹھنے لگا تو براق سرکشی کرنے لگا۔ جبرائیل علیہ السلام نے کہا، اے براق! ادب! تمہیں یہ گستاخی کرتے ہوئے شرم نہیں آتی۔ بخدا! آج تک تجھ پر ان سے بلند مرتبہ انسان نہیں بیٹھا۔ براق نے یہ بات سنی تو کانپنے لگا اور جھک گیا میں اس پر بیٹھ گیا۔

اس سفر کے دوران میرا گزر فلسطین کی وادی ابوہ سے بھی ہوا وہاں پر میں نے ایک خوبصورت عورت کو دیکھا جو بہت خوش شکل اور دنیا کی تمام آرائشوں سے مزین تھی اس کے لباس اور زیورات کی جتنی تعریف کی جائے کم ہے وہ میرے راستے میں کھڑی تھی اس نے مجھے آواز دے کر پکارا کہ ذرا آہستہ۔ میں نے ایک بات پوچھنی ہے میں نے ایک نظر اسے دیکھا اور پھر اس سے نظر پھیر لی۔ حضرت جبرائیل علیہ السلام سے پوچھا کہ یہ کون عورت تھی؟ انہوں نے کہا کہ یہ دنیا ہے جس نے اپنے آپ کو آراستہ و پیراستہ بنا کر آپ کے سامنے لاکھڑا کیا ہے اگر آپ اس کے کہنے پر رک جاتے تو آپ کی امت دنیا کے حسن و جمال کی عاشق ہو جاتی اور آخرت کی پرواہ کئے بغیر دنیا کی غلام رہتی۔ ابھی جبرائیل علیہ السلام بات کر رہے تھے کہ دائیں طرف سے آواز آئی اے محمد (صلی اللہ علیہ وسلم)! ذرا ٹھہریے میں نہ رکا آگے بڑھے تو جبرائیل علیہ السلام نے بتایا کہ یہ یہودیوں کا ایک مبلغ ہے اگر آپ اس کی آواز پر رک جاتے تو آپ کی امت یہودیوں کے خیالات پر فریفتہ ہو جاتی۔ ہم مزید آگے بڑھے تو بائیں طرف سے بھی ایسی ہی آواز آئی کہ اے محمد (صلی اللہ علیہ وسلم)! ذرا ٹھہریے میں اسے بھی چھوڑ کر آگے بڑھا تو جبرائیل علیہ السلام نے بتایا کہ یہ عیسائیوں کا مبلغ ہے اگر آپ اس کی آواز پر رک جاتے تو عیسائی لوگ آپ کی امت پر چھا جاتے پھر ایک اور شخص ملا جس نے متوجہ کرنا چاہا مگر میں نہ رکا۔ جبرائیل علیہ السلام نے بتایا کہ یہ ابلیس تھا جو آپ کو راستے سے ہٹانا چاہتا تھا۔

(تفسیر روح البیان جلد پنجم، دلائل النبوة)

## آپ صلی اللہ علیہ وسلم سب سے پہلے شفاعت فرمائیں گے

رسول کریم صلی اللہ علیہ وسلم فرماتے ہیں کہ اس کے بعد ہم بیت المقدس پہنچے فرشتوں کی ایک جماعت دکھائی دی جس نے مجھے کہا السلام علیک یا اول یا آخر و یا حاشر (میں نے سلام کا جواب دیا) جبرائیل علیہ السلام نے مجھ سے کہا (اس طرح کے اسماء سے سلام کرنا اس لئے ہے کہ) آپ صلی اللہ علیہ وسلم سب سے پہلے شفاعت فرمائیں گے

اور آپ کی شفاعت قبول کی جائے گی کیونکہ آپ اول شافع اور شفیع ہیں اور سب سے آخری نبی ہیں قیامت کے دن حشر آپ ہی کے قدموں میں ہوگا۔

اس کے بعد جبرائیل علیہ السلام نے مجھے براق سے اتارا اور براق کی مسجد کے عقب میں ایک حلقہ میں اس جگہ جنتی ریشم کے رے سے باندھ دیا۔ جہاں پر کہ گزشتہ انبیاء علیہم السلام کی سواریاں باندھی جاتی تھیں۔ پھر میں مسجد اقصیٰ میں داخل ہوا تمام پیغمبر وہاں پر میرے استقبال کیلئے موجود تھے۔ جبرائیل علیہ السلام نے مجھ سے کہا کہ آگے بڑھئے اور دو رکعت نفل نماز یا جماعت ادا فرمائیں اس پر تمام انبیاء کرام علیہم السلام نے صفیں باندھ لیں میں آگے بڑھا اور تمام انبیاء کرام علیہم السلام نے میری اقتداء میں نماز ادا کی۔ اس کے بعد مجھے تین پیالے پیش کئے گئے ایک میں پانی، دوسرے میں شراب اور تیسرے میں دودھ تھا میں نے دودھ کو اختیار کیا اور اس میں سے پی لیا یہ دیکھ کر جبرائیل علیہ السلام نے مبارک باد دیتے ہوئے کہا کہ آپ (صلی اللہ علیہ وسلم) نے فطرت کو پسند فرمایا اگر آپ شراب کا پیالہ اٹھا لیتے تو آپ کی امت گمراہ ہو جاتی۔

(شرف النبی صلی اللہ علیہ وسلم)

### کیا یہ بلائے گئے ہیں؟

اس کے بعد آسمان کا سفر شروع ہوا حضور صلی اللہ علیہ وسلم نے فرمایا، بیت المقدس سے فارغ ہونے کے بعد جبرائیل علیہ السلام مجھے لے کر آسمان کے دروازوں میں سے ایک دروازے پر پہنچے اس پر فرشتوں میں سے ایک فرشتہ تھا جس کا نام اسماعیل تھا اسکے تابع بارہ ہزار فرشتے تھے جبرائیل علیہ السلام جب مجھے لے کر (پہلے آسمان میں) داخل ہونے لگے تو فرشتے نے پوچھا یہ آپ کے ساتھ کون ہیں؟ جبرائیل علیہ السلام نے بتایا، یہ محمد صلی اللہ علیہ وسلم ہیں، فرشتے نے پھر پوچھا، کیا یہ بلائے گئے ہیں۔ جبرائیل علیہ السلام نے کہا، ہاں، یہ سن کر فرشتے نے دروازہ کھول دیا اور کہا ایسی ہستی کا آنا مبارک ہو، خوش آمدید۔

فرماتے ہیں جب میں دنیا والے آسمان میں داخل ہوا تو وہاں پر حضرت آدم علیہ السلام سے ملاقات ہوئی۔ جبرائیل علیہ السلام نے مجھ سے کہا کہ یہ آپ کے والد آدم (علیہ السلام) ہیں ان کے پاس جا کر سلام کیجئے۔ میں ان کے پاس گیا اور ان کو سلام کیا انہوں نے خوش ہو کر میرے سلام کا جواب دیا۔ حضرت آدم علیہ السلام کے دائیں بائیں بہت سے لوگ تھے۔ حضرت جبرائیل علیہ السلام نے بتایا کہ آدم علیہ السلام پر ان کی اولاد کی روحوں پیش کی جاتی ہیں جب ان کے دائیں جانب سے ایماندار کی روح گزرتی ہے تو اس سے خوش ہوتے ہیں اور کہتے ہیں اچھی روح اپنے جسم سے نکلی ہے اور جب بائیں طرف سے برے لوگوں کی روح گزرتی ہے تو اسے دیکھ کر غمگین ہو جاتے ہیں اور نفرت سے کہتے ہیں گندے جسم سے گندی روح نکلی ہے۔

(سیرت ابن ہشام جلد اول)

یہ کون لوگ ہیں؟

حضور صلی اللہ علیہ وسلم فرماتے ہیں کہ اس کے بعد میں نے دیکھا کہ کچھ لوگ کھیتی باڑی کر رہے ہیں وہ جتنی فصل کاٹتے ہیں اتنی ہی پھر ہو جاتی ہے، میں نے جبرائیل علیہ السلام سے پوچھا کہ یہ کون لوگ ہیں؟ انہوں نے بتایا کہ یہ اللہ کی راہ میں صدقہ و خیرات کرنے والے ہیں۔

پھر میں نے کچھ لوگوں کو دیکھا کہ جن کے سرفرشتے پتھروں سے کچل رہے تھے اور وہ پھر اپنی اصلی حالت میں آ جاتے تھے تو وہ پتھر کچلتے تھے میں نے پوچھا یہ کون لوگ ہیں؟ کہا گیا یہ وہ لوگ ہیں جو نمازوں کو وقت پر ادا نہیں کرتے تھے۔

پھر میں نے دیکھا کہ کچھ لوگ ہیں جو بھوکے پیاسے اور ننگے ہیں فرشتے ان کو ہنکاتے ہوئے لے رہے تھے اور وہ جانوروں کی طرح گھاس چر رہے تھے میں نے پوچھا یہ کون لوگ ہیں؟ مجھے بتایا گیا کہ یہ وہ لوگ ہیں جو اپنے مال میں سے زکوٰۃ و خیرات نہیں دیتے تھے۔

اس کے بعد مجھے کچھ اور لوگ نظر آئے جن کے سامنے ہر طرح کی نعمتیں پڑی ہوئی تھیں۔ دوسری طرف مردار گوشت رکھا ہوا تھا وہ لوگ مردار گوشت کھا رہے تھے اور نعمتوں کی طرف دیکھتے بھی نہیں تھے۔ میں نے پوچھا یہ کون لوگ ہیں؟ جبرائیل علیہ السلام نے کہا یہ وہ مردار عورتیں ہیں جو اپنے حلال ساتھی کو چھوڑ کر حرام کاری کرتے تھے۔ میں نے کچھ اور لوگوں کو بھی دیکھا جو آتشیں گزرگاہ پر بیٹھے ہوئے تھے اس گزرگاہ کے کانٹوں کی طرح پنچے تھے جس سے گزرنے والوں کے اعضاء اور کپڑے کٹتے تھے۔ میں نے پوچھا یہ کون لوگ ہیں؟ کہا گیا یہ وہ لوگ ہیں جو گزرگاہوں میں بیٹھ کر راہگیروں کو تکلیف پہنچاتے ان کے ساتھ ٹھٹھا کرتے اور گالیاں دیتے تھے۔

پھر میں نے کچھ اور لوگوں کو دیکھا جن کے منہ اور ہونٹ آگ کی قینچی سے کاٹے جا رہے تھے کٹنے کے بعد وہ دوبارہ اسی طرح ہو جاتے تو ان کو پھر کاٹ دیا جاتا۔ میں نے پوچھا یہ کون لوگ ہیں؟ کہا گیا یہ وہ لوگ ہیں جو حکمرانوں کے پاس جاتے اور ان کی جھوٹی باتوں کی تصدیق کرتے اور ان کو ظلم اور فسق و فجور سے منع کرتے تھے۔

میں نے وہاں پر ایک شخص کو دیکھا کہ جس کی پشت پر بہت زیادہ بوجھ تھا اور وہ حرکت بھی نہیں کر سکتا تھا اس کے باوجود وہ مزید بوجھ لادنے کیلئے کہتا تو اس پر بوجھ لاد دیا جاتا میں نے پوچھا کہ یہ کون ہے؟ کہا گیا کہ یہ وہ آدمی ہے جو امانت میں خیانت کرتا ہے اس کے باوجود کہ لوگوں کے حقوق کا بوجھ اس کی گردن پر ہے ظلم و زیادتی کرتا ہے۔

پھر میں نے کچھ لوگوں کو دیکھا کہ جو آگ کی ایک وادی میں قید ہیں آگ ان کو جلاتی ہے تو وہ پھر ٹھیک ہو جاتے ہیں اور آگ ان کو پھر جلا دیتی ہے۔ میں نے پوچھا کہ یہ کون ہیں۔ جبرائیل علیہ السلام نے کہا یہ ماں باپ کے نافرمان ہیں۔

پھر میں نے دیکھا کہ کچھ لوگ ہیں جن کے کانوں کا گوشت کاٹ کر انہیں دیا جاتا تھا جسے وہ کھاتے تھے۔ میں

نے پوچھا کہ یہ کون لوگ ہیں؟ کہا گیا یہ چغل خور ہیں جو دوسروں کی چغلی اور غیبت کیا کرتے تھے۔ میں نے وہاں پر ایسے لوگوں کو بھی دیکھا جن کے چہرے کی رنگت سیاہ، آنکھیں نیلی ان کے نچلے ہونٹ، ان کے پاؤں کے نیچے روندے جا رہے تھے اور اوپر کے ہونٹ سر پر ڈالے ہوئے تھے ان کے منہ سے پیپ، خون اور گندگی بہتی تھی آگ کے پیالوں میں ان کو جہنیوں کا خون اور پیپ پینے کیلئے دیا جاتا وہ گدھوں کی طرح آواز نکالتے تھے۔ میں نے پوچھا، یہ کون لوگ ہیں؟ کہا گیا، یہ آپ کی امت کے شرابی ہیں۔

پھر میں نے کچھ اور لوگوں کو دیکھا جن کی زبانیں گدی سے کھینچی ہوئی تھیں ان کی شکلیں سور کی طرح مسخ ہو چکی تھیں ان کو اوپر اور نیچے سے عذاب دیا جا رہا تھا میں نے پوچھا، یہ کون لوگ ہیں؟ جبرائیل علیہ السلام نے کہا یہ جھوٹی گواہی دینے والے لوگ ہیں۔

میرا گزر عورتوں کی ایک ایسی جماعت سے بھی ہوا جن کو آگ کا لباس پہنایا گیا تھا فرشتے ان کو گرزوں سے مار رہے تھے اور وہ کیتوں کی طرح آواز نکالتی تھیں۔ میں نے پوچھا کہ یہ کون ہیں؟ کہا گیا کہ یہ وہ عورتیں ہیں جنہوں نے اپنے خاوندوں کو ناراض کیا۔

میں نے کچھ ایسے لوگوں کو بھی دیکھا جن کے پیٹ پھولے ہوئے تھے رنگ زرد، ہاتھ پاؤں میں بیٹریاں اور ان کی گردن میں طوق پڑے ہوئے تھے وہ جب اٹھنا چاہتے تو ان کے پیٹ نیچے کھنچے جاتے اور وہ منہ کے بل گر پڑتے انہیں عذاب نے گھیر رکھا تھا۔ میں نے پوچھا یہ کون لوگ ہیں؟ کہا گیا کہ یہ سود خور ہیں۔

میں نے وہاں پر ایسے لوگوں کو بھی دیکھا جن کو آگ کی چھریوں سے ذبح کیا جا رہا تھا ان میں سے سیاہ اور گندا خون بہتا تھا وہ پھر زندہ ہو جاتے تو انہیں پھر قتل کر دیا جاتا۔ میں نے پوچھا، یہ کون لوگ ہیں جبرائیل علیہ السلام نے کہا یہ وہ لوگ ہیں جو ناحق خون بہاتے اور مومنوں کو قتل کرتے ہیں۔

پھر میں نے ایسے لوگوں کو دیکھا جن کے ہونٹ اونٹوں کے ہونٹوں جیسے تھے ان کے ہاتھوں میں آگ کے ٹکڑے گول پتھروں کی طرح تھے وہ انہیں اپنے منہ میں ڈالتے تو وہ ان کی پشت میں سے نکلتے میں نے پوچھا یہ کون لوگ ہیں؟ کہا گیا یہ ظلم سے تیسوں کا مال کھا جانے والے ہیں۔

پھر میں نے ایسی عورتوں کو دیکھا جو اپنی چھاتیوں سے لٹکی ہوئی تھیں، میں نے پوچھا یہ کون ہیں؟ جبرائیل علیہ السلام نے کہا یہ وہ عورتیں ہیں جنہوں نے اپنے خاوندوں کے ذمے وہ بچے لگا دیے جو ان کی اولاد میں سے نہیں تھے۔ (سیرت ابن ہشام جلد اول، زرقانی علی المواہب جلد سوم، مدارج النبوة جلد دوم)

یہ آپ کے ساتھ کون ہیں؟

سیدنا رسول کریم صلی اللہ علیہ وسلم فرماتے ہیں کہ اس کے بعد جبرائیل علیہ السلام مجھے دوسرے آسمان پر لے گئے۔ دربان نے حضرت جبرائیل علیہ السلام کے دروازہ کھٹکھٹانے پر پوچھا کہ کون ہے؟ جبرائیل علیہ السلام نے اپنا

نام بتایا، پوچھا گیا، یہ آپ کے ساتھ کون ہیں؟ کہا، محمد صلی اللہ علیہ وسلم پوچھا گیا کیا محمد صلی اللہ علیہ وسلم مبعوث کر دیئے گئے ہیں، کہا گیا ہاں، اس نے خوش ہو کر دروازہ کھول دیا۔ یہاں پر میری ملاقات حضرت یحییٰ علیہ السلام اور عیسیٰ علیہ السلام سے ہوئی۔ جبرائیل علیہ السلام نے تعارف کراتے ہوئے کہا کہ ان کو سلام کیجئے۔ میں نے ان کو سلام کیا انہوں نے جواب دیا، خوش آمدید اے صالح بھائی اور صالح نبی، عیسیٰ علیہ السلام نے مجھ سے مصافحہ کیا۔

اس کے بعد مجھے تیسرے آسمان پر لے جایا گیا۔ جہاں میں نے یوسف علیہ السلام کو دیکھا۔ جبرائیل علیہ السلام نے مجھے کہا کہ انہیں سلام کیجئے۔ میں نے سلام کیا انہوں نے میرے سلام کا جواب دیا اور مجھ سے معاف فرمایا جب میں وہاں سے آگے بڑھا تو داؤد علیہ السلام اور سلیمان علیہ السلام سے ملاقات ہوئی میں نے سلام کیا انہوں نے سلام کا جواب دیا۔

پھر مجھے چوتھے آسمان پر لے جایا گیا تو میں نے ایک شخص کو دیکھا اور جبرائیل علیہ السلام سے پوچھا کہ یہ کون ہیں؟ انہوں نے کہا یہ ادریس علیہ السلام ہیں۔ ادریس علیہ السلام سے ملاقات اور سلام جواب کے بعد مجھے پانچویں آسمان پر لے جایا گیا جہاں ہارون علیہ السلام سے ملاقات ہوئی۔ پھر مجھے چھٹے آسمان پر لے جایا گیا جہاں حضرت ابراہیم علیہ السلام سے ملاقات ہوئی جو بیت المعمور کے دروازے کے پاس کرسی پر بیٹھے ہوئے تھے جس میں روزانہ ستر ہزار فرشتے داخل ہوتے ہیں جو قیامت کے دن تک پھر اس میں سے واپس نہیں آتے۔ جبرائیل علیہ السلام نے مجھ سے کہا یہ آپ کے والد (یعنی جد امجد) ابراہیم علیہ السلام ہیں میں نے انہیں سلام کیا انہوں نے سلام کا جواب دیا۔

(سیرت ابن ہشام جلد اول)

### میں اس سے آگے نہیں بڑھ سکتا

رسول کریم صلی اللہ علیہ وسلم سات آسمانوں سے گزر کر مزید آگے بڑھے حضرت جبرائیل علیہ السلام تمام حجابات سے گزرتے ہوئے آپ صلی اللہ علیہ وسلم کے ہرکاب رہے ہر مقام پر آپ صلی اللہ علیہ وسلم کے ساتھ ساتھ رہے یہاں تک کہ سدرۃ المنتہیٰ تک پہنچ گئے علماء کرام کا کہنا ہے کہ یہ وہ مقام ہے کہ جو کچھ نیچے سے اوپر جاتا ہے سدرۃ المنتہیٰ تک پہنچتا ہے اور جو کچھ اوپر سے نیچے آتا ہے وہ سدرۃ المنتہیٰ پر آتا ہے اور یہ اللہ تعالیٰ اور عالم خلق کے درمیان آخری حد کی حیثیت رکھتا ہے۔ اس مقام پر پہنچ کر حضرت جبرائیل علیہ السلام کے قدم رک گئے اور حضور صلی اللہ علیہ وسلم سے واپسی کی اجازت چاہی۔ حضور صلی اللہ علیہ وسلم نے فرمایا۔ اے جبرائیل (علیہ السلام)! آپ مجھے تنہا چھوڑے جا رہے ہیں۔ جبرائیل علیہ السلام نے کہا میں اس سے آگے نہیں بڑھ سکتا۔

(شرف النبی صلی اللہ علیہ وسلم)

### میں اس تعداد پر راضی ہوں

حضور صلی اللہ علیہ وسلم حضرت جبرائیل علیہ السلام کو وہاں پر چھوڑ کر آگے بڑھے اور عرش الہی کے دائیں طرف جا پہنچے یہاں پر آپ صلی اللہ علیہ وسلم نے پروردگار عالم کی بڑی بڑی نشانیاں دیکھیں۔ آپ صلی اللہ علیہ وسلم فرماتے ہیں کہ میں اس مقام پر تھا کہ عرش معلیٰ سے ایک قطرہ ٹپکا اور میری زبان پر گرا اس سے لذیذ ترین چیز کسی نے نہ چکھی ہوگی اس قطرے سے اللہ تعالیٰ نے مجھے اولین و آخرین کا علم عطا فرمایا۔

اس کے بعد حضور صلی اللہ علیہ وسلم کو اللہ تعالیٰ سے ہمکلامی کا شرف عطا ہوا۔ اللہ تعالیٰ نے آپ صلی اللہ علیہ وسلم کو ہر وہ چیز عطا فرمائی جو آپ صلی اللہ علیہ وسلم نے طلب کی بلکہ جس چیز کو نہیں طلب کیا وہ بھی عطا فرمائی۔ حضور صلی اللہ علیہ وسلم نے فرشتوں کو مختلف انداز سے اللہ تعالیٰ کی عبادت کرتے دیکھا۔ اللہ تعالیٰ نے آپ صلی اللہ علیہ وسلم کی امت کیلئے ان عبادات کو ان کا حصہ بنا دیا۔ رکوع، قیام، سجود، التحیات، ان کی عبادت اور خصوصاً نماز تحت الثریٰ کے فرشتوں سے لے کر عرش معلیٰ تک کے فرشتوں کی طرز عبادت کا ایک نمونہ ہے۔ اللہ تعالیٰ کی طرف سے آپ صلی اللہ علیہ وسلم کو جو بے شمار عطیات عطا ہوئے ان میں سے تین انعامات بہت ہی خاص ہیں یعنی سورہ بقرہ کی آخری آیات، آپ صلی اللہ علیہ وسلم کو اس بات کی خوشخبری عطا ہونا کہ مشرک کے سوا آپ صلی اللہ علیہ وسلم کی امت کے ہر شخص کو بخش دیا جائے گا اور امت پر نماز پنجگانہ کی فرضیت۔

حضور صلی اللہ علیہ وسلم کی امت پر اللہ تعالیٰ کی طرف سے معراج کی شب پچاس نمازیں فرض کی گئیں حضور صلی اللہ علیہ وسلم جب وہاں سے واپس تشریف لارہے تھے تو حضرت موسیٰ علیہ السلام سے ملاقات ہوئی۔ حضرت موسیٰ علیہ السلام نے پوچھا کہ آپ صلی اللہ علیہ وسلم پر اللہ تعالیٰ نے کتنی نمازیں فرض کی ہیں؟ حضور صلی اللہ علیہ وسلم نے فرمایا کہ ایک دن میں پچاس، موسیٰ علیہ السلام نے کہا نماز بڑی بوجھل چیز ہے۔ جبکہ آپ صلی اللہ علیہ وسلم کی امت کمزور ہے اس لئے آپ اللہ تعالیٰ کی بارگاہ میں واپس جائیے اور نمازیں کم کروائیے۔ چنانچہ حضور صلی اللہ علیہ وسلم واپس گئے تو دس نمازیں کم ہو گئیں دوسری مرتبہ گئے تو مزید کم ہو گئیں۔ اسی طرح جاتے رہے اور نمازیں کم ہوتی رہیں۔ حتیٰ کہ ایک دن میں پانچ نمازیں رہ گئیں۔

اس کے بعد جب پھر حضرت موسیٰ علیہ السلام کے پاس پہنچے تو حضرت موسیٰ علیہ السلام نے کہا، آپ پھر واپس جائیے اور مزید کمی کروائیے کیونکہ میں آپ سے پہلے لوگوں کو آزا چکا ہوں وہ ان پانچ نمازوں میں بھی سستی کریں گے۔ حضور صلی اللہ علیہ وسلم نے فرمایا میں اتنی مرتبہ گیا ہوں اور اس قدر نمازیں کم کرائی ہیں کہ اب مجھے حیا آتی ہے میں اس تعداد پر راضی ہوں۔

حضور صلی اللہ علیہ وسلم فرماتے ہیں کہ جب میں اس مقام سے آگے بڑھا تو ندا آئی میں نے بندوں پر اپنا فرض نافذ کر دیا۔ نماز پنجگانہ آپ کی امت پر فرض کر دی جو کوئی پابندی سے روزانہ نماز پنجگانہ ادا کرے گا انہیں پچاس

نمازوں کا ہی اجر ملے گا۔

اس کے ساتھ ہی اللہ رب العزت نے یہ بھی فرمایا کہ اگر آپ (صلی اللہ علیہ وسلم) کے کسی امتی نے نیکی کا ارادہ کیا اور اسے نہ کرسکا تو تب بھی اس کے نامہ اعمال میں ایک نیکی لکھ دی جائے گی اور اگر اسے کر لیا تو دس نیکیوں کا ثواب عطا کیا جائے گا اس کے برعکس جس نے برائی کا ارادہ کیا اور اسے نہ کرسکا تو اسے لکھا نہیں جائے گا اور اگر اس نے وہ برائی کر لی تو ایک ہی برائی لکھی جائے گی۔

(کتاب الشفا جلد اول)

### میں تصدیق کرتا ہوں

اس کے بعد حضور صلی اللہ علیہ وسلم واپس تشریف لائے اور مکہ مکرمہ پہنچ گئے اس ضمن میں حضرت ام ہانی رضی اللہ تعالیٰ عنہا فرماتی ہیں کہ جس رات حضور صلی اللہ علیہ وسلم کو معراج کرائی گئی اس رات آپ صلی اللہ علیہ وسلم میرے گھر میں جلوہ افروز تھے۔ آخر میں آپ صلی اللہ علیہ وسلم نے نماز عشاء پڑھی اور ہمارے درمیان محو خواب ہو گئے۔ فجر طلوع ہونے سے ذرا پہلے حضور صلی اللہ علیہ وسلم نے ہمیں بیدار کر دیا جب آپ صلی اللہ علیہ وسلم صبح کی نماز پڑھ کر فارغ ہو گئے تو فرمایا اے ام ہانی (رضی اللہ عنہا)! میں نے آخر میں تمہارے ساتھ عشاء کی نماز ادا کی جیسا کہ تم نے مجھے اس وادی میں دیکھا اس کے بعد میں بیت المقدس گیا اور اس میں نماز پڑھی پھر صبح کی نماز اب تمہارے ساتھ پڑھی ہے جیسا کہ تم دیکھ رہے ہو۔

حضرت ام ہانی رضی اللہ تعالیٰ عنہا فرماتی ہیں کہ میں نے عرض کی یا رسول اللہ صلی اللہ علیہ وسلم! میرے ماں باپ آپ پر قربان ہوں اس عجیب بات کو آپ دوسروں کے سامنے بیان نہ فرمائیں کیونکہ وہ یقین نہیں کریں گے اور آپ کو جھوٹا کہیں گے۔ حضور صلی اللہ علیہ وسلم نے فرمایا، خدا کی قسم! میں اس واقعہ کو کسی سے نہیں چھپاؤں گا۔

اس حوالے سے حضرت ابن عباس رضی اللہ تعالیٰ عنہ فرماتے ہیں کہ حضور صلی اللہ علیہ وسلم مسجد حرام میں تشریف لائے اور بیٹھ گئے۔ اسی اثناء میں ابو جہل وہاں پر آیا اور حضور صلی اللہ علیہ وسلم سے مذاق کے طور پر بات کرتے ہوئے کہنے لگا، اے محمد (صلی اللہ علیہ وسلم)! کیا آج کوئی نئی بات ہوئی ہے؟ حضور صلی اللہ علیہ وسلم نے فرمایا، ہاں آج میں بیت المقدس گیا اور پھر وہاں سے تمام آسمانوں تک گیا۔ ابو جہل نے پوچھا آج رات کو گئے اور صبح کو واپس مکہ میں آ گئے؟ آپ صلی اللہ علیہ وسلم نے فرمایا، ہاں۔ اس پر بولا، کیا یہ بات آپ قوم کے سامنے بھی کریں گے؟ آپ صلی اللہ علیہ وسلم نے اثبات میں جواب دیا جس پر اس نے باواز بلند چیختے ہوئے وہاں پر موجود تمام لوگوں کو بلایا سب لوگ وہاں پر جمع ہو گئے۔ ابو جہل بولا، اے محمد (صلی اللہ علیہ وسلم)! جو کچھ آپ نے ابھی مجھ سے کہا ہے ان لوگوں کے سامنے بھی کہہ دیجئے۔ حضور صلی اللہ علیہ وسلم نے فرمایا، آج شب مجھے بیت المقدس لے جایا گیا اور پھر وہاں سے آسمانوں پر لے جایا گیا۔ یہ سن کر سب لوگ حیرت زدہ ہو گئے۔

ابو جہل بڑا خوش تھا کہ اب موقع ہاتھ آ گیا ہے کیونکہ یہ ایسی بات تھی جس پر اس کے خیال میں کوئی بھی یقین نہیں کر سکتا تھا چنانچہ اس نے منافقین کی ایک جماعت کو ساتھ لیا اور حضرت ابو بکر صدیق رضی اللہ تعالیٰ عنہ کے پاس پہنچا اور کہا آپ کو معلوم ہے کہ آپ کے ساتھی نے کیا بات کی ہے؟ حضرت ابو بکر صدیق رضی اللہ تعالیٰ عنہ نے پوچھا کیا بات انہوں نے فرمائی ہے؟ ابو جہل بولا، وہ کہتے ہیں کہ رات کو مجھے بیت المقدس میں لے جایا گیا پھر آسمانوں پر گیا حالانکہ وہ رات کو مکہ میں ہی موجود تھے۔ حضرت ابو بکر صدیق رضی اللہ تعالیٰ عنہ نے فرمایا، کیا یہ بات حضور صلی اللہ علیہ وسلم نے فرمائی ہے۔ ابو جہل نے کہا ہاں انہوں نے اسی طرح ہی کہا ہے۔ اس پر حضرت ابو بکر صدیق رضی اللہ تعالیٰ عنہ نے فرمایا۔ اس میں حیران ہونے کی کیا بات ہے۔ میں آپ کی آسمانی خبروں کی تصدیق کرتا ہوں اگر آپ صلی اللہ علیہ وسلم نے یہ فرمایا ہے تو میں (اس کی بھی) تصدیق کرتا ہوں۔

(کتاب الشفاء جلد اول، دلائل النبوة)

### بے شک محمد صلی اللہ علیہ وسلم سچ فرماتے ہیں

حضور صلی اللہ علیہ وسلم کی اس بات کی خبر پورے مکہ مکرمہ میں پھیل گئی۔ مخالفین بڑھ چڑھ کر باتیں کر رہے تھے۔ قریش کی مجالس میں اسی بات کا تذکرہ اور موضوع چھڑا ہوا تھا۔ چونکہ آپ صلی اللہ علیہ وسلم نے یہ فرمایا تھا کہ میں بیت المقدس میں گیا اس بات کو سب جانتے تھے کہ حضور صلی اللہ علیہ وسلم ان کے علم کے مطابق کبھی بھی بیت المقدس نہیں گئے تھے اور نہ ہی آپ نے بیت المقدس کو دیکھا تھا جبکہ روساء قریش میں بہت سے ایسے لوگ موجود تھے جنہوں نے بیت المقدس کو بہت اچھی طرح دیکھا ہوا تھا۔ اس لئے وہ سب اکٹھے ہو کر حضور صلی اللہ علیہ وسلم کے پاس آئے اور کہا، اے محمد (صلی اللہ علیہ وسلم) آسمانوں کے حالات کے بارے میں تو ہم نہیں جانتے لیکن ہم میں سے بہت سے لوگوں نے بیت المقدس کو دیکھا ہوا ہے اس لئے آسمان کی باتوں کو تو چھوڑیں، ہمیں بیت المقدس کی نشانیاں بتا دیں تاکہ پتہ چل جائے کہ آپ سچ کہتے ہیں۔

حضور صلی اللہ علیہ وسلم چونکہ بیت المقدس کے ایک حصے میں تشریف لے گئے تھے اور اس سفر کے دوران پورے بیت المقدس کو دیکھنے کا موقع نہ ملا تھا اس لئے طبیعت عالیہ پر کچھ ملال سا طاری ہوا کہ ان لوگوں کو کیا نشانیاں بتائیں اسی اثناء میں حضرت جبرائیل علیہ السلام تشریف لائے اسی وقت آپ صلی اللہ علیہ وسلم کی نگاہوں کے سامنے سے تمام پردے ہٹ گئے اور بیت المقدس جناب عقیل کے گھر کے پاس سامنے آ موجود ہوا قریش جو جو نشانیاں پوچھتے آپ صلی اللہ علیہ وسلم بیان فرماتے جاتے۔ قریش بڑے حیران ہوئے اور کہنے لگے، نشانیاں تو آپ نے ٹھیک بتائی ہیں لیکن جس راہ سے آپ بیت المقدس گئے ہیں اس راستے میں ہمارے کچھ قافلے بھی آمد و رفت کر رہے ہیں ان کے بارے میں بھی کچھ بتائیے۔

حضور صلی اللہ علیہ وسلم نے فرمایا میں نے (اسے راستے میں) تین قافلوں کو دیکھا ایک قافلہ اپنے گمشدہ اونٹ



کی تلاش میں تھا میں نے ان کے برتن میں سے پانی پایا تھا وہ جب آئیں تو ان سے پوچھ لینا کہ جب وہ اونٹ کو ڈھونڈھنے کے بعد واپس آئے تو برتن میں پانی تھا یا نہیں۔ ذی مروہ میں اس قافلہ میں سے دو شخص ایک اونٹ پر سوار تھے ان کی سواری میری سواری سے ڈر کر بھاگی ان میں سے ایک گر گیا اور اس کا ہاتھ ٹوٹ گیا۔ تیسرا تمہارا قافلہ میں نے مقام متعمیم میں (آخری بار) دیکھا تھا۔ فلاں فلاں دو اشخاص خاکستری رنگت والے اونٹوں پر سوار تھے ان اونٹوں پر سامان کے دو دھاری دار بورے لدے ہوئے تھے اور وہ قافلہ کے آگے آگے چل رہے تھے وہ طلوع آفتاب کے وقت یہاں پہنچ جائیں گے۔

قریش نے یہ سنا تو اس بات کی تصدیق کرنے کی غرض سے ایک پہاڑی کی طرف بھاگے وہ یہ سمجھ رہے تھے کہ یہ بات ضرور جھوٹی ہوگی اور ہمیں حضور صلی اللہ علیہ وسلم کو جھٹلانے کا موقع ہاتھ آجائے گا وہ سب بڑی امید لگائے سورج کے طلوع ہونے کا انتظار کر رہے تھے اور سوچ رہے تھے کہ ممکن ہے سورج طلوع ہو جائے اور قافلہ نہ آئے اور حضور صلی اللہ علیہ وسلم کا فرمان غلط ہو جائے۔ یکا یک ان میں سے ایک پکار کر بولا وہ دیکھو سورج طلوع ہو رہا ہے۔ ابھی وہ اپنا جملہ مکمل بھی نہ کر پایا تھا کہ ان میں سے دوسرا شخص چیخا خدا کی قسم! اونٹوں کا قافلہ آ گیا اور وہ دو شخص خاکستری رنگ کے اونٹوں پر دھاری دار دو بوروں کے ساتھ قافلے کے آگے آگے آرہے ہیں۔

قافلہ جب ان کے پاس پہنچ گیا تو انہوں نے تحقیق کی غرض سے قافلہ والوں سے ان باتوں کے بارے میں پوچھا جو کہ حضور صلی اللہ علیہ وسلم نے بتائی تھیں تو ان کو بتایا گیا کہ ان کا ایک اونٹ بھاگ اٹھا تھا اور سوار کا ہاتھ گرنے سے ٹوٹ گیا تھا۔ یہ سن کر انہوں نے کہا بے شک محمد (صلی اللہ علیہ وسلم) سچ فرماتے ہیں۔ لیکن اس کے باوجود انہوں نے ایمان قبول نہ کیا۔

(تفسیر روح المعانی جلد پنجم، سیرت ابن ہشام جلد اول)

### واللہ! ضرور یہ وہی نبی ہیں

حضور صلی اللہ علیہ وسلم کی بعثت کے وقت مدینہ طیبہ میں عرب کے دو قبائل اوس اور خزرج آباد تھے جبکہ یہودیوں کی بھی کافی تعداد وہاں پر تھی۔ یہودی اہل کتاب تھے مگر اوس اور خزرج کے لوگوں کی اکثریت بت پرست تھی۔ اوس اور خزرج پہلے پہل آپس میں اتحاد و اتفاق سے رہتے تھے مگر پھر رفتہ رفتہ ان کے مابین جھگڑے شروع ہو گئے اور ان دونوں قبیلوں نے آپس میں کافی لڑائیاں لڑیں جس سے ان کی طاقت کمزور پڑ گئی اوس اور خزرج میں آخری لڑائی جنگ بعاث ہوئی جو بڑی خونریز جنگ تھی اس جنگ میں دونوں قبیلوں کے لاتعداد بہادر اور دلیر افراد مارے گئے۔ یہودی اگرچہ مدینہ منورہ میں ان قبائل کے مقابلے میں کم تعداد میں تھے مگر علمی اور مالی لحاظ سے کافی مستحکم تھے یہی وجہ تھی کہ یہودیوں نے ان دونوں قبائل پر اپنا رعب اور اثر رکھا ہوا تھا جب کبھی ان کا بت پرستوں سے جھگڑا ہوتا تو یہودی ان سے کہتے ابھی چند دنوں میں ایک نبی کی بعثت ہونے والی ہے جس کا زمانہ بہت قریب آچکا ہے ہم اس نبی

کی پیروی کریں گے اور اس کے ساتھ مل کر تمہیں عادات اور آرام کی طرح قتل کریں گے۔

یہ حج کے دنوں کا واقعہ ہے کہ رسول کریم صلی اللہ علیہ وسلم اپنے معمول کے مطابق تبلیغ اسلام کیلئے نکلے اور عرب کے قبائل کے پاس پہنچے 11 نبوی میں آپ صلی اللہ علیہ وسلم منیٰ کے میدان میں تشریف لے آئے۔ آپ صلی اللہ علیہ وسلم سے عقبیٰ کے مقام پر بنو خزرج کے چھ افراد نے ملاقات کی۔ حضور صلی اللہ علیہ وسلم نے ان سے پوچھا کہ تم کون ہو؟ انہوں نے بتایا کہ ہم قبیلہ خزرج سے تعلق رکھتے ہیں فرمایا، کیا تم یہودیوں کے دوست ہو۔ انہوں نے اثبات میں جواب دیا تو آپ صلی اللہ علیہ وسلم نے فرمایا کیا تم بیٹھو گے نہیں کہ میں تم سے کچھ بات کروں۔ انہوں نے کہا کیوں نہیں ہم ضرور بیٹھ کر آپ سے گفتگو کریں گے۔ پھر وہ بیٹھ گئے تو حضور صلی اللہ علیہ وسلم نے ان لوگوں کو اسلام کی دعوت دی اور قرآن حکیم کی چند آیات سنائیں۔ یہ لوگ بہت متاثر ہوئے۔

حضور صلی اللہ علیہ وسلم نے جب ان لوگوں کو دعوت اسلام دی تو وہ آپس میں کہنے لگے واللہ! ضرور یہ وہی نبی ہیں جس کا ذکر یہودی ہم سے کیا کرتے تھے جلدی کرو کہیں یہودی ان کی پیروی کرنے میں ہم پر سبقت نہ لے جائیں چنانچہ انہوں نے اسلام قبول کر لیا اور حضور صلی اللہ علیہ وسلم سے اس بات پر بیعت کی کہ اللہ تعالیٰ کے ساتھ کسی کو شریک نہیں کریں گے رسول کریم صلی اللہ علیہ وسلم کے حکم کی خلاف ورزی نہیں کریں گے اور یہ کہ اگر اس عہد کو پورا کریں گے تو جنت میں داخل ہوں گے اور اگر کفر و شرک کے علاوہ دیگر امور کی پابندی نہیں کر سکیں گے تو ان کا معاملہ اللہ تعالیٰ کے سپرد ہوگا اللہ تعالیٰ چاہے تو ان کو بخش دے چاہے تو عذاب دے۔

قبول اسلام کے بعد انہوں نے عرض کی، یا رسول اللہ صلی اللہ علیہ وسلم! ہماری قوم باہمی عداوت اور لڑائی جھگڑوں میں مبتلا ہے ہم ان کے پاس جائیں گے اور ان کو بھی آپ صلی اللہ علیہ وسلم کی نبوت کے بارے میں بتائیں گے اور ان کو بھی اسلام قبول کرنے کی دعوت دیں گے۔ حضور صلی اللہ علیہ وسلم نے ان کی اس بات کو پسند فرمایا۔ قبیلہ خزرج کے یہ چھ لوگ جنہوں نے اسلام قبول کیا ان کے نام یہ ہیں۔ 1۔ حضرت جابر بن عبد اللہ بن ریاب، 2۔ حضرت عوف بن حارث، 3۔ حضرت ابو الہیثم بن تیہان، 4۔ حضرت رافع بن مالک بن العجلان، 5۔ حضرت ابو امامہ اسد بن زرارہ، 6۔ حضرت قطبہ بن عامر بن حدید رضی اللہ تعالیٰ عنہم۔

یہ لوگ جب مدینہ طیبہ میں اپنی قوم کے پاس پہنچے تو ان سے رسول کریم صلی اللہ علیہ وسلم کے بارے میں بیان کیا اور ان کو دعوت اسلام دی چنانچہ بہت سے لوگ مسلمان ہو گئے۔

(زرقانی جلد اول، مدارج النبوة جلد دوم)

تم مجھے اپنے درمیان کیسا سمجھتے ہو

اس سے اگلے برس 12 نبوی میں حج کے ایام میں مدینہ طیبہ کے بارہ افراد نے منیٰ کی اس گھاٹی میں چھپ کر اسلام قبول کیا اور حضور صلی اللہ علیہ وسلم سے اس بات پر بیعت کی کہ اللہ کے ساتھ کسی کو شریک نہ ٹھہرائیں گے، چوری

نہیں کریں گے، زنا کا ارتکاب نہیں کریں گے، اپنی اولاد کو قتل نہیں کریں گے۔ جان بوجھ کر کسی پر جھوٹی تہمت نہیں لگائیں گے اور نہ کسی اچھی بات میں آپ کے حکم کے خلاف جائیں گے۔ اس بیعت کو بیعت عقبہ اولیٰ کہا جاتا ہے۔

جب یہ لوگ واپس جانے لگے تو انہوں نے درخواست کی کہ یا رسول اللہ صلی اللہ علیہ وسلم! اسلامی احکامات کی تعلیم کیلئے کسی کو ہمارے ساتھ کر دیں جس کو ان باتوں کا علم ہو اس پر حضور صلی اللہ علیہ وسلم نے حضرت مصعب بن عمیر رضی اللہ تعالیٰ عنہ کو ان لوگوں کے ساتھ روانہ فرمایا اور انہیں حکم دیا کہ ان لوگوں کو قرآن حکیم پڑھائیں دین اسلام کی تعلیم دیں اور ان میں دین کی سمجھ پیدا کریں۔ حضرت مصعب بن عمیر رضی اللہ تعالیٰ عنہ مدینہ طیبہ میں حضرت اسد بن زرارہ رضی اللہ تعالیٰ عنہ کے مکان میں قیام پذیر ہوئے اور مدینہ طیبہ میں اسلام کی تبلیغ کا سلسلہ شروع کیا ہر ایک کے پاس جاتے اور ان کو اسلام کی دعوت دیتے جس سے چند دنوں میں بہت سے لوگ مسلمان ہو گئے۔

ان کی تبلیغ سے حضرت اسید بن حفیر رضی اللہ تعالیٰ عنہ اور حضرت سعد بن معاذ رضی اللہ تعالیٰ عنہ نے بھی اسلام قبول کر لیا۔ حضرت سعد بن معاذ رضی اللہ تعالیٰ عنہ قبیلہ اوس کے سردار تھے اور کافی اثر و رسوخ رکھتے تھے ان کو جب یہ پتہ چلا کہ حضرت مصعب بن عمیر مدینہ منورہ میں اسلام پھیلا رہے ہیں تو بہت ناراض ہوئے حضرت مصعب رضی اللہ تعالیٰ عنہ کے پاس آئے تاکہ سختی سے انہیں اس کام سے منع کریں۔ حضرت مصعب رضی اللہ تعالیٰ عنہ نے ان سے کہا آپ تشریف رکھیں اور میری بات سن لیں اگر کوئی بات آپ کی مرضی کے مطابق ہوئی اور اس کی طرف آپ کا دل مائل ہو تو اس بات کو قبول کر لیجئے گا اگر ناپسند ہو تو آپ کے پاس سے اس ناپسندیدہ چیز کو دور کر دیں گے۔ حضرت سعد بن معاذ رضی اللہ تعالیٰ عنہ نے کہا یہ تو انصاف کی بات تم نے کی ہے اور پھر زمین پر ان کے پاس بیٹھ گئے۔

حضرت مصعب بن عمیر رضی اللہ تعالیٰ عنہ نے ان کو دعوت اسلام دی اور قرآن مجید پڑھ کر سنایا۔ جسے سن کر حضرت سعد بن معاذ رضی اللہ تعالیٰ عنہ بہت متاثر ہوئے اسلام کی رغبت ان کے دل میں پیدا ہو گئی اور کلمہ پڑھ کر مسلمان ہو گئے اس کے بعد اپنی قوم کی طرف گئے اور منادی کروا کر تمام مردوں اور عورتوں کو جمع کیا جب لوگ اکٹھے ہو گئے تو انہوں نے قوم سے مخاطب ہو کر کہا تم مجھے اپنے درمیان کیسا سمجھتے ہو؟ انہوں نے کہا ہم آپ کو اپنے میں سب سے بہترین سمجھتے ہیں آپ ہمارے سردار ہیں ہم سب میں بہترین رائے رکھتے ہیں اور بڑی عقل والے ہیں۔ آپ کیا چاہتے ہیں فرمائیے ہم آپ کے تابع دار ہیں۔

حضرت سعد بن معاذ رضی اللہ تعالیٰ عنہ نے ان سے فرمایا، تم میں سے کسی مرد اور عورت کا اس وقت تک میرے ساتھ بات کرنا حرام ہے جب تک تم اللہ تعالیٰ پر ایمان نہ لاؤ اور محمد صلی اللہ علیہ وسلم کی تصدیق کرو۔ آپ کی یہ بات سن کر ان کے قبیلہ بنو عبدالاشہل کے تمام مرد و خواتین نے اسلام قبول کر لیا۔

(سیرت ابن ہشام جلد اول)

## آپ ہم سے کس طرح کی بیعت لینا چاہتے ہیں

بعثت کے تیرہویں سال موسم حج میں ایام تشریق کی دوسری شب عقبہ میں مدینہ منورہ کے تقریباً ستر مردوں اور دو عورتوں نے اپنے بت پرست ساتھیوں سے پوشیدہ رہ کر حضور صلی اللہ علیہ وسلم کے دست اقدس پر اسلام قبول کیا۔ اس موقع پر حضور صلی اللہ علیہ وسلم کے چچا حضرت عباس رضی اللہ تعالیٰ عنہ بھی موجود تھے جو کہ اس وقت تک مسلمان نہیں ہوئے تھے انہوں نے اہل مدینہ سے کہا کہ اے اہل مدینہ! تم جانتے ہو کہ محمد صلی اللہ علیہ وسلم کا مقام و مرتبہ ہم میں کس قدر بلند ہے آپ ہماری قوم میں سب سے زیادہ عزیز اور سب سے زیادہ محترم ہیں ہم نے آپ کو دشمنوں کی ایذا رسانی سے اب تک محفوظ رکھا ہوا ہے اور اب بھی ہم ان کی حفاظت کا عزم کئے ہوئے ہیں یہ اپنے شہر میں محفوظ ہیں مگر یہ اپنا وطن چھوڑ کر تمہاری طرف جانے اور تم سے مل کر رہنے کے سوا دوسری کسی بات کو نہیں مان رہے لہذا اگر تم سمجھتے ہو کہ تم ان کو مدینہ منورہ میں لے جا کر دشمنوں اور مخالفین کے شر سے محفوظ رکھو گے اگر ایسا کر سکو تو ٹھیک ہے اور اگر تمہیں اپنے آپ پر اعتماد نہیں ہے تو ابھی اس کام سے دستبردار ہو جاؤ کیونکہ یہ اپنی قوم میں اور اپنے شہر میں معزز و محفوظ ہیں۔

مدینہ والوں نے ان سے کہا، اے عباس (رضی اللہ تعالیٰ عنہ)! آپ نے جو کہا وہ ہم نے سن لیا مگر یا رسول اللہ صلی اللہ علیہ وسلم! آپ خود ارشاد فرمائیں کہ آپ ہم سے کس طرح کی بیعت لینا چاہتے ہیں۔ حضور صلی اللہ علیہ وسلم نے فرمایا میرے ساتھ اس بات کی بیعت کرو کہ تم ہر حالت میں راحت ہو یا تنگی میری اطاعت و فرمانبرداری کرو گے امر بالمعروف اور نہی عن المنکر کرو گے کلمہ حق کہنے میں کسی ملامت کرنے والے کی ملامت سے نہیں ڈرو گے تم اسی طرح میری حفاظت کرو گے جس طرح تم اپنے بچوں اور عورتوں کی حفاظت کرتے ہو۔

(سیرت ابن ہشام جلد اول)

## ہمیں یہ تمام شرطیں منظور ہیں

اس موقع پر حضرت براء بن معرور رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم ہم ان تمام باتوں پر آپ صلی اللہ علیہ وسلم کی بیعت کرتے ہیں پھر حضور صلی اللہ علیہ وسلم کا دست اقدس تھام کر کہا قسم ہے اس ذات کی جس نے آپ کو سچائی سے نبی بنا کر بھیجا ہے ہمیں یہ تمام شرطیں منظور ہیں اور ہم ضرور ان تمام چیزوں سے آپ صلی اللہ علیہ وسلم کی حفاظت کریں گے جن سے ہم اپنی عورتوں (اور بچوں) کی حفاظت کرتے ہیں۔ یا رسول اللہ صلی اللہ علیہ وسلم! ہم سے بیعت لے لیجئے۔ واللہ! ہم سپاہی اور جنگجو لوگ ہیں جنگ تو ہمیں ہمارے بزرگوں کی طرف سے میراث میں ملی ہے۔

حضرت ابو الہیثم بن التیہان رضی اللہ تعالیٰ عنہ نے حضرت براء رضی اللہ تعالیٰ عنہ کی بات ٹوکتے ہوئے کہا، یا رسول اللہ صلی اللہ علیہ وسلم! ہمارے اور یہودیوں کے درمیان پرانے تعلقات ہیں ہم ان تعلقات کو ختم کر لیں گے اور

پھر جب اللہ تعالیٰ آپ صلی اللہ علیہ وسلم کو غلبہ و نصرت عطا فرمائے گا تو کہیں ایسا تو نہ ہوگا کہ آپ ہمیں چھوڑ کر اپنے قبیلہ اور قوم کے پاس واپس تشریف لے جائیں۔ یہ سن کر حضور صلی اللہ علیہ وسلم مسکرائے اور فرمایا (ایسا نہیں ہوگا) میرا خون تمہارا خون ہے اور میری قبر تمہاری قبر ہے یعنی میری قبر وہاں ہوگی۔ جہاں تمہاری قبریں ہوں گی (اسی شہر میں) تم مجھ سے ہو اور میں تم سے ہوں میں اس ہر شخص سے جنگ کروں گا جو تمہارے ساتھ جنگ کرے گا اور ہر اس شخص سے صلح کروں گا جس سے تم صلح کرو گے۔

(زرقانی علی المواہب جلد اول، سیرت ابن ہشام جلد اول)

### تم لوگ کس بات پر بیعت کر رہے ہو

اہل مدینہ جب بیعت عقبہ ثانیہ کرنے لگے تو حضرت عباس بن عبادہ انصاری رضی اللہ تعالیٰ عنہ نے ان سے کہا میرے بھائیو! تم جانتے ہو کہ تم لوگ کس بات پر بیعت کر رہے ہو۔ پھر کہا کہ خوب سمجھ لو تم لوگ اس بات پر بیعت کر رہے ہو کہ سب کے خلاف جنگ کرو گے اگر تم یہ سمجھتے ہو کہ تمہارا مال اس معاملے میں برباد ہو جائے گا اور تم میں سے بلند مرتبہ لوگ مارے جائیں گے تو ان سے روگردانی کر لو گے تو پھر انہیں بھی چھوڑ دو کیونکہ واللہ! اگر تم نے ایسا کیا تو تم دنیا و آخرت میں ذلیل و رسوا ہو جاؤ گے اور اگر یہ سمجھتے ہو کہ تم اپنے مال کی بربادی اور بلند مرتبہ افراد کے مارے جانے کی کوئی پروا نہیں کرو گے تو پھر اس معاملے کو ہاتھ میں لو اور حضور صلی اللہ علیہ وسلم کو قبول کر لو کیونکہ یہ دنیا و آخرت میں سب سے بہترین چیز ہے۔ انہوں نے جواب دیا ہم اسے اپنے مال کی بربادی اور سرکردہ لوگوں کے مارے جانے کے باوجود قبول کرتے ہیں۔ لیکن یا رسول اللہ صلی اللہ علیہ وسلم! اگر ہم نے اس میں وفاداری کی تو ہمیں کیا ملے گا۔ آپ صلی اللہ علیہ وسلم نے فرمایا، جنت۔ انہوں نے عرض کیا، اپنا دست اطہر بڑھائیے تاکہ ہم بیعت کریں۔ حضور صلی اللہ علیہ وسلم نے دست مبارک دراز فرمایا تو سب نے بیعت کی۔

بیعت ہو جانے کے بعد حضور صلی اللہ علیہ وسلم نے ان میں سے بارہ اشخاص کو نقیب (یعنی سردار) مقرر فرمایا ان میں سے نو خزرج اور تین قبیلہ اوس سے تعلق رکھتے تھے۔ قبیلہ خزرج میں سے جن کو نقیب مقرر فرمایا ان کے اسمائے مبارکہ یہ ہیں۔ حضرت سعد بن عبادہ، حضرت عبداللہ بن رواحہ، حضرت عبادہ بن الصامت، حضرت براء بن مہرور، حضرت منذر بن عمرو بن خنیس، حضرت عبداللہ بن عمرو، حضرت رافع بن مالک، حضرت سعد بن ربیع اور حضرت ابو امامہ سعد بن زرارہ رضی اللہ تعالیٰ عنہم۔

قبیلہ اوس میں سے جن کو نقیب مقرر فرمایا ان کے اسمائے گرامی یہ ہیں۔ حضرت اسید بن حضیر، حضرت سعد بن خیشمہ اور حضرت ابو الہیثم بن تیہان رضی اللہ تعالیٰ عنہم، بعض کا کہنا ہے کہ حضرت ابو الہیثم بن تیہان کی بجائے حضرت رفاعہ بن عبدالمندرز رضی اللہ تعالیٰ عنہ کو مقرر فرمایا۔ (واللہ اعلم بالصواب)

(زرقانی علی المواہب جلد اول، سیرت ابن ہشام جلد اول)

ہمیں ابھی اس کا حکم نہیں دیا گیا:

اہل مدینہ کی اس جماعت نے جب حضور صلی اللہ علیہ وسلم کی بیعت کر لی تو شیطان عقبہ کی چوٹی پر سے بلند آواز میں چیخا، اے منیٰ والو! کیا تمہیں معلوم ہے کہ مذمم (یعنی حضور صلی اللہ علیہ وسلم) اور اس کے ساتھ جو بے چین لوگ ہیں یہ سب تم سے جنگ کیلئے جمع ہوئے ہیں۔ حضور صلی اللہ علیہ وسلم نے شیطان لعین کی یہ آواز سنی تو فرمایا یہ اس گھاٹی کا ازب (نامی شیطان) ہے۔ پھر فرمایا، اے دشمن خدا! سن لے اب میں تیری خبر لوں گا۔ اس کے بعد حضور صلی اللہ علیہ وسلم نے اہل مدینہ سے فرمایا کہ اپنی اپنی سواریوں کی طرف متفرق ہو کر چلے جاؤ۔ حضرت عباس بن عبادہ انصاری رضی اللہ تعالیٰ عنہ نے عرض کی۔ یا رسول اللہ صلی اللہ علیہ وسلم! اللہ کی قسم! اگر آپ حکم فرمائیں تو ہم کل صبح منیٰ میں جو لوگ ہیں ان کے ساتھ جنگ کریں گے۔ آپ صلی اللہ علیہ وسلم نے فرمایا۔ ہمیں ابھی اس کا حکم نہیں دیا گیا۔ اس کے بعد حضور صلی اللہ علیہ وسلم کے حکم سے یہ سب اپنی اپنی قیام گاہ پر چلے گئے۔

جب صبح ہوئی تو قریش میں سے کچھ لوگ ان کے پاس آئے اور کہا۔ اے گروہ خزرج! ہم نے سنا ہے کہ تم لوگ ہمارے آدمی (یعنی محمد صلی اللہ علیہ وسلم) کے پاس اس لئے آئے ہو کہ ان کو مدینہ لے جاؤ اور ان کے ساتھ مل کر ہمارے ساتھ جنگ کرو۔ واللہ! عرب کا کوئی قبیلہ ایسا نہیں کہ جس سے ہمارا جنگ میں الجھنا بہ نسبت تمہارے زیادہ ناپسند ہو۔ ان کی یہ بات سن کر مشرکین میں سے چند لوگ اٹھے جو اہل مدینہ کے ساتھ ہی آئے ہوئے مگر بیعت عقبہ ثانیہ کے واقعہ سے لاعلم تھے قسمیں کھا کر کہنے لگے ایسی تو کوئی بات نہیں ہوئی اور نہ ہی ہمیں ایسی کسی بات کا علم ہے۔ کفار مکہ اس بات سے مطمئن ہو گئے اور واپس چلے گئے۔

جب اہل مدینہ منیٰ سے واپس مدینہ منورہ جانے لگے تو اسی دوران قریش کو اس بات کی تصدیق ہو گئی کہ کچھ لوگوں نے بیعت کی ہے اس پر وہ غضبناک ہوئے اور اہل مدینہ کا تعاقب کیا۔ سب لوگ تو بخیریت نکل گئے مگر حضرت سعد بن عبادہ رضی اللہ تعالیٰ عنہ ان کے قابو آ گئے جن کو پکڑ کر وہ مکہ مکرمہ میں لے آئے اور ان کو قید کر دیا۔ مشرکین مکہ میں سے جب جبیر بن مطعم اور حارث بن حرب بن امیہ کو اس بات کی خبر ہوئی تو وہ آئے اور کہا ہماری تجارتی گزرگاہ مدینہ طیبہ ہے بہتری اسی میں ہے کہ ہم ان کو رہا کر دیں قریش کی سمجھ میں یہ بات آگئی اور انہوں نے حضرت سعد بن عبادہ رضی اللہ تعالیٰ عنہ کو چھوڑ دیا۔

(زرقاتی علی المواہب جلد اول، سیرت ابن ہشام جلد اول)

تم لوگ مدینہ طیبہ ہجرت کر جاؤ

کفار مکہ نے اس واقعہ کے بعد مکہ مکرمہ میں رہنے والے مسلمانوں کو تکلیفیں پہنچانے میں کوئی کسر اٹھانہ رکھی اور ان پر عرصہ حیات تنگ کر دیا تھا۔ مسلمان بڑی ثابت قدمی سے ان مصائب کو برداشت کرتے تھے جبکہ بعض ان سے بچنے کیلئے دوسرے شہروں میں چلے گئے تھے ان میں سے کچھ لوگ حبشہ کی سرزمین میں جا چکے تھے چند لوگ مدینہ طیبہ

بھی پہنچ گئے تھے جب صحابہ کرام رضی اللہ تعالیٰ عنہم کے لئے مکہ مکرمہ میں رہنے کی کوئی صورت باقی نہ رہ گئی تو حضور صلی اللہ علیہ وسلم نے ان کو ہجرت کرنے کی عام اجازت دے دی اور فرمایا کہ تم لوگ مدینہ طیبہ ہجرت کر جاؤ۔ چنانچہ سب سے پہلے حضرت ابو سلمہ بن عبد اللہ مخزومی رضی اللہ تعالیٰ عنہ نے ہجرت کی جو کہ حبشہ کی ہجرت سے واپس آئے تھے۔ انہوں نے مدینہ طیبہ کی طرف سے ہجرت کرنے کی غرض سے اپنی بیوی حضرت ام سلمہ رضی اللہ تعالیٰ عنہا اور اپنی بیٹی کو ایک اونٹ پر سوار کیا اور خود اونٹ کی مہار پکڑے روانہ ہوئے۔

ان کی روانگی کی خبر ابو جہل اور بنی مغیرہ کو ہو گئی حضرت ام سلمہ رضی اللہ تعالیٰ عنہا اسی قبیلے سے تعلق رکھتی تھیں چنانچہ وہ لوگ آئے اور انہوں نے حضرت ابو سلمہ رضی اللہ تعالیٰ عنہ سے زبردستی اونٹ کی مہار چھین لی اور کہا تجھے اپنے آپ پر تو اختیار ہے تو نے ہمارے دین کی مخالفت کی اور ہمارے دین کو چھوڑ دیا تو پھر تو جانے اور تیرا کام لیکن ام سلمہ (رضی اللہ تعالیٰ عنہا) تو ہمارے قبیلے کی ہے اسے اٹھا کر کیوں ادھر ادھر لئے پھرتا ہے کبھی حبشہ کی طرف لے جاتا ہے اور کبھی یثرب (مدینہ منورہ) کی طرف یہ باتیں کر کے انہوں نے حضرت ابو سلمہ رضی اللہ تعالیٰ عنہ کو زبردستی وہاں سے بھگا دیا اور حضرت ام سلمہ رضی اللہ تعالیٰ عنہا اور ان کی بیٹی کو اپنے ساتھ لے گئے۔

حضرت ام سلمہ رضی اللہ تعالیٰ عنہا فرماتی ہیں کہ بنی مغیرہ مجھے اپنے ساتھ لے گئے جبکہ بنو عبد الاسد جو کہ میرے خاوند کے رشتے دار تھے وہ میری بیٹی کو لے گئے اس طرح میں اپنے خاوند اور بیٹی سے جدا کر دی گئی اور ہر وقت روتی رہتی تھی۔ (پھر کچھ عرصہ بعد) بنی مغیرہ کے ایک شخص کو مجھ پر ترس آ گیا اور اس نے سفارش کر کے میری بیٹی مجھے دلوا دی۔ بنی مغیرہ نے بھی مجھے اپنی مرضی کرنے کا اختیار دے دیا۔ چنانچہ میں اپنی بیٹی کو ساتھ لے کر ایک اونٹ پر سوار تنہا مدینہ طیبہ کی طرف روانہ ہو پڑی۔ جب (مکہ مکرمہ سے چند کلومیٹر کے فاصلے پر) مقام تنعیم میں پہنچی تو راستے میں عثمان بن طلحہ آتے ہوئے نظر آئے (جو کہ اس وقت تک مسلمان نہیں ہوئے تھے) انہوں نے مجھ سے پوچھا اے ابو امیہ کی بیٹی! کس طرف کا ارادہ ہے؟ میں نے کہا اپنے خاوند کے پاس مدینہ منورہ جانا چاہتی ہوں۔ انہوں نے کہا کیا تمہارے ساتھ کوئی نہیں میں نے کہا اللہ اور اس بچی کے سوا میرے ساتھ کوئی نہیں۔

فرماتی ہیں کہ انہوں نے یہ کہہ کر میرے اونٹ کی مہار پکڑ لی کہ واللہ! تجھے (اکیلی) نہیں چھوڑا جا سکتا۔ پھر وہ چل پڑے اللہ جانتا ہے کہ میں نے کسی بھی شخص کی مصاحبت کو ان سے زیادہ پاکیزہ نہیں پایا۔ ان کی حالت یہ تھی کہ جب منزل پر پہنچتے تو اونٹ کو بٹھاتے اور میرے پاس سے ہٹ جاتے۔ اسی طرح منزل بہ منزل چلتے ہوئے ہم قبیلہ بنی عمرو بن عوف کی بستی میں پہنچے تو مجھ سے کہا تمہارا خاوند اسی بستی میں ہے اللہ کا نام لے کر چلی جاؤ اور وہ وہیں سے واپس چلے گئے۔

(مدارج النبوة جلد دوم)

## اگر میں اپنا سارا مال تمہیں دے دوں تو

حضرت ابو سلمہ رضی اللہ تعالیٰ عنہ کے ہجرت کر جانے کے بعد یکے بعد دیگرے بہت سے صحابہ کرام رضی اللہ تعالیٰ عنہم بھی مدینہ منورہ کی طرف ہجرت کر گئے۔ حضرت صہیب رضی اللہ تعالیٰ عنہ جب ہجرت کے ارادے سے نکلنے لگے تو کفار مکہ نے ان کو روک لیا اور کہا کہ جب تم ہمارے پاس آئے تھے تو تمہارے پاس پھوٹی کوڑی تک نہ تھی ہمارے پاس رہ کر تم دولت مند ہو گئے ہو اور اب تم اپنے مال و دولت کے ساتھ یہاں سے نکلنا چاہتے ہو بخدا! یہ تو ہم نہیں ہونے دیں گے۔ حضرت صہیب رضی اللہ تعالیٰ عنہ نے ان سے کہا اگر میں اپنا سارا مال تمہیں دے دوں تو کیا تم مجھے جانے دو گے؟ انہوں نے کہا ہاں پھر جانے دیں گے۔ حضرت صہیب رضی اللہ تعالیٰ عنہ بولے تو پھر یہ لو میرا سارا مال تم لے لو۔ چنانچہ حضرت صہیب رضی اللہ تعالیٰ عنہ اپنا سب کچھ ان لوگوں کے حوالے کر کے مدینہ طیبہ کی طرف ہجرت کر گئے جب حضور صلی اللہ علیہ وسلم کو یہ خبر ملی تو آپ صلی اللہ علیہ وسلم نے فرمایا صہیب (رضی اللہ تعالیٰ عنہ) فائدے میں رہے۔ صیب (رضی اللہ تعالیٰ عنہ) فائدے میں رہے۔

(سیرت ابن ہشام جلد اول)

## کسی کو جرأت نہ ہوئی

حضرت عمر فاروق رضی اللہ تعالیٰ عنہ نے جب ہجرت کا ارادہ کیا تو اپنی تلوار جمائل کی کمان کندھے پر لٹکائی اور ترکش سے تیر نکال کر ہاتھ میں پکڑ لیا سیدھے بیت اللہ کی طرف گئے وہاں پر کچھ کفار مکہ بیٹھے ہوئے تھے۔ حضرت عمر رضی اللہ تعالیٰ عنہ نے سات مرتبہ بیت اللہ کا طواف کیا پھر مقام ابراہیم پر بڑے اطمینان سے دو رکعت نماز پڑھی اس کے بعد قریش کے سرداروں کے پاس آئے اور بلند آواز سے ان کو مخاطب کر کے فرمایا، تمہاری شکلیں خراب ہوں، تمہارا ناس ہو جائے کوئی ہے تم میں سے جو اپنی ماں کو بے اولاد، بیٹے کو یتیم اور بیوی کو بیوہ کرنے کا ارادہ رکھتا ہو آئے اور میرا پیچھا کرے یہ کہتے ہوئے حضرت عمر فاروق رضی اللہ تعالیٰ عنہ ان کے سامنے سے نکلے قریش کے بڑے بڑے لوگ وہاں پر موجود تھے مگر کسی کو جرأت نہ ہوئی کہ وہ آپ کو روکتا۔

(تاریخ الخلفاء)

## اور اللہ کی خفیہ تدبیر سب سے بہتر ہے

کفار مکہ نے جب دیکھا کہ رفتہ رفتہ تمام مسلمان مدینہ طیبہ ہجرت کر گئے ہیں اور مکہ مکرمہ میں حضور صلی اللہ علیہ وسلم، حضرت ابو بکر صدیق رضی اللہ تعالیٰ عنہ اور حضرت علی المرتضیٰ رضی اللہ تعالیٰ عنہ کے سوا کوئی نہیں رہ گیا تو انہوں نے محسوس کیا کہ مسلمانوں نے ایک محفوظ مقام کو اپنی قیام گاہ بنا لیا ہے اس بناء پر انہیں یہ خدشہ لاحق ہوا کہ ہو سکتا ہے مسلمان اکٹھے ہو کر ان کے ساتھ کسی جنگ کی تیاری نہ کر رہے ہوں چنانچہ وہ سب باہمی طور پر مشورہ کرنے کی غرض



سے دارالندوہ میں اکٹھے ہوئے۔ یہ قصی بن کلاب کا گھر تھا جس میں مشورہ کے بغیر قریش کسی معاملے کا فیصلہ نہیں کیا کرتے تھے۔

جب سب لوگ وہاں پر جمع ہو گئے اور آپس میں اس معاملے کے حوالے سے مشورے کرنے لگے تو اسی دوران شیطان لعین بھی ایک بوڑھے بزرگ کی صورت میں وہاں پر آ گیا اور کہا کہ میرا تعلق نجد کے ایک قبیلہ سے ہے مجھے تمہاری پریشانی کے بارے میں پتہ چلا تو میں یہاں چلا آیا تاکہ اپنے تجربے کی روشنی میں تمہیں کوئی مشورہ دے سکوں انہوں نے کہا اچھی بات ہے آ جاؤ۔ چنانچہ شیطان بھی ان میں شامل ہو کر بیٹھ گیا۔ قریش کے بڑے بڑے سردار وہاں پر موجود تھے آپس میں ایک دوسرے سے کہنے لگے کہ یہ معاملہ جو ہمیں درپیش ہے بڑی سنگین نوعیت کا ہے کیونکہ بہت سے لوگ محمد (صلی اللہ علیہ وسلم) کے پیروکار ہو چکے ہیں اس لئے اب ہم اس خطرے کو نظر انداز نہیں کر سکتے کہ وہ ہم پر حملہ آور ہو جائیں لہذا متفقہ طور پر کوئی لائحہ عمل طے کرو۔

ان میں سے ایک نے مشورہ دیتے ہوئے کہا ان کو (حضور صلی اللہ علیہ وسلم کو) لوہے کی ہتھکڑیوں اور بیڑیوں میں جکڑ کر کہیں قید کر دیتے ہیں اور ایک سو راخ سے کھانا پانی دیتے رہتے ہیں حتیٰ کہ وہ اسی قید خانے میں فوت ہو جائیں جس طرح کہ اس سے قبل کے شعراء، زہیر اور نابغہ فوت ہوئے تھے۔ شیطان نے اس مشورے کو رد کر دیا اور کہا کہ یہ مشورہ درست نہیں ہے کیونکہ اگر ہم انہیں قید کر دیں گے تو غالب امکان ہے کہ ان کے ساتھیوں کو جب پتہ چلے گا تو وہ حملہ آور ہو کر انہیں چھڑالے جائیں گے لہذا کوئی اور تدبیر کرو۔ اس پر ایک اور شخص نے مشورہ دیتے ہوئے کہا کہ ہم انہیں مکہ مکرمہ سے نکال دیتے ہیں اور دوبارہ ادھر نہیں آنے دیں گے جب وہ ہمارے ہاں سے نکل جائیں گے تو پھر ہمیں کوئی پروا نہیں ہونی چاہیے کہ وہ کدھر جاتے ہیں یا کہاں جا کر قیام کرتے ہیں جب وہ ہماری آنکھوں سے دور ہو جائیں گے تو ہمیں ان سے کوئی غرض نہیں رہے گی اور ہم اپنے معاملات کو پہلے کی طرح خود ہی ٹھیک کر لیں گے۔

شیطان نے کہا کہ یہ مشورہ بھی درست نہیں ہے کیونکہ ان کی شیریں بیانی اور کلام کی خوبی لوگوں کے دلوں میں گھر کر لیتی ہے لہذا وہ عرب کے جس بھی قبیلے میں جائیں گے ان کو اپنی گفتگو سے اپنی طرف مائل کر لیں گے اور وہ لوگ ان کے مطیع ہو جائیں گے اس طرح وہ اپنی قوت اکٹھی کر کے تم پر حملہ آور ہو جائیں گے اور تم پر غلبہ حاصل کر لیں گے اس لئے کوئی اور تدبیر سوچو۔ ابو جہل کافی دیر سے خاموش بیٹھا ہوا تھا اس نے بھی اپنے ذہن میں ایک تدبیر سوچی اور اس نے کہا کہ میرا اس بارے میں مشورہ یہ ہے کہ ہر قبیلے میں سے ایک ایک طاقتور جوان کا انتخاب کر لیا جائے اور ان سب کو ایک ایک تلوار دے دی جائے وہ سب اکٹھے ہو کر جائیں اور اپنی اپنی تلوار سے ایک ہی وقت میں حملہ آور ہوں تاکہ ایک ہی وار سے کام تمام ہو جائے اور کسی ایک قبیلے کا نام بھی نہ آئے اسی طرح بنی عبد مناف اپنی قوم کے تمام لوگوں کے ساتھ جنگ نہیں کر سکیں گے وہ ہم سے خون بہا لینے پر آمادگی ظاہر کریں گے اور ہم سب مل کر ان کو خون

بہادے دیں گے۔

شیطان نے اس مشورے کو بہت پسند کیا اور کہا کہ یہ درست مشورہ ہے چنانچہ تمام کفار کا اس پر اتفاق ہو گیا پھر مجلس برخواست کر دی گئی تاکہ اس تجویز کو عملی جامہ پہنایا جاسکے اس واقعہ کا ذکر کرتے ہوئے اللہ رب العزت قرآن حکیم میں ارشاد فرماتا ہے۔

وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ وَ  
يَمْكُرُونَ وَيَمْكُرُ اللَّهُ وَاللَّهُ خَيْرُ الْمَاكِرِينَ

(انفال: 30)

”اے محبوب! اس وقت کو یاد کیجئے جب کافر تمہارے ساتھ مکر کرتے تھے کہ تمہیں بند کر لیں یا شہید کر دیں یا نکال دیں اور وہ اپنا سا مکر کرتے تھے اور اللہ اپنی خفیہ تدبیر فرماتا تھا اور اللہ کی خفیہ تدبیر سب سے بہتر

(سیرت ابن ہشام جلد اول، مدارج النبوة جلد دوم)

### اللہ تعالیٰ نے مجھے ہجرت کرنے کی اجازت دے دی ہے

کفار مکہ اپنے منصوبے کو عملی جامہ پہنانے کی غرض سے تیاریوں میں مصروف تھے کہ حضرت جبرائیل علیہ السلام حضور صلی اللہ علیہ وسلم کی خدمت اقدس میں حاضر ہوئے اور اللہ تعالیٰ کی طرف سے حکم سنایا کہ آج رات آپ اپنے بستر پر نہ سوئیں بلکہ سامان سفر تیار کریں اور مدینہ طیبہ کی طرف ہجرت فرمائیں۔ آپ صلی اللہ علیہ وسلم کو کفار کے منصوبے کی بھی اطلاع ہو گئی۔ آپ صلی اللہ علیہ وسلم نے حضرت علی رضی اللہ تعالیٰ عنہ سے فرمایا کہ اللہ تعالیٰ نے مجھے ہجرت کرنے کی اجازت دے دی ہے میرے پاس لوگوں کی جو امانتیں ہیں وہ میں تمہارے سپرد کرتا ہوں تم انہیں ان کے مالکوں تک پہنچا دینا مشرکین آج رات مجھے قتل کرنے کا ارادہ رکھتے ہیں تم میری چادر اوڑھ کر میرے بستر پر لیٹ جانا مطمئن رہو تمہیں کوئی تکلیف نہیں پہنچے گی۔ قریش کی امانتیں ان کے مالکوں تک پہنچا کر تم بھی مدینہ منورہ چلے آنا۔ چنانچہ حضرت علی رضی اللہ تعالیٰ عنہ حضور صلی اللہ علیہ وسلم کی چادر مبارک اوڑھ کر اطمینان سے سو گئے۔

اس دوران کفار مکہ کی ایک جماعت نے آپ صلی اللہ علیہ وسلم کے بیت اطہر کا محاصرہ کر لیا تھا ان میں ابو جہل، امیہ بن خلف اور ابو لہب بھی شامل تھے اس انتظار میں تھے کہ حضور صلی اللہ علیہ وسلم سو جائیں تو سب مل کر آپ صلی اللہ علیہ وسلم پر حملہ آور ہو جائیں۔ حضور صلی اللہ علیہ وسلم حضرت علی رضی اللہ تعالیٰ عنہ کو اپنے بستر پر سلا کر بڑے اطمینان کے ساتھ بیت اطہر سے باہر نکلے مٹھی بھر خاک دست اقدس میں پکڑی اور سورۃ یسین کی ابتدائی آیات مبارکہ تلاوت کرتے ہوئے ان کے درمیان سے گزرے۔ آپ صلی اللہ علیہ وسلم ان کے سروں پر وہ خاک ڈالتے جاتے تھے اور پھر یہ ہوا کہ اللہ تعالیٰ نے ان کی بینائیاں چھین لیں وہ آپ صلی اللہ علیہ وسلم کو دیکھ ہی نہ سکے۔ حضور صلی اللہ علیہ وسلم ان کے سامنے سے نکل کر تشریف لے گئے۔

حضور صلی اللہ علیہ وسلم کے چلے جانے کے بعد ایک شخص وہاں پر آیا اور اس نے پوچھا تم لوگ یہاں پر کس چیز کا انتظار کر رہے ہو۔ انہوں نے کہا محمد (صلی اللہ علیہ وسلم) کا اس نے کہا محمد (صلی اللہ علیہ وسلم) تمہارے سامنے سے نکل گئے اور تمہیں پتہ بھی نہ چلا اور جاتے ہوئے تمہارے سروں پر خاک بھی ڈال دی یہ سن کر کفار میں سے ہر شخص نے اپنے سر پر ہاتھ پھیرا تو ہر ایک کے سر پر خاک پڑی ہوئی تھی۔ چنانچہ وہ لوگ بیت اطہر کے اندر جھانکنا شروع ہو گئے کہ دیکھیں واقعی حضور صلی اللہ علیہ وسلم نکل گئے ہیں یا نہیں۔ انہوں نے حضور صلی اللہ علیہ وسلم کے بستر مبارک پر حضرت علی رضی اللہ تعالیٰ عنہ کو چادر اوڑھے سوتے ہوئے دیکھا تو سمجھے کہ حضور صلی اللہ علیہ وسلم استراحت فرما رہے ہیں تو کہنے لگے بخدا! محمد (صلی اللہ علیہ وسلم) سو رہے ہیں۔ حملہ کرنے کی غرض سے آگے بڑھے تو حضرت علی رضی اللہ تعالیٰ عنہ اٹھ کھڑے ہوئے کہنے لگے، بخدا! کہنے والے نے سچ کہا تھا۔ انہوں نے حضرت علی رضی اللہ تعالیٰ عنہ سے پوچھا کہ محمد (صلی اللہ علیہ وسلم) کہاں ہیں؟ حضرت علی رضی اللہ تعالیٰ عنہ نے فرمایا مجھے ان کی نگرانی پر مقرر نہیں کیا گیا تھا۔ کفار کو ناکامی ہوئی اور شرمسار ہو کر واپس چلے گئے۔

(زرقاتی علی المواہب جلد اول، مدارج النبوة جلد دوم)

### یا رسول اللہ صلی اللہ علیہ وسلم! مجھے سانپ نے کاٹ لیا ہے

رسول کریم صلی اللہ علیہ وسلم اپنے بیت اطہر سے نکل کر سیدھے حضرت ابو بکر صدیق رضی اللہ تعالیٰ عنہ کے گھر کی طرف تشریف لے جا رہے تھے اثنائے راہ میں بازار ”حرورا“ کے نزدیک کھڑے ہو گئے۔ یہ جگہ بعد میں مسجد حرام میں شامل کر لی گئی تھی۔ آپ صلی اللہ علیہ وسلم نے بیت اللہ شریف کی طرف دیکھا اور پھر فرمایا، اے شہر مکہ! تو مجھے ساری دنیا سے پیارا ہے اگر میری قوم مجھے نہ نکالتی تو میں تیرے سوا کسی اور جگہ سکونت اختیار نہ کرتا۔ اسکے بعد آپ صلی اللہ علیہ وسلم حضرت ابو بکر صدیق رضی اللہ تعالیٰ عنہ کے گھر تشریف لے گئے جہاں حضرت ابو بکر صدیق رضی اللہ تعالیٰ عنہ آپ صلی اللہ علیہ وسلم کا انتظار فرما رہے تھے جن کو پہلے ہی ہجرت کی خبر دی جا چکی تھی۔ حضرت ابو بکر صدیق رضی اللہ تعالیٰ عنہ نے اپنے بیٹے حضرت عبداللہ رضی اللہ تعالیٰ عنہ کی یہ ڈیوٹی لگا دی تھی کہ دن بھر قریش کے لوگ ان کے اور حضور صلی اللہ علیہ وسلم کے بارے میں جو گفتگو کریں وہ شام کو آ کر غار ثور میں بتا جایا کریں اسکے علاوہ اپنے آزاد کردہ غلام عامر بن فہیرہ کو حکم دیا کہ وہ دن بھر ان کی بکریاں چراتا رہے اور شام کے وقت ان بکریوں کو غار کے پاس لے آیا کرے تاکہ بکریوں کا دودھ ان تک پہنچ سکے۔ یہ اہتمام کرنے کے بعد حضرت ابو بکر صدیق رضی اللہ تعالیٰ عنہ اور رسول کریم صلی اللہ علیہ وسلم گھر کی عقبی کھڑکی سے باہر نکلے اور غار ثور کی طرف روانہ ہو گئے راستے میں چلتے ہوئے حضور صلی اللہ علیہ وسلم کے پائے اقدس زخمی ہو گئے تو حضرت ابو بکر صدیق رضی اللہ تعالیٰ عنہ نے آپ صلی اللہ علیہ وسلم کو اپنے کندھوں پر اٹھالیا اور اس طرح راستہ طے کرتے ہوئے غار ثور تک پہنچے۔ حضرت ابو بکر صدیق رضی اللہ تعالیٰ عنہ پہلے خود غار میں گئے تاکہ اگر کوئی سانپ بچھو یا کوئی اور نقصان پہنچانے والی چیز ہو تو اس سے غار کو صاف کریں غار

میں جو سوراخ موجود تھے وہ اپنی چادر پھاڑ کر بند کر دیئے اس کے بعد حضور صلی اللہ علیہ وسلم کو اندر بلایا حضور صلی اللہ علیہ وسلم غار میں تشریف لائے چونکہ کافی تھکاوٹ ہو چکی تھی اس لئے حضرت ابو بکر صدیق رضی اللہ تعالیٰ عنہ کی گود میں سر مبارک رکھ کر سو گئے حضرت ابو بکر صدیق رضی اللہ تعالیٰ عنہ نے دیکھا کہ ایک سوراخ کھلا رہ گیا ہے انہوں نے اس سوراخ کے ساتھ اپنی ایڑی لگا کر اسے بند کر دیا۔

اس سوراخ میں ایک سانپ تھا سانپ نے جب باہر نکلنے کا راستہ بند دیکھا تو اس نے حضرت ابو بکر صدیق رضی اللہ تعالیٰ عنہ کے پاؤں کی ایڑی پر ڈس لیا حضرت ابو بکر صدیق رضی اللہ تعالیٰ عنہ نے اپنی جگہ سے حرکت نہ کی مگر تکلیف کی شدت کے باعث آنکھوں سے آنسو نکل آئے آنسوؤں کے چند قطرے حضور صلی اللہ علیہ وسلم کے چہرہ انور پر گرے تو آپ صلی اللہ علیہ وسلم بیدار ہو گئے اور فرمایا ابو بکر (رضی اللہ تعالیٰ عنہ)! کیا ہوا؟ عرض کی یا رسول اللہ صلی اللہ علیہ وسلم! مجھے سانپ نے کاٹ لیا ہے۔ حضور صلی اللہ علیہ وسلم نے ان کی ایڑی کے زخم پر اپنا لعاب دہن مبارک لگایا جس سے فوری طور پر تکلیف ختم ہو گئی۔

(مشکوٰۃ شریف، معجم البلدان، سیرت سرکارِ دو عالم صلی اللہ علیہ وسلم)

### غم نہ کرو اللہ ہمارے ساتھ ہے

حضور صلی اللہ علیہ وسلم اور حضرت ابو بکر صدیق رضی اللہ تعالیٰ عنہ غار ثور میں تین روز تک قیام پذیر رہے اس دوران حضرت عبداللہ بن ابو بکر رضی اللہ تعالیٰ عنہ سارا دن قریش کے ساتھ رہتے اور وہ جو کچھ اس بارے میں مشورے کرتے وہ سنتے رہتے اور شام کے وقت غار ثور کے پاس آ کر تمام حالات سے آگاہ کر جاتے اسی طرح حضرت عامر بن فہیرہ رضی اللہ تعالیٰ عنہ سارا دن اہل مکہ کے چرواہوں کے ساتھ بکریاں چراتے رہتے اور شام کے وقت حضرت ابو بکر صدیق رضی اللہ تعالیٰ عنہ کی بکریاں غار کے نزدیک لے آتے اور دودھ دودھ کر حضور صلی اللہ علیہ وسلم اور حضرت ابو بکر صدیق رضی اللہ تعالیٰ عنہ کی خدمت میں پیش کر دیتے پھر جب صبح سویرے حضرت عبداللہ بن ابو بکر رضی اللہ تعالیٰ عنہ واپس مکہ مکرمہ کی طرف روانہ ہوتے تو عامر بن فہیرہ رضی اللہ تعالیٰ عنہ بکریاں لے کر اسی راستے سے ان کے پیچھے چل پڑتے تاکہ ان کے قدموں کے نشانات مٹ جائیں اسی طرح تین دن گزر گئے۔ حضور صلی اللہ علیہ وسلم اور حضرت ابو بکر صدیق رضی اللہ تعالیٰ عنہ نے تین راتیں دودھ پر ہی گزارا کیا۔

کفار مکہ کو جب حضور صلی اللہ علیہ وسلم کہیں نہ ملے اور وہ تلاش کرتے کرتے عاجز آ گئے تو انہوں نے اعلان کیا کہ جو کوئی محمد (صلی اللہ علیہ وسلم) کو گرفتار کر کے لائے گا اسے ایک سواونٹ انعام میں دیئے جائیں گے چنانچہ اس لالچ میں بہت سے لوگوں نے حضور صلی اللہ علیہ وسلم کی تلاش شروع کر دی اسی دوران اللہ تعالیٰ کے حکم سے غار کے دہانے پر مکڑی نے جالاتن دیا پاس ہی جھاڑیاں آگ آئیں ان جھاڑیوں میں جنگلی کبوتروں کے ایک جوڑے نے گھونسلا بنا لیا اور کبوتری نے انڈے بھی دے دیئے۔ تلاش کرنے والے بعض مشرکین غار ثور تک پہنچ گئے ان کے

ساتھ ایک کھوجی بھی تھا کھوجی نے کہا کہ پاؤں کے نشانات اس غار تک آتے ہیں اور وہ غار کے اندر ہیں مشرکین اس کی بات پر یقین نہیں کر رہے تھے جبکہ کھوجی اپنی بات پر بضد تھا۔ مشرکین نے جب غار کے دہانے کی طرف آگے ہو کر دیکھا تو گھونسے سے کبوتر اڑا کفار نے دیکھا کہ کبوتری کا انڈا اور مکڑی کا جالا لگا ہوا ہے تو کہنے لگے اگر کوئی شخص اس غار میں داخل ہوتا تو کبوتری کا انڈا ٹوٹ جاتا اور یہ جالا بھی پھٹ جاتا۔

مشرکین کی باتوں کی آواز غار کے اندر صاف آرہی تھی اس سے حضرت ابو بکر صدیق رضی اللہ تعالیٰ عنہ پریشان ہو گئے اور بہت فکر مند ہوئے حضور صلی اللہ علیہ وسلم نے پوچھا تو عرض کی یا رسول اللہ صلی اللہ علیہ وسلم! میں اس بات سے ڈر رہا ہوں کہ کہیں آپ صلی اللہ علیہ وسلم کو کوئی نقصان نہ پہنچے کیونکہ دشمن ہمارے اس قدر نزدیک آگئے ہیں کہ اگر وہ جھک کر اپنے قدموں کی طرف دیکھیں تو ضرور ہمیں دیکھ لیں۔ حضور صلی اللہ علیہ وسلم نے فرمایا، غم نہ کرو اللہ ہمارے ساتھ ہے۔

(زرقانی علی المواہب جلد اول)

### یا رسول اللہ صلی اللہ علیہ وسلم! یہ آپ کی نذر ہے

غار ثور میں تین راتیں قیام کرنے کے بعد یکم ربیع الاول پیر کے روز پروگرام کے مطابق حضور صلی اللہ علیہ وسلم اور حضرت ابو بکر صدیق رضی اللہ تعالیٰ عنہ غار ثور سے باہر تشریف لائے تو عامر بن فہیرہ رضی اللہ تعالیٰ عنہ بھی مکہ مکرمہ سے پہنچ گئے۔ عبد اللہ بن اریقظ جن کو راستہ میں رہنمائی کی غرض سے اجرت پر رکھا گیا تھا وہ بھی حضرت ابو بکر صدیق رضی اللہ تعالیٰ کی دو اونٹنیاں لے کر آگئے جبکہ حضرت اسماء بنت ابوبکر رضی اللہ تعالیٰ عنہا بھی توشہ دان لے کر آگئیں لیکن اس کو باندھنے والی رسی لانا بھول گئیں چنانچہ اپنا کمر بند کھول کر اس کے ساتھ توشہ دان باندھ دیا۔ بعض کا کہنا ہے کہ انہوں نے اپنا دوپٹہ پھاڑ کر دو ٹکڑے کیا ایک ٹکڑے سے توشہ دان باندھا اور دوسرے ٹکڑے کو اپنی کمر سے باندھ لیا اسی لئے حضرت اسماء رضی اللہ تعالیٰ عنہا کو ذات العطا قین کہا جاتا تھا۔

حضرت ابو بکر صدیق رضی اللہ تعالیٰ عنہ نے دونوں اونٹنیاں حضور صلی اللہ علیہ وسلم کے سامنے پیش کرتے ہوئے ان میں سے جو بہتر تھی اسے آگے رکھا اور عرض کی یا رسول اللہ صلی اللہ علیہ وسلم! میرے ماں باپ آپ پر قربان، تشریف فرما ہو جائیے۔ حضور صلی اللہ علیہ وسلم نے فرمایا میں ایسے اونٹ پر نہیں بیٹھتا جو میرا نہ ہو۔ حضرت ابو بکر صدیق رضی اللہ تعالیٰ عنہ نے عرض کی یا رسول اللہ صلی اللہ علیہ وسلم! یہ آپ کی نذر ہے۔ ارشاد فرمایا، تم نے اسے کتنے میں خریدا ہے؟ انہوں نے عرض کی، یا رسول اللہ صلی اللہ علیہ وسلم! یہ آپ کی ہی ہے۔ اس کے بعد حضور صلی اللہ علیہ وسلم سوار ہو گئے دوسری سواری پر حضرت ابو بکر صدیق رضی اللہ تعالیٰ عنہ اور حضرت عامر بن فہیرہ رضی اللہ تعالیٰ عنہ سوار ہو گئے جبکہ عبد اللہ بن اریقظ آگے آگے راستہ بتاتے جاتے تھے۔

(سیرت ابن ہشام جلد اول)

## کیا میں اس بکری کا دودھ دودھ لوں

راستے میں حضور صلی اللہ علیہ وسلم مقام قدید میں حضرت ام معبد عاتکہ بنت خالد خزاعی کے گھر کے پاس سے گزرے جو کہ ایک عمر رسیدہ خاتون تھیں اور اپنے گھر کے صحن میں بیٹھی رہا کرتی تھیں ان کا معمول تھا کہ وہ آنے جانے والے مسافروں کو اشیائے خور و نوش دیا کرتی تھیں چونکہ اس سال بارش نہ ہونے کی وجہ سے قحط کی سی صورتحال تھی اور فصل بہت کم ہوئی تھی اس لئے جب حضور صلی اللہ علیہ وسلم اس کے پاس رکے تو دیکھا کہ کوئی چیز کھانے پینے کی موجود نہیں ہے۔ البتہ ایک کونے میں کمزور اور لاغری بکری موجود تھی۔ آپ صلی اللہ علیہ وسلم نے پوچھا کیا یہ دودھ دیتی ہے؟ ام معبد نے کہا یہ اپنی کمزوری اور لاغری کے باعث چراگاہ میں جانے سے رہ گئی ہے اور اس قدر کمزور ہے کہ دودھ نہیں دے سکتی۔ حضور صلی اللہ علیہ وسلم نے دریافت فرمایا کیا میں اس بکری کا دودھ دودھ لوں؟ ام معبد نے اجازت دے دی تو آپ صلی اللہ علیہ وسلم نے بسم اللہ پڑھ کر اس کے تھن پر اپنا دست مبارک پھیرا اور اللہ تعالیٰ سے دعا مانگی تو بکری کے دونوں تھن دودھ سے بھر گئے۔ آپ صلی اللہ علیہ وسلم نے برتن طلب کر کے اس میں دودھ دوہا حتیٰ کہ تمام برتن بھر گئے اور سب لوگ سیراب بھی ہو گئے۔

ایک روایت میں آتا ہے کہ ام معبد کی یہ بکری حضور صلی اللہ علیہ وسلم کے دست اقدس چھونے کی برکت سے اٹھارہ برس تک زندہ رہی اور پھر جب عمر فاروق رضی اللہ تعالیٰ عنہ کے دور خلافت میں ”عام الرماد“ کا شدید قحط پڑا اور اس میں بہت سی مخلوق ماری گئی جانوروں کے تھنوں میں دودھ خشک ہو گیا لیکن اس بکری سے صبح و شام ان دنوں میں بھی دودھ دوہتے تھے اسی زمانہ میں یہ بکری مر گئی۔

(زرقاتی علی المواہب جلد اول، مدارج النبوة جلد دوم)

## میں وعدہ کرتا ہوں کہ واپس چلا جاؤں گا

رسول کریم صلی اللہ علیہ وسلم اس کے بعد مدینہ طیبہ کے راستے کی جانب آگے روانہ ہوئے تو دور سے سراقہ بن مالک بن جشم آتا ہوا دکھائی دیا جو اپنے گھوڑے کو سرپٹ دوڑاتا ہوا اسی طرف آ رہا تھا جب نزدیک آیا تو اچانک اس کا گھوڑا اٹھو کر کھا کر گرا اور وہ زمین پر آ رہا۔ وہ پھراٹھا اور سوا دنوں کے انعام کے لالچ نے اسے پھر ہمت دی اور وہ دوبارہ اپنے گھوڑے پر سوار ہوا اور حضور صلی اللہ علیہ وسلم کی طرف بڑھا۔ حضور صلی اللہ علیہ وسلم نے دعا فرمائی! یا اللہ! اس دشمن کے شر کو جس طرح تو چاہتا ہے دور فرما۔ حضور صلی اللہ علیہ وسلم کی دعا سے اس کے گھوڑے کے چاروں پاؤں گھٹنوں تک زمین میں دھنس گئے۔ سراقہ امان امان پکارنے لگا اور بولا، اے محمد (صلی اللہ علیہ وسلم)! بخدا! یہ آپ کی دعا سے ہوا ہے آپ دعا فرمائیں تاکہ زمین میرے گھوڑے کو چھوڑ دے میں وعدہ کرتا ہوں کہ واپس چلا جاؤں گا اور جو کوئی بھی آپ کے تعاقب میں آ رہا ہوگا اسے بھی واپس لے جاؤں گا۔

حضور صلی اللہ علیہ وسلم نے دعا فرمائی تو زمین نے اسی وقت اس کے گھوڑے کو چھوڑ دیا۔ اس کے بعد سراقہ نے

کہا مجھے امن کا پروانہ لکھ دیجئے تاکہ یہ میرے پاس نشانی کے طور پر رہے۔ چنانچہ حضرت عامر بن فہیرہ رضی اللہ تعالیٰ عنہ نے حضور صلی اللہ علیہ وسلم کے حکم سے ایک تحریر لکھ کر دی۔ سراقہ نے اسے لے کر اپنے ترکش میں رکھ لی اور مکہ مکرمہ کی طرف واپس چلا گیا۔ واپس لوٹنے سے پہلے سراقہ نے حضور صلی اللہ علیہ وسلم کی خدمت اقدس میں کچھ سامان نذرانے کے طور پر پیش کیا۔ جسے حضور صلی اللہ علیہ وسلم نے قبول نہ فرمایا۔ مکہ مکرمہ کی طرف واپس جاتے ہوئے سراقہ کو جو بھی شخص حضور صلی اللہ علیہ وسلم کی تلاش میں جاتا ہوا ملتا تو اس سے کہتے کہ میں نے ان کو بہت تلاش کیا ہے وہ اس رستے پر نہیں ہیں اور مجھے ان کا کوئی نشان نہیں ملا اس پر وہ لوگ وہیں سے واپس ہو جاتے۔

جناب سراقہ نے کافی عرصہ تک اسلام قبول نہیں کیا لیکن جب مکہ فتح ہوا اور حضور صلی اللہ علیہ وسلم غزوہ حنین سے واپس لوٹے تو مقام بجرانہ میں قیام ہوا۔ اس مقام پر جناب سراقہ حضور صلی اللہ علیہ وسلم کی خدمت اقدس میں حاضر ہوئے اور امان نامہ پیش کیا۔ حضور صلی اللہ علیہ وسلم نے ان کی طرف دیکھ کر فرمایا آج نیکی کرنے اور وعدوں کے پورا کرنے کا دن ہے چنانچہ حضرت سراقہ بن مالک رضی اللہ تعالیٰ عنہ اسی جگہ کلمہ اسلام پڑھ کر مسلمان ہو گئے۔

(بخاری شریف جلد اول، زرقانی علی المواہب جلد اول، مدارج النبوة جلد دوم)

### آپ کے ساتھ ایک جھنڈا ہونا چاہئے

راستے کی مسافت طے کرتے ہوئے بالآخر رسول کریم صلی اللہ علیہ وسلم مدینہ طیبہ کے نزدیک پہنچ گئے تو اسی اثناء میں حضرت بریدہ سلمی قبیلہ بنی سہم کے ستر سواروں کے ہمراہ آپ صلی اللہ علیہ وسلم کو تلاش کرتے ہوئے پہنچ گئے اس وقت تک مسلمان نہیں ہوئے تھے اس لئے سواروں کے انعام کیے لالچ میں ڈھونڈتے ڈھونڈتے ادھر آ نکلے۔ حضور صلی اللہ علیہ وسلم نے ان سے پوچھا کہ تم کون ہو؟ کہا کہ میں بریدہ ہوں۔ یہ سن کر حضور صلی اللہ علیہ وسلم نے حضرت ابو بکر صدیق رضی اللہ تعالیٰ عنہ سے فرمایا ہمارا کام خوش و خنک اور ٹھیک ہو گیا۔ پھر حضور صلی اللہ علیہ وسلم نے پوچھا کہ کس قبیلے سے تعلق رکھتے ہو؟ کہا، بنو اسلم سے۔ آپ صلی اللہ علیہ وسلم نے حضرت ابو بکر صدیق رضی اللہ تعالیٰ عنہ سے فرمایا ہمارے لئے خیر و سلامتی ہے۔ پھر پوچھا بنو اسلم کی کس شاخ سے ہو؟ عرض کی، بنی سہم سے۔ حضور صلی اللہ علیہ وسلم نے فرمایا تو نے اپنا حصہ (اسلام سے) پالیا۔

جناب بریدہ حضور صلی اللہ علیہ وسلم کی یہ باتیں سن کر بڑے حیران ہوئے اور پوچھا کہ آپ کون ہیں؟ آپ صلی اللہ علیہ وسلم نے فرمایا میں محمد بن عبد اللہ، خدا کا رسول ہوں یہ سن کر جناب بریدہ رضی اللہ تعالیٰ عنہ کے قلب پر ایسا اثر ہوا کہ جس کام کے لئے آئے تھے اسے بالکل ہی بھول گئے اور کلمہ اسلام پڑھ کر مسلمان ہو گئے اور پھر حضور صلی اللہ علیہ وسلم سے محبت کا اظہار کرتے ہوئے عرض کیا، یا رسول اللہ صلی اللہ علیہ وسلم مدینہ طیبہ میں داخلے کے وقت آپ کے ساتھ ایک جھنڈا ہونا چاہئے۔ چنانچہ سر سے اپنا عمامہ یا پگڑی اتاری اور اسے کھول کر نیزہ کے اوپر باندھ دیا پھر فرط عقیدت سے حضور صلی اللہ علیہ وسلم کے آگے آگے چلنے لگے۔ پھر پوچھا یا رسول اللہ صلی اللہ علیہ وسلم! مدینہ طیبہ میں

آپ کس کے ہاں قیام فرمائیں گے؟ حضور صلی اللہ علیہ وسلم نے فرمایا میری اونٹنی اللہ تعالیٰ کی طرف سے مامور ہے جس جگہ پر بیٹھ جائے گی اسی جگہ پر میرا قیام ہوگا۔

(الاستیاب، وفاء الوفاء، مدارج النبوة جلد دوم)

### وہ ذی شان ہستی آگئی جس کا تم انتظار کرتے تھے

رسول کریم صلی اللہ علیہ وسلم کی مکہ مکرمہ سے ہجرت مدینہ کی خبر مدینہ منورہ میں پہلے سے ہی پہنچ چکی تھی یہی وجہ تھی کہ مدینہ طیبہ کے مسلمان صبح سویرے آپ صلی اللہ علیہ وسلم کے دیدار کی غرض سے شہر کے باہر نکل جایا کرتے تھے اور انتظار کرتے رہتے۔ یہاں تک کہ دھوپ تیز ہو جاتی اور سایہ دار مقامات پر پھیل جاتی اور کہیں سایہ نہ ملتا تو پھر واپس اپنے گھروں کو لوٹ آتے ایک روز اہل مدینہ اپنے معمول کے مطابق حضور صلی اللہ علیہ وسلم کی راہ دیکھ دیکھ کر واپس اپنے گھروں کو چلے گئے تو اتفاق سے ایک یہودی جو اپنے قلعے کی چھت پر کسی کام کی غرض سے چڑھا ہوا تھا اس نے دور سے دیکھا کہ حضور صلی اللہ علیہ وسلم تشریف لارہے ہیں تو نے باواز بلند پکار کر کہا، اے مدینہ والو! وہ ذی شان ہستی آگئی ہے جس کا تم انتظار کرتے تھے۔ مسلمانوں نے جب یہ آواز سنی تو فوری طور پر اپنے ہتھیار ساتھ لے کر حضور صلی اللہ علیہ وسلم کے استقبال کیلئے دوڑے نعرہ تکبیر کی آوازیں بلند کر رہے تھے۔ حرہ قبا کے عقب میں انہوں نے حضور صلی اللہ علیہ وسلم کا استقبال کیا۔

حضور صلی اللہ علیہ وسلم نے مدینہ طیبہ شہر سے جنوب کی طرف تقریباً تین کلومیٹر کے فاصلے پر واقع قبیلہ بنی عمرو بن عوف کے سردار حضرت کلثوم بن ہدم انصاری اوسی رضی اللہ تعالیٰ عنہ کے مکان میں قیام فرمایا بہت سے دیگر صحابہ کرام رضی اللہ تعالیٰ عنہم بھی مکہ مکرمہ سے آکر اسی جگہ پر قیام پذیر ہوئے۔ (مدارج النبوة جلد دوم)





## چوتھا باب

## ہجرت کے پہلے سال کے واقعات

## مسجد قبا کی تعمیر

رسول کریم صلی اللہ علیہ وسلم نے قبا میں حضرت کلثوم بن ہدم انصاری رضی اللہ تعالیٰ عنہ کے مکان میں چودہ دن تک قیام فرمایا، بعض کا کہنا ہے کہ بیس دن تک قیام فرمایا اس دوران ایک مسجد تعمیر کروانے کا ارادہ کیا۔ حضرت عبداللہ بن عباس رضی اللہ تعالیٰ عنہ سے مروی ہے کہ حضور صلی اللہ علیہ وسلم بنی عمرو بن عوف کے سردار حضرت کلثوم بن ہدم رضی اللہ تعالیٰ عنہ کے مکان میں قیام پذیر ہوئے تو آپ صلی اللہ علیہ وسلم انہی کے مکان میں نماز ادا فرماتے رہے پھر آپ صلی اللہ علیہ وسلم نے حضرت کلثوم بن ہدم رضی اللہ تعالیٰ عنہ کی ایک زمین جہاں کھجوریں خشک کی جاتی تھیں اس جگہ پر اپنے دست مبارک سے مسجد قبا کی بنیاد رکھی جسے بارگاہ الہی میں قبولیت کا ایسا شرف حاصل ہوا کہ اس مسجد کی رفعت و عظمت شان کا تذکرہ اللہ رب العزت نے قرآن مجید میں اس طرح فرمایا۔

لَمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ فِيهِ رِجَالٌ  
يُحِبُّونَ أَنْ يَتَطَهَّرُوا وَاللَّهُ يُحِبُّ الْمُتَطَهِّرِينَ (سورہ توبہ)

”یقیناً وہ مسجد جس کی بنیاد پہلے دن سے پرہیزگاری پر رکھی گئی ہے زیادہ لائق ہے کہ تو اس میں کھڑا ہو۔ اس (مسجد) میں وہ مرد ہیں جو پاک رہنے کو دوست رکھتے ہیں اور اللہ پاک رہنے والوں کو دوست رکھتا ہے۔“

مسجد قبا کی تعمیر میں رسول کریم صلی اللہ علیہ وسلم خود بھی صحابہ کرام رضی اللہ تعالیٰ عنہم کے ساتھ بڑے بڑے وزنی پتھر اپنے دست مبارک سے اٹھا کر لاتے صحابہ کرام رضی اللہ تعالیٰ عنہم بڑی محبت سے عرض کرتے یا رسول اللہ صلی اللہ علیہ وسلم! ہمارے ماں باپ آپ پر قربان ہوں آپ چھوڑ دیجئے ایسے وزنی پتھر ہم اٹھائیں گے۔ آپ صلی اللہ علیہ وسلم ان کی دلداری کے لئے وہ پتھر تو چھوڑ دیتے مگر اسی کے برابر کا دوسرا پتھر اٹھالیتے۔

حضرت عبداللہ بن روح رضی اللہ تعالیٰ عنہ بھی مسجد کی تعمیر کے کام میں شریک تھے اور کام کے دوران شعر بھی پڑھتے جاتے تھے۔

أَفْلَحَ مَنْ يُعَالِجُ الْمَسَاجِدَ وَيَقْرَأُ الْقُرْآنَ قَائِمًا وَقَاعِدًا وَلَا يَبِيتُ  
الَّيْلَ عَنْهُ رَاقِدًا

”وہ کامیاب ہے جو مسجدیں تعمیر کرتا ہے اور اٹھتے بیٹھتے قرآن پڑھتا ہے اور رات کو جاگتا ہے۔“  
اس خوش کن ردیف کے ہر ہر قافیہ کے ساتھ حضور صلی اللہ علیہ وسلم بھی اپنی آواز ملاتے جاتے تھے۔  
(صحیح بخاری شریف جلد اول، صحیح مسلم شریف جلد اول، وفاء الوفاء جلد اول)

### ہم پر وداع کی گھاٹیوں سے چاند طلوع ہو گیا

رسول کریم صلی اللہ علیہ وسلم قباء میں چودہ یا بیس دن قیام کے بعد مدینہ طیبہ کی طرف روانہ ہوئے۔ آپ صلی اللہ علیہ وسلم کی روانگی جمعہ کے دن سورج کافی بلند ہو جانے پر ہوئی تھی۔ اس لئے جب آپ صلی اللہ علیہ وسلم قبیلہ بنو سالم کے محلہ میں پہنچے تو نماز جمعہ کا وقت ہو چکا تھا چنانچہ آپ صلی اللہ علیہ وسلم نے اپنے ہمسفر ایک سو صحابہ کرام رضی اللہ تعالیٰ عنہم کے ساتھ وہیں پر جمعہ کی نماز ادا فرمائی اور خطبہ بھی ارشاد فرمایا یہ اس مقام پر آپ صلی اللہ علیہ وسلم کا پہلا خطبہ اور پہلا جمعہ تھا۔ اس جگہ پر تعمیر شدہ مسجد کا نام بعد میں مسجد الجمعة مشہور ہو گیا۔

چونکہ حضور صلی اللہ علیہ وسلم شہر مدینہ کے بالکل قریب آگئے تھے چنانچہ شہر کے تمام مسلمان اپنی خوشی و مسرت کا اظہار کرتے ہوئے آپ صلی اللہ علیہ وسلم کے استقبال کیلئے دوڑے چلے آئے۔ آپ صلی اللہ علیہ وسلم اونٹنی پر سوار بنی بیاضہ، بنی ساعدہ اور بنی حارث بن خزرج کے درمیان سے گزرتے ہوئے بنی عدی بن نجار کے قبیلے میں پہنچے جو کہ آپ صلی اللہ علیہ وسلم کے دادا جناب عبدالمطلب کے تنہیالی رشتہ دار تھے انہوں نے آپ صلی اللہ علیہ وسلم کا نہایت پر جوش استقبال کیا حضرت سلیط بن قیس رضی اللہ تعالیٰ عنہ نے تنہیالی رشتے کا حوالہ دیتے ہوئے اپنے ہاں قیام کرنے کیلئے عرض کیا۔ آپ صلی اللہ علیہ وسلم نے فرمایا میری اونٹنی مامور ہے اس کا راستہ چھوڑ دو۔

شہر مدینہ میں داخلے کے وقت مردوں، پردہ دار خواتین بچوں اور بچیوں کا جوش و خروش قابل دیدنی ہے۔ حضور صلی اللہ علیہ وسلم کی آمد مبارک پر ہر کوئی اپنے اپنے انداز میں خوشی کا اظہار کر رہا تھا۔ پردہ نشین خواتین مکانوں کی چھتوں پر چڑھے یوں اشعار پڑھ رہی تھیں۔

طلع البدر علينا

من ثنات الوداع

وجب الشکر علينا

مادعاً لله داع

”ہم پر وداع کی گھاٹیوں سے چاند طلوع ہو گیا ہم پر اللہ کا شکر واجب ہے جب تک اللہ سے دعا مانگنے والا مانگے۔“

ايها المبعوث فينا

جئت بالامر المطاع

انت شرفت المدينة

مرحباً يا خير داع

”اے وہ ذات اقدس! جو ہمارے اندر مبعوث کئے گئے آپ وہ دین لانے ہیں جو قابل اطاعت ہے آپ نے مدینہ کو شرف عطا فرمایا تو آپ کیلئے مرحبا یعنی خوش آمدید ہے۔ اے بہترین دعوت دینے والے۔ قبیلہ بنی نجار کی بچیاں بھی حضور صلی اللہ علیہ وسلم کی مدینہ منورہ آمد کی خوشی میں دف بجاتی ہوئی اور یہ گاتی ہوئی نکل آئیں۔“

نحن جوار من بنی النجار

یا حبذا محمد من جار

”ہم بنو نجار کی لڑکیاں ہیں واہ کیا ہی اچھا ہوا کہ محمد (صلی اللہ علیہ وسلم) ہمارے ہمسائے ہو گئے۔“

رسول کریم ﷺ نے جب یہ سنا تو بہت خوش ہوئے اور ان بچیوں سے مخاطب ہو کر فرمایا کیا تم مجھ سے محبت کرتی ہو؟ بچیوں نے کہا جی ہاں حضور ﷺ مسکرائے اور فرمایا میں بھی تم سے محبت کرتا ہوں۔

(زرقاتی علی المواہب جلد اول)

### میری اونٹنی کو کھلا چھوڑ دو

رسول کریم صلی اللہ علیہ وسلم جب وہاں سے مزید آگے بڑھے تو ہر ایک کی یہی خواہش تھی کہ آپ صلی اللہ علیہ وسلم اس کے غریب خانے پر قیام فرمائیں مگر آپ صلی اللہ علیہ وسلم فرماتے میری اونٹنی کو کھلا چھوڑ دو یہ مامور ہے اسے اللہ تعالیٰ کی طرف سے حکم دیا گیا ہے کہ کہاں بیٹھے اور کہاں رکے چنانچہ وہ اونٹنی حضرت ابو ایوب انصاری رضی اللہ تعالیٰ عنہ کے گھر کے پاس جا کر بیٹھ گئی۔ حضرت جبار بن صخر رضی اللہ تعالیٰ عنہ جو کہ ساتھ ساتھ چل رہے تھے اور خواہش رکھتے تھے کہ حضور صلی اللہ علیہ وسلم میرے ہاں قیام فرمائیں اونٹنی کے بیٹھتے ہی پاس آئے اور اونٹنی کے پاؤں پر مارنے لگے اور اونٹنی کے پہلو پر ٹھوکریں مارتے جاتے تاکہ وہ اٹھ جائے۔ حضرت ابو ایوب انصاری رضی اللہ تعالیٰ عنہ نے دیکھا تو کہا میرے گھر کے دروازے سے اونٹنی کو اٹھا رہے ہو۔ واللہ! اگر مجھے رسول اللہ صلی اللہ علیہ وسلم کا ادب ملحوظ نہ ہوتا تو میں مجھے تلوار کی نوک سے ٹوکتا۔

اس کے بعد حضرت ابو ایوب انصاری رضی اللہ تعالیٰ عنہ آپ ﷺ کی اجازت سے آپ صلی اللہ علیہ وسلم کا سامان اٹھا کر اپنے گھر لے گئے۔ اور حضور صلی اللہ علیہ وسلم یہ فرما کر کہ انسان تو اپنے سامان کے ساتھ ہی جاتا ہے۔ حضرت ابو ایوب انصاری رضی اللہ تعالیٰ عنہ کے گھر میں قیام فرما ہو گئے۔ اس گھر کے دو حصے تھے۔ حضور صلی اللہ علیہ وسلم ملنے کیلئے آنے والوں کی آسانی کی غرض سے نچلے حصے میں ٹھہرے۔ حضرت ابو ایوب انصاری رضی اللہ تعالیٰ عنہ وقت پر حضور صلی اللہ علیہ وسلم کیلئے کھانا لاتے اور چونچ جاتا اسے دونوں میاں بیوی بڑی عقیدت کے ساتھ کھا لیتے اور جس جگہ پر کھانے میں حضور صلی اللہ علیہ وسلم کی مبارک انگلیوں کے نشانات پڑے ہوتے وہاں سے لقمہ اٹھاتے اور بڑی عقیدت کا اظہار کرتے۔

ایک مرتبہ اوپری منزل پر پانی کا گھڑا ٹوٹ گیا۔ حضرت ابو ایوب انصاری رضی اللہ تعالیٰ عنہ بہت فکر مند ہوئے کہ کہیں پانی نیچے کی طرف نہ چلا جائے اور حضور صلی اللہ علیہ وسلم کی شان میں یہ بے ادبی نہ ہو جائے فوری طور پر اپنا لحاف اٹھایا اور اس لحاف سے سارا پانی خشک کر لیا گھر میں اس کے علاوہ اور کوئی لحاف موجود نہ تھا اس لئے سردی کے موسم میں ساری رات ٹھٹھرتے رہے صرف اس لئے کہ حضور صلی اللہ علیہ وسلم کو اس پانی کی وجہ سے کوئی تکلیف نہ پہنچے اور بے ادبی نہ ہو جائے۔ صبح ہوئی تو رسول کریم صلی اللہ علیہ وسلم کی خدمت اقدس میں حاضر ہوئے اور عرض کی یا رسول اللہ صلی اللہ علیہ وسلم! میں ساری رات سوچتا رہا کہ میں نے اپنی جان پر ظلم کیا ہے کہ آپ صلی اللہ علیہ وسلم نچلے حصے میں آرام فرما ہوں اور میں بالائی حصہ میں۔ کل سے میں نچلے حصہ میں رہوں گا اور آپ صلی اللہ علیہ وسلم بالائی حصہ میں۔ حضور صلی اللہ علیہ وسلم نے فرمایا۔ نہیں یہ حصہ میرے لئے بھی آرام دہ ہے اور مجھے ملنے کیلئے آنے والوں کے لئے بھی آسانی ہے۔

حضرت ابو ایوب انصاری رضی اللہ تعالیٰ عنہ اصرار کرتے رہے کہ یا رسول اللہ صلی اللہ علیہ وسلم! آپ کا ارشاد بجا ہے مگر یہ ادب کے خلاف ہے کہ آپ صلی اللہ علیہ وسلم نچلی منزل میں قیام فرما ہوں اور ہم اوپر کی منزل میں۔ حضرت ابو ایوب انصاری رضی اللہ تعالیٰ عنہ نے جب زیادہ اصرار کیا تو آپ صلی اللہ علیہ وسلم نے بالائی منزل میں قیام فرما ہونا قبول کر لیا تقریباً سات ماہ تک حضرت ابو ایوب انصاری رضی اللہ تعالیٰ عنہ کے گھر میں قیام فرما رہے۔ پھر حضرت جبرائیل علیہ السلام نے حاضر ہو کر اللہ تعالیٰ کا حکم سنایا کہ اپنے لئے حجرہ اقدس اور مسجد کی تعمیر فرمائیں۔

(زرقاتی المواہب جلد اول، شرف النبی صلی اللہ علیہ وسلم)

### اہل بیت اطہار بھی مدینہ طیبہ آگئے

مدینہ طیبہ میں قیام کے بعد حضور صلی اللہ علیہ وسلم نے حضرت زید بن حارثہ رضی اللہ تعالیٰ عنہ اور اپنے غلام حضرت ابورافع رضی اللہ تعالیٰ عنہ کو پانچ سو درہم اور دو اونٹ دے کر بھیجا کہ آپ صلی اللہ علیہ وسلم کے اہل و عیال کو مدینہ طیبہ لے آئیں۔ حضور صلی اللہ علیہ وسلم کی صاحبزادی سیدہ زینب رضی اللہ تعالیٰ عنہا کو ان کے خاوند حضرت ابو العاص رضی اللہ تعالیٰ عنہ نے آنے نہ دیا۔ جبکہ دوسری صاحبزادی حضرت رقیہ رضی اللہ تعالیٰ عنہا حبشہ میں تھیں اس لئے حضرت زید رضی اللہ تعالیٰ عنہ اور حضرت ابورافع رضی اللہ تعالیٰ عنہ حضور صلی اللہ علیہ وسلم کی صاحبزادیوں حضرت ام کلثوم رضی اللہ تعالیٰ عنہا، حضرت فاطمہ رضی اللہ تعالیٰ عنہا اور زوجہ مطہرہ حضرت سودہ رضی اللہ تعالیٰ عنہا کو ساتھ لیا۔ ان کے ساتھ ہی حضرت زید رضی اللہ تعالیٰ عنہ نے اپنے صاحبزادے حضرت اسامہ بن زید رضی اللہ تعالیٰ عنہ اور اپنی اہلیہ حضرت ام ایمن رضی اللہ تعالیٰ عنہا کو بھی لے لیا۔

اسی دوران مدینہ طیبہ سے جناب عبداللہ بن اریقظ جو مکہ مکرمہ میں واپس آنے کیلئے تیاری کر رہے تھے تو

حضرت ابو بکر صدیق رضی اللہ تعالیٰ عنہ نے ان کو اپنے صاحبزادے حضرت عبداللہ رضی اللہ تعالیٰ عنہ کے نام ایک خط لکھ دیا کہ میرے اہل و عیال کو مدینہ طیبہ لے آؤ۔ چنانچہ حضرت زید بن حارثہ رضی اللہ تعالیٰ عنہ کے ساتھ ہی حضرت عبداللہ بن ابوبکر رضی اللہ تعالیٰ عنہ، حضرت عائشہ صدیقہ رضی اللہ تعالیٰ عنہا اور ان کی والدہ حضرت ام رومان رضی اللہ تعالیٰ عنہا اور حضرت اسماء بنت ابوبکر رضی اللہ تعالیٰ عنہا بھی آگئیں۔ مدینہ منورہ میں پہنچ کر یہ سب لوگ حضرت حارثہ بن نعمان رضی اللہ تعالیٰ عنہ کے ہاں قیام پذیر ہوئے۔

(وفا الوفا جلد اول)

### مجھے ان لوگوں سے اسی بات کا ڈر تھا

حضرت عبداللہ بن سلام رضی اللہ تعالیٰ عنہ نے جب حضور صلی اللہ علیہ وسلم کی بعثت کا چرچا سنا تو چونکہ یہودیوں کے بہت بڑے عالم تھے اور جانتے تھے کہ خاتم النبیین صلی اللہ علیہ وسلم کا ظہور ہونے والا ہے اس لئے غائبانہ طور پر ایمان لا چکے تھے مگر اپنے ایمان کو یہودیوں سے مخفی رکھا ہوا تھا۔ حضور صلی اللہ علیہ وسلم جب مکہ مکرمہ سے ہجرت کر کے مدینہ طیبہ میں آئے تو یہ حضور صلی اللہ علیہ وسلم کی خدمت اقدس میں حاضر ہوئے۔ بیان کرتے ہیں کہ جیسے ہی میری نظر چہرہ انور پر پڑی تو میرے دل نے کہا کہ یہ چہرہ کسی جھوٹے شخص کا نہیں ہو سکتا۔

اس کے بعد حضرت عبداللہ بن سلام رضی اللہ تعالیٰ عنہ نے حضور صلی اللہ علیہ وسلم سے عرض کی کہ میں آپ صلی اللہ علیہ وسلم سے تین سوال کرنا چاہتا ہوں مجھے معلوم ہے کہ ان باتوں کا جواب سوائے نبی کے کسی کو معلوم نہیں۔ حضور صلی اللہ علیہ وسلم نے ان کو سوال کرنے کی اجازت مرحمت فرمائی تو انہوں نے پہلا سوال یہ کیا کہ یہ بتائیں قیامت کی پہلی علامت کیا ہے؟ دوسرا سوال یہ ہے کہ وہ پہلا کھانا جو جنتیوں کو ملے گا وہ کیا ہے؟ تیسرا سوال یہ ہے کہ کیا وجہ ہے کہ بچہ کی شکل کبھی باپ کے مشابہ ہوتی ہے اور کبھی ماں کے مشابہ ہوتی ہے۔ حضور صلی اللہ علیہ وسلم نے فرمایا مجھے ابھی ابھی جبرائیل علیہ السلام نے خبر دی ہے کہ قیامت کی پہلی علامت آگ ہے جو لوگوں کو مشرق سے مغرب کی طرف لے جائے گی۔ پہلا کھانا جو اہل جنت کھائیں گے وہ مچھلی کے جگر کا ٹکڑا ہوگا تیسرے سوال کا جواب یہ ہے کہ جب مرد کا نطفہ عورت کے نطفہ پر غالب آجائے تو بچہ باپ کے مشابہ ہوگا اور اگر عورت کا نطفہ مرد کے نطفہ پر غالب آجائے تو بچہ ماں کے مشابہ ہوگا۔

یہ سن کر حضرت عبداللہ بن سلام رضی اللہ تعالیٰ عنہ نے کلمہ اسلام پڑھ کر اپنے قبول اسلام کا اظہار کر دیا اور کہا میں گواہی دیتا ہوں کہ اللہ کے سوا کوئی معبود نہیں اور آپ اللہ کے رسول برحق ہیں پھر عرض کیا، یا رسول اللہ صلی اللہ علیہ وسلم! میں قوم یہود کا سردار ہوں اور ان کے سردار کا بیٹا ہوں میری قوم مجھے عالم دین تسلیم کرتی ہے اور میرا بہت احترام کرتی ہے لیکن میں جانتا ہوں کہ یہودی بہتان باز ہیں اس لئے آپ ان کے سر کردہ لوگوں کو بلائیے میں چھپ جاؤں گا ان سے آپ میرے قبول اسلام کا ذکر کئے بغیر میرے بارے میں پوچھئے۔ چنانچہ اسی وقت یہودیوں کے سر کردہ

افراد کو بلایا گیا تو حضور صلی اللہ علیہ وسلم نے ان سے پوچھا کہ تم لوگوں میں عبد اللہ بن سلام کیسا آدمی ہے؟ یہودی کہنے لگے کہ وہ ہم میں سب سے بہتر ہے اور سب سے بہتر کا بیٹا ہے ان کے برابر کوئی عالم ہیں اور ان سے زیادہ کوئی محترم نہیں۔

حضور صلی اللہ علیہ وسلم نے ان سے فرمایا، اگر عبد اللہ بن سلام (رضی اللہ تعالیٰ عنہ) مسلمان ہو جائیں تو کیا تم ان کی تقلید کرو گے؟

انہوں نے کہا اللہ نہ کرے کہ وہ مسلمان ہوں ایسا کبھی نہیں ہو سکتا۔

اس کے بعد حضرت عبد اللہ بن سلام رضی اللہ تعالیٰ عنہ جو کہ چھپ کر ساری باتیں سن رہے تھے اسی وقت نکل کر سامنے آگئے اور کہا میں گواہی دیتا ہوں کہ محمد اللہ کے رسول ہیں۔

یہ سن کر یہودی کہنے لگے تم جھوٹے ہو، ہم میں سے شریر ہو اور شریر کے بیٹے ہو، اس پر حضرت عبد اللہ بن سلام رضی اللہ تعالیٰ عنہ نے عرض کیا۔ یا رسول اللہ صلی اللہ علیہ وسلم! مجھے ان لوگوں سے اسی بات کا ڈر تھا۔

(صحیح بخاری شریف، مدارج النبوة جلد دوم)

### بھلائی تو صرف آخرت کی بھلائی ہے

مدینہ طیبہ میں تشریف آوری کے بعد جس جگہ پر حضور صلی اللہ علیہ وسلم کی اونٹنی بیٹھی تھی وہ جگہ رافع بن عمر کے دو یتیم بیٹوں سہیل اور سہیل کی تھی ان کے کفیل حضرت اسعد بن زرارہ رضی اللہ تعالیٰ عنہ تھے اس جگہ پر کھجوریں سوکھائی جاتی تھیں۔ حضور صلی اللہ علیہ وسلم کی تشریف آوری سے قبل اس جگہ پر مسلمان حضرت اسعد بن زرارہ رضی اللہ تعالیٰ عنہ کی امامت میں نماز پڑھتے تھے۔ حضور صلی اللہ علیہ وسلم نے اس جگہ پر مسجد بنانے کا ارادہ فرمایا تو سہیل و سہیل کو بلایا اور اس جگہ پر مسجد بنانے کیلئے اس جگہ کی قیمت دریافت فرمائی ان بچوں نے قیمت لینے سے انکار کیا اور بلا معاوضہ ہبہ کرنے کی پیشکش کی مگر آپ صلی اللہ علیہ وسلم نے بغیر قیمت قبول فرمانے سے انکار کیا چنانچہ وہ قطعہ زمین دس دینار میں خریدا اور حضرت ابو بکر صدیق رضی اللہ تعالیٰ عنہ نے اپنے پاس سے قیمت ادا کر دی۔

حضرت انس بن مالک رضی اللہ تعالیٰ عنہ فرماتے ہیں کہ اس جگہ پر کھجور کے درخت، بعض مشرکین کی قبریں اور کچھ ناہموار جگہ تھی۔ آپ صلی اللہ علیہ وسلم کے حکم سے کھجوریں کاٹ دی گئیں۔ قبریں اکھاڑ کر ہڈیاں کسی دوسری جگہ دفن کر دی گئیں غرضیکہ تمام زمین ہموار کر کے کھجور کے تنے شمال کی طرف ایک صف میں کھڑے کر کے دیوار بنا دی گئی اور دروازے کی چوکھٹ کھڑی کر کے دونوں طرف پتھروں کی دیواریں بنا دی گئیں اس جگہ کے نزدیک ایک برسائی نالہ بھی تھا جسے پاٹ دیا گیا۔ مسجد کی تعمیر کیلئے بئیر ایوب کے قریب کچی اینٹیں بنانے کا انتظام کیا گیا تھا جو کہ جنت البقیع کے مشرق میں تھا۔ مسجد کی تعمیر کے دوران حضور صلی اللہ علیہ وسلم بذات خود صحابہ کرام رضی اللہ تعالیٰ عنہم کے ساتھ اینٹیں اٹھا اٹھا کر لاتے تھے اور یہ رجزیہ شعر پڑھتے تھے۔

اللهم لا خير الاخير الاخرة

فاغفر الانصار والمهاجرة

”یا اللہ! بھلائی تو صرف آخرت کی بھلائی ہے، پس اے اللہ! تو انصار و مہاجرین کو بخش دے۔“

هذا الحمال لا حمال خبير

هذا ابدر بنا و اطهر

”بار برداری اور محنت مشقت جو بار آور اور نتیجہ خیز ہو وہ تو یہی ہے نہ کہ خیبر سے کھجوروں کا بوجھ اٹھانا۔“

حضرت ابو ہریرہ رضی اللہ تعالیٰ عنہ بیان کرتے ہیں کہ رسول کریم صلی اللہ علیہ وسلم صحابہ کرام رضی اللہ تعالیٰ عنہم کے ساتھ اینٹیں اٹھانے میں مشغول تھے میں نے دیکھا کہ آپ صلی اللہ علیہ وسلم نے اتنی زیادہ اینٹیں اٹھا رکھی تھیں کہ سینہ اقدس تک پہنچی ہوئی تھیں میں نے محسوس کیا کہ آپ صلی اللہ علیہ وسلم نے بہت زیادہ بوجھ اٹھایا ہوا ہے اس لئے میں نے عرض کیا یا رسول اللہ صلی اللہ علیہ وسلم یہ اینٹیں مجھے دے دیں۔ میں پہنچا دیتا ہوں مگر آپ صلی اللہ علیہ وسلم نے فرمایا اینٹیں تو اور بھی بہت زیادہ ہیں تم وہاں سے اٹھالو یہ میرے لئے رہنے دو۔

اسی طرح حضرت اسید بن حفیر رضی اللہ تعالیٰ عنہ نے بھی عرض کیا کہ آپ یہ اینٹیں مجھے دے دیں تو آپ صلی اللہ علیہ وسلم نے فرمایا۔

تم دوسری جا کر لے آؤ اللہ تعالیٰ کی طرف نیکیاں حاصل کرنے میں تم مجھ سے زیادہ محتاج نہیں ہو۔

مسجد نبوی ﷺ کی تعمیر کے ضمن میں حضرت طلق بن علی رضی اللہ تعالیٰ عنہ بیان کرتے ہیں کہ میں حضور صلی اللہ علیہ وسلم کی خدمت اقدس میں حاضر ہوا جبکہ آپ صلی اللہ علیہ وسلم اپنے صحابہ کرام رضی اللہ تعالیٰ عنہم کے ساتھ مسجد کی تعمیر میں مصروف تھے۔ آپ صلی اللہ علیہ وسلم کو گارا پسند نہ آیا۔ تو میں نے پھاوڑہ لے کر گارا بنانا شروع کر دیا اور اسے خوب اچھی طرح گوندھ کر تیار کیا۔ حضور صلی اللہ علیہ وسلم نے بہت پسند فرمایا اور ارشاد فرمایا کہ یمامی گارا بنانے میں خوب مہارت رکھتا ہے اس لئے اس سے یہی خدمت لی جائے۔

حضور صلی اللہ علیہ وسلم نے مسجد نبوی کی بنیادیں پتھروں سے اٹھائیں جبکہ دیواریں کچی اینٹوں سے بنوائیں اور مسجد کے تین دروازے رکھے ایک جنوب میں دوسرا مغرب کی طرف جسے باب رحمت کہا جاتا ہے اور تیسرا مشرق کی طرف باب عثمان۔ آپ صلی اللہ علیہ وسلم اسی دروازے سے مسجد میں تشریف لاتے تھے۔ پھر جب بیت المقدس کی بجائے بیت اللہ (خانہ کعبہ) قبلہ مقرر ہو گیا تو آپ صلی اللہ علیہ وسلم نے جنوب والا دروازہ بند کر کے اس کے برابر میں شمال کی طرف دروازہ بنا دیا اور دوسرے دونوں دروازے اپنی جگہ پر قائم رہے۔

(صحیح بخاری شریف جلد اول، طبقات ابن اسعد، وفاء الوفا جلد اول، شرح صحیح مسلم شریف جلد اول، جمع الفوائد

جلد اول)

## جن کا کوئی ٹھکانہ نہ تھا

مہاجرین میں بہت سے فقراء و مساکین صحابہ کرام رضی اللہ تعالیٰ عنہم بھی تھے جن کا کوئی ٹھکانہ نہ تھا یہ صحابہ کرام رضی اللہ تعالیٰ عنہم مسجد نبوی ﷺ کے آخر میں مسجد سے علیحدہ ایک سایہ دار چبوترے پر رہتے اور سوتے تھے چونکہ صفہ، سائبان اور سایہ دار جگہ کو کہتے ہیں اس لئے ان صحابہ کرام رضی اللہ تعالیٰ عنہم کو اصحاب صفہ کہا جائے گا۔ اصحاب صفہ میں حضرت ابو ہریرہ، حضرت خباب بن الارت، حضرت بلال، حضرت عمار بن یاسر، حضرت صہیب رومی، حضرت ابو سعید خدری، حضرت ابوذر غفاری، حضرت حذیفہ بن الیمان رضی اللہ تعالیٰ عنہم بھی شامل تھے۔

حضرت ابو ہریرہ رضی اللہ تعالیٰ عنہ بیان فرماتے ہیں کہ میں نے ستر اصحاب صفہ کو دیکھا کہ ان کے پاس چادر تک نہ تھی صرف تہ بند تھا یا کمبل جسے اپنی گردن میں باندھ کر لٹکا لیتے تھے اور وہ بھی اس قدر چھوٹا ہوتا کہ کسی کی آدمی پنڈلیوں تک پہنچتا اور کسی کے ٹخنوں تک اور وہ اسے ہاتھ سے تھامے رکھتے کہ کہیں ستر نہ کھل جائے۔

حضور صلی اللہ علیہ وسلم کے پاس جب کہیں سے کوئی ہدیہ وغیرہ آتا تو آپ صلی اللہ علیہ وسلم اسے اصحاب صفہ کے پاس بھیج دیتے اور ان کو اس میں شریک کرتے۔ محمد بن سیرین فرماتے ہیں کہ جب شام ہوتی تو حضور صلی اللہ علیہ وسلم اصحاب صفہ کو لوگوں پر تقسیم فرمادیتے کوئی دو آدمی لے جاتا اور کوئی تین اور کوئی دس آدمی لے جاتا اسی طرح حضرت سعد بن عبادہ رضی اللہ تعالیٰ عنہ روزانہ اسی افراد کو اپنے ہمراہ لے جاتے اور انہیں کھانا کھلاتے۔

حضرت جابر رضی اللہ تعالیٰ عنہ فرماتے ہیں کہ جن صحابہ کرام رضی اللہ تعالیٰ عنہم کے باغات تھے۔ ان کو حضور صلی اللہ علیہ وسلم نے فرمایا کہ وہ اپنے ہر دس خوشوں میں سے ایک خوشہ مساکین کیلئے مسجد میں لایا کریں۔ چنانچہ بہت سے انصار اپنے باغات سے اصحاب صفہ کیلئے کھجوروں کے خوشے لاکر حضرت معاذ بن جبل رضی اللہ تعالیٰ عنہ کو دیتے جو ان کے نگران اور منتظم تھے صفہ کے پاس ہی دوستوں سے بندھی ہوئی ایک رسی سے لٹکا دیتے جنہیں اصحاب صفہ ضرورت کے وقت چھڑی سے جھاڑ کر کھا لیتے تھے۔

اصحاب صفہ کی تعداد میں کمی بیشی ہوتی رہتی تھی ان میں سے کسی کی شادی ہو جائے، سفر پر چلے جائے یا موت کی صورت میں کمی واقع ہو جاتی تھی جبکہ ان میں نئے لوگ بھی شامل ہوتے رہتے تھے۔ مدینہ منورہ میں اگر کوئی باہر سے آتا اور اس شہر میں اس کی جان پہچان والا کوئی نہ ہوتا تو وہ بھی اسی صفہ میں ٹھہرتا تھا۔

(بخاری شریف جلد اول، حلیۃ الاولیاء جلد اول، طحاوی شریف جلد دوم، اخبار مدینہ)

## ازواج مطہرات کے حجرے بھی بنائے گئے

رسول کریم صلی اللہ علیہ وسلم نے مدینہ منورہ میں تشریف آوری کے بعد سب سے پہلے مسجد یعنی اللہ کا گھر تعمیر کروایا۔ اس کے بعد امہات المؤمنین حضرت سیدہ سودہ بنت زمعہ رضی اللہ تعالیٰ عنہا اور حضرت عائشہ صدیقہ رضی اللہ تعالیٰ عنہا کے حجرے کی تعمیر کروائی پھر جب کوئی خاتون حضور صلی اللہ علیہ وسلم کے نکاح میں آتی تو اس کیلئے علیحدہ



حجرہ بنو الیاء جاتا اس طرح آپ صلی اللہ علیہ وسلم کی ازواج مطہرات رضی اللہ تعالیٰ عنہن کے حجرے تعمیر ہوئے۔  
حضرت عمران بن انس رضی اللہ تعالیٰ عنہ کہتے ہیں کہ چار حجرے کچی اینٹوں کے تھے جن کی چھت کھجور کی  
شاخوں سے بنائی گئی تھی جبکہ پانچ حجرے صرف مٹی اور کھجور کی ٹہنیوں کے تھے ان کے دروازوں پر کمبل یا ٹاٹ کے  
پردے لٹکے ہوئے تھے جو کہ ساڑھے چار فٹ لمبے اور ڈیڑھ فٹ چوڑے تھے۔

تمام حجروں کے دروازے مسجد کی طرف کھلتے تھے جبکہ حضرت عائشہ صدیقہ رضی اللہ تعالیٰ عنہا کے دو دروازے  
تھے ایک مغرب کی طرف مسجد میں اور دوسرا شمال کی طرف تھا۔

امہات المؤمنین رضی اللہ تعالیٰ عنہن کے حجروں کی ترتیب اسی طرح تھی مسجد کے جنوب مشرق میں حضرت  
عائشہ صدیقہ رضی اللہ تعالیٰ عنہا کا حجرہ تھا اس جگہ پر اب حضور صلی اللہ علیہ وسلم کا روضہ انور ہے۔ اس کے متصل  
جنوب کی جانب قبلہ والی دیوار کے ساتھ حضرت سیدہ سودہ رضی اللہ تعالیٰ عنہا اور حضرت سیدہ صفیہ رضی اللہ تعالیٰ عنہا  
کے حجرے تھے۔ جبکہ حضرت ام سلمیٰ، حضرت ام حبیبہ، حضرت زینب بنت جحش، حضرت میمونہ، حضرت زینب اور  
حضرت جویریہ رضی اللہ تعالیٰ عنہن کے حجرے شمال کی جانب واقع تھے ان میں سے ہر حجرہ تقریباً پندرہ فٹ لمبائی اور نو  
فٹ چوڑائی میں تھا اور چھت اتنی اونچی تھی کہ بڑی آسانی سے چھت کو چھوا جاسکتا تھا۔

حضرت حارثہ بن نعمان رضی اللہ تعالیٰ عنہ کی کچھ اراضی مسجد نبوی ﷺ کے ساتھ بھی تھی چنانچہ وہ ضرورت کے  
مطابق نذر کرتے رہے۔ حضرت فاطمہ الزہراء رضی اللہ تعالیٰ عنہا سمیت تمام حجرے انہی کی زمین پر بنائے گئے تھے۔  
(طبقات ابن سعد، البدایہ والنہایہ جلد سوم، اخبار مدینہ)

## مہاجرین کے مکانات بھی بن گئے

چونکہ مہاجرین اپنا سب کچھ گھریا وغیرہ مکہ مکرمہ میں چھوڑ کر مدینہ طیبہ میں ہجرت کر آئے تھے اس لئے ضروری  
تھا کہ مدینہ منورہ میں رہائش کیلئے کوئی انتظام مستقل بنیادوں پر کیا جاتا کیونکہ عارضی طور پر تو سب کیلئے کوئی نہ کوئی  
ٹھکانہ ہو گیا تھا مگر ضرورت محسوس کی گئی کہ ان کیلئے الگ سے مکانات تعمیر کروائے جائیں اگرچہ انصار مدینہ نے ان  
کے ساتھ بھرپور تعاون کیا۔ ان کی خدمت اور دلجوئی میں کوئی کسر اٹھانہ رکھی جب کچھ ماہ گزر گئے تو حضور صلی اللہ علیہ  
وسلم نے مہاجرین کی سکونت کیلئے مسجد نبوی ﷺ کے قریب کی جگہ کا انتخاب کیا۔

جیسا کہ پہلے بیان ہو چکا ہے کہ حضرت حارثہ بن نعمان رضی اللہ تعالیٰ عنہ کی اراضی مسجد نبوی ﷺ کے قریب  
بھی تھی لہذا اس سلسلے میں انہوں نے سب سے پہلے اپنا مکان اور زمین خدمت اقدس میں پیش کی دیگر انصار نے بھی  
اس حوالے سے بھرپور تعاون کیا اور مہاجرین کیلئے الگ مکانات کی تعمیر کا معاملہ طے پا گیا۔

(بخاری شریف، سیرت النبی صلی اللہ علیہ وسلم)

## تم دنیا و آخرت میں میرے بھائی ہو

رسول کریم صلی اللہ علیہ وسلم نے اسی سال مہاجرین اور انصار کے مابین رشتہ اخوت اور بھائی چارہ قائم فرمایا تاکہ مہاجرین انصار کے تعاون سے اپنے معاشی اور دیگر معاملات کو خوش اسلوبی سے طے کر سکیں چنانچہ کہا جاتا ہے کہ مہاجرین میں سے پینتالیس یا پچاس اشخاص کو اپنے پاس بٹھایا دوسری طرف سے انصار کو بھی بلا لیا گیا اور حضور صلی اللہ علیہ وسلم دونوں جماعتوں میں سے ایک ایک کو بلاتے اور فرماتے یہ اور تم بھائی بھائی ہو اس طرح آپ صلی اللہ علیہ وسلم نے انصار و مہاجرین کے مابین رشتہ اخوت قائم فرمایا۔ یہ عقدہ مؤاخاة حضرت انس بن مالک رضی اللہ تعالیٰ عنہ کے مکان میں باندھا گیا۔

حضرت ابو بکر صدیق رضی اللہ تعالیٰ عنہ اور حضرت خارجہ بن زید انصاری رضی اللہ تعالیٰ عنہ کے مابین رشتہ اخوت قائم کیا گیا۔ حضرت عمر فاروق رضی اللہ تعالیٰ عنہ اور حضرت حسان بن مالک انصاری رضی اللہ تعالیٰ عنہ کے درمیان، حضرت عثمان غنی رضی اللہ تعالیٰ عنہ کا حضرت اوس بن ثابت انصاری رضی اللہ تعالیٰ عنہ کے ساتھ حضرت ابو عبیدہ بن الجراح رضی اللہ تعالیٰ عنہ کا حضرت سعد بن معاذ رضی اللہ تعالیٰ عنہ کے ساتھ حضرت زبیر بن العوام رضی اللہ تعالیٰ عنہ کا حضرت مسلمہ بن سلامہ انصاری رضی اللہ تعالیٰ عنہ کے ساتھ حضرت طلحہ بن عبد اللہ رضی اللہ تعالیٰ عنہ کا حضرت کعب بن مالک انصاری رضی اللہ تعالیٰ عنہ کے ساتھ، حضرت سلمان فارسی رضی اللہ تعالیٰ عنہ کا حضرت ابو الدداء رضی اللہ تعالیٰ عنہ کے ساتھ، حضرت مصعب بن عمیر رضی اللہ تعالیٰ عنہ کا حضرت ابو ایوب انصاری رضی اللہ تعالیٰ عنہ کے ساتھ، حضرت ابو حذیفہ بن عتبہ رضی اللہ تعالیٰ عنہ کا حضرت عبادہ بن بشیر انصاری رضی اللہ تعالیٰ عنہ کے ساتھ، حضرت عمار بن یاسر رضی اللہ تعالیٰ عنہ کا حضرت ثابت بن قیس خزرجی رضی اللہ تعالیٰ عنہ کے ساتھ، حضرت عبد اللہ بن جحش رضی اللہ تعالیٰ عنہ کا حضرت عاصم بن ثابت انصاری رضی اللہ تعالیٰ عنہ کے ساتھ، حضرت سعید بن زید رضی اللہ تعالیٰ عنہ کا حضرت ابی بن کعب رضی اللہ تعالیٰ عنہ کے ساتھ اور حضرت عبدالرحمن بن عوف رضی اللہ تعالیٰ عنہ کا حضرت سعد بن ربیع انصاری رضی اللہ تعالیٰ عنہ کے ساتھ باہمی رشتہ اخوت قائم کیا گیا۔

حضرت عبدالرحمن بن عوف رضی اللہ تعالیٰ عنہ اور حضرت سعد کے مابین جب رشتہ اخوت قائم ہوا تو حضرت سعد رضی اللہ تعالیٰ عنہ نے حضرت عبدالرحمن بن عوف رضی اللہ تعالیٰ عنہ سے کہا کہ میری دو بیویاں ہیں ان میں سے جو آپ پسند فرمائیں میں اسے طلاق دے دیتا ہوں تاکہ عدت کے بعد آپ اس سے نکاح کر لیں۔ پھر کہا میرے پاس کافی مال ہے میں اپنا مال آپ کو تقسیم کر کے دے دیتا ہوں۔ حضرت عبدالرحمن بن عوف رضی اللہ تعالیٰ عنہ نے جواب دیا، اللہ تعالیٰ آپ کے اہل اور آپ کا مال آپ کو مبارک فرمائے مجھے صرف بازار کا راستہ بتا دیجئے۔ انہوں نے مدینہ منورہ کے مشہور بنوقینقاع کے بازار کا پتہ بتا دیا تو وہ بازار گئے اور وہاں سے کچھ گھی اور پیر خرید کر بیچنا شروع کر دیا اسی طرح روزانہ بازار جاتے اور تجارت کے ذریعہ تھوڑے عرصہ میں ہی مالدار ہو گئے اور پھر شادی بھی کر لی حضور صلی

اللہ علیہ وسلم کی خدمت اقدس میں حاضر ہوئے اور اپنی شادی کے بارے میں بتایا تو آپ صلی اللہ علیہ وسلم نے پوچھا بیوی کو حق مہر کتنا دیا؟ عرض کی پانچ درہم برابر سونا، آپ صلی اللہ علیہ وسلم نے فرمایا ولیمہ کرو خواہ وہ ایک بکری ہی ہو۔ حضرت عبدالرحمن بن عوف رضی اللہ تعالیٰ عنہ کی طرح اور بھی کئی مہاجرین نے تجارت کا آغاز کیا اللہ تعالیٰ نے ان کے کاروبار میں برکت عطا فرمائی اور وہ مالی طور پر مستحکم ہو گئے۔

علامہ ابن حجر رحمۃ اللہ علیہ نے شرح بخاری شریف میں ایک روایت علامہ ابن عبدالبر اور حاتم ابو عبد اللہ نیشاپوری کے حوالے سے نقل کی ہے کہ حضرت ابن عمر رضی اللہ تعالیٰ عنہ سے مروی ہے حضور صلی اللہ علیہ وسلم نے انصار و مہاجرین کے مابین رشتہ اخوت قائم فرمایا تو اس کے علاوہ ایک خاص عقد مؤاخات مہاجرین کے درمیان بھی قائم فرمایا جس کے تحت ایک مہاجر کو دوسرے مہاجر کا بھائی بنا دیا۔ چنانچہ حضرت ابو بکر صدیق رضی اللہ تعالیٰ عنہ کا حضرت عمر فاروق رضی اللہ تعالیٰ عنہ کے ساتھ، حضرت طلحہ رضی اللہ تعالیٰ عنہ کا حضرت زبیر بن العوام رضی اللہ تعالیٰ عنہ کے ساتھ، حضرت عثمان غنی رضی اللہ تعالیٰ عنہ کا حضرت عبدالرحمن بن عوف رضی اللہ تعالیٰ عنہ کے مابین رشتہ اخوت قائم فرمایا۔ اس موقع پر حضرت علی المرتضیٰ رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! آپ نے سب کے مابین رشتہ اخوت قائم فرمایا ہے لیکن میرا کوئی بھائی متعین نہیں فرمایا حضور صلی اللہ علیہ وسلم نے فرمایا تم دنیا و آخرت میں میرے بھائی ہو۔

(بخاری شریف جلد دوم، زرقانی علی المواہب، فتوح البلدان)

### بلال (رضی اللہ تعالیٰ عنہ) کو اذان کے کلمات سکھا دو

حضرت عبداللہ ابن عمر رضی اللہ تعالیٰ عنہ بیان فرماتے ہیں کہ جب مسلمان مکہ مکرمہ سے ہجرت کر کے مدینہ طیبہ میں آئے تو نماز کیلئے خود بخود جمع ہو جایا کرتے تھے پھر بعد میں ایک مجلس میں اس بات پر غور کیا گیا کہ نماز کیلئے مسلمانوں کو جمع کرنے کیلئے کیا طریقہ کار اختیار کیا جائے کسی نے کہا کہ ناقوس بجایا جائے کسی نے کہا کہ آگ روشن کی جائے اور کسی نے کہا بگل بجایا جائے۔ حضرت عمر فاروق رضی اللہ تعالیٰ عنہ نے مشورہ دیا کہ ایک شخص بازار میں نماز کے وقت جائے اور الصلوٰۃ جامعۃ (نماز کا وقت ہے جلدی آؤ) کی صدا لگایا کرے اس تجویز کو حضور صلی اللہ علیہ وسلم نے پسند فرمایا۔ چنانچہ اسی وقت حضرت بلال رضی اللہ تعالیٰ عنہ کو حکم دیا کہ وہ نماز کے وقت لوگوں میں جا کر نماز کا اعلان کیا کریں۔

یہ سلسلہ کچھ عرصہ تک چلتا رہا ایک روز حضرت عبداللہ بن زید انصاری رضی اللہ تعالیٰ عنہ نے خواب دیکھا کہ ایک شخص دو سبز چادریں زیب تن کئے کھڑا ہے جس کے ہاتھ میں ناقوس ہے۔ انہوں نے پوچھا، ناقوس فروخت کرو گے؟ اس شخص نے پوچھا کہ کس مقصد کیلئے چاہئے انہوں نے جواب دیا کہ نمازیوں کو بلاؤں گا۔ وہ شخص کہنے لگا اگر تم کہو تو میں اس سے بہتر کوئی طریقہ بتا دوں۔ انہوں نے کہا بتا دو۔ اس پر اس شخص نے اذان اور اقامت کے کلمات

ترتیب سے بتادیے۔ حضرت عبداللہ بن زید رضی اللہ تعالیٰ عنہ جب نیند سے بیدار ہوئے تو حضور صلی اللہ علیہ وسلم کی خدمت اقدس میں حاضر ہوئے اور سارا واقعہ بیان کیا حضور صلی اللہ علیہ وسلم نے فرمایا یہ خواب سچا اور حق ہے نماز کیلئے اور کسی چیز سے پکارنا مناسب نہیں۔

اس کے بعد حضور صلی اللہ علیہ وسلم نے ان سے فرمایا کہ تم بلال (رضی اللہ تعالیٰ عنہ) کو اذان کے کلمات سکھا دو کیونکہ وہ تم سے زیادہ بلند آواز ہیں۔ چنانچہ حضرت بلال رضی اللہ تعالیٰ عنہ نے نماز کیلئے اذان دی۔ حضرت عمر فاروق رضی اللہ تعالیٰ عنہ نے جب یہ آواز سنی تو اپنی چادر کھینچتے ہوئے آئے اور عرض کی یا رسول اللہ صلی اللہ علیہ وسلم! قسم ہے اس ذات کی جس نے آپ (صلی اللہ علیہ وسلم) کو حق دے کر بھیجا میں نے بھی وہی دیکھا جو انہیں دکھلایا گیا ہے مگر آپ کو اطلاع دینے میں انصاری سبقت لے گئے۔ صحابہ کرام رضی اللہ تعالیٰ عنہم میں سے بہت سے اصحاب نے یہ خواب دیکھا۔

حضرت عمر فاروق رضی اللہ تعالیٰ عنہ نے جب اپنے خواب کے بارے میں حضور صلی اللہ علیہ وسلم کو بتایا تو آپ صلی اللہ علیہ وسلم نے فرمایا تمہارے آنے سے قبل جبرائیل علیہ السلام نے آکر ان کلمات کے بارے میں سکھا دیا۔ اذان کا یہ طریقہ اس وقت سے آج تک رائج ہے اور تاقیامت اسی طرح جاری رہے گا۔ ان شاء اللہ تعالیٰ  
(بخاری شریف، زرقانی علی المواہب جلد اول، جامع ترمذی جلد اول، ابوداؤد شریف جلد اول، سنن دارمی جلد اول)

### یا اللہ! تو مدینہ طیبہ کی محبت سے ہمارے دلوں کو بھر دے

شروع سے ہی مدینہ طیبہ کی آب و ہوا کی خرابی کے باعث مشہور تھا اس شہر میں وبائی اور دیگر بیماریاں اکثر پھیلتی رہتی تھیں مسلمان جب ہجرت کر کے مدینہ طیبہ میں آئے تو صحابہ کرام رضی اللہ تعالیٰ عنہم کو یہاں کی آب و ہوا اس نہ آئی اور بہت سے صحابہ کرام رضی اللہ تعالیٰ عنہم بیمار ہو گئے اس ضمن میں حضرت عائشہ صدیقہ رضی اللہ تعالیٰ عنہا بیان فرماتی ہیں کہ۔

”جب ہم مدینہ طیبہ میں آئے تو وہ اللہ تعالیٰ کی زمین میں سب سے زیادہ وباؤں والا شہر تھا اس میں بطحان نامی ایک نالہ میں ہر وقت بدبودار پانی بہتا رہتا تھا۔ حضور صلی اللہ علیہ وسلم نے کفار کو بددعا دیتے ہوئے فرمایا، اللہ تعالیٰ شیبہ بن ربیعہ، عقبہ بن ربیعہ اور امیہ بن خلف پر لعنت کرے جنہوں نے ہمارے وطن سے ہمیں وباؤں والی سرزمین کی طرف دھکیل دیا ہے۔“

پھر فرمایا، اے اللہ! تو مدینہ طیبہ کی محبت سے ہمارے دلوں کو بھر دے۔

اس حوالے سے حضرت عائشہ صدیقہ رضی اللہ تعالیٰ عنہا فرماتی ہیں کہ جب رسول کریم صلی اللہ علیہ وسلم مدینہ طیبہ میں تشریف فرما ہوئے تو حضرت ابو بکر صدیق رضی اللہ تعالیٰ عنہ اور حضرت بلال رضی اللہ تعالیٰ عنہ (شدید) بخار

میں مبتلا ہو گئے میرے والد ماجد جب (تیز) بخارا آتا تو یہ شعر پڑھتے (جس کا ترجمہ ہے کہ)  
 ”ہر شخص اپنے اہل و عیال میں صبح کرتا ہے حالانکہ موت اس کے جوتے کے تسمے سے بھی قریب ہے۔“  
 حضرت عائشہ صدیقہ رضی اللہ تعالیٰ عنہا فرماتی ہیں کہ میں نے اس بارے میں حضور صلی اللہ علیہ وسلم کو بتایا تو  
 آپ صلی اللہ علیہ وسلم نے اس طرح سے دعا فرمائی۔  
 ”اے اللہ! تو مکہ مکرمہ کی محبت سے کہیں زیادہ مدینہ طیبہ کی محبت سے ہمارے دلوں کو بھر دے اور اس کی آب و  
 ہوا کو صحت افزا بنادے اور اس کے مد اور صاع (ناپ تول کے پیمانے) میں ہمارے لئے برکت عطا فرما اور  
 اس کے بخار کو یہاں سے منتقل کر کے جھہ میں بھیج دے۔“

حضرت عبداللہ بن عمرو رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے ایک مرتبہ خواب  
 میں بکھرے ہوئے بالوں والی ایک سیاہ فام عورت کو دیکھا جو مدینہ طیبہ سے نکل کر بھاگی جا رہی ہے اور پھر جھہ جا کر  
 ٹھہر گئی (جھہ یہودیوں کی ایک بستی تھی) آپ صلی اللہ علیہ وسلم نے اس خواب کی تعبیر یہ ارشاد فرمائی کہ مدینہ منورہ کی  
 وباؤں کو جھہ میں پہنچا دیا گیا۔

(بخاری شریف جلد اول، الترغیب والترہیب جلد سوم)

### نبی صدقہ قبول نہیں کیا کرتا

ہجرت کے پہلے سال ہی حضرت سلمان فارسی رضی اللہ تعالیٰ عنہ کے قبول اسلام کا واقعہ پیش آیا۔ حضرت  
 سلمان فارسی رضی اللہ تعالیٰ عنہ ایران کے رہنے والے تھے اپنے آبائی دین سے بیزار تھے۔ اس لئے حق کی تلاش میں  
 اپنے وطن سے نکلے پہلے موصل گئے پھر نصیبین اور عموریہ کے گرجا گھروں کی خاک چھانی۔ عموریہ کے جس پادری کے  
 پاس رہے اس نے مرنے سے قبل وصیت کی کہ نبی آخر الزمان کے ظہور کا زمانہ قریب آچکا ہے وہ صحرائے عرب سے  
 اٹھ کر اللہ کے دین کی دعوت دیں گے اور کھجوروں والی سرزمین کی طرف ہجرت کریں گے ان کی نشانیوں میں سے یہ  
 بھی ہے کہ ان کے دونوں شانوں کے درمیان مہر نبوت ہوگی وہ ہدیہ تو قبول کریں گے لیکن صدقہ نہیں کھائیں گے تم  
 ان سے ضرور مل لینا۔

حضرت سلمان فارسی رضی اللہ تعالیٰ عنہ اس کے بعد وہاں سے بھی نکلے اور تلاش حق کی جستجو میں روانہ ہوئے  
 قبیلہ بنو کلب کے چند لوگوں کے ہتھے چڑھ گئے۔ جنہوں نے ان کو دھوکے سے غلام بنا لیا اور وادی القریٰ کے نزدیک  
 رہائش پذیر ایک یہودی کے ہاتھ فروخت کر دیا اس یہودی نے ان کو اپنے چچا زاد بھائی کے پاس بیچ دیا جو ان کو مدینہ  
 طیبہ لے گیا اور ان کو اپنے کام پر لگا لیا۔ پھر تھوڑی مدت کے بعد ہی حضور صلی اللہ علیہ وسلم نے مکہ مکرمہ سے مدینہ طیبہ  
 کی طرف ہجرت فرمائی ابھی مقام قباء میں ہی تھے کہ ہر طرف آپ صلی اللہ علیہ وسلم کی آمد کا چرچا ہو گیا اور لوگ جوق در  
 جوق آپ صلی اللہ علیہ وسلم کی خدمت اقدس میں حاضری دینے لگے۔ حضرت سلمان فارسی رضی اللہ تعالیٰ عنہ اپنے آقا

کے حکم پر کام کر رہے تھے کہ اسی اثناء میں ان کے آقا نے اپنے چچا زاد بھائی سے کہا کہ لوگ قباء میں ایک شخص کے پاس جمع ہو رہے ہیں جو مکہ مکرمہ سے آیا ہے اور نبوت کا دعویٰ دار ہے۔

یہ سن کر حضرت سلمان فارسی رضی اللہ تعالیٰ عنہ کے کان کھڑے ہوئے دل میں جستجو بیدار ہوئی اور اشتیاق ہوا کہ اس بارے میں معلومات حاصل کریں۔ چنانچہ اپنے آقا سے پوچھا کہ یہ آپ نے ابھی کیا بات کی ہے، ظالم آقا نے مجھ سے ان کو ایک مکالگایا اور کہا تمہیں اس سے کیا جاؤ اپنا کام کرو۔ حضرت سلمان فارسی رضی اللہ تعالیٰ عنہ خاموش ہو گئے۔ مگر یہ خاموشی عارضی تھی اس لئے موقع ملتے ہی مدینہ طیبہ میں حضور صلی اللہ علیہ وسلم کی خدمت اقدس میں حاضر ہوئے اور کچھ کھجوریں خدمت اقدس میں پیش کرتے ہوئے کہا کہ میرے پاس یہ صدقہ کی کھجوریں ہیں آپ کے لیے لے کر آیا ہوں۔ حضور صلی اللہ علیہ وسلم نے ان سے لے کر دوسروں میں تقسیم کر دیں اور اپنے پاس کچھ نہ رکھا اس سے حضرت سلمان فارسی رضی اللہ تعالیٰ عنہ سمجھ گئے کہ واقعی آپ صلی اللہ علیہ وسلم سچے نبی ہیں۔ اگلے روز پھر خدمت نبوی میں حاضر ہوئے اور اس مرتبہ ہدیہ پیش کیا۔

حضور صلی اللہ علیہ وسلم نے ہدیہ قبول کرتے ہوئے خود بھی استعمال کیا اور صحابہ کرام رضی اللہ تعالیٰ عنہم کو بھی دیا اس نے بعد حضرت سلمان رضی اللہ تعالیٰ عنہ نے مہر نبوت دیکھی تو بہت خوش ہوئے اور کلمہ اسلام پڑھ کر دائرہ اسلام میں داخل ہو گئے۔

(اسد القابہ جلد دوم، طبقات ابن سعد)

### ایک پیالہ دودھ سے دعوت ولیمہ

اسی سال ام المومنین حضرت عائشہ صدیقہ رضی اللہ تعالیٰ عنہا کی رخصتی ہوئی چونکہ نکاح تو مکہ مکرمہ میں پہلے ہی ہو چکا تھا اس لئے مدینہ طیبہ میں رخصتی کا اہتمام کیا گیا دعوت ولیمہ میں کھانے کا کوئی اہتمام نہیں تھا البتہ ایک پیالہ دودھ سے دعوت ولیمہ کی گئی۔ وہ دودھ کا پیالہ بھی حضرت سعد بن عبادہ رضی اللہ تعالیٰ عنہ کے گھر سے آیا ہوا تھا۔ (مدارج النبوة جلد دوم)

### فرض کی چار رکعتیں پڑھنے کا حکم آ گیا

رسول کریم صلی اللہ علیہ وسلم کی مدینہ منورہ تشریف آوری کے بعد 1ھ میں تین نمازوں ظہر، عصر اور عشا میں دو کی بجائے چار چار رکعتیں فرض ہو گئیں۔ جبکہ فجر اور مغرب کی فرض نماز میں بالترتیب دو اور تین رکعتیں ہی رہیں۔ (مدارج النبوة جلد دوم)

### تمام مسلمانوں میں خوشی کی لہر دوڑ گئی

1ھ میں مدینہ طیبہ میں حضرت عبداللہ ابن زبیر رضی اللہ تعالیٰ عنہ کی ولادت ہوئی۔ ہجرت کے بعد آپ ہی وہ

پہلے نومولود ہیں کہ جن کی ولادت پر تمام مسلمانوں میں خوشی کی لہر دوڑ گئی کیونکہ یہودیوں نے یہ مشہور کر رکھا تھا کہ ہم نے مسلمانوں پر جادو کر دیا ہے اور اب مدینہ طیبہ میں ان کے یہاں اولاد نہیں ہوگی۔ ان کی ولادت کے بعد حضرت زبیر رضی اللہ تعالیٰ عنہ ان کو لے کر حضور صلی اللہ علیہ وسلم کی خدمت اقدس میں حاضر ہوئے حضور صلی اللہ علیہ وسلم نے ایک کھجور چبا کر ان کو چٹائی اور عبد اللہ نام رکھا۔ (تاریخ الخلفاء)

### ہماری مسجد کو کس نے روشن کیا ہے؟

جب مسجد نبوی ﷺ کو تعمیر کیا گیا تو ابتداء میں مسجد میں روشنی کی فرض سے صحابہ کرام رضی اللہ تعالیٰ عنہم کھجور کی شاخوں کی مشعل بنا کر لایا کرتے تھے ایک روز حضرت تمیم داری رضی اللہ تعالیٰ عنہ کے ایک غلام جن کا نام فتح تھا وہ بیت المقدس سے زیتون کا تیل اور قندیل لے کر آئے جسے مسجد نبوی ﷺ میں روشن کیا گیا جب حضور صلی اللہ علیہ وسلم نے قندیل کی روشنی دیکھی تو خوشی کا اظہار کرتے ہوئے فرمایا ہماری مسجد کو کس نے روشن کیا ہے؟ عرض کیا کہ فتح نامی غلام یہ چیزیں بیت المقدس سے لے کر آیا ہے اس پر آپ صلی اللہ علیہ وسلم نے فرمایا اس کا نام تو سراج ہے۔ اس کے بعد سے ان کا نام سراج رکھ دیا گیا۔ (اسد الغابہ جلد دوم)

### یہودیوں کے ساتھ معاہدہ ہو گیا

مکہ مکرمہ سے ہجرت کے بعد مسلمانوں نے مدینہ طیبہ میں اپنے قدم مضبوطی سے جما نا شروع کر دیے تھے اوس اور خزرج قبائل کی اکثریت مسلمان ہو چکی تھی اس لئے طاقت و قوت کے اعتبار سے بھی مسلمانوں کو تقویت حاصل ہوئی۔ مشرکین مکہ نے جب مسلمانوں کا مدینہ طیبہ میں قیام دیکھا تو انہوں نے اپنا ایک وفد مدینہ طیبہ بھیجا اور کہا کہ یا تو حضور صلی اللہ علیہ وسلم کو مدینہ طیبہ سے نکال دیا جائے یا ان کے حوالے کر دیا جائے اگر ایسا نہ کیا گیا تو مدینہ طیبہ پر چڑھائی کر دی جائے گی۔ اس کے ساتھ ہی مشرکین مکہ نے مدینہ منورہ کے یہودیوں کو بھی اسی طرح کے خطوط لکھ کر بھیجے۔

چونکہ مدینہ طیبہ کے اطراف میں یہودیوں کے تین قبائل بنو قریظہ، بنو نضیر اور بنو قینقاع آباد تھے جن کے قبیلہ اوس اور خزرج سے اختلافات رہتے تھے انصار مدینہ کا تعلق اوس اور خزرج کے قبائل سے تھا اور یہ دونوں قبائل از ہجرت آپس میں لڑتے رہتے ان کے درمیان لڑائی کا میدان گرم کرنے میں یہودی پیش پیش رہتے تھے اور ایسی چالیں چلتے تھے کہ جس سے اوس اور خزرج کے لوگ ایک دوسرے سے برسر پیکار ہو جاتے۔ یہودی کسی بھی صورت میں یہودی اپنے مقصد کا میاب نہ ہو جائیں اور مسلمانوں کو کوئی نقصان نہ پہنچے آپ صلی اللہ علیہ وسلم نے مدینہ طیبہ کے اردگرد کے قبائل اور یہودیوں کے ساتھ باہمی امن و امان کا معاہدہ کیا تا کہ مدینہ طیبہ کے اردگرد کا علاقہ خطرہ سے محفوظ ہو جائے اور کم از کم مدینہ منورہ میں امن و سکون رہے۔ آپ صلی اللہ علیہ وسلم نے مسلمانوں اور مدینہ منورہ کے یہودیوں کے درمیان ایک امن معاہدہ کیا جس کے چیدہ چیدہ نکات ذیل میں درج ہیں یہ دنیا کا پہلا تحریری دستور تھا

جو تاریخ میں نہایت اہمیت کا حامل تھا جس کے تحت تحریر کیا گیا کہ

- 1- خون بہا اور فد یہ حسب دستور سابق قائم رہے گا۔
- 2- کوئی شخص اپنے حلیف کی بد عملی کا ذمہ دار نہیں ٹھہرایا جائے گا البتہ مظلوم کو بہر حال مدد دی جائے گی۔
- 3- اگر کوئی مدینہ منورہ پر حملہ آور ہوگا تو یہودیوں اور مسلمانوں پر ایک دوسرے کی امداد کرنا لازم ہوگا اور دونوں فریق مل کر حملہ آور کا مقابلہ کریں گے۔
- 4- ہر فریق کو مذہبی آزادی حاصل ہوگی ایک دوسرے کے دینی معاملات میں مداخلت نہیں کریں گے۔
- 5- یہودی اور مسلمان دونوں ایک دوسرے کے خیر خواہ رہیں گے۔
- 6- ہر طرح کے اختلافات اور تنازعات کا فیصلہ حضور صلی اللہ علیہ وسلم کی خدمت اقدس میں پیش کیا جائے گا۔
- 7- اگر فریقین میں سے ایک فریق کسی سے صلح کرے گا تو دوسرا فریق بھی اس مصالحت میں شریک ہوگا البتہ مذہبی لڑائی اس سے مستثنیٰ ہوگی۔
- 8- کوئی فریق قریش اور ان کے مددگاروں کو امان نہیں دے گا۔
- 9- جو شخص کسی مسلمان کو ناحق قتل کرے گا اور گواہوں سے اس کا ثبوت بھی مل جائے گا تو اس سے قصاص لیا جائے گا بجز اس صورت کے کہ مقتول کا ولی خون بہا پر راضی ہو جائے۔
- 10- یہودیوں کے قبائل کی تمام شاخوں کو بھی وہی حقوق حاصل ہوں گے جو اصل کو حاصل ہوں گے اور ان میں سے کوئی بھی محمد (صلی اللہ علیہ وسلم) کی اجازت کے بغیر جنگ کیلئے نہیں نکلے گا۔

اس معاہدے کی دستاویز پر دونوں فریقین نے دستخط کئے یہ ایک تاریخی دستاویز اور دنیا کا پہلا تحریری دستور ہے جس میں فریقین کے تمام جائز حقوق کو مد نظر رکھتے ہوئے ضبط تحریر میں لایا گیا۔ (سیرت ابن ہشام جلد اول)

### پھرو لید بن مغیرہ اور عاص بن وائل مر گئے

۱ ہجری میں رسول کریم صلی اللہ علیہ وسلم کے پیارے صحابہ کرام رضی اللہ تعالیٰ عنہم میں سے حضرت کلثوم بن ہدم انصاری رضی اللہ تعالیٰ عنہ وصال فرما گئے انہی دنوں حضرت براء بن معرور انصاری رضی اللہ تعالیٰ عنہ بھی وفات پا گئے۔ حضرت اسعد بن زرارہ رضی اللہ تعالیٰ عنہ بیمار تھے ان کا بھی انتقال ہو گیا۔ تو یہودی اور منافقین بہت خوش ہوئے اور حضور صلی اللہ علیہ وسلم کو طعنہ دیتے ہوئے کہنے لگے کہ اگر یہ نبی ہوتے تو ان کے دوست نہ مرتے اللہ تعالیٰ ان کو یہ صد مات نہ پہنچاتا۔

یہودیوں اور منافقوں کے طعنوں کی بازگشت ابھی گونج ہی رہی تھی کہ مشرکین کے نامی گرامی سردار ولید بن مغیرہ اور عاص بن وائل کو موت نے آگھیرا اور وہ جہنم واصل ہو گئے۔ مروی ہے کہ عاص بن وائل اس قدر گستاخ تھا کہ وہ حضور صلی اللہ علیہ وسلم کا مذاق اڑایا کرتا تھا ایک روز وہ اپنے گدھے پر سوار ہو کر طوائف جانے کی غرض سے روانہ ہوا تو



اس کا گدھا سے لے کر ایک خاردار جھاڑی پر بیٹھ گیا اس کے پاؤں کے تلوے میں کاٹنا چبھ گیا اس کا نٹے سے اس قدر تکلیف ہوئی کہ یہ کاٹنا موت کا سبب بن گیا۔

اسی طرح ولید بن مغیرہ جان کنی کے وقت بہت آہ و بکاء کرتا تھا ابو جہل نے اس سے پوچھا، چچا جان! اس قدر گریہ وزاری کیوں کر رہے ہو؟ کہنے لگا، رب کعبہ کی قسم! میں موت کے خوف سے گریہ وزاری نہیں کرتا بلکہ اس ڈر سے رو رہا ہوں کہ میرے بعد مکہ میں محمد (صلی اللہ علیہ وسلم) کا دین غالب اور عام ہو جائے گا۔ ابوسفیان بھی اس وقت پاس ہی موجود تھے اور اس وقت تک اسلام قبول نہیں کیا تھا کہنے لگے غم نہ کرو میں ضمانت دیتا ہوں کہ میں ان کا دین مکہ میں غالب نہیں ہونے دوں گا۔

پھر وہ وقت آیا کہ جب مکہ مکرمہ حضور صلی اللہ علیہ وسلم نے فتح کر لیا اللہ کا دین مکہ مکرمہ میں غالب ہو گیا تو کوئی مخالف کچھ بھی نہ کر سکا فتح مکہ کے روز حضرت ابوسفیان رضی اللہ تعالیٰ عنہ بھی دائرہ اسلام میں داخل ہو گئے اور پھر ساری زندگی اسلام کے دشمنوں سے لڑتے رہے۔

(سیرت ابن ہشام جلد اول، مدارج النبوة جلد دوم)



## ہجرت کے دوسرے سال کے واقعات

## آپ پھیر دیجئے اپنا چہرہ مسجد حرام کی طرف

رسول کریم صلی اللہ علیہ وسلم جتنا عرصہ مکہ مکرمہ میں رہے تو خانہ کعبہ کی طرف چہرہ انور کر کے نماز پڑھا کرتے تھے مگر جب مدینہ منورہ ہجرت فرمائی تو اللہ تعالیٰ کی طرف سے آپ صلی اللہ علیہ وسلم کو بیت المقدس کی طرف چہرہ مبارک کر کے نماز پڑھنے کا حکم دیا گیا۔ اس ضمن میں حضرت براء بن عازب رضی اللہ تعالیٰ عنہ سے مروی ہے کہ حضور صلی اللہ علیہ وسلم سولہ یا سترہ ماہ تک بیت المقدس کی طرف منہ کر کے نماز پڑھتے رہے لیکن اس بات کی خواہش رکھتے تھے کہ بیت اللہ کو قبلہ مقرر کر دیا جائے (چنانچہ اکثر آسمان کی طرف چہرہ انور کر کے اس کیلئے وحی الہی کا انتظار فرماتے) آپ صلی اللہ علیہ وسلم صحابہ کرام رضی اللہ تعالیٰ عنہم کے ساتھ نماز ظہر پڑھ رہے تھے کہ تحویل کعبہ کا حکم آ گیا اور ارشاد باری تعالیٰ ہوا۔

قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ (البقرہ۔ ع 17)

”بے شک ہم دیکھتے ہیں بار بار آپ کا آسمان کی طرف منہ کرنا تو ہم ضرور آپ کو پھیر دیں گے اس قبلہ کی طرف جس میں آپ کی خوشی ہے پس پھیر دیجئے اپنا چہرہ مسجد حرام کی طرف۔“

امام ابن سعد رحمۃ اللہ تعالیٰ علیہ بیان کرتے ہیں کہ رسول کریم صلی اللہ علیہ وسلم قبیلہ بنو سلمہ کی ایک عورت حضرت ام بشر بن براء بن معرور رضی اللہ تعالیٰ عنہا کی بیمار پرسی کیلئے تشریف لے گئے تو انہوں نے آپ صلی اللہ علیہ وسلم کیلئے کھانا تیار کیا۔ اسی اثناء میں نماز ظہر کا وقت ہو گیا۔ آپ صلی اللہ علیہ وسلم صحابہ کرام رضی اللہ تعالیٰ عنہم کے ساتھ نماز باجماعت ادا فرما رہے تھے پہلی دو رکعت بیت المقدس کی طرح رخ کر کے نماز پڑھ چکے تھے کہ چہرہ انور کعبتہ اللہ کی طرف کر لینے کا حکم آ گیا اس پر آپ صلی اللہ علیہ وسلم نے فوراً خانہ کعبہ کی طرف اپنا چہرہ انور پھیر لیا اور باقی دو رکعتیں بیت اللہ کی طرف رخ کر کے پوری فرمائیں تمام مقتدیوں نے بھی دیکھا کہ تحویل قبلہ کا یہ واقعہ پندرہ رجب بروز پیر کو پیش آیا اور آپ صلی اللہ علیہ وسلم کی پیروی کی جس مسجد میں دوران نماز تحویل قبلہ کا حکم ہوا اسے مسجد قبلتین کہتے ہیں جو کہ مدینہ منورہ سے تقریباً دو کلومیٹر کے فاصلے پر شمال کی طرف وادی عقیق الکبریٰ والصغریٰ کے درمیان

ایک ٹیلے پر واقع ہے اس کے نزدیک ہی بیر رومہ یعنی وہ کنواں ہے جسے حضرت عثمان غنی رضی اللہ تعالیٰ عنہ نے ایک یہودی سے خرید کر مسلمانوں کیلئے وقف کر دیا گیا۔

رسول کریم صلی اللہ علیہ وسلم نے جب اللہ تعالیٰ کے حکم پر خانہ کعبہ کو قبلہ بنا لیا تو یہودی بڑے بے چین ہوئے اور ناراضی و برہمی کا اظہار کرتے ہوئے کہنے لگے کہ چونکہ محمد (صلی اللہ علیہ وسلم) ہر بات میں ہماری مخالفت کرتے ہیں اس لئے انہوں نے صرف ہماری مخالفت کرنے کی غرض سے قبلہ تبدیل کیا ہے۔ اس حوالے سے یہودیوں کے چند سردار جن میں کعب بن اشرف، کنانہ بن ربیع اور حجاج بن عمرو شامل تھے حضور صلی اللہ علیہ وسلم کی خدمت اقدس میں حاضر ہوئے اور کہا۔

اے محمد (صلی اللہ علیہ وسلم) جس قبلہ پر آپ تھے کس چیز نے اس سے آپ کو پھیر دیا آپ تو یہ دعویٰ کرتے ہیں کہ آپ دین ابراہیمی پر ہیں آپ جس قبلے پر تھے اس پر واپس آ جائیں ہم آپ کی پیروی کریں گے اور آپ کو سچا مان لیں گے۔ منافقین کو بھی اعتراض کرنے کا موقع مل گیا اور وہ دین اسلام سے پھر گئے البتہ جو ایمان والے تھے وہ ثابت قدم رہے اسی حوالے سے اللہ رب العزت نے قرآن حکیم میں ارشاد فرمایا۔

سَيَقُولُ السُّفَهَاءُ مِنَ النَّاسِ مَا وَلَّهُمْ عَن قِبَلِهِمُ الَّتِي كَانُوا عَلَيْهَا قُلْ  
لِلَّهِ الْمَشْرِقُ وَالْمَغْرِبُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ۝  
وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ  
يَنْقَلِبُ عَلَى عَقْبَيْهِ وَإِنْ كَانَتْ لَكَبِيرَةً إِلَّا عَلَى الَّذِينَ هَدَى اللَّهُ (البقرہ

ع 17)

”عنقریب لوگوں میں سے بے وقوف کہیں گے کہ کس چیز نے انہیں ان کے قبلے سے پھیر دیا جس پر وہ تھے آپ کہہ دیجئے کہ مشرق و مغرب اللہ ہی کے ہیں وہ جسے چاہتا ہے سیدھی راہ پر چلا دیتا ہے۔“  
”اور آپ جس قبلے پر پہلے تھے وہ ہم نے اسی لئے مقرر کیا تھا کہ دیکھیں کون رسول کی پیروی کرتا ہے اور کون اٹنے پاؤں پھر جاتا ہے اور اگر چہ یہ بڑی (بھاری) بات تھی مگر ان لوگوں پر کوئی بھاری بات نہ تھی جنہیں اللہ نے سیدھی راہ دکھا دی ہے۔“

(صحیح بخاری شریف، صحیح مسلم شریف، طبقات ابن سعد، وفاء الوفا جلد دوم)

## لڑنے کی اجازت دی جاتی ہے

کفار کی طرف سے مسلمانوں کے خلاف سازشوں کا سلسلہ کبھی رکا نہیں اور وہ مسلمانوں کو نقصان پہنچانے کی تاک میں رہتے تھے کفار کی مخالفتوں اور دیدہ دلیریوں کو بہت سے صحابہ کرام رضی اللہ تعالیٰ عنہم بہت زیادہ ناگواری سے برداشت کرتے تھے چنانچہ ایک مرتبہ صحابہ کرام رضی اللہ تعالیٰ عنہم کی ایک جماعت جس میں حضرت عبدالرحمن بن

عوف رضی اللہ تعالیٰ عنہ بھی شامل تھے رسول کریم صلی اللہ علیہ وسلم کی خدمت اقدس میں حاضر ہوئی اور عرض کیا، یا رسول اللہ صلی اللہ علیہ وسلم! کفار ہم کو ذلیل و رسوا کر رہے ہیں آپ ہمیں ان سے لڑنے کا حکم دیں۔ حضور سرکارِ دو عالم صلی اللہ علیہ وسلم نے فرمایا۔

ان سے ہاتھ روکو کیونکہ مجھے ابھی تک قتال کا حکم نہیں دیا گیا۔

اسی طرح وقت گزرتا گیا حتیٰ کہ مشرکین اپنی ظالمانہ روش میں شدید تر ہو گئے انہوں نے مسلمانوں کو مکمل طور پر ختم کرنے کے منصوبے بنانے شروع کر دیئے۔ مدینہ طیبہ میں مسلمانوں کا قیام پذیر ہونا بھی ان کو کھٹکتا تھا۔ آخر کار 12 صفر 2 ہجری کو اللہ تعالیٰ کی طرف سے کفار کے ساتھ لڑنے کا حکم آ گیا چنانچہ ارشاد باری تعالیٰ ہوا۔

ترجمہ: ”جن سے لڑائی کی جاتی ہے (مسلمان) ان کو بھی اب لڑنے کی اجازت دی جاتی ہے۔ یہ وہ لوگ ہیں

صرف اتنی سی بات کہنے پر کہ ہمارا پروردگار اللہ ہے، ناحق اپنے اپنے گھروں سے نکال دیے گئے۔“

کفار کے ساتھ لڑائی کا حکم آنے کے بعد حضور صلی اللہ علیہ وسلم اپنے وصال مبارک تک تقریباً دس برس مسلسل حالت جنگ میں رہے اس دوران غزوات بھی ہوئے اور سرایا بھی۔ ہر وہ مہم جس میں حضور صلی اللہ علیہ وسلم نے خود شرکت فرمائی۔ ان کو غزوات کہا جاتا ہے اور جس لشکر کے ساتھ خود روانگی نہ فرمائی اور صحابہ کرام رضی اللہ تعالیٰ عنہم کو دشمنوں کی سرکوبی کیلئے روانہ فرمایا انہیں سرایا کہا جاتا ہے غزوات کی تعداد میں مورخین کا اختلاف ہے روضۃ الاحباب میں تحریر ہے کہ غزوات کی تعداد بعض کے نزدیک اکیس بعض کے نزدیک چوبیس، بعض کے نزدیک پچیس اور بعض کے نزدیک چھبیس ہے جبکہ مواہب لدنیہ کے مطابق غزوات کی تعداد ستائیس ہے۔

(زرقانی علی المواہب جلد اول)

حضرت زید بن ارقم رضی اللہ تعالیٰ عنہ سے مروی ہے کہ غزوات کی کل تعداد انیس ہے اور ان میں سے جن غزوات میں قتال واقع ہوا ان کی تعداد نو ہے یعنی غزوہ بدر، غزوہ احد، غزوہ خندق، غزوہ بنی قریظہ، غزوہ بنی مصطلق، غزوہ خیبر، غزوہ فتح مکہ، غزوہ حنین اور غزوہ طائف ہیں۔

(بخاری شریف)

سرایا کی تعداد میں بھی مورخین کا اختلاف ہے بعض نے ان کی تعداد سینتالیس بیان کی ہے بعض چھپن بیان کرتے ہیں جبکہ بعض اس سے بھی کم یا زیادہ بیان کرتے ہیں۔ تفسیر ابن جریر میں ہے کہ جہاد فی سبیل اللہ کے بارے میں جو پہلی آیت مبارکہ نازل ہوئی وہ یہ ہے۔

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ۔ (البقرہ 19)

”اور اللہ کی راہ میں ان سے جنگ کرو جو تمہارے ساتھ جنگ کرتے ہیں۔“

اگرچہ غزوات و سرایا کے متعلق واقعات بہت زیادہ تفصیل کے متقاضی ہیں مگر چونکہ اس باب کو بھی رسول کریم صلی اللہ علیہ وسلم کی سیرت طیبہ کے حوالے سے خاص اہمیت حاصل ہے اس لئے مختصر پر اکتفاء کرتے ہوئے چند مشہور

غزوات و سرایا کا بیان ذیل میں کیا جاتا ہے۔

### سریہ حمزہ رضی اللہ عنہ:

2 ہجری میں سب سے پہلے رسول کریم صلی اللہ علیہ وسلم نے (آیت جہاد کے نزول کے بعد) حضرت حمزہ رضی اللہ تعالیٰ عنہ کی قیادت میں تیس مہاجرین پر مشتمل لشکر قریش کے اس لشکر کفار کے مقابلے کیلئے روانہ فرمایا جو شام سے لوٹتے ہوئے مکہ مکرمہ کی طرف آ رہا تھا کفار کی تعداد تین سو تھی روانگی سے قبل حضور صلی اللہ علیہ وسلم نے حضرت حمزہ رضی اللہ تعالیٰ عنہ کو ایک سفید جھنڈا بھی مرحمت فرمایا۔ حضرت حمزہ رضی اللہ تعالیٰ عنہا دریا کے کنارے سیف البحر تک پہنچے تھے کہ دونوں لشکروں کا آمناسا منا ہوا ابو جہل بھی مشرکین میں موجود تھا فریقین نے جنگ کا ارادہ کیا لیکن محمد بن عمرو جہنی نے جو فریقین کا حلیف تھا دونوں کو جنگ سے باز رکھا چنانچہ ابو جہل اپنے لشکر کے ساتھ مکہ مکرمہ چلا گیا اور حضرت حمزہ رضی اللہ تعالیٰ عنہ اپنے ساتھیوں کے ساتھ مدینہ طیبہ لوٹ آئے۔

(زرقانی جلد اول، مدارج النبوة جلد دوم)

### غزوہ ابواء

یہ سب سے پہلا غزوہ ہے اس غزوہ کو غزوہ ودان بھی کہتے ہیں۔ مدینہ طیبہ کے جنوب مغرب میں فرع ایک مشہور ضلع ہے ودان اور ابواء اسی ضلع کے مقامات ہیں۔ مکہ مکرمہ اور جدہ سے جو راستہ ساحل کے ساتھ شام کی طرف جاتا ہے اس پر مکہ مکرمہ اور مدینہ منورہ کے تقریباً درمیان میں رابغ واقع ہے۔ رابغ سے شمال کی جانب جائیں تو اسی جگہ پر رسول کریم صلی اللہ علیہ وسلم کی والدہ ماجدہ حضرت آمنہ رضی اللہ تعالیٰ عنہا کا مدینہ طیبہ سے واپسی پر انتقال ہوا تھا اور وہیں ان کو دفن کیا گیا ابواء کے نزدیک ہی ودان بھی واقع ہے۔

یہ غزوہ ہجرت کے دوسرے سال ماہ صفر میں پیش آیا۔ اس موقع پر رسول کریم صلی اللہ علیہ وسلم نے حضرت سعد بن عبادہ رضی اللہ تعالیٰ عنہ کو مدینہ طیبہ میں اپنا خلیفہ بنایا اور حضرت حمزہ رضی اللہ تعالیٰ عنہ کو جھنڈا عطا فرمایا اور ساٹھ مہاجرین کے ہمراہ قریش کے ایک قبیلہ بنی ضمیرہ سے مقابلے کیلئے روانہ ہوئے اور مقام ودان تک آئے مقام ابواء پر پہنچے تو قبیلہ بنی ضمیرہ کا سردار خنسی بن عمر ضمیری نرمی کے ساتھ پیش آیا اور صلح کا ارادہ ظاہر کیا۔ حضور صلی اللہ علیہ وسلم نے بھی صلح پر آمادگی کا اظہار کیا۔ چنانچہ صلح نامہ تحریر میں لایا گیا تقریباً پندرہ روز مدینہ منورہ سے باہر رہنے کے بعد رسول کریم صلی اللہ علیہ وسلم 20 صفر 2 ہجری کو واپس مدینہ طیبہ تشریف لے آئے۔

مروی ہے کہ اسی مقام ابواء پر اور ایک قول کے مطابق اس سے پہلے حضرت ابو عبیدہ بن الحارث بن عبدالمطلب رضی اللہ تعالیٰ عنہ نے جو کہ حضور صلی اللہ علیہ وسلم کے چچا زاد بھائی تھے مسلمان ہوئے ان کی عمر حضور صلی اللہ علیہ وسلم سے دس سال زیادہ تھی۔

(زرقانی علی المواہب جلد اول، مدارج النبوة جلد دوم)

## سریہ دار ارقم

اسی سال رسول کریم صلی اللہ علیہ وسلم نے حضرت عبیدہ بن الحارث رضی اللہ تعالیٰ عنہ کی قیادت میں ساٹھ یا اسی مہاجرین کو دار ارقم کی طرف قریش کی اس جماعت کی سرکوبی کیلئے روانہ فرمایا جو کسی مہم کیلئے مکہ مکرمہ سے نکلی تھی اسلامی لشکر کے علمبردار حضرت مسطح بن اثانہ رضی اللہ تعالیٰ عنہ تھے جبکہ ابوسفیان اور ابو جہل کا بیٹا عکرمہ لشکر کفار کی قیادت کر رہے تھے جن کی تعداد دو سو تھی۔ لشکر اسلام میں سے حضرت سعد بن ابی وقاص رضی اللہ تعالیٰ عنہ نے کفار پر تیر پھینکے دونوں اطراف سے تیر اندازی ہوئی کفار ڈر کر بھاگ اٹھے اور مسلمان واپس مدینہ منورہ لوٹ آئے۔

(زرقاتی علی المواہب جلد اول، مدارج النبوة جلد دوم)

## سریہ سعد بن ابی وقاص

2 ہجری کے ساتویں ماہ کے شروع میں رسول کریم صلی اللہ علیہ وسلم نے حضرت سعد بن ابی وقاص رضی اللہ تعالیٰ عنہ کی قیادت میں بیس مجاہدین پر مشتمل لشکر حنفہ کے قریب واقع وادی خرار کی طرف روانہ فرمایا جس کا مقصد قریش کے ایک قافلے کی سرکوبی کرنا تھا۔ اسلامی لشکر کے علمبردار حضرت مقداد بن اسود رضی اللہ تعالیٰ عنہ تھے۔ اسلامی لشکر جب وہاں پر پہنچا تو قریش کا قافلہ ایک دن پہلے ہی وہاں سے جا چکا تھا چنانچہ مسلمان واپس مدینہ منورہ لوٹ آئے۔

(زرقاتی علی المواہب جلد اول)

## غزوہ بواط

بواط ایک وادی کا نام ہے جو ضلع رضوی کا ایک مقام ہے اس وادی کے اطراف میں رضوی پہاڑ بھی واقع ہے ہجرت کے دوسرے سال حضور صلی اللہ علیہ وسلم قریش کے ایک تجارتی قافلے کو خائف کرنے کی غرض سے دو صحابہ کرام رضی اللہ تعالیٰ عنہم جبکہ ایک روایت کے مطابق ایک صحابہ کرام رضی اللہ عنہم کو لے کر روانہ ہوئے قریش کے اس قافلہ میں امیہ بن خلف بھی شامل تھا۔ اس کے ساتھ قریش کے سوا افراد بھی تھے اور اس کے پاس اڑھائی ہزار اونٹ تھے۔ غزوہ بواط میں رسول کریم صلی اللہ علیہ وسلم نے حضرت سعد بن ابی وقاص رضی اللہ تعالیٰ عنہ کو سفید پرچم دیا اور حضرت سعد بن معاذ رضی اللہ تعالیٰ عنہ کو مدینہ منورہ میں نائب مقرر کیا۔

اس ضمن میں ابن ہشام نے لکھا ہے کہ مدینہ منورہ میں حضرت سائب بن عثمان بن مظعون رضی اللہ تعالیٰ عنہ کو نائب مقرر کیا بعض کا کہنا ہے کہ ان کو علمبردار بنایا۔ بہر طور رسول کریم صلی اللہ علیہ وسلم صحابہ کرام رضی اللہ تعالیٰ عنہم کے ساتھ مقام بواط تک پہنچے مگر لڑائی کی نوبت نہیں آئی اور آپ صلی اللہ علیہ وسلم واپس مدینہ طیبہ لوٹ آئے۔

(زرقاتی علی المواہب جلد اول، سیرت ابن ہشام جلد اول)

## غزوہ ذی العشیرہ

اسی سال رسول کریم صلی اللہ علیہ وسلم کو خبر ملی کہ قریش نے خلاف معمول موسم سرما میں ایک بڑا تجارتی قافلہ ابوسفیان کی قیادت میں شام کی طرف روانہ کیا ہے جس کا مقصد یہ ہے کہ مسلمانوں کے خلاف جنگ کیلئے ہتھیار خریدنے کی غرض سے سرمایہ فراہم کیا جائے۔ چنانچہ اس اطلاع پر رسول کریم صلی اللہ علیہ وسلم ڈیڑھ یا سو دو صحابہ کرام رضی اللہ تعالیٰ عنہم کے ساتھ الآخر کے مہینہ میں اس قافلے کو روکنے کیلئے روانہ ہوئے حضرت ابوسلمہ بن عبدالاسد رضی اللہ تعالیٰ عنہ کو مدینہ منورہ میں نائب مقرر فرمایا اور حضرت حمزہ بن عبدالمطلب رضی اللہ تعالیٰ عنہ کو سفید جھنڈا مرحمت فرمایا۔ قریش کا قافلہ اس دوران مقام ذی عشیرہ تک پہنچ چکا تھا۔ رسول کریم صلی اللہ علیہ وسلم مدینہ طیبہ سے نکلے اور بنی دینار کے پہاڑوں کے درمیانی حصے کی راہ اور اس کے بعد انبار کے میدانوں سے ہوتے ہوئے تشریف لے گئے اور پھر ابن ازہر کے پتھر یلے مقام میں ایک درخت کے نیچے قیام فرما ہوئے اس کو ذات الساق کہا جاتا ہے۔

اس جگہ پر آپ صلی اللہ علیہ وسلم نے نماز ادا فرمائی اس جگہ پر آپ صلی اللہ علیہ وسلم کی ایک مسجد بھی واقع ہے وہاں پر کھانا تیار کیا گیا جو حضور صلی اللہ علیہ وسلم نے صحابہ کرام رضی اللہ تعالیٰ عنہم کے ساتھ تناول فرمایا۔ اس کے بعد آپ صلی اللہ علیہ وسلم نے وہاں سے آگے کی طرف روانگی فرمائی اور ایک پہاڑی ندی کے راستے سے گزرے حتیٰ کہ تیزی سے سفر کرتے ہوئے مدینہ منورہ سے تقریباً چھالیس کلومیٹر کے فاصلے پر واقع ایک سبزہ زار ملل تک پہنچے اس کے بعد عام راستے سے ہوتے ہوئے وادی یثرب میں مقام عشیرہ پر پہنچے اور اس مقام پر خیمہ زن ہو گئے لیکن قریش کا قافلہ اس سے پہلے ہی وہاں سے گزر کر جا چکا تھا۔ حضور صلی اللہ علیہ وسلم نے وہاں پر چند دن تک قیام فرمایا اسی مقام پر بنی مدلج اور ان کے حلیف بنی ضمرہ کے ساتھ جو کہ عشیرہ کے نواح میں پڑاؤ ڈالے پڑے تھے صلح کا معاہدہ کیا اور مدینہ طیبہ واپس تشریف لے آئے۔

(زرقانی علی المواہب جلد اول)

## غزوہ سفوان

یہ غزوہ بھی دو ہجری کو پیش آیا اسے غزوہ بدر اولیٰ بھی کہا جاتا ہے اس کا سبب یہ ہوا کہ مدینہ منورہ کی چراگاہ سے کرز بن جابر فہری رسول کریم صلی اللہ علیہ وسلم کے اونٹوں کو ہنکا کر لے گیا جب رسول کریم صلی اللہ علیہ وسلم کو اطلاع ملی تو آپ صلی اللہ علیہ وسلم ایک سفید جھنڈا حضرت علی رضی اللہ تعالیٰ عنہ کو مرحمت فرمایا اور مدینہ طیبہ میں حضرت زید بن حارثہ رضی اللہ تعالیٰ عنہ کو خلیفہ مقرر فرما کر صحابہ کرام رضی اللہ تعالیٰ عنہم کی ایک جماعت کے ساتھ نکل پڑے حتیٰ کہ بدر کے نواح میں وادی سفوان تک جا پہنچے کرز بن جابر فہری بیچ کر نکل چکا تھا چنانچہ حضور صلی اللہ علیہ وسلم واپس مدینہ منورہ تشریف لے آئے۔

(مدارج الدعوة جلد دوم)

## سریہ عبداللہ بن جحش

2 ہجری کو رجب کے مہینے میں رسول کریم صلی اللہ علیہ وسلم نے حضرت عبداللہ بن جحش رضی اللہ تعالیٰ عنہ کی قیادت میں آٹھ یا بارہ مجاہدین کو بطن نخلہ کی طرف کفار قریش کی سرگرمیوں کی جاسوسی کی غرض سے روانہ فرمایا۔ صورتحال ایسی ہوئی کہ کفار قریش کے ایک قافلے سے مسلمانوں کی ٹڈ بھٹڑ ہو گئی مسلمانوں نے ان پر تیر برسائے حضرت واقد بن عبداللہ تمیمی رضی اللہ تعالیٰ عنہ کے ایک تیر سے عمرو بن الحضرمی مارا گیا کچھ کافر گرفتار کر لئے گئے جبکہ باقی بھاگ گئے مسلمان مال غنیمت کے ساتھ کامیاب واپس مدینہ منورہ آ گئے۔

(زر قانی علی المواہب جلد اول)

## غزوہ بدر

ہجرت کے دوسرے برس رمضان المبارک کے مہینے میں غزوہ بدر ہوا بدر کا مقام بدر بن حارث سے منسوب ہے جس نے یہاں پر کناں کھودا تھا۔ بعض کا کہنا ہے کہ بدر ایک ایسی جگہ کا نام ہے کہ جہاں پر ایک شخص بدر بن مخلد بن نقر بن کنانہ نے پڑاؤ کیا تھا۔ اس غزوہ کا سبب یہ تھا کہ جب قریش کے اس قافلے کی جو کہ شام کی طرف گیا ہوا تھا اور اس کے تعاقب میں آپ صلی اللہ علیہ وسلم مقام ذی العشیرہ تک گئے تھے اور قافلہ وہاں سے جا چکا تھا واپسی کی خبر ملی تو آپ صلی اللہ علیہ وسلم نے اس کا راستہ روکنے کی غرض سے فوری طور پر تیاری کی دوسری طرف مکہ مکرمہ میں عمرو بن الحضرمی کی ہلاکت کی وجہ سے کفار کافی مشتعل تھے انہی دنوں کرز بن جابر فہری حضور صلی اللہ علیہ وسلم کے اونٹوں کو چوری کر کے لے گیا ہوا تھا کفار قریش کی بڑھتی ہوئی چیرہ دستیوں کا جواب دینے کیلئے حضور صلی اللہ علیہ وسلم نے ان کے قافلے کو روکنے کا فیصلہ کیا اس طرح غزوہ بدر کے بہت سے اسباب بن گئے۔

## تم مجھ سے زیادہ طاقتور نہیں ہو

رسول کریم صلی اللہ علیہ وسلم نے اس غزوہ کے موقع پر حضرت ابولبابہ انصاری رضی اللہ تعالیٰ عنہ کو مدینہ طیبہ میں اپنا نائب مقرر فرمایا۔ حضرت عبداللہ ابن ام مکتوم رضی اللہ تعالیٰ عنہ کو مسجد نبوی ﷺ کا امام مقرر فرمایا۔ مسلمانوں کی کل تعداد 313 تھی جن میں سے 77 مہاجرین اور 236 انصار تھے لیکن رسول کریم صلی اللہ علیہ وسلم کی ہمرکابی میں صرف 305 صحابہ کرام رضی اللہ عنہم تھے آٹھ وہ اشخاص جو کسی عذر کی وجہ سے پیچھے رہ گئے تھے حضور صلی اللہ علیہ وسلم نے بدر کی غنیمت میں سے ان کا حصہ نکالا تھا اور ان کو اہل بدر میں ہی شمار کیا جاتا ہے۔ تین اصحاب مہاجرین میں سے تھے اور انصار میں سے پانچ اصحاب تھے۔ غزوہ بدر میں کسی عذر کی وجہ سے شامل نہ ہونے والوں میں حضرت عثمان غنی رضی اللہ تعالیٰ عنہ اپنی زوجہ محترمہ سیدہ رقیہ بنت رسول اللہ صلی اللہ علیہ وسلم کی علالت کے باعث حضور صلی اللہ علیہ وسلم کے حکم کے مطابق تیمارداری کیلئے رکے تھے اور حضرت طلحہ رضی اللہ تعالیٰ عنہ اور حضرت سعید بن زید رضی اللہ تعالیٰ عنہ



مشرکین کے قافلے کی جاسوسی کرنے کیلئے شام گئے ہوئے تھے۔

انصار میں سے حضرت ابولبابہ رضی اللہ تعالیٰ عنہ جو کہ غلام تھے ان کو حضور صلی اللہ علیہ وسلم نے آزاد فرما کر مدینہ طیبہ میں نائب بنایا تھا دوسرے حضرت عاصم بن عدی العجلان رضی اللہ تعالیٰ عنہ تھے جن کو مدینہ منورہ کے چڑھائی والے گاؤں پر نگرانی رکھنے کا حکم صادر فرمایا تھا۔ ایک حضرت حاطب رضی اللہ تعالیٰ عنہ تھے جن کو روجاء کی منزل سے ایک اہم کام کے سلسلہ میں بنی عمرو عوف کے پاس بھیجا گیا تھا۔ ایک حضرت حارث بن القیمہ رضی اللہ تعالیٰ عنہ اور حضرت حوالب بن خبیر رضی اللہ تعالیٰ عنہ تھے جو کہ اونٹ سے گر پڑے تھے اور ان کی ہڈیاں ٹوٹ گئی تھیں چنانچہ ان کو راستے میں سے ہی لوٹا دیا گیا تھا۔

یہ پہلا غزوہ تھا جس میں انصار نے بھی شرکت کی۔ 12 رمضان المبارک کو حضور صلی اللہ علیہ وسلم نے مدینہ طیبہ سے روانگی فرمائی لشکر اسلام میں مسلمانوں کے پاس ستر اونٹ، تین گھوڑے، آٹھ تلواریں اور چھ زہریں تھیں جبکہ ایک ایک اونٹ پر کئی کئی مسلمان سواری کرتے تھے۔ رسول کریم صلی اللہ علیہ وسلم کی سواری میں حضرت علی رضی اللہ تعالیٰ عنہ اور حضرت زید بن حارثہ رضی اللہ تعالیٰ عنہ شریک تھے۔ جب حضور صلی اللہ علیہ وسلم کے پیدل چلنے کی باری آتی تو دونوں عرض کرتے یا رسول اللہ صلی اللہ علیہ وسلم! آپ سواری ہی رہئے ہم آپ کے رکاب کی سعادت میں پیدل چلیں گے۔ حضور صلی اللہ علیہ وسلم ارشاد فرماتے، تم مجھ سے زیادہ طاقتور نہیں ہو اور میں اجر میں تم سے زیادہ بے نیاز نہیں ہوں۔

(سیرت ابن ہشام جلد اول، مدارج النبوة جلد دوم، طبقات ابن سعد)

### ہم آپ کے ساتھ ہیں آپ جہاں چاہیں ہمیں لے جائیں

رسول کریم صلی اللہ علیہ وسلم مسلمانوں کی جماعت میں موجود تھے کہ اس موقع پر صحابہ کرام رضی اللہ تعالیٰ عنہم میں سے کسی نے کہا یا رسول اللہ صلی اللہ علیہ وسلم! آپ نے جنگ کرنے کا ہم سے ذکر کیوں نہ کیا تا کہ ہم اس کیلئے تیاری کرتے اور ساز و سامان فراہم کرتے چنانچہ اب قریش کے قافلے کا پیچھا کیجئے اور قتال سے بچئے۔ اس پر حضور صلی اللہ علیہ وسلم جلال میں آگئے۔ اس صورتحال کو دیکھتے ہوئے حضرت ابو بکر صدیق رضی اللہ تعالیٰ عنہ کھڑے ہوئے اور اچھی اچھی باتیں کہیں ان کے بعد حضرت عمر فاروق رضی اللہ تعالیٰ عنہ نے بھی بڑی خوبصورت باتیں کیں۔ حضور صلی اللہ علیہ وسلم نے ان کی باتوں پر خوشی و مسرت کا اظہار کیا اور ان کیلئے دعائے خیر فرمائی اس کے بعد حضرت سعد بن عبادہ رضی اللہ تعالیٰ عنہ کھڑے ہوئے اور عرض کیا یا رسول اللہ صلی اللہ علیہ وسلم! اپنے کام میں غور و فکر فرمائیے ان باتوں کو چھوڑیے، اللہ کی قسم! اگر آپ ہمیں عدن تک بھی لے جائیں گے تو ہم انصار میں سے کوئی ایک بھی خلاف ورزی نہیں کرے گا۔ یہ سن کر حضور صلی اللہ علیہ وسلم خوش ہوئے اور ان کے لئے بھی دعائے خیر فرمائی۔

ان کے بعد حضرت مقداد بن عمرو رضی اللہ تعالیٰ عنہ نے کھڑے ہو کر عرض کی یا رسول اللہ صلی اللہ علیہ وسلم! ہم

آپ کے ساتھ ہیں آپ جہاں چاہیں ہمیں لے جائیں ہم کبھی بھی وہ بات منہ سے نہ نکالیں گے جو بنی اسرائیل نے حضرت موسیٰ علیہ السلام سے کہی تھی کہ آپ اور آپ کا رب دونوں جا کر لڑیں؟ یا رسول اللہ صلی اللہ علیہ وسلم! ہم بھی آپ کے ساتھ مل کر لڑنے والوں میں سے ہیں قسم ہے اس ذات پاک کی جس نے آپ صلی اللہ علیہ وسلم کو حق کے ساتھ مبعوث فرمایا ہے ہم آپ کے ساتھ جائیں گے اور جہاں آپ جائیں گے آپ کے ساتھ مل کر مردانہ وار لڑیں گے اگرچہ آپ برگ عماد تک جائیں۔ (برگ عماد حبشہ کے شہروں میں سے ایک شہر ہے) یہ باتیں سن کر حضور صلی اللہ علیہ وسلم خوش ہوئے اور ان کیلئے دعائے خیر فرمائی۔

اس کے بعد رسول کریم صلی اللہ علیہ وسلم نے انصار کی طرف مخاطب ہو کر فرمایا کہ تم مجھے مشورہ دو اس پر حضرت سعد بن معاذ رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! کیا یہ خطاب ہماری طرف ہے؟ حضور صلی اللہ علیہ وسلم نے فرمایا، ہاں، حضرت معاذ رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! ہم تو آپ صلی اللہ علیہ وسلم پر ایمان لائے ہیں آپ کی تصدیق کی ہے اور ہم نے ہر اس چیز کی گواہی دی ہے جو آپ صلی اللہ علیہ وسلم اللہ تعالیٰ کی طرف سے لائے ہیں اور اپنے عہد و پیمان کے ذریعہ سے ہم نے آپ کو تصدیق فرماہم کی ہے۔ یا رسول اللہ صلی اللہ علیہ وسلم! چلئے جہاں آپ کی مرضی ہو قسم ہے اس ذات اقدس کی جس نے آپ صلی اللہ علیہ وسلم کو حق کے ساتھ مبعوث فرمایا ہے اگر آپ چلیں اور ہمیں دریا میں ڈال دیں تو ہم دریا میں بھی کود جائیں گے اور ہم میں سے ایک شخص بھی آپ سے پیچھے نہیں رہے گا ہمیں اپنے دشمنوں کے ساتھ جنگ کرنے میں کوئی عذر نہیں ہے ہم دشمن سے جنگ ہو جانے پر صبر کرنے والوں اور صادقوں میں سے ہیں امید ہے کہ اللہ تعالیٰ دشمنوں سے مقابلہ کے وقت ہماری طرف سے آپ صلی اللہ علیہ وسلم کو ایسا دکھائے گا جس سے آپ کے قلب اطہر اور نگاہ پاک کو روشنی اور ٹھنڈک حاصل ہو لہذا آپ جہاں چاہیں ہمیں لے جائیں۔

رسول کریم صلی اللہ علیہ وسلم حضرت سعد بن معاذ رضی اللہ تعالیٰ عنہ کی اس گفتگو کو سن کر بہت خوش ہوئے اور ارشاد فرمایا اللہ تعالیٰ اپنی برکت کے ساتھ تمہیں خوش رکھے تمہیں خوشخبری ہو کہ فتح و نصرت تمہاری ہی ہے بے شک اللہ تعالیٰ نے مجھ سے وعدہ فرمایا ہے کہ ان دونوں گروہوں میں سے کسی ایک پر غالب فرماؤں گا خواہ قریش کا قافلہ ہو یا قریش کا لشکر۔ اللہ کی قسم! میں گویا ان کے ہلاک ہونے کی جگہ اور ان کا مقتل دیکھ رہا ہوں۔

(صحیح بخاری شریف، سیرت ابن ہشام، جلد اول، زرقانی علی المواہب جلد اول)

### بچے بھی شوق شہادت میں ساتھ چل پڑے

رسول کریم صلی اللہ علیہ وسلم جب مدینہ طیبہ سے تقریباً ایک کلومیٹر کے فاصلے پر پہنچے تو اپنے لشکر کا جائزہ لیا تو دیکھا کہ بہت سے کسب صحابہ کرام رضی اللہ تعالیٰ عنہم بھی ساتھ چل پڑے ہیں ان میں حضرت انس بن مالک، حضرت رافع بن خدیج، حضرت زید بن ثابت، حضرت براء بن عازب، حضرت ابن عمر اور حضرت جابر رضی اللہ تعالیٰ عنہم

شامل تھے۔ ان کے ساتھ حضرت سعد بن ابی وقاص رضی اللہ تعالیٰ عنہ کے چھوٹے بھائی حضرت عمیر بن ابی وقاص رضی اللہ تعالیٰ عنہ جن کی عمر تقریباً سولہ سال تھی وہ بھی تھے تمام کسب صحابہ کرام رضی اللہ تعالیٰ عنہم کو آپ صلی اللہ علیہ وسلم نے واپس جانے کا حکم دیا تو سب واپس چلے گئے مگر حضرت عمیر بن ابی وقاص رضی اللہ تعالیٰ عنہ رونے لگے اور ساتھ چلنے پر اصرار کیا حضور صلی اللہ علیہ وسلم نے جب ان کی بے قراری دیکھی تو ان کو ساتھ چلنے کی اجازت مرحمت فرمادی۔ (طبقات ابن سعد، الاستیاب، امامہ)

### لشکر کفار بھی لڑنے کیلئے چل پڑا

قریش کا قافلہ ابھی شام میں ہی تھا کہ ایک شخص نے ابوسفیان کو خبر دی کہ تمہارے یہاں آنے کے بعد محمد (صلی اللہ علیہ وسلم) اپنے دوستوں کے ہمراہ تمہارے قافلے کے تعاقب میں مدینہ منورہ سے چل پڑے تھے مگر جب راستے میں تمہیں نہ پایا تو وہاں سے واپس لوٹ گئے مگر اب تمہاری واپسی کے انتظار میں ہیں لہذا تمہیں چاہئے کہ محتاط ہو کر واپسی کرو اور لا پرواہی نہ کرو یہ بات سن کر کفار کے دلوں پر ہیبت طاری ہو گئی ابوسفیان نے واپسی پر حجاز کے نزدیک پہنچ کر ایک شخص مضمم بن عمرو غفاری کو بیس مشقال سونا اجرت کے طور پر دے کر تیزی سے مکہ مکرمہ روانہ کیا تاکہ وہ یہ خبر قریش کو پہنچائے۔

مضمم غفاری تیزی سے راستہ طے کرتا ہوا مکہ مکرمہ کی طرف بڑھا اس نے اس وقت کے رواج کے مطابق کہ جب کوئی خوفناک اور خطرناک خبر سنانی ہوتی تھی تو خبر سنانے والا اپنے کپڑوں کو پھاڑ لیا کرتا تھا اور عجیب حلیمے میں چیخ چیخ کر خبر سنانا تھا اپنے کپڑے جگہ جگہ سے پھاڑ لئے اور اونٹ کی پیٹھ پر کھڑے ہو کر چیخ و پکار کرنے لگا کہ اے گروہ قریش! محمد (صلی اللہ علیہ وسلم) نے تمہارے قافلے کو لوٹنے کا ارادہ کر لیا ہے لہذا جلدی کرو اور اپنے قافلے کو بچاؤ۔ کفار مکہ نے جب اس کی یہ پکار سنی تو گھمنڈ سے کہنے لگے کیا محمد (صلی اللہ علیہ وسلم) اور ان کے اصحاب یہ خیال کرتے ہیں کہ یہ قافلہ عمرو بن الحضرمی کی طرح ہوگا رب کعبہ کی قسم! انہیں خوب اچھی طرح پتہ چل جائے گا کہ ایسا نہیں ہے۔

اس کے ساتھ ہی قریش مکہ نے بھی فوری طور پر جنگ کی تیاری کی اور ایک لشکر ترتیب دیا اس لشکر کی تعداد ایک ہزار سے کم اور نو سو سے زیادہ تھی جبکہ ان کے سات سو سے زیادہ اونٹ اور گھوڑے تھے۔ ابولہب نے قریش کے اس اقدام کی مخالفت کی اس پر قریش نے کہا تمہارا شمار قوم کے سرداروں میں ہوتا ہے اگر تم ہی ہمارا ساتھ نہیں دو گے تو پھر دوسرے بھی سستی دکھائیں گے اس لئے مصلحت کا تقاضہ یہ ہے کہ یا تو تم خود ہمارے ساتھ چلو یا اپنی جگہ پر کسی دوسرے شخص کو بھیج دو۔ ابولہب نے قسم کھا کر کہا کہ نہ تو میں خود جاؤں گا اور نہ ہی اپنی جگہ کسی اور کو بھیجوں گا۔ ایک روایت ہے کہ اس نے اپنی جگہ ابو جہل کے بھائی عاص بن ہشام بن مغیرہ کو بھیجا اور اس سے جو چار ہزار درہم سود کے لینے تھے اسے معاف کر دیے۔

امیہ بن خلف بھی لشکر کفار کے ساتھ جانے پر آمادہ نہیں تھا اس کی وجہ یہ تھی کہ غزوہ بدر سے قبل حضرت سعد بن معاذ رضی اللہ تعالیٰ عنہ ہجرت مدینہ کے بعد عمرہ کی ادائیگی کی غرض سے مکہ مکرمہ آئے تھے اور امیہ بن خلف کے ہاں مہمان بن کر رہے۔ ابو جہل کو جب اس بارے میں پتہ چلا تو اس نے امیہ بن خلف سے کہا کہ جس شخص نے محمد (صلی اللہ علیہ وسلم) کی اطاعت کر لی ہے اور ان کی حفاظت میں ہمارا ساتھ چھوڑ دیا ہے اور ان کے ساتھ مل کر ہم سے جنگ لڑنے کا عہد و پیمانہ کر رکھا ہے اور تم اسے کچھ نہیں کہتے مگر کیا تم اس کو یہ موقع دو گے کہ وہ ہمارے ہاتھوں سے بچ کر صحیح سلامت مدینہ طیبہ پہنچ جائے۔

ابو جہل کی بات سن کر حضرت سعد بن معاذ رضی اللہ تعالیٰ عنہ بھی طیش میں آ گئے اور فرمایا تمہارا جو دل چاہے وہ کرو (مگر یاد رکھو کہ) تمہارے قافلے مدینہ منورہ سے ہو کر گزرتے ہیں۔ امیہ بن خلف نے مداخلت کرتے ہوئے کہا یہ ابو الحکم (ابو جہل) ہمارا سردار ہے اس کے ساتھ سختی سے بات نہ کر۔ سعد بن معاذ رضی اللہ تعالیٰ عنہ نے امیہ بن خلف کی طرف متوجہ ہو کر فرمایا۔ تم یہ بات کر رہے ہو، اللہ کی قسم! میں نے رسول کریم صلی اللہ علیہ وسلم سے سنا ہے کہ یقیناً امیہ بن خلف کو میرے صحابہ کرام رضی اللہ تعالیٰ عنہم قتل کریں گے۔

امیہ بن خلف نے حضرت سعد بن معاذ رضی اللہ تعالیٰ عنہ سے پوچھا کیا یہ بات تم نے براہ راست حضور صلی اللہ علیہ وسلم سے سنی ہے۔ حضرت سعد رضی اللہ تعالیٰ عنہ نے جواب دیا، ہاں۔ چنانچہ یہ بات امیہ نے اپنے دل میں بٹھا لی یہی وجہ تھی کہ جب کفار مکہ نے حضور صلی اللہ علیہ وسلم سے جنگ کرنے کیلئے جنگی تیاریاں کرنا شروع کر دیں اور بدر کی طرف جانے کا ارادہ کیا تو اس نے بہانہ کرنا چاہا تا کہ ہلاکت سے بچ جائے اس نے کہا کہ میں بہت ضعیف اور فریبہ ہوں اس لئے مجھے ساتھ نہ لے جایا جائے۔

ابو جہل اور عتبہ بن ابی مغیط نے اس کے جذبہ حمیت کو بھڑکایا اور اسے خوب لعن طعن کی اس سے مجبور ہو کر وہ ساتھ چلنے پر تیار ہو گیا۔ کفار قریش زرہ پوش انتہائی غرور و مستی کی حالت میں چلے جا رہے تھے اور مقام بدر کی طرف رواں دواں تھے ان کے ساتھ گانے والی عورتیں بھی تھیں جو ان کے دلوں کو جنگ کیلئے ابھارتی تھیں لشکر کفار کیلئے ہر روز دس اونٹ ذبح کئے جاتے اور قریش کے سرداروں میں سے روزانہ کوئی نہ کوئی سب کو کھانا دیتا تھا۔

(صحیح بخاری شریف، سیرت ابن ہشام جلد اول، زرقانی علی المواہب جلد اول)

نبی زہرہ اور بنو عدی نے لشکر قریش کا ساتھ چھوڑ دیا

لشکر قریش عتبہ بن ربیعہ کی کمان میں مسلمانوں سے جنگ کیلئے چلا جا رہا تھا اور دوسری طرف ابوسفیان جب اپنے قافلے کو لے کر شام سے مدینہ منورہ کے نزدیک پہنچا تو اسے لشکر کفار کی پیش قدمی کے بارے میں کوئی اطلاع نہ ملی اس پر وہ خوفزدہ ہوا کہ کہیں مسلمان گھات لگا کر نہ چھپے ہوئے ہوں قافلے کے ساتھ بدر کی طرف جا نکلا وہاں پر اس کی ملاقات مجدی بن عمرو سے ہوئی تو اس سے پوچھا کہ تم نے اس طرف محمد (صلی اللہ علیہ وسلم) کے جاسوسوں میں

سے کسی کو دیکھا ہے؟ اس نے کہا رب کعبہ کی قسم! میں نے ادھر کسی بھی آدمی کو نہیں دیکھا البتہ دو سوار اس طرف ضرور آئے تھے یہ کہہ کر اس نے ایک طرف اشارہ کیا (جس کا مطلب تھا کہ اس جگہ پر انہوں نے اپنے اونٹ بٹھائے تھے)۔

مجدی بن عمرو کی بات سن کر ابوسفیان نے اس جگہ سے اونٹوں کی بیگنیاں اٹھائیں اور ان کو توڑ کر دیکھا ان بیگنیوں میں کھجور کی گٹھلیاں موجود تھیں۔ یہ دیکھ کر ابوسفیان ٹھٹھکا اور کہا ان اونٹوں نے مدینہ منورہ کی کھجوریں کھائی ہوئی ہیں بے شک وہ محمد (صلی اللہ علیہ وسلم) کے جاسوس تھے جو اس طرف کو آئے تھے اس کے ساتھ ہی اس نے قافلے کے اونٹوں کا رخ دوسری طرف پھیر دیا اور ساحل سمندر کے ساتھ والے راستے سے ہوتا ہوا اپنے قافلے کو صحیح سلامت نکال کر لے گیا۔ اس کے بعد ابوسفیان نے قیس بن امراء القیس کے ہاتھ قریش مکہ کو پیغام بھیجا کہ میں نے قافلے کو بحفاظت نکال لیا ہے لہذا اب محمد (صلی اللہ علیہ وسلم) سے جنگ کرنے کی ضرورت نہیں ہے تم لوگ واپس پلٹ جاؤ۔

قیس بن امراء القیس نے جب مقام ححفہ میں ابوسفیان کا پیغام قریش کو سنایا تو ابو جہل نے طاقت کے گھمنڈ میں کہا، رب کعبہ کی قسم! جب تک ہم بدر نہیں جائیں گے تین دن رات وہاں پر قیام نہیں کریں گے۔ وہاں کھانے نہیں کھائیں گے شراب نہیں پییں گے گانے نہیں سنیں گے ہم واپس نہیں جائیں گے۔ اس طرح دیگر قبائل میں ہماری شہرت ہو جائے گی اور ان کے دلوں پر ہمارا رعب داب بیٹھ جائے گا اور پھر کسی کی مجال نہیں ہوگی کہ وہ ہماری طرف غلط نگاہ سے دیکھے۔

کفار مکہ نے ابو جہل کی بات سے اتفاق کیا مگر جب انھیں بن شریق نے جو بنوزہرہ کا حلیف تھا اس نے بنوزہرہ سے کہا کہ جب قافلہ صحیح سلامت پہنچنے کی خبر مل گئی ہے تو پھر محمد (صلی اللہ علیہ وسلم) سے جنگ کرنے سے باز آؤ کہ وہ تمہارا بھتیجا ہے۔ بنوزہرہ نے اس کی بات مان لی۔ بنو عدی بن کعب نے بھی قریش کا ساتھ چھوڑ دیا اور دونوں قبائل واپس مکہ مکرمہ لوٹ گئے۔

(سیرت ابن ہشام جلد اول، طبقات ابن سعد)

### میں آپ پر اور ساری دنیا کے پروردگار پر ایمان لاتا ہوں

لشکر اسلام مدینہ طیبہ سے روانہ ہو کر مقام بدر کی طرف پیش قدمی کر رہا تھا کہ اثنائے راہ میں رسول کریم صلی اللہ علیہ وسلم نے دیکھا کہ مسلمانوں کے ہمراہ دو مشرک خبیب بن یساف اور قیس بن محرث بھی چلے آ رہے ہیں۔ خبیب بن یساف نے اپنے چہرے پر نقاب پہنا ہوا تھا۔ دونوں اشخاص مقام عقیق پر اسلامی لشکر میں آ ملے تھے۔ حضور صلی اللہ علیہ وسلم نے خبیب کو خود کے نیچے سے دیکھ کر پہچانا جو کہ حضرت سعد بن معاذ رضی اللہ تعالیٰ عنہ کے ساتھ ساتھ آپ صلی اللہ علیہ وسلم کے پہلو میں چلا جا رہا تھا۔ آپ صلی اللہ علیہ وسلم نے اس کی طرف دیکھ کر پوچھا کیا یہ خبیب بن

بیاف نہیں ہے؟ حضرت سعد رضی اللہ تعالیٰ عنہ بولے جی ہاں یا رسول اللہ صلی اللہ علیہ وسلم یہ خبیب ہی ہے۔ اس کے بعد خبیب بن یساف سامنے آیا تو آپ صلی اللہ علیہ وسلم نے اس سے اور قیس بن محرث سے پوچھا کہ تمہیں کون سی بات یہاں لے آئی؟ انہوں نے کہا کہ آپ ہمارے ہمسائے کے بھانجے ہیں ہم اس لئے آئے ہیں کہ اپنی قوم کا مال غنیمت حاصل کریں۔

خبیب بن یساف نے کہا میری جرأت ودیوری کے بارے میں میری قوم جانتی ہے اور میں آپ کے ساتھ رہ کر دشمنوں سے مال غنیمت کیلئے جنگ کروں گا۔ رسول کریم صلی اللہ علیہ وسلم نے فرمایا پہلے اسلام قبول کر اس کے بعد (ہماری طرف سے) جنگ کر۔ خبیب خاموش ہو گیا مگر جب لشکر اسلام مقام روحا میں پہنچا تو جناب خبیب بن یساف رضی اللہ تعالیٰ عنہ جلدی سے حضور صلی اللہ علیہ وسلم کی خدمت اقدس میں حاضر ہوئے اور عرض کی، یا رسول اللہ صلی اللہ علیہ وسلم میں آپ کے اور ساری دنیا کے پروردگار پر ایمان لاتا ہوں اور گواہی دیتا ہوں کہ آپ اللہ تعالیٰ کے پیغمبر ہیں۔ رسول کریم صلی اللہ علیہ وسلم حضرت خبیب رضی اللہ تعالیٰ عنہ کے قبول اسلام سے بہت خوش ہوئے۔ حضرت خبیب رضی اللہ تعالیٰ عنہ غزوہ احد میں شہید ہو گئے تھے۔ حضرت قیس بن محرث رضی اللہ تعالیٰ عنہ نے اس وقت اسلام قبول کیا جب لشکر اسلام واپس مدینہ طیبہ پہنچا۔

(مدارج النبوة جلد سوم)

### لکہ نے اپنے جگر گوشوں کو تمہارے سامنے ڈال دیا ہے

رسول کریم صلی اللہ علیہ وسلم نے مقام صفراء کے قریب وادی ذفران میں قیام فرمایا تو اس مقام پر اسلامی لشکر کیلئے جھنڈے تیار کئے گئے مہاجرین کا جھنڈا حضرت مصعب بن عمیر رضی اللہ تعالیٰ عنہ کو عنایت فرمایا قبیلہ اوس کا جھنڈا حضرت سعد بن معاذ رضی اللہ تعالیٰ عنہ کو دیا اور قبیلہ خزرج کا جھنڈا حضرت حباب بن منذر رضی اللہ تعالیٰ عنہ کے سپرد فرمایا۔ رمضان المبارک کی سترہ تاریخ کو رسول کریم صلی اللہ علیہ وسلم اسلامی لشکر کے ساتھ بدر میں اترے۔ جبکہ قریش کا لشکر دوسری جانب فروکش ہوا۔ کفار کے لشکر میں بھی تین علمبردار تھے جو کہ طلحہ بن ابی طلحہ، ابو عزییر بن عمیر اور نضر بن حارث تھے۔

حضور صلی اللہ علیہ وسلم نے لشکر قریش کی جاسوسی کرنے کی غرض سے حضرت علی، حضرت سعد بن ابی وقاص اور حضرت زبیر بن العوام رضی اللہ تعالیٰ عنہم کو بھیجا وہ گئے تو قریش کے دو غلام ان کے ہتھے چڑھ گئے ایک غلام اسلم تھا جس کا تعلق بنی الحجاج کے قبیلے سے تھا جبکہ دوسرے کا نام عریض تھا جس کا تعلق بنی العاص سعید سے تھا۔ صحابہ کرام رضی اللہ تعالیٰ عنہم جب ان دونوں کو پکڑ کر واپس آئے تو اس وقت حضور صلی اللہ علیہ وسلم نماز پڑھ رہے تھے صحابہ کرام رضی اللہ تعالیٰ عنہم نے غلاموں سے پوچھا کہ تم کون ہو؟ انہوں نے جواب دیا کہ ہم قریش کے تھے ہیں۔ صحابہ کرام رضی اللہ تعالیٰ عنہم نے خیال کیا کہ یہ جھوٹ بول رہے ہیں چنانچہ انہوں نے ان کو مارنا شروع کر دیا۔

غلاموں سے مار برداشت نہ ہو سکی تو وہ بولے کہ ہم ابوسفیان کے ساتھی ہیں۔ اسی اثناء میں حضور صلی اللہ علیہ وسلم نماز سے فارغ ہو گئے تو صحابہ کرام رضی اللہ تعالیٰ عنہم سے مخاطب ہو کر فرمایا۔ پہلے انہوں نے سچ کہا تھا تو تم نے انہیں مارا مگر جب انہوں نے جھوٹ کہا تو تم نے ان کو چھوڑ دیا۔ اس کے بعد حضور صلی اللہ علیہ وسلم نے عرینس سے پوچھا کہ قریش کہاں ہیں؟ اس نے اشارہ کرتے ہوئے جواب دیا کہ اس سامنے والے ٹیلے کے پیچھے موجود ہیں۔ حضور صلی اللہ علیہ وسلم نے جب قریش کی تعداد کے بارے میں پوچھا تو اس نے کہا کہ میں نہیں جانتا کہ ان کی تعداد کتنی ہے۔ اس پر حضور صلی اللہ علیہ وسلم نے پوچھا کہ وہ روزانہ کتنے اونٹ ذبح کرتے ہیں۔ اس نے کہا کسی روز دس اور کسی روز نو۔ حضور صلی اللہ علیہ وسلم نے فرمایا ان کی تعداد ہزار سے کم اور نو سو سے زیادہ ہے۔

اس کے بعد آپ صلی اللہ علیہ وسلم نے پوچھا کہ قریش کے سرداروں میں سے کون کون ان میں موجود ہے؟ کہا کہ امیہ بن خلف، ابی الحکم بن ہشام (ابو جہل) اطعمہ بن عدی، زمعتہ بن الاسود، حکیم بن حزام، عتبہ بن ربیعہ، شیبہ بن ربیعہ، حارث بن عامر، ابوالختر بن ہشام، عمرو بن عبدود، سہیل بن عمرو، نوفل بن خویلد اور حجاج کے بیٹے بیدہ و مدبہ، یہ من کر رسول کریم صلی اللہ علیہ وسلم نے صحابہ کرام رضی اللہ تعالیٰ عنہم سے فرمایا مکہ نے اپنے جگر گوشوں کو تمہارے سامنے ڈال دیا ہے۔

(مسلم شریف جلد دوم، زرقانی علی المواہب، سیرت ابن ہشام جلد اول)

### ہمیں یہاں سے کوچ کر جانا چاہئے

رسول کریم صلی اللہ علیہ وسلم نے اول بدر کے اس مقام پر قیام فرمایا جو بدر کے کنوئیں کے سب سے نزدیک تھا یہ دیکھ کر حضرت حباب بن منذر رضی اللہ تعالیٰ عنہ نے عرض کی یا رسول اللہ صلی اللہ علیہ وسلم! اگر اس منزل پر ہمارا قیام وحی کے مطابق ہے تو پھر ہم نہ ایک قدم آگے بڑھا سکتے ہیں اور نہ ایک قدم پیچھے ہٹا سکتے ہیں اور اگر یہ فوجی تدبیر ہے تو یہ مناسب منزل نہیں ہے۔ حضور صلی اللہ علیہ وسلم نے فرمایا اس بارے میں کوئی وحی نہیں آئی۔ اس پر حضرت حباب بن منذر رضی اللہ تعالیٰ عنہ نے عرض کیا۔ میرا مشورہ یہ ہے کہ ہمیں یہاں سے کوچ کر جانا چاہئے اور ہمیں اس آخری کنوئیں پر قیام کرنا چاہئے جو قریش کے سب سے نزدیک ہو میں بدر کے کنوئیں سے واقف ہوں وہاں ایک بیٹھے پانی کا کنواں ہے جس کا پانی ختم نہیں ہوتا جب ہم وہاں پہنچیں تو ایک حوض بنالیں اور کنوئیں کو پاٹ دیں تاکہ ہمارے لئے پانی ہو اور ہمارے دشمنوں کیلئے نہ ہو۔

حضرت ابن عباس رضی اللہ تعالیٰ عنہ کہتے ہیں کہ اسی اثناء میں حضرت جبرائیل علیہ السلام تشریف لائے اور کہا کہ حباب کا مشورہ ٹھیک ہے۔ مسلمان جس جگہ ٹھہرے ہوئے تھے اس جگہ ریت پر پاؤں جمانا مشکل تھا اور چو پاؤں کے زمین میں دھنس دھنس جاتے تھے علاوہ ازیں پیاس کا بھی خوب غلبہ تھا بعض کو غسل کی حاجت لاحق ہو گئی اور بعض وضو کیلئے پانی کی تلاش میں تھے مگر وہاں پر پانی نہ تھا اسلامی لشکر اور پانی کے درمیان کافی فاصلہ تھا دوسری طرف جہاں

کفار ٹھہرے ہوئے تھے وہاں انہوں نے کنوؤں پر قبضہ کر کے اپنے لئے کافی پانی ذخیرہ کر رکھا تھا۔ اس صورتحال میں شیطان نے مسلمانوں کے دلوں میں وسوسہ ڈالا کہ تم یہ سمجھتے ہو کہ ہم حق پر ہیں پیغمبر کے ساتھی ہیں اور فتح و نصرت کا ہمارے ساتھ وعدہ کیا گیا ہے جبکہ بات یہ ہے کہ تم جنسی ہونے کی وجہ سے نماز بھی نہیں پڑھ سکتے تو اس حالت میں تم کس طرح توقع کر سکتے ہو کہ تم ان پر غلبہ حاصل کر لو گے۔

اس وسوسے کی بناء پر مسلمان بہت رنجیدہ خاطر ہوئے مگر اللہ تعالیٰ نے فضل و کرم فرمایا اور بارش ہو گئی مسلمانوں نے وضو اور غسل کیا بارش کا پانی جگہ جگہ حوض بنا کر اکٹھا کر لیا اور اپنے استعمال میں لائے بارش کے باعث ریت دب گئی اور زمین سخت ہو گئی جس سے چلنے پھرنے میں آسانی ہو گئی جبکہ جس جگہ کفار کا قیام تھا اس جگہ بارش کی وجہ سے کچڑ ہی کچڑ ہو گیا اور ان کیلئے چلنا پھرنا مشکل ہو گیا۔ اللہ تعالیٰ نے اسی حوالے سے قرآن حکیم کی یہ آیت مبارکہ نازل فرمائی۔

وَيَنْزِلُ عَلَيْكُمْ مِنَ السَّمَاءِ مَاءً لِيُطَهِّرَ كُمْ بِهِ (الانفال)  
 ”اور (اللہ تعالیٰ نے) آسمان سے پانی برسایا تاکہ وہ تم لوگوں کو پاک کرے۔“

(معارج النبوة جلد سوم)

### سرداران کفار کے مرنے کی خبر دے دی

حضرت سعد بن معاذ رضی اللہ تعالیٰ عنہ نے حضور صلی اللہ علیہ وسلم کی خدمت اقدس میں حاضر ہو کر عرض کی یا رسول اللہ صلی اللہ علیہ وسلم! ہم آپ کیلئے (اوپنی جگہ پر کھجور کی شاخوں کا سائبان) عریش تیار کر دیتے ہیں تاکہ آپ اس میں تشریف رکھیں اور آپ کے پاس سواریاں تیار رہیں اس کے بعد ہم دشمن سے جنگ کریں اگر اللہ تعالیٰ نے ہمیں غلبہ عطا فرمایا اور دشمن پر فتح حاصل ہوئی تو ہمارا مقصد حاصل ہو جائے گا اگر کوئی دوسری صورت پیش آئے گی تو آپ سوار ہو کر قوم کے ان لوگوں کے پاس چلے جائیے گا جو ہمارے پیچھے ہیں بہت سے ایسے لوگ آپ کے ہمراہ آنے سے رہ گئے ہیں اور آپ صلی اللہ علیہ وسلم کی محبت میں ہم ان سے زیادہ نہیں ہیں اگر انہیں یہ خیال ہوتا کہ آپ کو جنگ کرنی ہوگی تو وہ پیچھے نہ رہ جاتے، اللہ تعالیٰ ان کے ذریعے سے آپ کی حفاظت فرمائے گا وہ آپ کے خیر خواہ رہیں گے اور آپ کے ساتھ ہو کر جہاد کریں گے۔

حضور صلی اللہ علیہ وسلم نے ان کی بات سن کر ان کے حق میں دعائے خیر کی۔ چنانچہ آپ صلی اللہ علیہ وسلم کیلئے ایک اونچی جگہ پر سائبان بنا دیا گیا اور آپ صلی اللہ علیہ وسلم اسی میں تشریف فرما رہے۔ یہ 17 رمضان المبارک کی شب تھی کہ حضور صلی اللہ علیہ وسلم صحابہ کرام رضی اللہ تعالیٰ عنہم کی ایک جماعت کے ساتھ میدان بدر میں تشریف لائے اور زمین پر اپنا دست مبارک رکھ کر فرمایا یہ فلاں کے مرنے کی جگہ ہے یہ فلاں کے مرنے کی جگہ ہے۔ یہ فلاں کا مقتل ہے اور یہ فلاں کا ہے۔ آپ صلی اللہ علیہ وسلم نے ایک ایک مارے جانے والے مشرک کا نام اور اس کے مقتل کا نشان



بتایا اور ان میں سے کوئی ایک کا فر بھی حضور صلی اللہ علیہ وسلم کے بتائے ہوئے مقام کے خلاف نہیں مارا گیا۔  
(مسلم شریف، ابوداؤد شریف، سیرت ابن ہشام، جلد اول)

### یا اللہ! میں تیری مدد کا طالب ہوں

رسول کریم صلی اللہ علیہ وسلم ساری رات عبادت الہی میں مصروف رہے اللہ تعالیٰ کے حضور مناجات کرتے رہے صبح کے وقت جب دور سے قریش کو ٹیلے کے پیچھے سے نکل کر وادی میں آتے ہوئے دیکھا تو بارگاہ الہی میں دعا کی۔

”اے اللہ! یہ قریش ہیں، یہ اپنے فخر و غرور کی وجہ سے آگئے ہیں تیری مخالفت کرتے ہیں اور تیرے رسول کو جھٹلاتے ہیں، اے اللہ! میں تیری اس مدد کا طلبگار ہوں جس کا تو نے مجھ سے وعدہ فرمایا ہے۔ اے اللہ! آج ان کو ہلاک کر دے۔“

دونوں طرف کے لوگوں میں جنگ کا جوش و خروش تھا مگر قریش میں سے بعض افراد نہیں چاہتے تھے کہ فریقین میں خونریزی ہو ان میں حکیم بن حزام بھی تھے۔ جنہوں نے بعد میں اسلام قبول کر لیا تھا نہایت نرم دل اور سنجیدہ سوچ کے مالک تھے۔ اپنے لشکر کے کمانڈر عتبہ بن ربیعہ کے پاس گئے اور اس سے کہا کہ تم قریش کے رئیس اور سردار ہو سب لوگ تمہاری بات سنتے ہیں کیا تم اس بات کو پسند کرتے ہو کہ لوگ ہمیشہ تمہارا ذکر بھلائی کے ساتھ کرتے رہیں۔ اس نے کہا، بات کیا ہے؟ حکیم بن حزام نے کہا، میرا ایک مشورہ ہے کہ تم ان سب لوگوں کو لے کر واپس چل پڑو اور عمرو بن الحضرمی جو کہ تمہارا حلیف تھا اس کا خون بہا اپنی طرف سے ادا کر دو کیونکہ قریش کا مطالبہ تو عمرو بن الحضرمی کے خون کا ہی ہے جب تم ادا کر دو گے تو خونریزی کی نوبت نہیں آئے گی۔

عتبہ بن ربیعہ بھی سمجھ بوجھ رکھنے والا شخص تھا اس نے کہا مجھے منظور ہے میں عمرو بن الحضرمی کا خون بہا ادا کر دیتا ہوں بلکہ اس کا جو مالی نقصان ہوا تھا اس کی تلافی کی ذمہ داری بھی مجھ پر ہوگی۔ لیکن اس معاملے میں ابوالحکم (ابو جہل) کی رضامندی حاصل کرنا ضروری ہے۔ چنانچہ حکیم بن حزام نے عتبہ بن ربیعہ کا پیغام ابو جہل کو دیا تو ابو جہل نے کہا بخدا! جب سے عتبہ نے محمد (صلی اللہ علیہ وسلم) اور اس کے ساتھیوں کو دیکھا ہے اس پر خوف طاری ہو گیا ہے اس کی ہمت جواب دے گئی ہے اور پھر اس کا بیٹا بھی ان میں شامل ہے۔ اسی لئے وہ چاہتا ہے کہ جنگ نہ ہو اور اس کے بیٹے کو کوئی نقصان نہ پہنچے۔

اس کے بعد ابو جہل نے عمرو بن الحضرمی کے بھائی عامر بن الحضرمی کو بلایا اور اس کو بھڑکاتے ہوئے کہنے لگا، تیرا حلیف (عتبہ) لوگوں کو واپس لے کر جانا چاہتا ہے جب خون کا بدلہ سامنے نظر آ رہا ہے تو پھر قریش کو اپنے بھائی کا خون یاد دلا اور ان سے وعدہ وفا کرنے کا مطالبہ کر۔ عامر بن حضرمی نے یہ سنا تو وہ عرب کے رواج کے مطابق چلا چلا کر کہنے لگا ہائے عمرو، ہائے عمرو، پھر اپنے کپڑے پھاڑ کر اپنے سر پر مٹی ڈال لی۔ چنانچہ معاملہ بگڑ گیا کفار کے لوگ

جوش میں آگئے اور جنگ کرنے کے سوا کوئی چارہ نہ رہ گیا۔ عتبہ نے جب ابو جہل کی یہ کارستانی اور طعنہ سنا تو وہ بھی غضبناک ہوا اور کہا کہ اس کو بہت جلد معلوم ہو جائے گا کہ بزدل کون ہے۔ پھر عتبہ نے سر پر پہننے کیلئے لوہے کی خود طلب کی مگر چونکہ اس کا سر بہت بڑا تھا پورے لشکر میں اس کے سر کے سائز کی کوئی خود نہ مل سکی اس پر اس نے اپنے سر پر ایک چادر لپیٹ لی اور جنگ کیلئے تیاری مکمل کر لی۔

(سیرت ابن ہشام جلد اول، طبقات ابن سعد)

### آپ نے مجھے ضرب لگائی ہے اس کا بدلہ دیں

رسول کریم صلی اللہ علیہ وسلم نے غزوہ بدر کے روز جنگ کیلئے صحابہ کرام رضی اللہ تعالیٰ عنہم کی صفیں سیدھی فرما رہے تھے آپ صلی اللہ علیہ وسلم کے دست اطہر میں ایک چھڑی تھی۔ صفیں سیدھی کرتے کرتے جب آپ صلی اللہ علیہ وسلم حضرت سواد بن غزیہ انصاری رضی اللہ تعالیٰ عنہ کے قریب پہنچے جو کہ بڑے خوش طبع صحابی تھے تو وہ تھوڑا سا آگے نکل کر کھڑے ہو گئے حضور صلی اللہ علیہ وسلم نے ان کے پیٹ میں وہ چھڑی چبھوتے ہوئے فرمایا، اے سواد! صف کو برابر کرو۔ حضرت سواد رضی اللہ تعالیٰ عنہ نے کہا، یا رسول اللہ صلی اللہ علیہ وسلم! آپ کی چھڑی کی ضرب سے مجھے بڑی تکلیف پہنچی ہے۔ اللہ تعالیٰ نے آپ صلی اللہ علیہ وسلم کو حق اور راستی کے ساتھ بھیجا ہے آپ نے مجھے ضرب لگائی ہے اس کا بدلہ دیں۔

حضور صلی اللہ علیہ وسلم نے اپنے شکم مبارک سے کپڑا ہٹاتے ہوئے فرمایا، اے سواد! اپنا بدلہ لے لو، یہ سنتے ہی حضرت سواد رضی اللہ تعالیٰ عنہ آپ صلی اللہ علیہ وسلم سے لپٹ گئے اور شکم مبارک کو بوسہ دیا۔ حضور صلی اللہ علیہ وسلم نے فرمایا اے سواد! کس بات نے تمہیں اس پر ابھارا ہے؟ حضرت سواد رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! میں اس جنگ میں قتل ہونے سے محفوظ نہیں میں نے چاہا کہ اپنی زندگی کے آخری وقت میں آپ صلی اللہ علیہ وسلم کے بدن اطہر سے مساس کر لوں۔ حضور صلی اللہ علیہ وسلم نے ان کے حق میں دعائے خیر فرمائی۔

(سیرت ابن ہشام، جلد اول)

### ان کو منع نہ کرو انہیں پانی لے جانے دو

مسلمانوں نے اپنی ضرورت کیلئے حوض میں پانی جمع کر رکھا تھا یہ وہی حوض تھا جسے حضرت حباب بن المنذر رضی اللہ تعالیٰ عنہ کے مشورے سے بنایا گیا تھا کفار کے چند افراد اس حوض کی طرف آئے تاکہ وہاں سے پانی لیں ان میں حکیم بن حزام بھی تھا۔ صحابہ کرام رضی اللہ تعالیٰ عنہم میں سے کچھ نے ان کو روکنا چاہا تو حضور صلی اللہ علیہ وسلم نے فرمایا، ان کو منع نہ کرو انہیں پانی لے جانے دو۔

مروی ہے کہ جس بھی مشرک نے اس حوض سے پانی پیادہ غزوہ بدر میں مسلمانوں کے ہاتھوں مارا گیا۔ سوائے حکیم بن حزام کے وہ قتل نہیں ہوئے گھوڑے پر سوار ہو کر فرار ہو گئے تھے بعد میں انہوں نے اسلام قبول کر لیا اور اسلام

پر ثابت قدم رہے پھر جب کبھی قسم کھانے کی بات ہوتی تو فرماتے، مجھے اس ذات کی قسم! جس نے مجھے بدر کے روز ہلاک ہونے سے بچالیا۔

(سیرت ابن ہشام جلد اول)

### ہم ہر صورت میں عہد کی پاسداری کریں گے

غزوہ بدر کے واقعات کے ضمن میں یہ واقعہ نہایت اہمیت رکھتا ہے کہ حضور صلی اللہ علیہ وسلم نے اس جنگی صورتحال میں بھی وعدہ کی پاسداری فرمائی چنانچہ مروی ہے کہ حضرت حذیفہ بن الیمان رضی اللہ تعالیٰ عنہ اور حضرت ابو حیل رضی اللہ تعالیٰ عنہ کہیں سے چلے آ رہے تھے کہ راستے میں کفار نے ان کو دیکھ لیا اور ان کا راستہ روک لیا۔ کفار نے ان سے کہا کہ تم دونوں محمد (صلی اللہ علیہ وسلم) کی مدد کیلئے بدر کی طرف جا رہے ہو (اس لئے ہم تمہیں جانے نہیں دیں گے) دونوں اصحاب نے انکار کیا اور وعدہ کیا کہ جنگ میں شریک نہیں ہوں گے۔ پھر جب دونوں رسول کریم صلی اللہ علیہ وسلم کی خدمت اقدس میں حاضر ہوئے تو سارا واقعہ عرض کیا۔ حضور صلی اللہ علیہ وسلم نے سنا تو دونوں کو لڑائی کی صفوں سے علیحدہ کر دیا اور ارشاد فرمایا کہ ہم ہر صورت میں عہد کی پاسداری کریں گے۔ ہمیں صرف اللہ کی مدد کی ضرورت ہے۔

(مسلم شریف جلد دوم)

### غزوہ بدر کے پہلے شہید

غزوہ بدر کے پہلے شہید حضرت مجمع رضی اللہ تعالیٰ عنہ تھے جو کہ حضرت عمر فاروق رضی اللہ تعالیٰ عنہ کے آزاد کردہ غلام تھے یہ مسلمانوں کی طرف سے سب سے پہلے میدان میں لڑائی کی غرض سے نکلے ان کو عمرو بن الحضرمی کے بھائی عامر بن حضرمی نے تیر مار کر شہید کر دیا۔ ان کے بعد حضرت حارثہ بن سراقہ انصاری رضی اللہ تعالیٰ عنہ کفار کا تیر لگنے سے شہید ہو گئے جو کہ اس وقت حوض سے پانی پی رہے تھے۔

(سیرت النبی صلی اللہ علیہ وسلم)

### کافر کی قسم پوری نہ ہو سکی

لشکر کفار میں اسود بن عبدالاسد مخزومی نہایت بد بخت اور گستاخ شخص تھا وہ نکلا اور قسم کھا کر کہنے لگا کہ میں اللہ سے عہد کرتا ہوں کہ مسلمانوں کے حوض سے پانی پیوں گا یا اسے توڑ دوں گا یا اس کیلئے مرجاؤں گا جب وہ حوض کی طرف بڑھا تو حضرت حمزہ بن عبدالمطلب رضی اللہ تعالیٰ عنہ اس کی طرف دوڑے دونوں میں مقابلہ ہوا۔ حضرت حمزہ رضی اللہ تعالیٰ عنہ نے اس پر ایک زبردست وار کیا جس سے اس کی ٹانگ پنڈلی کے درمیان سے کٹ گئی وہ حوض تک پہنچنے نہ پایا تھا کہ پیٹھ کے بل گر پڑا وہ رینگتا ہوا حوض کی طرف بڑھا اور اس میں گر گیا تاکہ اپنی قسم پوری کرے مگر

حضرت حمزہ رضی اللہ تعالیٰ عنہ بھی اس تک پہنچ گئے اور حوض میں ہی اسے موت کے گھاٹ اتار دیا۔

(سیرت ابن ہشام جلد اول)

### تم شہید ہی نہیں بلکہ سعادت مند بھی ہو

کفار کی طرف سے سب سے پہلے لڑائی کی غرض سے میدان بدر میں جس نے قدم آگے بڑھایا وہ عتبہ بن ربیعہ تھا جو اپنے بھائی شیبہ اور بیٹے ولید کے ساتھ میدان میں آیا۔ اس کے سب سے پہلے میدان میں آنے کی وجہ یہ تھی کہ عتبہ کو ابو جہل نے غداری اور بزدلی کا طعنہ دیا تھا اور اس نے اس بات سے غیرت کھائی تھی۔ یہ واقعہ پہلے بیان کیا جا چکا ہے۔ میدان میں آنے سے پہلے اس نے مشرکین کی صفوں کی طرف نظر دوڑائی جب اس کی نظر ابو جہل پر پڑی جو ایک گھوڑے پر سوار مشرکین کی ایک صف میں کھڑا تھا تو اس کو دیکھتے ہی عتبہ نے تلوار سونتتے ہوئے کہا کہ آج سواری کا دن نہیں ہے۔ یہ سن کر ابو جہل اپنی سواری سے نیچے اتر آیا۔

اس کے بعد عتبہ، ولید اور شیبہ میدان میں آئے اور لکارا کہ اگر کوئی ہم سے مقابلہ کرنے والا ہے تو سامنے آئے۔ ان کی لکار سن کر تین انصاری نوجوان حضرت عبداللہ بن رواحہ رضی اللہ تعالیٰ عنہ، حضرت عوف بن عفرہ رضی اللہ تعالیٰ عنہ اور حضرت معاذ بن عفرہ رضی اللہ تعالیٰ عنہ ان کے مقابل آئے۔ عتبہ نے پوچھا کہ تم کون لوگ ہو؟ انہوں نے کہا کہ ہم انصاری ہیں۔ عتبہ نے کہا ہمیں تم سے کوئی مطلب نہیں۔ پھر عتبہ نے بلند آواز سے پکار کر کہا، اے محمد (صلی اللہ علیہ وسلم)! ہمارے خاندان میں سے کسی کو لڑنے کیلئے بھیجیں اس پر حضور صلی اللہ علیہ وسلم نے حضرت علی رضی اللہ تعالیٰ عنہ، حضرت حمزہ رضی اللہ تعالیٰ عنہ اور حضرت عبیدہ بن حارث رضی اللہ تعالیٰ عنہ کو ان کے مقابلے کیلئے بھیجا۔

ان میں سے حضرت عبیدہ رضی اللہ تعالیٰ عنہ کی عمر ساٹھ سال سے زیادہ تھی۔ یہ حضور صلی اللہ علیہ وسلم کے چچا زاد بھائی تھے یہ عتبہ کی طرف بڑھے حضرت علی رضی اللہ تعالیٰ عنہ ولید کے مقابلے پر آئے جبکہ حضرت حمزہ رضی اللہ تعالیٰ عنہ شیبہ کے مقابلے پر آئے۔ ایک روایت میں آتا ہے کہ عتبہ کے مقابلے پر حضرت حمزہ رضی اللہ تعالیٰ عنہ آئے اور حضرت عبیدہ رضی اللہ تعالیٰ عنہ شیبہ کے مقابلے پر آئے۔ حضرت علی رضی اللہ تعالیٰ عنہ نے پہلے ہی وار میں ولید کو موت کے گھاٹ اتار دیا۔ حضرت حمزہ رضی اللہ تعالیٰ عنہ نے بھی اپنے مدقابل کو ہلاک کر دیا مگر حضرت عبیدہ رضی اللہ تعالیٰ عنہ اپنے مدقابل کے ہاتھوں زخمی ہو گئے یہ دیکھ کر حضرت علی رضی اللہ تعالیٰ عنہ یا حضرت حمزہ رضی اللہ تعالیٰ عنہ فوراً آگے بڑھے اور ان کے مدقابل کو قتل کر دیا۔

حضرت عبیدہ رضی اللہ تعالیٰ عنہ کو اٹھا کر رسول کریم صلی اللہ علیہ وسلم کی خدمت اقدس میں لایا گیا تو حضرت عبیدہ رضی اللہ تعالیٰ عنہ نے حضور صلی اللہ علیہ وسلم کے چہرہ انور کی طرف دیکھتے ہوئے عرض کی یا رسول اللہ صلی اللہ علیہ وسلم! کیا میں شہید ہوں، آپ صلی اللہ علیہ وسلم نے فرمایا تم شہید ہی نہیں بلکہ سعادت مند بھی ہو۔ اس پر حضرت عبیدہ

رضی اللہ تعالیٰ عنہ نے کہا۔ یا رسول اللہ صلی اللہ علیہ وسلم! آج اگر میرے اور آپ کے چچا ابو طالب مجھے اس حال میں دیکھتے تو ضرور تسلیم کرتے کہ ان کا یہ شعر مجھ پر زیادہ صادق آتا ہے۔

وَنَسَلْمُهُ حَتَّى نَضْرَعُ حَوْلَهُ  
وَنُدْهَلُ عَنْ أَبْنَاءِ نَا وَالْحَلَّالِ

”ہم محمد (صلی اللہ علیہ وسلم) کو دشمنوں کے حوالے نہیں کریں گے حتیٰ کہ ان کے گرد لڑ کر مر جائیں اور اپنے بیٹوں اور بیویوں کو بھول جائیں۔“

حضرت عبیدہ بن حارث رضی اللہ تعالیٰ عنہ غزوہ بدر سے واپسی کے وقت وادی روحاء یا مقام صفراء میں انتقال کر گئے اور ان کو اسی مقام پر دفن کیا گیا۔

(زر قانی علی المواہب جلد اول، سیرت ابن ہشام جلد اول)

### اے اللہ! تو اپنے اس وعدہ کو پورا فرما جو تو نے مجھ سے کیا ہے

جب عام جنگ شروع ہو گئی تو رسول کریم صلی اللہ علیہ وسلم کفار کی کثرت تعداد کو ملاحظہ فرما رہے تھے اور مسلمانوں کی قلت تعداد کا بھی مشاہدہ فرما رہے تھے قلب اطہر پر رقت طاری ہو گئی اپنے عریش مبارک میں تشریف لائے اور اللہ تعالیٰ کی بارگاہ میں دعا کیلئے دست مبارک دراز فرمائے اس وقت عریش میں حضرت ابو بکر صدیق رضی اللہ تعالیٰ عنہ کے سوا آپ کے پاس اور کوئی نہیں تھا۔ آپ صلی اللہ علیہ وسلم نے اس طرح دست مبارک دراز فرمائے ہوئے تھے کہ بغل اطہر کی سپیدی ظاہر ہو گئی اور آپ صلی اللہ علیہ وسلم کے دوش مبارک سے چادر اطہر گر گئی، فرمایا یا اللہ! اپنے اس وعدہ کو پورا فرما جو تو نے مجھ سے کیا ہے، اے اللہ! اگر تو نے آج مسلمانوں کی اس جماعت کو ہلاک کر دیا تو روئے زمین پر تیری عبادت کرنے والا کوئی نہیں رہے گا۔

آپ صلی اللہ علیہ وسلم نے دعا میں اس قدر آہ وزاری کی کہ حضرت ابو بکر صدیق رضی اللہ تعالیٰ عنہ نے عرض کی یا رسول اللہ صلی اللہ علیہ وسلم! بس کیجئے بے شک اللہ تعالیٰ نے آپ کے ساتھ جو وعدہ کیا ہے وہ پورا ہو گا پھر حضرت ابو بکر صدیق رضی اللہ تعالیٰ عنہ نے آپ صلی اللہ علیہ وسلم کی چادر اطہر جو کہ دوش مبارک سے گر چکی تھی اسے آپ صلی اللہ علیہ وسلم کے مبارک کندھوں پر ڈال دیا اور آپ صلی اللہ علیہ وسلم کو سینہ سے لگایا۔

رسول کریم صلی اللہ علیہ وسلم ابھی حضرت ابو بکر صدیق رضی اللہ تعالیٰ عنہ کے ساتھ عریش میں ہی تھے کہ یکایک آپ صلی اللہ علیہ وسلم پر غنودگی طاری ہو گئی پھر بیدار ہوئے تو خوش ہو کر ارشاد فرمایا اے ابو بکر (رضی اللہ تعالیٰ عنہ)! اللہ تعالیٰ کی مدد آگئی اور جبرائیل علیہ السلام اپنے گھوڑے کی لگام پکڑے آگئے ہیں۔ اس کے بعد آپ صلی اللہ علیہ وسلم حضرت جبرائیل علیہ السلام اور ان کے ساتھی جنگجوؤں کے استقبال کیلئے اپنی جگہ سے باہر میدان میں تشریف لائے اور ارشاد فرمایا جو شخص جس کا فرقتل کرے گا اس کا سامان! ہی کیلئے ہے اور جان لو کہ قسم ہے اس ذات پاک کی

جس کے قبضہ قدرت میں میری جان ہے جو اللہ تعالیٰ کی رضا اور طلبِ تواب میں ان کافروں سے جنگ کرے گا پھر وہ اللہ کی راہ میں مارا جائے تو اس کیلئے ابدی جنت ہے جس کی چوڑائی زمین و آسمان کے برابر ہے۔

حضرت عمیر بن الحمام انصاری رضی اللہ تعالیٰ عنہ چند کھجوریں ہاتھ میں لئے ہوئے کھا رہے تھے۔ انہوں نے جب یہ سنا تو کہا، یا رسول اللہ صلی اللہ علیہ وسلم! کیا جنت کی چوڑائی زمین و آسمان کے برابر ہے؟ حضور صلی اللہ علیہ وسلم نے فرمایا، ہاں، حضرت عمیر رضی اللہ تعالیٰ عنہ بولے واہ واہ آپ صلی اللہ علیہ وسلم نے فرمایا اے عمیر! یہ واہ واہ تم نے کیوں کی ہے؟ عرض کی، یا رسول اللہ صلی اللہ علیہ وسلم! صرف اس امید پر کہ میں بھی اہل جنت میں سے ہو جاؤں۔ حضور صلی اللہ علیہ وسلم نے فرمایا بے شک تم اہل جنت میں سے ہو۔ حضرت عمیر رضی اللہ تعالیٰ عنہ نے کہا اب میرے اور جنت میں داخل ہونے کے درمیان کوئی فاصلہ نہیں۔ سوائے اس کے کہ میں ان کافروں کے ہاتھ سے مارا جاؤں۔ یہ کہہ کر خوشی کے مارے اپنے ہاتھوں سے کھجوریں پھینک دیں اور تلوار لے کر کفار کے ساتھ جنگ میں مشغول ہو گئے حتیٰ کہ لڑتے لڑتے شہید ہو گئے۔

(صحیح مسلم شریف جلد دوم، معارج النبوة جلد سوم)

### مٹھی بھر ریت مشرکین کی طرف پھینکی

رسول کریم صلی اللہ علیہ وسلم جب مسلمانوں کو اللہ تعالیٰ کی طرف سے مدد کی خوشخبری سنا رہے تھے تو ایک مٹھی بھر ریت اٹھا کر مشرکین قریش کی طرف پھینکی اور فرمایا ”شَاهَتِ الْوُجُوهُ“ ان کے چہرے مسخ ہوں، اس کے بعد مسلمانوں نے کفار پر بھرپور حملہ کر دیا، حکیم بن حزام کا کہنا ہے کہ جب حضور صلی اللہ علیہ وسلم نے مٹھی بھر ریت ہماری طرف پھینکی تو ہم نے ایک آواز سنی جو آسمان سے آرہی تھی کنکریوں کی آواز کی طرح جو طشت میں گرتے وقت پیدا ہوتی ہے اور ہم اس آواز کو سن کر دوڑ پڑے۔

مروی ہے کہ جب وہ ریت مشرکین کے چہروں پر پڑی تو کوئی کافی ایسا نہ تھا کہ جس کی آنکھوں میں اور ناک میں ریت کے ذرے نہ پہنچے ہوں ان کے چہرے پھر گئے اور وہ شکست کھا کر بھاگ کھڑے ہوئے اس کے بعد اللہ تعالیٰ نے کفار مکہ کے لشکر میں سے کسی کو ہلاک کرایا اور کسی کو قید کر لیا اور جو قید ہوئے وہ بھی ان کے سرداروں اور اشراف میں سے تھے۔

اللہ تعالیٰ نے مسلمانوں کی مدد کیلئے آسمان سے فرشتوں کو بھیجا جو دکھائی نہ دیتے تھے۔ مگر جب اچانک کسی کافر کے منہ اور ناک پر کوڑے کی ضرب لگتی تو اس کے چہرے پر اس ضرب کا نشان ضرور نظر آتا اور بغیر تلوار کے کسی مشرک کا سر کٹا ہوا بھی دکھائی دیتا۔ اللہ رب العزت نے پہلے ایک ہزار فرشتوں کو بھیجا جن کا ذکر قرآن حکیم میں اس طرح آیا ہے۔

ترجمہ: ”جب تم اپنے پروردگار سے فریاد کرنے لگے تو پہنچا تمہاری پکار کو کہ میں تمہاری مدد کیلئے بھیجوں گا ہزار

فرشتے لگاتار آنے والے۔“

(سورۃ الانفال ع)

پھر ارشاد باری تعالیٰ ہوا

ترجمہ: ”جب تو کہنے لگا، مسلمانوں کو کیا تم کو کفایت نہیں کہ تمہاری مدد بھیجے پروردگار تمہارا تین ہزار فرشتے آسمان سے اترے البتہ اگر تم ٹھہرے رہو اور پرہیزگاری کرو تم اور وہ آئیں تم پر اسی دم تو مدد بھیجے پروردگار تمہارا پانچ ہزار فرشتے پلے ہوئے گھوڑوں پر۔ (القرآن)

(سیرت ابن ہشام جلد اول، معارج النبوة جلد دوم)

### عباس (رضی اللہ تعالیٰ عنہ) کے قتل کی ممانعت

جنگ کا آغاز ہونے سے قبل رسول کریم صلی اللہ علیہ وسلم نے ارشاد فرمایا تھا کہ مجھے معلوم ہے کہ بنی ہاشم اور ان کے علاوہ بعض افراد کو زبردستی (جنگ کی غرض سے) باہر نکالا گیا ہے جبکہ انہیں ہمارے ساتھ جنگ کرنے سے کوئی سروکار نہیں لہذا تم میں سے کوئی شخص بنی ہاشم کے کسی شخص سے ملے تو اسے قتل نہ کرے اور اگر ابوالختر ی بن ہشام بن حارث سے مقابلہ ہو تو اسے قتل نہ کرے اور جو رسول اللہ صلی اللہ علیہ وسلم کے چچا عباس بن عبدالمطلب کے سامنے آئے تو انہیں قتل نہ کرے کیونکہ ان کو زبردستی نکالا گیا ہے۔

حضور صلی اللہ علیہ وسلم کا یہ حکم سن کر عقبہ کے بیٹے حضرت ابو حذیفہ رضی اللہ تعالیٰ عنہ کے منہ سے یہ بات نکل گئی کہ ہم تو اپنے باپ دادا، بیٹوں، پوتوں، بھائیوں اور اپنے خاندان کے لوگوں کو قتل کریں اور عباس (رضی اللہ تعالیٰ عنہ) کو چھوڑ دیں۔ بخدا! اگر میرا اس سے سامنا ہوا تو اسے ضرور تلوار کا نوالہ بنا دوں گا۔ اس بات کی خبر حضور صلی اللہ علیہ وسلم کو ہوئی تو آپ صلی اللہ علیہ وسلم نے حضرت عمر فاروق رضی اللہ تعالیٰ عنہ سے مخاطب ہو کر فرمایا کہ کیا رسول اللہ کے چچا کے چہرے پر تلوار ماری جائے گی؟ حضرت عمر فاروق رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! مجھے اجازت فرمائیے کہ میں اس کی گردن تلوار سے اڑا دوں کیونکہ واللہ وہ منافق ہو گیا ہے۔

حضرت ابو حذیفہ رضی اللہ تعالیٰ عنہ کے منہ سے جو بات نکل گئی تھی اس پر ان کو بہت پشیمانی ہوئی کہ میں نے ایسی بات کیوں کہہ دی چنانچہ اکثر کہا کرتے تھے وہ بات جو میں نے اس روز کہہ دی تھی بے خوف نہیں ہوں مجھے ہمیشہ اس چیز کا دھڑکا لگا رہے گا سوائے اس کے کہ اس کا کفارہ میری شہادت کرے حتیٰ کہ جنگ یمامہ میں شہید ہو گئے۔

غزوہ بدر کے اختتام پر جب رسول کریم صلی اللہ علیہ وسلم نے مشرکین کی لاشوں کو گڑھے میں ڈالنے کا حکم فرمایا تو حضرت ابو حذیفہ رضی اللہ تعالیٰ عنہ کے والد عقبہ بن ربیعہ کی لاش کو بھی گھسیٹ کر گڑھے کی طرف لایا گیا۔ رسول کریم صلی اللہ علیہ وسلم نے حضرت ابو حذیفہ رضی اللہ تعالیٰ عنہ کے چہرے کی طرف دیکھا کہ وہ رنجیدہ ہیں اور ان کے چہرے کی رنگت بدل گئی ہے ارشاد فرمایا، اے ابو حذیفہ (رضی اللہ تعالیٰ عنہ)! شاید اپنے باپ کی یہ حالت دیکھنے سے

تمہارے دل میں کوئی بات پیدا ہوگئی ہے انہوں نے عرض کیا نہیں یا رسول اللہ صلی اللہ علیہ وسلم! (ایسی بات نہیں ہے) واللہ! مجھے اپنے والد کے کفر یا اس کے مارے جانے کے بارے میں کبھی شک نہیں ہوا مگر مجھے اپنے والد کے بارے میں یہ علم تھا کہ وہ عقل مند، حلیم اور اچھی صفات رکھنے والا ہے اس لئے مجھے امید تھی کہ اس کی یہ صفات اس کی اسلام کی طرف رہنمائی کریں گی لیکن جب میں نے دیکھا کہ ایسا نہیں ہوا اور اس کی موت کفر کی حالت میں ہوئی تو میرے دل میں جو امید تھی اس کے پورا نہ ہونے پر رنج ہوا۔ رسول کریم صلی اللہ علیہ وسلم نے حضرت ابو حذیفہ رضی اللہ تعالیٰ عنہ کی تعریف کرتے ہوئے ان کیلئے دعائے خیر فرمائی۔

(سیرت ابن ہشام جلد اول)

### میں نے بہت کوشش کی کہ اسے قید کر لوں مگر

رسول کریم صلی اللہ علیہ وسلم نے ابوالبختری بن ہشام کو قتل کرنے سے صحابہ کرام رضی اللہ تعالیٰ عنہم کو اس لئے منع کیا تھا کہ وہ مکہ مکرمہ میں آپ ﷺ کی تکلیف نہیں دیا کرتا تھا اور نہ ہی اس نے کبھی کوئی ایسی بات کی تھی جو آپ صلی اللہ علیہ وسلم کو ناگوار معلوم ہو اور پھر یہ ان لوگوں میں شامل تھا جنہوں نے کفار کے اس عہد نامے کی مخالفت کی تھی جس کے تحت قریش نے بنی ہاشم اور بنی مطلب کو شعب ابی طالب میں محصور کر دیا تھا۔ غزوہ بدر میں ابو البختری کا سامنا حضرت مجذربن زیاد رضی اللہ تعالیٰ عنہ سے ہوا ابوالبختری کے ساتھ اس کا ایک ہمراہ بن علیہ بھی تھا۔ جناب مجذربن ابوالبختری سے کہا کہ رسول کریم صلی اللہ علیہ وسلم نے ہمیں تمہارے قتل سے منع فرمایا ہے اس لئے تجھے چھوڑنا ہوں۔

ابوالبختری نے کہا میرے ساتھی کو بھی قتل نہیں کرو گے؟ مجذربن نے کہا اللہ کی قسم! تیرے ساتھی کو ہم نہیں چھوڑیں گے کیونکہ رسول کریم صلی اللہ علیہ وسلم نے صرف تجھے اکیلے کیلئے حکم فرمایا ہے۔ ابوالبختری نے کہا بخدا! ایسا نہیں ہو سکتا کہ ابوالبختری نے اپنی جان بچانے کیلئے اپنے ساتھی کو چھوڑ دیا۔

اس کے بعد جب حضرت مجذربن رضی اللہ تعالیٰ عنہ نے حملہ کیا تو ابوالبختری بھی مقابلے پر آگیا اور یہ رجز پڑھتے ہوئے مارا گیا۔

لَنْ يُسْلِمَ ابْنُ حَارَةَ زَمِيلَةَ  
حَتَّى يَمُوتَ أَوْ يَزَى سَبِيلَهُ

”ایک شریف عورت کا بیٹا اپنے ساتھی کو ہرگز نہیں چھوڑے گا یہاں تک کہ وہ خود مر جائے یا اپنے ساتھی کیلئے کوئی

راستہ (بچاؤ کا) نکالے۔“

اس کے بعد حضرت مجذربن رضی اللہ تعالیٰ عنہ رسول کریم صلی اللہ علیہ وسلم کی خدمت اقدس میں حاضر ہوئے اور عرض کی یا رسول اللہ صلی اللہ علیہ وسلم! قسم ہے اس ذات کی جس نے آپ صلی اللہ علیہ وسلم کو حق کے ساتھ مبعوث فرمایا



ہے میں نے اس (ابو بختری) کیلئے بہت کوشش کی کہ وہ قید ہو جائے تو میں اسے لے کر آپ صلی اللہ علیہ وسلم کی خدمت اقدس میں آؤں مگر اس نے جنگ کرنے کے سوا کوئی اور بات نہیں مانی تو (پھر) میں نے (بھی) اس کے ساتھ جنگ کی اور اسے قتل کر دیا۔

(بخاری شریف، سیرت ابن ہشام جلد اول)

### کیا آپ ابو جہل کو پہچانتے ہیں

اسلامی لشکر میں دو گئے بھائی حضرت معاذ بن عمرو اور حضرت معوذ بن عمرو رضی اللہ تعالیٰ عنہم بھی شامل تھے جو کہ مدینہ منورہ کے رہنے والے تھے اور انصار تھے ان نوجوانوں نے اس سے قبل ابو جہل کو نہیں دیکھا ہوا تھا مگر جانتے تھے کہ ابو جہل رسول کریم صلی اللہ علیہ وسلم کا سخت دشمن ہے میدان جنگ میں لڑتے ہوئے ابو جہل کی تلاش میں تھے کہ اس کو ہلاک کریں یہ دونوں انصاری بھائی حضرت عبدالرحمن بن عوف رضی اللہ تعالیٰ عنہ سے مخاطب ہوئے اور کہا چچا جان! کیا آپ ابو جہل کو پہچانتے ہیں؟ حضرت عبدالرحمن رضی اللہ تعالیٰ عنہ نے اثبات میں جواب دیا اور پوچھا کہ تم ابو جہل کی جستجو میں کیوں ہو؟ ان میں سے ایک بھائی نے کہا ہم نے سنا ہے کہ ابو جہل نے رسول کریم صلی اللہ علیہ وسلم کو بہت دکھ اور تکلیف پہنچائی ہے اس لئے میں نے عہد کیا ہے کہ جب میرا ابو جہل سے آنا سامنا ہوگا تو میں اس سے جنگ کروں گا یہاں تک کہ ہم دونوں میں سے ایک مارا جائے۔ دوسرے بھائی نے بھی ایسی ہی گفتگو کی۔

اسی اثناء میں ابو جہل ایک اونٹ پر سوار کفار کے درمیان کھڑا ہوا نظر آیا۔ حضرت عبدالرحمن بن عوف رضی اللہ تعالیٰ عنہ نے اشارے سے دونوں بھائیوں کو اس کے بارے میں بتایا تو دونوں بھائی بھاگتے ہوئے اس کی طرف بڑھے اور دیکھتے ہی دیکھتے اپنی تلواروں سے اس پر حملہ کر دیا ایک بھائی کی تلوار لگنے سے ابو جہل کا پاؤں کٹ گیا اور وہ زمین پر گر گیا۔ ابو جہل کا بیٹا عکرمہ (جو کہ اس وقت تک مسلمان نہیں ہوا تھا) وہ حضرت معاذ رضی اللہ تعالیٰ عنہ پر حملہ آور ہوا اور ان کا ہاتھ تلوار کی ضرب سے کاٹ دیا۔ حضرت معاذ رضی اللہ تعالیٰ عنہ کا ہاتھ ان کے پہلو کے ساتھ لٹکنے لگا لیکن اس کے باوجود وہ دوسرے ہاتھ سے لڑائی میں مصروف رہے اس لٹکتے ہوئے ہاتھ کی وجہ سے بہت تنگی ہو رہی تھی چنانچہ انہوں نے لٹکا ہوا ہاتھ اپنے پاؤں تلے دبا کر الگ کر دیا۔

ابو جہل زمین پر گر پڑا تھا خون زیادہ بہہ جانے کی وجہ سے ٹڈھال تھا مگر اس کے جسم میں ابھی کچھ جان باقی تھی دونوں بھائیوں نے اپنی دانت میں اسے قتل کر دیا تھا۔ چنانچہ حضور صلی اللہ علیہ وسلم کی خدمت اقدس میں حاضر ہوئے اور ابو جہل کی ہلاکت کے بارے میں بتایا۔ حضور صلی اللہ علیہ وسلم نے ان سے پوچھا کہ تم میں سے کس نے اسے قتل کیا۔ دونوں بھائیوں سے ہر ایک کہنے لگا کہ میں نے کیا ہے۔ اس پر رسول کریم صلی اللہ علیہ وسلم نے فرمایا تم دونوں اپنی اپنی تلوار مجھے دکھاؤ۔ تلواریں دیکھنے کے بعد آپ صلی اللہ علیہ وسلم نے ارشاد فرمایا کہ تم دونوں نے ہی اسے قتل کیا ہے۔ اس کے بعد حضرت معوذ و حضرت معاذ رضی اللہ تعالیٰ عنہم دوبارہ جنگ میں مشغول ہو گئے حضرت معوذ

رضی اللہ تعالیٰ عنہ تو شہید ہو گئے مگر حضرت معاذ رضی اللہ تعالیٰ عنہ زخمی ہوئے۔

(مدارج النبوة جلد دوم)

### آج اس امت کا فرعون مر گیا

غزوہ بدر میں جبکہ کفار شکست کھا کر بھاگ رہے تھے تو رسول کریم صلی اللہ علیہ وسلم نے ارشاد فرمایا کہ ابو جہل کے بارے میں خبر لے کر آؤ کہ وہ کس حال میں ہے؟ حضرت عبداللہ بن مسعود رضی اللہ تعالیٰ عنہ نے جب یہ سنا تو اس کی تلاش میں نکلے اور اسے جانکنی کے عالم میں دیکھا تو اس کی گردن پر اپنا پاؤں رکھا۔ حضرت عبداللہ بن مسعود رضی اللہ تعالیٰ عنہ فرماتے ہیں کہ اس (ابو جہل) نے بھی ایک مرتبہ مکہ مکرمہ میں مجھے سختی سے گرفتار کیا تھا اور گھونسے مار کر بہت تکلیف پہنچائی تھی چنانچہ میں نے اس سے کہا اے دشمن خدا! کیا اللہ تعالیٰ نے تجھے رسوا نہیں کیا؟ اس نے کہا مجھے کس بات نے رسوا کیا؟ کیا تم نے مجھ سے بڑے مرتبے والے کو بھی قتل کیا ہے؟ اور یہ تو بتاؤ کہ آج زمانے کی ہوا کا رخ کس کے موافق ہے؟ میں نے کہا اللہ تعالیٰ اور اس کے رسول صلی اللہ علیہ وسلم کے موافق ہے۔

ابو جہل نے کہا اے بکریوں کے ذلیل چرواہے، تو بڑی اونچی جگہ پر چڑھ گیا ہے حضرت عبداللہ بن مسعود رضی اللہ تعالیٰ عنہ نے کہا، تیرا قاتل میں ہوں۔ ابو جہل بولا نہیں تم سے پہلے غلاموں نے اپنے آقا کو قتل کیا ہے۔ ایک روایت میں ہے کہ ابو جہل نے کہا کیا ہی اچھا ہوتا کہ کوئی غیر کاشنکار مجھے قتل کرتا (جو انصار کاشنکار کہلاتے تھے اور حضرت معوذ اور حضرت معاذ رضی اللہ عنہم دونوں انصاری تھے اس لئے ابو جہل کا اشارہ اسی طرف تھا) حضرت عبداللہ بن مسعود رضی اللہ تعالیٰ عنہ نے ابو جہل کا سرتن سے جدا کرنا چاہا تو ابو جہل بولا میری گردن کا ایک مہرہ میرے سر کی طرف کر دینا تا کہ دشمنوں کی نظروں میں میرا سر بڑا معلوم ہو۔

ایک روایت میں آتا ہے کہ حضرت عبداللہ بن مسعود رضی اللہ تعالیٰ عنہ نے فرمایا جب میں نے ابو جہل کے سر کو تن سے جدا کیا تو مجھ میں طاقت نہیں تھی کہ میں اس کے سر کو اٹھائے رکھتا لہذا جب رسول کریم صلی اللہ علیہ وسلم کی خدمت اقدس میں حاضر ہوا تو اس کے سر کو زمین پر پٹخ دیا اور کہا یا رسول اللہ صلی اللہ علیہ وسلم! یہ ہے ابو جہل کا سر۔ اس کے بعد حضور صلی اللہ علیہ وسلم اٹھے اور ابو جہل کے سر کے پاس کھڑے ہو کر خوب غور سے دیکھا اور فرمایا تمام تعریفوں کا حقدار اللہ تعالیٰ ہے جس نے تجھے ذلیل و رسوا کیا۔

ایک روایت میں آتا ہے کہ آپ صلی اللہ علیہ وسلم نے فرمایا بے شک اللہ ہی وہ ذات ہے جس کے سوا کوئی معبود نہیں اور جس نے اپنے بندہ کی مدد فرمائی اور اپنے دین کو عزت عطا فرمائی پھر فرمایا (آج) اس امت کا فرعون مر گیا۔ (سیرت ابن ہشام جلد اول، معارج النبوة جلد سوم)

### حضرت بلال رضی اللہ تعالیٰ عنہ امیہ بن خلف کی طرف دوڑے

لشکر کفار میں امیہ بن خلف اور اس کا بیٹا بھی شامل تھے امیہ بن خلف نے مکہ مکرمہ میں حضرت بلال رضی اللہ

تعالیٰ عنہ پر بہت ظلم کیا تھا اور وہ اسلام کا شدید دشمن تھا۔ بدر کے روز جب مشرکین شکست کھا کر بھاگے جا رہے تھے تو حضرت عبدالرحمن بن عوف رضی اللہ تعالیٰ عنہ کے ہاتھ مشرکین کی چند زرہیں لگ گئیں جن کو انہوں نے اپنے قابو میں کر لیا اچانک امیہ بن خلف کی نظر ان پر پڑ گئی اور ان کو مد کیلئے پکارا کہا کہ مجھے قتل ہونے سے بچالو میں ان زرہوں سے زیادہ تجھے فائدہ پہنچاؤں گا حضرت عبدالرحمن بن عوف رضی اللہ تعالیٰ عنہ نے وہ زرہیں پھینک دیں اور دونوں باپ بیٹے کو اپنے ساتھ لے کر چل پڑے۔

امیہ بن خلف نے حضرت عبدالرحمن بن عوف سے اس لئے مدد طلب کی تھی کہ حضرت عبدالرحمن رضی اللہ تعالیٰ عنہ نے کسی زمانہ میں مکہ مکرمہ میں امیہ بن خلف سے معاہدہ کیا تھا کہ جب وہ مدینہ طیبہ آئے گا تو وہ اس کی جان کے ضامن ہوں گے چنانچہ اس عہد کی پاسداری کرتے ہوئے حضرت عبدالرحمن بن عوف رضی اللہ تعالیٰ عنہ نے کوشش کی کہ امیہ بن خلف کی جان بچ جائے۔ ان کو جاتے ہوئے حضرت بلال رضی اللہ تعالیٰ عنہ نے دیکھ لیا۔ چنانچہ امیہ بن خلف پر نظر پڑتے ہی چیخ و پکار شروع کر دی کہ اے انصار دوڑو آؤ امیہ بن خلف بچ کر نکل نہ جائے۔

انصار نے جب حضرت بلال رضی اللہ تعالیٰ عنہ کی آواز سنی تو وہ امیہ بن خلف کی طرف دوڑے۔ عبدالرحمن بن عوف رضی اللہ تعالیٰ عنہ نے بہتیرا کہا کہ یہ دونوں میرے قیدی ہیں مگر کسی نے ان کی بات پر توجہ نہ کی آخر کار انہوں نے امیہ بن خلف کو پشت کے بل زمین پر گرایا حضرت عبدالرحمن بن عوف رضی اللہ تعالیٰ عنہ نے اپنے آپ کو اس کے اوپر لٹا لیا تاکہ بچ جائے لیکن حضرت بلال رضی اللہ تعالیٰ عنہ حضرت حباب بن منذر رضی اللہ تعالیٰ عنہ، حضرت خبیب بن یساف رضی اللہ تعالیٰ عنہ، حضرت عمار بن یاسر رضی اللہ تعالیٰ عنہ اور دیگر انصار نے حضرت عبدالرحمن بن عوف رضی اللہ تعالیٰ عنہ کی ٹانگوں کے اندر ہاتھ ڈال کر اسے کھینچ لیا اور قتل کر دیا۔

امیہ بن خلف کا بیٹا بھی مارا گیا۔ اس واقعہ کے بارے میں حضرت عبدالرحمن بن عوف رضی اللہ تعالیٰ عنہ کبھی کبھار کہا کرتے تھے کہ اللہ تعالیٰ بلال (رضی اللہ تعالیٰ عنہ) پر رحم فرمائے کہ انہوں نے میری زرہوں کو ضائع کر دیا اور میرے قیدیوں کو قتل کر دیا۔

(بخاری شریف جلد اول، مدارج النبوة جلد دوم)

## کفار میدان جنگ سے بھاگ اٹھے

غزوہ بدر میں کفار شکست کھا کر میدان جنگ سے بھاگ اٹھے اللہ رب العزت نے مسلمانوں کو فتح و نصرت عطا فرمائی مشرکین کے ستر افراد مارے گئے جن میں ان کے نامی گرامی سردار بھی تھے اتنی ہی تعداد میں قیدی بنائے گئے جبکہ مسلمانوں میں سے چودہ صحابہ کرام رضی اللہ تعالیٰ عنہم شہادت کے مرتبہ پر فائز ہوئے جن میں سے آٹھ انصار میں سے تھے جبکہ چھ مہاجرین میں سے تھے انصار کے شہید ہونے والوں میں سے چھ کا تعلق قبیلہ خزرج اور دو کا قبیلہ اوس سے تھا۔

انصار میں سے شہداء کے نام یہ ہیں۔

1- حضرت حارثہ بن سراقہ، 2- حضرت عوف بن حارث، 3- حضرت معوذ بن حارث، 4- حضرت رافع بن معلیٰ، 5- حضرت سعد بن خنیثہ، 6- حضرت زید بن حارث، 7- حضرت عمیر بن الجمام، 8- حضرت مبشر بن عبدالمنذر رضی اللہ تعالیٰ عنہم

مہاجرین میں سے شہداء کے نام یہ ہیں

1- حضرت عمیر بن ابی وقاص، 2- حضرت عبیدہ بن حارث بن عبدالمطلب، 3- حضرت مجمع مولیٰ عمر بن خطاب، 4- حضرت عاقل بن ابی بکیر، 5- حضرت صفوان بن بیضا، 6- حضرت ذوالشمالین عمیر بن عبد عمرو بن نصلہ رضی اللہ عنہم

(زرقانی علی المواہب جلد اول)

### کفار کی لاشوں کو ٹھکانے لگا دیا گیا

جنگ بند ہونے کے بعد رسول کریم صلی اللہ علیہ وسلم نے حکم فرمایا کہ مشرکین کی لاشوں کو ایک گڑھے کو ڈال دیا جائے۔ چنانچہ آپ صلی اللہ علیہ وسلم کے حکم پر کفار کی لاشوں کو گھسیٹ گھسیٹ کر ایک گڑھے میں ڈال دیا گیا یہ گڑھا اصل میں بدر کے کنوؤں میں سے ایک کنواں تھا جو خشک ہو چکا تھا ناپاک اور خراب تھا اس میں لوگ گندگی اور مردار پھینکا کرتے تھے۔ امیہ بن خلف کی لاش بہت پھول گئی تھی اس لئے جب اسے گھسیٹنے لگے تو اس کا جوڑ جوڑ الگ ہو گیا اس پر اسے اسی حالت میں چھوڑ دیا گیا اور اوپر سے مٹی پتھر ڈال کر لاش کو چھپا دیا گیا۔

(بخاری شریف جلد دوم، سیرت بن ہشام جلد اول)

### بے شک پروردگار کا وعدہ سچا ہو گیا

غزوہ بدر میں فتح حاصل کرنے کے بعد رسول کریم صلی اللہ علیہ وسلم نے تین دن تک اسی میدان میں قیام فرمایا پھر تیسرے دن حکم فرمایا کہ میری سواری لائی جائے چنانچہ آپ صلی اللہ علیہ وسلم سوار ہوئے اور صحابہ کرام رضی اللہ تعالیٰ عنہم کی ایک جماعت بھی آپ صلی اللہ علیہ وسلم کے ہمراہ ہو گئی آپ صلی اللہ علیہ وسلم اس گڑھے کے پاس تشریف لائے جس میں کفار کی لاشیں ڈالی گئی تھیں۔ آپ صلی اللہ علیہ وسلم نے ایک ایک کفار کا نام لے کر، اے عتبہ بن ربیعہ، اے شیبہ بن ربیعہ، اے ابو جہل بن ہشام، اے امیہ بن خلف (غرضیکہ سب کے نام پکارے) فرمایا۔

”کیا تمہیں یہ اچھا معلوم نہیں ہوتا کہ تم اللہ اور اس کے رسول کی فرمانبرداری کرتے اب جبکہ پردہ اٹھ گیا ہے اور تم نے اللہ کے عذاب کو دیکھ لیا ہے تو تم مسلمان ہونے کی آرزو کرتے ہو۔ تمہارے پروردگار نے تم سے جو وعدہ کیا تھا کیا تم نے اسے سچا پایا مجھ سے تو میرے پروردگار نے جو وعدہ فرمایا تھا میں نے اسے سچا پایا۔“

اے گڑھے والو! تم اپنے نبی کیلئے اس کی قوم کے بدترین لوگ تھے تم نے مجھے جھٹلایا (جبکہ) دوسرے لوگوں

نے میری تصدیق کی، تم نے مجھے گھر سے نکالا اور دوسرے لوگوں نے مجھے پناہ دی تم نے مجھ سے جنگ کی دوسرے لوگوں نے میری مدد کی۔

اس موقع پر حضرت عمر فاروق رضی اللہ تعالیٰ عنہ نے عرض کی، یا رسول اللہ صلی اللہ علیہ وسلم! آپ ان جسموں کو خطاب فرما رہے ہیں جن میں روئیں نہیں ہیں۔ آپ صلی اللہ علیہ وسلم نے فرمایا اللہ کی قسم! جس کے قبضہ قدرت میں میری جان ہے تم ان سے زیادہ سننے والے نہیں جو کچھ میں کہہ رہا ہوں وہ بخوبی سن رہے ہیں مگر مجھے جواب دینے کی قدرت نہیں رکھتے۔

(بخاری شریف جلد دوم، سیرت ابن ہشام جلد اول، مدارج النبوة جلد دوم)

### مالِ غنیمت کی تقسیم کر دی گئی

اس کے بعد رسول کریم صلی اللہ علیہ وسلم نے صحابہ کرام رضی اللہ تعالیٰ عنہم کو روانگی کا حکم دیا مقام صفراء میں پہنچ کر مالِ غنیمت کی تقسیم فرمائی اس مقام پر آپ صلی اللہ علیہ وسلم کے سامنے قیدیوں کو پیش کیا گیا قیدیوں میں نضر بن حارث بھی تھا حضور صلی اللہ علیہ وسلم نے اسے بڑی خاص نظروں سے دیکھا تو نضر نے اپنے ساتھی سے کہا کہ بخدا! محمد (صلی اللہ علیہ وسلم) کے اس طرح دیکھنے سے مجھے لگتا ہے کہ وہ مجھے قتل کریں گے۔ اس کے ساتھی نے کہا ایسا اس لئے ہے کہ تجھ پر خوف سوار ہے۔

اس کے بعد نضر نے حضرت مصعب بن عمیر رضی اللہ تعالیٰ عنہ سے کہا کہ آپ میرے قریبی عزیز ہیں میرے بارے میں محمد (صلی اللہ علیہ وسلم) سے بات کریں کہ میرے ساتھ بھی وہی سلوک کریں جو دوسروں کے ساتھ کیا جائے گا اگر ان کو قتل کیا جائے گا تو پھر مجھے بھی قتل کیا جائے گا لیکن اگر ان کو چھوڑ دیا جائے گا تو پھر مجھے بھی چھوڑ دیا جائے۔ حضرت مصعب بن عمیر رضی اللہ تعالیٰ عنہ نے اس سے کہا تیرا دوسروں کے ساتھ کیا موازنہ اس لئے کہ تم نے تو رسول کریم صلی اللہ علیہ وسلم کے ساتھیوں کو بہت تکلیفیں دی ہیں تو نے حضور صلی اللہ علیہ وسلم کو بہت دکھ پہنچائے ہیں اور پھر قرآن مجید میں بھی بہت طعن کئے ہیں۔

نضر بن حارث بولا، رب کعبہ کی قسم! اگر تم قریش کی قید میں ہوتے اور میں زندہ ہوتا تو میں کسی شخص کو تمہیں قتل نہ کرنے دیتا۔ حضرت مصعب رضی اللہ تعالیٰ عنہ نے کہا تم نے ٹھیک کہا ہے مگر میں اس طرح نہیں کروں گا کیونکہ اسلام نے تمام سابقہ معاہدوں کو ختم کر دیا ہے۔ اسی دوران حضور صلی اللہ علیہ وسلم نے حکم فرمایا کہ نضر بن حارث کو قتل کر دیا جائے۔ یہ سن کر حضرت مقداد رضی اللہ تعالیٰ عنہ نے عرض کی، یا رسول اللہ صلی اللہ علیہ وسلم! یہ میرا قیدی ہے حضور صلی اللہ علیہ وسلم نے ان کے حق میں دعا فرمائی، اے اللہ! اپنے فضل سے مقداد (رضی اللہ تعالیٰ عنہ) کو بے نیاز فرما دے۔ پھر حضرت علی رضی اللہ تعالیٰ عنہ کو حکم دیا کہ نضر کو قتل کر دو۔ چنانچہ نضر کو قتل کر دیا گیا۔

(معارج النبوة جلد سوم)

## عتبہ بن ابی معیط کو قتل کر دیا جائے

مقام عرق الظیبہ میں پہنچ کر رسول کریم صلی اللہ علیہ وسلم نے حکم فرمایا کہ عتبہ بن ابی معیط کو قتل کر دیا جائے۔ عتبہ بن معیط نے مکہ مکرمہ میں حضور صلی اللہ علیہ وسلم کو بہت تکلیفیں پہنچائی تھیں اور دین اسلام کا شدید دشمن تھا۔ حضرت عاصم بن ثابت رضی اللہ تعالیٰ عنہ حضور صلی اللہ علیہ وسلم کے حکم سے اس کو قتل کرنے کیلئے تیار ہوئے تو عتبہ نے (حیران ہو کر) اپنے ساتھی قیدیوں سے پوچھا، اس کی کیا وجہ ہے کہ قیدیوں میں سے صرف مجھے قتل کیا جاتا ہے۔

عتبہ کی بات کا جواب حضور صلی اللہ علیہ وسلم نے دیتے ہوئے فرمایا، اس دشمنی کی وجہ سے جو تم اللہ اور اس کے رسول صلی اللہ علیہ وسلم کے ساتھ رکھتے ہو۔ عتبہ نے کہا مجھ پر مہربانی کیجئے اور میرے ساتھ بھی وہ معاملہ کریں جو قوم کے ساتھ کریں اگر ان کو قتل کریں تو پھر مجھے بھی قتل کریں اور اگر احسان کرتے ہوئے ان کو معاف کر دیں تو میرے اوپر بھی احسان کریں اور اگر ان سے فدیہ لینے کا فیصلہ ہو تو میرے متعلق بھی یہی فیصلہ کریں۔

رسول کریم صلی اللہ علیہ وسلم نے اس کی بات کا کوئی جواب نہ دیا اور حکم دیا کہ اسے قتل کر دیا جائے عتبہ پھر بولا، کہنے لگا، اے محمد (صلی اللہ علیہ وسلم)! اگر آپ نے مجھے قتل کر دیا تو میرے چھوٹوں کا کفیل کون ہوگا؟ حضور صلی اللہ علیہ وسلم نے فرمایا، تم برے انسان تھے۔

حضرت عمر فاروق رضی اللہ تعالیٰ عنہ نے عتبہ سے مخاطب ہو کر کہا اللہ کی قسم! تیرے جیسا کافر میں نے نہیں دیکھا۔ اللہ تعالیٰ اس کے رسول اور اس کی کتاب کی قسم! تجھے یہ تکلیف پہنچ کر رہے گی اور پروردگار کا شکر ہے کہ جس نے تجھے قتل تک پہنچایا اور میری آنکھوں کو تیرے قتل سے ٹھنڈا کیا۔ اس کے بعد عتبہ بن ابی معیط کو قتل کر دیا گیا۔

(معارج النبوة جلد سوم)

## مدینہ طیبہ میں فتح کی خبر پہنچ گئی

رسول کریم صلی اللہ علیہ وسلم نے اپنے مدینہ طیبہ پہنچنے سے قبل ہی حضرت زید بن حارثہ رضی اللہ تعالیٰ عنہ کو مدینہ منورہ کے نشینی حصے کی طرف اور حضرت عبداللہ بن رواحہ رضی اللہ تعالیٰ عنہ کو مدینہ منورہ کے بلند حصے کی طرف فتح کی خوشخبری سنانے کیلئے روانہ فرما دیا۔ مدینہ طیبہ میں جب فتح کی خوشخبری پہنچی تو اس وقت حضور صلی اللہ علیہ وسلم کی صاحبزادی سیدہ رقیہ رضی اللہ تعالیٰ عنہا جو کہ بیمار تھیں اور حضرت عثمان غنی رضی اللہ تعالیٰ عنہ اپنی زوجہ کی تیمارداری کرنے کی وجہ سے مدینہ طیبہ میں رہ گئے تھے وصال کر گئی تھیں اور ان کو دفن کیا جا رہا تھا جبکہ اسامہ بن زید رضی اللہ تعالیٰ عنہ بھی مدینہ طیبہ میں رہ گئے تھے۔

حضرت زید بن حارثہ رضی اللہ تعالیٰ عنہ نے جب مسجد میں کھڑے ہو کر یہ اعلان کیا کہ عتبہ بن ربیعہ، شیبہ بن ربیعہ، امیہ بن خلف، عاص بن ہشام، ابوالبختری، زمعہ بن الاسود، ابو جہل بن ہشام، بنیہ بن حجاج اور مدبہ بن حجاج مارے گئے ہیں تو حضرت اسامہ بن زید رضی اللہ تعالیٰ عنہ نے پوچھا اباجان! کیا یہ درست ہے انہوں نے کہا ہاں بیٹا!

بالکل درست ہے۔

(سیرت ابن ہشام جلد اول)

### مسلمانوں میں خوشی و مسرت پھیل گئی

مدینہ منورہ میں جب مسلمانوں کو فتح کی خوشخبری پہنچ گئی تو تمام مسلمان مرد و خواتین اور بچے حضور صلی اللہ علیہ وسلم کا بڑی بیتابی سے انتظار کرنے لگے۔ چنانچہ انہوں نے حضور صلی اللہ علیہ وسلم کی تشریف آوری پر آگے بڑھ کر نہایت جوش کے ساتھ استقبال کیا اور فتح کی مبارکباد دی قبیلہ اوس اور خزرج سے تعلق رکھنے والے بعض صحابہ کرام رضی اللہ تعالیٰ عنہم جو کسی وجہ سے اس غزوہ میں شرکت نہیں کر سکے تھے وہ بھی مقام روجاء میں آپ صلی اللہ علیہ وسلم کے استقبال کیلئے موجود تھے۔ حضرت اسید بن حضیر رضی اللہ تعالیٰ عنہ نے عرض کی یا رسول اللہ صلی اللہ علیہ وسلم! اللہ تعالیٰ کا لاکھ لاکھ شکر ہے کہ جس نے آپ صلی اللہ علیہ وسلم فتح و کامیابی عطا فرمائی۔ اللہ کی قسم! میرا خیال تھا کہ جنگ کی نوبت پیش نہیں آئے گی ورنہ میں کسی صورت میں بھی پیچھے نہ رہتا، آپ صلی اللہ علیہ وسلم نے ان کی بات کی تصدیق کرتے ہوئے ان کے عذر کو قبول فرمایا۔

حضرت عبداللہ انیس رضی اللہ تعالیٰ عنہ نے اپنا عذر پیش کرتے ہوئے عرض کیا، یا رسول اللہ صلی اللہ علیہ وسلم! روانگی کے وقت میں بیمار تھا کل تک مجھے بخار تھارات سے بخار اترا ہے تو آپ صلی اللہ علیہ وسلم کی خدمت اقدس میں حاضر ہوا ہوں۔ حضور صلی اللہ علیہ وسلم نے ان کا عذر بھی قبول فرمایا۔ اور ان کو دعائے خیر دیتے ہوئے فرمایا اللہ تعالیٰ تجھے اجر عطا فرمائے۔

(معارج النبوة جلد سوم)

### تم لوگ بہادروں کی طرح لڑ کر مر کیوں نہ گئے

تمام قیدی اس وقت مدینہ طیبہ پہنچے جب سب کو یہ بھی پتہ چل چکا تھا کہ مسلمانوں میں سے کون کون شہید ہوا ہے چنانچہ ام المومنین حضرت سودہ رضی اللہ تعالیٰ عنہا حضرت عوف اور حضرت معوذ رضی اللہ تعالیٰ عنہم کی تعزیت کیلئے ان کی والدہ اور دیگر رشتہ داروں کے پاس موجود تھیں اس وقت تک عورتوں پر پردہ فرض نہیں ہوا تھا۔ ان کو جب قیدیوں کے لائے جانے کی خبر ملی تو اپنے گھر واپس آئیں۔ رسول کریم صلی اللہ علیہ وسلم حجرہ انور میں ہی تھے۔ انہوں نے دیکھا کہ حجرے کے ایک کونے میں سہیل بن عمرو دونوں ہاتھ رسی سے گردن میں بندھے ہوئے پڑے ہیں تو ان کو اس حالت میں دیکھ کر چپ نہ رہ سکیں اور کہا اے سہیل! تم لوگوں نے قیدی بننا قبول کر لیا بہادروں کی طرح لڑ کر مر کیوں نہ گئے۔

حضور صلی اللہ علیہ وسلم نے ام المومنین حضرت سودہ رضی اللہ تعالیٰ عنہا کی یہ بات سن لی اور فرمایا اے سودہ (رضی اللہ تعالیٰ عنہا)! عزت و جلال والے اللہ اور اس کے رسول کی مخالفت پر ابھار رہی ہو؟ حضرت سودہ رضی اللہ

تعالیٰ عنہا نے عرض کیا یا رسول اللہ صلی اللہ علیہ وسلم! اس ذات کی قسم! جس نے آپ صلی اللہ علیہ وسلم کو حق کے ساتھ مبعوث فرمایا ہے جب میں نے سہیل بن عمرو کے ہاتھ اس کی گردن میں بندھے ہوئے دیکھے تو میں چپ نہ رہ سکی اور یہ بات کہہ دی۔

(سیرت ابن ہشام جلد اول)

### قیدیوں سے اچھا برتاؤ کرو

رسول کریم صلی اللہ علیہ وسلم نے تمام قیدیوں کو صحابہ کرام رضی اللہ تعالیٰ عنہم میں تقسیم فرما دیا اور حکم فرمایا کہ قیدیوں سے اچھا برتاؤ کرو چنانچہ حضرت مصعب بن عمیر رضی اللہ تعالیٰ عنہ کے سگے بھائی ابو عزییر بن عمیر بھی جنگی قیدیوں میں شامل تھے کہتے ہیں کہ میں انصار کی ایک جماعت کے پاس تھا ان کی حالت یہ تھی کہ جب وہ اپنا ناشتہ اور شام کا کھانا لاتے تو قیدیوں کے بارے میں حضور صلی اللہ علیہ وسلم نے جو نصیحت ان کو فرمائی تھی اس کے باعث وہ لوگ مجھے خاص طور پر روٹی دیتے اور خود کھجور کھاتے تھے ان کے پاس روٹی کا ایک ٹکڑا تک نہ ہوتا تھا مجھے شرم آ جاتی اور میں ان کو روٹی واپس کر دیتا تو وہ مجھے پھر واپس کر دیتے تھے۔

مروی ہے کہ جن قیدیوں کے پاس کپڑے نہ تھے ان کو کپڑے پہنائے گئے حضرت عباس رضی اللہ تعالیٰ عنہ جو کہ اس وقت تک مسلمان نہیں ہوئے تھے جنگی قیدی کی حیثیت سے گرفتار تھے ان کیلئے ایک کرتے کی ضرورت پڑی مگر چونکہ لمبے قد کے تھے اس لئے کوئی بھی کرتا ان کے بدن پر پورا نہ آتا تھا عبد اللہ بن ابی جو کہ منافقین کا سردار تھا اور دراز قد تھا اس نے اپنا کرتہ منگوا کر حضرت عباس رضی اللہ تعالیٰ عنہ کو دیا کہا جاتا ہے کہ رسول کریم صلی اللہ علیہ وسلم نے اس کے اس احسان کا بدلہ یہ دیا کہ اس کے کفن کیلئے اپنا کرتہ عنایت فرمایا تھا۔

(بخاری شریف، سیرت ابن ہشام جلد اول)

### قیدیوں کے بارے میں مشورے

رسول کریم صلی اللہ علیہ وسلم نے صحابہ کرام رضی اللہ تعالیٰ عنہم سے جب جنگی قیدیوں کے بارے میں مشورہ کیا تو حضرت عمر فاروق رضی اللہ تعالیٰ عنہ نے مشورہ دیتے ہوئے عرض کیا کہ ان سب کو قتل کر دیا جائے۔ مگر حضرت ابو بکر صدیق رضی اللہ تعالیٰ عنہ نے مشورہ دیتے ہوئے کہا کہ یہ سب قیدی ہمارے اپنے ہی عزیزوں میں سے ہیں اس لئے ان کے ساتھ رحم دلی کا برتاؤ کرنا چاہیے اور ان سے فدیہ لے کر ان کو چھوڑ دینا چاہئے رسول کریم صلی اللہ علیہ وسلم نے حضرت ابو بکر صدیق رضی اللہ تعالیٰ عنہ کے مشورہ سے اتفاق فرمایا۔ قیدیوں کو جب فدیہ کے بارے میں پتہ چلا تو ان میں ایک شاعرہ ابو عزہ بھی تھا اس نے التجاء کرتے ہوئے کہا کہ حضور صلی اللہ علیہ وسلم سے کہا کہ میری پانچ بچیاں ہیں اگر آپ مجھے رہا کر دیں تو میں آئندہ کبھی بھی مسلمانوں سے جنگ کیلئے نہیں آؤں گا اور کسی بھی شخص کو مسلمانوں کے ساتھ جنگ کیلئے نہیں اکساؤں گا۔ حضور صلی اللہ علیہ وسلم نے اس پر احسان فرمایا اور اسے آزاد کر دیا۔



جو کفار لکھنا پڑھنا جانتے تھے ان کے ذمہ یہ کیا گیا کہ وہ انصار کے دس دس بچوں کو لکھنا سکھا دیں جب وہ سیکھ جائیں تو وہ آزاد ہو جائیں پھر ہر ایک قیدی کا فدیہ اس کی حیثیت کے مطابق مقرر کیا گیا ان میں سے کسی کا فدیہ چار ہزار درہم سے زیادہ اور ایک ہزار سے کم نہیں تھا۔

(مدارج النبوة جلد دوم)

### آپ کو یہ بات کہاں سے معلوم ہوئی

قیدیوں میں حضرت عباس رضی اللہ تعالیٰ عنہ بھی تھے جب ان کے فدیہ ادا کرنے کی باری آئی تو انہوں نے کہا کہ میری قوم مجھے زبردستی اپنے ساتھ لائی تھی۔ حضور صلی اللہ علیہ وسلم نے فرمایا بظاہر تو تم نے ہمارے ساتھ جنگ کی لہذا تمہیں اپنا بھی فدیہ دینا پڑے گا اور اپنے دو بھتیجوں عقیل بن ابی طالب اور نوفل بن حارث اور اپنے حلیف عتبہ بن محمد کے فدیے بھی دینا ہوں گے۔ حضرت عباس رضی اللہ تعالیٰ عنہ نے کہا کہ میں یہ تمام فدیہ کہاں سے ادا کروں؟ حضور صلی اللہ علیہ وسلم نے فرمایا اس سونے سے ادا کرو جو مکہ مکرمہ سے نکلتے وقت اپنی بیوی ام الفضل کے سپرد کیا تھا اور اسے کہا تھا کہ اگر اس سفر میں میرے ساتھ کوئی حادثہ ہو جائے تو اس میں سے اس قدر خرچ کر لینا اور اس قدر بیٹوں میں سے ہر ایک کو دے دینا۔

حضرت عباس رضی اللہ تعالیٰ عنہ نے کہا کہ آپ کو یہ بات کہاں سے معلوم ہوئی۔ حضور صلی اللہ علیہ وسلم نے فرمایا مجھے اللہ تعالیٰ نے خبر دی ہے۔ حضرت عباس رضی اللہ تعالیٰ عنہ نے کہا سچ ہے کیونکہ اس وقت جب میں نے ام الفضل کے سپرد سونا کیا تھا اور یہ وصیت کی تھی تو سوائے اللہ تعالیٰ کے کوئی اس راز کو نہیں جانتا تھا چنانچہ حضرت عباس رضی اللہ تعالیٰ عنہ نے اسی وقت اسلام قبول کر لیا۔ مگر اس سے قبل اپنا اپنے دونوں بھتیجوں اور اپنے حلیف کا فدیہ ادا کر کے رہائی حاصل کی۔

(زرقانی علی المواہب جلد اول، مدارج النبوة جلد دوم)

### ہم ایسا ہی کریں گے جس میں آپ کی رضا ہوگی

رسول کریم صلی اللہ علیہ وسلم کی پیاری صاحبزادی سیدہ زینب رضی اللہ تعالیٰ عنہا کے خاوند ابو العاص بن الربیع بھی قیدیوں میں شامل تھے۔ حضرت زینب رضی اللہ تعالیٰ عنہا کی شادی قبل نبوت ابو العاص سے ہوئی جو کہ ان کی خالہ نالہ بنت خویلد کے بیٹے تھے۔ حضور صلی اللہ علیہ وسلم نے جب مکہ مکرمہ سے ہجرت فرمائی تو حضرت زینب رضی اللہ تعالیٰ عنہا مکہ مکرمہ میں ہی تھیں ان کے شوہر ابو العاص ابھی تک مسلمان نہیں ہوئے تھے اور مشرکین مکہ کے ساتھ جنگ بدر میں شریک ہوئے اور گرفتار کر لئے گئے۔ ان قیدیوں کی خبر جب مکہ مکرمہ میں پہنچی تو اہل مکہ نے اپنے قیدیوں کی رہائی کیلئے فدیہ بھیجا تو حضرت زینب رضی اللہ تعالیٰ عنہا نے ابو العاص کے فدیہ میں وہ ہار بھیجا جو ان کے گلے میں لٹکا رہتا تھا جسے حضرت خدیجہ رضی اللہ تعالیٰ عنہا نے نکاح کے وقت حضرت زینب رضی اللہ تعالیٰ عنہا کو تحفہ کے طور پر دیا

تھا۔

رسول کریم صلی اللہ علیہ وسلم نے جب اس ہار کو دیکھا تو دل پر سخت رقت طاری ہو گئی۔ صحابہ کرام رضی اللہ تعالیٰ عنہم سے فرمایا اگر تم مناسب خیال کرو تو زینب (رضی اللہ تعالیٰ عنہا) کا قیدی ہار سمیت واپس لوٹا دو۔ صحابہ کرام رضی اللہ تعالیٰ عنہم نے عرض کیا یا رسول اللہ صلی اللہ علیہ وسلم! ہم ایسا ہی کریں گے جس میں آپ کی رضا ہوگی۔ اس کے بعد حضور صلی اللہ علیہ وسلم نے ابو العاص سے یہ عہد لیا کہ وہ سیدہ زینب رضی اللہ تعالیٰ عنہا کو مدینہ منورہ بھیج دیں گے چنانچہ ابو العاص کا یہ فدیہ قرار پایا اور اس شرط پر ان کو رہا کر دیا گیا۔ رسول کریم صلی اللہ علیہ وسلم نے حضرت زید بن حارثہ رضی اللہ تعالیٰ عنہ اور ایک انصاری صحابی کو مکہ مکرمہ بھیجا تا کہ وہ حضرت زینب رضی اللہ تعالیٰ عنہا کو لے آئیں اور ان سے فرمایا کہ مکہ مکرمہ کے اندر داخل نہ ہونا بلکہ مکہ مکرمہ سے باہر وادی ناعج کے لطن میں ٹھہرنا اور جناب سیدہ زینب رضی اللہ تعالیٰ عنہا کو تمہارے حوالے کر دیں تو تم ان کو ساتھ لے کر مدینہ منورہ آ جانا۔

ابو العاص جب رہا ہو کر مکہ مکرمہ پہنچے تو وعدہ کے مطابق اپنے بھائی کنانہ بن ربیع کے ہاتھ سیدہ زینب رضی اللہ تعالیٰ عنہا کو مدینہ طیبہ روانہ کیا۔ چونکہ کفار مکہ کی طرف سے رکاوٹ ڈالنے کا خطرہ تھا اس لئے کنانہ نے ہتھیار بھی ساتھ لے لئے جب مقام ذی طویٰ میں پہنچے تو قریش کے چند افراد نے تعاقب کیا۔ ہبار بن اسود نے حضرت زینب رضی اللہ تعالیٰ عنہا کو نیزے سے زمین پر گرا دیا جس سے ان کا حمل ساقط ہو گیا۔ کنانہ نے ترکش سے تیر نکالے اور کہا کہ اگر اب کوئی قریب آیا تو ان تیروں کا نشانہ ہوگا یہ لوگ پیچھے ہٹ گئے۔

اسی اثناء میں ابوسفیان چند دیگر سرداران قریش کے ہمراہ آیا اور کہا، اے کنانہ! تیر روک لو ہم نے کچھ گفتگو کرنی ہے انہوں نے تیر ترکش میں ڈال لئے۔ ابوسفیان نے کہا۔ محمد (صلی اللہ علیہ وسلم) کے ہاتھوں ہمیں جو مصیبتیں پہنچی ہیں تم کو معلوم ہیں اب اگر تم ان کی بیٹی کو اعلانہ ہمارے قبضہ سے نکال کر لے گئے تو لوگ کہیں گے کہ ہماری کمزوری ہے ہمیں زینب (رضی اللہ تعالیٰ عنہا) کو روکنے کی ضرورت نہیں جب یہ معاملہ ذرا دب جائے اور شور و غیرہ کم ہو جائے تو اس وقت تم چھپ چھپا کر لے جانا۔

ابوسفیان کے اس مشورے کو کنانہ نے قبول کیا اور پھر حضرت زینب رضی اللہ تعالیٰ عنہا کو رات کے وقت لے کر روانہ ہوا۔ حضرت زید بن حارثہ رضی اللہ تعالیٰ عنہ جو کہ حضور صلی اللہ علیہ وسلم کے فرمان کے مطابق پہلے ہی پہنچ چکے تھے کنانہ نے حضرت زینب رضی اللہ تعالیٰ عنہا کو ان کے حوالے کیا اور وہ ان کو لے کر روانہ ہوئے اور مدینہ طیبہ میں پہنچ گئے۔

اس واقعہ کے بعد ابو العاص تجارت کی غرض سے مکہ مکرمہ سے باہر آئے ان کے ساتھ مکہ والوں کا سامان تجارت تھا۔ اس تجارتی قافلہ کی واپسی کے وقت حضور صلی اللہ علیہ وسلم کے بعض صحابہ کرام رضی اللہ تعالیٰ عنہم نے قافلہ پر حملہ کیا اور ارادہ کیا کہ ابو العاص کے سامان تجارت پر قبضہ کر لیں اور ان کو قتل کر دیں اس وقت تو ان کو گرفتار کر لیا گیا

اور ان کے بارے میں کوئی فیصلہ نہ ہو سکا۔ اس بات کی خبر جب سیدہ زینب رضی اللہ تعالیٰ عنہا کو ہوئی تو انہوں نے حضور صلی اللہ علیہ وسلم سے عرض کی کہ کیا کسی مسلمان کو کسی کو عہد و امان میں لینے کا حق نہیں؟ حضور صلی اللہ علیہ وسلم نے فرمایا ہاں ہے۔ اس پر سیدہ زینب رضی اللہ تعالیٰ عنہا نے عرض کی، یا رسول اللہ صلی اللہ علیہ وسلم آپ گواہ رہئے کہ میں نے ابوالعاص کو امان دے دی ہے۔

صحابہ کرام رضی اللہ تعالیٰ عنہم کو جب اس بارے میں معلوم ہوا تو انہوں نے اپنا ارادہ بدل دیا اور ابوالعاص کو دعوت اسلام دیتے ہوئے کہا کہ اس طرح مشرکین کا یہ سارا مال تمہارے لئے غنیمت ہو جائے گا۔ حضرت ابوالعاص رضی اللہ تعالیٰ عنہ نے کہا میں شرم کرتا ہوں کہ اپنے دین کو اس ناپاک مال سے پلید کروں اس کے بعد وہ مکہ مکرمہ چلے گئے اور اس مال کو ان کے مالکوں کے سپرد کر دیا اور فرمایا اے مکہ والو! میں نے تمہارا مال تمہیں پہنچا دیا اب میرے ذمہ تمہارا کچھ نہیں ہے مکہ والوں نے کہا، ہاں ٹھیک ہے۔

اس کے بعد حضرت ابوالعاص رضی اللہ تعالیٰ عنہ نے کہا تم گواہ رہو کہ میں گواہی دیتا ہوں اللہ کے سوا کوئی معبود نہیں اور محمد (صلی اللہ علیہ وسلم) اللہ کے رسول ہیں۔ پھر حضرت ابوالعاص رضی اللہ تعالیٰ عنہ ہجرت کر کے مدینہ طیبہ آ گئے اور حضور صلی اللہ علیہ وسلم نے حضرت زینب رضی اللہ تعالیٰ عنہا کو سابقہ نکاح پر ہی ان کے ساتھ رخصت فرما دیا۔ بعض کا کہنا ہے کہ نکاح کی تجدید فرمائی۔

(تاریخ طبری، مدارج النبوة، جلد دوم)

### کفار اپنے مرنے والوں پر کھل کر رو بھی نہ سکے

کفار کی شکست کی خبر جب مکہ مکرمہ پہنچی تو تقریباً ہر گھر میں صف ماتم بچھ گئی پہلے تو کفار روئے اور گریہ وزاری کی مگر پھر ابوسفیان نے مکہ میں اعلان کر دیا کہ خبردار کوئی نہ روئے محمد (صلی اللہ علیہ وسلم) اور ان کے ساتھیوں کو جب ہماری حالت کی خبر پہنچے گی تو وہ ہماری اس حالت پر خوش ہوں گے اور ہم پر ہنسیں گے رونے والیوں کو بھی منع کر دو شاعروں سے بھی کہہ دو کہ وہ مر چے نہ کہیں پھر ابوسفیان نے قسم کھائی کہ وہ عورت کے پاس نہیں جائے گا اپنے جسم کی سجاوٹ نہیں کرے گا جب تک کہ محمد (صلی اللہ علیہ وسلم) کے ساتھ جنگ نہیں کرے گا۔ اس کی بیوی ہندہ نے بھی اسی طرح کی قسم کھائی کیونکہ اس کا باپ اور بیٹا حنظلہ بھی مارے گئے تھے۔

ابوسفیان کے اعلان پر کفار میں رونے کی ممانعت ہو گئی۔ اس جنگ میں اسود بن مطلب کے دو بیٹے عقیل بن اسود، زمعہ بن اسود اور پوتا حارث بن زمعہ بھی مارے گئے یہ صدمہ اسود سے برداشت نہیں ہوتا تھا وہ کھل کر رونا چاہتا تھا مگر قوم کی غیرت کے باعث ایسا نہیں کر سکتا تھا اندر ہی اندر روتے روتے وہ اندھا ہو گیا اس کی بینائی چلی گئی۔ ایک روز اسے محلے سے کسی عورت کے رونے کی آواز آئی تو اس نے اپنے غلام سے کہا دیکھو کون رورہا ہے کیا بدر کے مرنے والوں پر رونے کی اجازت مل گئی ہے؟ میں بھی کھل کر رونا چاہتا ہوں میرے سینے میں آگ لگی ہوئی ہے۔

غلام نے واپس آ کر بتایا کہ ایک عورت اپنے ایک اونٹ کے گم ہو جانے پر رو رہی ہے۔ اسود شاعر بھی تھا اس نے ایک آہ بھری اور یہ اشعار کہے۔

ابتکی ان یضل لها بعیر

وینعها من النوم الشہود

کیا وہ اپنے ایک اونٹ کے گمشدہ ہو جانے پر روتی ہے اور بے خوابی نے اسے سونے سے روک رکھا ہے۔

فلا تبکی علی بکر و لکن

علی بدر تقاصرت الجدود

تو ایک اونٹ کے کھو جانے پر نہ رو بلکہ بدر پر رو کہ جس دن مقدر نے ساتھ نہ دیا۔

علی بدر سراة بنی حصیص

ومخزوم ورهط ابی الولید

تو بدر پر رو، بنی حصیص کے بہترین بیٹوں پر رو، بنی مخزوم پر رو اور ابو الولید کے ساتھیوں پر رو۔

وبکی ان بکیت علی عقیل

وبکی حارثا اسد الاسود

اور تمہیں اگر رونا ہی ہے تو پھر عقیل پر رو اور حارث پر رو جو شیروں کا شیر تھا۔

وبکیہم ولا تسبی جمیعا

وما لابی حکیمۃ من ندید

اور ان سب پر رو اور رونے سے تنگ نہ ہو اور ابو حکیمہ (زمعہ بن اسود) کا تو کوئی جوڑ ہی نہیں تھا۔

(سیرت ابن ہشام جلد اول)

### ابولہب ذلت کی موت مر گیا

اس جنگ میں کفار مکہ میں سے جو شخص لشکر میں شامل نہ ہو اس نے اپنی جگہ پر کسی اور کو بھیج دیا تھا اسی طرح ابولہب بھی بدر میں شریک نہیں ہوا اس نے اپنی جگہ عاص بن ہشام بن مغیرہ کو بھیج دیا تھا چنانچہ جب کفار مکہ شکست کھا کر واپس آئے اور ابولہب نے ان سے جنگ بدر کے حالات سنے۔ بڑے بڑے سرداروں کے مارے جانے اور مسلمانوں کی غیبی امداد کے بارے میں باتیں سنیں تو اس کے تن بدن میں آگ لگ گئی وہ اس قدر رنجیدہ اور غضبناک ہوا کہ ہر ایک سے الجھتا تھا جب اپنے گھر گیا تو چچک کی موذی بیماری میں مبتلا ہو گیا اس کی اولاد اس کے رشتہ داروں میں سے کوئی بھی اس کے قریب نہیں جاتا تھا سات روز کے بعد وہ ذلت کی موت مر گیا۔

عرب کے لوگ چچک سے بہت خوف کھاتے تھے اور جو کوئی اس مرض میں مر جائے اسے بہت ہی منحوس خیال کرتے تھے چنانچہ ابولہب کے مرنے پر اس کے بیٹوں میں سے کوئی بھی اس کے پاس نہیں جاتا تھا تین دن تک اس

کی لاش پڑی رہی آخر قریش کے ایک شخص نے ان کو ملامت کی اور انہوں نے کسی مزدور کو اجرت پر لیا اور اس کے ساتھ مل کر گڑھا کھودا اور لکڑیوں سے دھکیلتے ہوئے اسے گڑھے میں پھینک کر اوپر مٹی اور پتھر ڈال دیے۔  
(زرقاتی علی المواہب جلد اول، معارج النبوة جلد دوم)

## تم نے میرے قتل کی سازش کی

غزوہ بدر کے دوران کفار کے لشکر میں عمیر بن وہب بھی شامل تھا جب جنگ ہوئی تو عمیر بن وہب بڑی مشکل سے اپنی جان بچا کر بھاگا لیکن اس کا بیٹا گرفتار کر لیا گیا۔ واقعہ بدر کے چند روز بعد عمیر اور صفوان حطیم کعبہ میں بیٹھے ہوئے تھے اور دونوں اس واقعہ کے بارے میں گفتگو کرنے لگے۔ صفوان نے مشرکین مکہ کے سرداروں کے مارے جانے کا ذکر کرتے ہوئے کہا کہ بخدا! ان کے بعد زندگی کا مزہ ختم ہو گیا ہے۔ عمیر نے کہا، بخدا! میرا بھی یہی حال ہے اگر مجھ پر قرضہ اور اپنے اہل و عیال کیلئے کمانے کا بوجھ نہ ہوتا تو میں اپنے بیٹے کا بہانہ کر کے محمد (صلی اللہ علیہ وسلم) کے پاس جاتا اور ان کو قتل کر دیتا۔ صفوان کافی مالدار شخص تھا اس نے کہا کہ میں تمہارے اہل و عیال کی کفالت کا ذمہ لیتا ہوں اور تمہارا قرضہ بھی ادا کر دوں گا تم اس کام کیلئے تیاری کرو۔

دونوں نے آپس میں عہد کیا کہ جب تک یہ کام مکمل نہیں ہو جاتا کسی پر اس راز کو ظاہر نہیں کیا جائے گا۔ اس کے بعد صفوان نے عمیر کو مدینہ منورہ تک جانے کیلئے ایک اونٹ اور کچھ سامان دیا عمیر نے اپنی تلوار کوزہر میں بچھایا اور خوب تیز کر کے مدینہ منورہ کی طرف روانہ ہوا۔ مسجد نبوی ﷺ کے پاس پہنچ کر ارادہ کر رہا تھا کہ اندر داخل ہو لیکن حضرت عمر فاروق رضی اللہ تعالیٰ عنہ نے اسے دیکھ لیا اس کی تلوار چھین کر اسے پکڑا اور حضور صلی اللہ علیہ وسلم کی خدمت اقدس میں پیش کیا۔ حضور صلی اللہ علیہ وسلم نے فرمایا اسے چھوڑ دو۔ پھر آپ صلی اللہ علیہ وسلم نے عمیر سے پوچھا کہ تم کس ارادے سے یہاں پر آئے ہو؟ عمیر نے کہا میں اپنے بیٹے کی خبر لینے آیا ہوں جو یہاں آپ کی قید میں ہے۔

رسول کریم صلی اللہ علیہ وسلم نے فرمایا پھر یہ تلوار کیوں گردن میں لٹکائی ہے؟ عمیر نے جواب دیا میں آتے وقت اسے نکالنا بھول گیا تھا۔ یہ سن کر حضور صلی اللہ علیہ وسلم نے فرمایا اے عمیر! سنو! تم نے اپنے دوست صفوان بن امیہ کے ساتھ مل کر میرے قتل کی سازش کی ہے اس کے بدلے میں صفوان نے تجھ سے یہ وعدہ کیا ہے کہ وہ تمہارا سارا قرضہ ادا کر دے گا۔ عمیر یہ سن کر ہکا بکا رہ گیا اس پر سکتہ طاری ہو گیا کیونکہ وہ جانتا تھا کہ جب دونوں دوست یہ سازش تیار کر رہے تھے تو کوئی تیسرا شخص وہاں پر موجود نہ تھا اور نہ ہی ان دونوں میں سے کسی نے اس بات کی خبر کسی اور کو دی تھی۔ عمیر نے سوچا کہ پھر اس خفیہ راز کی خبر ان کو کیسے ہو گئی اس کے دل کی دنیا میں ایک انقلاب سا آ گیا اور اقرار کیا کہ ہاں واقعی یہ سازش ہوئی تھی۔

عمیر نے سازش کا اعتراف کرتے ہی کہا یا رسول اللہ صلی اللہ علیہ وسلم! میں گواہی دیتا ہوں کہ آپ اللہ کے رسول ہیں اور میں گواہی دیتا ہوں کہ اللہ ایک ہے اس کے سوا کوئی معبود نہیں۔ آپ جو کچھ ہمیں اللہ تعالیٰ کی باتیں

بتاتے تھے ہم اپنی نادانی سے انہیں جھٹلاتے تھے اب مجھے یقین ہو گیا ہے کہ وہ سب باتیں درست تھیں۔ حضرت عمیر رضی اللہ تعالیٰ عنہ کے قبول اسلام سے مسلمان بہت خوش ہوئے۔ حضور صلی اللہ علیہ وسلم نے صحابہ کرام رضی اللہ تعالیٰ عنہم سے فرمایا کہ اپنے بھائی کو قرآن کی تعلیم دو اور اس کے قیدی کو بھی آزاد کر دو۔

(مدارج النبوة، جلد دوم، تاریخ طبری)

### غزوہ قینقاع:

غزوہ بدر سے واپسی کے صرف بیس دن بعد یعنی 15 شوال 2ھ میں غزوہ قینقاع پیش آیا اس کا سبب یہ تھا کہ جب حضور صلی اللہ علیہ وسلم مدینہ منورہ تشریف لائے تھے بنی قینقاع سے معاہدہ کیا تھا کہ وہ ان سے کوئی تعرض نہیں کریں گے بشرطیکہ وہ بھی مسلمانوں سے اپنا دست تعرض رو کے رکھیں اور اگر کوئی دشمن مسلمانوں پر حملہ آور ہو تو یہ مسلمانوں کا ساتھ دیں اسی طرح یہ معاہدہ اس شرط کے ساتھ ہمیشہ رہا یہاں تک کہ غزوہ بدر سے واپسی کے بعد جب بنی قینقاع نے دیکھا کہ فتح و نصرت مسلمانوں کے حصہ میں آئی ہے اور اسلام کا جھنڈا دن بدن بلند سے بلند تر ہوتا جا رہا ہے تو یہودیوں کے دل میں حسد اور کینے کی آگ بھڑک اٹھی اور حسد سے کہنے لگے کہ محمد (صلی اللہ علیہ وسلم) نے ایسی جماعت کے ساتھ مقابلہ و جنگ کی ہے جن کو جنگ لڑنے کے فن میں کوئی تجربہ و مہارت نہ تھی اگر یہ ہمارے ساتھ جنگ کریں گے تو معلوم ہوگا کہ جنگ کیسے کی جاتی ہے چنانچہ انہوں نے حضور صلی اللہ علیہ وسلم کے ساتھ کئے گئے معاہدے کو توڑنے کا ارادہ کر لیا اور موقع کی تلاش میں رہے اور پھر تھوڑے ہی دنوں میں معاہدہ توڑنے کا سبب بھی پیدا ہو گیا۔

بنی قینقاع نے اس معاہدہ کو اس طرح توڑا کہ مسلمانوں کی ایک خاتون اپنا کچھ سامان بیچنے کیلئے لائی اور بنی قینقاع کے بازار میں اسے بیچ کر وہاں کے ایک سناڑ کے پاس بیٹھ گئی۔ یہودیوں نے خاتون کا چہرہ بے نقاب کرنا چاہا مگر خاتون نے مزاحمت کی سناڑ جو کہ یہودی تھا اس نے خاتون کا کپڑا کسی چیز کے ساتھ باندھ دیا جب وہ خاتون اٹھی تو اس کا کپڑا اتر گیا اور وہ برہنہ ہو گئی۔ وہاں پر موجود تمام یہودیوں نے اس کا مذاق اڑایا اس خاتون نے شرمندہ ہو کر مسلمانوں سے مدد طلب کی۔ مسلمانوں میں سے ایک شخص نے اس سناڑ پر حملہ کر کے اسے قتل کر ڈالا۔ یہودیوں نے اس مسلمان کو اس قدر مارا کہ وہ شہید ہو گیا اس مسلمان کے ورثاء نے یہودیوں کے مقابلے کیلئے دوسرے مسلمانوں سے امداد طلب کی۔ آخر مسلمانوں کو بھی غصہ آ گیا اس طرح ان میں اور بنی قینقاع میں جھگڑے اور لڑائی کی صورتحال پیدا ہو گئی۔

رسول کریم صلی اللہ علیہ وسلم کو جب اس واقعہ کی خبر ہوئی تو آپ صلی اللہ علیہ وسلم نے یہودیوں کو سوق بنی قینقاع میں جمع کر کے ارشاد فرمایا کہ اے گروہ یہود! اللہ تعالیٰ سے ڈرو کہیں قریش کی سی سزا کا نشانہ نہ بن جاؤ۔ اس کے بعد آپ صلی اللہ علیہ وسلم نے ان کو اسلام قبول کرنے کی دعوت دی یہودیوں نے اس دعوت اسلام کے جواب میں کہا

اے محمد (صلی اللہ علیہ وسلم) تم یہ سمجھتے ہو کہ ہم بھی تمہاری قوم کی طرح ہیں تم اس دھوکے میں نہ رہنا تم نے پہلے ایسے لوگوں کے ساتھ لڑائی کی تھی جن کو جنگ کے بارے میں کچھ علم نہ تھا وہ فنون حرب سے بھی نا آشنا تھے اس لئے تم نے ان پر غلبہ پایا اگر تم ہم سے جنگ کرو گے تو تمہیں پتہ چل جائے گا کہ ہم خاص قسم کے لوگ ہیں دوسروں کی طرح نہیں ہیں۔ یہودیوں کے سردار کی یہ گفتگو بڑی ہی گستاخانہ تھی۔ حضور صلی اللہ علیہ وسلم واپس تشریف لے آئے۔

(زرقانی جلد اول، معارج النبوة جلد سوم)

### یہودیوں کی امان طلبی اور صلح کی درخواست

اس کے بعد رسول کریم صلی اللہ علیہ وسلم نے ایک لشکر تیار کر کے مدینہ منورہ میں حضرت ابولبابہ رضی اللہ تعالیٰ عنہ کو خلیفہ بنایا لشکر اسلام کا جھنڈا حضرت حمزہ رضی اللہ تعالیٰ عنہ کے سپرد کیا اور یہودیوں کی سرکوبی کیلئے مدینہ طیبہ سے باہر نکلے یہودیوں نے جب یہ دیکھا تو خوفزدہ ہوئے اور اپنے قلعوں میں گھس گئے۔ مسلمانوں نے پندرہ روز تک ان کا محاصرہ کئے رکھا اس کے بعد یہودی تنگ آ گئے اور انہوں نے حضور صلی اللہ علیہ وسلم سے امان طلب کرتے ہوئے صلح کی درخواست کی اور یہ بھی کہا کہ وہ قلعوں سے اتر کر یہاں سے چلے جاتے ہیں اور اپنا تمام مال و اسباب بھی چھوڑ دیتے ہیں۔ رسول کریم صلی اللہ علیہ وسلم نے اللہ تعالیٰ کے حکم کے مطابق ان کے ساتھ سلوک فرمایا۔ چنانچہ یہودی قلعوں سے باہر آئے ان کی تعداد سات سو تھی۔ آپ صلی اللہ علیہ وسلم نے منذر بن قدامہ سلمیٰ کو حکم فرمایا کہ وہ ان تمام کے ہاتھ پشت پر باندھے۔ آپ صلی اللہ علیہ وسلم نے ان کے قتل کا ارادہ رکھتے تھے۔ اسی دوران وہاں پر رئیس المنافقین عبداللہ بن ابی آگیا اس نے ان لوگوں کے ہاتھوں کو کھولنے کی کوشش کی تو حضرت منذر بن قدامہ سلمیٰ رضی اللہ تعالیٰ عنہ اس کے آڑے آئے اور سختی سے اسے منع کیا۔

اس کے بعد عبداللہ بن ابی نے رسول کریم صلی اللہ علیہ وسلم کی خدمت اقدس میں حاضر ہو کر کہا اے محمد (صلی اللہ علیہ وسلم) ان لوگوں کے ساتھ اچھا سلوک کیجئے جو میرے دوست ہیں اور جن کے ساتھ میرا معاہدہ ہے۔ حضور صلی اللہ علیہ وسلم نے اس کی بات پر کوئی توجہ نہ فرمائی تو اس منافق نے رسول کریم صلی اللہ علیہ وسلم کا کرتا مبارک کھینچتے ہوئے کہا۔ میرے دوستوں کے بارے میں احسان فرمائیں۔ حضور صلی اللہ علیہ وسلم کو اس کی گستاخی پر غصہ آ گیا اور فرمایا تیرے لئے خرابی ہو مجھے چھوڑ۔ عبداللہ بن ابی نے کہا بخدا! میں آپ کو نہیں چھوڑوں گا جب تک آپ میرے دوستوں سے اچھا سلوک کرنے کا حکم نہیں فرمائیں گے کیونکہ جن چار سو بے زرہ اور تین سوزرہ پوشوں نے مکہ مکرمہ میں ہر شخص سے میری حفاظت کی ہو میں ان کو کیسے قتل ہونے دوں۔ جب عبداللہ بن ابی کا اصرار حد سے زیادہ ہو گیا تو آپ صلی اللہ علیہ وسلم نے یہودیوں کے بارے میں حکم فرمایا کہ ان کو ان کے وطن سے باہر نکال دیا جائے۔

اس کے ساتھ ہی آپ صلی اللہ علیہ وسلم نے حضرت عبداللہ بن الصامت رضی اللہ تعالیٰ عنہ کے ذمے یہودیوں کو جلا وطن کرنے کی ڈیوٹی لگائی۔ اور حکم فرمایا کہ یہودیوں کو تین دن سے زیادہ یہاں پر رہنے کی اجازت نہیں ہے۔

جلاوطنی کے حکم سے یہودیوں کو بہت پریشانی ہوئی اور وہ غمگین ہو گئے کیونکہ جلاوطنی کو وہ گوارا نہیں کرتے تھے۔ اس صورتحال میں عبداللہ بن ابی یہود کے رواساء کو ساتھ لے کر حضور صلی اللہ علیہ وسلم سے بات چیت کرنے کی غرض سے آیا۔ دروازہ پر حضرت عویم بن ساعدہ ضمری رضی اللہ تعالیٰ عنہ ساتھ کھڑے تھے انہوں نے عبداللہ بن ابی کا راستہ روک لیا اور جانے نہ دیا۔ عبداللہ بن ابی نے زبردستی اندر داخل ہونا چاہا تو حضرت عویم رضی اللہ تعالیٰ عنہ نے اسے ایسا زبردست دھکا دیا کہ اس کا منہ دیوار سے جا ٹکرایا اور وہ زخمی ہو گیا۔ یہودیوں نے جب عبداللہ بن ابی کو زخمی حالت میں دیکھا تو کہنے لگے ہم ایسی جگہ پر نہیں ٹھہر سکتے جہاں پر آپ کی اس قدر بے عزتی ہو اور ہم اسے دور کرنے کی طاقت نہ رکھتے ہوں۔

یہودی جب اس طرف سے مایوس ہوئے تو وہ حضرت عبادہ بن صامت رضی اللہ تعالیٰ عنہ کے پاس آئے اور مہلت مانگی اس پر انہیں تین دن تک کی مہلت دی گئی تین روز گزرنے کے بعد ان کو زبردستی ان کے گھروں سے نکالا گیا حضرت عبادہ رضی اللہ تعالیٰ عنہ شام کے راستے میں آنے والے ایک پہاڑی مقام ندباب تک ان کے ساتھ گئے وہاں سے یہودی شام کے مقامات ازراعات میں جا کر ٹھہر گئے اور وہاں پر بسیرا کیا۔ یہودیوں کے چلے جانے کے بعد ان کا اسلحہ مسلمانوں کے لئے مال غنیمت ہو گیا حضور ﷺ نے غنائم کی تقسیم فرمائی ذی القعدہ کی چاند رات غزوہ بنو قینقاع سے فراغت کے بعد مدینہ طیبہ لوٹے۔

(زرقانی علی المواہب جلد اول، مدارج النبوة جلد سوم)

## غزوہ سویق

یہ غزوہ بھی دوسری صدی ہجری میں پیش آیا اس کی وجہ یہ ہوئی کہ کمزور غزوہ میں جب کفار کو عبرتناک شکست ہوئی تو ابوسفیان نے مکہ مکرمہ میں قسم کھائی کہ اہ اپنی بیوی کے پاس نہیں جائے گا اور نہ ہی اپنے آپ کو سنوارے گا جب تک کہ محمد (صلی اللہ علیہ وسلم) اور ان کے ساتھیوں سے اس شکست کا بدلہ نہ لے لے۔ چنانچہ اس مقصد کیلئے ذوالحجہ 2ھ میں ابوسفیان نے 40 اونٹ سواروں یا دو سو سواروں کے ہمراہ مدینہ طیبہ کی طرف پیش قدمی کی اس کا ارادہ تھا کہ جب وہ وہاں پہنچے گا تو یہودی بھی اس کا ساتھ دیں گے چنانچہ وہ راستے میں سب سے پہلے قبیلہ بنی نضیر میں پہنچا رات کے وقت حیی بن اخطب کے پاس گیا اس سے اس بارے میں گفتگو کرنے کی کوشش کی مگر اس نے ابوسفیان کے ارادے کو دیکھتے ہوئے اپنے گھر کا دروازہ بھی نہ کھولا یہاں سے مایوس ہو کر وہ سلام بن مشکم کے پاس پہنچا جو قبیلہ بنی نضیر کا سردار اور خزانچی تھا اس نے ابوسفیان کی کافی آؤ بھگت کی اور بڑے اچھے طریقے سے پیش آیا۔

سلام بن مشکم نے ابوسفیان کو حضور صلی اللہ علیہ وسلم کے جنگی رازوں کی خبر دی رات کافی بیت چکی تھی ابوسفیان وہاں سے نکلا اور مدینہ منورہ سے ایک فرلانگ یا پانچ کلومیٹر کی مسافت پر مقام عریض پر آیا یہاں پر اس نے ایک نخلستان میں آگ لگا دی حضرت معد بن عروس انصاری رضی اللہ تعالیٰ عنہ جو اپنے ایک مزدور کے ساتھ وہاں پر کھیتی



باڑی کر رہے تھے حملہ کر کے دونوں کو شہید کر دیا۔ یہ کارروائی کرنے کے بعد ابوسفیان نے گمان کیا۔ کہ اس نے اپنی قسم پوری کر لی ہے اور انتظام لے لیا ہے وہاں سے راہ فرار اختیار کی۔

رسول کریم صلی اللہ علیہ وسلم کو جب اس واقعہ کی اطلاع ملی تو آپ صلی اللہ علیہ وسلم نے فوری طور پر مسلمانوں کو اکٹھا کیا مدینہ منورہ میں حضرت ابولبابہ رضی اللہ تعالیٰ عنہ جن کا اصل نام حضرت بشیر بن منذر رضی اللہ تعالیٰ عنہ تھا خلیفہ مقرر کیا اور دو سو مہاجرین و انصار کے ساتھ ابوسفیان کے تعاقب میں روانہ ہوئے کفار نے جب حضور صلی اللہ علیہ وسلم کے تعاقب کی خبر سنی تو وہ گھبرا گئے اور اسی گھبراہٹ میں انہوں نے اپنا بوجھ کم کرنے کیلئے اپنے پاس موجود ستونوں کے تھیلے پھینک دیے جو راستے میں جا بجا گرتے گئے۔ مسلمان جو کہ ان کے تعاقب میں آ رہے تھے وہ ان تھیلوں کو مال غنیمت کے طور پر اٹھاتے رہے۔

حضرت ابو عبیدہ رضی اللہ تعالیٰ عنہ کہتے ہیں کہ اس جنگ کا نام غزوہ سویق اس لئے رکھا گیا کہ فرش نے جو سامان راستے میں پھینک دیا تھا اس میں زیادہ تر سویق یعنی ستوتھے اور مسلمان ستووں پر ٹوٹ پڑے اس لئے اس کا نام غزوہ سویق رکھا گیا۔ اس کے بعد رسول کریم صلی اللہ علیہ وسلم واپس مدینہ منورہ تشریف لے آئے۔

(سیرت ابن ہشام، مدارج النبوة جلد دوم)

### اے اللہ! اس قوم پر برکت نازل فرما جس کے بہترین برتن مٹی کے ہیں

دو ہجری میں رسول کریم صلی اللہ علیہ وسلم نے اپنی پیاری صاحبزادی سیدہ فاطمہ رضی اللہ تعالیٰ عنہا کا نکاح حضرت علی رضی اللہ تعالیٰ عنہ کے ساتھ کر دیا اس وقت سیدہ فاطمہ رضی اللہ تعالیٰ عنہا کی عمر مبارک پندرہ سال ساڑھے پانچ ماہ تھی جبکہ حضرت علی رضی اللہ تعالیٰ عنہ کی عمر مبارک اکیس سال پانچ ماہ تھی۔

حضرت علی رضی اللہ تعالیٰ عنہ کے پاس ایک زرہ تھی انہوں نے اس زرہ کو فروخت کرنا چاہا تو اسے حضرت عثمان غنی رضی اللہ تعالیٰ عنہ نے چار سو اسی درہم میں خرید لیا اور پھر قیمت ادا کرنے کے بعد زرہ بھی حضرت علی رضی اللہ تعالیٰ عنہ کو ہبہ کر دی۔ حضور صلی اللہ علیہ وسلم کو اس بات کی خبر ہوئی تو بہت خوش ہوئے۔ اس رقم میں سے حضور صلی اللہ علیہ وسلم نے کچھ درہم حضرت ابوبکر صدیق رضی اللہ تعالیٰ عنہ کو دیے کہ گھر کی ضروری چیزیں خرید کر لے آئیں ان کے ساتھ حضرت بلال رضی اللہ تعالیٰ عنہ اور حضرت سلمان فارسی رضی اللہ عنہ کو بھیجا گیا تاکہ وہ سامان اٹھا کر لانے میں مدد کریں۔

اس رقم سے حضرت ابوبکر صدیق رضی اللہ تعالیٰ عنہ نے حضرت فاطمہ رضی اللہ تعالیٰ عنہا کیلئے ایک چمڑے کا گدا جس میں کھجور کے پتے تھے خریدا جبکہ اون سے بھرا ہوا ایک گدا، ایک عبا، ایک پردہ اور چند مٹی کے برتن خریدے۔ ایک روایت کے مطابق ایک چادر، ایک مٹک اور دو چکیاں خریدیں۔ بعض کا کہنا ہے کہ بستر کے ساتھ چار پائی بھی تھی۔ جب یہ سامان لا کر حضور صلی اللہ علیہ وسلم کی خدمت اقدس میں پیش کیا گیا تو اسے دیکھ کر آپ صلی اللہ علیہ وسلم

کی چشمان اطہر میں آنسو آگئے اور دعا فرمائی، اے اللہ! اس قوم پر برکت نازل فرما جس کے بہترین برتن مٹی کے ہیں۔

حضرت حارثہ بن نعمان رضی اللہ تعالیٰ عنہ جن کی مدینہ طیبہ میں کافی جائیداد تھی اپنا ایک مکان حضرت علی رضی اللہ تعالیٰ عنہ اور حضرت فاطمہ رضی اللہ تعالیٰ عنہا کی سکونت کیلئے نذر کیا۔ حضرت علی رضی اللہ تعالیٰ عنہ نے دعوت ولیمہ کیلئے جو کھانا تیار کیا اس میں چند صاع کھجوریں، جو اور روغن شامل تھا۔ ایک روایت کے مطابق روغن، کھجوریں اور پنیر تھا۔

(زرقانی علی المواہب جلد اول)

## روزے فرض کر دیے گئے

دو ہجری میں مسلمانوں پر روزے فرض کر دیے گئے اور اللہ تعالیٰ کی طرف سے اس بارے میں حکم آ گیا۔ قرآن حکیم میں ارشاد باری تعالیٰ ہے۔

ترجمہ: ”اے ایمان والو! تم پر روزے فرض کئے گئے ہیں جیسے تم سے پہلے لوگوں پر فرض کئے گئے تھے تاکہ تم پر ہیزگار بن سکو۔ وہ روزے گنتی کے دن ہیں تو تم میں سے جو کوئی بیمار ہو یا سفر میں ہو۔ وہ اتنے روزے اور دنوں میں رکھ کر اور پورے کرے اور جنہیں روزہ رکھنے کی بالکل طاقت ہی نہ ہو تو وہ روزہ کے بدلہ میں ایک مسکین کو کھانا کھلائیں اور جو اپنی طرف سے زیادہ نیکی کرے تو یہ اس کیلئے بہتر ہے اور روزہ رکھنا تمہارے لئے بہتر ہے اگر تم جانتے ہو۔ (البقرہ آیت 184)

## صدقہ فطر کی ادائیگی کا حکم

2 ہجری میں ہی صدقہ فطر کی ادائیگی کا حکم ہوا اور حضور صلی اللہ علیہ وسلم نے ایک شخص کو بھیجا کہ وہ اعلان کر دے کہ صدقہ فطر ہر مسلمان پر واجب ہے خواہ وہ مرد ہو یا عورت آزاد ہو یا غلام نابالغ ہو یا بالغ۔ (ترمذی شریف)

## عید الفطر کی نماز باجماعت

دو ہجری میں رسول کریم صلی اللہ علیہ وسلم نے عید الفطر کی نماز باجماعت عید گاہ میں پہلی مرتبہ ادا فرمائی چونکہ اسی سال روزے فرض ہوئے تھے اس لئے یہ پہلی نماز عید الفطر تھی۔

## عید الاضحیٰ کی نماز

10 ذی الحجہ دو ہجری کو رسول کریم صلی اللہ علیہ وسلم نے عید الاضحیٰ کی نماز ادا فرمائی اور نماز پڑھنے کے بعد دو مینڈھوں کی قربانی فرمائی۔



## چھٹا باب

## ہجرت کے تیسرے سال کے واقعات

## غزوہ قرقرہ الکرد

غزوہ قرقرہ الکرد کے وقوع پذیر ہونے کا سبب یہ تھا کہ رسول کریم صلی اللہ علیہ وسلم کی بارگاہ اقدس میں یہ خبر موصول ہوئی کہ عراق اور مکہ مکرمہ کے راستے میں بنو سلیم اور غطفان شرارت پر آمادہ ہیں اور اس مقصد کیلئے ایک جگہ پر جمع ہیں اس اطلاع کے ملنے پر حضور صلی اللہ علیہ وسلم نے مہاجرین و انصار میں سے دو صحابہ کرام رضی اللہ تعالیٰ عنہم کو ساتھ لیا حضرت عبداللہ ابن مکتوم رضی اللہ تعالیٰ عنہ کو مدینہ منورہ میں نائب مقرر کیا اور محرم 3ھ کے پندرہ یوم گزرنے کے بعد دشمنوں کی سرکوبی کیلئے روانہ ہوئے جب قرقرہ الکرد پہنچے تو دشمن اپنے مویشی چھوڑ کر بھاگ چکا تھا۔ رسول کریم صلی اللہ علیہ وسلم نے صحابہ کرام رضی اللہ تعالیٰ عنہم کی ایک جماعت کو احتیاط کے طور پر اس وادی کے اونچے حصے کی طرف بھیجا اور خود وادی میں اپنی پیش قدمی جاری رکھی۔ اچانک آپ صلی اللہ علیہ وسلم کی نگاہ مبارکہ چند شتر بانوں پر پڑی جو اونٹ چرا رہے تھے ان کے ساتھ ایک یسار نامی غلام تھا۔

اس غلام سے بنی سلیم اور غطفان کے بارے میں پوچھا گیا تو اس نے جواب دیا کہ وہ پانی کے نزدیک ٹھکانا بنا رہے تھے نہ جانے اب کس جگہ پر چلے گئے ہیں یہ سن کر رسول کریم صلی اللہ علیہ وسلم کے حکم پر صحابہ کرام رضی اللہ تعالیٰ عنہم نے اونٹوں کو شتر بانوں سمیت اپنی نگرانی میں لے لیا اور ان کو ہانک کر مدینہ منورہ کی طرف لائے۔ جب رسول کریم صلی اللہ علیہ وسلم فجر کی نماز ادا فرما رہے تھے تو آپ صلی اللہ علیہ وسلم نے ملاحظہ فرمایا کہ یسار بھی ان کی پیروی کرتا ہے آپ صلی اللہ علیہ وسلم کو غلام کی یہ ادا اچھی تھی۔ اس کے بعد آپ صلی اللہ علیہ وسلم نے اونٹوں کو تقسیم کرنے کا حکم فرمایا تو بعض صحابہ کرام رضی اللہ تعالیٰ عنہم نے عرض کیا، یا رسول اللہ صلی اللہ علیہ وسلم ہم میں سے کچھ لوگ اونٹوں کی نگرانی نہیں کر سکتے اگر ان اونٹوں کو مدینہ منورہ پہنچ کر تقسیم کیا جائے تو آسانی رہے گی۔ اس کے بعد صحابہ کرام رضی اللہ تعالیٰ عنہم نے عرض کیا کہ یا رسول اللہ صلی اللہ علیہ وسلم! آپ صلی اللہ علیہ وسلم کو یہ غلام یسار نماز کی وجہ سے اچھا لگا ہے اور یقیناً آپ صلی اللہ علیہ وسلم کو یہ اطمینان بھی ہو گیا ہے کہ وہ مسلمان ہے ہم خوشی کے ساتھ اسے آپ صلی اللہ علیہ وسلم کی خدمت اقدس میں پیش کرتے ہیں۔

صحابہ کرام رضی اللہ تعالیٰ عنہم کی خوشی کو مد نظر رکھتے ہوئے حضور صلی اللہ علیہ وسلم نے قبول فرمایا اور پھر آزاد فرما

دیا اس کے بعد جب مدینہ منورہ سے ایک فرلانگ کے فاصلے پر واقع ضرار کی جگہ پر آئے تو اونٹوں کو خمس نکالنے کے بعد تقسیم فرما دیا اس تقسیم سے ہر ایک کے حصے میں دو دو اونٹ آئے۔ اس ضمن میں کہا جاتا ہے کہ ایک سے زیادہ اونٹ ملے کیونکہ پانچ سو اونٹوں کا خمس نکالا گیا اور چار سو اونٹ دو سو افراد پر تقسیم کئے گئے اس طرح ہر ایک کے حصے میں دو اونٹ آئے۔ اس غزوہ میں دشمنوں کے ساتھ جنگ نہیں ہوئی اور حضور صلی اللہ علیہ وسلم محرم کے آخر میں واپس تشریف لے آئے۔

(مدارج النبوة، جلد دوم)

### غزوہ بنی غطفان

اس کو غزوہ انمار بھی کہتے ہیں یہ ماہ ربیع الاول 3ھ کو پیش آیا اس غزوہ کا سبب یہ تھا کہ رسول کریم صلی اللہ علیہ وسلم کی بارگاہ اقدس میں یہ خبر پہنچائی گئی کہ ذوامر جو کہ نجد کے علاقہ کا ایک مقام ہے اس جگہ پر بنی ثعلبہ اور محارب کے مشرکین جمع ہیں اور ان کا ارادہ ہے کہ مدینہ منورہ کے نواح سے کوئی چیز لے جائیں اور مسلمانوں کو نقصان پہنچائیں اور ان مشرکین کو محارب کے ایک شرارتی اور جنگجو شخص دشور بن حارث نے اکٹھا کیا ہے۔ یہ شخص مسلمانوں کا دشمن تھا اس خبر کو سن کر آپ صلی اللہ علیہ وسلم نے فوری طور پر اسلامی لشکر تیار کرنے کا حکم دیا اور مدینہ منورہ میں حضرت عثمان غنی رضی اللہ تعالیٰ عنہ کو خلیفہ مقرر کر کے چار سو پچاس گھڑسوار مجاہدین کے ہمراہ 12 ربیع الاول 3ھ کو روانہ ہوئے۔

سفر کے دوران راستے میں آپ صلی اللہ علیہ وسلم کو ایک شخص جبار نامی ملا۔ اس سے آپ صلی اللہ علیہ وسلم نے دشمن کے بارے میں پوچھا تو اس نے کہا کہ وہ آپ کے ساتھ جنگ نہیں کریں گے بلکہ ان کو آپ صلی اللہ علیہ وسلم کی آمد کی اطلاع ہوگی تو وہ پہاڑوں پر چڑھ جائیں گے۔ جبار کا تعلق بنی ثعلبہ سے تھا۔ حضور صلی اللہ علیہ وسلم نے اس کو اسلام قبول کرنے کی دعوت دی تو اس نے اسلام قبول کر لیا (بعض کا کہنا ہے کہ اس شخص کا نام حبان تھا) اس شخص کو حضرت بلال رضی اللہ تعالیٰ عنہ کا ساتھی بنا دیا گیا، چونکہ اس سفر میں دشمن سے مقابلے کی نوبت نہیں آئی تھی لیکن پھر بھی مسلمانوں نے اس مقام پر اپنا پڑاؤ ڈالے رکھا اور دور سے دیکھتے تھے کہ دشمن پہاڑوں میں روپوش ہونے کی کوشش کر رہے ہیں۔

اس روز اتفاق سے بارش شروع ہو گئی جس سے تمام صحابہ کرام رضی اللہ تعالیٰ عنہم کے کپڑے بھیگ گئے۔ حضور صلی اللہ علیہ وسلم نے اپنی قمیض مبارک اتار کر ایک درخت کی شاخ پر پھیلا دی تاکہ خشک ہو جائے اور خود اسی درخت کے نیچے آرام فرمانے لگے دشمنوں کے افراد پہاڑ سے حضور صلی اللہ علیہ وسلم کو دیکھ رہے تھے انہوں نے دشور سے کہا کہ اس وقت محمد (صلی اللہ علیہ وسلم) تنہا درخت کے نیچے آرام فرما رہے ہیں اور آپ (صلی اللہ علیہ وسلم) کے صحابہ کرام رضی اللہ عنہم بھی اس وقت ان سے ذرا فاصلے پر ہیں موقع غنیمت ہے امید ہے کہ تو ان پر قابو حاصل کر لے گا یہ سن کر دشور نے تلوار اٹھائی اور حضور صلی اللہ علیہ وسلم کی طرف چھپتا چھپاتا تیزی سے روانہ ہوا پھر آ کر حضور صلی اللہ

علیہ وسلم کے سرہانے کھڑا ہوا اور کہا آج کون ہے جو آپ کو مجھ سے بچا سکتا ہے؟ آپ صلی اللہ علیہ وسلم نے فرمایا، اللہ یہ سن کر دشواری پر ہیبت طاری ہو گئی اسی دوران حضرت جبرائیل علیہ السلام حاضر ہوئے اور ایک ہاتھ دشواری کے سینے پر مارا دشواری کے ہاتھ سے تلوار زمین پر جا پڑی۔ حضور صلی اللہ علیہ وسلم نے اس کی تلوار اٹھا کر اپنے دست اقدس میں پکڑ لی اور فرمایا اب کون ہے جو تجھے مجھ سے بچائے گا۔ اس نے کہا اللہ تعالیٰ کے سوا مجھے آپ سے کوئی نہیں بچا سکتا۔ پھر دشواری نے کلمہ پڑھا اور اسلام قبول کرتے ہوئے کہا میں گواہی دیتا ہوں کہ اللہ کے سوا کوئی معبود نہیں اور آپ اللہ کے رسول ہیں۔ اس کے ساتھ ہی دشواری نے قسم کھائی کہ وہ پھر کبھی دشمنوں کو جمع نہیں کرے گا۔ رسول کریم صلی اللہ علیہ وسلم نے اس کی تلوار سے واپس دے دی۔

اس کے بعد دشواری جب اپنے لوگوں کے پاس واپس آیا تو اس کے ساتھیوں نے کہا، تجھے کیا ہو گیا تھا کہ تلوار کھینچ کر ان کے سرہانے بھی پہنچ گیا اور کام کئے بغیر واپس آ گیا۔ دشواری نے کہا کہ میں نے ایک اونچے لمبے سفید پوش شخص کو دیکھا اس نے میرے سینے پر اس طرح ہاتھ مارا کہ میں پشت کے بل گر پڑا اور تلوار میرے ہاتھ سے چھوٹ گئی میں نے جان لیا کہ یقیناً وہ فرشتہ ہے اور محمد صلی اللہ علیہ وسلم سچے نبی ہیں چنانچہ میں نے اسلام قبول کر لیا ہے۔ اور تمہیں بھی اسلام قبول کرنے کی دعوت دیتا ہوں۔

اس موقع پر قرآن حکیم کی یہ آیت مبارکہ نازل ہوئی جس کا ترجمہ ہے۔

”اے ایمان والو! یاد کرو اللہ کی نعمت کو جو تم پر ہوئی جب ایک قوم نے ارادہ کیا کہ تمہاری جانب دست درازی کرے تو اللہ نے ان کے ہاتھ تم سے روک دیے۔“

رسول کریم صلی اللہ علیہ وسلم نے 23 ربیع الاول 3ھ کو مدینہ منورہ میں واپسی فرمائی۔

(بخاری شریف جلد دوم، زرقانی علی المواہب جلد دوم، مدارج النبوة جلد دوم)

### سریہ قرۃ

3ھ میں ہی سریہ قرۃ پیش آیا اس کا سبب یہ تھا کہ حضور صلی اللہ علیہ وسلم کو اطلاع ملی کہ قریش کا قافلہ عراق کے راستے شام جا رہا ہے چونکہ غزوہ بدر کے بعد مسلمانوں کے خوف سے مکہ مکرمہ کا قافلہ حجاز کے راستے سے شام نہیں جاتا تھا۔ چنانچہ آپ صلی اللہ علیہ وسلم نے حضرت زید بن حارثہ رضی اللہ تعالیٰ عنہ کو ایک سو سواروں کے ساتھ روانہ فرمایا، حضرت زید رضی اللہ تعالیٰ عنہ قافلے کے تعاقب میں روانہ ہوئے اور ان پر حملہ کیا قافلے کے سردار فرار ہو گئے مسلمان قافلے کو مدینہ منورہ لے آئے حضور صلی اللہ علیہ وسلم نے مال غنیمت میں سے خمس نکال کر باقی مال غنیمت ال سریہ میں تقسیم فرمادیا۔

(مدارج النبوة جلد دوم)

## کعب بن اشرف کی سرکوبی کیلئے کون حامی بھرتا ہے

کعب بن اشرف اہل یہود میں سے رئیس آدمی تھا مسلمانوں کا شدید دشمن تھا۔ یہی وجہ تھی کہ جب غزوہ بدر میں مشرکین کو مسلمانوں کے ہاتھوں عبرتناک شکست ہوئی اور مشرکین کے بڑے بڑے سردار مارے گئے تو اسے بہت دکھ ہوا اس نے رسول کریم صلی اللہ علیہ وسلم کے خلاف مشرکین کو ابھارنے کیلئے مرہیے لکھے چونکہ خود شاعر تھا اس لئے اس نے اپنے مرثیوں میں مسلمانوں کے خلاف اس طرح زہر گھولا کہ جہاں بھی مشرکین میں اپنا کلام سناتا تو لوگ رونے لگ جاتے اس طرح اس نے مسلمان عورتوں کے بارے میں بھی عاشقانہ اشعار کہے اور مسلمانوں کو تکلیف پہنچائی پھر اس نے حضور صلی اللہ علیہ وسلم کو قتل کرانے کیلئے بھی سازش کی اس کی گستاخیاں جب حد سے بڑھ گئیں تو حضور صلی اللہ علیہ وسلم نے صحابہ کرام رضی اللہ تعالیٰ عنہم سے فرمایا کہ کعب بن اشرف کی سرکوبی کیلئے کون حامی بھرتا ہے۔

حضرت محمد بن مسلمہ رضی اللہ تعالیٰ عنہ نے عرض کی یا رسول اللہ صلی اللہ علیہ وسلم! میں اس کیلئے تیار ہوں میں اسے قتل کر ڈالتا ہوں۔ حضور صلی اللہ علیہ وسلم نے فرمایا، اگر تمہیں اس پر قدرت حاصل ہو جائے تو ایسا ہی کرو۔ چنانچہ محمد بن مسلمہ رضی اللہ تعالیٰ عنہ نے اپنے ساتھ مزید چار صحابہ کرام رضی اللہ تعالیٰ عنہم حضرت عباد بن بشر، حضرت حارث بن اوس، حضرت ابو عبس بن حجیر اور حضرت ابونا نکلہ مسلکان بن سلامہ رضی اللہ تعالیٰ عنہم کو تیار کیا اور روانہ ہوئے۔ حضرت ابونا نکلہ رضی اللہ تعالیٰ عنہ کعب بن اشرف کے رضاعی بھائی تھے یہ کعب بن اشرف کے گھر میں گئے اور اس کو آدھی رات کے وقت بہانے سے باہر لے آئے اسے باتوں میں لگا کر سب نے اس پر یکدم حملہ کر دیا اور اسے موت کے گھاٹ اتار دیا۔

کعب بن اشرف پر تلواروں کا حملہ کرنے سے قبل حضرت ابونا نکلہ رضی اللہ تعالیٰ عنہ نے اس کے سر کے بالوں کو مضبوطی سے پکڑ لیا۔ تو باقی صحابہ کرام رضی اللہ تعالیٰ عنہم نے اس پر ضربیں لگائیں مگر ان کی تلواریں ایک دوسرے پر پڑنے لگیں اور کچھ کارگر نہ ہوئیں اس پر محمد بن مسلمہ رضی اللہ تعالیٰ عنہ نے فوری طور پر اپنی چھری نکال کر اس پر وار کیا اسی جدوجہد میں حضرت حارث بن اوس رضی اللہ تعالیٰ عنہ تلوار کی نوک لگنے سے زخمی ہو گئے ان کے سر یا پاؤں میں زخم آئے ان کو اٹھا کر واپس لایا گیا۔ حضور صلی اللہ علیہ وسلم کو کعب بن اشرف کے مارے جانے کی خبر سنائی گئی۔ پھر حضور صلی اللہ علیہ وسلم حضرت حارث بن اوس رضی اللہ تعالیٰ عنہ کے زخم پر اپنا لعاب مبارک لگایا تو زخم ٹھیک ہو گیا۔ یہ واقعہ ربیع الاول 3 ہجری کو پیش آیا۔

(بخاری شریف جلد دوم، مسلم شریف، زرقانی علی المواہب جلد دوم)

غزوہ بنی سلیم

اس غزوہ کو غزوہ نجران بھی کہا جاتا ہے اور یہ جمادی الاول 3ھ کو وقوع پذیر ہوا اس کا سبب یہ تھا کہ رسول کریم

صلی اللہ علیہ وسلم کو اطلاع ملی کہ بنو سلیم نجران کے مقام پر جمع ہو رہے ہیں اس خبر کے ملتے ہی آپ صلی اللہ علیہ وسلم نے حضرت عبداللہ ابن مکتوم رضی اللہ تعالیٰ عنہ کو مدینہ منورہ میں اس خبر کے ملتے ہی آپ صلی اللہ علیہ وسلم نے حضرت عبداللہ ابن مکتوم رضی اللہ تعالیٰ عنہ کو مدینہ منورہ میں خلیفہ مقرر فرمایا اور خود تین سو صحابہ کرام رضی اللہ تعالیٰ عنہم کی ایک جماعت کے ساتھ چھ جمادی اول 3ھ کو اس خطرے کے سدباب کیلئے روانہ ہوئے۔ دشمنوں کو جب آپ صلی اللہ علیہ وسلم کی آمد کی خبر ہوئی تو وہ اپنے کنوؤں اور تالابوں کو چھوڑ کر منتشر ہو گئے۔ حضور صلی اللہ علیہ وسلم نے وہاں پہنچ کر گشت فرمائی لیکن کوئی مقابلے کیلئے سامنے نہ آیا اس طرح دشمن سے مقابلے کی نوبت نہ آئی چنانچہ آپ صلی اللہ علیہ وسلم اس سفر میں دس دن گزار کر سولہ جمادی الاول 3ھ کو مدینہ منورہ واپس تشریف لے آئے۔

(مدارج النبوة جلد دوم)

### حضرت ام کلثوم رضی اللہ تعالیٰ عنہا کا نکاح

3ھ میں رسول کریم صلی اللہ علیہ وسلم نے اپنی پیاری صاحبزادی سیدہ ام کلثوم رضی اللہ تعالیٰ عنہا کا نکاح حضرت عثمان غنی رضی اللہ تعالیٰ عنہ کے ساتھ کر دیا مروی ہے کہ حضور صلی اللہ علیہ وسلم نے فرمایا یہ جبرائیل علیہ السلام کھڑے مجھے خبر دے رہے ہیں کہ اللہ تعالیٰ حکم فرماتا ہے کہ میں ان کو عثمان (رضی اللہ تعالیٰ عنہ) کے عقد میں دے دوں۔

(مدارج النبوة جلد دوم)

### حضرت حفصہ رضی اللہ تعالیٰ عنہا سے شادی

3ھ میں ہی حضرت عمر فاروق رضی اللہ تعالیٰ عنہ کی صاحبزادی حضرت حفصہ رضی اللہ تعالیٰ عنہا کا نکاح رسول کریم صلی اللہ علیہ وسلم سے ہوا۔ نکاح کے وقت حضرت حفصہ رضی اللہ تعالیٰ عنہا کی عمر مبارک اٹھارہ سال تھی۔

(مدارج النبوة جلد سوم)

### امام حسن رضی اللہ تعالیٰ عنہ کی ولادت

ہجرت کے تیسرے سال نصف رمضان المبارک کو حضرت امام حسن رضی اللہ تعالیٰ عنہ کی ولادت باسعادت مدینہ طیبہ میں ہوئی۔ حضور صلی اللہ علیہ وسلم نے ولادت باسعادت کے ساتویں دن ان کا عقیقہ کیا اور ایک مینڈھا ذبح فرمایا اور اسی دن ان کے سر کے بال مبارک اتارے گئے۔

(زرقاتی علی المواہب جلد دوم)

### غزوہ احد

غزوہ احد ماہ شوال 3ھ میں پیش آیا اس کے وقوع پذیر ہونے کا سبب یہ تھا کہ جب جنگ بدر میں کفار شکست

سے دو چار ہوئے اور مکہ مکرمہ پہنچے تو مسلمانوں سے انتقام لینے کیلئے منصوبے بنانے لگے ابوسفیان بھی مکہ مکرمہ واپس آ چکا تھا چنانچہ عکرمہ بن ابوجہل، صفوان بن امیہ اور عبداللہ بن ربیع اکٹھے ہو کر قریش کے ان لوگوں کے پاس گئے جن کے بیٹے، بھائی یا باپ جنگ بدر میں مارے گئے تھے انہوں نے ابوسفیان اور قریش کے تجارتی قافلے کے دیگر افراد سے کہا کہ محمد (صلی اللہ علیہ وسلم) نے ہمارے بڑے بڑے سرداروں کو قتل کر دیا ہے ہمارے لئے لازم ہے کہ اس کا بدلہ لیا جائے لہذا تم لوگ محمد (صلی اللہ علیہ وسلم) سے جنگ کیلئے اپنے مال و دولت سے معاونت کرو تا کہ اس سلسلے میں ہم تیاری کر سکیں۔ ابوسفیان نے ان کی اس بات سے اتفاق کیا جبکہ دیگر مشرکین بھی اس کام کیلئے تیار ہو گئے۔

اللہ تعالیٰ نے قرآن حکیم میں انہی لوگوں کے بارے میں آیات مبارکہ نازل فرمائی۔

إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصُدُّوا عَنْ سَبِيلِ اللَّهِ فَسَيُنْفِقُونَهَا  
ثُمَّ تَكُونُ عَلَيْهِمْ حَسْرَةً ثُمَّ يُغْلَبُونَ وَالَّذِينَ كَفَرُوا إِلَىٰ جَهَنَّمَ  
يُحْشَرُونَ [سورة الانفال ۳۶]

”بے شک جو لوگ کافر ہیں خرچ کرتے ہیں اپنے مال تاکہ روکیں اللہ کی راہ سے سوا بھی اور خرچ کریں گے پھر آخر حسرت ویاس کے علاوہ کچھ نہ پائیں گے اور جن لوگوں نے کفر اختیار کر رکھا ہے جہنم میں اکٹھے کئے جائیں گے۔“

(سیرت ابن ہشام جلد دوم)

## کفار کی جنگی تیاریوں کی اطلاع مل گئی

کفار کی جنگی تیاریوں کی اطلاع حضور صلی اللہ علیہ وسلم کو مل گئی کہ قریش مکہ بدر کی شکست کا بدلہ لینے کیلئے تین ہزار کا لشکر لے کر آرہے ہیں اس لشکر میں سات سوزرہ پوش، دو سو گھوڑے، تین ہزار اونٹ اور پندرہ سو عورتوں کے ہودج تھے۔ قریش نے عورتوں کو اس لئے ساتھ لیا تھا کہ وہ ہر منزل پر نوچے اور گانے گاتے ہوئے بدر کے ہلاک شدگان کا تذکرہ کریں دلوں میں جذبہ انتقام پیدا کر کے مسلمانوں کے ساتھ جنگ کرنے کیلئے مشرکین کو ابھاریں۔ اس بات کی خبر حضور صلی اللہ علیہ وسلم کے چچا حضرت عباس بن عبدالمطلب رضی اللہ تعالیٰ عنہ نے پہنچائی جو کہ اس وقت مکہ مکرمہ میں قیام پذیر تھے۔

حضرت عباس رضی اللہ تعالیٰ عنہ نے ایک شخص کو معاوضہ دے کر مدینہ منورہ بھیجا اور اسے کہا کہ وہ تین دن میں مدینہ طیبہ پہنچے اسے ایک خط دیا کہ یہ حضور صلی اللہ علیہ وسلم کی خدمت اقدس میں پہنچا دینا اس خط میں کفار کے لشکر کی تعداد اور دیگر تمام حالات درج تھے۔ جب یہ قاصد حضور صلی اللہ علیہ وسلم کی خدمت اقدس میں پہنچا تو آپ صلی اللہ علیہ وسلم نے خط کھول کر حضرت ابی بن کعب رضی اللہ تعالیٰ عنہ کو پڑھنے کیلئے دیا خط میں لشکر کفار کے بارے میں اطلاع کا سن کر آپ صلی اللہ علیہ وسلم نے حضرت ابی بن کعب رضی اللہ تعالیٰ عنہ سے فرمایا کہ اس بھید کو ابھی پوشیدہ



رکھنا۔

(معارض الدعوة جلد سوم)

لشکر کفار مدینہ منورہ سے چند کلومیٹر کے فاصلے پر

5 شوال 3ھ کو رسول کریم صلی اللہ علیہ وسلم دشمن کے لشکر کی آمد کے بارے میں اطلاع ملی کہ اس لشکر کی قیادت ابوسفیان کر رہا ہے جب یہ لشکر مقام ذوالحلیفہ پہنچا جو کہ مدینہ منورہ سے تقریباً دس کلومیٹر کے فاصلے پر ہے تو اس نے وہاں پر تین روز تک قیام کیا حضور صلی اللہ علیہ وسلم نے سب سے پہلے حضرت عدی بن فضالہ رضی اللہ تعالیٰ عنہ کے بیٹوں حضرت انس اور حضرت مونس رضی اللہ تعالیٰ عنہم کو جاسوسی کیلئے بھیجا وہ یہ خبر لائے کہ کفار نے اپنے گھوڑوں اور اونٹوں کو سبز چراگاہ میں چھوڑ رکھا ہے ہو سکتا ہے کہ کوئی سبز پتہ وہاں پر باقی نہ رہے۔ اس کے بعد حضور صلی اللہ علیہ وسلم نے حضرت خباب بن المذر رضی اللہ تعالیٰ عنہ کو بھیجا کہ وہ لشکر کفار کی صحیح تعداد معلوم کر کے آئیں حضرت خباب رضی اللہ تعالیٰ عنہ لشکر کفار کے نزدیک پہنچ گئے انہوں نے لشکر کے گرد چکر لگا کر اس کے حالات، تعداد، سوار یوں، ہود جوں اور عورتوں کی تعداد ایک ایک کر کے حضور صلی اللہ علیہ وسلم سے بیان کی ان باتوں کی تصدیق حضرت عباس رضی اللہ تعالیٰ عنہ کے تحریر کردہ خط کے مطابق درست تھی۔

(زرقانی علی المواہب جلد دوم)

ہمیں مدینہ منورہ سے باہر نکل کر دشمنوں سے لڑنے کا موقع دیجئے

اگلے روز جمعہ تھا حضور صلی اللہ علیہ وسلم نے موجودہ صورتحال کے بارے میں مسلمانوں سے مشورہ طلب فرمایا کہ شہر کے اندر رہ کر دفاع کیا جائے یا مدینہ منورہ سے باہر نکل کر جنگ کی جائے۔ اس ضمن میں حضور صلی اللہ علیہ وسلم کی رائے یہ تھی کہ مدینہ منورہ میں رہ کر ہی دفاعی حکمت عملی کی پالیسی اپنائی جائے اور باہر نکل کر حملہ نہ کیا جائے۔ انصار و مہاجرین کی اکثریت نے بھی یہی مشورہ دیا۔ عبداللہ بن ابی رئیس المناقین بھی اس موقع پر موجود تھا چنانچہ جب بعض وہ مسلمان جو غزوہ بدر میں حصہ نہ لے سکے تھے انہوں نے اصرار کرتے ہوئے کہا کہ یا رسول اللہ صلی اللہ علیہ وسلم ہمیں مدینہ منورہ سے باہر نکل کر دشمنوں سے جنگ کرنے کا موقع دیجئے تاکہ وہ یہ خیال نہ کریں کہ ہم میں کسی طرح کی کوئی کمزوری یا بزدلی آگئی ہے۔ عبداللہ بن ابی نے فوراً مداخلت کی اور کہا کہ میرے خیال میں مدینہ منورہ میں ٹھہرنے کا فیصلہ ہی درست ہے باہر نکل کر حملہ نہ کیا جائے۔

جو مسلمان مدینہ طیبہ سے باہر نکل کر کفار سے جنگ کے خواہاں تھے انہوں نے اپنا اصرار جاری رکھا۔ حضور صلی اللہ علیہ وسلم سب کچھ ملاحظہ فرما رہے تھے اور سب کی گفتگو سماعت فرما رہے تھے اس روز جمعہ کی نماز کی ادائیگی کے بعد مسلمانوں میں خاصا جوش و خروش پایا جا رہا تھا نماز جمعہ کے بعد آپ صلی اللہ علیہ وسلم نے مسلمانوں کو نصیحت فرمائی صحابہ کرام رضی اللہ تعالیٰ عنہم کو دشمنوں کے خلاف جنگ پر ابھارا ارشاد فرمایا اگر تم ثابت قدم رہے اور صبر کیا تو تم فتح مند

ہو گے پھر فرمایا لشکر کی تیاری کرو۔ پھر جب آپ صلی اللہ علیہ وسلم نے عصر کی نماز ادا فرمائی تو حجرہ مبارک میں تشریف لے گئے حضرت ابو بکر صدیق اور حضرت عمر فاروق رضی اللہ تعالیٰ عنہم بھی ساتھ تھے۔ حضور صلی اللہ علیہ وسلم نے جسم اطہر پر زہ پہنی سر مبارک پر دستار باندھی اور بیت اطہر سے باہر تشریف لائے صحابہ کرام رضی اللہ تعالیٰ عنہم ایک کثیر باہر جمع تھی۔ آپ صلی اللہ علیہ وسلم کو اس حالت میں دیکھ کر وہ نوجوان جو اصرار کر کے مدینہ طیبہ سے باہر نکل کر جنگ کرنے کا مشورہ دے رہے تھے کہنے لگے یا رسول اللہ صلی اللہ علیہ وسلم! یہ بات ہمارے لئے مناسب نہ تھی (کہ اپنے مشورے پر اصرار کرتے) آپ چاہیں تو یہیں تشریف فرما ہوں اور باہر جانے کی تکلیف نہ فرمائیں۔ رسول کریم صلی اللہ علیہ وسلم نے فرمایا کہ پیغمبر کیلئے یہ روا نہیں ہے کہ ایک مرتبہ زہ پہن لینے کے بعد جنگ کئے بغیر اتار دے۔

(مدارج النبوة جلد دوم)

### لشکر اسلام روانہ ہو گیا

اس کے بعد رسول کریم صلی اللہ علیہ وسلم نے تین نیزے طلب فرمائے اور ان پر تین جھنڈے باندھے۔ مہاجرین کے جھنڈے کو حضرت علی رضی اللہ تعالیٰ عنہ کے سپرد فرمایا ایک روایت میں ہے کہ حضرت مصعب بن عمیر رضی اللہ تعالیٰ عنہ کے سپرد فرمایا۔ قبیلہ اوس کا جھنڈا حضرت اسید بن حضیر رضی اللہ تعالیٰ عنہ یا حضرت سعد بن عبادہ رضی اللہ تعالیٰ عنہ کو دیا اور قبیلہ خزرج کا جھنڈا حضرت خباب بن المندر رضی اللہ تعالیٰ عنہ کے سپرد فرمایا اور ایک ہزار کے لشکر کے ساتھ مدینہ طیبہ سے روانگی فرمائی۔ مدینہ طیبہ میں حضرت عبداللہ بن مکتوم رضی اللہ تعالیٰ عنہ کو نائب مقرر فرمایا۔

ابھی مدینہ منورہ سے باہر نکلے ہی تھے کہ دور سے ایک لشکر آتا ہوا دکھائی دیا۔ حضور صلی اللہ علیہ وسلم نے اس لشکر کے بارے میں دریافت فرمایا تو بتایا گیا کہ یہ عبداللہ بن ابی کے حلیف یہودی کی فوج ہے جو ہماری مدد کیلئے آرہی ہے۔ آپ صلی اللہ علیہ وسلم نے فرمایا۔

”ان لوگوں کو واپس لوٹا دو ہم مشرکوں کے مقابلہ کیلئے مشرکین کی مدد نہیں لیں گے۔“

اس پر یہودیوں کے لشکر کو واپس کر دیا گیا پھر جب مدینہ منورہ سے تقریباً پانچ کلومیٹر کے فاصلے پر مقام شوط پر پہنچے تو رئیس المنافقین عبداللہ بن ابی اپنے تین سوسا تھیوں کو ساتھ لے کر واپس چلا گیا۔ کہ محمد (صلی اللہ علیہ وسلم) نے دوسروں کا مشورہ مان لیا اور میرا نہ مانا۔

منافقین کے واپس جانے کے بعد قبیلہ اوس میں سے بنو حارثہ اور قبیلہ خزرج میں سے بنو سلمہ کے لوگوں نے بھی ارادہ کیا کہ واپس لوٹ جائیں لیکن ان پر اللہ تعالیٰ کا فضل و کرم ہوا اور ان کا ارادہ تبدیل ہو گیا اور وہ ثابت قدم ہو گئے اسی حوالے سے قرآن مجید میں ارشاد باری تعالیٰ ہے۔

إِذْ هَمَّتْ طَّائِفَتَيْنِ مِنْكُمْ أَنْ تَفْشَلَا وَاللَّهُ وَلِيَهُمَا وَعَلَى اللَّهِ فَلْيَتَوَكَّلِ

الْمُؤْمِنُونَ [سورة آل عمران: ۱۲۲]

”جب ارادہ کیا دو گروہوں نے تم میں سے کہ نامردی کریں اور اللہ ان کا سنبھالنے والا ہے اور مسلمانوں کو اللہ پر ہی بھروسہ کرنا چاہئے۔“

(مدارج النبوة جلد دوم)

### کسن مجاہدین کو واپس لوٹا دیا:

موضع شیخان میں پہنچ کر آپ صلی اللہ علیہ وسلم نے لشکر اسلام کا معائنہ فرمایا تین سو منافقین کے نکل جانے کے بعد لشکر اسلام کی تعداد سات سو رہ گئی تھی بہت سے کسن صحابہ کرام رضی اللہ تعالیٰ عنہم کو حضور صلی اللہ علیہ وسلم نے واپس بھجوادیا ان میں حضرت زید بن ثابت، حضرت عبداللہ بن عمر، حضرت اسید بن زہیر، حضرت عمرو بن حزم، حضرت براء بن عازب اور حضرت اسامہ بن زید رضی اللہ تعالیٰ عنہم شامل تھے ان کی عمریں پندرہ پندرہ سال سے کم تھیں۔

حضرت رافع بن خدیج رضی اللہ تعالیٰ عنہ اور حضرت سمرہ بن جندب رضی اللہ تعالیٰ عنہ بھی کسن تھے اس لئے ان کو بھی روک لیا گیا مگر جب حضور صلی اللہ علیہ وسلم سے عرض کی گئی کہ رافع (رضی اللہ تعالیٰ عنہ) بڑا زبردست تیر انداز ہے تو آپ صلی اللہ علیہ وسلم نے اجازت مرحمت فرمادی یہ دیکھ کر حضرت سمرہ بن جندب رضی اللہ تعالیٰ عنہ نے عرض کیا کہ میں کشتی میں رافع رضی اللہ تعالیٰ عنہ کو پچھاڑ لیتا ہوں اس پر دونوں کی کشتی کرائی گئی تو حضرت سمرہ رضی اللہ تعالیٰ عنہ نے حضرت رافع رضی اللہ تعالیٰ عنہ کو پچھاڑ دیا اس طرح حضرت سمرہ رضی اللہ تعالیٰ عنہ کو بھی لشکر اسلام کے ساتھ جانے کی اجازت مل گئی۔

(سیرت ابن ہشام جلد دوم، مدارج النبوة جلد دوم)

### جنگ کیلئے صف بندی

مدینہ منورہ سے تقریباً چھ کلومیٹر کے فاصلے پر کوہ احد کے دامن میں لشکر اسلام پہنچ گیا۔ لشکر کفار پہلے ہی وہاں پر پہنچ چکا تھا احد کے مقام پر رسول کریم صلی اللہ علیہ وسلم نے صفوں کو سیدھا کیا جب اسلامی لشکر کی صفیں کھڑی ہو گئیں تو مدینہ منورہ پہاڑ کے برابر پشت پر تھا جبکہ حنین بائیں طرف تھا پہاڑ کے ایک طرف ایسا شگاف تھا جس سے خطرہ تھا کہ کفار گھات لگا کر وہاں سے مسلمانوں پر حملہ آور ہوں گے چنانچہ اس خطرے کو مد نظر رکھتے ہوئے آپ صلی اللہ علیہ وسلم نے حضرت عبداللہ بن جبیر رضی اللہ تعالیٰ عنہ کو پچاس تیر اندازوں کے ساتھ اس جگہ پر متعین فرمایا تاکہ اس مقام سے مسلمانوں کی حفاظت کریں اور ان کو تاکید فرمائی کہ کسی بھی صورت میں وہ اس مقام کو نہ چھوڑیں خواہ جنگ کا نتیجہ موافق ہو یا مخالف۔ آپ صلی اللہ علیہ وسلم نے سختی سے فرمایا کہ جب تک میری طرف سے کوئی اطلاع نہ تمہیں پہنچے اپنی جگہ کو نہ چھوڑنا۔

رسول کریم صلی اللہ علیہ وسلم نے اسلامی لشکر کا مینہ حضرت عکاشہ بن محسن اسدی رضی اللہ تعالیٰ عنہ کے سپرد

فرمایا اور میسرہ کو حضرت ابو سلمہ بن عبدالاسد مخزومی رضی اللہ تعالیٰ عنہ کے حوالے فرمایا جبکہ حضرت ابو عبیدہ بن الجراح رضی اللہ تعالیٰ عنہ اور حضرت سعد بن ابی وقاص رضی اللہ تعالیٰ عنہ کو مقدمہ لشکر میں رکھا اور حضرت مقداد بن عمرو رضی اللہ تعالیٰ عنہ کو ساقہ لشکر میں رکھا۔

دوسری طرف قریش کے لشکر کی پوزیشن اس طرح سے تھی کہ انہوں نے اپنی صفوں کو درست کر کے میمنہ خالد بن ولید کے سپرد کیا اور عکرمہ بن ابوجہل کے حوالے میسرہ کیا۔ ابوسفیان کو لشکر کفار کے درمیان میں رکھا اور صفوان بن امیہ کو اور ایک اور روایت کے مطابق عمرو بن العاص کو پہاڑ کے شکاف کے پاس کھڑا کیا جبکہ عبداللہ بن ابی ربیعہ کو تیر اندازوں کا سردار بنایا اور جھنڈے کو طلحہ بن ابی طلحہ کے حوالے کیا ان کی عورتیں صفوں کے آگے تھیں جو رجزیہ اشعار پڑھ کر مشرکین کو جنگ پر ابھارتی تھیں۔

لشکر کفار کے علمبردار طلحہ بن ابی طلحہ کا تعلق قبیلہ بنو عبدالدار سے تھا۔ ابوسفیان نے قبیلہ بنو عبدالدار سے مخاطب ہو کر کہا کہ جنگ بدر میں بھی جھنڈا تم لوگوں کے ہاتھ میں تھا اور اس وقت جن مصائب کا سامنا کرنا پڑا وہ تمہارے سامنے ہے، دیکھو! لوگ جھنڈوں کو دیکھ کر ہی ثابت قدمی دکھاتے ہیں اور اگر جھنڈے اپنی جگہ سے ہٹ جاتے ہیں تو پھر لوگوں کے پاؤں اکھڑ جاتے ہیں اور وہ منتشر ہو جاتے ہیں اس لئے ابھی وقت ہے یا تو تم ہمیں اس بات کی گارنٹی دو کہ اس جھنڈے کو جھکنے نہ دو گے یا پھر جھنڈے کو چھوڑ دو تا کہ ہم خود سنبھال لیں۔ بنو عبدالدار نے اپنی ثابت قدمی اور بلند ہمتی کا اظہار کرتے ہوئے کہا کہ یہ کیسے ممکن ہے ہم جھنڈا تمہارے سپرد کر دیں جب جنگ کا میدان لگے گا تو تمہیں خود ہی پتہ چل جائے گا کہ ہم کیا کرتے ہیں۔

رسول کریم صلی اللہ علیہ وسلم نے جب دیکھا کہ کفار کا جھنڈا بنو عبدالدار کے پاس ہے تو آپ صلی اللہ علیہ وسلم نے بنو عبدالدار سے تعلق رکھنے والے حضرت مصعب بن عمیر رضی اللہ تعالیٰ عنہ کو اسلامی پرچم عطا فرما دیا جبکہ میمنہ پر حضرت زبیر بن العوام رضی اللہ تعالیٰ عنہ اور میسرہ پر حضرت منذر بن عامر رضی اللہ تعالیٰ عنہ کی تقرری فرمائی۔

(سیرت ابن ہشام جلد دوم، مدارج النبوة جلد دوم)

### ابو عامر فاسق کا میدان میں نکلنا

لشکر کفار میں سے سب سے پہلے جس شخص نے لشکر اسلام پر تیر چلایا وہ ابو عامر فاسق تھا یہ بہت عبادت گزار اور نیک مشہور تھا اس لئے اسے لوگ راہب کہتے تھے یہ قبیلہ اوس سے تعلق رکھتا تھا۔ حضور صلی اللہ علیہ وسلم نے اس کا نام فاسق رکھا زمانہ جاہلیت میں قبیلہ اوس کا سردار تھا۔ جب رسول کریم صلی اللہ علیہ وسلم مکہ مکرمہ سے ہجرت کر کے مدینہ طیبہ میں آگئے تو اس شخص کے دل میں حسد کی آگ بھڑک اٹھی اور مدینہ منورہ سے مکہ مکرمہ چلا گیا اس کو اس بات کا بڑا گھمنڈ تھا کہ اس کی قوم اس کی بڑی عزت کرتی ہے اور اس کی بات ماننی ہے اس نے قریش مکہ کو یہ باور کرایا تھا کہ تم لوگ جنگ کی تیاری کرو میری قوم جب مجھے تمہارے ساتھ دیکھے گی تو وہ میرے ساتھ ہو جائے گی چنانچہ اس گمان کی

بناء پر وہ لشکر قریش میں سے نکل کر میدان میں آیا اسکے ساتھ پچاس مشرکین بھی تھے اس نے پکار کر قبیلہ اوس کو مخاطب کیا اور کہا اے گروہ اوس! میں بنو عامر راہب ہوں۔

قبیلہ اوس کے لوگوں نے اسے جواب دیا، اے فاسق! نہ تجھے سلامتی ہے اور نہ تیری آمد مبارک ہے اللہ تجھے ذلیل کرے تیری مراد پوری نہ ہو۔ یہ جواب سن کر ابو عامر فاسق نے کہا میرے بعد میری قوم بگڑ گئی ہے اس کے ساتھ آئے ہوئے قریش کے لوگوں نے مسلمانوں پر تیر چلانے شروع کر دیے مسلمانوں نے اس پر پتھر پھینکنے شروع کر دیے اس پر وہ اپنے ساتھیوں سمیت بھاگ کھڑا ہوا۔

(مدارج النبوة جلد دوم)

### کفار کے علمبرداروں کی ہلاکت

اس کے جانے کے بعد لشکر کفار کا علمبردار طلحہ بن ابی طلحہ نکلا اور اس نے پکار کر کہا اے مسلمانو! تم میں سے جس کی موت ہمارے ہاتھوں ہو جاتی ہے وہ جلد جنت میں پہنچ جاتا ہے اور تم سمجھتے ہو کہ ہم میں سے جس کی موت تمہارے ہاتھوں سے ہو جاتی ہے وہ جلد جہنم میں پہنچ جاتا تو پھر آؤ کوئی ہے تم میں ایسا کہ جس کو میں جلدی سے جنت میں پہنچا دوں یا وہ مجھے جلدی جہنم میں پہنچا دے۔ حضرت علی رضی اللہ تعالیٰ عنہ تیزی کے ساتھ اس کی طرف بڑھے اور اس کے سر پر تلوار کا ایک ایسا ہاتھ مارا کہ وہ زمین پر گر پڑا حضرت علی رضی اللہ تعالیٰ عنہ واپس صف میں آگئے۔ صحابہ کرام رضی اللہ تعالیٰ عنہم نے پوچھا کہ آپ نے طلحہ کا کام تمام کیوں نہیں کیا۔ حضرت علی رضی اللہ تعالیٰ عنہ نے جواب دیا کہ جب وہ گر اتو اس کی شرم گاہ کھل گئی اس نے مجھے قسم دی کہ میں اسے چھوڑ دوں مجھے شرم آئی کہ میں اس کے دوبارہ درپے ہوں اور پھر مجھے یقین ہو گیا تھا کہ اللہ تعالیٰ جلد ہی اسے ہلاک کر دے گا۔ بعض روایات میں آتا ہے کہ اسے حضرت مصعب بن عمیر رضی اللہ تعالیٰ عنہ نے قتل کیا۔

اس کے بعد عام جنگ شروع ہو گئی کفار کا پرچم اب طلحہ کے بھائی عثمان بن ابی طلحہ نے اٹھا رکھا تھا حضرت حمزہ رضی اللہ تعالیٰ عنہ اس پر حملہ آور ہوئے اور اس کے دونوں کندھوں کے درمیان تلوار کا ایک ایسا ہاتھ مارا کہ اس کا بازو کٹ کر گر گیا حضرت حمزہ پلٹے اور نعرہ لگایا۔

أَنَا ابْنُ سَاقِي الْحَجِيجِ

میں حاجیوں کو پانی پلانے والے (عبدال مطلب) کا فرزند ہوں۔

اس کے بعد قریش کا جھنڈا ابو سعید بن ابی طلحہ نے اٹھالیا۔ اس کو حضرت سعد بن ابی وقاص رضی اللہ تعالیٰ عنہ نے جہنم واصل کیا اس کے بعد کفار کا جھنڈا مشافع بن طلحہ بن ابی طلحہ نے اٹھالیا اس کو حضرت عاصم بن ثابت بن ابی ارح رضی اللہ تعالیٰ عنہ نے تیر مار کر ہلاک کر دیا اس کے قتل کے بعد کفار کا جھنڈا اس کے بھائی حارث بن طلحہ بن ابی طلحہ نے اٹھایا اسے بھی حضرت عاصم رضی اللہ تعالیٰ عنہ نے جہنم واصل کیا اس کے بعد کفار کا جھنڈا کلاب بن ابی طلحہ

نے اٹھایا۔ اسے حضرت طلحہ بن عبد اللہ رضی اللہ تعالیٰ عنہ نے ہلاک کیا اس کے بعد اوطاس بن شرجیل نے مشرکین کا جھنڈا اٹھایا اسے حضرت علی رضی اللہ تعالیٰ عنہ نے جہنم میں پہنچا دیا بعض کا کہنا ہے کہ اسے حضرت سعد بن ابی وقاص رضی اللہ تعالیٰ عنہ نے قتل کیا۔

(مدارج النبوة جلد دوم)

### کون اس تلوار کا حق ادا کرے گا

غزوہ احد کے دوران رسول کریم صلی اللہ علیہ وسلم نے ایک تلوار اپنے دست مبارک میں لے کر فرمایا کہ اس تلوار کو کون لے گا؟ صحابہ کرام رضی اللہ تعالیٰ عنہم نے حضور صلی اللہ علیہ وسلم کی طرف بڑے اشتیاق سے دیکھا کہ جیسے ہر کوئی یہ تلوار لینا چاہتا ہو لیکن جب حضور صلی اللہ علیہ وسلم نے یہ فرمایا کہ کون اس تلوار کا حق ادا کرے گا تو حضرت ابو دجانہ رضی اللہ تعالیٰ عنہ نے عرض کی یا رسول اللہ صلی اللہ علیہ وسلم! میں اس تلوار کا حق ادا کروں گا۔ چنانچہ حضور صلی اللہ علیہ وسلم نے ان کو تلوار عنایت فرمادی۔

اس حوالے سے حضرت زبیر بن العوام رضی اللہ تعالیٰ عنہ سے مروی ہے کہ انہوں نے بھی یہ تلوار لینے کی خواہش کی مگر حضور صلی اللہ علیہ وسلم نے ان سے اعراض فرمایا مگر جب حضرت ابو دجانہ رضی اللہ تعالیٰ عنہ نے عرض کیا کہ میں اس کو اس کے حق کے ساتھ لینا چاہتا ہوں آپ فرمائیں اس کا حق کیا ہے تو حضور صلی اللہ علیہ وسلم نے فرمایا۔

”اس تلوار سے کسی مسلمان کو نہ مارنا اور اسے لے کر کسی کافر سے نہ بھاگنا“

کہا جاتا ہے کہ جب حضور صلی اللہ علیہ وسلم نے حضرت ابو دجانہ رضی اللہ تعالیٰ عنہ کو تلوار عطا فرمائی تو انہوں نے اپنے معمول کے مطابق اپنے سر پر سرخ رومال باندھا اور اکڑتے ہوئے میدان جنگ کی طرف چلے یہ دیکھ کر رسول کریم صلی اللہ علیہ وسلم نے فرمایا۔

”اگرچہ یہ (متکبرانہ) چال اللہ تعالیٰ کو پسند نہیں مگر ایسے موقع پر کوئی حرج نہیں۔“

حضرت ابو دجانہ رضی اللہ تعالیٰ عنہ نے جب سرخ رومال اپنے سر پر باندھا تو انصار نے کہا ابو دجانہ نے موت کی پٹی باندھ لی ہے۔ اس سے پہلے بھی جب وہ سر پر سرخ پٹی باندھا کرتے تھے تو انصار یہ بات کہا کرتے تھے۔ حضرت ابو دجانہ رضی اللہ تعالیٰ عنہ رجز پڑھتے ہوئے آگے بڑھے۔

انا الذی عاہدنی خلیلی

ونحن بالسفح لدی النخیل

ان لا اقوم الدھر فی الکیول

اضرب بسیف اللہ والرسول

میں وہ ہوں کہ جس سے میرے خلیل نے عہد لیا ہے اس حال میں کہ ہم لوگ پہاڑ کے دامن میں نخلستان کے

پاس ہیں۔

یہ کہ میں ساری زندگی آخری صف میں کھڑا نہیں ہوں گا اللہ اور اس کے رسول کی تلوار سے وار کرتا ہی رہوں گا۔ یہ رجز پڑھتے ہوئے حضرت ابودجانہ رضی اللہ تعالیٰ عنہ لشکر کفار پر ٹوٹ پڑے۔ حضرت کعب بن مالک انصاری رضی اللہ تعالیٰ عنہ سے مروی ہے۔ فرماتے ہیں کہ میں نے غزوہ احد کے روز دیکھا کہ کفار کا ایک زبردست جنگجو جو کہ سر سے پاؤں تک زرہ میں لیس تھا۔ مسلمانوں پر تابد توڑ حملے کر رہا ہے اور اپنے ساتھیوں کو کہہ رہا ہے کہ ان مسلمانوں کو گھیر کر بکریوں کے ریوڑ کی طرح ایک جگہ جمع کرو اسی اثناء میں اسلامی لشکر سے ایک زرہ پوش تیر کی طرح اس کی طرف بڑھا اور اس پر ایسی کاری ضرب لگائی کہ تلوار اس کے کندھے کو چیرتی ہوئی اس کو دو ٹکڑے کو گئی اور وہ زمین پر ڈھیر ہو گیا۔

میں اس وقت اس مجاہد کے پیچھے ہی تھا مشرک کو ہلاک کرنے کے بعد اس نے اپنے چہرے سے آہنی خود اٹھایا اور مجھ سے کہا، کعب! تم دیکھ رہے ہو میں ہوں ابودجانہ۔

حضرت زبیر بن عوام رضی اللہ تعالیٰ عنہ سے مروی ہے کہ حضرت ابودجانہ رضی اللہ تعالیٰ عنہ لڑائی کرتے کرتے مشرکین کی ان عورتوں تک جا پہنچے جو ہند بنت عتبہ کی قیادت میں یہ اشعار پڑھ کر اپنے مردوں کو جنگ پر ابھار رہی تھیں۔

نحن بنات طارق  
نمشي على النمارق  
والمسك في المفارق  
ان تقبلو العالق  
او تدبرو انفارق  
فراق غير وامق

”ہم ستاروں کی بیٹیاں ہیں، ہم قالینوں پر چلنے والیاں ہیں۔ ہمارے سر کی مانگیں مشک آلود ہیں اگر تم دشمن سے مقابلہ کرو۔ گے تو ہم تم سے معانقہ کریں گی اور اگر تم نے دشمن کو پیٹھ دکھادی تو ہم تمہیں اس طرح چھوڑ دیں گی جیسے اجنبی کو۔“

حضرت ابودجانہ رضی اللہ تعالیٰ عنہ نے آگے بڑھ کر ہند کی گردن پر تلوار رکھ دی جس پر ہند نے چیخ و پکار شروع کر دی اور اپنے مددگاروں کو بلانا شروع کیا لیکن کسی نے بھی اس کی پکار کا کوئی جواب نہ دیا اس پر حضرت ابودجانہ رضی اللہ تعالیٰ عنہ نے اس پر سے تلوار اٹھالی اور واپس آ گئے۔

حضرت زبیر بن العوام رضی اللہ تعالیٰ عنہ فرماتے ہیں کہ بعد میں جب میری ملاقات حضرت ابودجانہ رضی اللہ تعالیٰ عنہ سے ہوئی تو میں نے ان سے پوچھا کہ تم نے اس عورت کو کیوں قتل نہیں کیا؟ انہوں نے کہا کہ مجھے اس بات

سے شرم آئی کہ میں رسول کریم صلی اللہ علیہ وسلم کی تلوار سے ایک عورت کو قتل کروں اور عورت بھی وہ کہ جس کی پکار پر کوئی اس کی مدد کیلئے بھی نہ آیا۔

بعض روایات میں آتا ہے کہ حضرت زبیر بن العوام رضی اللہ تعالیٰ عنہ کہتے ہیں کہ جب رسول کریم صلی اللہ علیہ وسلم نے میری بجائے اپنی تلوار ابودجانہ (رضی اللہ تعالیٰ عنہ) کو عطا فرمائی تو میرے دل میں آیا کہ میں قریشی ہوں رسول کریم صلی اللہ علیہ وسلم کی پھوپھی (صفیہ رضی اللہ تعالیٰ عنہا) کا بیٹا ہوں اور پھر تلوار لینے کیلئے سب سے پہلے میں کھڑا ہوا تھا لیکن آپ صلی اللہ علیہ وسلم نے مجھے نظر انداز کر دیا۔ اللہ کی قسم! اب میں دیکھوں گا کہ ابودجانہ (رضی اللہ تعالیٰ عنہ) اس تلوار سے کیا کریں گے۔ پھر جب میں نے ابودجانہ رضی اللہ تعالیٰ عنہ کو جنگ کرتے ہوئے دیکھا تو بے اختیار میرے منہ سے یہ نکلا کہ بے شک اللہ اور اس کا رسول ہر بات کو بہتر جانتے ہیں۔

(مسلم شریف، مسند احمد بن حنبل، مستدرک حاکم، البدایہ والنہایہ، اسد الغابہ)

### حضرت حمزہ رضی اللہ تعالیٰ عنہ شہید کر دیے گئے

حضرت حمزہ رضی اللہ تعالیٰ عنہ غزوہ احد میں بڑی بہادری اور دلیری کے ساتھ لڑائی میں مصروف تھے۔ ایک حبشی جس کا نام وحشی تھا وہ حضرت حمزہ رضی اللہ تعالیٰ عنہ کی تاک میں رہا کہ کسی طرح ان کو شہید کر ڈالے بالآخر وہ اپنے مقصد میں کامیاب ہوا اور اس نے حضرت حمزہ رضی اللہ تعالیٰ عنہ کو شہید کر دیا۔ اس ضمن میں جناب وحشی (جو بعد میں مسلمان ہو گئے) بیان کرتے ہیں کہ میں جبیر بن مطعم کا غلام تھا جبیر کا چچا طعیمہ بن عدی جنگ بدر میں مسلمانوں کے ہاتھوں مارا گیا پھر جب قریش جنگ احد کی تیاری کر رہے تھے تو جبیر نے مجھ سے کہا کہ اگر تم میرے چچا کے بدلے میں محمد (صلی اللہ علیہ وسلم) کے چچا حمزہ (رضی اللہ تعالیٰ عنہ) کو قتل کر دو گے تو میں تمہیں آزاد کر دوں گا۔ چنانچہ میں قریش کے ساتھ جنگ میں شریک ہونے کیلئے نکلا۔ میں حبشی تھا اور حبشیوں کے طریقہ پر حربہ پھینک کر مخالف کو قتل کرنے کا ایسا ماہر تھا کہ میرا پھینکا ہوا حربہ بہت کم خطا کرتا تھا۔

جب فریقین میں زبردست جنگ شروع ہو گئی تو میں نے اس وقت حضرت حمزہ رضی اللہ تعالیٰ عنہ کو خوب اچھی طرح تاک لیا وہ غبار میں اٹے ہوئے بھورے اونٹ کی مانند دکھائی دے رہے تھے اور اپنی تلوار کے جوہر دکھا رہے تھے کوئی ان کی تلوار کے سامنے نہیں ٹھہر سکتا تھا میں نے ان پر حملہ کرنے کی تیاری کی اور تیزی سے ان کے قریب پہنچنے کیلئے کسی درخت یا پتھر کے پیچھے چھپتا ہوا ان کو اپنی زد میں لینے کی کوشش کرنے لگا اسی دوران سباع بن عبدالعزی میرے سامنے سے نکل کر حضرت حمزہ کی طرف بڑھا اسے دیکھ کر حضرت حمزہ نے پکار کر کہا اے سباع! اے عورتوں کے ختنہ کرنے والی ام نمار کے بیٹے! کیا تو اللہ اور رسول کے ساتھ جنگ کرتا ہے؟ یہ کہہ کر حضرت حمزہ رضی اللہ تعالیٰ عنہ نے اس پر تلوار کا وار کیا اسی دوران میں نے اپنا حربہ سیدھا کر کے پھینکا جو حضرت حمزہ رضی اللہ تعالیٰ عنہ کی ناف کے اوپر والے حصہ میں لگا اور پیٹ میں گھس گیا اور ان کی دونوں ٹانگوں کے درمیان سے نکل گیا۔ حمزہ رضی اللہ تعالیٰ



عنه نے اسی حالت میں میری طرف بڑھنے کی کوشش کی مگر وہ بے بس ہو چکے تھے اور وہیں گر کر جاں بحق ہو گئے۔  
(بخاری شریف جلد دوم، سیرت ابن ہشام جلد دوم)

### حضرت حنظلہ رضی اللہ تعالیٰ عنہ شہید ہو گئے

حضرت حنظلہ رضی اللہ تعالیٰ عنہ ابو عامر فاسق کے بیٹے تھے اور اسلام کے زبردست شیدائی تھے۔ غزوہ احد میں مسلمانوں کی طرف سے بڑی بے جگری اور دلیری سے لڑے اور لڑتے لڑتے ابوسفیان تک جا پہنچے دونوں میں لڑائی شروع ہو گئی ابوسفیان ان کی تلوار سے قتل ہونے ہی والے تھے کہ اچانک شداد بن الاسود ابوسفیان کی مدد کو آ پہنچا اور اس نے بڑھ کر حضرت حنظلہ رضی اللہ تعالیٰ عنہ پر تلوار کا وار کیا جس سے وہ شہید ہو گئے۔

رسول کریم صلی اللہ علیہ وسلم نے حضرت حنظلہ رضی اللہ تعالیٰ عنہ کے شہید ہونے کے بعد فرمایا کہ فرشتے ان کو غسل دے رہے ہیں۔ جب بعد میں ان کی بیوی سے پوچھا گیا کہ حضرت حنظلہ رضی اللہ تعالیٰ عنہ کس حالت میں تھے تو ان کی بیوی نے بتایا کہ غزوہ احد کی شب (جبکہ ان کی نئی نئی شادی ہوئی تھی) ان کو غسل جنابت کی حاجت تھی صبح اٹھ کر انہوں نے غسل کرنا چاہا تو جنگ کیلئے اعلان دعوت کی آواز سن کر اسی طرح باہر نکلے اور اسی حالت میں جنگ میں شریک ہو گئے۔ حضور صلی اللہ علیہ وسلم نے حضرت حنظلہ رضی اللہ تعالیٰ عنہ کی بیوی کا یہ جواب سن کر فرمایا۔ اسی لئے تو فرشتوں نے ان کو غسل دیا۔ حضرت حنظلہ رضی اللہ تعالیٰ عنہ کو غسل الملائکہ بھی کہا جاتا ہے۔

(سیرت ابن ہشام جلد دوم)

### اسلامی لشکر میں افراتفری پھیل گئی

جنگ بڑے زور و شور سے جاری تھی مسلمان دشمنوں پر یکدم ٹوٹ پڑے اور مشرکین کے قدم اکھڑ گئے مشرکین میدان جنگ چھوڑ کر بھاگ نکلے کفار کی عورتیں اب رجز گانے کی بجائے نوحہ کرنے میں مصروف تھیں اور بھاگ رہی تھیں مسلمان مجاہدین کفار کا تعاقب کرنے کی بجائے مال غنیمت اکٹھا کرنے میں مصروف ہو گئے۔ خالد بن ولید جو کہ اس وقت تک مسلمان نہیں ہوئے تھے مشرکین کی ایک ٹولی کے ساتھ پہاڑ کے ایک شکاف سے حملہ آور ہوئے مگر حضرت عبداللہ بن جبیر رضی اللہ تعالیٰ عنہ اور ان کے تیر انداز ساتھیوں نے اس حملہ کو ناکام بنا دیا۔ خالد بن ولید نے مسلمانوں پر کئی حملے کئے لیکن کامیاب نہ ہو سکے اور مایوس بھی نہ ہوئے گھات لگا کر چھپے رہے آخر کار مسلمان کفار کے لشکر پر غالب آ گئے اور مال غنیمت اکٹھا کرنے میں مصروف ہو گئے۔ حضرت عبداللہ بن جبیر رضی اللہ تعالیٰ عنہ کے ساتھیوں نے جب دیکھا کہ کفار راہ فرار اختیار کر گئے ہیں اور مسلمان مال غنیمت جمع کر رہے ہیں تو یہ بھی اپنے فرض سے غافل ہو گئے اور اپنی ڈیوٹی کو چھوڑ کر مال غنیمت کو اکٹھا کرنے کیلئے چل پڑے۔

حضرت عبداللہ بن جبیر رضی اللہ تعالیٰ عنہ نے ان کو سمجھایا اور حضور صلی اللہ علیہ وسلم کی تاکید یاد دلائی مگر کوئی فائدہ نہ ہوا۔ حضرت عبداللہ بن جبیر رضی اللہ تعالیٰ عنہ نے کہا کہ رسول اللہ صلی اللہ علیہ وسلم نے یہ تاکید فرمائی تھی کہ کسی

بھی صورت میں اس جگہ کو نہ چھوڑیں میں اسی جگہ پر ٹھہروں گا۔ دس صحابہ کرام رضی اللہ تعالیٰ عنہم یا اس سے بھی کم نے ان کی بات کو مانا اور ان کے ساتھ ٹھہرے باقی چلے گئے۔

خالد بن ولید جو کہ مسلمانوں کی اسی غفلت کے منتظر تھے عکرمہ بن ابو جہل اور مشرکین کی ایک جماعت کے ساتھ حضرت عبداللہ بن جبیر رضی اللہ تعالیٰ عنہ اور ان کے ساتھیوں پر حملہ آور ہوئے اور ان کو ساتھیوں سمیت شہید کر کے پہاڑ کے شکاف سے نکل کر مسلمانوں پر حملہ کر دیا جس سے کافی مسلمان شہید و زخمی ہو گئے اسلامی لشکر میں افراتفری پھیل گئی۔ مسلمان پریشانی اور بے خیالی میں ایک دوسرے پر بھی چڑھ دوڑے اور اپنے ساتھیوں کی شناخت نہ کر سکے چنانچہ اس افراتفری میں حضرت اسید بن حفیر رضی اللہ تعالیٰ عنہ کو مسلمانوں ہی سے دوزخ لگے جبکہ مسلمانوں ہی کی تلوار سے حضرت حذیفہ رضی اللہ تعالیٰ عنہ کے والد محترم حضرت یمان رضی اللہ تعالیٰ عنہ شہید ہو گئے۔ حضرت حذیفہ رضی اللہ تعالیٰ عنہ نے بہت آوازیں دیں کہ یہ میرے والد ہیں مگر دیکھتے ہی دیکھتے شہید کر دیئے گئے۔

(معارض الدعوة جلد سوم)

### چند صحابہ کرام رضی اللہ تعالیٰ عنہم کی ثابت قدمی

مسلمانوں میں عجب افراتفری پھیلی ہوئی تھی سوائے چند صحابہ کرام رضی اللہ تعالیٰ عنہم کے کوئی بھی ثابت قدم نہ رہا تھا۔ رسول کریم صلی اللہ علیہ وسلم اپنی جگہ پر ہمت، دلیری اور ثابت قدمی سے کھڑے تھے۔ آپ صلی اللہ علیہ وسلم کے گرد آپ صلی اللہ علیہ وسلم کے صحابہ کرام رضی اللہ تعالیٰ عنہم میں سے صرف چودہ اصحاب رضی اللہ عنہم رہ گئے تھے جن میں سات مہاجرین اور سات انصار میں سے تھے مہاجرین میں سے حضرت ابوبکر صدیق، حضرت علی، حضرت عبدالرحمن بن عوف، حضرت ابو عبیدہ بن الجراح، حضرت زبیر بن العوام، حضرت سعد بن ابی وقاص اور حضرت طلحہ بن عبداللہ رضی اللہ تعالیٰ عنہم تھے۔ انصار میں سے حضرت ابودجانہ، حضرت سعد بن معاذ، حضرت اسید بن حفیر، حضرت خباب بن المنذر، حضرت ہبل بن حنیف، حضرت عاصم بن ثابت اور حضرت حارث بن صمہ رضی اللہ تعالیٰ عنہم تھے بعض کا کہنا ہے کہ حضرت اسید بن حفیر رضی اللہ تعالیٰ عنہ کی بجائے حضرت محمد بن مسلمہ رضی اللہ تعالیٰ عنہ یا حضرت سعد بن عبادہ رضی اللہ عنہ تھے۔

مسلمانوں کو منتشر دیکھ کر بھاگنے والے مشرکین واپس پلٹ آئے اور انہوں نے اس طرف حملہ کر دیا جس طرف رسول کریم صلی اللہ علیہ وسلم اپنے جانثاروں کے درمیان موجود تھے۔ حضرت طلحہ رضی اللہ تعالیٰ عنہ نے بڑی بہادری سے کفار کا مقابلہ کیا۔ حضور صلی اللہ علیہ وسلم نے فرمایا، طلحہ (رضی اللہ تعالیٰ عنہ) ان لوگوں میں سے ہیں جنہوں نے اپنا حق پورا پورا ادا کیا۔ مروی ہے کہ حضرت طلحہ رضی اللہ تعالیٰ عنہ نے اپنے ہاتھ کو حضور صلی اللہ علیہ وسلم کی ڈھال بنا رکھا تھا۔ ایک مشرک کا تیر لگنے سے حضرت طلحہ رضی اللہ تعالیٰ عنہ کی چھوٹی انگلی شدید زخمی ہو گئی۔

کفار کے حملے میں حضور صلی اللہ علیہ وسلم بھی زخمی ہو گئے۔ آپ صلی اللہ علیہ وسلم کی پیشانی مبارک سے خون

نکلنے لگا۔ آپ صلی اللہ علیہ وسلم اپنی چادر اطہر سے اسے صاف فرماتے جاتے اور ارشاد فرماتے وہ قوم کیسے نجات پائے گی جو اپنے نبی کے ساتھ ایسا سلوک کرتی ہے۔ حالانکہ وہ ان کو حق کی دعوت دیتے ہیں۔ پھر فرمایا، اے اللہ! میری قوم کو معاف فرما دے کیونکہ وہ مجھے نہیں جانتی اور میری حقیقت کو نہیں پہچانتی۔ اسی دوران عتبہ بن ابی وقاص نے ایک پتھر آپ صلی اللہ علیہ وسلم کی طرف پھینکا جو آپ صلی اللہ علیہ وسلم کے نچلے لب مبارک پر لگا اور خون نکلنے لگا۔ عبد اللہ بن شہاب نے آپ صلی اللہ علیہ وسلم کی کہنی مبارک زخمی کر دی۔ اسی اثناء میں ابن قمیہ لعین جو کہ بالکل قریب پہنچ چکا تھا اس نے تلوار کا وار کیا جو خود پر لگا اس کی ضرب اور اپنے جسم اطہر کے ہتھیاروں کے بوجھ سے جو کہ آپ صلی اللہ علیہ وسلم نے دوزرہ پہن رکھی تھیں ایک قریبی گڑھے میں گر پڑے اور لوگوں کی نظروں سے اوجھل ہو گئے۔

(زرقانی علی المواہب جلد دوم)

### حضرت مصعب بن عمیر رضی اللہ تعالیٰ عنہ کو شہید کر دیا گیا

ابن قمیہ لعین جو کفار کی طرف سے بڑھ بڑھ کر حملہ کر رہا تھا اس کی نظر اسلامی لشکر کے علمبردار حضرت مصعب بن عمیر رضی اللہ تعالیٰ عنہ پر پڑی تو وہ ان کی طرف بڑھا حضرت عمیر رضی اللہ تعالیٰ عنہ بھی کفار سے جنگ میں مصروف تھے۔ ابن قمیہ نے ان پر تلوار کا وار کیا اور دایاں بازو کاٹ دیا۔ حضرت مصعب رضی اللہ تعالیٰ عنہ نے فوری طور پر جھنڈا بائیں ہاتھ میں تھام لیا۔ اس لعین نے دوسرا بازو بھی کاٹ دیا حضرت مصعب رضی اللہ تعالیٰ عنہ نے دونوں بازوؤں کو سینے کے ساتھ لگا کر جھنڈے کو سنبھال لیا اور باواز بلند یہ آیت مبارکہ پڑھتے جاتے تھے۔

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ

ابن قمیہ نے ایک اور وار کیا جس سے حضرت مصعب رضی اللہ تعالیٰ عنہ زمین پر گرے اور شہید ہو گئے ان کے گرتے ہی اس بد بخت لعین نے بلند آواز سے پکار کر کہا کہ میں نے (معاذ اللہ) محمد (صلی اللہ علیہ وسلم) کو قتل کر دیا ہے۔ حضرت مصعب رضی اللہ تعالیٰ عنہ چونکہ رسول کریم صلی اللہ علیہ وسلم کے مشابہ تھے اس لئے ان کو شہید دیکھ کر کفار نے بھی شور مچا دیا۔ شیطان لعین نے بھی معاونت کی اور میدان میں آواز لگائی کہ بے شک محمد (صلی اللہ علیہ وسلم) شہید ہو گئے۔ ابوسفیان کو اس بات کا یقین آ گیا چنانچہ ابوسفیان نے باواز بلند کہا، اے گروہ قریش! تم میں سے کس شخص نے محمد (صلی اللہ علیہ وسلم) کو قتل کیا ہے۔ ابن قمیہ لعین نے کہا کہ میں نے ان کو قتل کیا ہے۔ ابوسفیان نے خوش ہو کر کہا جس طرح عجم والے اپنے بہادروں کو کنگن پہناتے ہیں ہم بھی تمہیں کنگن پہنائیں گے۔

اس کے بعد ابوسفیان میدان میں آیا اور ابن قمیہ کی بات کی تحقیق خود کرنے لگا وہ مسلمانوں کے تمام شہداء کے اجساد مبارکہ کے قریب گیا ایک ایک کو دیکھا مگر اسے حضور صلی اللہ علیہ وسلم کہیں دکھائی نہ دیے اس پر وہ سمجھ گیا کہ ابن قمیہ کی بات جھوٹی ہے۔

(مدارج النبوة جلد دوم)

## اب ہم زندہ رہ کر کیا کریں گے

جب صحابہ کرام رضی اللہ تعالیٰ عنہم کے کانوں میں یہ خبر پڑی کہ (معاذ اللہ) رسول کریم صلی اللہ علیہ وسلم شہید ہو گئے ہیں تو حضرت انس بن مالک رضی اللہ تعالیٰ عنہ کے چچا حضرت انس بن النضیر رضی اللہ تعالیٰ عنہ جو کہ غزوہ بدر میں کسی وجہ سے حاضر نہیں ہو سکے تھے غزوہ احد کے دن اس غیر حاضری کا مداوا کرنا چاہتے تھے۔ انہوں نے راستے میں مہاجرین و انصار کی ایک جماعت کو دیکھا جو حضور صلی اللہ علیہ وسلم کے شہید ہونے کی افواہ سن کر مایوس بیٹھے تھے ان سے رسول کریم صلی اللہ علیہ وسلم کے بارے میں پوچھا انہوں نے جواب دیا کہ ہم نے سنا ہے کہ رسول کریم صلی اللہ علیہ وسلم شہید ہو گئے ہیں۔ یہ سن کر حضرت انس بن النضیر رضی اللہ تعالیٰ عنہ نے کہا تو پھر تم کیوں زندہ ہو اب ہم زندہ رہ کر کیا کریں گے۔ تلوار کھینچتے ہوئے لشکر کفار کے پیچھے بھاگے۔

راستے میں حضرت سعد بن معاذ رضی اللہ تعالیٰ عنہ ملے تو ان سے کہا، اے سعد! میں جنت چاہتا ہوں اور پروردگار کی قسم! مجھے احد کی طرف سے بہشت کی خوشبو آتی ہے اس کے بعد دشمن پر ٹوٹ پڑے اور لڑتے لڑتے شہید ہو گئے ان کے جسم اور چہرہ مبارک پر اسی سے کچھ اوپر تلوار، تیر اور نیزہ کے زخم آئے۔ چنانچہ شہیدوں کے مبارک جسموں کے درمیان وہ پہچانے نہیں جاتے تھے ان کی بہن نے ان کو اس تل کی وجہ سے شناخت کیا جو ان کی انگلی پر تھا۔ راوی کا کہنا ہے کہ یہ آیت مبارکہ جو ذیل میں درج ہے اس کے متعلق ہمارا گمان تھا کہ یہ حضرت انس بن النضیر رضی اللہ تعالیٰ عنہ اور ان جیسے دیگر افراد کے حق میں نازل ہوئی ہے۔

مِنَ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَنْتَظِرُ ۖ وَمَا بَدَّلُوا تَبْدِيلًا (احزاب رکوع 3)

”مسلمانوں میں سے وہ مرد ہیں کہ سچ کر دکھایا انہوں نے اس چیز کو کہ عہد باندھا تھا۔ اللہ تعالیٰ سے اس پر۔ پس بعض ان میں سے وہ ہیں کہ پورا کر چکا کام اپنا اور ان میں سے بعض وہ ہیں کہ انتظار کرتا ہے اور انہیں بدل ڈالا انہوں نے کچھ بدل ڈالنا۔“

(بخاری شریف جلد دوم، مسلم شریف جلد دوم، سیرت ابن ہشام جلد دوم)

## کون میرے لئے اپنی جان قربان کرے گا

جنگ کے دوران جب رسول کریم صلی اللہ علیہ وسلم کو کفار نے اپنے گھیرے میں لے لیا۔ تو آپ صلی اللہ علیہ وسلم نے فرمایا کون ہے جو میرے لئے اپنی جان قربان کرے گا۔ یہ سن کر حضرت زیاد بن سکن رضی اللہ تعالیٰ عنہ نے پانچ انصاریوں کے ساتھ کفار پر چڑھائی کی یہ جاٹا حضور صلی اللہ علیہ وسلم کی حفاظت و مدافعت میں یکے بعد دیگرے مقابلہ کرتے ہوئے شہید ہو گئے اور پھر کفار نے وہاں سے پسپائی اختیار کی۔ حضرت زیاد بن سکن رضی اللہ تعالیٰ عنہ شدید زخمی حالت میں زمین پر پڑے تھے ابھی تھوڑی سی جان جسم میں باقی تھی حضور صلی اللہ علیہ وسلم نے ارشاد فرمایا

اسے مجھ سے قریب کرو۔ حضرت زیاد رضی اللہ تعالیٰ عنہ نے کھسکتے ہوئے رسول کریم صلی اللہ علیہ وسلم کے مبارک قدموں پر اپنا رخسار رکھ دیا اور اسی حالت میں جاں بحق ہو گئے عشق رسول اور جاٹاری کی ایک عظیم مثال قائم کر گئے۔ (سیرت ابن ہشام، جاٹاران رسول صلی اللہ علیہ وسلم)

### اللہ کی قسم! میں جنت کا مشتاق ہوں

رسول کریم صلی اللہ علیہ وسلم کے صحابی حضرت عمرو بن جموع رضی اللہ تعالیٰ عنہ لنگڑے تھے ان کے چار بیٹے تھے جو بڑے دلیر اور بہادر تھے غزوہ احد میں شرکت کے موقع پر جب بیٹے جنگ کے لئے جانے لگے تو حضرت عمرو رضی اللہ تعالیٰ عنہ نے بھی ساتھ جانا چاہا مگر بیٹوں نے ان کی معذوری کی وجہ سے ان کو روکنا چاہا اور کہا کہ آپ معذور ہیں اور آپ کا جنگ میں شریک ہونا ضروری نہیں ہے۔ بیٹوں کی یہ بات سن کر حضرت عمرو بن جموع رضی اللہ تعالیٰ عنہ حضور صلی اللہ علیہ وسلم کی خدمت اقدس میں پہنچے اور عرض کی یا رسول اللہ صلی اللہ علیہ وسلم! میرے بیٹے میرے لنگڑے پن کی وجہ سے مجھے جنگ میں شرکت سے روکتے ہیں اللہ کی قسم! میری خواہش ہے کہ میں جنت میں لنگڑا ہوا پھروں مجھے جنگ میں حصہ لینے کی اجازت مرحمت فرمائیے۔

ان کا جذبہ اور شوق دیکھ کر حضور صلی اللہ علیہ وسلم بھی متاثر ہوئے مگر ان سے فرمایا کہ اللہ تعالیٰ نے تمہیں معذور رکھا ہے اس لئے جہاد تم پر فرض نہیں ہے پھر ان کے بیٹوں سے فرمایا تمہارے لئے بھی لازمی نہیں ہے کہ اپنے والد کو منع ہی کرو ممکن ہے اللہ تعالیٰ انہیں شہادت کی توفیق عطا فرمائے۔ اسی طرح ان کو جنگ کی اجازت مل گئی۔

حضرت ابو طلحہ رضی اللہ تعالیٰ عنہ کہتے ہیں کہ میں نے عمرو بن جموع (رضی اللہ تعالیٰ عنہ) کو دیکھا کہ وہ خوشی خوشی میدان جنگ کی طرف یہ کہتے ہوئے جا رہے تھے کہ اللہ کی قسم! میں جنت کا مشتاق ہوں ان کے بیٹے بھی ان کے پیچھے پیچھے تھے ان کا ایک بیٹا ان کو سہارا دیئے ہوئے لے کر چلتا تھا دونوں باپ بیٹا لڑتے لڑتے شہید ہو گئے۔ جنگ کے اختتام پر حضرت عمرو بن جموع رضی اللہ تعالیٰ عنہ کی بیوی حضرت ہندہ رضی اللہ تعالیٰ عنہا میدان جنگ میں آئیں اور ایک اونٹ پر اپنے خاوند عمرو، اپنے بھائی عبداللہ اور بیٹے خلد و رضی اللہ تعالیٰ عنہم کی لاشیں رکھ کر مدینہ منورہ کی طرف لے کر جانے لگیں تاکہ انہیں دفن کیا جاسکے۔

اچانک اونٹ زمین پر بیٹھ گیا حضرت ہندہ رضی اللہ تعالیٰ عنہا نے زبردستی اونٹ کو اٹھایا تو وہ مدینہ منورہ کی طرف چند قدم بھی نہ چلا جب اس کا رخ احد کی طرف کیا گیا تو وہ چلنا شروع ہو گیا۔ حضرت ہندہ رضی اللہ تعالیٰ عنہا نے حضور صلی اللہ علیہ وسلم کی خدمت اقدس میں حاضر ہو کر صورتحال عرض کی تو آپ صلی اللہ علیہ وسلم نے فرمایا اونٹ مامور ہے۔ پھر آپ صلی اللہ علیہ وسلم نے پوچھا کہ عمرو (رضی اللہ تعالیٰ عنہ) نے گھر سے نکلتے وقت کوئی بات کی تھی؟ عرض کیا کہ گھر سے نکلتے وقت یہ دعا مانگی کہ یا اللہ! مجھے میدان جنگ سے اہل و عیال کی طرف آنا نصیب نہ کرنا۔

رسول کریم صلی اللہ علیہ وسلم نے فرمایا اسی لئے اونٹ مدینہ منورہ کی طرف نہیں جا رہا۔

(سیرت ابن ہشام جلد دوم، مدارج النبوة جلد دوم)

### اے اللہ! اس کی آنکھ کو اچھا اور بینائی کو تیز کر دے

حضرت قتادہ رضی اللہ تعالیٰ عنہ فرماتے ہیں کہ رسول کریم صلی اللہ علیہ وسلم کی خدمت اقدس میں کسی نے ہدیہ کے طور پر ایک کمان پیش کی۔ احد کے روز حضور صلی اللہ علیہ وسلم نے یہ کمان مجھے مرحمت فرمائی میں نے اس کمان سے رسول کریم صلی اللہ علیہ وسلم کے سامنے کھڑا ہو کر اس قدر تیر چلائے کہ اس کا ایک کنارہ ٹوٹ گیا۔ (اور وہ ناکارہ ہو گئی) تاہم میں اسی طرح آپ صلی اللہ علیہ وسلم کے سامنے اسی جگہ کھڑا رہا جب مشرکین کا کوئی تیر آپ صلی اللہ علیہ وسلم کے چہرہ انور کی طرف آتا تو میں اپنا آپ سامنے کر دیتا ان میں سے ایک تیر میری آنکھ میں لگا اور ڈھیلا میری آنکھ کے حلقے سے باہر نکل کر میری ہتھیلی پر آ پڑا میں اسے ہتھیلی پر رکھے حضور صلی اللہ علیہ وسلم کی طرف متوجہ ہوا تو میری حالت دیکھ کر آپ صلی اللہ علیہ وسلم اشکبار ہو گئے اور فرمایا اے اللہ! قتادہ (رضی اللہ تعالیٰ عنہ) نے تیرے نبی کا دفاع اپنے چہرے سے کیا تو اس کی آنکھ کو اچھا اور اس کی بینائی کو تیز کر دے چنانچہ یہ آنکھ نہایت اچھی اور تیز ہو گئی۔

(طبرانی)

### رب کعبہ کی قسم! محمد (صلی اللہ علیہ وسلم) نے مجھے قتل کر دیا ہے

غزوة بدر کے معرکے میں مشرکین کے بہت سے قیدی مسلمانوں کے ہاتھ آئے۔ ان میں ایک ابی بن خلف بھی تھا۔ رسول کریم صلی اللہ علیہ وسلم نے اسے فدیہ لے کر چھوڑ دیا۔ فدیہ ادا کر کے جب وہ جانے لگا تو اس نے حضور صلی اللہ علیہ وسلم سے کہا کہ میں نے ایک گھوڑا پال رکھا ہے جس کو روزانہ چار سیر دانہ کھلاتا ہوں اسی پر سوار ہو کر ایک دن آپ کو قتل کروں گا۔ حضور صلی اللہ علیہ وسلم نے فرمایا ان شاء اللہ ایک دن میرے ہاتھوں سے تمہارا قصہ پاک ہوگا چنانچہ جب احد کا معرکہ ہوا تو میدان جنگ میں ابی بن خلف اسی گھوڑے پر سوار ہو کر آیا اس نے جب حضور صلی اللہ علیہ وسلم کو دیکھا تو نام لے کر لکارنے لگا اور کہا اگر آج محمد (صلی اللہ علیہ وسلم) زندہ رہ گئے تو میری خیر نہیں۔ اس کے ساتھ ہی وہ حملہ آور ہونے کیلئے آگے بڑھا بہت سے صحابہ کرام رضی اللہ تعالیٰ عنہم اس کے مقابلے کیلئے دوڑے مگر حضور صلی اللہ علیہ وسلم نے سب کو ہٹنے کا حکم فرمایا۔

اس کے بعد آپ صلی اللہ علیہ وسلم نے حضرت حارث بن صمہ رضی اللہ تعالیٰ عنہ کا نیزہ لے کر ہوا میں لہرایا اور ابی بن خلف کے مقابلے پر آئے نیزے نے اس کی گردن کو چھید دیا جس کے باعث وہ لڑکھڑا کر گھوڑے سے گر پڑا۔ ابی بن خلف واپس لشکر کفار کی طرف دوڑا اور وہاں پہنچ کر کہنے لگا کہ رب کعبہ کی قسم! محمد (صلی اللہ علیہ وسلم) نے مجھے قتل کر دیا ہے۔ کافر اسے تسلی دیتے ہوئے کہتے تھے کہ تمہارا زخم تو بالکل معمولی ہے اور صرف خراش ہی آئی ہے۔ ابی بن

خلف کہنے لگا جتنی تکلیف مجھے اس وقت ہو رہی ہے اگر یہ سب کے ساتھ ہو تو یقیناً سارے مرجائیں کیا تم جانتے نہیں کہ محمد (صلی اللہ علیہ وسلم) نے مجھے کہا تھا کہ میں تجھے قتل کروں گا۔ رب کعبہ کی قسم! اگر وہ کسی پر تھوک بھی دیں تو اس کے ہلاک ہونے کیلئے یہی کافی ہے۔ چنانچہ مکہ مکرمہ کی طرف لوٹتے وقت وہ مکہ مکرمہ سے دس کلومیٹر کے فاصلے پر مقام سرف پر جہنم رسید ہو گیا۔

(زرقاتی علی المواہب جلد دوم)

## لکڑی تیر بن گئی

حضرت طلحہ رضی اللہ تعالیٰ عنہ نے اپنے آپ کو حضور صلی اللہ علیہ وسلم کے سامنے ڈھال بنا رکھا تھا تا کہ دشمن کی طرف سے آنے والا دار آپ صلی اللہ علیہ وسلم کو نہ لگے فن تیر اندازی میں مکمل مہارت رکھتے تھے انہوں نے اپنے تیروں کو ترکش سے باہر نکالا تو کل پچاس تیر تھے ان کی عادت تھی کہ جب دشمن کی طرف تیر پھینکتے تو بہت زور دار نعرہ بھی بلند کرتے اور کہتے یا رسول اللہ صلی اللہ علیہ وسلم! میرا جسم و جان آپ پر قربان ہو۔ وہ جب اپنا تیر دشمنوں کی طرف پھینکتے تو حضور صلی اللہ علیہ وسلم اٹھ کر ملاحظہ فرماتے تھے کہ ان کا تیر کہاں پر گرتا ہے۔ حضرت طلحہ رضی اللہ تعالیٰ عنہ عرض کرتے یا رسول اللہ صلی اللہ علیہ وسلم! آپ گردن نہ اٹھائیں کہیں دشمنوں کا کوئی تیر آپ کو نہ لگ جائے میرا سینہ آپ صلی اللہ علیہ وسلم کیلئے ڈھال بنا ہوا ہے۔

پھر جب حضرت طلحہ رضی اللہ تعالیٰ عنہ کے تیر ختم ہو گئے تو حضور صلی اللہ علیہ وسلم زمین سے تروتازہ لکڑی اٹھاتے اور حضرت طلحہ رضی اللہ تعالیٰ عنہ کو پکڑاتے جاتے جب لکڑی کمان میں آتی تو بہت عمدہ تیر بن جاتی اور وہ اسے دشمنوں کی طرف پھینکتے جاتے۔ حضور صلی اللہ علیہ وسلم نے ارشاد فرمایا، طلحہ (رضی اللہ تعالیٰ عنہ) چالیس مردوں سے میدان جنگ میں اچھا ہے۔

(زرقاتی علی المواہب جلد دوم)

## حمزہ رضی اللہ تعالیٰ عنہ کی لاش کی بے حرمتی

جو صحابہ کرام رضی اللہ تعالیٰ عنہم غزوہ احد میں شہادت کے مرتبے پر فائز ہوئے کفار کی خواتین ان کا مثلہ کرتی تھیں ہند بنت عتبہ ان خواتین کو ساتھ لے کر میدان جنگ میں پھرتی تھی وہ عورتیں ان کے ناک، کان کاٹ کاٹ کر ان کے ہار وغیرہ بناتی تھیں اور اپنے گلے میں ڈالتی تھیں ہند بنت عتبہ جب حضرت حمزہ رضی اللہ تعالیٰ عنہ کی لاش مبارک کے پاس آئی تو اس نے اس کی لاش کی بھی بے حرمتی کی اس نے اپنے ہار اور کانٹے وغیرہ اتار کر وحشی غلام کو دے دیے اور خود مقتولین کے اعضاء سے تیار کئے ہوئے ہار پہن لئے۔ اس نے حضرت حمزہ رضی اللہ تعالیٰ عنہ کا جگر چیر پھاڑ کر چبانا چاہا نکلنے کی کوشش کی لیکن ایسا نہ کر سکی تو اگل دیا۔ چونکہ جنگ بدر میں اس کا باپ عتبہ حضرت حمزہ رضی اللہ تعالیٰ عنہ کے ہاتھوں مارا گیا تھا۔ اس لئے حضرت حمزہ رضی اللہ تعالیٰ عنہ کے جگر کو چبانے کی ناکام کوشش کرنے

کے بعد وہ ایک اونچی چٹان پر چڑھی اور یہ اشعار پڑھے۔

نحن جزینا کم لیوم بدر  
والحرب بعد الحرب ذات سمر  
ما کان عن عتبه لی من صبر  
ولا اخی وعمه و بکری

”ہم نے جنگ بدر کا بدلہ (آج) اتار دیا ہے پہلی لڑائی کے بعد دوسری لڑائی ہوتی ہے تو وہ زیادہ جو شبلی اور شعلہ ہار ہوتی ہے عتبہ کے غم کی برداشت نہ مجھے تھی نہ میرے بھائی کو نہ عتبہ کے چچا کو اور نہ ہی میری اولاد کو تھی۔“

(سیرت ابن ہشام جلد دوم)

### اے مسلمانو! تمہیں خوشخبری ہو

جب جنگ کے دوران بھگدڑ مچی تو رسول کریم صلی اللہ علیہ وسلم ایک گڑھے میں مقتولین کے درمیان خود کو اس طرح رکھے ہوئے تھے کہ کسی کو آپ صلی اللہ علیہ وسلم کے بارے میں علم نہ ہو اسب سے پہلے جس صحابی نے حضور صلی اللہ علیہ وسلم کو گڑھے میں دیکھ کر پہچانا وہ حضرت کعب بن مالک انصاری رضی اللہ تعالیٰ عنہ تھے جب انہوں نے آپ صلی اللہ علیہ وسلم کے چہرہ انور پر نگاہ ڈالی تو ایک دم خوشی کے جذبات سے لبریز ہو کر نعرہ بلند کیا اے مسلمانو! تمہیں خوشخبری ہو کہ حضور صلی اللہ علیہ وسلم زندہ ہیں۔ حضور صلی اللہ علیہ وسلم نے ان کو خاموش رہنے کا اشارہ فرمایا تا کہ کفار کو علم نہ ہو سکے اس کے بعد صحابہ کرام رضی اللہ تعالیٰ عنہم ایک ایک کر کے جمع ہو گئے چونکہ آپ صلی اللہ علیہ وسلم کے زانوں مبارک شدید زخمی ہو چکے تھے اور آپ صلی اللہ علیہ وسلم کے جسم اطہر کے دیگر حصوں پر بھی بہت زخم آئے تھے اس کے علاوہ آپ صلی اللہ علیہ وسلم نے دوزر ہیں پہنی ہوئی تھیں اس لئے گڑھے سے باہر نکلنا اور کھڑے ہونا دشوار دکھائی دے رہا تھا۔

حضرت طلحہ بن عبد اللہ رضی اللہ تعالیٰ عنہ جو کہ خود بھی شدید زخمی تھے فوراً اٹھے اور آگے بڑھ کر حضور صلی اللہ علیہ وسلم کے مبارک بازوؤں کے نیچے داخل ہو کر آپ صلی اللہ علیہ وسلم کو اٹھا کر پاؤں پر کھڑے کیا پھر بیٹھ گئے اور حضور صلی اللہ علیہ وسلم نے اپنا پاؤں مبارک ان کے دوش مبارک پر رکھا۔ حضرت طلحہ رضی اللہ تعالیٰ عنہ ذرا سا اونچا ہوئے اور حضرت علی رضی اللہ تعالیٰ عنہ نے حضور صلی اللہ علیہ وسلم کا دست مبارک پکڑ لیا یہاں تک کہ آپ صلی اللہ علیہ وسلم گڑھے سے باہر نکل آئے۔

اس کے بعد رسول کریم صلی اللہ علیہ وسلم نے ارادہ فرمایا کہ احد کی گھاٹی کی طرف اپنے صحابہ کرام رضی اللہ تعالیٰ عنہم کی طرف متوجہ ہوں اور پہاڑ کی بلندی پر تشریف لے جائیں۔ لیکن زخموں کی شدت اور ضعف کی وجہ سے ایسا کرنا دشوار ہو رہا تھا۔ حضور صلی اللہ علیہ وسلم نے انتہائی کمزوری اور ضعف کے باعث ظہر کی نماز بیٹھ کر ادا فرمائی اس کے بعد آپ صلی اللہ علیہ وسلم پہاڑ کی بلندی پر تشریف لے جانے کیلئے چلے ایک بڑا سا پتھر آپ صلی اللہ علیہ وسلم کی راہ میں آیا



آپ صلی اللہ علیہ وسلم اس پر چڑھ نہ سکے اس موقع پر بھی حضرت طلحہ رضی اللہ تعالیٰ عنہ باوجود اپنے شدید زخموں کے بیٹھ گئے تاکہ حضور صلی اللہ علیہ وسلم اپنا پائے اطہر ان کے کندھوں پر رکھ کر تشریف لے جائیں اس وقت رسول کریم صلی اللہ علیہ وسلم نے فرمایا، طلحہ (رضی اللہ تعالیٰ عنہ) نے اپنے لئے جنت واجب کر لی۔

(مدارج النبوة جلد دوم، معارج النبوة جلد سوم)

### ہمارے تمہارے درمیان کوئی برابری نہیں

جنگ بند ہونے کے بعد جب ابوسفیان نے میدان احد سے واپس جانے کا ارادہ کیا تو وہ ایک اونچی جگہ پر چڑھا اور پکار کر بولا (اپنے آپ سے مخاطب ہو کر تکبر سے کہا) اے ابوسفیان! تم نے بہت اچھا کام کیا جنگ میں الٹ پلٹ تو ہوتا ہی ہے ایک جنگ دوسری جنگ کا بدلہ ہو جاتی ہے، اے ہبل! تو سر بلند ہو۔

رسول کریم صلی اللہ علیہ وسلم نے حضرت عمر فاروق رضی اللہ تعالیٰ عنہ سے فرمایا کہ کھڑے ہو کر اس کا جواب دو کہ بلند و بالا بزرگ و برتر اللہ تعالیٰ ہے ہمارے تمہارے درمیان کوئی برابری نہیں ہمارے مرنے والے جنت میں اور تمہارے مرنے والے دوزخ میں جائیں گے۔ ابوسفیان نے اس جواب پر پکار کر کہا کہ اے عمر (رضی اللہ تعالیٰ عنہ)! میں تم کو اللہ کی قسم دے کر پوچھتا ہوں کہ سچ بتاؤ ہم لوگوں نے محمد (صلی اللہ علیہ وسلم) کو قتل کر دیا ہے؟ حضرت عمر رضی اللہ تعالیٰ عنہ نے فرمایا نہیں وہ تو اس وقت بھی تمہاری بات سن رہے ہیں۔

ابوسفیان نے کہا اگر یہ بات ہے تو پھر میرے نزدیک تم ابن قمیہ سے زیادہ سچے اور دیانتدار ہو۔ وہ کہتا تھا کہ میں نے محمد (صلی اللہ علیہ وسلم) کو قتل کر دیا ہے۔ اس کے بعد ابوسفیان نے کہا، اے مسلمانو! ہمارے لوگوں نے تمہارے مرنے والوں میں سے کچھ کا مثلہ کیا ہے لیکن خدا کی قسم! میرا اس سے کوئی تعلق نہیں نہ میں اس پر راضی تھا اور نہ ناراض اور نہ ہی میں نے اس کا حکم دیا تھا اور نہ ہی منع کیا۔

پھر ابوسفیان نے جاتے جاتے یہ کہا آئندہ برس بدر کے میدان میں ہماری تمہاری جنگ ہوگی۔ حضور صلی اللہ علیہ وسلم نے صحابہ کرام رضی اللہ تعالیٰ عنہم میں سے کسی کو حکم دیا کہ وہ اسے جواب دے کہ ہاں ہم اسکے لئے تیار ہیں آئندہ جنگ بدر کے میدان میں ہی ہوگی۔

(سیرت ابن ہشام جلد دوم، زرقانی علی المواہب جلد دوم)

### کفار کا تعاقب کرو کہ وہ کدھر جاتے ہیں

اب جنگ بند ہو چکی تھی اور کفار واپس جا رہے تھے بعض صحابہ کرام رضی اللہ تعالیٰ عنہم کے دلوں میں یہ گمان ہوا کہ ہمیں وہ لوٹ کر مدینہ منورہ پر حملہ نہ کر دیں اس پر حضور صلی اللہ علیہ وسلم نے حضرت علی رضی اللہ تعالیٰ عنہ سے فرمایا کہ وہ کفار کا تعاقب کریں اور معلوم کریں کہ وہ کدھر جاتے ہیں اگر مشرکین اپنے گھوڑوں کو جنوب کی طرف لے جا رہے ہیں اور اونٹوں پر سوار ہو گئے ہیں تو سمجھ لینا کہ وہ مکہ مکرمہ واپس جانا چاہتے ہیں اور اگر وہ اپنے گھوڑوں پر سوار ہو

کراونٹوں کو ہانک رہے ہیں تو پھر ان کا ارادہ مدینہ طیبہ پر حملے کا ہے۔ مجھے قسم ہے اس ذات کی جس کے ہاتھ میں میری جان ہے اگر ان کا ارادہ مدینہ منورہ پر حملے کا ہو تو میں خود آگے بڑھ کر ان سے جنگ کروں گا۔

حضرت علی رضی اللہ تعالیٰ عنہ دشمنوں کے تعاقب میں گئے اور یہ خبر لے کر واپس لوٹے کہ کفار مکہ مکرمہ کی طرف چلے گئے ہیں۔ یہ سن کر حضور صلی اللہ علیہ وسلم نے فرمایا آج کے بعد کفار قریش ہم پر کبھی کامیاب نہیں ہوں گے اور ان شاء اللہ تعالیٰ مکہ مکرمہ فتح ہوگا۔

(مدارج النبوة جلد دوم)

### حضرت سعد بن ربیع رضی اللہ تعالیٰ عنہ کی تلاش

حضرت سعد بن ربیع رضی اللہ تعالیٰ عنہ غزوہ احد میں بڑی بے جگری سے لڑتے اور زخموں سے ٹڈھال ہو کر گر پڑے۔ حضور صلی اللہ علیہ وسلم نے حضرت سعد بن ربیع رضی اللہ تعالیٰ عنہ کو بہت پیار کرتے تھے جنگ بندی کے بعد جب حضرت سعد رضی اللہ تعالیٰ عنہ دکھائی نہ دیئے تو صحابہ کرام رضی اللہ تعالیٰ عنہم سے مخاطب ہو کر فرمایا، کوئی ہے جو سعد بن ربیع (رضی اللہ تعالیٰ عنہ) کا پتہ کرے۔ حضرت ابی بن کعب انصاری رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! میں جاتا ہوں چنانچہ وہ میدان جنگ میں گئے اور لاشوں کے درمیان پھرتے ہوئے حضرت سعد بن ربیع رضی اللہ تعالیٰ عنہ کو تلاش کرنے لگے بار بار ان کا نام لے کر پکارتے تھے مگر کوئی جواب نہیں آتا تھا۔ بالآخر انہوں نے یہ کہا، سعد! اگر زندہ ہو تو جواب دو مجھے رسول کریم صلی اللہ علیہ وسلم نے تمہارے پاس بھیجا ہے۔

حضرت سعد بن ربیع رضی اللہ تعالیٰ عنہ اس وقت آخری سانسیں لے رہے تھے۔ حضور صلی اللہ علیہ وسلم کا نام مبارک سنا تو اپنی ساری توانائی اکٹھی کرتے ہوئے نحیف آواز میں جواب دیا، پھر کہا رسول کریم صلی اللہ علیہ وسلم کی خدمت اقدس میں میرا سلام عرض کرنا اور میرے انصاری بھائیوں سے کہنا کہ اگر آج خدا نخواستہ رسول اللہ صلی اللہ علیہ وسلم شہید ہو گئے اور تم میں سے کوئی ایک بھی زندہ بچا تو اللہ تعالیٰ کو ہرگز منہ نہ دکھا سکو گے اور اس کے سامنے تمہارا کوئی عذر قبول نہیں ہوگا۔ ہم نے لیلۃ العقبہ میں رسول کریم صلی اللہ علیہ وسلم پر فدا ہونے کا حلف اٹھایا تھا۔ یہ کہتے ہوئے ہنچکی لی اور جاں بحق ہو گئے۔

حضرت ابی بن کعب رضی اللہ تعالیٰ عنہ نے واپس آ کر حضور صلی اللہ علیہ وسلم کو جب حضرت سعد بن ربیع رضی اللہ تعالیٰ عنہ کی گفتگو کے بارے میں بتایا تو حضور صلی اللہ علیہ وسلم نے فرمایا۔

اللہ تعالیٰ سعد (رضی اللہ تعالیٰ عنہ) کو اپنی رحمت کے دامن میں جگہ عطا فرمائے زندگی اور موت دونوں میں اللہ اور اللہ کے رسول کے خیر خواہ رہے۔

(سیرت سرکارِ دو عالم صلی اللہ علیہ وسلم)

## اے ام عمارہ! تم نے اپنا بدلہ لے لیا

غزوہ احد میں حضرت ام عمارہ رضی اللہ تعالیٰ عنہا جن کا نام نسیبہ بنت کعب رضی اللہ تعالیٰ عنہا تھا۔ اپنے خاوند حضرت عزیزہ اور بیٹوں حضرت عمارہ اور حضرت عبداللہ رضی اللہ تعالیٰ عنہم کے ساتھ شریک تھیں۔ فرماتی ہیں کہ غزوہ احد میں میرے پاس ایک مشکیزہ تھا جس سے میں مجاہدین کو پانی پلاتی تھی جب کفار نے حضور صلی اللہ علیہ وسلم کو زخمی میں لیا تو میں نے پانی پلانا بند کیا اور مشرکین کے ساتھ لڑنے میں مشغول ہو گئی لڑائی میں مجھے تیرہ زخم آئے ان میں سے ایک زخم ایسا تھا جس کا میں نے پورا سال علاج کرایا۔ پوچھا گیا کہ یہ زخم کس نے لگایا تھا؟ حضرت ام عمارہ رضی اللہ تعالیٰ عنہا نے کہا بن تمیہ نے مگر میں نے بھی اس پر تلوار کا وار کیا اس نے دوہری زرہ پہن رکھی تھی اس لئے اسے کچھ نہ ہوا مجھے زخمی دیکھتے ہی حضور صلی اللہ علیہ وسلم نے میرے بیٹے حضرت عمارہ رضی اللہ تعالیٰ عنہ کو آواز دی کہ اپنی والدہ کی مدد کو پہنچو۔

حضرت ام عمارہ رضی اللہ تعالیٰ عنہا فرماتی ہیں کہ میں اور میرے بیٹے حضور صلی اللہ علیہ وسلم کے سامنے مشرکین سے لڑنے میں مصروف تھے میں مشرکین کے حملوں کو روکتی تھی ایک کافر نے مجھ پر تلوار کا وار کیا لیکن وہ کارگر نہ ہوا میں نے اس کے گھوڑے کو تلوار سے زخمی کر دیا جس سے وہ گر پڑا۔ حضور صلی اللہ علیہ وسلم یہ ملاحظہ فرما رہے تھے میرے بیٹے کو آواز دی کہ جلدی سے اپنی والدہ کے پاس پہنچو۔ عبداللہ (رضی اللہ تعالیٰ عنہ) دوڑے ہوئے آئے اور ہم نے مل کر اس کافر کو قتل کر دیا۔ حضرت عبداللہ رضی اللہ تعالیٰ عنہ فرماتے ہیں کہ اس روز ایک کافر کے وار سے مجھے ایسا زخم لگا کہ خون رکنا ہی نہیں تھا میری والدہ نے فوراً اپنا کپڑا پھاڑ کر زخم کو باندھ دیا اور کہا، بیٹا! اٹھو اور دشمنوں سے لڑو۔

اسی اثناء میں وہ کافر جس نے حضرت عبداللہ رضی اللہ تعالیٰ عنہ کو زخمی کیا تھا دوبارہ پاس سے گزرا تو حضور صلی اللہ علیہ وسلم نے فرمایا اے ام عمارہ (رضی اللہ تعالیٰ عنہا)! یہ وہ شخص ہے جس نے تیرے بیٹے کو زخمی کیا ہے۔ حضرت ام عمارہ رضی اللہ تعالیٰ عنہا نے اس کافر کی ٹانگ پر ایسا زبردست وار کیا کہ وہ گر پڑا۔ یہ دیکھ کر حضور صلی اللہ علیہ وسلم مسکرائے اور فرمایا، ام عمارہ! تم نے اپنا بدلہ لے لیا۔ اللہ تعالیٰ کا شکر ادا کر کہ اس نے تجھے دشمن پر فتح عطا کی۔ حضرت ام عمارہ رضی اللہ تعالیٰ عنہا نے عرض کی، یا رسول اللہ صلی اللہ علیہ وسلم! دعا فرمائیے کہ اللہ تعالیٰ قیامت کے روز مجھے اور میرے اہل و عیال کو آپ صلی اللہ علیہ وسلم کے ساتھ اٹھائے۔ حضور صلی اللہ علیہ وسلم نے دعا فرمائی، اے اللہ! ان سب کو جنت میں میرا رفیق بنا دے۔

حضرت ام عمارہ رضی اللہ تعالیٰ عنہا اس کے بعد اکثر کہتی تھیں کہ اس کے بعد دنیا میں مجھے جو بھی مصیبت آئے مجھے اس کا کوئی خوف نہیں ہے۔

(مدارج النبوة جلد دوم)

### سیدہ فاطمہ رضی اللہ تعالیٰ عنہا میدانِ احد میں

جب جنگ بند ہو گئی تو سیدہ فاطمہ رضی اللہ تعالیٰ عنہا دیگر مسلمان خواتین کے ساتھ احد کے میدان کی طرف آئیں جب اپنے والد ماجد سیدنا رسول کریم صلی اللہ علیہ وسلم کو زخمی دیکھا تو رونے لگیں اور حضور صلی اللہ علیہ وسلم سے لپٹ گئیں آپ صلی اللہ علیہ وسلم کے قلب اطہر پر بھی رقت طاری ہو گئی۔ حضرت علی رضی اللہ تعالیٰ عنہ جلدی سے گئے اور پانی لے آئے۔ سیدہ فاطمہ رضی اللہ تعالیٰ عنہا زخم دھوتی تھیں مگر (ایک زخم سے) خون نہیں رکتا تھا چنانچہ بوریے کا ایک ٹکڑا چلایا گیا اور اس کا خاکستر زخم پر لگانے سے خون بند ہو گیا۔

(الاستیاب، مواہب لدنیہ)

### میں جانتی ہوں یہ سب کچھ اللہ کی راہ میں ہوا ہے

میدانِ احد میں حضرت حمزہ رضی اللہ تعالیٰ عنہ کی بہن اور رسول کریم صلی اللہ علیہ وسلم کی پھوپھی حضرت صفیہ رضی اللہ تعالیٰ عنہا بھی چلی آ رہی تھیں۔ حضور صلی اللہ علیہ وسلم نے دیکھا تو ان کے بیٹے حضرت زبیر بن العوام رضی اللہ تعالیٰ عنہ سے فرمایا۔ کہ ان کو واپس بھیج دو تا کہ وہ اپنے بھائی کی لاش کا حال نہ دیکھ سکیں ممکن ہے کہ برداشت نہ کر سکیں۔ حضرت زبیر رضی اللہ تعالیٰ عنہ نے آگے بڑھ کر پوچھا امی جان! آپ کہاں جا رہی ہیں؟ رسول اللہ صلی اللہ علیہ وسلم کا حکم ہے کہ آپ واپس چلی جائیں کہا، بیٹا! میں نے سنا ہے کہ میرے بھائی حمزہ (رضی اللہ تعالیٰ عنہ) کو شہید کر دیا گیا ہے اور اسکے ناک کان کاٹ دیئے گئے ہیں مجھے اپنے بھائی کے بارے میں سب کچھ معلوم ہو چکا ہے میں جانتی ہوں کہ یہ سب کچھ اللہ کی راہ میں ہوا ہے اللہ نے ہمیں اس پر رضا کی توفیق عطا فرمائی اللہ نے چاہا تو میں ضبط سے کام لوں گی اور صبر کروں گی۔

اس کے بعد حضور صلی اللہ علیہ وسلم کی اجازت سے لاش کے قریب گئیں بھائی کی لاش کو دیکھا تو انا للہ وانا الیہ راجعون پڑھا لیکن خود پر ضبط نہ کر سکیں اور رو پڑیں۔ سیدہ فاطمہ رضی اللہ تعالیٰ عنہا بھی رونے لگیں اور پھر حضرت صفیہ رضی اللہ تعالیٰ عنہا وہاں سے واپس آ گئیں۔

(سیرت ابن ہشام جلد دوم، طبری)

### یہ بتاؤ کہ رسول اللہ صلی اللہ علیہ وسلم کس حال میں ہیں؟

غزوہ احد کے روز قبیلہ بنو دینار کی ایک عورت کا خاوند اس کا بھائی اور والد مشرکین سے جنگ کرتے ہوئے یکے بعد دیگرے شہید ہو گئے اس عورت کو جب ان تینوں کی شہادت کی خبر سنائی گئی تو اس نے پوچھا یہ بتاؤ کہ رسول اللہ صلی اللہ علیہ وسلم کس حال میں ہیں؟ لوگوں نے کہا وہ اللہ تعالیٰ کے فضل سے بخیریت ہیں۔ کہا، جب تک میں اپنی آنکھوں سے نہیں دیکھ لوں گی چین نہیں آئے گا۔ چنانچہ جب رسول کریم صلی اللہ علیہ وسلم شہداء کی تدفین سے فارغ ہو کر مدینہ

طیبہ میں تشریف لائے تو لوگوں نے حضور صلی اللہ علیہ وسلم کی طرف اشارہ کر کے اس عورت کو بتایا کہ وہ رسول اللہ صلی اللہ علیہ وسلم تشریف لارہے ہیں۔ اس نے دیکھا تو کہا۔

كُلُّ مُصِيبَةٍ بَعْدَكَ جَلَلٌ  
”آپ کے ہوتے ہوئے تمام مصیبتیں ہیچ ہیں“

(سیرت ابن ہشام جلد دوم)

### جنگ کا نتیجہ

غزوہ احد میں ستر صحابہ کرام رضی اللہ تعالیٰ عنہم شہید ہوئے چار مہاجرین میں سے اور چھیا سٹھ انصار میں سے تھے۔ جبکہ تیس افراد کفار کے مارے گئے۔ اس غزوہ میں بڑے جید صحابہ کرام رضی اللہ تعالیٰ عنہم نے شہادت کا جام نوش کیا جن میں حضرت حمزہ، حضرت مصعب بن عمیر، حضرت حنظلہ، حضرت عمرو بن جموح، حضرت عبد اللہ بن جحش، حضرت شماس بن عثمان، حضرت زکوان بن عبد قیس، حضرت سعد بن ربیع اور حضرت انس بن نضر رضی اللہ تعالیٰ عنہم شامل ہیں۔

رسول کریم صلی اللہ علیہ وسلم ہر سال شہدائے احد کی قبور کی زیارت کیلئے احد کے مقام پر تشریف لے جاتے۔ آپ صلی اللہ علیہ وسلم کے وصال کے بعد حضرت ابو بکر صدیق رضی اللہ تعالیٰ عنہ اور حضرت عمر فاروق رضی اللہ تعالیٰ عنہ نے بھی یہی طریقہ اختیار فرمایا۔

(سیرت ابن ہشام جلد دوم، مدارج النبوة جلد دوم)

### غزوہ حمرة الاسد

اس غزوہ کا سبب یہ تھا کہ جب کفار غزوہ احد کے بعد واپس مکہ مکرمہ لوٹے تو ان کو اپنے واپس آئے پر سخت پشیمانی ہوئی انہوں نے آپس میں کہا کہ ہم نے اس قدر تکلیف اٹھائی اور محمد (صلی اللہ علیہ وسلم) کے بڑے سرکردہ ساتھیوں کو قتل کیا اور ہم اس کام کو مکمل ختم کئے بغیر ہی واپس آ گئے۔ چنانچہ انہوں نے آپس میں فیصلہ کیا کہ فوری طور پر مدینہ منورہ جائیں اور مسلمانوں پر بھرپور حملہ کریں۔ اس بات کی پر زور تائید عکرمہ بن ابو جہل نے کی اور کہا کہ ہمیں جلد سے جلد مسلمانوں پر دوبارہ حملہ کر دینا چاہئے تاکہ محمد (صلی اللہ علیہ وسلم) اور ان کے ساتھی قوت حاصل نہ کر سکیں۔ صفوان بن امیہ نے اس بات کی مخالفت کرتے ہوئے کہا کہ ہو سکتا ہے یہ فیصلہ درست ہو لیکن یہ بھی ہو سکتا ہے کہ محمد (صلی اللہ علیہ وسلم) اور ان کے ساتھی اس مصیبت کے باعث جو انہیں پہنچی ہے اب وہ تمہارے ساتھ غضب و انتقام سے مقابلے پر آجائیں اور پھر اوس و خزرج کے وہ لوگ جو احد میں موجود نہ تھے مسلمان ان سب کو جمع کر کے تمہارے مقابلے پر آئیں اور اگر انہوں نے زبردست مقابلہ کیا اور وہ غالب آ گئے تو معاملہ الٹ بھی ہو سکتا ہے۔

(مدارج النبوة جلد دوم)

## کفار کے ساتھ جہاد کیلئے جلدی نکلو

یہ اتوار کا دن تھا اور ابھی کل ہفتہ کے دن ہی مسلمان غزوہ احد سے فارغ ہوئے تھے کہ رسول کریم صلی اللہ علیہ وسلم کو کفار کے ارادے کی خبر ہوئی تو دشمنوں پر رعب و دبدبہ ڈالنے کی غرض سے چاہا کہ ان کو خوفزدہ کریں تاکہ کفار کو معلوم ہو جائے کہ مسلمان ان کے ساتھ جنگ کرنے کی طاقت رکھتے ہیں چنانچہ اس مقصد کیلئے حضرت بلال رضی اللہ تعالیٰ عنہ کو حکم دیا کہ وہ منادی کریں کہ اللہ تعالیٰ کے فرمان کے مطابق کفار کے ساتھ جہاد کیلئے جلدی نکلو اور سوائے ان مسلمانوں کے کوئی دوسرا ہمارے ساتھ جہاد کیلئے باہر نہ نکلے وہ مسلمان کہ جو غزوہ احد میں حاضر تھے۔ غزوہ احد کے شرکاء نے جب یہ اعلان سنا تو دل و جان سے اس حکم پر عمل کرنے کیلئے نکل پڑے اگرچہ یہ زخمی تھے لیکن ان مسلمانوں نے اپنے زخموں کی بالکل پرواہ نہ کی اور ایمان کے جذبے سے سرشار ہو کر چل پڑے اگرچہ رسول کریم صلی اللہ علیہ وسلم بھی غزوہ احد میں زخمی ہو چکے تھے اس کے باوجود آپ صلی اللہ علیہ وسلم مجاہدین کے ساتھ دشمن کے مقابلے کیلئے چل پڑے۔

(مدارج النبوة جلد دوم)

## یا رسول اللہ صلی اللہ علیہ وسلم! مجھے شرکت کی اجازت فرمائیں

اس اعلان کو سننے کے بعد حضرت جابر بن عبد اللہ رضی اللہ تعالیٰ عنہ جو اپنے چھوٹے بہن بھائیوں اور گھریلو کی نگرانی کے عذر کے سبب غزوہ احد میں شریک نہیں ہو سکے تھے حضور صلی اللہ علیہ وسلم کی خدمت اقدس میں حاضر ہوئے اور عرض کی یا رسول اللہ صلی اللہ علیہ وسلم! مجھے اس غزوہ میں شرکت کی اجازت مرحمت فرمائیں تاکہ میں آپ صلی اللہ علیہ وسلم کے ساتھ ہوں (غزوہ احد کے موقع پر) میرے والد نے مجھے میری سات بہنوں کی نگرانی کیلئے پیچھے چھوڑ دیا تھا اور کہا تھا کہ بیٹا! یہ بات نہ میرے لئے مناسب ہے اور نہ تمہارے لئے مناسب ہے کہ ہم ان عورتوں کو ایسی حالت میں چھوڑ دیں کہ جب ان پر کوئی نگرانی کرنے والا نہ ہو اور تم ایسے ہو نہیں کہ رسول کریم صلی اللہ علیہ وسلم کے ساتھ ہو کر جہاد کرنے کی غرض سے میں تمہیں آپ پر ترجیح دوں لہذا تم بہنوں کی نگرانی کیلئے یہیں رہ جاؤ۔ اس لئے میں پیچھے رہ گیا تھا۔

رسول کریم صلی اللہ علیہ وسلم نے ان کا عذر قبول فرماتے ہوئے ان کو ساتھ چلنے کی اجازت مرحمت فرمادی ان کے سوا کسی بھی ایسے شخص کو جو غزوہ احد میں حاضر نہیں تھا اجازت نہ مل سکی اس کے بعد حضور صلی اللہ علیہ وسلم نے حضرت عبد اللہ ابن ام مکتوم رضی اللہ تعالیٰ عنہ کو مدینہ منورہ میں نائب مقرر فرمایا اور حضرت علی رضی اللہ تعالیٰ عنہ یا حضرت ابو بکر صدیق رضی اللہ تعالیٰ عنہ کے سپرد اسلامی پرچم کیا پھر مدینہ منورہ سے باہر نکل کر حمرۃ الاسد کے مقام پر پہنچے یہ مقام مدینہ منورہ سے پانچ کلومیٹر کے فاصلہ پر بائیں طرف واقع اور یہاں سے ایک راستہ ذوالحلیفہ کو جاتا ہے ابن اسحاق کا کہنا ہے کہ حمرۃ الاسد مدینہ منورہ سے تقریباً چودہ کلومیٹر کے فاصلے پر واقع ہے۔

(سیرت ابن ہشام جلد دوم، مدارج النبوة جلد دوم)

## ہمیں اللہ کافی ہے

رسول کریم صلی اللہ علیہ وسلم نے رات کے وقت حمرۃ الاسد کے مقام پر جنگی حکمت عملی سے کام لیتے ہوئے پانچ سو جگہوں پر آگ روشن کرنے کا حکم فرمایا تاکہ دشمن پر اسلامی لشکر کی ہیبت طاری ہو۔ عین اسی دوران معبد بن ابی معبد خزاعی جو کہ اس وقت تک مسلمان نہیں ہوئے تھے مگر حضور صلی اللہ علیہ وسلم سے محبت رکھتے تھے ان کے قبیلہ بنی خزاعہ اور حضور صلی اللہ علیہ وسلم کا آپس میں معاہدہ تھا اور بنی خزاعہ کے لوگ آپ صلی اللہ علیہ وسلم کے حلیف تھے۔ اتفاق سے اس وقت معبد بن ابی معبد مکہ مکرمہ جا رہے تھے۔ حمرۃ الاسد میں رسول کریم صلی اللہ علیہ وسلم سے مل کر غزوہ احد میں شہید ہونے والے صحابہ کرام رضی اللہ تعالیٰ عنہم کی تعزیت کی اس کے بعد اپنے سفر پر آگے کو روانہ ہو گئے۔

جب وہ ابوسفیان اور مشرکین کے لشکر کے پاس سے گزرنے لگے تو ابوسفیان نے ان سے پوچھا کہ تمہارے پاس محمد (صلی اللہ علیہ وسلم) کے بارے میں کیا خبر ہے؟ معبد نے اس کو بتایا کہ محمد (صلی اللہ علیہ وسلم) ایک بہت بڑے لشکر جرار کے ساتھ مدینہ منورہ سے باہر آئے ہوئے ہیں اور میں نے ان کو حمرۃ الاسد میں دیکھا ہے۔ مشرکین نے جب یہ سنا تو ابوسفیان نے کہا تیرا اہو کیا بات کرتے ہو۔ معبد نے کہا، خدا کی قسم! میں سچ کہتا ہوں اور میرا خیال ہے کہ اس سے پہلے کہ اس منزل سے کوچ کرو ان کے سواروں کی پیشانیاں تم دیکھ لو گے۔ صفوان بن امیہ نے اپنے ساتھیوں سے کہا، جس چیز کا مجھے ڈر تھا وہی ہو امیرا تو مشورہ یہی ہے کہ ہم اس جگہ سے کوچ کر جائیں کہیں ایسا نہ ہو کہ مسلمان ہم پر غلبہ حاصل کر لیں۔ ان باتوں سے کفار کے دلوں میں مسلمانوں کی ہیبت پیدا ہو گئی اور انہوں نے مکہ مکرمہ واپسی کا ارادہ کر لیا۔

معبد نے جب کفار کو واپس مکہ مکرمہ لوٹنے کی تیاریوں میں دیکھا تو فوری طور پر ایک قاصد حضور صلی اللہ علیہ وسلم کی خدمت اقدس میں بھیجا اور تمام صورتحال کی خبر دی ادھر ابوسفیان کو راستے میں قبیلہ عبدالقیس کی ایک جماعت مدینہ منورہ کی طرف جاتے ہوئے ملی تو ابوسفیان نے ان سے کہا کہ کیا تم لوگ میرا پیغام محمد (صلی اللہ علیہ وسلم) کو پہنچا دو گے؟ انہوں نے کہا، اس پر ابوسفیان نے پیغام دیا کہ ہم تمہارے ساتھ جنگ کرنے اور تمہیں تباہ و برباد کرنے کی غرض سے پھر تمہاری طرف متوجہ ہوں گے۔ اس جماعت نے حمرۃ الاسد میں پہنچ کر رسول کریم صلی اللہ علیہ وسلم کو جب ابوسفیان کا پیغام پہنچایا تو آپ صلی اللہ علیہ وسلم نے فرمایا۔

حَسْبُنَا اللَّهُ وَنِعْمَ الْوَكِيلُ

ہمیں اللہ کافی ہے اور وہ کیا ہی اچھا کارساز ہے۔

(سیرت ابن ہشام جلد دوم، مدارج النبوة جلد دوم)

## مومن ایک سوراخ سے دوبارہ نہیں ڈسا جاتا

حمرۃ الاسد میں قیام کے دوران مسلمانوں نے دو مشرکین کو گرفتار کر کے حضور صلی اللہ علیہ وسلم کی خدمت اقدس

میں پیش کیا ان میں سے ایک ابو عزہ شاعر تھا جو کہ جنگ بدر کے قیدیوں میں سے تھا مگر اسے بغیر فدیہ لئے حضور صلی اللہ علیہ وسلم نے اس کی درخواست پر چھوڑ دیا تھا اور اس نے وعدہ کیا تھا کہ وہ دوبارہ کبھی مسلمانوں کے مقابلے پر نہیں آئے گا اور نہ ہی مسلمانوں سے مقابلے کیلئے کسی کو ابھارے گا چونکہ اس نے وعدہ خلافی کی تھی اس لئے حضور صلی اللہ علیہ وسلم نے اس کو قتل کرنے کا حکم فرمایا اس شاعر نے بہت آہ و زاری کی کہ مجھ پر دوبارہ احسان کیا جائے اور رہا کر دیا جائے لیکن حضور صلی اللہ علیہ وسلم نے ارشاد فرمایا کہ مومن ایک سوراخ سے دوبارہ نہیں ڈسا جاتا۔ پھر فرمایا تم مکہ مکرمہ جا کر فخریہ انداز میں اپنی داڑھی پر ہاتھ پھیرتے ہوئے کہو گے کہ میں نے محمد (صلی اللہ علیہ وسلم) کو دو مرتبہ دھوکا دیا۔ آپ صلی اللہ علیہ وسلم نے حضرت عاصم بن ثابت رضی اللہ تعالیٰ عنہ کو حکم دیا کہ اس کی گردن تلوار سے اڑا دو چنانچہ حکم کی تعمیل کی گئی۔

دوسرا مشرک جسے مسلمانوں نے گرفتار کیا تھا وہ بھی واجب القتل تھا اس کا نام معاویہ بن مغیرہ بن ابی العاص تھا یہ شخص مسلمانوں کو بہت تکالیف پہنچایا کرتا تھا اس کو امان دینے کی سفارش حضرت عثمان غنی رضی اللہ تعالیٰ عنہ نے کی تھی۔ چنانچہ حضور صلی اللہ علیہ وسلم نے اس کو اس شرط پر امان دی کہ وہ تین یوم سے زیادہ مدینہ منورہ میں قیام نہ کرے تین دن کے بعد جس مسلمان کو بھی یہ مدینہ منورہ میں مل جائے وہ اس کو قتل کر دے۔ چونکہ اس کی موت مسلمانوں کے ہاتھ سے لکھی جا چکی تھی چنانچہ تین روز گزر گئے اور معاویہ بن مغیرہ مدینہ منورہ میں ہی موجود رہا جب چوتھا دن ہوا تو اسے مسلمانوں کی طرف سے جان کا خوف لاحق ہوا اور اپنی جان بچانے کیلئے ایک مقام پر چھپ گیا۔ حضور صلی اللہ علیہ وسلم نے حضرت زید بن حارثہ اور حضرت عمار بن یاسر رضی اللہ تعالیٰ عنہم کو بلوایا اور حکم دیا کہ معاویہ بن مغیرہ تمہیں فلاں جگہ پر چھپا ہوا ملے گا اسے قتل کر دو اس پر وہ گئے اور اسے پکڑ کر قتل کر دیا۔

چونکہ حمرۃ الاسد کے غزوہ میں جنگ کی نوبت نہیں آئی تھی اس لئے حضور صلی اللہ علیہ وسلم نے تین دن حمرۃ الاسد میں قیام کے بعد 19 شوال 3ھ کو مدینہ منورہ واپسی فرمائی۔

(سیرت ابن ہشام جلد دوم، مدارج النبوة جلد دوم)





## ساتواں باب

## ہجرت کے چوتھے سال کے واقعات

چونکہ مشرکین مسلمانوں کے جانی دشمن تھے اس لئے وہ مسلمانوں کو نقصان پہنچانے کا کوئی بھی موقع خالی نہیں جانے دیتے تھے یہی وجہ تھی کفار اور مسلمانوں کے مابین لڑائیوں کا ایک سلسلہ شروع ہو چکا تھا ہجرت کے چوتھے سال بھی بہت سے معرکے ہوئے اور بہت سے ایسے اہم واقعات بھی رونما ہوئے جن کا تذکرہ کرنا سیرت النبی صلی اللہ علیہ وسلم کے حوالے سے نہایت ضروری ہے۔

## سریہ ابو سلمہ مخزومی رضی اللہ تعالیٰ عنہ

یہ مہم ہجرت کے چوتھے سال کے شروع میں پیش آئی۔ یکم محرم 4ھ کو رسول کریم صلی اللہ علیہ وسلم کو اطلاع ملی کہ خویلد کے بیٹے طلحہ اور سلمہ اپنی قوم کو حضور صلی اللہ علیہ وسلم کے ساتھ جنگ کے لئے ابھار رہے ہیں اور ممکن ہے کہ وہ مدینہ منورہ پر چڑھائی کر دیں اس پر آپ صلی اللہ علیہ وسلم نے ڈیڑھ سو صحابہ کرام رضی اللہ تعالیٰ عنہم کو حضرت ابو سلمہ بن عبدالاسد مخزومی رضی اللہ تعالیٰ عنہ کی قیادت میں بنی اسد کی طرف بھیجا اور یہ فرمایا کہ اس سے قبل ان لوگوں کو پتہ چلے اور وہ لشکر لے کر ہم حملہ کریں تم وہاں پہنچ کر انہیں تباہ کر دو۔ اس لشکر میں حضرت سعد بن ابی وقاص، حضرت ابو عبیدہ بن الجراح اور حضرت اسید بن خضیر رضی اللہ تعالیٰ عنہم بھی شامل تھے۔

مسلمان انتہائی تیزی سے پیش قدمی کرتے ہوئے آگے بڑھے اور بنی اسد کے ایک کنوئیں پر پہنچ کر جس قدر غلہ اور مویشی تھے ان پر قبضہ کر لیا جو لوگ وہاں پر موجود تھے ان میں سے بعض کو گرفتار کر لیا اور بعض بھاگ گئے۔ مسلمان کامیاب واپس مدینہ منورہ آ گئے۔

(زرقانی علی المواہب جلد دوم)

## واقعہ زجج

یہ واقعہ بھی 4ھ میں پیش آیا اس کا سبب یہ تھا کہ مشرکین میں سے سلافہ بنت سعد بن طلحہ کا خاوند اور اس کے دو بیٹے جنگ احد میں مارے گئے تھے اس عورت نے نذرمانی کہ جو کوئی اس کے دونوں بیٹوں کے قاتل حضرت عاصم بن ثابت رضی اللہ تعالیٰ عنہ کا سر کاٹ کر لائے گا اسے ایک سواونٹ انعام میں دیئے جائیں گے۔ یہ سن کر قبیلہ ہذیل کے

ایک شخص سفیان بن خالد نے جو کہ مسلمانوں کا بدترین دشمن تھا ایک سازش کے تحت قبیلہ عضل اور قبیلہ قارہ کیے چند افراد کو حضور صلی اللہ علیہ وسلم کی خدمت اقدس میں بھیجا۔ جنہوں نے کہا یا رسول اللہ صلی اللہ علیہ وسلم! ہمارے قبیلے والے مسلمان ہو گئے ہیں آپ اپنے کچھ صحابہ کرام رضی اللہ تعالیٰ عنہم کو ہمارے ساتھ روانہ کر دیجئے تاکہ وہ ہم لوگوں میں دین کی سمجھ پیدا کریں قرآن حکیم اور شریعت اسلامیہ کی تعلیم دیں۔ حضور صلی اللہ علیہ وسلم نے دس صحابہ کرام رضی اللہ تعالیٰ عنہم کو حضرت عاصم بن ثابت رضی اللہ تعالیٰ عنہ کی قیادت میں ان کے ساتھ بھیج دیا۔ ان صحابہ کرام رضی اللہ تعالیٰ عنہم میں حضرت خبیب بن عدی، حضرت عبداللہ بن طارق، حضرت زید بن دہنہ، حضرت مرشد بن ابومرشد غنوی، حضرت معقب بن عبید اور حضرت خالد بن بکیر لیشی رضی اللہ تعالیٰ عنہم شامل تھے۔

(زرقانی علی المواہب جلد دوم)

### دھوکہ ہو گیا

جب یہ لوگ قبیلہ ہذیل کے ایک چشمہ رجب پر پہنچے تو منافقین میں سے ایک شخص اپنے قبیلے میں اطلاع دینے کیلئے چلا گیا جب واپس پلٹا تو اس کے ساتھ تقریباً دو سو کفار تھے جن میں سفیان بن خالد بھی تھا مسلمانوں نے دور سے دیکھا تو سمجھ گئے کہ ان کے ساتھ دھوکہ ہو گیا ہے کفار کے حملے سے بچنے کیلئے مسلمان ایک بلند ٹیلے پر چڑھ گئے کفار نے ان پر تیر برسوں کے شروع کئے تو انہوں نے پتھر پھینکنے شروع کر دیے۔ سفیان بن خالد نے دھوکے سے کام لیتے ہوئے کہا کہ اے مسلمانو! خود کو ہلاکت میں نہ ڈالو، تم لوگوں کو امان دیتے ہیں۔ حضرت عاصم بن ثابت رضی اللہ تعالیٰ عنہ نے جواب دیا میں نے اللہ تعالیٰ سے عہد کیا ہے کہ کسی کافر کی امان قبول نہیں کروں گا اور کسی کافر کے ہاتھ میں اپنا ہاتھ نہیں دوں گا۔ پھر دعائیں مانگی اے اللہ! تو ہمارے حال سے اپنے رسول صلی اللہ علیہ وسلم کو آگاہ فرما دے۔

(زرقانی علی المواہب جلد دوم)

### شہد کی مکھیوں نے لاش کو گھیرا ڈال لیا

حضرت عاصم بن ثابت رضی اللہ تعالیٰ عنہ کفار سے مقابلے کیلئے اپنے ساتھیوں کے ساتھ ٹیلے سے نیچے اترے اور لڑتے لڑتے چھ ساتھیوں سمیت شہید ہو گئے اس کے بعد کافر آگے بڑھے تاکہ حضرت عاصم رضی اللہ تعالیٰ عنہ کا سر کاٹ کر سلافہ بنت سعد کے پاس لے جا کر اس سے سواونٹ انعام حاصل کریں۔ سلافہ نے یہ قسم بھی کھائی تھی کہ اگر میں عاصم (رضی اللہ تعالیٰ عنہ) کا سر حاصل کرنے میں کامیاب ہوئی تو ان کی کھوپڑی میں شراب ڈال کر پیوں گی۔ قبیلہ ہذیل کے لوگ ابھی ارادہ کر ہی رہے تھے کہ یکا یک لاکھوں کی تعداد میں شہد کی مکھیاں وہاں پر آگئیں جنہوں نے حضرت عاصم بن ثابت رضی اللہ تعالیٰ عنہ کی لاش کے گرد گھیرا ڈال لیا اور کسی کو بھی ان کے قریب نہ آنے دیا جو بھی پاس جانے کی کوشش کرتا مکھیاں اس پر حملہ آور ہو جاتیں۔ آخر جنگ آ کر انہوں نے کہا کہ اس وقت رہنے دیتے ہیں شام تک مکھیاں چلی جائیں گی تو ہم سر اتار لیں گے مگر جب رات ہوئی تو اللہ تعالیٰ کے حکم سے اس وادی میں پانی کا

ایک زبردست ریلا آیا جو حضرت عاصم بن ثابت رضی اللہ تعالیٰ عنہ کی میت کو بہا کر لے گیا۔  
(سیرت ابن ہشام جلد دوم، زرقانی علی المواہب جلد دوم)

### تم لوگوں نے بد عہدی کی ہے

ان صحابہ کرام رضی اللہ تعالیٰ عنہم میں سے حضرت عبداللہ بن طارق، حضرت خبیب بن عدی اور حضرت زید بن دھنہ رضی اللہ تعالیٰ عنہم رہ گئے کفار نے ان کو گرفتار کرنے کی غرض سے دھوکہ دیتے ہوئے کہا کہ ہم تمہیں امان دیتے ہیں چنانچہ یہ تینوں ان کی بات کا اعتبار کرتے ہوئے لڑائی سے باز آ گئے تو کفار نے ان پر قابو پالیا اور بد عہدی کرتے ہوئے کمان کی رسی سے ان کو باندھنا شروع کر دیا۔ یہ دیکھ کر حضرت عبداللہ بن طارق رضی اللہ تعالیٰ عنہ نے ان سے فرمایا کہ یہ تم لوگوں نے بد عہدی کی ہے اور میرے لئے اپنے ساتھیوں کی طرح شہید ہو جانا بہتر ہے۔

جب ہذیل کے لوگ ان تینوں کو گرفتار کر کے مکہ مکرمہ کی طرف روانہ ہوئے کہ وہاں جا کر ان کو مشرکین مکہ کے پاس فروخت کر دیں تو مقام ظہران میں پہنچ کر حضرت عبداللہ بن طارق رضی اللہ تعالیٰ عنہ نے کسی طرح رسیوں سے اپنے ہاتھ آزاد کر لئے اور تلوار چھین کر دشمنوں پر حملہ آور ہوئے یہ دیکھ کر کفار پیچھے ہٹ گئے اور انہوں نے دور سے ہی ان پر پتھر برسانے شروع کر دیئے۔ جس سے وہ شدید زخمی ہو گئے اور بالآخر شہادت کے مرتبہ پر فائز ہو گئے۔

(بخاری شریف جلد دوم، زرقانی علی المواہب جلد دوم)

### حضرت زید بن دھنہ رضی اللہ تعالیٰ عنہ بھی شہید کر دیئے گئے

حضرت عبداللہ بن طارق رضی اللہ تعالیٰ عنہ کے شہید ہو جانے کے بعد مشرکین نے حضرت خبیب اور حضرت زید رضی اللہ تعالیٰ عنہم کو کڑی نگرانی میں لے لیا اور باندھ کر مکہ مکرمہ لائے حضرت خبیب رضی اللہ تعالیٰ عنہ کے ہاتھوں جنگ احد میں حارث بن عامر مارا گیا تھا اس لئے اس کے بیٹوں نے حضرت خبیب رضی اللہ تعالیٰ عنہ کو خرید لیا تاکہ وہ اپنے باپ کے بدلے میں ان کو قتل کریں۔ جبکہ حضرت زید بن دھنہ رضی اللہ تعالیٰ عنہ کو امیہ بن خلف کے بیٹے صفوان بن امیہ نے اپنے باپ کے قتل کے بدلے میں قتل کرنے کی غرض سے خرید لیا۔

اس کے بعد کفار نے تیغ کے مقام پر دو پھانسیاں کھڑی کیں۔ حضرت زید بن دھنہ رضی اللہ تعالیٰ عنہ کو دو دو حرم سے باہر قائم کی گئیں پھانسیوں کے پاس لایا گیا اس موقع پر قریش کے بہت سے لوگ جمع تھے جن میں ابوسفیان بھی تھا۔ صفوان بن امیہ اپنے غلام فسطاس کے ساتھ موجود تھا جب حضرت زید بن دھنہ رضی اللہ تعالیٰ عنہ کو قتل کرنے کیلئے کھڑا کیا گیا اور قاتل نے تلوار ہاتھ میں پکڑ لی تو ابوسفیان نے ان سے پوچھا۔

”اے زید (رضی اللہ تعالیٰ عنہ)! سچ کہنا، میں تمہیں خدا کی قسم دلاتا ہوں مجھے بتاؤ کیا تم یہ پسند کرتے ہو کہ اس وقت تمہاری جگہ ہمارے قبضے میں محمد (صلی اللہ علیہ وسلم) ہوں! اور ہم ان کو قتل کر دیں اور تم اپنے اہل و عیال میں رہو۔“

حضرت زید بن دثنہ رضی اللہ تعالیٰ عنہ یہ سن کر تڑپ اٹھے اور فرمایا  
 ”اے ابوسفیان! اللہ کی قسم! میں یہ کبھی گوارا نہیں کر سکتا کہ رسول کریم صلی اللہ علیہ وسلم اس وقت یہاں ہوں اور  
 انہیں ایک کاٹنا بھی چھو اور میں اپنے اہل و عیال میں بیٹھا رہوں۔“  
 ابوسفیان نے کہا۔

”میں نے لوگوں میں کبھی کوئی ایسا شخص نہیں دیکھا جس سے کوئی اتنی محبت کرتا ہو۔ جتنی محمد (صلی اللہ علیہ وسلم)  
 کے اصحاب ان سے کرتے ہیں۔“

اس کے بعد صفوان بن امیہ کے غلام فسطاس نے حضرت زید بن دثنہ رضی اللہ تعالیٰ عنہ کو قتل کر دیا۔

(سیرت ابن ہشام جلد دوم، زرقانی علی المواہب جلد دوم)

### مجھے دو رکعت نماز پڑھ لینے دو

حضرت خبیب رضی اللہ تعالیٰ عنہ کو قتل کرنے سے قبل کفار نے ان کو چند روز تک اپنی قید میں رکھا۔ اس ضمن میں  
 حجیر بن ابوالوہاب کی باندی مادیہ بیان کرتی ہیں کہ حضرت خبیب رضی اللہ تعالیٰ عنہ کو میرے ہی گھر کے ایک کمرے  
 میں قید کیا ہوا تھا ایک روز میں نے جھانک کر دیکھا تو ان کے ہاتھوں میں ایسے انگوروں کا گچھا تھا جو اس سے قبل میں  
 نے کبھی نہیں دیکھے تھے وہ انگور توڑ توڑ کر کھا رہے تھے۔ پھر جب ان کے قتل کا وقت قریب آیا تو انہوں نے مجھ سے  
 پاک ہونے کی غرض سے استرا طلب کیا چنانچہ میں نے لڑکے کو استرا دے کر ان کے پاس بھیجا۔ پھر اچانک مجھے خیال  
 آیا کہ یہ میں نے کیا کیا۔ خدا کی قسم! رب خبیب (رضی اللہ تعالیٰ عنہ) اپنا بدلہ لیں گے اور اس طرح جان کے بدلے  
 جان کا حساب ہو جائے گا۔ لڑکے نے جب ان کو استرا پکڑا یا تو انہوں نے کہا، تیری جان کی قسم! جب تیری ماں نے  
 تجھے استرا دے کر میرے پاس بھیجا تھا تو کیا اسے میری طرف سے کوئی خطرہ نہیں تھا۔ پھر انہوں نے لڑکے کو جانے  
 دیا۔

اس کے بعد حضرت خبیب رضی اللہ تعالیٰ عنہ کو تیغ کے مقام پر لایا گیا اس وقت انہوں نے مشرکین سے کہا کہ  
 مجھے دو رکعت نماز پڑھ لینے دو۔ مشرکین نے نماز پڑھنے کی اجازت دے دی چنانچہ انہوں نے بہت اچھی طرح دو  
 رکعتیں پڑھیں پھر مشرکین سے مخاطب ہو کر فرمایا، اللہ کی قسم! اگر یہ خیال نہ ہوتا کہ تم یہ گمان کرو گے کہ میں نے موت  
 کے ڈر سے نماز لمبی کر دی ہے تو میں اور بھی نماز پڑھتا۔ اس کے بعد ان کو سولی پر باندھ دیا گیا تو انہوں نے بارگاہِ الہی  
 میں دعا مانگی۔

”یا اللہ! میں نے تیرے رسول کا پیغام پہنچا دیا تو بھی اپنے رسول کو اس بات کی خبر صبح ہی پہنچا دے کہ میرے  
 ساتھ کیا سلوک ہوا۔“

پھر کہا،

”یا اللہ! ان دشمنوں کو ایک جگہ اکٹھا کر اور ان کو الگ الگ کر کے قتل کر اور ان میں سے ایک کو بھی نہ چھوڑ۔“  
اس کے بعد حارث بن عامر کے بیٹے ابوسروعہ نے حضرت خبیب رضی اللہ تعالیٰ عنہ کو قتل کر دیا۔ ابوسروعہ کے بھائی عقبہ اور حجر بھی قتل کرنے میں شامل تھے ان تینوں نے بعد میں اسلام قبول کر لیا تھا۔  
(بخاری شریف جلد دوم، سیرت ابن ہشام جلد دوم، زرقانی علی المواہب جلد دوم)

### لاش مبارک کو زمین نگل گئی

حضرت خبیب رضی اللہ تعالیٰ عنہ کو شہید کرنے کے بعد کفار نے ان کو اسی طرح پھانسی کے تختہ پر ہی رہنے دیا۔ ان کا مقصد تھا کہ ان کے قتل کی خبر اچھی طرح عرب میں پھیل جائے اور مسلمانوں پر خوف طاری ہو جائے۔ اللہ تعالیٰ نے حضور صلی اللہ علیہ وسلم کو بذریعہ وحی اس واقعہ کی خبر کر دی اس پر رسول کریم صلی اللہ علیہ وسلم نے صحابہ کرام رضی اللہ تعالیٰ عنہم سے فرمایا کہ کون خبیب (رضی اللہ تعالیٰ عنہ) کی لاش پھانسی کے تختہ سے اتار کر لائے گا۔ تاکہ اسے جنت مل جائے۔ یہ سن کر حضرت مقداد بن اسود اور حضرت زبیر بن العوام رضی اللہ تعالیٰ عنہم تیار ہو گئے اور فوری طور پر روانگی فرمائی۔ یہ دن کے وقت چھپے رہتے اور راتوں کو سفر کرتے ہوئے رات کے وقت تیغ میں جا پہنچے دیکھا کہ چالیس مشرکین پھانسی کے ارد گرد سوئے ہوئے ہیں یہ دونوں چپکے سے آگے بڑھے اور بغیر کھٹکائے حضرت خبیب رضی اللہ تعالیٰ عنہ کو پھانسی سے اتار لیا ان کو شہید ہوئے حالانکہ کافی دن گزر گئے تھے مگر ابھی تک اسی طرح تروتازہ تھے، اور زخموں سے خون ٹپکتا تھا۔ حضرت زبیر بن العوام رضی اللہ تعالیٰ عنہ نے لاش کو اپنے گھوڑے پر رکھ لیا اور واپس مدینہ منورہ کی طرف روانہ ہو گئے۔

تھوڑی دیر بعد صبح ہو گئی تو مشرکین کو پتہ چل گیا چنانچہ قریش کے ستر تیز رفتار سوار تعاقب میں دوڑے اور ان کے قریب پہنچ گئے۔ حضرت زبیر رضی اللہ تعالیٰ عنہ نے دیکھا کہ کفار نے گھیر لیا ہے تو انہوں نے لاش کو گھوڑے سے اتار کر زمین پر رکھ دیا۔ اللہ تعالیٰ کی قدرت سے یکدم زمین پھٹ گئی اور اس نے حضرت خبیب رضی اللہ تعالیٰ عنہ کی لاش مبارک کو نگل لیا اور پھر زمین اس طرح برابر ہو گئی کہ پھٹنے کا کوئی نشان بھی نہ رہا اس عجیب بات کے ظہور ہونے کی وجہ سے حضرت خبیب رضی اللہ تعالیٰ عنہ کا لقب بلع الارض ہو گیا۔

اس کے بعد مشرکین حضرت زبیر اور حضرت مقداد رضی اللہ تعالیٰ عنہم پر حملہ آور ہونے کی غرض سے آگے بڑھنے لگے تو حضرت زبیر بن العوام رضی اللہ تعالیٰ عنہ نے ان کو لاکارتے ہوئے فرمایا اے قریش! تم کس وجہ سے مجھ پر دلیری دکھا رہے ہو۔ میں زبیر بن العوام (رضی اللہ تعالیٰ عنہا) ہوں میری ماں صفیہ بنت عبدالمطلب (رضی اللہ تعالیٰ عنہا) ہے اور یہ مقداد بن الاسود (رضی اللہ تعالیٰ عنہ) ہے ہم دو شیر ہیں جو اپنے جنگل میں جا رہے ہیں اگر ہمارا راستہ روک سکتے ہو تو روک کر دیکھ لو۔ کفار نے جب ان کو اس طرح دلیری سے گفتگو کرتے ہوئے دیکھا تو وہ واپس پلٹ گئے اور یہ دونوں مدینہ منورہ میں حضور صلی اللہ علیہ وسلم کی خدمت اقدس میں حاضر ہوئے اور سارا واقعہ بیان کیا۔ عین

اس وقت حضرت جبرائیل علیہ السلام بھی تشریف لائے تھے حضرت جبرائیل علیہ السلام نے حضور صلی اللہ علیہ وسلم سے کہا یا رسول اللہ صلی اللہ علیہ وسلم ہم فرشتے بھی آپ کے ان دو صحابہ کرام رضی اللہ تعالیٰ عنہم پر فخر کرتے ہیں۔

(مدارج النبوة جلد دوم)

### اسے جنت میں اپنا عصا بنانا

سفیان بن خالد مسلمانوں کا بدترین دشمن تھا اس نے مسلمانوں کو جانی نقصان پہنچانے کی ہر کوشش میں حصہ لیا اس نے کئی صحابہ کرام رضی اللہ تعالیٰ عنہم کو شہید کیا اور حضور صلی اللہ علیہ وسلم کو بہت دکھ پہنچائے۔ اس کے جرائم اس قدر زیادہ تھے کہ اسے واجب القتل قرار دے دیا گیا۔ 4ھ میں رسول کریم صلی اللہ علیہ وسلم کو خبر ملی کہ یہ شخص مدینہ منورہ پر حملے کیلئے لشکر تیار کر رہا ہے اس پر رسول کریم صلی اللہ علیہ وسلم نے اس کے خاتمے کیلئے حضرت عبداللہ بن انیس رضی اللہ تعالیٰ عنہ کی ڈیوٹی لگائی چونکہ حضرت عبداللہ رضی اللہ تعالیٰ عنہ اس کو پہچانتے نہ تھے اس لئے عرض کی یا رسول اللہ صلی اللہ علیہ وسلم مجھے اس کا حلیہ بتادیں۔ حضور صلی اللہ علیہ وسلم نے اس کی شکل و صورت اور حلیے سے آگاہ کرتے ہوئے فرمایا کہ اسے دیکھ کر تجھے خوف محسوس ہوگا اور وہ اس سے بات کرتے وقت تیرے دل میں شیطان آئے گا۔ اس کے بعد حضرت عبداللہ رضی اللہ تعالیٰ عنہا حضور صلی اللہ علیہ وسلم سے اجازت لے کر روانہ ہو گئے۔ بطنِ عرنہ میں پہنچ کر انہوں نے ایک شخص کو چند لوگوں کے ساتھ جاتے ہوئے دیکھا تو ان کے دل میں اس شخص کو دیکھ کر کچھ خوف سا پیدا ہوا چنانچہ سمجھ گئے کہ یہی سفیان بن خالد ہے اس کے قریب گئے اور کہا کہ میرا تعلق قبیلہ خزاعہ سے ہے مجھے معلوم ہوا ہے کہ تم محمد (صلی اللہ علیہ وسلم) سے جنگ کی غرض سے جمع کر رہے ہو میں بھی اسی سلسلہ میں حاضر ہوا ہوں حضرت عبداللہ بن انیس رضی اللہ تعالیٰ عنہ نے اس سے بڑے خوشامدانہ انداز میں باتیں کیں اور اسے یقین دلایا کہ اس کے موقف کے حامی ہیں پھر اس کے ساتھ ساتھ رہنے لگے وہ ان کو اپنا ساتھی سمجھا جبکہ یہ موقع کی تلاش میں تھے جب رات کو اس کے قریبی ساتھی ادھر ادھر ہو گئے اور سفیان بن خالد خیمے میں سونے کیلئے داخل ہوا تو آدھی رات کے قریب حضرت عبداللہ بن انیس رضی اللہ تعالیٰ عنہ اس کے خیمے میں گھسے اور اس کا سر کاٹ کر مدینہ منورہ کی راہ لی۔

مدینہ منورہ پہنچ کر اس لعین کا سر حضور صلی اللہ علیہ وسلم کے قدموں میں ڈال دیا۔ حضور صلی اللہ علیہ وسلم ان کی دلیری سے بہت خوش ہوئے اور ان کو اپنا ایک عصا مبارک عنایت فرماتے ہوئے ارشاد فرمایا اسے جنت میں اپنا عصا بنانا۔ حضرت عبداللہ بن انیس رضی اللہ تعالیٰ عنہا نے عرض کی یا رسول اللہ صلی اللہ علیہ وسلم! یہ عصا مبارک روزِ محشر میرے پاس نشانی کے طور پر رہے گا وفات کے بعد ان کی وصیت کے مطابق عصا مبارک کفن میں لپیٹ کر ان کی قبر میں رکھ دیا گیا۔

(زرقاتی علی المواہب جلد دوم، مدارج النبوة جلد دوم)

## بیر معونہ کے شہداء

یہ ماہ صفر 4ھ کا واقعہ ہے کہ قبیلہ نجد سے ابو ہرأء بن عامر بن مالک جسے اس کی بہادری کے باعث ملاعب اسند یعنی برچیوں سے کھیلنے والا کہتے تھے۔ مدینہ منورہ آیا تو حضور صلی اللہ علیہ وسلم نے اسے اسلام کی دعوت دی تو اس نے قبول نہ کی اور کہا کہ میرے قبیلے کے لوگ اسلام قبول کرنے کیلئے تیار ہیں تو آپ اپنے صحابہ کرام کی ایک جماعت کو بھیج دیں جو میری قوم کو دعوت اسلام دے اگر وہ مسلمان ہو جائیں تو مجھے کوئی حرج نہیں رسول کریم صلی اللہ علیہ وسلم نے فرمایا مجھے نجدیوں کی طرف سے اطمینان نہیں ہے اس نے کہا کہ آپ فکر نہ کریں۔ آپ کی قوم میری پناہ میں ہو گی اس پر حضور صلی اللہ علیہ وسلم نے حضرت منذر بن عمرو رضی اللہ تعالیٰ عنہ کی قیادت میں ستر صحابہ کرام رضی اللہ تعالیٰ عنہم کو بھیج دیا۔

بیر معونہ کے مقام پر کفار نے ہو کہ سے کام لے کر مسلمانوں پر حملہ کر دیا مسلمانوں نے کفار سے جنگ کی اور تمام صحابہ کرام رضی اللہ تعالیٰ عنہم شہید ہو گئے جن میں حضرت مالک بن ثابت، حضرت سہیل بن عامر؟ حضرت انس بن معاویہ، حضرت طفیل بن سعد، حضرت عروہ بن الصلت، حضرت رافع بن نافع، حضرت کعب بن زید، حضرت حکم بن کیسان، حضرت عطیہ بن عبد عمرو، حضرت منذر بن ساعدی، حضرت حزام بن طجان اور حضرت عامر بن فہیرہ رضی اللہ تعالیٰ عنہم بھی شامل تھے۔ صرف حضرت عمرو بن امیہ رضی اللہ تعالیٰ عنہ اور حضرت حارث بن الصممہ رضی اللہ تعالیٰ عنہ جو اونٹوں کو چراگاہ میں لے کر گئے ہوئے تھے بچ گئے۔

کہا جاتا ہے کہ ان شہداء میں سے حضرت عامر بن فہیرہ رضی اللہ تعالیٰ عنہ کو شہید ہونے کے بعد دیکھا گیا کہ آسمان کی طرف اٹھائے گئے ہیں جہاں تک کہ زمین و آسمان کے درمیان بالکل معلق دکھائی دیے اور پھر زمین پر رکھ دیئے گئے۔ اس کے بعد ان کی لاش تلاش کرنے پر بھی نہ ملی انہیں فرشتوں نے دفن کر دیا۔ جس وقت جبار بن سلمہ نے حضرت عامر بن فہیرہ رضی اللہ تعالیٰ عنہ کے سینے پر نیزہ مارا اور نیزہ ان کے سینے سے پار ہوا تو ان کی زبان سے نکلا، اللہ کی قسم! میں کامیاب ہو گیا پھر ان کی لاش تڑپ کر آسمان کی طرف بلند ہوئی۔ جبار بن سلمہ نے یہ دیکھا بہت حیران ہوئے اور اس قدر متاثر ہوئے کہ اسلام قبول کر لیا۔

حضرت عمرو بن امیہ رضی اللہ تعالیٰ عنہ اور حضرت حارث بن الصممہ رضی اللہ تعالیٰ عنہ کو جب اپنے ساتھیوں کے حالات کی اطلاع ہوئی تو حضرت عمرو بن امیہ رضی اللہ تعالیٰ عنہ نے کہا کہ بہتر یہ ہے کہ ہم حضور صلی اللہ علیہ وسلم کی خدمت اقدس میں جائیں اور اس واقعہ سے آگاہ کریں حضرت حارث رضی اللہ تعالیٰ عنہ نے انکار کر دیا اور کفار کے ساتھ لڑتے ہوئے شہید ہو گئے۔ ابو ہرأء کے بھتیجے عامر بن طفیل نے حضرت عمرو بن امیہ رضی اللہ تعالیٰ عنہ کو گرفتار کر لیا گیا۔ مگر پھر قید سے رہا کر کے مدینہ منورہ جانے کی اجازت دے دی۔ ابو ہرأء کو جب اپنے بھتیجے کے دھوکے کا علم ہوا جو اس نے مسلمانوں کے ساتھ کیا تھا تو اس پر اس قدر غم طاری ہوا کہ وہ بیمار ہو گیا اور اسی بیماری کی حالت میں مر گیا۔

حضور صلی اللہ علیہ وسلم کو جب صحابہ کرام رضی اللہ تعالیٰ عنہم کی شہادت کی خبر ملی تو آپ صلی اللہ علیہ وسلم نے چالیس دن تک فجر کی نماز میں عامر بن طفیل اور ان لوگوں پر لعنت فرمائی جنہوں نے عامر بن طفیل کی اس کام میں مدد کی تھی۔

حضرت عمر بن امیہ رضی اللہ تعالیٰ عنہ جب کفار کی قید سے آزاد ہو کر مقام قرقرہ میں پہنچے تو ان کی ملاقات بنی عامر کے دو مشرکین سے ہوئی جن کو حضور صلی اللہ علیہ وسلم نے امان دی ہوئی تھی لیکن حضرت عمر رضی اللہ تعالیٰ عنہ کو اس امان کے بارے میں معلوم نہیں تھا۔ وہ مشرکین جب سو گئے تو انہوں نے ان دونوں کو قتل کر دیا اور یہ خیال کیا کہ میں نے صحابہ کرام رضی اللہ تعالیٰ عنہم کے خون کا بدلہ لے لیا ہے مگر جب رسول کریم صلی اللہ علیہ وسلم کی بارگاہ اقدس میں پہنچے اور تمام واقعات عرض کئے تو آپ صلی اللہ علیہ وسلم نے فرمایا تم نے ایسے دو آدمیوں کو قتل کیا ہے جن کی دیت ضرور ادا کرنی پڑے گی اس کے بعد آپ صلی اللہ علیہ وسلم نے بنو عامر کے ان دو مقتولوں کا خون بہا ان کے ورثاء تک پہنچانے کیلئے حکمت عملی مرتب فرمائی۔

(بخاری شریف جلد اول، دوم، زر قانی علی المواہب جلد دوم، طبقات ابن سعد)

### غزوہ بنی نضیر

جیسا کہ پہلے بیان کیا گیا ہے کہ حضرت عمرو بن امیہ رضی اللہ تعالیٰ عنہ نے بنو عامر کے دو مشرکین کو بیر معونہ سے واپس آتے ہوئے راستے میں قتل کر دیا تھا کیونکہ انہیں معلوم نہ تھا کہ اس قبیلے کے ساتھ یہودیوں کے قبیلہ بنی نضیر کے واسطے سے رسول کریم صلی اللہ علیہ وسلم کا عہد و پیمانہ تھا۔ حضور صلی اللہ علیہ وسلم ان دو افراد کی دیت ادا کرنے کی غرض سے حضرت ابوبکر صدیق، حضرت عمر فاروق، حضرت علی حضرت سعد بن عبادہ، حضرت زبیر بن العوام، حضرت طلحہ، حضرت سعد بن معاذ اور حضرت اسید بن حضیر رضی اللہ تعالیٰ عنہم کے ہمراہ قبیلہ بنی نضیر میں تشریف لے گئے اور ان میں سے اس سلسلے میں تعاون کرنے کیلئے فرمایا۔ بنی نضیر نے جواب دیا کہ جو آپ چاہتے ہیں اس میں آپ (صلی اللہ علیہ وسلم) کی معاونت کی جائے گی۔ لیکن آپ تھوڑی دیر انتظار فرمائیں تاکہ ہم آپ کی ضیافت کا اہتمام کریں۔

(مدارج النبوة جلد دوم)

### سازش کی اطلاع ہو گئی

رسول کریم صلی اللہ علیہ وسلم اس وقت بنو نضیر کے مکانوں کی ایک دیوار کے ساتھ پہلو میں تشریف فرما تھے اور آپ صلی اللہ علیہ وسلم کے صحابہ کرام رضی اللہ تعالیٰ عنہم بھی پاس ہی بیٹھے ہوئے تھے اسی دوران حیی بن اخطب یہودی نے ایک سازش کی اس نے یہودیوں سے کہا اس سے بہتر موقع تمہیں کبھی نہیں ملے گا اس مکان کی چھت پر چڑھ کر کون ان پر پتھر پھینکے گا تاکہ ہمیں ان سے نجات مل جائے ان میں سے ایک شخص عمرو بن جاش بن کعب نے کہا کہ اس کام کیلئے میں تیار ہوں۔ سلام بن مشکم نے مخالفت کرتے ہوئے اس فعل سے منع کیا اور کہا کہ حضرت جبرائیل علیہ



السلام اسی وقت آسمان سے آ کر محمد (صلی اللہ علیہ وسلم) کو تمہارے ارادے کی اطلاع دے دیں گے اور پھر ہمارے حق میں کوئی اچھی بات نہیں ہوگی۔

چنانچہ وہی ہوا جس کا خدشہ سلام بن مشکم نے ظاہر کیا تھا۔ حضرت جبرائیل علیہ السلام نے اسی وقت حاضر ہو کر یہودیوں کی سازش کے بارے میں حضور صلی اللہ علیہ وسلم کو اطلاع دے دی۔ آپ صلی اللہ علیہ وسلم اچانک وہاں سے اٹھے اور بغیر کسی کو بتائے مدینہ منورہ کی طرف روانہ ہو گئے۔ یہودیوں نے جب اس طرح رسول کریم صلی اللہ علیہ وسلم کو جاتے ہوئے دیکھا تو ان میں سے ایک یہودی کنانہ نے اپنی قوم سے کہا کہ کیا تمہیں علم ہے کہ محمد (صلی اللہ علیہ وسلم) یہاں سے اٹھ کر کیوں چلے گئے ہیں؟ یہودیوں نے کہا ہم تو نہیں جانتے لیکن تمہیں بھی نہیں معلوم کہ وہ کیوں گئے ہیں۔ کنانہ بولا تو ریت کی قسم! مجھے معلوم ہے اور خدا کی قسم میں یہ بھی جانتا ہوں کہ اللہ تعالیٰ نے محمد (صلی اللہ علیہ وسلم) کو تمہارے دھوکے سے خبردار کر دیا ہے اپنے آپ کو کسی خوش فہمی میں مبتلا نہ کرو کیونکہ وہ اللہ تعالیٰ کے رسول اور آخری نبی ہیں تمہارا گمان تھا کہ آخری نبی حضرت ہارون علیہ السلام کی نسل سے ہوں گے لیکن اللہ تعالیٰ نے جسے چاہا اس نعمت سے سرفراز فرما دیا۔

اس کے بعد کنانہ نے ان سے کہا ہم نے توریت میں آخری نبی کی جو نشانیاں پڑھی ہیں وہ تمام کی تمام آپ صلی اللہ علیہ وسلم میں موجود ہیں اور ان میں کوئی بھی کمی نہیں ہے اب جہاں تک میرا خیال ہے وہ یقیناً تمہیں جلاوطنی کا حکم فرمائیں گے لہذا بہتر یہی ہے کہ تم دو کاموں میں سے ایک کام کرو۔ سب سے بہتر اور ٹھیک کام تو یہ ہے کہ تم محمد (صلی اللہ علیہ وسلم) پر ایمان لے آؤ دین اسلام قبول کر لو تا کہ تم جلاوطنی کی سزا سے بچ سکو۔ اس طرح تمہاری اولاد اور مال بھی محفوظ رہے گا۔ یہودیوں نے جواب دیا یہ ہم نہیں کر سکتے۔ ہم حضرت موسیٰ علیہ السلام کے دین کو نہیں چھوڑ سکتے۔ کنانہ نے کہا دوسری بات یہ ہے کہ جب وہ تمہیں جلاوطنی کا حکم فرمائیں تو فوراً قبول کر لو تم امان میں رہ جاؤ یہودیوں نے کہا کہ ہم جلاوطنی کا حکم قبول کر لیں گے۔

(مدارج النبوة جلد دوم)

## دس یوم کی مہلت دے دی گئی

رسول کریم صلی اللہ علیہ وسلم جب صحابہ کرام رضی اللہ تعالیٰ عنہم کو بتائے بغیر مدینہ منورہ واپس تشریف لے آئے تو کافی دیر انتظار کے بعد صحابہ کرام رضی اللہ تعالیٰ عنہم آپ صلی اللہ علیہ وسلم کی تلاش میں نکلے راستے میں مدینہ منورہ کی طرف سے ایک شخص آتا ہوا ملا اس سے پوچھا تو اس نے بتایا کہ میں نے حضور صلی اللہ علیہ وسلم کو مدینہ طیبہ میں داخل ہوتے ہوئے دیکھا ہے۔ چنانچہ صحابہ کرام رضی اللہ تعالیٰ عنہم بھی مدینہ منورہ حضور صلی اللہ علیہ وسلم کی خدمت اقدس میں پہنچ گئے۔ اس وقت حضور صلی اللہ علیہ وسلم نے صحابہ کرام رضی اللہ تعالیٰ عنہم کو حقیقت حال سے مطلع فرمایا کہ یہودیوں نے کیا سازش تیار کی تھی۔

اس کے بعد آپ صلی اللہ علیہ وسلم نے محمد بن مسلمہ رضی اللہ تعالیٰ عنہ کو قبیلہ بنی نضیر میں بھیجا اور پیغام دیا کہ اس وطن سے باہر چلے جاؤ کیونکہ تم نے میرے ساتھ دھوکہ کیا ہے تمہیں دس دن کی مہلت ہے دس یوم کے بعد جو شخص اس جگہ پر موجود پایا گیا میں اسے قتل کرنے کا حکم دوں گا۔ یہودیوں کو پہلے ہی اس بات کا خدشہ تھا چنانچہ وہی ہو اور انہوں نے جلاوطنی قبول کر کے جانے کی تیاریاں شروع کر دیں صحرا سے اپنے اونٹ واپس بلوالیے اور گھروں کا سامان باندھنا شروع کر دیا۔

(مدارج النبوة جلد دوم)

### یہودیوں کی دھمکی

یہودی جلاوطن ہونے کی تیاریوں میں مصروف تھے کہ اسی اثناء میں مشہور منافق عبد اللہ بن ابی سلول کا قصد ان کے پاس آیا اور اس نے پیغام دیا کہ تم جلاوطنی اختیار نہ کرو بلکہ اپنے قلعوں میں قلعہ بند ہو جاؤ اور میرا انتظار کرو میں دو ہزار بہادر اور جنگجو فوج کو ہمراہ لے کر تمہاری مدد کیلئے پہنچ رہا ہوں اور میرے ساتھ بنی قریظہ اپنے حلیفوں کے ساتھ جو کہ بنی غطفان ہیں تمہاری مدد کرنے کیلئے موجود ہوں گے۔ اس خوش فہمی سے مغرور ہو کر حی بن اخطب نے حضور صلی اللہ علیہ وسلم کی خدمت اقدس میں ایک دھمکی آمیز پیغام بھیجا کہ ہم اپنا وطن چھوڑ کر کہیں نہیں جائیں گے آپ جو چاہیں کر لیں۔

حی بن اخطب کی اس دھمکی کے بعد رسول کریم صلی اللہ علیہ وسلم نے بلند آواز سے تکبیر کہی اور صحابہ کرام رضی اللہ تعالیٰ عنہم نے بھی آپ صلی اللہ علیہ وسلم کی موافقت کی پھر آپ صلی اللہ علیہ وسلم نے صحابہ کرام رضی اللہ تعالیٰ عنہم کو یہودیوں سے جنگ کیلئے تیاری کرنے اور ان کی طرف چلنے کا حکم دیا مدینہ منورہ میں حضرت ابن ام مکتوم رضی اللہ تعالیٰ عنہ کو نائب مقرر فرمایا حضرت علی رضی اللہ تعالیٰ عنہ کو اسلام پر چم عنایت فرمایا اور مدینہ منورہ سے باہر تشریف لے آئے آپ صلی اللہ علیہ وسلم نے عصر کی نماز بنو نضیر کے میدان میں ادا فرمائی یہودیوں نے جب مسلمانوں کو دیکھا تو وہ اپنے قلعوں میں بند ہو گئے اس طرح انہوں نے اپنے آپ کو محفوظ کر لیا اور اندر سے پتھر اور تیر پھینکنے لگے۔ عشاء تک یہی صورتحال رہی۔ عشاء کی ادائیگی کے بعد حضور صلی اللہ علیہ وسلم اپنے صحابہ کرام رضی اللہ تعالیٰ عنہم کے ساتھ اپنے پڑاؤ کے مقام پر تشریف لے آئے۔

(مدارج النبوة جلد دوم)

### گستاخ یہودی قتل کر دیا گیا

رسول کریم صلی اللہ علیہ وسلم کا خیمہ بنی ختمہ کے میدان میں تھا یہودیوں کے ایک ماہر تیر انداز جس کا نام غرورا تھا اس نے ایک تیرا سنا نشانہ باندھ کر پھینکا کہ جو حضور صلی اللہ علیہ وسلم کے خیمہ مبارک میں گرا چنانچہ اس جگہ سے خیمہ مبارک کو اٹھا کر دوسری جگہ پر نصب کر دیا گیا حضرت علی رضی اللہ تعالیٰ عنہ نے غرورا کی اس گستاخی اور جرأت کو دیکھتے

ہوئے اس پر گھات لگائی جب رات ہوئی تو اچانک غرور اپنے ساتھیوں کے ہمراہ ننگی تلوار لئے قلعہ سے باہر نکلا۔ حضرت علی رضی اللہ تعالیٰ عنہ نے اس پر حملہ کر دیا اور اس کے سر کو جسم سے الگ کر کے حضور صلی اللہ علیہ وسلم کی خدمت اقدس میں حاضر ہوتے ہوئے عرض کی یا رسول اللہ صلی اللہ علیہ وسلم! یہ اس ملعون کا سر ہے جس نے آپ صلی اللہ علیہ وسلم کے خیمہ مبارک کی جانب تیر پھینکا تھا۔

اس کے بعد حضرت علی رضی اللہ تعالیٰ عنہ نے عرض کی کہ اس ملعون کے ساتھی اس قدر نزدیک ہیں کہ اگر آپ میرے ساتھ کچھ لوگ بھیجیں تو ہم ان پر قابو پالیں گے حضور صلی اللہ علیہ وسلم نے حضرت ابو دجانہ رضی اللہ تعالیٰ عنہ اور حضرت سہیل بن حنیف رضی اللہ تعالیٰ عنہ کو حضرت علی رضی اللہ تعالیٰ عنہ کے ساتھ بھیجا۔ سات دوسرے صحابہ کرام رضی اللہ تعالیٰ عنہ بھی ساتھ ہوئے یہ سب غرور کے ساتھیوں کے تعاقب میں گئے اور قلعہ کے باہر ان پر حملہ آور ہوئے پھر سب کو قتل کر کے ان کے سر حضور صلی اللہ علیہ وسلم کی خدمت اقدس میں لائے۔

(مدارج النبوة جلد دوم)

### یہودی جلا وطنی کیلئے تیار ہو گئے

یہودیوں کے قلعہ کے ارد گرد بہت سے کھجوروں کے درخت تھے اور خدشہ تھا کہ یہودی ان درختوں کی آڑ میں چھپ کر مسلمانوں کو نقصان پہنچانے کی کوشش کریں گے چنانچہ حضور صلی اللہ علیہ وسلم نے حضرت ابوسیفی مازنی رضی اللہ تعالیٰ عنہ اور حضرت عبداللہ بن سلام رضی اللہ عنہ کو فرمایا کہ یہودیوں کے درختوں کو کاٹ دیا جائے۔ ابن اسحاق نے لکھا ہے کہ حضور صلی اللہ علیہ وسلم نے درختوں کو کاٹنے اور ان میں آگ لگانے کا حکم فرمایا۔ حضرت عبداللہ بن سلام رضی اللہ تعالیٰ عنہ کم درجہ کی کھجوروں کے درختوں کو کاٹتے تھے اور فرماتے تھے کہ مجھے معلوم ہے کہ عنقریب یہودیوں کی ملکیت کی ہر چیز مسلمانوں کے قبضہ میں آجائے گی۔ اس لئے عمدہ کھجوروں کے درختوں کو رہنے دیتا ہوں۔

چونکہ عبداللہ بن ابی سلول منافق تھا اس نے یہودیوں کو بھی دعوہ دیا، اپنا وعدہ پورا نہ کیا اور ان کی مدد کو نہ آیا۔ ابن ہشام نے لکھا ہے کہ یہودیوں نے جب درختوں کو کٹتے ہوئے دیکھا تو پریشان ہو کر پکارنا شروع کر دیا۔ اے محمد (صلی اللہ علیہ وسلم) آپ تو فساد سے منع کرتے تھے اور جو فساد کرے اس کی مذمت کرتے تھے اب یہ درختوں کا کاٹنا اور ان میں آگ لگانا کیا ہے؟ پھر یہودیوں نے کسی کو حضور صلی اللہ علیہ وسلم کی خدمت اقدس میں بھیجا اور درخواست کی کہ انہیں جلا وطن کر دیا جائے اور خون نہ بہایا جائے۔ حضور صلی اللہ علیہ وسلم نے ارشاد فرمایا کہ آج تمہاری درخواست اس شرط پر منظور کی جاتی ہے کہ تم اپنا تمام اسلحہ چھوڑ دو اور جو مال و متاع تم اپنے اونٹوں پر لاد کر لے جا سکتے ہو لے جاؤ۔ یہودیوں نے اس بات کو قبول کیا اس وقت ان کی حالت یہ تھی کہ کچھ لوگ مکان گرا کر دروازوں کی چوکھٹیں تک اونٹوں پر رکھ کر لے جا رہے تھے۔ کہا جاتا ہے کہ چھ سواونٹ لاد کر بعض خیبر کی طرف چلے گئے بعض نے شام کا راستہ لیا اور کچھ دوسرے اطراف میں چلے گئے۔ اور ان کے تمام مال و جائیداد پر حضور صلی اللہ علیہ وسلم نے

قبضہ تصرف فرمایا۔ روایات میں آیا ہے کہ بنی نضیر کا اسلحہ پچاس زرہیں، تین سو چالیس تلواریں اور پچاس لوہے کے خود تھے رسول کریم صلی اللہ علیہ وسلم جس کو جو چاہتے عطا فرماتے اور ان کے سوال و اسباب میں سے کچھ مسلمانوں کو بخشا اور ان کی زمینوں اور اموال سے ایک سال کا نان و نفقہ اپنے لئے مقرر فرمایا جو کچھ بچ گیا وہ مسلمانوں کی ضروریات میں خرچ ہوتا رہا۔

بنی نضیر کے یہودیوں کی جلاوطنی کے بارے میں قرآن حکیم میں بھی ذکر کیا گیا ہے۔ چنانچہ ارشاد باری تعالیٰ ہے۔  
ترجمہ: وہی (اللہ) ہے جس نے ان اہل کتاب کفار کو ان کے گھروں سے نکالا۔ ان کے پہلے حشر کیلئے تمہیں گمان نہ تھا۔ کہ وہ نکلیں گے اور وہ سمجھتے تھے کہ ان کے قلعے انہیں اللہ سے بچالیں گے تو اللہ کا حکم ان کے پاس آیا جہاں سے ان کا گمان بھی نہ تھا اور اس نے ان کے دلوں میں رعب ڈالا کہ اپنے گھروں سے انہیں اپنے ہاتھوں اور مسلمانوں کے ہاتھوں، تو عبرت لو! اور اگر نہ ہوتا کہ اللہ نے ان پر گھر سے اجڑنا لکھ دیا تھا تو دنیا ہی میں ان پر عذاب فرماتا اور ان کیلئے آخرت میں آگ کا عذاب ہے یہ اس لئے کہ وہ اللہ اور اس کے رسول سے پھٹے رہے اور جو اللہ اور اس کے رسول سے پھنسا رہے تو بیشک اللہ کا عذاب سخت ہے جو درخت تم نے کاٹے یا ان کی جڑوں پر قائم چھوڑ دیے یہ سب اللہ کی اجازت سے تھا اور اس لئے کہ فاسقوں کو رسوا کرے اور جو غنیمت دلائی اللہ نے اپنے رسول کو ان سے تو تم نے ان پر نہ اپنے گھوڑے دوڑائے تھے اور نہ اونٹ۔ ہاں اللہ اپنے رسولوں کے قابو میں دے دیتا ہے جسے چاہے اور اللہ سب کچھ کر سکتا ہے۔“

(سورہ حشر آیات 1 تا 5)

(سیرت ابن ہشام جلد دوم، زرقانی علی المواہب جلد دوم)

### آپ اس مال کو فقراء و مہاجرین میں تقسیم فرمادیں

مکہ مکرمہ سے مدینہ منورہ ہجرت کے وقت سے غزوہ بنی نضیر تک مہاجرین نے انصار کے گھروں میں قیام کیا ہوا تھا اور ان کے مابین باہمی اخوت کا رشتہ قائم تھا جب یہودیوں کی جلاوطنی کے بعد بنی نضیر کے مال کی تقسیم فرمائی گئی تو رسول کریم صلی اللہ علیہ وسلم نے انصار کے جذبہ اخوت کی تعریف فرماتے ہوئے مہاجرین کے ساتھ ان کی شفقت کا شکریہ ادا فرمایا اور ارشاد فرمایا اے انصار! تم چاہتے ہو کہ بنی نضیر کے اموال کو تمہارے درمیان تقسیم کر دوں اور مہاجرین کے الگ گھر متعین کر دوں تاکہ ہر شخص اپنے گھر کا خود کفیل ہو۔

اس موقع پر حضرت سعد بن معاذ اور حضرت سعد بن عبادہ رضی اللہ تعالیٰ عنہم نے عرض کیا، یا رسول اللہ صلی اللہ علیہ وسلم! آپ اس مال کو فقراء و مہاجرین میں تقسیم فرمادیں کیونکہ انہوں نے دین اسلام کے ساتھ محبت کے باعث اپنا سب کچھ چھوڑ کر ہجرت کی ہے اور یہ پہلے کی طرح ہمارے گھروں میں رہیں گے کیونکہ ہمارے گھروں میں ان کے قدموں کی وجہ سے ہی خیر و برکت ہے۔ حضور صلی اللہ علیہ وسلم کو ان کی یہ بات بہت پسند آئی اور خوش ہو کر ان کیلئے دعائے خیر کی فرمایا۔

اللَّهُمَّ ارْحِمِ الْأَنْصَارَ وَأَبْنَاءَ الْأَنْصَارِ وَأَبْنَاءَ ابْنَاءِ الْأَنْصَارِ۔

”یا اللہ! انصار پر اور انصار کے بیٹوں پر اور انصار کے بیٹوں کے بیٹوں پر رحم فرما۔“

اس کے بعد آپ صلی اللہ علیہ وسلم نے بنی نضیر کے مال کو مہاجرین میں تقسیم فرما دیا۔ انصار اس تقسیم میں شامل نہ تھے البتہ حضرت ابو دجانہ رضی اللہ تعالیٰ عنہ اور حضرت سہیل بن حنیف رضی اللہ تعالیٰ عنہ کے افلاس و فقر کے باعث ان کو بھی کچھ دیا اور بنی نضیر کے اسلحہ میں سے ایک بہترین تلوار جو کہ ابن ابی الحقیق کی تھی حضرت سعد بن معاذ رضی اللہ تعالیٰ عنہ کو عطا فرمائی۔

اس غزوہ میں پندرہ روز کے محاصرے کے بعد یہودیوں نے ہتھیار ڈال دیے تھے اور مسلمانوں کا کوئی جانی نقصان نہیں ہوا۔

(مدارج النبوة جلد دوم)

### ام المومنین سیدہ زینب رضی اللہ تعالیٰ عنہا کا وصال

اسی سال ام المومنین حضرت زینب بنت خزیمہ رضی اللہ تعالیٰ عنہا 3 ربیع الاول 4ھ کو وفات پا گئیں اور ان کو جنت البقیع میں دفن کیا گیا۔

(زرقاتی علی المواہب جلد دوم)

### بے شک ہم نے آپ پر کتاب نازل فرمائی

اسی سال ایک مسلمان طعمہ بن البیرق جو کہ قبیلہ بنی ظفر سے تعلق رکھتا تھا اس نے حضرت قتادہ بن نعمان انصاری رضی اللہ تعالیٰ عنہ کے گھر میں چوری کی اور ایک زرہ چرائی طعمہ حضرت قتادہ رضی اللہ تعالیٰ عنہ کا ہمسایہ تھا اس نے زرہ چوری کر لینے کے بعد چڑے کی اس تھیلی میں ڈالی جس میں آٹا تھا چنانچہ جب جانے لگا تو آٹا تھیلی کے سوراخوں سے گرنے لگا یہ دیکھ کر طعمہ ڈرا کہ صورتحال واضح ہو جائے گی۔ اور اس کی چوری کا پتہ چل جائے گا چنانچہ اس نے تھیلی زرہ سمیت ایک یہودی زید بن سمین کے گھر میں پھینک دی۔ ایک روایت میں ہے کہ یہودی کے سپرد کر دی۔

اگلے دن جب زرہ کی تلاش ہوئی تو ابن سمین یہودی کے گھر سے اس کا سراغ مل گیا زرہ اور آٹے کی تھیلی یہودی کے گھر سے برآمد کر لی گئی اس سے جب پوچھ گچھ ہوئی تو یہودی نے کہا کہ یہ کام طعمہ کا ہے وہی اسے میرے گھر ڈال گیا ہے یا یہ کہا کہ میرے پاس بطور امانت رکھوا گیا ہے یہودیوں کے چند لوگوں نے اس کی گواہی دی اور کہا کہ زید بن سمین بالکل ٹھیک کہہ رہا ہے۔ اس کے بعد حضرت قتادہ بن نعمان رضی اللہ تعالیٰ عنہ اور زید بن سمین دونوں طعمہ کے پاس آئے اور کہنے لگے کہ کیا یہ کام تم نے کیا ہے؟ اس نے صاف انکار کر دیا باوجود اس بات کے کہ طعمہ کے قبیلے والے یہ جانتے تھے کہ اس کی زمانہ جاہلیت میں یہ عادت تھی یعنی اس طرح کے کام کرتا رہتا تھا جب اسے پکڑ کر حضور

صلی اللہ علیہ وسلم کی خدمت اقدس میں پیش کیا گیا اس کے قبیلے والوں نے کہا یا رسول اللہ صلی اللہ علیہ وسلم! طعمہ نے چوری نہیں کی یہ جرم یہودی کا ہے۔

ان لوگوں کا یہ خیال تھا کہ طعمہ چونکہ مسلمان ہے اس لئے حضور صلی اللہ علیہ وسلم اس کی حمایت فرمائیں گے چونکہ زرہ یہودی کے گھر سے برآمد ہوئی تھی اور اس کے خلاف گواہ بھی موجود تھے اس لئے حضور صلی اللہ علیہ وسلم نے ارادہ فرمایا کہ اس یہودی کو سزا دی جائے تو عین اسی وقت قرآن حکیم کی یہ آیت مبارکہ نازل ہوئی۔

ترجمہ: ”بے شک ہم نے آپ پر کتاب نازل فرمائی تاکہ لوگوں کے مابین جو اللہ آپ کو دکھائے فیصلہ فرمائیں اور خائنین کے دشمن نہ ہو۔ (القرآن)

اس کے بعد رسول کریم صلی اللہ علیہ وسلم نے زید بن سمین کے بارے میں خاموشی اختیار فرمائی اور طعمہ کا ہاتھ کاٹنے کا حکم فرمایا یہ حکم سن کر طعمہ وہاں سے فرار ہوا اور مکہ مکرمہ چلا گیا اس نے وہاں پر بھی چوری کی جب لوگوں کو پتہ چلا تو انہوں نے اسے قتل کر دیا ایک روایت میں آتا ہے کہ وہ مرتد ہو گیا اور چوری کرتے ہوئے مارا گیا۔ ایک روایت میں آتا ہے کہ اس نے ایک دیوار میں نقب لگائی تو دیوار اس کے اوپر آگری جس سے وہ مر گیا ایک اور روایت میں آتا ہے کہ وہ وہاں سے بھاگا اور ایک کشتی میں سوار ہو گیا کشتی میں بھی اس نے تھیلی چرائی پتہ چلنے پر لوگوں نے اسے دریا میں پھینک دیا اور وہ ڈوب کر مر گیا غرضیکہ اس کا انجام بہت ہی بھیانک ہوا۔

(مدارج النبوة جلد دوم)

### امام حسین رضی اللہ تعالیٰ عنہ کی ولادت

چار شعبان بروز جمعرات 4ھ کو حضرت امام حسین رضی اللہ تعالیٰ عنہ کی ولادت باسعادت ہوئی رسول کریم صلی اللہ علیہ وسلم نے ان کا نام حسین (رضی اللہ تعالیٰ عنہ) رکھا اور عقیقہ کیا۔

(مدارج النبوة جلد دوم)

### حضرت ام سلمہ رضی اللہ تعالیٰ عنہا سے نکاح

ام المؤمنین حضرت ام سلمہ رضی اللہ تعالیٰ عنہا کی پہلی شادی حضرت ابو سلمہ رضی اللہ تعالیٰ عنہ سے ہوئی تھی۔ حضرت ابو سلمہ رضی اللہ تعالیٰ عنہ غزوہ احد میں زخمی ہو گئے اگرچہ صحت یاب ہو گئے تھے مگر ایک لشکر کے ساتھ جاتے ہوئے ان کے زخم کھل گئے اور وہ وفات پا گئے۔ جب حضرت ام سلمہ رضی اللہ تعالیٰ عنہا کی عدت کی مدت گزر گئی تو حضور صلی اللہ علیہ وسلم نے ان کو نکاح کا پیغام بھیجا چنانچہ 4ھ میں حضرت ام سلمہ رضی اللہ تعالیٰ عنہا سے حضور صلی اللہ علیہ وسلم نے نکاح فرمایا۔

(زرقاتی علی المواہب جلد دوم)

## نواسہ رسول صلی اللہ علیہ وسلم کی وفات

4ھ میں ہی حضور صلی اللہ علیہ وسلم کے نواسے حضرت عبداللہ رضی اللہ تعالیٰ عنہ جو کہ حضرت عثمان غنی رضی اللہ تعالیٰ عنہ اور حضرت رقیہ رضی اللہ تعالیٰ عنہا کے بیٹے تھے چھ سال کی عمر میں کھلتے ہوئے ان کی آنکھ میں ایک مرغ نے چونچ ماری جس سے زخم ہو گیا جو بڑھتا گیا اس کے صدے سے وہ وفات پا گئے۔ (مدارج النبوة جلد دوم)

## یہودی مرد و عورت کو سنگسار کرنے کا حکم

4ھ میں ایک یہودی مرد نے ایک عورت کے ساتھ زنا کیا جس پر چند یہودی حضور صلی اللہ علیہ وسلم کی خدمت اقدس میں حاضر ہوئے اور کہنے لگے کہ ہم میں سے ایک مرد اور عورت نے زنا کیا ہے حضور صلی اللہ علیہ وسلم نے ان سے پوچھا کہ تورات میں اس جرم کے متعلق کیا حکم ہے؟ انہوں نے کہا کہ ہم ان کو رسوا کرتے ہیں اور ان کو درے مارتے ہیں۔ حضرت عبداللہ بن سلام رضی اللہ تعالیٰ عنہ جو کہ یہود کے بہت بڑے عالم تھے اور اسلام قبول کر چکے تھے اتفاق سے وہاں پر موجود تھے فرمانے لگے تم لوگ جھوٹ بولتے ہو کیونکہ تورات میں سنگسار کی آیت مبارکہ موجود ہے۔ چنانچہ تورات لائی گئی اور وہ لوگ اس کی ورق گردانی کرنے لگے ان میں سے ایک شخص نے سنگسار کی آیت پر اپنا ہاتھ رکھ لیا تاکہ نظر نہ آئے اور اس سے اگلی پچھلی آیات پڑھ کر سنا دیں۔

حضرت عبداللہ بن سلام رضی اللہ تعالیٰ عنہ نے اس شخص سے کہا کہ اپنا ہاتھ تورات پر اٹھاؤ۔ چنانچہ جب اس نے صفحے پر سے ہاتھ اٹھایا تو رجم کی آیت صاف دکھائی دینے لگی اس پر حضور صلی اللہ علیہ وسلم نے فیصلہ فرمایا کہ ان دونوں مرد و عورت کو سنگسار کر دیا جائے۔ رسول کریم صلی اللہ علیہ وسلم کے حکم پر دونوں کو سنگسار کر دیا گیا۔ حضرت عبداللہ بن عمر رضی اللہ تعالیٰ عنہ فرماتے ہیں کہ میں نے اس مرد کو دیکھا کہ وہ عورت پر جھکتا تھا تاکہ عورت پتھروں کی ضرب سے بچ سکے۔

(مدارج النبوة جلد دوم)

## غزوہ بدر الموعود

یہ سوال 3ھ کا ذکر ہے کہ احد کے میدان سے واپس جاتے وقت ابوسفیان نے لکارا کہ آئندہ سال بدر میں مقابلہ ہوگا۔ حضرت عمر فاروق رضی اللہ تعالیٰ عنہ نے رسول کریم صلی اللہ علیہ وسلم کے اشارہ سے جواب دیا کہ ہمیں منظور ہے۔ ابوسفیان جنگ کی تیاریاں نہ کر سکا اس نے یہ سوچ کر کہ شرمندگی نہ اٹھانی پڑے ایک چال چلی اتفاق سے ان دنوں مدینہ منورہ سے نعیم بن مسعود اشجعی مکہ مکرمہ آیا ہوا تھا اس نے قریش کو اسلامی لشکر کی تیاری اور سامان جنگ کے بارے میں تمام حالات بتائے ابوسفیان نے نعیم سے کہا کہ غزوہ احد میں ہمارا محمد (صلی اللہ علیہ وسلم) کو چیلنج تھا کہ اگلے سال مقابلہ کریں گے مگر اس سال سخت قحط ہے لہذا ہم نہیں چاہتے کہ مسلمانوں پر لشکر کشی کریں اگر تم مدینہ

منورہ جا کر یہ پراپیگنڈہ کرو کہ اس سال تو قریش کی بہت زبردست تیاری ہے اگر مسلمان مقابلے پر نکلے تو نقصان اٹھائیں گے اس طرح ہم شرمندگی سے بچ سکتے ہیں اس کے بدلے میں قریش تمہیں چند تین سالہ اونٹ انعام کے طور پر دیں گے اس موقع پر سہیل بن عمرو نے گارنٹی دی کہ اگر تم یہ کام کر لو گے تو انعام میں اونٹ ضرور دیئے جائیں گے۔ اس کے بعد نعیم مدینہ منورہ گیا اور اپنے سر کو اس طرح منڈایا کہ جیسے وہ عمرہ ادا کر کے آیا ہے اس نے مسلمانوں کو مشرکین کے لشکر کی تیاری اور اس کی شان و شوکت کی خبر دی اور ان سے جنگ کرنے سے بہت ڈرایا اور کہا کہ مصلحت اسی میں ہے کہ مدینہ منورہ سے باہر ہی نہ نکلا جائے میرے خیال کے مطابق اگر تم نے ان سے مقابلہ کیا تو ایک بھی واپس نہیں آئے گا سوائے اس کے کہ جو فرار ہو کر اپنی جان بچالے لہذا خیریت اسی میں ہے کہ مدینہ منورہ ہی میں رہا جائے مسلمانوں نے نعیم کی باتوں پر اعتبار کر لیا اور بظاہر یوں لگنے لگا کہ مسلمان جنگ کیلئے مدینہ منورہ سے باہر نہیں نکلیں گے۔

(مدارج النبوة جلد دوم)

### اللہ کی قسم! میں جنگ کیلئے جاؤں گا

رسول کریم صلی اللہ علیہ وسلم تک جب یہ باتیں پہنچیں تو آپ صلی اللہ علیہ وسلم نے خیال فرمایا کہ کوئی شخص بھی اس غزوہ کو اختیار نہیں کرے گا۔ آپ صلی اللہ علیہ وسلم تشریف فرما تھے کہ حضرت ابو بکر صدیق رضی اللہ عنہ اور حضرت عمر فاروق رضی اللہ تعالیٰ عنہ حاضر خدمت ہوئے اور کفار کی طرف سے جو مقابلے کا چیلنج دیا گیا تھا اس کے تحت جنگ کیلئے جانے پر اصرار کیا اور بہت اچھی اچھی باتیں کیں۔ حضور صلی اللہ علیہ وسلم ان کی باتیں سن کر بہت خوش ہوئے اور فرمایا اس اللہ کی قسم! جس کے قبضہ قدرت میں محمد (صلی اللہ علیہ وسلم) کی جان ہے میں جنگ کیلئے جاؤں گا خواہ اس غزوہ میں میرے ساتھ کوئی بھی نہ نکلے۔ حضور صلی اللہ علیہ وسلم کے اس ارادے کی خبر جب صحابہ کرام رضی اللہ تعالیٰ عنہم کو ہوئی تو وہ بھی جنگ کیلئے تیار ہو گئے۔

اس کے بعد رسول کریم صلی اللہ علیہ وسلم نے حضرت عبداللہ بن رواحہ رضی اللہ تعالیٰ عنہ کو مدینہ منورہ میں نائب مقرر فرمایا اور 26 شوال 4ھ کو پندرہ سو مجاہدین کے ہمراہ بدر کی طرف روانہ ہوئے۔ اسلامی لشکر کا پرچم حضرت علی رضی اللہ تعالیٰ عنہ کے پاس تھا۔ یکم ذی قعدہ کی چاند رات کو مسلمان میدان بدر میں پہنچے آٹھ روز تک وہاں پر قیام کیا دوسری طرف ابوسفیان دو ہزار کا لشکر لے کر مکہ مکرمہ سے چلا لیکن ہمت ہار کر مکہ مکرمہ سے تقریباً بارہ کلومیٹر کے فاصلے پر واقع مرالظہر ان پر پہنچا۔ بعض کا کہنا ہے کہ مرالظہر ان کے ایک جانب مقام مجنہ جو کہ مکہ مکرمہ کے قریب ایک وادی ہے میں پہنچا ایک اور روایت کے مطابق مکہ مکرمہ سے دو منزل کے فاصلے پر مقام عسفان میں پہنچا اور قریش سے خطاب کرتے ہوئے کہا۔

تمہارے لئے وہی سال جنگ کیلئے بہتر ہو سکتا ہے جس سال ہریالی اور شادابی ہو کیونکہ اس میں تم اونٹوں کو درختوں کے پتے بھی کھلا سکو گے اور ان کا دودھ بھی پی سکو گے یہ سال تو قحط کا سال ہے اس لئے مناسب یہی ہے کہ جنگ نہ کی جائے لہذا میں تو واپس جا رہا ہوں تم بھی واپسی کی راہ لو۔



اس کے بعد ابوسفیان اور اس کا لشکر واپس لوٹ گئے جبکہ حضور صلی اللہ علیہ وسلم آٹھ دن انتظار کرنے کے بعد 12 یا 13 ذی القعدہ 4ھ کو مدینہ منورہ واپس آگئے۔ (سیرت ابن ہشام جلد دوم، مدارج النبوة جلد دوم)

### غزوہ ذات الرقاع

اس غزوہ کو ذات الرقاع کا نام اس لئے دیا گیا تھا کہ اس غزوہ کے موقع پر جھنڈوں میں پیوند لگائے گئے تھے چونکہ رقعہ پیوند کو کہتے ہیں اس کی جمع رقاع ہے۔ چنانچہ ذات الرقاع کے معنی ہیں پیوندوں والا بعض کا کہنا ہے کہ جس مقام پر یہ غزوہ ہوا۔ وہاں پر ایک درخت تھا جسے ذات الرقاع کہا جاتا تھا اسی مناسبت سے اس غزوہ کو بھی ذات الرقاع کہا گیا اکثر نے یہ کہا کہ جس پہاڑ پر ڈیرے ڈالے گئے تھے اسے ذات الرقاع کہا جاتا ہے۔ ایک قول یہ بھی ہے کہ اس غزوہ میں مسلمانوں کے پاؤں پتھروں پر چلنے کے باعث زخمی ہو گئے تھے اور اس بناء پر انہوں نے رقاع یعنی کپڑے کے ٹکڑے اپنے پاؤں کے ساتھ باندھ لئے تھے۔

ابن ہشام نے غزوہ ذات الرقاع کے وقوع پذیر کے سال کو 4ھ بیان کیا ہے جبکہ بعض نے اس کا وقوع پذیر ہونا محرم 5ھ بیان کیا ہے شیخ عبدالحق محدث دہلوی رحمۃ اللہ علیہ اپنی کتاب مدارج النبوة میں اس غزوہ کا ذکر ہجرت کے چھٹے سال میں کرتے ہیں۔

(زرقانی علی المواہب جلد دوم، سیرت ابن ہشام جلد دوم، مدارج النبوة جلد دوم)

### جنگ کی نوبت نہیں آئی

اس غزوہ کا سبب یہ تھا کہ ایک شخص چند بھیڑیں فروخت کرنے کی غرض سے مدینہ منورہ میں آیا اور اس نے مسلمانوں کو اطلاع دی کہ انمار اور ثعلبہ نامی قبیلے مسلمانوں کے خلاف جنگی تیاریاں کر رہے ہیں اور اس اطلاع پر حضور صلی اللہ علیہ وسلم نے مدینہ منورہ پر حضرت عثمان غنی رضی اللہ تعالیٰ عنہ کو قائم مقام مقرر فرمایا بعض کا کہنا ہے کہ حضرت ابوذر غفاری رضی اللہ تعالیٰ عنہ کو خلیفہ بنایا اور چار سو صحابہ کرام رضی اللہ تعالیٰ عنہم ایک روایت کے مطابق سات سو صحابہ کرام رضی اللہ تعالیٰ عنہم کے ساتھ مدینہ منورہ سے نکلے اور غطفان میں واقع ایک گاؤں نخل کے مقام پر ڈیرے ڈالنے یہاں پر قبیلہ غطفان کی ایک بہت بڑی جمعیت سے واسطہ پڑا اور دونوں فریقین ایک دوسرے کے نزدیک پہنچ گئے مگر جنگ کی نوبت اس لئے پیش نہ آئی کہ اس قبیلہ کے مردوں کی جمعیت پہاڑوں اور ٹیلوں میں قلعہ بند ہو گئی۔

مسلمانوں نے اس خوف سے کہ کہیں ایسا نہ ہو کہ مشرکین اپنی کمین گاہوں سے نکل کر فرصت کو غنیمت جانتے ہوئے اچانک حملہ کر دیں کفار کے اموال کو نہ لوٹا اور اس جگہ پر جب نماز کا وقت ہوا تو نماز خوف ادا کی یہ سب سے پہلی نماز خوف تھی جو ادا کی گئی۔ اس کے بعد بغیر لڑے وہاں پر چند روز قیام کرنے کے بعد مسلمان واپس مدینہ منورہ لوٹ آئے۔

(سیرت ابن ہشام جلد دوم، زرقانی علی المواہب جلد دوم)

## ہجرت کے پانچویں سال کے واقعات

مسلمانوں کی بڑھتی ہوئی قوت کو دیکھ کر کفار پیچ و تاب کھاتے تھے مسلمانوں کے خلاف ان کے تمام منصوبے ناکام ہو جاتے تھے اس کے باوجود وہ شرارتوں سے باز نہیں آتے تھے۔ چنانچہ 5ھ میں جہاں بہت سے دیگر واقعات رونما ہوئے وہاں جنگی معرکے بھی پیش آئے چنانچہ ہجرت کے پانچویں سال کے اہم واقعات اس باب کی زینت بنائے جاتے ہیں۔

### غزوہٴ دوامتہ الجندل

دوامتہ الجندل ایک پہاڑ ہے جہاں سے کوفہ دس منزل کے فاصلے پر ہے جبکہ دمشق بھی تقریباً اتنے ہی فاصلے پر واقع ہے۔ بعض کا کہنا ہے کہ دوامتہ الجندل ایک قلعہ ہے جس کی بنیاد پتھر پر رکھی گئی ہے اور اس جگہ کی پیداوار کھجور اور جو ہیں۔ بعض یہ کہتے ہیں کہ دوامتہ الجندل ایک شہر ہے اس کے اور دمشق کے مابین پانچ راتوں کی مسافت جتنا فاصلہ ہے اور مدینہ طیبہ سے پندرہ یا سولہ راتوں کی مسافت پر ہے۔

اس غزوہ کا سبب یہ تھا کہ رسول کریم صلی اللہ علیہ وسلم کو یہ اطلاع دی گئی کہ دوامتہ الجندل کا نصرانی حاکم اکیدر مسلمانوں کے تجارتی قافلوں کو بہت پریشان کرتا ہے اور تکلیف پہنچاتا ہے۔ آپ صلی اللہ علیہ وسلم کو یہ بھی بتایا گیا کہ اکیدر بن مالک جو کہ قیصر کے زیر فرمان ہے اس نے بہت سی فوج جمع کر لی ہے۔ تاکہ مسلمانوں سے جنگ کرے۔ چنانچہ حضور صلی اللہ علیہ وسلم نے اس کی سرکوبی کیلئے ایک ہزار صحابہ کرام رضی اللہ تعالیٰ عنہم کا لشکر تیار کر کے مدینہ منورہ میں حضرت سہاب بن عرقطہ انصاری رضی اللہ تعالیٰ عنہ کو اپنا نائب مقرر فرمایا اور 25 ربیع الاول 5ھ کو مدینہ طیبہ سے روانگی فرمائی۔ رسول کریم صلی اللہ علیہ وسلم نے راستہ بتانے کیلئے ایک راہبر کا تعین بھی فرمایا تاکہ مسافت جلد طے ہو اور سرکشوں کے قلع قمع کیلئے جلد پہنچا جائے۔ مسلمان رات کو سفر کرتے اور دن کو راستہ سے ایک طرف ہو جاتے اور قیام کرتے جب ایک دن کا سفر رہ گیا تو راہبر نے کہا یہاں قریب ہی دشمنوں کے مویشی موجود ہیں۔ اس پر رسول کریم صلی اللہ علیہ وسلم نے ان کے مویشی اور سامان پر قبضہ کرنے کا حکم فرمایا۔ چنانچہ مسلمانوں نے ان کے جانور اور سامان اپنے قبضہ میں کر لیا۔ مویشی چرانے والے اور سامان کے محافظوں نے جب مسلمانوں کو دیکھا تو وہ سب کچھ

چھوڑ چھاڑ کر اپنی جان بچانے کیلئے راہ فرار اختیار کر گئے اور انہوں نے جا کر قلعہ دو متہ الجندل کے باشندوں کو اس بات کی خبر پہنچائی لیکن ان میں سے کوئی بھی مسلمانوں کے مقابلہ پر نہ آیا۔

رسول کریم صلی اللہ علیہ وسلم نے وہاں پر کئی دن قیام فرمایا۔ دشمنوں کی طرف سے کسی قسم کی حرکت نہ ہوئی۔ اسی دوران حضور صلی اللہ علیہ وسلم نے اطراف و جوانب میں چھوٹے چھوٹے لشکر روانہ فرمائے تاکہ وہ ادھر ادھر پھیل کر دشمن کا پتہ لگائیں مگر دشمن کا کچھ پتہ نہ تھا۔ البتہ محمد بن مسلمہ رضی اللہ تعالیٰ عنہ نے دشمنوں کے ایک شخص کو پکڑ کر حضور صلی اللہ علیہ وسلم کی خدمت اقدس میں پیش کیا۔ حضور صلی اللہ علیہ وسلم نے اس سے معلومات لینا چاہیں تو اس نے کہا کہ ان لوگوں نے جب مسلمانوں کی آمد کی خبر سنی تو وہ اپنے گھروں کو چھوڑ کر بھاگ گئے۔ حضور صلی اللہ علیہ وسلم نے اسے اسلام قبول کرنے کی دعوت دی تو اس نے قبول کر لی اور مسلمان ہو گیا۔ چند روز قیام کے بعد حضور صلی اللہ علیہ وسلم صحابہ کرام رضی اللہ تعالیٰ عنہم کے ہمراہ ماہ ربیع الثانی کے آخر میں مدینہ منورہ واپس تشریف لے آئے۔

(زرقاتی علی المواہب جلد دوم، مدارج النبوة جلد دوم)

### غزوة بنی المصطلق

اس غزوة کو غزوة مرسیع بھی کہتے ہیں مرسیع ایک کنویں کا نام ہے جہاں بنی المصطلق ٹھہرتے تھے یہ مکہ مکرمہ اور مدینہ منورہ کے درمیان بنی خزاعہ کا کنواں تھا۔ اس غزوة کا سبب یہ تھا کہ رسول کریم صلی اللہ علیہ وسلم کو اطلاع ملی کہ قبیلہ خزاعہ کی ایک شاخ بنو مصطلق نے مدینہ منورہ پر حملہ کی تیاری کی ہے اس حملہ کی تیاری میں اس قبیلہ کا سردار حارث بن ابی ضرار پیش پیش تھا اور اس نے بعض عرب قبائل کو اپنے ساتھ ملا کر جنگ کیلئے لشکر فراہم کرنے کے وعدہ پر مسلمانوں کے خلاف جنگ کی تیاری شروع کر دی۔ رسول کریم صلی اللہ علیہ وسلم نے اس خبر کی تحقیق کیلئے حضرت بریدہ بن الحصیب رضی اللہ تعالیٰ عنہ کو مشرکین کی طرف بھیجا۔ حضرت بریدہ رضی اللہ تعالیٰ عنہ مخالفین کے پاس گئے اور جنگی حکمت عملی سے کام لیتے ہوئے کفار کو اپنا راز دان بنا کر کہا کہ میں نے سنا ہے تم محمد (صلی اللہ علیہ وسلم) کے ساتھ جنگ کا ارادہ رکھتے ہو اگر واقعی یہ بات درست ہے تو میں اس معاملہ میں تمہاری مدد کروں گا۔

بنی مصطلق نے حضرت بریدہ رضی اللہ تعالیٰ عنہ کے ساتھ بہت اچھا سلوک کیا اور بڑی عزت سے پیش آئے۔ انہوں نے مسلمانوں کے ساتھ جنگ کا مصمم ارادہ ظاہر کیا تو حضرت بریدہ رضی اللہ تعالیٰ عنہ نے ان سے کہا اگر تیاری مکمل ہے تو پھر مجھے بھی اجازت دو تاکہ میں بھی جا کر اپنے ساتھیوں کو تیار کر کے واپس آسکوں۔ چنانچہ حضرت بریدہ رضی اللہ تعالیٰ عنہ اس بہانے سے ان کے درمیان سے نکلے اور مدینہ منورہ پہنچ کر کفار کے تمام حالات کی خبر حضور صلی اللہ علیہ وسلم کو دی۔ اس کے بعد حضور صلی اللہ علیہ وسلم نے لشکر اسلام کو جمع فرمایا اور لشکر کو ترتیب دیتے ہوئے انصار کا جھنڈا حضرت سعد بن معاذ رضی اللہ تعالیٰ عنہ اور مہاجرین کا جھنڈا حضرت علی رضی اللہ تعالیٰ عنہ کے سپرد فرمایا ایک روایت کے مطابق حضرت ابوبکر صدیق رضی اللہ تعالیٰ عنہ کے سپرد فرمایا اور مدینہ منورہ میں حضرت زید بن حارثہ رضی

اللہ تعالیٰ عنہ کو اپنا نائب مقرر کر کے 2 شعبان کو روانگی فرمائی۔ اسلامی لشکر میں بیس گھوڑے انصار کے اور تیس گھوڑے مہاجرین کے تھے جبکہ بعض منافقین بھی مال غنیمت کی لالچ میں مسلمانوں کے ساتھ ہو لئے تھے۔

(زرقاتی علی المواہب جلد دوم، مدارج النبوة جلد دوم)

### کفار پر دہشت طاری ہوگئی

اس غزوہ کے دوران دشمنوں کا ایک جاسوس گرفتار کر لیا گیا حضرت عمر فاروق رضی اللہ تعالیٰ عنہ نے اسے ڈرایا دھمکایا تو وہ ڈر گیا اور کہا کہ اے بنی مصطلق کے سردار نے بھیجا ہے تاکہ اسلامی لشکر کی جاسوسی کرے۔ حضرت عمر رضی اللہ تعالیٰ عنہ نے اس جاسوس کو حضور صلی اللہ علیہ وسلم کی خدمت اقدس میں پیش کیا اور اس کے جرم کے متعلق بتایا۔ حضور صلی اللہ علیہ وسلم نے اسے اسلام قبول کرنے کی دعوت دی اس بد قسمت نے قبول نہ کی چنانچہ اسے موت کے گھاٹ اتار دیا گیا۔ دشمنوں کو جب اپنے جاسوس کی ہلاکت کی خبر پہنچی تو ان کے دلوں پر مسلمانوں کا رعب و دبدبہ طاری ہو گیا اور بہت سے وہ لوگ جو ادھر ادھر سے آ کر حارث بن ابی ضرار کے پاس اکٹھے ہو گئے تھے رفتہ رفتہ وہاں سے بھاگنا شروع ہو گئے اور ان میں سے ہر کوئی فرار ہو کر اپنے مقام پر واپس چلا گیا۔ حارث بن ضرار کے ساتھ صرف بنی مصطلق کے لوگ رہ گئے۔

رسول کریم صلی اللہ علیہ وسلم نے مرسیح کے نزدیک پہنچ کر قیام فرمایا امہات المؤمنین میں سے حضرت عائشہ صدیقہ رضی اللہ تعالیٰ عنہا اور حضرت ام سلمہ رضی اللہ تعالیٰ عنہا ساتھ تھیں۔ دشمنوں نے اپنا لشکر ترتیب دے کر اپنا جھنڈا ایک شخص صفوان کے سپرد کیا اور پھر یہ لشکر مسلمانوں کے مقابلے کیلئے سامنے آیا اسلامی لشکر تیار تھا دونوں جانب سے صفیں درست ہو گئیں۔ رسول کریم صلی اللہ علیہ وسلم نے حضرت عمر فاروق رضی اللہ تعالیٰ عنہ کو حکم دیا کہ کفار کو دین اسلام کی دعوت دو اگر وہ قبول کر لیں تو ان کا خون اور احوال محفوظ رہیں گے۔ کفار نے اسلام قبول کرنے سے انکار کر دیا اس پر حضور صلی اللہ علیہ وسلم کے اشارے پر مسلمانوں نے یکدم بھرپور حملہ کر دیا۔

حضرت قتادہ رضی اللہ تعالیٰ عنہ نے مشرکین کے علمبردار کو قتل کر دیا اس جنگ میں اللہ تعالیٰ نے فرشتوں کے ساتھ مسلمانوں کی مدد فرمائی اور کفار کے دلوں میں خوف و دہشت پیدا کر دی۔ حضرت ابن عمر رضی اللہ تعالیٰ عنہ سے مروی ہے۔ فرماتے ہیں کہ حضور صلی اللہ علیہ وسلم نے کفار پر ان کی غفلت کی حالت میں حملہ کرنے کا حکم فرمایا جبکہ وہ جانوروں کو پانی پلا رہے تھے۔

(زرقاتی علی المواہب جلد دوم، مدارج النبوة جلد دوم)

### جنگ کا فیصلہ جلد ہو گیا

جنگ کے دوران اگرچہ کفار نے ڈٹ کر مسلمانوں کا مقابلہ کیا لیکن وہ مجاہدین اسلام کے حملے کی تاب نہ لاسکے اور جلد شکست کھا گئے دس مشرکین ہلاک ہوئے تقریباً 700 سے زائد گرفتار ہوئے ان میں قبیلہ کے سردار کی

صاحبزادی جویریہ بھی تھیں حضور صلی اللہ علیہ وسلم نے ان کی خواہش پر ان کو آزاد کر کے ان سے نکاح کر لیا۔ مسلمانوں کے ہاتھ مال غنیمت میں پانچ ہزار بکریاں اور دو ہزار اونٹ آئے صرف ایک صحابی شہید ہوئے۔ جب جنگ ختم ہوئی تو بنی مطلق کا ایک شخص حضور صلی اللہ علیہ وسلم کی خدمت اقدس میں حاضر ہوا اور اسلام قبول کیا پھر اس نے کہا کہ اس جنگ میں ہم نے اہل بق گھوڑوں پر سوار سفید پوشوں کو دیکھا جو اسلامی فوج کے شانہ بشانہ لڑ رہے تھے اور ہم نے ان جیسے پہلے کبھی نہ دیکھے تھے۔

رسول کریم صلی اللہ علیہ وسلم اس غزوہ کیلئے 2 شعبان 5ھ کو مریح کی جانب روانہ ہوئے تھے اور 30 شعبان المعظم کو مدینہ منورہ واپسی فرمائی۔

(زرقاتی جلد دوم، مدارج النبوة جلد دوم)

### اللہ تعالیٰ نے تصدیق فرمادی

بنو مطلق کی شکست کے بعد اسلامی فوج نے مریح کے پاس ہی ایک بستی میں چند یوم تک قیام کیا اسی دوران ایک مہاجر حضرت ججاہ بن مسعود غفاری رضی اللہ تعالیٰ عنہ اور ایک انصاری حضرت سنان رضی اللہ تعالیٰ عنہ کا پانی کے ڈول پر آپس میں جھگڑا ہو گیا اور دونوں دست و گریبان ہو گئے۔ ججاہ رضی اللہ تعالیٰ عنہ نے حضرت سنان رضی اللہ تعالیٰ عنہ کو ایک لات ماری۔ انصار کے نزدیک کسی سے لات کھا لینا بڑے عار کی بات تھی چنانچہ سنان رضی اللہ تعالیٰ عنہ نے اپنی مدد کیلئے انصار کو آوازیں دینا شروع کر دیں۔ ججاہ رضی اللہ تعالیٰ عنہ نے جب معاملہ نازک دیکھا تو انہوں نے مہاجرین کو پکارنا شروع کر دیا چنانچہ دونوں طرف کے لوگ بھاگے ہوئے آئے۔ اس موقع پر عبد اللہ بن ابی بھی موجود تھا اس نے موقع غنیمت جانا اور انصار کو اشتعال دلا کر لڑائی پر ابھارا اس طرح تلواریں نکل آئیں۔ اسی اثناء میں حضور صلی اللہ علیہ وسلم بھی شور سن کر اپنے خیمہ مبارک سے باہر تشریف لائے اور فرمایا۔

”یہ کیسی جاہلیت کی دہائی ہے کہاں تم لوگ اور کہاں جاہلیت کی دہائی؟ اسے چھوڑو یہ بہت بری چیز ہے۔“

حضور صلی اللہ علیہ وسلم کا ارشاد سن کر دونوں طرف کے کچھ لوگ آگے بڑھے اور لڑنے والوں میں صلح صفائی کرا دی۔ عبد اللہ بن ابی کو یہ بات بہت ناگوار گزری کہ اچھا بھلا لڑائی کا موقع ہاتھ سے نکل گیا یہ اور دیگر منافقین ایک جگہ پر بیٹھ کر باتیں کرنے لگے۔ عبد اللہ بن ابی نے بات کرتے ہوئے کہا۔

”یہ سب کچھ تم لوگوں کا اپنا ہی کیا دھرا ہے اگر تم مہاجرین کی امداد بند کر دو تو وہ تنگ آ کر خود ہی مدینہ چھوڑ دیں گے۔ خدا کی قسم! مدینہ واپس جا کر ہم میں سے جو عزت والا ہے وہ ذلیل کو مدینہ سے نکال باہر کرے گا۔“

اتفاق سے ان منافقین کی گفتگو حضرت زید بن ارقم رضی اللہ تعالیٰ عنہ سن رہے تھے جو کہ کم عمر تھے مگر حضور صلی اللہ علیہ وسلم سے عشق کی حد تک محبت کرتے تھے عبد اللہ بن ابی کی باتیں سن کر ان کا خون کھول اٹھا اور اسی وقت اپنے چچا حضرت عبد اللہ بن رواحہ رضی اللہ تعالیٰ عنہ کے پاس گئے اور ان کو ساری بات بتائی جسے سن کر ان کو بھی غصہ آیا اور حضور

صلی اللہ علیہ وسلم کی خدمت اقدس میں حاضر ہو کر واقعہ عرض کیا۔

حضور صلی اللہ علیہ وسلم نے حضرت زید بن ارقم رضی اللہ تعالیٰ عنہ کو بلا کر دریافت فرمایا تو انہوں نے عبد اللہ بن ابی کی کہی ہوئی باتیں دہرا دیں۔ حضور صلی اللہ علیہ وسلم نے فرمایا شاید تم عبد اللہ بن ابی سے خفا ہو یا پھر ہو سکتا ہے کہ تمہیں سننے میں غلطی لگی ہو۔ انہوں نے قسم کھا کر کہا یا رسول اللہ صلی اللہ علیہ وسلم! میں نے یہ باتیں عبد اللہ بن ابی کے منہ سے خود سنی ہیں۔ اس پر حضور صلی اللہ علیہ وسلم نے عبد اللہ بن ابی کو بلا کر پوچھا تو وہ صاف مکر گیا اور قسمیں کھانے لگا کہ میں نے یہ باتیں نہیں کہیں یہ لڑکا جھوٹ بولتا ہے۔

حضرت عبد اللہ بن رواحہ رضی اللہ تعالیٰ عنہ اور دیگر انصار کو بھی عبد اللہ بن ابی کی قسموں پر یقین آ گیا اور حضرت زید رضی اللہ تعالیٰ عنہ پر خفا ہوئے کہ کیوں اس طرح کی شکایت کر کے حضور صلی اللہ علیہ وسلم کو ناراض کر دیا۔ حضرت زید رضی اللہ تعالیٰ عنہ کے دل پر اس واقعہ کا بہت اثر ہوا اور سخت رنجیدہ ہو کر اپنی قیام گاہ پر چلے گئے اور سو گئے ابھی بیدار بھی نہیں ہوئے تھے کہ اللہ تعالیٰ کی طرف سے حضور صلی اللہ علیہ وسلم پر سورہ منافقون کا نزول ہوا جس میں منافقین کی ساری حقیقت کھول کر بیان کر دی گئی تھی۔

رسول کریم صلی اللہ علیہ وسلم نے اسی وقت حضرت زید بن ارقم رضی اللہ تعالیٰ عنہ کو بلوایا اور ان کے سامنے سورہ منافقون کی آیات مبارکہ پڑھیں اور پھر ہنستے ہوئے ان کا کان پکڑ کر فرمایا لڑکے کا کان سچا تھا اللہ تعالیٰ نے خود اس کی تصدیق فرمادی۔ اس ضمن میں حضرت زید بن ارقم رضی اللہ تعالیٰ عنہ سے مروی ہے فرماتے ہیں کہ جس وقت عبد اللہ بن ابی نے رسول کریم صلی اللہ علیہ وسلم کے سامنے اپنی باتوں سے صاف مکر تے ہوئے قسم قسم کر اپنی صفائی پیش کی اور سب کو یقین دلایا تو انصار کے بزرگوں اور خود میرے چچا نے مجھے بہت برا بھلا کہا یہاں تک کہ مجھے محسوس ہوا کہ رسول کریم صلی اللہ علیہ وسلم نے بھی مجھے جھوٹا سمجھا ہے اس سے مجھے اس قدر شدید صدمہ ہوا کہ کبھی عمر بھر نہیں ہوا تھا میں رنج و غم کی حالت میں اپنی جگہ پر جا کر بیٹھ گیا اور پھر جب سورہ منافقون کی دوسری آیات کے ساتھ یہ آیت مبارکہ نازل ہوئی۔

يَقُولُونَ لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا الْأَذَلَّ وَلِلَّهِ الْعِزَّةُ

وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ (المنافقون: 8)

”یہ کہتے ہیں کہ ہم مدینہ واپس پہنچ جائیں تو جو عزت والا ہے وہ ذلیل کو وہاں سے نکال دے گا۔ حالانکہ عزت تو اللہ اور اس کے رسول اور مومنین کیلئے ہے۔ مگر یہ منافقین نہیں جانتے۔“

تو اللہ تعالیٰ نے میری بات کی حرف بحرف تصدیق فرمادی۔ اس پر حضور صلی اللہ علیہ وسلم کے چہرہ انور پر مسکراہٹ کے آثار نمایاں ہوئے اور آپ صلی اللہ علیہ وسلم نے مجھ سے مخاطب ہو کر فرمایا، اے زید (رضی اللہ تعالیٰ عنہ)! اللہ تعالیٰ نے تمہاری تصدیق فرمائی۔

(طبقات ابن سعد، طبری، معارج العبودۃ جلد سوم)

## یا رسول اللہ صلی اللہ علیہ وسلم! مجھے اجازت دیجئے

اس واقعہ کے حوالے سے روایات میں آتا ہے کہ جب حضرت عمر فاروق رضی اللہ تعالیٰ عنہ کو عبد اللہ بن ابی کی حرکت کا پتہ چلا تو وہ سخت غصے میں آگئے اور نگئی تلوار لے کر حضور صلی اللہ علیہ وسلم کی خدمت اقدس میں حاضر ہو کر عرض کی یا رسول اللہ صلی اللہ علیہ وسلم! آپ اجازت دیجئے کہ میں اس منافق کی گردن اڑا دوں اور اگر آپ یہ مناسب نہ سمجھیں تو انصار میں سے سعد، معاذ بن جبل، عباد بن بشر یا محمد بن مسلمہ رضی اللہ تعالیٰ عنہم کو حکم دیں کہ وہ یہ کام کر دیں۔ حضور صلی اللہ علیہ وسلم نے فرمایا نہیں ایسا مت کرو، لوگ کہیں گے کہ محمد (صلی اللہ علیہ وسلم) اپنے ساتھیوں کو قتل کراتے ہیں۔

عبد اللہ بن ابی کے بیٹے حضرت عبد اللہ رضی اللہ تعالیٰ عنہ نہایت سچے اور حضور صلی اللہ علیہ وسلم کے جانثار صحابی تھے۔ حضرت عمر فاروق رضی اللہ تعالیٰ عنہ کے بعد وہ حضور صلی اللہ علیہ وسلم کی خدمت اقدس میں حاضر ہوئے اور عرض کیا۔ یا رسول اللہ صلی اللہ علیہ وسلم! میرے باپ نے آپ کو ذلیل کہا اللہ کی قسم! وہ خود ذلیل ہے اگرچہ میں اپنے باپ کا اطاعت گزار ہوں لیکن آپ حکم فرمائیں تو میں ابھی اس کی گردن اڑا دیتا ہوں۔ کوئی دوسرا اسے قتل کرے گا تو ہو سکتا ہے کہ میرے دل میں انتقام کا جذبہ بیدار ہو جائے اور میری آخرت برباد ہو جائے۔

حضور صلی اللہ علیہ وسلم نے ان کو بھی وہی جواب دیا جو حضرت عمر فاروق رضی اللہ تعالیٰ عنہ کو دیا تھا۔ اس کے بعد جب لشکر اسلام مدینہ طیبہ کو واپس ہوا تو حضرت عبد اللہ رضی اللہ تعالیٰ عنہ تلوار نکال کر باپ کا راستہ روک کر کھڑے ہو گئے اور کہا۔

”تم اقرار کرو کہ میں ذلیل ہوں اور محمد صلی اللہ علیہ وسلم عزت والے ہیں۔ ورنہ اللہ کی قسم! میں رسول کریم صلی

اللہ علیہ وسلم کی اجازت کے بغیر تمہیں مدینہ منورہ میں ہرگز داخل نہیں ہونے دوں گا۔“

یہ سن کر عبد اللہ بن ابی چیخ و پکار کرنے لگا کہ لوگو! دیکھو میرا بیٹا ہی مجھے مدینہ میں داخل ہونے سے روک رہا ہے۔ حضور صلی اللہ علیہ وسلم کو خبر ہوئی تو آپ صلی اللہ علیہ وسلم تشریف لائے دیکھا کہ بیٹے نے باپ کا راستہ روک رکھا ہے اور عبد اللہ بن ابی پکار کر کہہ رہا ہے کہ ”میں سب سے زیادہ ذلیل ہوں اور محمد (صلی اللہ علیہ وسلم) سب سے زیادہ عزت والے ہیں۔“

یہ دیکھ کر آپ صلی اللہ علیہ وسلم نے حضرت عبد اللہ رضی اللہ تعالیٰ عنہ کو حکم دیا کہ اپنے باپ کا راستہ چھوڑ دو جب تک یہ ہم میں موجود ہیں ہم ان کے ساتھ اچھا سلوک ہی کریں گے۔

(طبقات ابن سعد، طبری، مدارج النبوة، جلد دوم)

میں نے اسلام قبول کر لیا ہے

غزوہ بنی مصلح میں دیگر قیدیوں کے ساتھ حضرت جویریہ رضی اللہ تعالیٰ عنہا بھی شامل تھیں جو قبیلہ بنی مصلح

کے سردار کی بیٹی تھیں ان کا پہلا نکاح مسافع بن صفوان سے ہوا تھا جو اس غزوہ میں مارا گیا۔ جب مال غنیمت کی تقسیم ہوئی تو حضرت جویریہ رضی اللہ تعالیٰ عنہا حضرت ثابت بن قیس انصاری رضی اللہ تعالیٰ عنہ کے حصہ میں آئیں تو انہوں نے حضرت ثابت رضی اللہ تعالیٰ عنہ سے کہا کہ آپ جس قدر رقم کہتے ہیں میں ادا کر دینی ہوں مگر آپ مجھے آزاد کر دیں۔ حضرت ثابت رضی اللہ تعالیٰ عنہ نے اس بات کو قبول کر لیا۔ اسکے بعد حضرت جویریہ رضی اللہ تعالیٰ عنہا حضور صلی اللہ علیہ وسلم کے پاس گئیں اور عرض کیا یا رسول اللہ صلی اللہ علیہ وسلم! میں نے اسلام قبول کر لیا ہے میرے والد قبیلہ بنی مطلق کے سردار حارث بن ابی ضرار ہیں میں اپنے آپ کو آزاد کرانے کی خواہاں ہوں اس سلسلے میں میری مدد فرمائیں کیونکہ میں حضرت ثابت رضی اللہ تعالیٰ عنہ کے حصے میں آگئی ہوں اور انہوں نے میری آزادی کے بدلے میں اس قدر رقم کا تقاضہ کیا ہے میں اتنی رقم ادا نہیں کر سکتی لہذا آپ میری آزادی کیلئے مدد فرمائیں۔

رسول کریم صلی اللہ علیہ وسلم نے فرمایا کیا تم یہ بات منظور کرتی ہو کہ میں یہ رقم خود ادا کر کے تم سے نکاح کر لوں کہ تمہارا خاندانی وقار برقرار رہ جائے۔ حضرت جویریہ رضی اللہ تعالیٰ عنہا نے خوشی کے ساتھ اس بات کو قبول کر لیا۔ اس پر حضور صلی اللہ علیہ وسلم نے اپنے پاس سے ساری رقم ادا کر کے ان کو آزادی دلوائی اور ان سے نکاح فرمایا۔ اس نکاح کی خبر جلد ہی تمام صحابہ کرام رضی اللہ تعالیٰ عنہم میں پھیل گئی اور انہوں نے آپس میں مشورہ کرتے ہوئے کہا کہ ہمارے لئے مناسب نہیں ہے کہ ام المومنین حضرت جویریہ رضی اللہ تعالیٰ عنہا کے قبیلہ کے جو لوگ قید میں ہیں ان کو ہم اپنی غلامی میں رکھیں۔ چنانچہ مسلمانوں نے بنی مطلق کے تمام قیدیوں کو قید سے آزاد کر دیا۔

(ابوداؤد شریف، زرقانی علی المواہب جلد دوم)

## واقعہ افک

غزوہ بنی مطلق سے واپسی کے وقت رسول کریم صلی اللہ علیہ وسلم نے مدینہ طیبہ کی طرف راستے میں ایک منزل پر لشکر اسلام کے ہمراہ پڑاؤ کیا پھر جب وہاں سے روانگی کا اعلان کیا گیا تو اس وقت حضرت عائشہ صدیقہ رضی اللہ تعالیٰ عنہا رفع حاجت کیلئے گئی ہوئی تھیں۔ وہاں پر ان کا ہار گلے سے ٹوٹ کر گر گیا جب واپس لشکر گاہ میں پہنچیں تو ہار غائب تھا کجاوے میں تلاش کیا مگر نہ ملا ابھی لوگ روانہ ہونے والے تھے یہ اپنے ہار کی تلاش کیلئے دوبارہ اسی جگہ پر تشریف لے گئیں ان کا خیال تھا کہ جلد واپس آ جائیں گی مگر ہار تلاش کرتے کرتے دیر ہو گئی ہار تو مل گیا لیکن اس دوران جو لوگ کجاوہ اونٹ پر رکھنے اور باندھنے کیلئے متعین تھے انہوں نے خیال کیا کہ ام المومنین کجاوے میں موجود ہیں چنانچہ انہوں نے ان کے پہنچنے سے قبل ہی کجاوہ اونٹ پر رکھ کر باندھ دیا سارا لشکر روانہ ہو گیا۔

حضرت عائشہ صدیقہ رضی اللہ تعالیٰ عنہا منزل پر واپس آ کر دیکھا تو وہاں پر کوئی موجود نہ تھا آپ اپنی چادر مبارک لپیٹ کر وہیں پر لیٹ گئیں یہ خیال کیا کہ جب وہ لوگ اگلی منزل پر مجھے نہ دیکھیں گے تو ضرور میری تلاش میں



واپس اسی جگہ پر آئیں گے۔ اسی دوران حضرت صفوان بن معطل رضی اللہ تعالیٰ عنہ جو اس غرض سے سب سے آخر میں روانہ ہوا کرتے تھے تاکہ اگر لشکر میں سے کوئی سامان وغیرہ اتفاق سے وہاں پڑا رہ جائے تو وہ اسے اٹھا کر اگلی منزل پر لے جائیں۔ انہوں نے جب حضرت عائشہ صدیقہ رضی اللہ تعالیٰ عنہا کو دیکھا تو انا للہ وانا الیہ راجعون پڑھ کر کہا۔ اللہ تعالیٰ آپ پر رحم فرمائے آپ کس وجہ سے پیچھے رہ گئیں۔ پھر انہوں نے ان کو اپنے اونٹ پر سوار کر لیا اور اونٹ کی مہارت تمام کر چل پڑے۔ اور رات گلی منزل پر لشکر سے جا ملے۔

(سیرت ابن ہشام جلد دوم)

### منافقین کی تہمت

منافقین نے اس موقع کو بھی ضائع نہ جانے دیا اور حضرت عائشہ صدیقہ رضی اللہ تعالیٰ عنہا کی غیر موجودگی میں رئیس المنافقین عبداللہ بن ابی نے ان پر تہمت لگا دی اور اس بات کو خوب مشہور کیا مدینہ منورہ میں آنے کے بعد تو منافقین نے باقاعدہ طور پر اس تہمت کا چرچا کیا بہت سے مسلمان بھی منافقین کے بہکاوے میں آگئے جن میں حضرت مسطح بن اثاثہ رضی اللہ تعالیٰ عنہ جو کہ حضرت ابوبکر صدیق رضی اللہ تعالیٰ عنہ کے قریبی رشتہ دار تھے۔ حضرت حسان بن ثابت رضی اللہ تعالیٰ عنہ اور حضرت حمزہ بنت جحش رضی اللہ تعالیٰ عنہا بھی شامل تھے۔ حضور صلی اللہ علیہ وسلم اس تہمت سے بہت رنجیدہ ہوئے جبکہ صحابہ کرام رضی اللہ تعالیٰ عنہم کو بھی دکھ ہوا۔ حضرت عائشہ صدیقہ رضی اللہ تعالیٰ عنہا تو مدینہ طیبہ پہنچتے ہی سخت علیل ہو گئیں اور ان کو اس تہمت کے بارے میں پتہ نہ چلا اور نہ ہی ان کو کسی نے بتایا اگرچہ حضور صلی اللہ علیہ وسلم کو یقین تھا کہ ام المومنین پاکدامن ہیں لوگوں کی چہ میگوئیوں سے بچنے کیلئے اپنی طرف سے اس معاملے میں کچھ نہ فرمایا اور اللہ تعالیٰ کی طرف سے وحی کا انتظار فرمایا۔

(بخاری شریف جلد دوم، سیرت ابن ہشام جلد دوم)

### منافقین جھوٹ کہتے ہیں

رسول کریم صلی اللہ علیہ وسلم نے منافقین کی اس تہمت کے بارے میں حضرت عمر فاروق رضی اللہ تعالیٰ عنہ سے ان کے خیالات معلوم کئے تو انہوں نے عرض کیا یا رسول اللہ صلی اللہ علیہ وسلم! میں یقین سے کہتا ہوں کہ منافقین جھوٹ کہتے ہیں کیونکہ جب اللہ تعالیٰ کو یہ بھی پسند نہیں کہ آپ کے جسم اطہر پر ایک مکھی بیٹھے کیونکہ مکھی بعض اوقات گندگی پر بیٹھ جاتی ہے اور اس سے اس کے پاؤں آلودہ ہو جاتے ہیں تو وہ جو زیادہ پلیدی سے آلودہ ہو اس سے آپ کو کیوں نہیں محفوظ رکھے گا۔

اس بارے میں جب حضرت عثمان غنی رضی اللہ تعالیٰ عنہ سے پوچھا گیا تو انہوں نے عرض کیا یا رسول اللہ صلی اللہ علیہ وسلم! منافقین جھوٹ کہتے ہیں اس لئے کہ جب اللہ تعالیٰ آپ کا سایہ زمین پر پڑنا گوارا نہیں کرتا کہ کہیں زمین ناپاک ہو یا کوئی شخص اپنا قدم آپ صلی اللہ علیہ وسلم کے سایہ پر رکھ دے جب اللہ تعالیٰ آپ کے سایہ کی اس طرح

حفاظت فرماتا ہے تو کیسے یہ گوارا کر لے گا کہ کوئی آپ صلی اللہ علیہ وسلم کی حرم پاک کے دامن عصمت پر داغ لگائے۔ اس ضمن میں حضرت علی رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! یہ بات بھی منافقین کے جھوٹوں میں سے ایک جھوٹ ہے اس لئے کہ ایک مرتبہ آپ صلی اللہ علیہ وسلم کے نعلین پاک میں نجاست لگ گئی تھی تو جبرائیل علیہ السلام نے آ کر آپ کو اس کی اطلاع کر دی اور آپ صلی اللہ علیہ وسلم نے نعلین پاک اتار دیں اس لئے اگر کوئی ایسی بات ہوتی تو اللہ تعالیٰ ضرور آپ کو اس کی اطلاع کر دیتا اطمینان رکھئے اللہ تعالیٰ ضرور حضرت عائشہ صدیقہ رضی اللہ تعالیٰ عنہا کی برأت ظاہر فرمادے گا۔

حضرت اسامہ بن زید رضی اللہ تعالیٰ عنہ سے جب پوچھا گیا تو انہوں نے عرض کیا یا رسول اللہ صلی اللہ علیہ وسلم! وہ آپ کی زوجہ مطہرہ ہیں اور ہم انہیں اچھی طرح جانتے ہیں۔

حضرت بریرہ رضی اللہ تعالیٰ عنہا سے جب پوچھا گیا تو انہوں نے عرض کیا یا رسول اللہ صلی اللہ علیہ وسلم! مجھے اس پروردگار کی قسم جس نے آپ کو حق کے ساتھ مبعوث فرمایا، میں نے حضرت عائشہ صدیقہ رضی اللہ تعالیٰ عنہا میں کوئی عیب نہیں دیکھا البتہ اتنی سی بات ہے کہ وہ ابھی بچی ہیں اور کبھی کبھار ایسا ہوتا ہے کہ وہ گوندھا ہوا آٹا چھوڑ کر سو جاتی ہیں اور آٹا بکری کھا جاتی ہے۔ ایک روایت میں ہے کہ حضرت عائشہ صدیقہ رضی اللہ تعالیٰ عنہا کی لونڈی حضرت بریرہ رضی اللہ تعالیٰ عنہا نے کہا، اللہ کی قسم! عائشہ (رضی اللہ تعالیٰ عنہا) خالص سونے سے بھی زیادہ پاکیزہ ہیں۔

اس حوالے سے حضرت ابو ایوب رضی اللہ تعالیٰ عنہ سے ان کی اہلیہ حضرت ام ایوب رضی اللہ تعالیٰ عنہا نے پوچھا اے ابو ایوب (رضی اللہ تعالیٰ عنہ)! کیا آپ نے سنا ہے کہ حضرت عائشہ صدیقہ رضی اللہ تعالیٰ عنہ کے بارے میں لوگ کیا کہتے ہیں؟ انہوں نے کہا وہ سب جھوٹ کہتے ہیں اے ام ایوب (رضی اللہ تعالیٰ عنہا)! کیا تم ایسا کر سکتی ہو؟ ام ایوب رضی اللہ تعالیٰ عنہا نے کہا، اللہ کی قسم! میں ایسا کبھی نہیں کر سکتی۔ اس پر حضرت ابو ایوب رضی اللہ تعالیٰ عنہ نے کہا، اللہ کی قسم! عائشہ (رضی اللہ تعالیٰ عنہا) تو تم سے زیادہ بہتر عورت ہیں۔

اس بارے میں حضور صلی اللہ علیہ وسلم نے ام المومنین حضرت زینب بنت جحش رضی اللہ تعالیٰ عنہا سے پوچھا تو انہوں نے کہا اللہ کی قسم! یا رسول اللہ صلی اللہ علیہ وسلم! میں اپنے کانوں اور آنکھوں کی حفاظت کرتی ہوں خدا کی قسم! میں تو عائشہ (رضی اللہ تعالیٰ عنہا) کو اچھی ہی جانتی ہوں۔

(بخاری شریف جلد دوم، سیرت ابن ہشام جلد دوم، مدارج النبوة جلد دوم)

### ان لوگوں کو کیا ہو گیا ہے

حضرت عائشہ صدیقہ رضی اللہ تعالیٰ عنہا کو ابھی تک اس بارے میں علم نہ ہوا تھا کہ ان پر بہتان تراشا گیا ہے ایک روز رسول کریم صلی اللہ علیہ وسلم نے منبر پر کھڑے ہو کر اللہ تعالیٰ کی حمد و ثناء کے بعد فرمایا۔

”ان لوگوں کو کیا ہو گیا ہے جو مجھے میرے اہل خانہ کے متعلق تکلیف پہنچا رہے ہیں۔ ان کی طرف غلط باتیں

منسوب کر رہے ہیں۔ اللہ کی قسم! میں نے ان میں نیکی کے علاوہ کچھ نہیں دیکھا اور جس شخص (صفوان بن معطل رضی اللہ تعالیٰ عنہ) کے بارے میں یہ الزام لگاتے ہیں اس میں بھی اللہ کی قسم! میں نے ہمیشہ بھلائی ہی دیکھی ہے وہ جب کبھی میرے گھر میں آتا ہے تو میرے ساتھ ہی آتا ہے۔“

(بخاری شریف جلد دوم، سیرت ابن ہشام جلد دوم)

### اس پر اللہ ہی سے مدد مانگی جاسکتی ہے

حضرت عائشہ صدیقہ رضی اللہ تعالیٰ عنہا کو جب اس بارے میں علم ہوا تو انہیں بھی بہت دکھ ہوا انہوں نے محسوس کیا کہ حضور صلی اللہ علیہ وسلم کا رخ انور بھی کچھ بدلا ہوا ہے لیکن چونکہ بیماری کے باعث نقاہت بڑھ گئی تھی۔ اس لئے حضور صلی اللہ علیہ وسلم کی اجازت سے اس بات کا علم ہونے سے قبل ہی اپنے والد محترم حضرت ابوبکر صدیق رضی اللہ تعالیٰ عنہ کے گھر منتقل ہو گئی تھیں تاکہ ان کی والدہ کو تیمارداری میں آسانی رہے والدین نے بھی ان کو کچھ نہیں بتایا تھا۔

ایک روز حضور صلی اللہ علیہ وسلم ان کے پاس تشریف لائے حضرت ابوبکر صدیق رضی اللہ تعالیٰ عنہ بھی موجود تھے۔ حضرت عائشہ صدیقہ رضی اللہ تعالیٰ عنہا اس تہمت کی وجہ سے رو رہی تھیں ان کی والدہ ماجدہ بھی پاس ہی تھیں۔ حضور صلی اللہ علیہ وسلم نے سیدہ عائشہ صدیقہ رضی اللہ تعالیٰ عنہ سے فرمایا۔

”لوگوں کی باتوں کا تمہیں علم ہو چکا ہے۔ لہذا اللہ تعالیٰ سے ڈرو اگر کوئی ایسی بات ہے تو تم اللہ تعالیٰ سے توبہ کرو اللہ تعالیٰ اپنے بندوں کی توبہ قبول فرماتا ہے۔“

یہ سن کر حضرت عائشہ صدیقہ رضی اللہ تعالیٰ عنہا کی آنکھوں سے مزید آنسو نکل آئے خیال کر رہی تھیں کہ میرے ماں باپ میری طرف سے حضور صلی اللہ علیہ وسلم کو جواب دیں گے لیکن جب انہوں نے کوئی بات نہ کی تو فرمایا، آپ رسول کریم صلی اللہ علیہ وسلم کو جواب کیوں نہیں دیتے۔ والدین نے کہا ہماری سمجھ میں نہیں آتا کہ ہم کیا جواب دیں۔ یہ سن کر حضرت عائشہ صدیقہ رضی اللہ تعالیٰ عنہا پھوٹ پھوٹ کر رو پڑیں پھر فرمایا۔

”اللہ کی قسم! جس چیز کا آپ نے ذکر کیا ہے اس کے بارے میں تو میں کبھی اللہ تعالیٰ سے توبہ نہیں کروں گی۔ میں اچھی طرح جانتی ہوں کہ اگر میں لوگوں کی کہی ہوئی بات کا اقرار کر لوں اور اللہ تعالیٰ جانتا ہے کہ میرا دامن اس سے پاک ہے تو میں ایسی بات کا اقرار کروں گی جس کی حقیقت ہی نہیں ہے اور اگر میں ان کی بات کا انکار کرتی ہوں تو آپ لوگ نہیں مانیں گے اس لئے میں تو وہی کہوں گی جو حضرت یوسف علیہ السلام کے والد (حضرت یعقوب علیہ السلام) نے کہا تھا یعنی

فَصَبْرٌ جَمِيلٌ وَاللَّهُ الْمُسْتَعَانُ عَلَىٰ مَا تَصِفُونَ

”صبر جمیل کے سوا کیا ہو سکتا ہے اور جو کچھ تم لوگ کہہ رہے ہو اس پر اللہ تعالیٰ سے ہی مدد مانگی جاسکتی ہے۔“

اللہ تعالیٰ جانتا ہے کہ میں اس تہمت سے پاک ہوں اللہ تعالیٰ ضرور میری برأت کو کسی ذریعے سے ظاہر فرما

دے گا۔ (سیرت ابن ہشام جلد دوم)

## اللہ تعالیٰ کی طرف سے وحی نازل ہوگئی

رسول کریم صلی اللہ علیہ وسلم ابھی وہیں تشریف فرما تھے کہ اسی وقت آپ صلی اللہ علیہ وسلم پر وحی کا نزول ہوا۔ اس کے بعد حضور صلی اللہ علیہ وسلم نے فرمایا اے عائشہ (رضی اللہ تعالیٰ عنہا)! تجھے خوشخبری ہو کہ اللہ تعالیٰ نے تیری برأت کا اعلان فرما دیا ہے اور تیری پاکیزگی کی گواہی دی ہے۔ حضرت عائشہ صدیقہ رضی اللہ تعالیٰ عنہا نے اللہ تعالیٰ کا شکر ادا کیا۔ پھر حضور صلی اللہ علیہ وسلم نے نازل ہونے والی سورہ نور کی دس آیات مبارکہ کی تلاوت فرمائی جن کا ترجمہ ہے۔

”واقعی بات یہ ہے کہ جن لوگوں نے بہتان باندھا تھا وہ تم میں سے ایک جماعت ہے اس بہتان کو اپنے لئے شرمناک سمجھو بلکہ وہ تمہارے لئے خیر ہے ان میں سے ہر شخص کیلئے وہ گناہ ہے جو اس نے کمایا ہے اور ان میں وہ جس نے سب سے بڑا حصہ لیا اس کیلئے بڑا عذاب ہے۔ کیوں نہ ہو جب تم نے اسے سنا تھا کہ مسلمان مردوں اور مسلمان عورتوں نے اپنی پر نیک گمان کیا ہوتا اور کہتے یہ کھلا بہتان ہے اس پر چار گواہ کیوں نہ لائے تو جب گواہ نہ لائے تو وہی اللہ کے نزدیک جھوٹے ہیں اور اگر اللہ کا فضل اور اس کی رحمت تم پر دنیا و آخرت میں نہ ہوتی تو جس جہے میں تم پڑے اس پر تمہیں بڑا عذاب پہنچتا جب تم ایسی بات اپنی زبانوں پر ایک دوسرے سے سن کر لاتے تھے اور اپنے منہ سے وہ نکالتے تھے جس کا تمہیں علم نہیں اور اسے آسان سمجھتے تھے اور وہ اللہ کے نزدیک بڑی بات ہے اور کیوں نہ ہو جب تم نے سنا تھا کہا ہوتا کہ ہمیں نہیں پہنچتا کہ ایسی بات کہیں۔ الہی پاکی ہے تجھے یہ بڑا بہتان ہے اللہ تمہیں نصیحت فرماتا ہے کہ اب کبھی ایسا نہ کہتا اگر ایمان رکھتے ہو اور اللہ تمہارے لئے آیتیں صاف بیان فرماتا ہے اور اللہ علم و حکمت والا ہے۔ وہ لوگ جو چاہتے ہیں کہ مسلمانوں میں برا چرچا پھیلے ان کیلئے دردناک عذاب ہے۔ دنیا و آخرت میں اور اللہ جانتا ہے اور تم نہیں جانتے اور اگر اللہ کا فضل اور اس کی رحمت تم پر نہ ہوتی اور یہ کہ اللہ تم پر نہایت مہربان مہر والا ہے تو تم اس کا مزہ چکھتے۔“

(سورہ نور آیات 11 تا 20) (زرقاتی علی المواہب جلد دوم)

## اللہ بڑا معاف کرنے والا ہے

جب سورہ نور کی یہ آیات مبارکہ نازل ہوئیں تو حضرت ابو بکر صدیق رضی اللہ تعالیٰ عنہ کو اپنے خالہ زاد بھائی حضرت مسطح بن اثاثہ رضی اللہ تعالیٰ عنہ پر بہت غصہ آیا۔ کیونکہ انہوں نے حضرت عائشہ صدیقہ رضی اللہ تعالیٰ عنہ پر لگنے والے بہتان کو سچ سمجھتے ہوئے اس بات کو اچھالنے میں معاونت کی تھی حالانکہ حضرت ابو بکر صدیق رضی اللہ تعالیٰ عنہ ان سے قریبی رشتہ داری اور ان کی مفلسی کے باعث ان کو خرچ دیا کرتے تھے اور ان کی مالی امداد کرتے رہتے تھے۔ حضرت ابو بکر صدیق رضی اللہ تعالیٰ عنہ نے قسم کھاتے ہوئے کہا واللہ! میں اب مسطح کو کبھی مالی امداد نہیں دوں گا

اور اسے کوئی نفع نہیں پہنچاؤں گا کیونکہ اس نے عائشہ (رضی اللہ تعالیٰ عنہا) کے بارے میں ایسی باتیں کیا۔  
اس موقع پر سورہ نور کی یہ آیت مبارکہ نازل ہوئی۔

وَلَا يَأْتِلْ أَوْلُوا الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ  
وَالْمَسْكِينِ وَالْمُهَاجِرِينَ فِي سَبِيلِ اللَّهِ ص وَلْيَعْفُوا وَلْيَصْفَحُوا أَلَا  
تُحِبُّونَ أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ ۝ (سورہ نور آیت 22)

”تم میں سے فضیلت اور وسعت رکھنے والے لوگوں کو قرابت داروں، مسکینوں اور اللہ کے راستے میں ہجرت کرنے والوں کو دینے میں کوتاہی نہیں کرنی چاہیے اور انہیں چاہیے کہ وہ معاف کر دیں اور درگزر کر دیں کیا تم اسے پسند نہیں کرتے کہ اللہ تمہیں معاف کر دے اور اللہ بڑا معاف کرنے والا اور بڑا مہربان ہے۔“

حضرت ابو بکر صدیق رضی اللہ تعالیٰ عنہ نے جب یہ آیت مبارکہ سنی تو فرمایا، اللہ کی قسم! میں پسند کرتا ہوں کہ اللہ تعالیٰ مجھے معاف فرمادے۔ اس کے بعد حضرت ابو بکر صدیق رضی اللہ تعالیٰ عنہ جو خرچ وغیرہ حضرت مسطح رضی اللہ تعالیٰ عنہ کو دیا کرتے تھے وہ پہلے کی طرح بدستور دینے لگے اور فرمایا، واللہ! میں اسے کبھی نہیں روکوں گا۔

(سیرت ابن ہشام جلد دوم)

### تہمت لگانے والوں کو سزا دی گئی

اس کے بعد رسول کریم صلی اللہ علیہ وسلم مسجد نبوی ﷺ میں تشریف لائے۔ صحابہ کرام رضی اللہ تعالیٰ عنہم کی ایک کثیر تعداد وہاں پر موجود تھی۔ آپ صلی اللہ علیہ وسلم نے سب کے سامنے سورہ نور کی آیات مبارکہ تلاوت فرمائیں پھر تہمت لگانے والے چار افراد کو حد کی سزا میں اسی اسی کوڑے لگائے گئے سزا پانے والوں میں حضرت حسان بن ثابت رضی اللہ تعالیٰ عنہ، حضرت مسطح بن اثاثہ رضی اللہ تعالیٰ عنہ، حضرت حمنہ بنت جحش رضی اللہ تعالیٰ عنہا اور مشہور منافق عبداللہ ابن ابی تھے۔

(معارض النبوة جلد سوم)

### تیمم کا حکم آ گیا

اس غزوہ بنی مصطلق سے واپسی پر حضرت عائشہ صدیقہ رضی اللہ تعالیٰ عنہا کا ہار مدینہ منورہ کے نزدیک مقام صلصل یا مقام ذات الجحیش یا مقام بیداء پر دوسری مرتبہ گم ہو گیا۔ ہار کے گم ہونے کی وجہ سے حضور صلی اللہ علیہ وسلم نے اس منزل پر توقف فرمایا اور ہار کی تلاش کی گئی مگر ہار نہ ملا اس مقام پر پانی نہیں تھا جبکہ لوگوں کے پاس سے بھی پانی ختم ہو گیا تھا وضو کیلئے پانی موجود نہ تھا اس پر کچھ لوگوں نے حضرت ابو بکر صدیق رضی اللہ تعالیٰ عنہ کے پاس آ کر شکایت کی کہ حضرت عائشہ صدیقہ رضی اللہ تعالیٰ عنہا کے ہار کی گمشدگی کے باعث حضور صلی اللہ علیہ وسلم یہاں پر ٹھہر گئے ہیں جبکہ یہاں پر پانی بھی نہیں ہے۔

یہ سن کر حضرت ابو بکر صدیق رضی اللہ تعالیٰ عنہ حضرت عائشہ صدیقہ رضی اللہ تعالیٰ عنہا کے پاس آئے اور ان پر بہت خفا ہوئے اور اپنے ہاتھ سے ان کے پہلو مبارک میں کونچا لگایا اس وقت حضور صلی اللہ علیہ وسلم اپنا سر مبارک حضرت عائشہ صدیقہ رضی اللہ تعالیٰ عنہ کی ران مبارک پر رکھے استراحت فرما رہے تھے۔ اس لئے حضرت عائشہ صدیقہ رضی اللہ تعالیٰ عنہا نے مار کھانے کے باوجود حرکت تک نہ کی کہ کہیں حضور صلی اللہ علیہ وسلم بیدار نہ ہو جائیں۔ فجر کے وقت جب حضور صلی اللہ علیہ وسلم بیدار ہوئے تو پانی موجود نہ تھا۔ اچانک اس وقت حضور صلی اللہ علیہ وسلم پر تیمم کی آیت نازل ہوئی۔

اس کے بعد سب نے تیمم کر کے فجر کی نماز ادا کی۔ اس موقع پر حضرت اسید بن حضیر رضی اللہ تعالیٰ عنہ نے کہا اے آل ابو بکر! یہ تمہاری پہلی ہی برکت نہیں ہے یعنی اس سے پہلے بھی اس طرح کی بہت سی برکات تمہاری طرف سے مسلمانوں کو پہنچ چکی ہیں۔ حضرت عائشہ صدیقہ رضی اللہ تعالیٰ عنہا فرماتی ہیں کہ پھر جب اونٹ کو اٹھایا گیا تو اس کے نیچے سے میرا ہارل گیا۔

(بخاری شریف جلد اول، مدارج النبوة جلد دوم)

### غزوہ خندق

غزوہ خندق کا واقعہ شوال 5ھ میں پیش آیا اس غزوہ کو غزوہ احزاب بھی کہا جاتا ہے اس کا سبب یہ تھا کہ جب رسول کریم صلی اللہ علیہ وسلم نے بنی نضیر کے یہودیوں کو مدینہ منورہ سے نکال دیا تو ان میں سے زیادہ تر خیبر میں جا کر آباد ہو گئے ان میں جی بن اخطب، سلام بن مشکم، کنانہ بن الربیع، سلام بن الحقیق اور حوزہ بن قیس و انکی وغیرہ یہودیوں کے سرکردہ افراد شامل تھے۔ خیبر میں قیام کے دوران انہوں نے مسلمانوں سے انتقام لینے کیلئے بہت سے منصوبے بنائے اور بالآخر ایک منصوبے پر متفق ہو گئے کہ قریش مکہ کو ساتھ ملا کر مدینہ منورہ پر بھرپور حملہ کر دیا جائے اور سب مل کر مسلمانوں کو ختم کر دیں۔ یہودیوں کے سرکردہ افراد ایک وفد کی صورت میں مکہ مکرمہ گئے اور ابوسفیان سے ملاقات کی اپنے آنے کا مقصد بیان کیا اس موقع پر کفار قریش کے بھی سرکردہ لوگ موجود تھے سب نے یہودیوں کی بات کی تائید کی اور مل کر مدینہ منورہ پر حملہ کرنے کیلئے حامی بھری۔

اس کے بعد یہودیوں کا وفد قبیلہ بنو غطفان میں گیا اور ان سے اس سلسلے میں بات چیت کی ان کو خیبر کی نصف آمدنی دینے کا لالچ دیا اور یہ بھی کہا کہ اس کام میں قریش ہمارا ساتھ دینے کیلئے تیار ہو گئے ہیں اس پر قبیلہ غطفان کے لوگ بھی جنگ کیلئے تیار ہو گئے اور بنو غطفان نے اپنے حلیف بنو اسد کو بھی جنگ کیلئے اپنے ساتھ ملا لیا۔ کفار مکہ نے قبیلہ بنو سلیم کو بھی اپنا حمایتی بنا لیا جبکہ یہودیوں نے اپنے حلیف قبیلہ بنو اسعد سے بات کر کے ان کو بھی جنگ میں ساتھ دینے کا کہا اور اس قبیلے کو بھی تیار کر لیا اس طرح کفار نے ایک اچھی خاصی جمعیت جنگ کیلئے تیار کر لی۔

رسول کریم صلی اللہ علیہ وسلم کو مخالفین کے اس منصوبے کی خبر ملی کہ قریش اور یہود نے مل کر مدینہ منورہ پر حملہ

کرنے کا منصوبہ بنایا ہے اور اس مقصد کیلئے ابوسفیان اور کفار کے دوسرے سرداروں نے مشرکین کا لشکر بڑی تیزی سے جمع کیا ہے کفار کی تعداد دس ہزار ہے ان کے ساتھ پندرہ سوانٹ اور تین سو گھوڑے ہیں اور یہ لشکر بڑی تیزی سے مسلمانوں پر حملہ آور ہونے کے ارادے سے بالکل تیار ہے۔

(زرقاتی علی المواہب جلد دوم، مدارج النبوة جلد دوم)

### خندق کی کھدائی کا حکم دے دیا گیا

رسول کریم صلی اللہ علیہ وسلم نے اس اطلاع پر مہاجرین و انصار کے جید اصحاب رضی اللہ عنہم کو مشورہ کیلئے طلب فرمایا۔ مدینہ منورہ کی پوزیشن ایسی تھی کہ اس کے تین اطراف میں مکانات اور کھجوروں کے جھنڈ تھے اس لئے ان اطراف سے حملے کا امکان نہیں تھا مگر اس کی ایک سائیڈ کھلی تھی حملہ آور اس طرف سے ہی حملہ کر سکتے تھے ان حالات میں حضرت سلمان فارسی رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! عجم کے شہروں میں جب کوئی بہت بڑا لشکر کسی شہر پر حملہ کرنے کیلئے آتا ہے تو وہ اپنے دفاع کیلئے خندق کھودتے ہیں۔ حضور صلی اللہ علیہ وسلم کو حضرت سلمان فارسی رضی اللہ تعالیٰ عنہ کی یہ تجویز پسند آئی چنانچہ خندق کھودنے کا حکم فرمایا۔

آپ صلی اللہ علیہ وسلم نے اللہ تعالیٰ کی مدد پر بھروسہ کرتے ہوئے مدینہ منورہ کے دفاع کا فیصلہ کیا۔ چنانچہ 8 شوال 5ھ کو تین ہزار صحابہ کرام رضی اللہ تعالیٰ عنہم کے ساتھ باہر نکل کر کوہ کے دامن میں پڑاؤ ڈالا مدینہ منورہ کے بعض اطراف جو عمارات سے مضبوط تھے ان کو چھوڑ کر بعض جگہوں میں جہاں راستے تھے اور خندق کھودنے کی ضرورت تھی خندق کھودنے کا حکم فرمایا۔ حضور صلی اللہ علیہ وسلم نے ہر دس آدمیوں کو چالیس گز جگہ تقسیم فرمادی اور ایک روایت کے مطابق ہر شخص کے حصہ میں دس گز جگہ آئی۔

مسلمان بڑی ہمت سے خندق کھودنے میں مصروف ہوئے چونکہ اس وقت مسلمانوں اور بنو قریظہ کے یہودیوں کے مابین صلح تھی۔ اس لئے مسلمان خندق کھودنے کیلئے ان سے کچھ اوزار وغیرہ عاریتاً لے لیتے تھے۔ رسول کریم صلی اللہ علیہ وسلم خود بھی خندق کھودنے میں حصہ لے رہے تھے ان دنوں حضرت سلمان فارسی رضی اللہ تعالیٰ عنہ دس آدمیوں کے برابر کام کرتے تھے۔ چونکہ مہاجرین اور انصار کا حصہ ہر ایک کیلئے الگ مقرر ہوا تھا اور حضور صلی اللہ علیہ وسلم نے خندق کھودنے کیلئے مسلمانوں کی چھوٹی چھوٹی ٹولیاں بنا دی تھیں اس لئے انصار کہتے تھے کہ سلمان (رضی اللہ تعالیٰ عنہ) ہمارے ساتھ شامل ہو کر کام کریں جبکہ مہاجرین کہتے تھے کہ انہیں ہم اپنے ساتھ رکھیں گے اس پر اختلاف پیدا ہو گیا جب یہ بات حضور صلی اللہ علیہ وسلم کو پہنچی تو آپ صلی اللہ علیہ وسلم نے فرمایا سلمان (رضی اللہ تعالیٰ عنہ) ہمارے اہل بیت میں سے ہے۔

(سید ابن ہشام جلد دوم، طبقات ابن سعد)

## آئندہ کی فتوحات کی خوشخبری سنائی

حضرت براء بن عازب رضی اللہ تعالیٰ عنہ اور حضرت جابر بن عبد اللہ رضی اللہ تعالیٰ عنہ فرماتے ہیں کہ جب خندق کھودی جا رہی تھی تو اس دوران ایک انتہائی سخت پتھر سامنے آیا جو کسی بھی طرح نہیں ٹوٹ رہا تھا چنانچہ اس صورتحال کی اطلاع حضور صلی اللہ علیہ وسلم کو دی گئی۔ حضرت جابر رضی اللہ تعالیٰ عنہ بیان کرتے ہیں کہ رسول کریم صلی اللہ علیہ وسلم خود تشریف لائے اس وقت بھوک کے باعث آپ صلی اللہ علیہ وسلم کے شکم مبارک پر پتھر بندھا ہوا تھا اور تین دن سے کچھ نہیں کھایا تھا آپ صلی اللہ علیہ وسلم نے حضرت سلمان رضی اللہ تعالیٰ عنہ کے ہاتھ سے کدال لی اور اس پتھر پر ماری پہلی ضرب لگنے سے وہ پتھر پھٹا اور اس سے بجلی چمکی جس سے روشنی پھیلی حضور صلی اللہ علیہ وسلم نے نعرہ تکبیر بلند فرمایا تمام صحابہ کرام رضی اللہ تعالیٰ عنہم نے بھی نعرہ کا جواب دیا۔ دوسری مرتبہ ضرب لگائی تو پہلے ہی کی طرح بجلی چمکی۔ حضور صلی اللہ علیہ وسلم نے پھر تکبیر فرمائی۔ صحابہ کرام رضی اللہ تعالیٰ عنہم نے پھر اسی طرح جواب دیا۔ تیسری ضرب پر بھی اسی طرح ہی ہوا۔

حضرت سلمان فارسی رضی اللہ تعالیٰ عنہ نے عرض کیا۔ یا رسول اللہ صلی اللہ علیہ وسلم! یہ کیا تھا جو ہم نے دیکھا۔ حضور صلی اللہ علیہ وسلم نے فرمایا جب میں نے پتھر پر پہلی ضرب لگائی تو بجلی چمکی اور اس کی روشنی میں میں نے کسریٰ کی مملکت سے حیرہ کے محلات کو بڑے بڑے مکانات کی شکل میں دیکھا۔ اور حضرت جبرائیل علیہ السلام نے مجھے خبر دی کہ آپ صلی اللہ علیہ وسلم کی امت اس طرف غالب ہوگی اس کے بعد دوسری ضرب لگائی روشنی چمکی تو میں نے روم کے سرخ محلات کو دیکھا اور مجھے بتایا گیا کہ آپ صلی اللہ علیہ وسلم کی امت ان ممالک پر قبضہ کرے گی تیسری ضرب کی روشنی میں مجھے یمن کی کنجیاں مرحمت فرمائی گئیں اور مجھے صنعاء کے محلات کو دکھایا گیا اور مجھے بتایا گیا کہ آپ صلی اللہ علیہ وسلم کی امت ان شہروں پر قبضہ کرے گی۔

(زرقانی علی المواہب جلد دوم، مدارج النبوة جلد دوم)

## ایک ہزار افراد نے کھانا کھایا

حضرت جابر رضی اللہ تعالیٰ عنہ فرماتے ہیں کہ خندق کھودنے کے دوران جو بہت بڑا پتھر نکل آیا تھا۔ اس کو حضور صلی اللہ علیہ وسلم توڑنے میں مصروف تھے کہ کدال اٹھاتے وقت میں نے آپ صلی اللہ علیہ وسلم کے شکم مبارک پر پتھر بندھے ہوئے دیکھا یہ اس بات کی نشانی تھی کہ آپ صلی اللہ علیہ وسلم نے کچھ تناول نہیں فرمایا۔ میں اٹھاتا کہ حضور صلی اللہ علیہ وسلم کیلئے کھانا تیار کروں اور خاموشی سے آپ صلی اللہ علیہ وسلم کو اپنے گھر لے جاؤں۔ اگر حضور صلی اللہ علیہ وسلم مناسب سمجھیں تو چند آدمیوں کو بھی ساتھ لے آئیں۔ میرے گھر میں بکری کا ایک بچہ موجود تھا میں نے اسے ذبح کیا اور اپنی بیوی سے کہا کہ اسے پکا کر تیار کرو پھر میری بیوی نے ایک صاع جو کہ اس وقت موجود تھے ان کو پیس کر آنا گوندھ دیا۔



اس کے بعد میں حضور صلی اللہ علیہ وسلم کی خدمت اقدس میں حاضر ہوا اور عرض کی یا رسول اللہ صلی اللہ علیہ وسلم! میں نے تھوڑا سا کھانا تیار کر لیا ہے آپ میرے گھر تشریف لائیں۔ حضور صلی اللہ علیہ وسلم نے دریافت فرمایا، کھانا کتنا ہے؟ میں نے جو کچھ تھا عرض کر دیا۔ آپ صلی اللہ علیہ وسلم نے ارشاد فرمایا جاؤ اور اپنی بیوی سے کہہ دو کہ ہانڈی کو چولہے سے نہ اتارے اور نہ ہی ابھی روٹیاں پکائے جب تک کہ میں نہ آ جاؤں اور وہاں پر موجود نہ ہوں۔ اس کے ساتھ ہی حضور صلی اللہ علیہ وسلم نے تمام اہل خندق کو آواز دی کہ جابر (رضی اللہ تعالیٰ عنہ) نے تمہارے لئے کھانا تیار کیا ہے لہذا آؤ سب چل کر کھانا کھائیں۔

حضرت جابر رضی اللہ تعالیٰ عنہ نے گھر آ کر اپنی بیوی سے کہا کہ حضور صلی اللہ علیہ وسلم تمام لوگوں کے ہمراہ ہمارے گھر کھانے کیلئے تشریف لارہے ہیں۔ ان کی بیوی نے پوچھا کیا حضور صلی اللہ علیہ وسلم کو علم ہے کہ کھانا کتنا ہے؟ انہوں نے کہا، ہاں۔ حضرت جابر رضی اللہ تعالیٰ عنہ فرماتے ہیں کہ جب رسول کریم صلی اللہ علیہ وسلم ہمارے گھر تشریف لائے تو ہنڈیا اور آٹے کے پاس گئے اپنا لعاب دہن مبارک ہنڈیا اور آٹے میں ملایا اس کے بعد بارگاہ الہی میں برکت کی دعا کر کے فرمایا کہ روٹیاں تنور میں لگاؤ۔ جب روٹیاں پک کر باہر نکالی جاتیں تو ان کو پیالے میں توڑ کر ڈالتے اس کے ساتھ شور بہ ملا کر دس دس آدمیوں کو بٹھاتے یہاں تک کہ وہ پیٹ بھر کر کھا لیتے پھر وہ اٹھ جاتے اسی طرح ایک ہزار افراد نے کھانا کھایا مگر گوندھا ہوا آٹا اور ہنڈیا میں سالن پہلے جتنا ہی موجود تھا۔

(بخاری شریف جلد دوم، مدارج النبوة جلد دوم)

### خندق کی کھدائی مکمل ہو گئی

جب خندق کی کھدائی مکمل ہو گئی تو اس کی گہرائی پانچ گز اور لمبائی تقریباً چھ کلومیٹر تھی۔ تین ہفتوں میں یہ کام مکمل ہوا۔ ایک روایت کے مطابق چھ روز میں خندق کی کھدائی مکمل ہوئی اس کے بعد رسول کریم صلی اللہ علیہ وسلم نے حضرت عبداللہ بن ام مکتوم رضی اللہ تعالیٰ عنہ کو مدینہ منورہ میں اپنا نائب مقرر فرمایا حضرت زید بن حارثہ رضی اللہ تعالیٰ عنہ کو مہاجرین کا جھنڈا اور حضرت سعد بن عبادہ رضی اللہ تعالیٰ عنہ کو انصار کا جھنڈا عنایت فرمایا اور تین ہزار کے لشکر کے ہمراہ کوہ سلح کے دامن میں اس طرح قیام فرمایا کہ پہاڑ پشت پر تھا اور خندق سامنے تھی۔

(زرقانی علی المواہب جلد دوم)

### بنو قریظہ نے معاہدہ توڑ دیا

مسلمان جب خندق کی کھدائی سے فارغ ہو گئے تو کفار کا لشکر نمودار ہوا۔ اسلامی لشکر اور مشرکین کی فوج کے درمیان خندق حائل تھی۔ ابوسفیان کفار کی فوج کا سپہ سالار تھا اسے جب معلوم ہوا کہ بنو قریظہ کے یہودیوں نے حضور صلی اللہ علیہ وسلم کے ساتھ عہد کیا ہوا ہے کہ وہ ان کے دشمنوں کی مدد نہیں کریں گے اس شرط کے ساتھ کہ مسلمان ان سے تعرض نہ کریں چنانچہ اس صورتحال کو دیکھتے ہوئے ابوسفیان نے جی بن اخطب سے کہا کہ وہ کسی طرح دھوکے اور

فریب سے کام لے کر بنو قریظہ کے کعب بن اسد کو وعدہ خلافی پر ابھارے تاکہ بنو قریظہ ہماری مدد کریں۔ اس پر حی بن اخطب اس کام کیلئے کعب بن اسد کی طرف گیا جب کعب کو معلوم ہوا کہ حی آرہا ہے تو اس نے اپنے قلعہ کا دروازہ بند کر لیا حی بن اخطب نے دروازہ کھلوانا چاہا مگر اس نے انکار کر دیا حی چیخ چیخ کر کہنے لگا کعب! تیرا برا ہو دروازہ کھول۔

کعب بن اسد نے اندر سے جواب دیا تیرا برا ہو حی! تو بڑا بد بخت ہے اور منحوس آدمی ہے تیری وجہ سے بنی نضیر مصیبت میں پڑے ہیں اب تو نے ہماری طرف رخ کیا ہے واپس چلے جاؤ اور ہمیں محمد (صلی اللہ علیہ وسلم) کے ساتھ جنگ کی دعوت مت دو کیونکہ ہم محمد (صلی اللہ علیہ وسلم) سے عہد کر چکے ہیں اور ہم عہد و پیمان توڑنے کیلئے تیار نہیں۔ حی بن اخطب نے کہا دروازہ تو کھول میں تجھ سے کچھ بات کہنا چاہتا ہوں۔ کعب نے انکار کیا بڑی مشکل سے جتن کر کے حی نے دروازہ کھلوا یا اور کعب بن اسد سے کہا، اے کعب! تجھے کیا ہو گیا؟ میں تیرے پاس زمانہ بھر کی عزت اور انسانوں کا ٹھاٹھیں مارتا ہوا سمندر لایا ہوں۔ میں قریش کو لایا ہوں ان کے سردار اور لیڈر بھی موجود ہیں میں نے انہیں رومہ کی طرف سے آنے والی وادیوں کے سنگم پر ٹھہرایا ہے قبیلہ غطفان کو لایا ہوں ان کے بھی سردار اور لیڈر ساتھ ہیں انہیں میں نے احد کے ایک طرف اتارا ہے اور میرا سب سے عہد و پیمان ہو چکا ہے کہ ہم اس وقت تک نہیں ہٹیں گے جب تک محمد (صلی اللہ علیہ وسلم) اور ان کے ساتھیوں کو جڑ سے نہ اکھاڑ پھینکیں۔

کعب بن اسد بڑ غور سے اس کی باتیں سنتا رہا جب حی نے اپنی بات ختم کی تو کعب نے کہا، خدا کی قسم! تو زمانے بھر کی ذلت اور ایسا بادل لایا ہے جس کا پانی ختم ہو چکا ہے وہ گرجتا اور چمکتا تو ہے مگر اس میں ہے تو کچھ نہیں لہذا مجھے میری حالت پر چھوڑ دو کیونکہ میں نے محمد (صلی اللہ علیہ وسلم) میں سوائے وفائے عہد اور سچائی کے کچھ نہیں پایا حی نے پھر بھی ہمت نہ ہاری اور وہ برابر کعب کو بہلاتا اور پھسلاتا رہا اس نے یہ بھی کہہ دیا کہ میں عہد کرتا ہوں کہ اگر قریش اور غطفان محمد (صلی اللہ علیہ وسلم) کا خاتمہ نہ کر سکے تو میں تمہارے قلعے میں ساتھ چلوں گا پھر جو کچھ تم پر گزرے گا وہ مجھ پر بھی گزرے گا اس پر کعب نے عہد توڑ دیا اور حضور صلی اللہ علیہ وسلم سے کئے ہوئے عہد و پیمان سے اپنے آپ کو الگ کر لیا۔

(زرقانی علی المواہب جلد دوم، مدارج النبوة جلد دوم)

### مسلمانو! اس سے نہ گھبراؤ

رسول کریم صلی اللہ علیہ وسلم کو جب بنی قریظہ کے عہد توڑنے کی خبر پہنچی تو آپ صلی اللہ علیہ وسلم نے قبیلہ اوس کے سردار حضرت سعد بن معاذ، حضرت سعد بن عبادہ، حضرت عبداللہ بن رواحہ اور حضرت خوات بن جہیر رضی اللہ تعالیٰ عنہم کو بنو قریظہ کی طرف بھیجا تاکہ صحیح صورتحال معلوم کر کے آئیں۔ ان صحابہ کرام رضی اللہ تعالیٰ عنہم نے بنو قریظہ کو کافی سمجھایا اور ان کو عہد شکنی سے باز رکھنے کیلئے بہت زور لگایا۔ صحابہ کرام رضی اللہ تعالیٰ عنہم نے سخت جملوں کا بھی استعمال

کیا لیکن کعب بن اسد بڑی نرمی سے بات کرتا رہا مگر پہلے موقف سے نہ ہٹا اس لئے اس سے بات چیت بے فائدہ رہی۔ ابن ہشام نے لکھا ہے کہ حضرت سعد بن معاذ رضی اللہ تعالیٰ عنہ نے کعب کو برا بھلا کہنا شروع کیا۔ حضرت سعد بن معاذ رضی اللہ تعالیٰ عنہ تیز مزاج آدمی تھے۔ اس لئے حضرت سعد بن عبادہ رضی اللہ تعالیٰ عنہ نے ان کو ٹھنڈا کیا اور سمجھایا اس کی وجہ یہ تھی کہ جب انہوں نے بنو قریظہ سے اس بارے میں بات کی تو انہوں نے بڑی ڈھٹائی سے کہا کہ کون رسول اللہ (صلی اللہ علیہ وسلم) ہمارے اور ان کے درمیان کوئی معاہدہ نہیں ہوا۔

اس کے بعد صحابہ کرام رضی اللہ تعالیٰ عنہم مدینہ منورہ واپس لوٹ آئے اور حضور صلی اللہ علیہ وسلم کو حالات کی خبر دی۔ حضور صلی اللہ علیہ وسلم نے سن کر فرمایا۔ مسلمانو! اس سے نہ گھبراؤ نہ اس کا غم کرو۔ اس میں تمہارے لئے خوشخبری ہے (پھر فرمایا) حسبنا اللہ ونعم وکیل۔

(سیرت ابن ہشام جلد دوم، زرقانی علی المواہب جلد دوم)

### ہماری طرف سے انہیں صرف تلوار کا تحفہ ملے گا

رسول کریم صلی اللہ علیہ وسلم نے جب مسلمانوں کو آزمائش میں پڑے ہوئے دیکھا تو کوشش کی کہ کسی طرح قبیلہ بنو غطفان سے صلح کا معاملہ ہو جائے تاکہ وہ کفار کا ساتھ چھوڑ دیں اور اس طرح ان میں انتشار پیدا ہو جائے چنانچہ اس مقصد کیلئے قبیلہ غطفان کے سردار عینہ بن حصین سے یہ معاہدہ کرنا چاہا کہ بنو غطفان کو مدینہ منورہ کی کھجوروں کا ایک تہائی دیا جائے گا اس کے بدلے میں وہ اپنے قبیلے والوں کو لے کر واپس چلے جائیں دونوں طرف سے صلح کی بات چیت جاری تھی۔ بنو غطفان نے اس پر رضامندی ظاہر کر دی تھی مگر ابھی آخری اور قطعی فیصلہ نہیں ہوا تھا کہ حضور صلی اللہ علیہ وسلم نے آخری فیصلہ کرنے سے قبل حضرت سعد بن معاذ اور حضرت سعد بن عبادہ رضی اللہ تعالیٰ عنہم سے اس سلسلے میں ان کی رائے دریافت فرمائی۔

دونوں نے عرض کیا، یا رسول اللہ صلی اللہ علیہ وسلم! کیا یہ ایسا معاملہ ہے جسے آپ پسند فرماتے ہیں اور کرنا چاہتے ہیں یا پھر اس بارے میں اللہ تعالیٰ کی طرف سے وحی نازل ہوئی ہے اگر تو اس کا حکم اللہ تعالیٰ نے دیا ہے تو پھر اس پر عمل کئے بغیر چارہ نہیں اور اگر یہ آپ اپنی طرف سے کرنا چاہتے ہیں تو پھر یا رسول اللہ صلی اللہ علیہ وسلم! اس میں بھی سرتابی کی گنجائش نہیں۔ حضور صلی اللہ علیہ وسلم نے فرمایا۔ اس بارے میں وحی تو نازل نہیں ہوئی البتہ میں نے تمہاری خاطر دشمنوں میں انتشار پیدا کرنے کیلئے کہ ان کی طاقت کم ہو جائے اس بات کا ارادہ کیا ہے۔

اس پر حضرت سعد بن معاذ رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! جب ہم حالت کفر میں تھے اس وقت تو یہ لوگ سوائے مہمانداری اور خریداری کے ہماری ایک کھجور بھی نہیں لے جاسکتے تھے مگر اب جبکہ اللہ تعالیٰ نے ہمیں اسلام کی دولت سے سرفراز فرمایا ہے اور ہمیں صراطِ مستقیم پر لگا دیا ہے تو پھر بھلا یہ کیسے ہو سکتا ہے کہ ہم اپنا مال ان کو دے دیں گے، اللہ کی قسم! ان لوگوں کو کھجور کا نہیں ہماری طرف سے تلوار کا تحفہ ملے گا یہاں تک کہ

اللہ تعالیٰ ہمارے اور ان کے مابین فیصلہ فرمادے۔ یہ سن کر حضور صلی اللہ علیہ وسلم بنو غطفان کے لوگوں کو واپس لوٹا دیا۔

(سیرت ابن ہشام جلد دوم، معارج النبوة جلد سوم)

### خندق عبور کرنے کی کوشش

اسی دوران بنو قریظہ نے قریش سے مدد طلب کی تاکہ مدینہ منورہ پر شب خون ماریں۔ حضور صلی اللہ علیہ وسلم کو اس کی اطلاع مل گئی۔ آپ صلی اللہ علیہ وسلم نے دو صحابہ کرام رضی اللہ تعالیٰ عنہم کو بھیجا تاکہ وہ مدینہ منورہ کے قلعوں اور مکانات کی حفاظت کریں۔ اس کے بعد مشرکین جب مسلمانوں پر حملہ آور ہونے کیلئے آگے بڑھے تو خندق کے پاس آ کر رک گئے چونکہ یہ دستور عربوں میں نہیں تھا اس لئے حیران رہ گئے اور مسلمانوں کے محاصرہ میں مشغول ہوئے بعض اوقات جانبین میں تیر اندازی ہوئی مگر خندق کو عبور کرنے میں کامیاب نہ ہو سکے تھے۔

دشمنوں کی طرف سے محاصرہ جاری تھا کہ کفار کے چند سوار جن میں عمرو بن عبدود، عکرمہ بن ابو جہل، ضرور بن الخطاب، نوفل بن عبد اللہ اور ہبیرہ بن ابی وہب نے دلیری کی اور گھوڑے دوڑاتے ہوئے خندق کے پاس آگئے اور جس جگہ خندق ذرا تنگ تھی گھوڑوں کو ایڑ لگا کر پار کر لی۔

(سیرت ابن ہشام جلد دوم)

### میں تمہارا خون بہانا پسند کرتا ہوں

خندق پار کر کے آنے والوں میں عمرو بن عبدود اگرچہ کافی بوڑھا تھا مگر بہت تجربہ کار اور جنگ لڑنے کا ماہر اور انتہائی طاقتور تھا یہ جنگ بدر میں بھی لڑا تھا اور زخمی ہو گیا تھا شدید زخمی ہونے کی وجہ سے وہ جنگ احد میں لڑنے کیلئے نہیں آیا تھا مگر اس غزوہ خندق میں وہ اپنی پوری آب و تاب کے ساتھ میدان میں آیا تھا اس نے آتے ہی سب سے پہلے مسلمانوں کو لکارا۔ اس نے تین مرتبہ لکارا اور تینوں مرتبہ حضرت علی رضی اللہ تعالیٰ عنہ اس کے مقابلے کیلئے تیار ہوئے۔ حضور صلی اللہ علیہ وسلم نے دو مرتبہ تو منع فرمایا کہ اے علی! یہ عمرو بن عبدود ہے۔ مگر جب تیسری مرتبہ اس نے کہا کہ تم میں کوئی مرد نہیں ہے جو میرے مقابلے میں آئے تو حضور صلی اللہ علیہ وسلم نے حضرت علی رضی اللہ تعالیٰ عنہ کو اس سے لڑنے کی اجازت عطا فرمائی اور اپنی تلوار ”ذوالفقار“ ان کو دی اپنے دست مبارک سے ان کے سر پر عمامہ باندھا اور زرہ پہنائی پھر دعا مانگی، اے اللہ! تو علی کی مدد فرما۔

حضرت علی رضی اللہ تعالیٰ عنہ جب عمرو بن عبدود کے سامنے مقابلے کیلئے نکلے تو فرمایا، اے عمرو! تم کہا کرتے ہو کہ جو کوئی مجھے دو باتوں کی دعوت دے تو میں ان میں سے ایک قبول کر لیتا ہوں۔ عمرو نے کہا، ہاں اسی طرح ہی ہے۔ حضرت علی رضی اللہ تعالیٰ عنہ نے فرمایا تو پھر میں تجھے اللہ تعالیٰ اور اس کے رسول کی طرف دعوت دیتا ہوں۔ اس نے کہا مجھے اس کی ضرورت نہیں۔ حضرت علی رضی اللہ تعالیٰ عنہ نے فرمایا تو پھر دوسری بات یہ ہے کہ مسلمانوں سے

لڑائی نہ کر اور واپس چلا جا۔ عمرو نے کہا یہ بھی نہیں ہو سکتا قریش کی عورتیں تو باتیں کریں گی (یعنی طعنہ دیں گی) حضرت علی رضی اللہ تعالیٰ عنہ نے فرمایا، پھر مجھ سے مقابلہ کر۔

یہ بات سن کر عمرو ہنسنے لگا اور کہا تم ابھی بچے ہو اس لئے واپس چلے جاؤ ابھی تمہارا میدان میں نکل کر مقابلہ کرنے کا وقت نہیں آیا۔ میرے اور تمہارے والد کے درمیان دوستی تھی میں تمہارا خون بہانا پسند نہیں کرتا۔ حضرت علی رضی اللہ تعالیٰ عنہ نے جواب دیا لیکن میں تمہارا خون بہانا پسند کرتا ہوں۔ عمرو اس بات سے بہت غضبناک ہوا اور اپنے گھوڑے سے نیچے اتر پڑا اترتے ہی اس نے پہلے تو اپنے گھوڑے کے پاؤں پر تلوار ماری جس سے کونچیں کٹ گئیں پھر اس نے اس کے منہ پر مکا مارا تاکہ وہ پیچھے ہٹ جائے۔ پھر حضرت علی رضی اللہ تعالیٰ عنہ کی طرف بڑھا دونوں میں کافی دیر لڑائی ہوتی رہی۔ آخر کار حضرت علی رضی اللہ تعالیٰ عنہ نے تلوار کا ایسا زبردست وار کیا کہ تلوار اس کے شانے کو کاٹی ہوئی کمر سے نکل گئی وہ زمین پر گرا اور جہنم واصل ہو گیا۔ حضرت علی رضی اللہ تعالیٰ عنہ وہاں سے واپس پلٹے۔

(سیرت ابن ہشام جلد دوم، زرقانی علی المواہب جلد دوم)

### ایک اور مشرک مارا گیا

عمرو بن عبدود کو قتل کرنے کے بعد جب حضرت علی رضی اللہ تعالیٰ عنہ واپس پلٹے تو ہبیرہ بن ابی وہب اور ضرار بن الخطاب نے ان پر حملہ کر دیا۔ حضرت علی رضی اللہ تعالیٰ عنہ چونکہ اس لئے دونوں کے مقابلے کیلئے بڑھے یہ دیکھ کر ضرار بن خطاب تو بھاگا لیکن ہبیرہ بن ابی وہب نے تھوڑی دیر مقابلہ کیا مگر جب اسے زخم لگا تو وہ بھی بھاگا۔ نوفل بن عبد اللہ مخزومی بھی میدان سے بھاگا مگر خندق پار کرتے ہوئے زمین پر گر پڑا اس پر مسلمانوں نے اس پر پتھر برسائے شروع کر دیے اس نے چیخ و پکار شروع کر دی کہ اس طریقے سے میری جان نہ لو چنانچہ حضرت علی رضی اللہ تعالیٰ عنہ نے آگے بڑھ کر تلوار کے ایک ہی وار سے اسے ہلاک کر دیا۔ عکرمہ بن ابو جہل کا بھاگتے ہوئے نیزہ زمین پر گر گیا جبکہ ہبیرہ کی زرہ گر گئی جن کو حضرت زبیر بن العوام نے اٹھالیا۔

ایک روایت میں آتا ہے نوفل بن عبد اللہ کو حضرت زبیر بن العوام رضی اللہ تعالیٰ عنہ نے قتل کیا۔ نوفل بن عبد اللہ کی ہلاکت کے بارے میں ایک اور روایت میں آتا ہے کہ حضور صلی اللہ علیہ وسلم پر حملہ کرنے کی غرض سے اپنے گھوڑے کو خندق کے پار لے جانا چاہتا تھا کہ خندق میں جاگرا جس سے اس کی گردن ٹوٹ گئی اور وہ ہلاک ہو گیا۔ ان مشرکین کی لاشوں کو خریدنے کیلئے کفار نے کسی کو بھیجا تاکہ وہ اپنے ان بہادروں کو اعزاز سے دُفن کریں مگر حضور صلی اللہ علیہ وسلم نے فرمایا ہمیں ان کے ناپاک جسموں اور ان کی خبیث قیمت کی ضرورت نہیں ان کو لے جاؤ اور دُفن کر دو چنانچہ ان کی لاشیں مشرکین کو دے دی گئیں۔

(زرقانی علی المواہب جلد دوم، مدارج النبوة جلد دوم)

## مشرکین بھاگ کھڑے ہوئے

خندق کی وجہ سے مشرکین دست بدست مسلمانوں سے جنگ نہیں کر سکتے تھے۔ اس لئے سخت پریشان تھے۔ حضور صلی اللہ علیہ وسلم نے اللہ تعالیٰ سے مدد کی دعا مانگی جو قبول ہوئی اللہ تعالیٰ نے زبردست آندھی کو کفار کے لشکر میں بھیجا اور انہیں منتشر کر دیا ہوا انتہائی سرد ہو گئی سخت تیز آندھی چلنا شروع ہو گئی اس تیز آندھی کی وجہ سے کفار کے لشکر کے نیچے اکھڑ گئے انہوں نے جو آگ جلا رکھی تھی وہ بجھ گئی ان کی دیکیں الٹ گئیں اللہ تعالیٰ نے فرشتوں کو بھیجا جو ان کے خیموں کی رسیوں کو کاٹتے تھے محاصرہ اس قدر طویل ہو گیا تھا کہ کفار دل برداشتہ ہو چکے تھے ان کا سامان رسد بھی ختم ہوتا جا رہا تھا اور پھر اس زبردست آندھی کی وجہ سے ان کے دلوں میں خوف اور دہشت پیدا ہو گئی اس وجہ سے دشمن کی صفوں میں پھوٹ پڑ گئی اور وہ نامراد ہو کر راتوں رات بھاگ کھڑے ہوئے۔

اس موقع پر جو زبردست آندھی آئی اللہ تعالیٰ نے کفار پر بھیجی اس کا ذکر قرآن حکیم میں بھی آیا ہے۔ چنانچہ ارشاد

ہوتا ہے۔

يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ  
فَأَرْسَلْنَا عَلَيْهِمْ رِيحًا وَجُنُودًا لَمْ تَرَوْهَا وَكَانَ اللَّهُ بِمَا تَعْمَلُونَ بَصِيرًا  
○ (سورة احزاب: 9)

”اے ایمان والو! یاد کرو اللہ کی اس نعمت کو جب تم پر فوجیں آپڑیں تو ہم نے ان پر آندھی بھیج دی اور ایسی فوجیں بھیجیں جو تمہیں نظر نہیں آتی تھیں اور اللہ تمہارے کاموں کو دیکھنے والا ہے۔“

اس غزوہ میں حضرت سعد بن معاذ رضی اللہ تعالیٰ عنہ شدید زخمی ہو گئے جو ایک ماہ بعد شہید ہو گئے 21 یا 22 ذی قعدہ کو کفار شکست کھا کر بھاگ گئے تھے جب صبح ہوئی تو حضور صلی اللہ علیہ وسلم بھی تمام مسلمانوں کو ساتھ لے کر خندق سے واپس مدینہ منورہ تشریف لے آئے اور سب نے ہتھیار اتار دیے۔

(زرقاتی علی المواہب، مدارج النبوة جلد دوم)

## غزوہ بنی قریظہ

رسول کریم صلی اللہ علیہ وسلم اپنے بیت اطہر میں غسل کرنے کے بعد تازہ دم ہو کر ابھی آرام کیلئے تشریف فرما بھی نہ ہوئے تھے کہ حضرت جبرائیل علیہ السلام تشریف لائے اور کہا یا رسول اللہ صلی اللہ علیہ وسلم! آپ نے ہتھیار اتار دیے ہیں لیکن فرشتوں نے تو ابھی ہتھیار اتار کر نہیں رکھے اور نہ ہی ابھی وہ واپس ہوئے ہیں کیونکہ ابھی ان کی ضرورت ہے اللہ تعالیٰ حکم دیتا ہے کہ بنو قریظہ کی طرف بڑھیں میں بھی ان کی طرف جا رہا ہوں۔

چونکہ بنو قریظہ کے یہودیوں نے جنگ خندق میں مسلمانوں سے بد عہدی کی تھی جو اللہ تعالیٰ کو بھی پسند نہ آئی یہی

وجہ تھی حضرت جبرائیل علیہ السلام اللہ تعالیٰ کا حکم لے کر آئے چنانچہ اس کے بعد حضور صلی اللہ علیہ وسلم نے حضرت بلال رضی اللہ تعالیٰ عنہ کو اعلان کرنے کا حکم دیا کہ لوگ ابھی اپنے ہتھیار باندھ کر بنو قریظہ کی طرف پیش قدمی کریں۔ حضور صلی اللہ علیہ وسلم نے حضرت عبداللہ ابن مکتوم رضی اللہ تعالیٰ عنہ کو مدینہ منورہ میں نائب مقرر فرمایا۔ آپ صلی اللہ علیہ وسلم نے زرہ زیب تن کر کے ڈھال دوش مبارک پر رکھی اور نیزہ دست مبارک میں پکڑ لیا اور اس گھوڑے پر سوار ہوئے جس کا نام کحیف تھا۔ ایک روایت میں آیا ہے گھوڑے کا نام صیقا تھا اور ایک اور گھوڑا بھی ساتھ لے لیا۔ صحابہ کرام رضی اللہ تعالیٰ عنہم بھی تیار ہو کر آپ صلی اللہ علیہ وسلم کے ساتھ نکلے اثنائے راہ میں جب قبیلہ بنی نجار کے پاس پہنچے تو دیکھا کہ وہ تمام مسلح ہو کر کھڑے ہیں حضور صلی اللہ علیہ وسلم نے ان سے پوچھا کہ تم لوگوں نے کس کے حکم پر ہتھیار پہنے ہیں انہوں نے کہا کہ حضرت دجیہ کلبی رضی اللہ تعالیٰ عنہ نے کہا تھا۔ آپ صلی اللہ علیہ وسلم نے فرمایا وہ تو جبرائیل علیہ السلام تھے جو تیار کر گئے ہیں۔

(مسلم شریف، زرقانی علی المواہب جلد دوم، مدارج النبوة جلد دوم)

### یہودیوں پر خوف طاری ہو گیا

اسلامی لشکر نے 23 ذی قعدہ کو بنی قریظہ کا محاصرہ کر لیا یہ محاصرہ پندرہ روز تک جاری رہا۔ ابن اسحاق کا کہنا ہے کہ محاصرہ پچیس راتوں تک جاری رہا پندرہ روز تک مسلمان ان پر تیر برساتے رہے۔ حضرت سعد بن ابی وقاص رضی اللہ تعالیٰ عنہ فرماتے ہیں کہ ہم اس غزوہ میں کھجوروں پر گزارہ کرتے تھے جو کہ حضرت سعد بن عبادہ رضی اللہ تعالیٰ عنہ اونٹوں پر لاد کر ہمارے پاس بھیجتے تھے۔ حضور صلی اللہ علیہ وسلم فرماتے کھجوریں اچھا کھانا ہے۔

اس طویل محاصرے نے بنو قریظہ کو تھکا دیا اور اللہ تعالیٰ نے ان کے دلوں میں دہشت ڈال دی قریش اور غطفان کی واپسی کے وقت حیی بن اخطب وہ عہد پورا کرنے کیلئے جو اس نے کعب بن اسد سے کیا تھا بنو قریظہ کے ساتھ ان کے قلعے میں داخل ہو گیا تھا جب ان سب کو یقین ہو گیا کہ اب ہماری خیریت نہیں ہے تو کعب بن اسد نے یہودیوں سے کہا، اے گروہ یہود! معاملہ کی جو صورت آن پڑی ہے اسے تم دیکھ رہے ہو۔ اب میں تمہارے سامنے تین تجویزیں پیش کرتا ہوں پہلی تجویز تو یہ ہے کہ ہم محمد (صلی اللہ علیہ وسلم) کی اطاعت کر لیں اور ان کی تصدیق کر دیں۔ خدا کی قسم! تم پر یہ بات واضح ہو چکی ہے کہ وہ آخری نبی ہیں اور یہ بھی ظاہر ہے کہ یہ وہی نبی ہیں جن کے بارے میں تم توریت میں پڑھتے ہو۔ اگر اس تجویز کو مان لو گے تو پھر اپنی جان و مال اور اپنی اولاد اور اپنی عورتوں کی طرف سے مامون ہو جاؤ گے۔ یہودیوں نے اس تجویز کو قبول کرنے سے انکار کر دیا اور کہا کہ ہم اپنا دین کبھی نہیں چھوڑیں گے۔

کعب نے دوسری تجویز یہ پیش کی کہ آؤ ہم اپنے بچوں اور عورتوں کو قتل کر دیں پھر محمد (صلی اللہ علیہ وسلم) اور ان کے ساتھیوں سے اس وقت تک مقابلہ کریں جب تک کہ کوئی فیصلہ نہ ہو اگر ہم مارے گئے تو مارے گئے اور اپنے بعد

اپنی نسل ہی نہ چھوڑیں گے جس کا ہمیں خوف و خیال رہے اور اگر ہم غالب آگئے اور عورتیں اور بچے تو اور بھی مل جائیں گے۔ یہودیوں نے اس تجویز کو بھی رد کر دیا اور کہا کہ عورتوں اور بچوں کے بعد زندگی کا کیا خوف رہ جائے گا۔ کعب نے کہا تو پھر تیسری اور آخری تجویز یہ ہے کہ یہ شنبہ کی رات ہے اور مجھے پکا یقین ہے کہ اگر ان سے کہا جائے تو محمد (صلی اللہ علیہ وسلم) اور ان کے ساتھی اس رات میں ہمیں امان دے دیں گے یا پھر یہ کہ قلعے سے اتر اور رات میں اچانک حملہ کر دو شب خون مارو اور دیکھو کہ کیا ہوتا ہے یہود نے اس تجویز کو اس بناء پر قبول کرنے سے انکار کر دیا کہ اس رات کی تعظیم و حرمت ہمارے دین میں ہے اس لئے ہم یہ نہیں کریں گے۔

### بنو قریظہ قلعہ سے باہر آگئے

بنو قریظہ آخر کار محاصرے سے تنگ آ کر قلعہ سے باہر آنے پر مجبور ہو گئے صبح کے وقت بنو قریظہ قلعے سے اتر کر نیچے آگئے اس پر قبیلہ اوس کے لوگ دوڑتے ہوئے حضور صلی اللہ علیہ وسلم کی خدمت اقدس میں حاضر ہوئے اور عرض کیا، یا رسول اللہ صلی اللہ علیہ وسلم! یہ بنو قریظہ نہ تو ہمارے حلیف ہیں اور نہ ہی خزرج کے حلیف ہیں لیکن یہ ابھی تھوڑے دنوں ہی کی بات ہے کہ آپ نے ہمارے بھائیوں کے حلیف کے ساتھ جو معاملہ کیا ہے وہ آپ کے سامنے ہے۔ (بنو قریظہ سے قبل حضور صلی اللہ علیہ وسلم نے بنی قینقاع کا محاصرہ کیا تھا جو قبیلہ خزرج کے حلیف تھے بنی قینقاع بھی حضور صلی اللہ علیہ وسلم کے حکم سے قلعے چھوڑ کر نیچے آگئے تھے پھر ان کے بارے میں عبد اللہ بن ابی سلول نے سفارش کی تھی اور حضور صلی اللہ علیہ وسلم نے اس کی سفارش پر بنی قینقاع کو معاف فرمادیا تھا)۔

جب قبیلہ اوس کے لوگوں نے اس قسم کی گفتگو کی تو حضور صلی اللہ علیہ وسلم نے ارشاد فرمایا اے گروہ اوس! کیا تم اس بات سے خوش ہو گے کہ تمہارے ہی قبیلہ کا کوئی شخص اس (بنی قریظہ) کا فیصلہ کر دے؟ انہوں نے اس بات کو قبول کیا چنانچہ حضور صلی اللہ علیہ وسلم نے حضرت سعد بن معاذ رضی اللہ تعالیٰ عنہ کو ثالث مقرر کر دیا اور یہ طے پایا کہ وہ جو بھی فیصلہ کریں گے انہیں قبول ہوگا اس کے بعد حضور صلی اللہ علیہ وسلم نے حضرت محمد بن مسلمہ رضی اللہ تعالیٰ عنہ کو حکم دیا کہ وہ یہود کے مردوں کے ہاتھ مضبوطی سے باندھ دیں اور حضرت عبد اللہ بن سلام رضی اللہ تعالیٰ عنہ کو ان کی عورتوں اور بچوں اور اموال و اسلحہ کے ضبط کرنے پر متعین فرمایا۔

(مدارج النبوة جلد دوم)

### سعد بن معاذ رضی اللہ تعالیٰ عنہ کو بلا لیا گیا

جیسا کہ پہلے بیان کیا گیا ہے کہ حضرت سعد بن معاذ رضی اللہ تعالیٰ عنہ غزوہ خندق میں زخمی ہو گئے تھے ان کو رگ اکھل پر تیر لگا تھا اس زخم کی وجہ سے انہوں نے جان لیا تھا کہ اب صحت یابی نہیں ہوگی تو بارگاہ الہی میں دعا مانگی تھی کہ ”اے اللہ! اگر تیرے رسول کو قریش کے ساتھ اور بھی جنگ لڑنی ہے تو تو مجھے نہ مارنا کہ میں ان کے ساتھ مقابلہ کروں ورنہ اس تیر کو جو مجھے لگا ہے میری شہادت کا ذریعہ بنا لیکن اتنی مہلت دے کہ میں بنو قریظہ کی عہد شکنی کا انجام اپنی



آنکھوں سے دیکھوں۔ چنانچہ اسی وقت حضرت سعد بن معاذ رضی اللہ تعالیٰ عنہ کے زخم سے خون بہنا بند ہو گیا۔ رسول کریم صلی اللہ علیہ وسلم نے کسی کو حضرت سعد بن معاذ رضی اللہ تعالیٰ عنہ کو جو زخمی ہونے کی وجہ سے اس غزوہ میں شرکت سے پیچھے رہ گئے تھے بلانے کیلئے بھیجا یہ سوار ہو کر تشریف لارہے تھے کہ بنو قریظہ کے نواح میں اوس کے لوگوں نے راستے میں ہی ان کے پاس پہنچ کر کہا کہ رسول کریم صلی اللہ علیہ وسلم نے بنو قریظہ کا فیصلہ آپ پر چھوڑا ہے اور بنو قریظہ آپ کے حلیفوں میں سے ہیں اب ان کی امیدیں آپ سے وابستہ ہیں آپ نے عبد اللہ بن ابی کو دیکھا ہے کہ اس نے کس طرح اپنے حلیفوں کو جو بنی قینقاع تھے کوشش کر کے چھڑایا آپ بھی بنو قریظہ کے حق میں شفقت و مہربانی فرمائیں تاکہ وہ قتل سے بچ جائیں۔

قبیلہ اوس کے لوگوں نے طرح طرح کی منت سماجت کی مگر حضرت سعد بن معاذ رضی اللہ تعالیٰ عنہ خاموش رہے اور ان کو کوئی جواب نہ دیا جب ان کی منت سماجت حد سے بڑھ گئی تو حضرت سعد نے فرمایا یہ وقت ایسا نہیں ہے کہ اللہ کی راہ میں مجرموں کی سفارش کی جائے اس پر وہ لوگ ناامید ہو گئے اور سمجھ لیا کہ ان کے قتل کا ہی حکم دیا جائے گا۔

(مدارج النبوة جلد دوم)

### فیصلہ سنا دیا گیا

اس کے بعد حضرت سعد بن معاذ رضی اللہ تعالیٰ عنہ رسول کریم صلی اللہ علیہ وسلم کی خدمت اقدس میں پہنچ گئے تو قبیلہ اوس کے لوگوں نے پھر حضرت سعد رضی اللہ تعالیٰ عنہ سے بنو قریظہ کے یہودیوں کے ساتھ نرم معاملہ کرنے کی بات شروع کی۔ حضرت سعد رضی اللہ تعالیٰ عنہ نے فرمایا یہ بات طے ہو چکی ہے کہ جو میں فیصلہ کروں تم سب اس پر راضی ہو گے انہوں نے کہا ہاں ہم راضی ہوں گے۔

حضرت سعد رضی اللہ تعالیٰ عنہ نے حضرت صلی اللہ علیہ وسلم کی تعظیم و توقیر اور ادب و احترام کو ملحوظ خاطر رکھتے ہوئے خاص طور پر آپ صلی اللہ علیہ وسلم کو خطاب کرنے اور آپ کی طرف رخ کو متوجہ کرنے سے اجتناب کیا اور فرمایا جو کوئی بھی یہاں پر موجود ہے میرے حکم پر راضی ہے؟ حضور صلی اللہ علیہ وسلم نے ارشاد فرمایا حکم وہی ہے جو تم حکم کرو گے چنانچہ حضرت سعد بن معاذ رضی اللہ تعالیٰ عنہ نے حکم دیا کہ بنو قریظہ کے مردوں کو قتل کیا جائے اور ان کی عورتیں اور بچے غلام و باندی بنائے جائیں اور ان کے اموال و سامان کو مسلمانوں میں تقسیم کیا جائے۔

یہ سن کر حضور صلی اللہ علیہ وسلم نے فرمایا، اے سعد (رضی اللہ تعالیٰ عنہ) تم نے بنو قریظہ کے بارے میں اللہ تعالیٰ کے حکم کے مطابق صادر ہے جو آسمانوں سے آیا ہے۔ حضرت سعد بن معاذ رضی اللہ تعالیٰ عنہ چونکہ دشمنوں کی رضا مندی سے ثالث مقرر ہوئے تھے اس لئے ان کے فیصلے پر عمل درآمد کیا گیا بنو قریظہ کے تمام مرد جن کی تعداد چھ سو اور سات سو کے درمیان تھی قتل کر دیئے گئے ان میں بنو قریظہ کا سردار کعب بن اسد اور حی بن اخطب بھی تھا۔

کہا جاتا ہے کہ یہودیوں کو قتل کرنے کیلئے باری باری لے جایا جا رہا تھا تو جب کعب بن اسد کو لے جایا جانے لگا تو اس کے ساتھی یہودیوں نے اس سے پوچھا تمہارا کیا خیال ہے کہ ہمارے ساتھ کیا سلوک کیا جائے گا؟ یہ سن کر کعب نے کہا تم لوگ کیسی نا سمجھی کی بات کرتے ہو کیا تمہیں نظر نہیں آ رہا کہ جو بلا کر لے جاتا ہے وہ ٹھہرتا ہی نہیں اور جس کو تم میں سے لے کر جایا جاتا ہے وہ واپس نہیں آتا۔ اللہ کی قسم! قتل ہی قتل ہے۔

حیی بن اخطب یہودی سردار کو جب قتل کرنے کیلئے لے جایا جا رہا تھا اس کے دونوں ہاتھ بندھے ہوئے تھے اس نے رسول کریم صلی اللہ علیہ وسلم کو دیکھا تو کہا۔

”اے محمد (صلی اللہ علیہ وسلم)! خدا کی قسم! مجھے اس بات کا افسوس نہیں کہ میں نے کیوں تجھ سے عداوت کی لیکن حقیقت یہ ہے کہ جو شخص اللہ کو چھوڑ دیتا ہے اللہ بھی اسے چھوڑ دیتا ہے۔“

پھر اس نے لوگوں کی طرف متوجہ ہو کر کہا۔

”اے لوگو! اللہ کے حکم کی تعمیل میں کوئی مضائقہ نہیں یہ خدا تعالیٰ کا (بنو قریظہ کے متعلق) ایک حکم تھا یہ مقدر تھا ایک سزا تھی جو اللہ نے بنی اسرائیل کیلئے (تورات میں) لکھ رکھی تھی۔“

اس کے بعد حیی بن اخطب بیٹھ گیا اور اس کی گردن اتار دی گئی۔

مسلمانوں کے ہاتھ مال غنیمت میں ایک ہزار پانچ سو تلواریں، تین سوزرہیں، ایک ہزار پانچ سو ڈھالیں بے شمار مال و دولت، برتن، اونٹ، چوپائے اور بھیڑ بکریاں آئیں۔ یہ غزوہ سات ذی الحجہ کو ختم ہوا۔

(سیرت ابن ہشام جلد دوم، زرقانی علی المواہب جلد دوم)

### سر یہ ابو عبیدہ بن الجراح رضی اللہ تعالیٰ عنہ

ماہ ذی الحجہ 5ھ کو حضور صلی اللہ علیہ وسلم نے حضرت ابو عبیدہ بن الجراح رضی اللہ تعالیٰ عنہ کو ایک جماعت کے ساتھ سیف البحر کی جانب بھیجا اس سفر میں ان کی خوراک صرف کھجوریں تھیں اسلامی لشکر کا دشمنوں سے آمنہ سامنا نہ ہوا اور مسلمان بغیر لڑے مدینہ منورہ لوٹ آئے۔

(مدارج النبوة جلد دوم)



نواں باب

## ہجرت کے چھٹے سال کے واقعات

ہجرت کا چھٹا سال اس حوالے سے نہایت اہم ہے کہ اس سال صلح حدیبیہ ہوئی مسلمانوں کو ایک باقاعدہ قوت کے طور پر بھی تسلیم کیا گیا اسلام کی تبلیغ و اشاعت کیلئے حضور صلی اللہ علیہ وسلم نے سلاطین عرب و عجم کے نام خطوط ارسال فرمائے اس سال جنگی معرکے بھی ہوئے ان تمام واقعات کو مختصر اور جامع انداز میں اس باب میں تحریر کیا گیا ہے۔

غزوہ بنی لحيان

اس غزوہ کے وقوع پذیر ہونے کی تاریخ کے بارے میں مختلف روایات بیان کی گئی ہیں۔ بعض کا کہنا ہے کہ یہ 29 صفر 6ھ کو ہوا۔ ابن اسحاق کا کہنا ہے کہ جمادی الاول 6ھ میں ہوا، بعض کہتے ہیں کہ ربیع الاول 6ھ میں ہوا۔ اس غزوہ کا سبب یہ تھا کہ 4ھ میں ربیع کے قبیلہ بنو لحيان نے اسلام کی تعلیم دینے کی غرض سے دس صحابہ کرام رضی اللہ تعالیٰ عنہم کو بلوایا اور دھوکے سے ان کو شہید کر دیا تھا جن میں حضرت عاصم بن ثابت رضی اللہ تعالیٰ عنہ بھی شامل تھے۔ پے در پے غزوات کے باعث حضور صلی اللہ علیہ وسلم کو اتنی فرصت ہی نہ مل سکی تھی کہ آپ صلی اللہ علیہ وسلم بنو لحيان کی سرکوبی فرماتے۔ اس واقعہ کے بعد سے حضور صلی اللہ علیہ وسلم ملول اور رنجیدہ رہتے تھے کیونکہ ان لوگوں نے آپ صلی اللہ علیہ وسلم سے غداری کی تھی چنانچہ اس غداری کی سزا دینے کیلئے حضور صلی اللہ علیہ وسلم نے دو صحابہ کرام رضی اللہ تعالیٰ عنہم کی ایک جماعت تیار کی حضرت عبداللہ بن ام مکتوم رضی اللہ تعالیٰ عنہ کو مدینہ منورہ میں اپنا نائب مقرر فرمایا اور 29 صفر 6ھ کو روانہ ہوئے۔

بنی لحيان کی سرکوبی کیلئے آپ صلی اللہ علیہ وسلم نے ایسی حکمت عملی اختیار فرمائی تھی کہ جس سے ظاہر ہوتا تھا کہ آپ صلی اللہ علیہ وسلم ملک شام کی طرف تشریف لے جا رہے ہیں اس طریقہ کار کا مقصد یہ تھا کہ اچانک بنی لحيان پہنچ جائیں اور انہیں سزا دیں۔ آپ صلی اللہ علیہ وسلم سفر کی منازل طے کرتے ہوئے اس مقام پر پہنچے جہاں صحابہ کرام رضی اللہ تعالیٰ عنہم کو شہید کیا گیا تھا وہاں پر حضرت عاصم بن ثابت رضی اللہ تعالیٰ عنہ اور دیگر صحابہ کرام رضی اللہ تعالیٰ عنہم کیلئے استغفار کر کے دعائے خیر فرمائی بنی لحيان کو جب حضور صلی اللہ علیہ وسلم کی آمد کی خبر ہوئی تو وہ ڈر کر پہاڑوں کی

چوٹیوں پر چڑھ کر چھپ گئے اس طرح انہوں نے اپنے آپ کو ہلاکت سے بچالیا۔  
اس کے بعد آپ صلی اللہ علیہ وسلم نے عسفان پہنچ کر اس مقام سے تقریباً تیرہ کلومیٹر کے فاصلے پر واقع وادی کراع الغمیم میں حضرت ابو بکر صدیق رضی اللہ تعالیٰ عنہ کو دس سواروں کے ساتھ بھیجا ایک قول کے مطابق حضرت سعد بن عبادہ رضی اللہ تعالیٰ عنہ کو بھیجا صحابہ کرام رضی اللہ تعالیٰ عنہم نے دشمنوں کی تلاش کی مگر کوئی سامنے نہ آیا چنانچہ حضور صلی اللہ علیہ وسلم چودہ روز اس سفر میں گزار کر مدینہ منورہ واپسی فرمائی۔

(سیرت ابن ہشام جلد دوم، مدارج النبوة جلد دوم)

### غزوہ ذی قرد:

ربیع الاول 6ھ کو غزوہ ذی قرد وقوع پذیر ہوا اسے غزوہ تمابہ بھی کہا جاتا ہے اس غزوہ کا سبب یہ تھا کہ رسول کریم صلی اللہ علیہ وسلم کو غزوہ بنی لحيان سے مدینہ منورہ تشریف لائے ہوئے ابھی چند روز ہی ہوئے تھے کہ عبدالرحمن عینیہ بن حصین فزاری نے بنو غطفان کے چند لوگوں کے ساتھ مل کر مدینہ منورہ کے شمال میں واقع مقام غابہ میں حضور صلی اللہ علیہ وسلم کی چراگاہ پر چھاپہ مارا اور غلہ بان حضرت ذر بن ابوذر غفاری رضی اللہ تعالیٰ عنہ کو شہید کر کے بیس شیر خوار اونٹنیاں ہانک کر لے گیا اتفاق سے حضرت سلمہ بن اکوع رضی اللہ تعالیٰ عنہ اور حضرت رباح رضی اللہ تعالیٰ عنہ جو کہ رسول کریم صلی اللہ علیہ وسلم کے غلام تھے اس طرف آئے۔ حضرت سلمہ رضی اللہ تعالیٰ عنہ حضرت رباح رضی اللہ تعالیٰ عنہ کو گھوڑے پر سوار کر کے حضور صلی اللہ علیہ وسلم کو اطلاع کرنے کیلئے بھیج دیا اور خود اکیلے ہی مشرکین کے تعاقب میں چل پڑے۔

حضرت سلمہ بن اکوع رضی اللہ تعالیٰ عنہ بیان فرماتے ہیں کہ پہلے تو میں نے ایک ٹیلے پر چڑھ کر بلند آواز میں مرتبہ ”یا صباحا“ کا نعرہ لگایا (یہ نعرہ امداد طلبی کی غرض سے لگایا جاتا ہے اس کا مطلب ہے ”اے صبح کی مصیبت“) اس کے بعد تلوار اور تیروں کے ترکش جو میرے پاس تھے لے کر ان کے پیچھے بھاگا جب میں ان کے قریب پہنچتا تو ان کی طرف تیر پھینکتا اور ہر تیر کے ساتھ ان میں سے کسی نہ کسی کو زخمی کر دیتا اس صحرا میں بہت سے درخت تھے جب کوئی سوار میری طرف آتا تو میں درخت کے پیچھے چھپ جاتا اور اس کو تیر مارتا کبھی پہاڑ پر چڑھ جاتا اور ان کو پتھر مارتا میں نے ان کو اس قدر تنگ کیا کہ وہ حضور صلی اللہ علیہ وسلم کی اونٹنیوں کو چھوڑ کر بھاگ کھڑے ہوئے میں نے ان اونٹنیوں کو مدینہ منورہ کی طرف ہانک دیا۔

فرماتے ہیں کہ میں پھر ان لٹیروں کے تعاقب میں چل پڑا تیروں کے زخموں سے ان تمام کو عاجز اور خونزدہ کر دیا یہاں تک کہ وہ نیزے اور چادریں پھینکتے جاتے تھے تاکہ میری توجہ ان اشیاء کی طرف ہو جائے اور تیر اندازی کا سلسلہ رک جائے میں جب ان چیزوں کے نزدیک پہنچتا تو ان پر پتھر رکھ دیتا اور پھر ان کے تعاقب میں رہتا ان کے تیس نیزے اور تیس چادریں میرے قبضہ میں تھیں۔ جب چاشت سے کچھ زیادہ وقت ہوا تو ان بھاگنے والے لٹیروں

کی مدد کیلئے کچھ اور مسلح سوار آگئے ان میں سے چند افراد میرے ساتھ مقابلہ کرنے کیلئے دوڑے میں ایک قریبی پہاڑ کی چوٹی پر چڑھ گیا۔ عینیہ نے غطفانی ڈاکوؤں سے پوچھا یہ کون شخص ہے؟ انہوں نے کہا اس شخص نے ہمیں بہت تنگ کیا ہے اس نے صبح سے اس وقت تک ہمارا پیچھا نہیں چھوڑا اور ہم سے سب کچھ چھین لیا ہے۔

عینیہ نے ان لوگوں کو جواب دیا کہ یقیناً اس کے پیچھے کوئی جماعت ہے ورنہ یہ اکیلا تمہارا تعاقب کرنے کی جرأت نہ کرتا لہذا اب تم اس کو پکڑنے کی کوشش کرو۔ ان میں سے چار آدمی چوٹی کی طرف بڑھے تو حضرت سلمہ رضی اللہ تعالیٰ عنہ نے ان سے پکار کر کہا کیا تم جانتے ہو کہ میں کون ہوں؟ انہوں نے کہا تم کون ہو؟ حضرت سلمہ رضی اللہ تعالیٰ عنہ نے جواب دیا، میں اکوع کا بیٹا ہوں اس ذات پاک کی قسم جس نے محمد صلی اللہ علیہ وسلم کے روئے انور کو بزرگ بنایا تم میں سے کسی کی مجال نہیں کہ مجھ کو پکڑ سکے اور تم میں سے ایک بھی ایسا نہیں کہ اگر میں اسے ہلاک کرنا چاہوں تو وہ مجھ سے بچ جائے۔

(سیرت ابن ہشام، طبقات ابن سعد)

### وہ خوف کے باعث پانی بھی نہ پی سکے

ادھر حضور صلی اللہ علیہ وسلم کو جب اطلاع ملی تو آپ صلی اللہ علیہ وسلم نے چند سوار تو پہلے ہی آگے روانہ فرما دیے اس کے ساتھ ہی مدینہ منورہ میں حضرت ابن ام مکتوم رضی اللہ تعالیٰ عنہ کو خلیفہ مقرر فرمایا اور حضرت مقداد رضی اللہ تعالیٰ عنہ کے نیزے پر جھنڈا لہرایا پھر سات سو صحابہ کرام رضی اللہ تعالیٰ عنہم کے ساتھ ایک روایت کے مطابق پانچ سو صحابہ کرام رضی اللہ تعالیٰ عنہم کے ساتھ 16 ربیع الاول 6ھ کو لٹیروں کے تعاقب میں خود بھی روانہ ہو گئے۔

حضرت سلمہ بن اکوع رضی اللہ تعالیٰ عنہ فرماتے ہیں کہ اچانک میں نے دیکھا کہ درختوں کے جھنڈے تین شہسوار نمودار ہوئے سب سے آگے حضرت محرز بن نھلہ المعروف اخرم اسدی رضی اللہ تعالیٰ عنہ تھے ان کے پیچھے حضرت ابوقادہ رضی اللہ تعالیٰ عنہ اور ان کے پیچھے حضرت مقداد بن عمرو الاسود کندی رضی اللہ تعالیٰ عنہ۔ مشرکین نے جب ان کو دیکھا تو وہ بھاگ اٹھے حضرت اخرم رضی اللہ تعالیٰ عنہ ان کے پیچھے روانہ ہونے لگے تو میں نے پہاڑ سے اتر کر ان کے گھوڑے کی باگ پکڑ کر کہا اخرم! آگے نہ بڑھو مجھے خطرہ ہے کہ لٹیروں نے تمہیں گھیرنے لیں تھوڑی دیر صبر کرو تا کہ حضور صلی اللہ علیہ وسلم اور آپ کے صحابہ کرام رضی اللہ تعالیٰ عنہم آجائیں۔

حضرت اخرم رضی اللہ تعالیٰ عنہ نے کہا، اے سلمہ اگر تم اللہ اور روز قیامت پر ایمان رکھتے ہو تم سمجھتے ہو کہ جنت اور جہنم حق ہے تو پھر میری شہادت کے راستے میں حائل نہ ہو۔ اس پر میں نے ان کے گھوڑے کی لگام چھوڑ دی چنانچہ وہ گھوڑا اڑاتے ہوئے عبدالرحمن فزاری کی طرف لپکے اور اس کے گھوڑے کے پاؤں پہلے ہی وار میں کاٹ دیئے لیکن اس کے ساتھ ہی عبدالرحمن فزاری کا نیزہ بھی ان کے سینے کے پار ہو گیا اور وہ شہید ہو گئے۔ عبدالرحمن نے اپنے گھوڑے کو چھوڑا اور حضرت اخرم رضی اللہ تعالیٰ عنہ کے گھوڑے پر سوار ہو گیا اتنے میں حضرت ابوقادہ رضی اللہ تعالیٰ

عنه پہنچ گئے اور انہوں نے نیزے کے ایک ہی وار سے اسے ہلاک کر دیا۔

حضرت سلمہ بن اکوع رضی اللہ تعالیٰ عنہ بیان فرماتے ہیں کہ عبدالرحمن عینیہ کے ہو جانے کے بعد ہم مشرکین کے تعاقب میں روانہ ہوئے مشرکین ایک گھاٹی میں داخل ہو گئے جس میں پانی کا چشمہ تھا جسے ذی قرد کہتے تھے یہ غزوہ اسی مقام سے منسوب ہے مشرکین کا ارادہ تھا کہ وہ اس چشمہ تک پہنچیں تاکہ اس سے پانی پییں لیکن ہم چونکہ ان کے انتہائی قریب پہنچ گئے اب سورج غروب ہو گیا اسی اثناء میں ایک فزاری کی نظر پڑی اس کو (میں نے) تیر مارا اور یہ رجز پڑھا۔

خذھا وانا ابن الاکوع

والیوم یوم الرضع

”یہ لو، میں ابن الاکوع ہوں آج کا دن کینے آدمیوں کی ہلاکت کا دن ہے۔“

اس نے جواب دیا، ابن اکوع کی ماں صبح نہ پائے۔

اس کے بعد (میں نے) اس پر دوسرا تیر چلایا تو مشرکین تیزی سے بھاگ نکلے میں نے اکیلے ہی ان کا تعاقب جاری رکھا اور پھر ان کے دو اونٹ ایک روایت کے مطابق دو گھوڑے پکڑ کر واپس آیا۔

حضرت سلمہ بن الاکوع رضی اللہ تعالیٰ عنہ ان اونٹوں یا گھوڑوں کو لے کر واپس ذی قرد کے چشمے پر پہنچے جہاں رسول کریم صلی اللہ علیہ وسلم اپنے مصلح جاٹاروں کے ساتھ رونق افروز تھے اور حضرت بلال رضی اللہ تعالیٰ عنہ ایک اونٹ ذبح کر کے اس کا جگر اور کوہان بھون رہے تھے۔ حضرت سلمہ رضی اللہ تعالیٰ عنہ نے اونٹ (یا گھوڑے) حضور صلی اللہ علیہ وسلم کی خدمت اقدس میں پیش کرتے ہوئے عرض کی۔

”یا رسول اللہ صلی اللہ علیہ وسلم! اگر آپ مجھے اجازت دیں تاکہ میں سو آدمی لے کر جاؤں اور ان فزاری غارت گروں میں سے ایک بھی زندہ نہ چھوڑوں۔“

حضور صلی اللہ علیہ وسلم نے مسکرا کر فرمایا کیا تم واقعی ایسا کر گزرو گے؟ حضرت سلمہ رضی اللہ تعالیٰ عنہ نے بڑے جوش سے کہا، یا رسول اللہ صلی اللہ علیہ وسلم! جس نے آپ صلی اللہ علیہ وسلم کو معزز و مکرم بنایا ہے میں ایسا ہی کروں گا۔ حضور صلی اللہ علیہ وسلم مسکرائے اور اس قدر ہنسے کہ دندان مبارک سے نور کی شعاعیں پھوٹنے لگیں پھر آپ صلی اللہ علیہ وسلم نے فرمایا اے ابن الاکوع! جانے دو اور قابو پانے کے بعد درگزر روزی کرو۔ اس کے بعد حضور صلی اللہ علیہ وسلم ایک شب و روز ذی قرد کے چشمے پر قیام فرما کر 21 ربیع الاول 6ھ کو واپس مدینہ منورہ تشریف لے آئے۔

(سیرت ابن ہشام جلد دوم، زرقانی علی المواہب جلد دوم)

واقعہ حدیبیہ

رسول کریم صلی اللہ علیہ وسلم ذی قعدہ 6ھ میں چودہ سو صحابہ کرام رضی اللہ تعالیٰ عنہم کے ساتھ عمرہ کرنے کے

ارادہ سے روانہ ہوئے مکہ مکرمہ سے روانگی کے بعد جب مقام عسفان پر پہنچے تو ایک شخص بشر بن سفیان نے آپ صلی اللہ علیہ وسلم سے ملاقات کی اور کہا، یا رسول اللہ صلی اللہ علیہ وسلم قریش کو آپ کی آمد کی اطلاع ہو چکی ہے اور وہ مقام ذی طویٰ میں مسلح ہو کر موجود ہے انہوں نے عہد کیا ہے کہ وہ آپ کو ہرگز مکہ مکرمہ میں داخل نہیں ہونے دیں گے اور انہوں نے خالد بن ولید کی قیادت میں فوج کا ایک دستہ پہلے ہی مقام کراع النعمیم تک بھیج دیا ہوا ہے۔

اس کے بعد جب حضور صلی اللہ علیہ وسلم کو دور سے خالد بن ولید کے سواروں کی گرداڑتی ہوئی دکھائی دی تو آپ صلی اللہ علیہ وسلم نے عام راستہ چھوڑ کر ایک سخت پتھر پلے اور گھاٹیوں کے راستے ہوتے ہوئے چلنا شروع کیا۔ حدیبیہ کے قصبہ شنیۃ المرار کے پاس پہنچ کر آپ صلی اللہ علیہ وسلم کی اونٹنی بیٹھ گئی اس پر لوگوں نے کہا اب اونٹنی انی جگہ نہیں چھوڑے گی یعنی جم گئی ہے۔ رسول کریم صلی اللہ علیہ وسلم نے فرمایا، نہیں یہ اس کی عادت نہیں لیکن اسے پاک ہستی نے روک دیا ہے جس نے مکہ مکرمہ سے ہاتھیوں کو روک دیا تھا۔ پھر حضور صلی اللہ علیہ وسلم نے فرمایا اتر پڑو۔ لوگوں نے کہا یا رسول اللہ صلی اللہ علیہ وسلم! اس وادی میں پانی نہیں ہے۔ حضور صلی اللہ علیہ وسلم نے ترکش سے ایک تیر نکالا اور اپنے ایک صحابی کو دیا یہ صحابی تیر لے کر ایک کنویں میں اتر گئے اور تیر کنویں کے بالکل درمیان میں گاڑ دیا اس پر کنویں میں سے پانی ابل پڑا سب نے پانی پیا اور اپنے جانوروں کو بھی پلایا۔

(سیرت ابن ہشام جلد دوم)

### ہمارا مقصد صرف عمرہ ادا کرنا ہے

رسول کریم صلی اللہ علیہ وسلم مقام حدیبیہ میں قیام پذیر تھے کہ بدیل بن ورقاء خزاعی اپنے قبیلہ بنو خزاعہ کے چند افراد کے ساتھ حضور صلی اللہ علیہ وسلم کی خدمت اقدس میں حاضر ہوا اور پوچھا کہ آپ کس غرض سے اس طرف آئے ہیں۔ حضور صلی اللہ علیہ وسلم نے فرمایا ہم جنگ کی غرض سے نہیں آئے ہمارا مقصد صرف زیارت کعبہ اور عمرہ کی ادائیگی ہے قریش اگر جنگ کے خواہاں ہیں تو ان کی یہ خواہش ان کیلئے نقصان دہ ہے۔ اگر وہ چاہیں تو میں ایک مدت کا تعین کر دیتا ہوں تاکہ ہم اس میں ایک دوسرے کے ساتھ جنگ کریں۔ اور مجھے سب کے ساتھ چھوڑ دیں اگر انہوں نے مجھ کو مغلوب کر دیا تو ان کا مقصد پورا ہو جائے گا اور اگر میں نے ان پر غلبہ پالیا تو پھر وہ بھی اگر چاہیں تو دوسروں کی طرح میری اطاعت کریں اگر نہ کریں گے تو پھر جو مدت متعین ہوگی اس میں جنگ و قتال سے فرصت ہوگی۔ جو باتیں میں نے کہی ہیں اگر قریش اس سے انکار کرتے ہیں تو مجھے قسم ہے اس پروردگار کی جس کے قبضہ قدرت میں میری جان ہے میں ان کے ساتھ اس وقت تک لڑتا رہوں گا جب تک کہ میں قتل نہ ہو جاؤں۔

اس کے بعد بدیل بن ورقاء اور دوسرے خزاعی حضور صلی اللہ علیہ وسلم کی مجلس پاک سے اٹھ کر قریش کے پاس گئے اور ان سے کہا کہ اے گروہ قریش! محمد (صلی اللہ علیہ وسلم) کے معاملے میں تم لوگ جلد بازی کر رہے ہو وہ جنگ کے ارادے سے نہیں آئے ان کا مقصد صرف بیت اللہ کی زیارت کرنا ہے۔ کفار قریش یہ بات سن کر بدیل بن ورقاء

خزاعی سے بگڑے اور کہا اگر چہ وہ جنگ کے ارادے سے نہیں آئے لیکن خدا کی قسم! ہم پر بھی انہیں بیت اللہ میں داخل نہیں ہونے دیں گے۔ اور عربوں کو چاہئے کہ وہ اس سلسلے میں ہم سے بات بھی نہ کریں۔

یہ بات سن کر قریش میں سے ہی ان کا ایک معزز سردار عروہ بن مسعود ثقفی اٹھا اور بولا اگر میں کوئی بات کروں تو تمہیں مجھ پر کوئی بدگمانی تو نہیں ہوگی۔ سب نے کہا آپ بات کریں ہمیں آپ پر اعتماد ہے اس پر عروہ نے کہا یہ لوگ صلح کا پیغام لے کر آئے ہیں یہ محمد (صلی اللہ علیہ وسلم) کی طرف سے بہت ہی سمجھداری اور اچھائی کی بات ہے اس لئے تم لوگ مجھے اجازت دو کہ میں جا کر اس معاملے میں کوئی بات چیت کروں۔ سب نے اجازت دے دی چنانچہ عروہ بن مسعود ثقفی حضور صلی اللہ علیہ وسلم کی خدمت اقدس میں پہنچا اور کہا اے محمد (صلی اللہ علیہ وسلم)! مجھے بتائیے کہ اگر آپ نے لڑ کر اپنی قوم کو تباہ کر بھی دیا تو کون سا بڑا کام کیا آپ سے پہلے کبھی کسی شخص نے اپنی قوم کے ساتھ ایسا معاملہ نہیں کیا جو آپ کر رہے ہیں اور اپنی اصل اور بنیاد کو برباد کرنے کی کوشش کرتے ہیں اور اگر لڑائی میں قریش کا پلہ بھاری پڑا تو یہ جو آپ نے اپنے ارد گرد لوگ اکٹھے کئے ہوئے ہیں یہ آپ کو تنہا چھوڑ کر بھاگ جائیں گے۔

عروہ کی یہ بات سن کر حضرت ابو بکر صدیق رضی اللہ تعالیٰ عنہ نے اسے گالی دیتے ہوئے کہا، خاموش ہو جا کیا ہم لوگ اللہ کے رسول کو چھوڑ کر بھاگ جائیں گے اور رسول اللہ صلی اللہ علیہ وسلم کو تنہا چھوڑ دیں گے۔ عروہ نے پوچھا، یہ کون ہے؟ لوگوں نے کہا یہ ابو بکر بن قحافہ ہیں، عروہ نے کہا، خدا کی قسم! اگر مجھ پر تیرا احسان نہ ہوتا تو میں اس سخت کلامی کا جواب ضرور تمہیں دیتا۔ (حضرت ابو بکر صدیق رضی اللہ تعالیٰ کا اس پر احسان یہ تھا کہ زمانہ جاہلیت میں عروہ پر قرض ہو گیا تھا اس کے دوست احباب میں سے ہر ایک نے اس کی مدد کی تھی اور ایک ایک دودھ گائیں اسے دی تھیں۔ جبکہ ابو بکر صدیق رضی اللہ تعالیٰ عنہ نے اسے دس گائیں دی تھیں) اس کے بعد عروہ عربوں کے پرانے رواج کے مطابق جب حضور صلی اللہ علیہ وسلم سے کوئی بات کرتا تو داڑھی مبارک کو پکڑ لیتا تھا اس کی بار بار یہ حرکت حضرت مغیرہ بن شعبہ رضی اللہ تعالیٰ عنہ کو برداشت نہ ہو سکی جو کہ اس وقت سر پر خود پہنے تلوار ہاتھ میں لئے کھڑے تھے بولے رسول اللہ صلی اللہ علیہ وسلم کے چہرہ مبارک سے اپنا ہاتھ ہٹالے ورنہ یہ ہاتھ واپس نہ جائے گا۔

عروہ بن مسعود نے سراٹھا کر دیکھا اور پوچھا یہ کون شخص ہے؟ اسے بتایا گیا یہ مغیرہ بن شعبہ ہیں تو اس نے کہا، اے دوغاباز! میں تیرے معاملے کو ٹھیک کرتا ہوں اور تو مجھے اس کا یہ بدلہ دیتا ہے عروہ کا اس بات سے مطلب یہ تھا کہ قبول اسلام سے قبل حضرت مغیرہ بن شعبہ رضی اللہ تعالیٰ عنہ نے بنو ثقیف کی ایک شاخ بنو مالک کے تیرہ افراد قتل کر دیے تھے اس پر عرب کے دونوں قبائل میں لڑائی کا خطرہ پیدا ہو گیا تھا چنانچہ عروہ نے اس وقت مقتولین کے تیرہ خون بہادے کر جھگڑا ختم کرایا تھا۔

اس کے بعد عروہ نے حضور صلی اللہ علیہ وسلم کی مجلس کا مکمل جائزہ لیا اور حضور صلی اللہ علیہ وسلم کے جاٹاروں کی عقیدت و محبت کو اپنی آنکھوں سے دیکھا اور واپس قریش کے پاس پہنچا اور ان سے کہا۔



”اے گروہ قریش! میں نے کسریٰ سے اس کے ملک میں ملاقات کی ہے میں قیصر سے بھی ملا ہوں اور نجاشی سے بھی مل چکا ہوں لیکن خدا کی قسم! میں نے کوئی بادشاہ ایسا نہیں دیکھا جو اپنی قوم میں اتنا معزز ہو جتنے محمد (صلی اللہ علیہ وسلم) اپنے صحابہ (رضی اللہ تعالیٰ عنہم) میں معزز ہیں اور میں نے ایسی جماعت دیکھی ہے جو کسی بھی قیمت پر محمد (صلی اللہ علیہ وسلم) کو نہیں چھوڑ سکتی۔ وہ جب اپنا لعب دہن پھینکتے ہیں اور وہ ان کے کسی ساتھی کے ہاتھ پر آتا ہے تو وہ اسے اپنے چہرے پر مل لیتا ہے جب کسی کام کا حکم دیتے ہیں جس کسی ادنیٰ کے کرنے کا ہوتا ہے تو بزرگ ترین شخص اسے کرنے کیلئے بھاگتا ہے جب وہ بات کرتے ہیں تو دوسرے تعظیم کی خاطر اپنی آواز پست کر لیتے ہیں اور انتہائی عزت و احترام کے باعث آپ (صلی اللہ علیہ وسلم) کے چہرہ انور کی طرف نظر بھر کر بھی نہیں دیکھتے۔“

(سیرت ابن ہشام جلد دوم، زرقانی علی المواہب جلد دوم، مدارج النبوة جلد دوم)

### بیعت رضوان

قریش نے عروہ کی باتیں سن کر کہا کہ اے عروہ! اس طرح کی باتوں سے ہم مرعوب ہونے والے نہیں ہمارا مصمم ارادہ ہے کہ ہم محمد (صلی اللہ علیہ وسلم) اور ان کے ساتھیوں کو بیت اللہ کی زیارت نہیں کرنے دیں گے۔ اس کے بعد قریش نے اپنے چالیس پچاس افراد کو اس مقصد کیلئے مسلمانوں کی طرف بھیجا کہ وہ لشکر اسلام کا چکر لگائیں اور موقع پا کر حضور صلی اللہ علیہ وسلم کے ساتھیوں میں سے اگر کوئی ہاتھ آجائے تو اسے مار دیں۔ مسلمان ان کی طرف سے غافل نہ تھے۔ چنانچہ کفار کی یہ جماعت جب اس طرف آئی تو سب کو گرفتار کر لیا گیا۔ معاملے کی نزاکت کو دیکھتے ہوئے حضور صلی اللہ علیہ وسلم نے حضرت عمر فاروق رضی اللہ تعالیٰ عنہ سے فرمایا کہ مکہ مکرمہ جا کر اشراف قریش کو میری طرف سے پیغام دو کہ ہم صرف عمرہ کی غرض سے آئے ہیں۔ حضرت عمر رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! مجھے اپنے متعلق قریش سے ڈر ہے اور پھر مکہ مکرمہ میں بنو عدی بن کعب کا کوئی بھی شخص نہیں جو میری حمایت کر سکے قریش سے مجھے جو دشمنی ہے اور ان کے معاملے میں میری جو سختی ہے وہ آپ پر خوب اچھی طرح عیاں ہے لہذا بہتر ہے کہ حضرت عثمان بن عفان رضی اللہ تعالیٰ عنہ کو بھیجا جائے جو مجھ سے زیادہ باعزت ہیں۔

اس پر رسول کریم صلی اللہ علیہ وسلم نے حضرت عثمان بن عفان رضی اللہ تعالیٰ عنہ کو بلایا اور ان کو مکہ مکرمہ بھیجا۔ مکہ مکرمہ میں داخلے کے وقت ان کی ابان بن سعید بن العاص سے ملاقات ہوئی جس نے ان کو اپنی پناہ میں لے لیا۔ چنانچہ حضرت عثمان رضی اللہ تعالیٰ عنہ نے اشراف قریش کو حضور صلی اللہ علیہ وسلم کا پیغام سنایا۔ قریش نے پیغام سن کر کہا کہ اگر تم چاہو تو خانہ کعبہ کا طواف کر لو۔ حضرت عثمان رضی اللہ تعالیٰ عنہ نے فرمایا جب تک رسول کریم صلی اللہ علیہ وسلم طواف نہیں کریں گے اس وقت تک میں بھی طواف نہیں کروں گا۔ اس پر قریش نے ان کو جانے نہ دیا اور مکہ مکرمہ میں ہی روک لیا۔ ان کے واپس نہ آنے سے مسلمانوں میں یہ خبر پھیل گئی کہ حضرت عثمان رضی اللہ تعالیٰ عنہ کو قتل کر دیا گیا

ہے۔

اس خبر کو سن کر رسول کریم صلی اللہ علیہ وسلم نے فرمایا، اب ہم اس جگہ سے اس وقت تک نہیں جائیں گے جب تک قریش سے جنگ نہ کر لیں اس کے بعد آپ صلی اللہ علیہ وسلم نے صحابہ کرام رضی اللہ تعالیٰ عنہم کو بیعت کرنے کی دعوت دی۔ اس بیعت کو ہی بیعت رضوان کہا جاتا ہے تمام صحابہ کرام رضی اللہ تعالیٰ عنہم نے حضور صلی اللہ علیہ وسلم کے دست مبارک پر بیعت کی کہ ہم کسی بھی حالت میں نہیں بھاگیں گے۔ چونکہ اس وقت حضرت عثمان رضی اللہ تعالیٰ عنہ موجود نہ تھے اس لئے حضور صلی اللہ علیہ وسلم نے ان کی طرف سے خود بیعت لی یعنی اپنا دست مبارک دوسرے دست مبارک پر رکھتے ہوئے فرمایا کہ یہ عثمان (رضی اللہ تعالیٰ عنہ) کا ہاتھ ہے۔

اس بیعت رضوان کا ذکر اللہ تعالیٰ نے قرآن حکیم میں بھی کیا ہے۔ چنانچہ ارشاد ہوتا ہے۔

ترجمہ:

”جو لوگ آپ سے بیعت کر رہے ہیں وہ دراصل اللہ سے بیعت کر رہے ہیں۔ اللہ کا ہاتھ ان کے ہاتھوں پر ہے۔ پس جو عہد توڑے گا وہ اپنے ہی خلاف توڑے گا اور جو اس چیز کو پورا کرے گا جس پر اس نے اللہ سے عہد (بیعت میں) کیا ہے تو عنقریب اللہ تعالیٰ اسے اجر عظیم عطا فرمائے گا۔ (سورہ فتح آیت 10)

اسی حوالے سے اللہ تعالیٰ مزید فرماتا ہے کہ

ترجمہ:

”بے شک اللہ تعالیٰ ایمان والوں سے خوش ہو گیا جب یہ لوگ آپ سے درخت کے نیچے بیعت کر رہے تھے اور ان کے دلوں میں جو کچھ تھا اللہ تعالیٰ کو وہ بھی معلوم تھا اور اس وقت اللہ تعالیٰ نے ان میں اطمینان پیدا کر دیا اور انہیں جلد آنے والی فتح کا انعام دیا اور (اس فتح میں) بہت سی غنیمتیں بھی دیں جنہیں یہ لوگ لے رہے ہیں اور اللہ تعالیٰ زبردست بڑا حکمت والا ہے۔“ (سورہ فتح)

(سیرت ابن ہشام جلد دوم، زرقانی علی المواہب جلد دوم)

## صلح نامہ لکھ لیا گیا

کفار کو جب مسلمانوں کی اس بیعت کے بارے میں علم ہوا تو انہوں نے مکرز بن حفص، حوہ یطوب بن عبدالعزیٰ اور سہیل بن عمرو کو صلح کی غرض سے بھیجا۔ سہیل بن عمرو نے صلح کی بات چیت کرتے ہوئے کہا کہ ہم اور آپ اس سلسلے میں ایک معاہدہ لکھ لیتے ہیں۔ حضور صلی اللہ علیہ وسلم نے صلح کی تحریر پر رضامندی ظاہر فرمائی اور حضرت علی رضی اللہ تعالیٰ عنہ کو تحریر لکھنے کا حکم دیا اور فرمایا کہ لکھو بسم اللہ الرحمن الرحیم۔ یہ سن کر سہیل بن عمرو نے کہا ہم رحمن کو نہیں جانتے کہ کون ہے؟ بلکہ یہ لکھو ایے، باسمک اللہم (اے اللہ! تیرے نام سے) اس پر حضور صلی اللہ علیہ وسلم نے فرمایا کہ باسمک اللہم ہی لکھو حضرت علی رضی اللہ تعالیٰ عنہ نے لکھ دیا پھر حضور صلی اللہ علیہ وسلم نے لکھو ایہ وہ

معاہدہ ہے جس پر محمد رسول اللہ نے قریش سے صلح کی۔ سہیل فوراً بولا اور کہنے لگا خدا کی قسم: اگر ہم یہ جانتے کہ آپ اللہ کے رسول ہیں تو آپ سے جنگ کی ضرورت کیوں پیش آتی اور آپ کو بیت اللہ سے کیوں روکتے۔ لہذا صرف اپنا اور اپنے والد کا نام لکھئے۔

حضور صلی اللہ علیہ وسلم نے حضرت علی رضی اللہ تعالیٰ عنہ سے فرمایا، اے علی! رسول اللہ کو مٹا کر اس کی جگہ محمد ابن عبد اللہ لکھ دو، اللہ کی قسم! میں محمد رسول اللہ بھی ہوں اور محمد بن عبد اللہ بھی ہوں۔ حضرت علی رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! خدا کی قسم! میں آپ کی صفت رسالت کو کبھی نہیں مٹاؤں گا۔ اس پر حضور صلی اللہ علیہ وسلم نے اپنے ہاتھ سے رسول اللہ کے لفظ کو محو کر دیا اور پھر صلح نامہ کی تحریر پر لکھی گئی فریقین کے مابین طے پایا کہ

1۔ دونوں کے درمیان دس سال تک جنگ بندی رہے گی۔

2۔ مسلمان اس سال عمرہ ادا کئے بغیر واپس چلے جائیں گے۔

3۔ جب مسلمان آئندہ سال عمرہ ادا کرنے کیلئے آئیں گے تو تلواریں میان میں ہوں گی اور تین دن سے زیادہ مکہ مکرمہ میں قیام نہیں کریں گے اور ایک دوسرے کے حلیف سے بالکل تعرض نہ کریں گے۔

4۔ قبائل میں سے جو کوئی حضور صلی اللہ علیہ وسلم کے اس معاہدہ میں شامل ہوگا قریش اس سے تعرض نہیں کریں گے اور جو شخص قریش کے ساتھ معاہدہ کرے گا مسلمان اس سے مزاحم نہیں ہوں گے۔

5۔ جو مسلمان پہلے سے مکہ مکرمہ میں مقیم ہیں ان میں سے کسی کو اپنے ساتھ مسلمان نہ لے جائیں گے اور اگر مسلمانوں میں سے کوئی شخص مکہ مکرمہ میں رہنا چاہے تو اسے نہیں روکیں گے۔

6۔ دس سال کے دوران ایک دوسرے پر جنگی ہتھیار نہیں اٹھائے جائیں گے اور ایک دوسرے کے شہروں میں آمد و رفت ہوتی رہے گی ایک دوسرے کے اموال اور جانوں سے تعرض نہیں کریں گے۔

7۔ کفار میں سے جو شخص مسلمان ہو کر مکہ مکرمہ سے مدینہ منورہ چلا جائے گا اسے واپس بھیج دیا جائے گا اور مسلمانوں میں سے جو شخص مرتد ہو کر قریش کی پناہ میں چلا جائے گا اس کو قریش واپس نہیں بھیجیں گے۔

صلح نامہ کی اس آخری شرط پر صحابہ کرام رضی اللہ تعالیٰ عنہم کو بہت تعجب ہوا۔ حضرت عمر فاروق رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! آپ اس شرط کو قبول فرماتے ہیں۔ حضور صلی اللہ علیہ وسلم نے تبسم فرماتے ہوئے ارشاد فرمایا، جب ان لوگوں میں سے کوئی شخص (مسلمان ہو کر) ہمارے پاس آئے گا اور ہم اسے واپس کر دیں گے تو اللہ تعالیٰ اس کیلئے کوئی راستہ پیدا کر دے گا اور جو شخص ہمیں چھوڑ کر کافروں کے پاس چلا جائے گا تو ہمیں اس سے کیا سروکار وہ تو کفار کے ساتھ ہی رہنے کا حقدار ہے۔

(سیرت ابن ہشام جلد دوم، مدارج النبوة جلد دوم)

## اے مسلمانو! مجھے کیوں مشرکین کے سپرد کرتے ہو

ابھی معاہدہ پر فریقین نے دستخط نہیں کئے تھے کہ اسی دوران سہیل بن عمرو کے بیٹے حضرت ابو جندل رضی اللہ تعالیٰ عنہ جو کہ مسلمان ہو چکے تھے اور کفار نے ان کو قید کر رکھا تھا بیڑیوں میں جکڑے ہوئے کسی طرح وہاں سے نکل کر اس مقام پر آ پہنچے۔ سہیل بن عمرو نے جب اپنے بیٹے کو دیکھا تو کہا اے محمد (صلی اللہ علیہ وسلم)! ہمارے اور آپ کے مابین معاہدہ ہو چکا ہے۔ لہذا اس کو میرے سپرد کر دیجئے۔ حضور صلی اللہ علیہ وسلم نے فرمایا، ابھی معاہدے پر فریقین کے دستخط نہیں ہوئے جب دستخط ہو جائیں گے تو پھر اس کے بعد معاہدے پر عمل درآمد کا آغاز ہوگا۔ سہیل بن عمرو نے کہا اس صورت میں ہمارے اور آپ کے درمیان مصالحت ممکن نہیں۔ حضور صلی اللہ علیہ وسلم نے فرمایا۔ تو پھر اس صورت میں ایک شخص کو میری خاطر مستثنیٰ کر دو اور اسے میرے پاس رہنے دو۔ سہیل بن عمرو نے انکار کر دیا۔

حضرت ابو جندل رضی اللہ تعالیٰ عنہ کو جب یہ معلوم ہوا کہ ان کا باپ اسے واپس مکہ مکرمہ کفار میں لے جائے گا تو بلند آواز سے چیخے اے مسلمانو! مجھے کیوں مشرکین کے سپرد کرتے ہو حالانکہ میں مسلمان ہو کر آیا ہوں اور تمہارے پاس پناہ لی ہے کیا میں مشرکوں کی طرف واپس جاسکتا ہوں جو میرے دین کو برباد کریں گے حضور صلی اللہ علیہ وسلم نے ان سے فرمایا، صبر کرو اور ثواب کی امید رکھو اور اللہ تعالیٰ کے فضل پر بھروسہ رکھو کہ وہ تجھے اور باقی مسلمانوں کو جو مکہ مکرمہ میں ہیں بہت جلد نجات اور کشادگی کی کوئی راہ عطا فرمائے گا اب ان لوگوں کے ساتھ معاہدہ طے پا گیا ہے اور معاہدہ کی خلاف ورزی ہم کسی صورت نہیں کریں گے۔

حضرت ابو جندل رضی اللہ تعالیٰ عنہ کی تکلیف اور بے چینی و بے بسی دیکھ کر حضرت عمر فاروق رضی اللہ تعالیٰ عنہ سے رہانہ گیا اور حضور صلی اللہ علیہ وسلم سے عرض کیا یا رسول اللہ صلی اللہ علیہ وسلم! کیا آپ اللہ کے رسول نہیں؟ ارشاد فرمایا کیوں نہیں۔ انہوں نے عرض کیا کیا ہم مسلمان نہیں اور وہ لوگ مشرک نہیں؟ ارشاد فرمایا، کیوں نہیں۔ حضرت عمر رضی اللہ تعالیٰ عنہ نے عرض کیا پھر ہمارے دین کیے معاملے میں ہمیں کس وجہ سے ذلت دی جا رہی ہے؟ رسول کریم صلی اللہ علیہ وسلم نے فرمایا میں اللہ کا بندہ اور اس کا رسول ہوں میں اس کے حکم کی خلاف ورزی کسی طرح نہیں کر سکتا اور وہ مجھے کسی طرح ضائع نہیں کرے گا۔

ایک روایت میں ہے کہ پھر حضرت عمر فاروق رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! کیا ہم حق پر اور ہمارے دشمن باطل پر نہیں ہیں؟ ارشاد فرمایا، کیوں نہیں۔ انہوں نے کہا تو پھر ہم پہ سب ذلت کیوں قبول کرتے ہیں اور اس قسم کی صلح کر کے لوٹ رہے ہیں؟ آپ صلی اللہ علیہ وسلم نے فرمایا میں اللہ کا رسول ہوں اور اس کی نافرمانی نہیں کرتا وہ میرا معاون و مددگار ہے اس کے بعد حضرت عمر رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! کیا آپ نے ہم سے وعدہ نہیں فرمایا کہ ہم مکہ جائیں گے اور کعبہ کا طواف کریں گے۔ ارشاد فرمایا کیا میں نے یہ کہا تھا کہ ہم اسی سال بیت اللہ میں داخل ہوں گے؟ عرض کیا نہیں آپ صلی اللہ علیہ وسلم نے فرمایا اے عمر

(رضی اللہ تعالیٰ عنہ) ! فکر نہ کرو تم یقیناً خانہ کعبہ میں جا کر اس کا طواف کرو گے۔

حضرت عمر فاروق رضی اللہ تعالیٰ عنہ فرماتے ہیں کہ اس موقع پر میں نے جو کچھ کہا (ساری زندگی مجھے اس کا صدمہ رہا) اس کی وجہ سے میں استغفار کرتا اور صدقات دیتا رہتا ہوں۔ نماز روزے کی پابندی اور خیرات کرتا رہتا ہوں۔ غلام بھی آزاد کئے ہیں تاکہ میری جرأت کا کفارہ ہو جائیں۔

(سیرت ابن ہشام جلد دوم، مدارج النبوة جلد دوم)

## احرام کھولنے کا حکم

مسلمانوں اور کفار کے مابین جب معاہدے پر دستخط ہو گئے تو حضور صلی اللہ علیہ وسلم نے صحابہ کرام رضی اللہ تعالیٰ عنہم کو حکم دیا کہ اٹھو اور اپنے قربانی کے جانوروں کو ذبح کر کے سروں کو منڈوا دو اور پھر احرام کھول دو۔ تمام مسلمان اس صلح نامہ کی وجہ سے افسردہ بیٹھے تھے حضور صلی اللہ علیہ وسلم کا حکم سن کر ان میں سے کوئی بھی نہ اٹھا۔ حضور صلی اللہ علیہ وسلم نے اس بات کا تذکرہ اُم المومنین حضرت ام سلمہ رضی اللہ تعالیٰ عنہا سے کیا تو انہوں نے مشورہ دیتے ہوئے عرض کیا، یا رسول اللہ صلی اللہ علیہ وسلم! اس معاملے میں صحابہ کرام رضی اللہ تعالیٰ عنہم کو معذور سمجھیں اور کسی کو کچھ نہ کہیں اپنے قربانی کے اونٹ ذبح کر دیجئے اور سر مبارک کے بال ترشوا لیجئے۔

حضور صلی اللہ علیہ وسلم نے اسی طرح ہی کیا۔ صحابہ کرام رضی اللہ تعالیٰ عنہم نے جب دیکھا کہ آپ صلی اللہ علیہ وسلم نے احرام بھی اتار دیا ہے تو انہوں نے بھی اپنے اونٹ ذبح کر دیے اور ایک دوسرے کے سر کے بال تراشنے لگے لیکن ان پر رنج و غم کا اس قدر غلبہ تھا کہ یوں معلوم ہوتا تھا ایک دوسرے کو قتل کر دیں گے اس کے بعد آپ صلی اللہ علیہ وسلم نے اواخر ذی قعدہ میں مدینہ منورہ کی طرف واپسی فرمائی واپسی کے وقت اللہ تعالیٰ کی طرف سے سورہ فتح کی یہ آیت مبارکہ نازل ہوئی۔

إِنَّا فَتَحْنَا لَكَ فَتْحًا مُّبِينًا ۝ لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ

وَيُتِمَّ نِعْمَتَهُ عَلَيْكَ وَيَهْدِيكَ صِرَاطًا مُسْتَقِيمًا ۝ (سورہ فتح: 1, 2)

”بے شک ہم نے آپ کو فتح مبین عطا کی تاکہ اللہ تعالیٰ آپ کی سب اگلی پچھلی خطائیں معاف فرمادے اور آپ پر اپنی نعمت پوری کر دے اور آپ کو سیدھے راستے پر لے چلے۔“

(سیرت ابن ہشام جلد دوم، زرقانی علی المواہب جلد دوم)

## کفار مکہ خود ہی تنگ آ گئے

رسول کریم صلی اللہ علیہ وسلم جب صلح حدیبیہ کے بعد واپس مدینہ منورہ تشریف لائے تو چند دنوں کے بعد حضرت ابو بصیر رضی اللہ تعالیٰ عنہ اسلام قبول کر کے مکہ مکرمہ سے فرار ہوئے اور مدینہ طیبہ میں آ گئے اس پر قریش مکہ نے فوری طور پر دو اشخاص مدینہ منورہ بھیجے کہ اس صلح کے مطابق جو حدیبیہ میں ہوئی ہے ابو بصیر (رضی اللہ تعالیٰ عنہ) کو ہمارے

حوالے کر دیا جائے۔ اس پر حضور صلی اللہ علیہ وسلم نے حضرت ابوبصیر رضی اللہ تعالیٰ عنہ کو مکہ مکرمہ جانے کا حکم دیا اور فرمایا ہم نے قریش کے ساتھ جو عہد کیا ہے وہ تمہیں معلوم ہے ہمارے دین میں عہد شکنی کی کوئی گنجائش نہیں ہے۔ حضرت ابوبصیر رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! آپ مجھے مشرکین کی طرف بھیجتے ہیں وہ مجھ پر تشدد کریں گے اور مجھے کفر پر مجبور کریں گے۔ آپ صلی اللہ علیہ وسلم نے فرمایا، تم جاؤ، اللہ تعالیٰ تمہارے اور باقی مسلمانوں کیلئے جو مکہ مکرمہ میں ہیں جلد نجات عطا فرمائے گا۔

حضرت ابوبصیر رضی اللہ تعالیٰ عنہ مجبور ہو کر دونوں کافروں کے ساتھ مکہ مکرمہ کی طرف روانہ ہو گئے۔ مقام ذوالحلیفہ میں پہنچ کر سب کھانا کھانے کی غرض سے بیٹھے اور آپس میں باتیں کرنے لگے ابوبصیر رضی اللہ تعالیٰ عنہ نے ایک کافر سے کہا تمہاری تلوار مجھے بڑی عمدہ دکھائی دیتی ہے۔ وہ اپنی تلوار کی تعریف سن کر خوش ہوا اور نیام سے نکل کر حضرت ابوبصیر رضی اللہ تعالیٰ عنہ کو دکھانے لگا اور کہا، ہاں یہ بڑی عمدہ تلوار ہے میں نے بہت مرتبہ اس کا تجربہ کیا ہے۔ حضرت ابوبصیر رضی اللہ تعالیٰ عنہ نے اس کے ہاتھ سے تلوار پکڑتے ہوئے کہا دکھاؤ تو سہی کیسی ہے؟ اس نے جیسے ہی ان کو تلوار پکڑائی انہوں نے انتہائی پھرتی اور تیزی سے اس کی گردن پر وار کیا اور اسے قتل کر دیا۔ اس کے ساتھی نے جب یہ دیکھا تو وہاں سے بھاگا اور دوڑتا ہوا سیدہ امہ بنہ طیبہ پہنچا۔

اس وقت حضور صلی اللہ علیہ وسلم مسجد نبوی میں موجود تھے وہ شخص بھی مسجد نبوی میں چلا گیا آپ صلی اللہ علیہ وسلم نے اسے آتے ہوئے دیکھا تو فرمایا اس نے کوئی خطرناک چیز دیکھی ہے (جو اس قدر خوفزدہ ہے) جب قریب آیا تو اس سے دریافت فرمایا، اس نے کہا میرے ساتھی کو ابوبصیر (رضی اللہ تعالیٰ عنہ) نے قتل کر دیا ہے اور مجھے بھی جان کا خطرہ ہے۔ اسی اثناء میں حضرت ابوبصیر رضی اللہ تعالیٰ عنہ بھی وہاں پر پہنچے تلوار ان کے ہاتھ میں تھی عرض کی، یا رسول اللہ صلی اللہ علیہ وسلم! آپ کی ذمہ داری پوری ہو گئی آپ نے مجھے واپس بھیج دیا تھا اللہ تعالیٰ نے مجھے ان سے نجات عطا فرمادی اس پر حضور صلی اللہ علیہ وسلم نے فرمایا اس کی ماں مرے اگر اس کے ساتھ کچھ اور لوگ بھی ہوتے تو جنگ کی آگ بھڑک اٹھتی۔ ایک روایت میں ہے کہ آپ صلی اللہ علیہ وسلم نے فرمایا، ابوبصیر (رضی اللہ تعالیٰ عنہ) تو جنگ کی آگ جلانے والا ہے اگر کوئی اس کی امداد کرتا۔

حضرت ابوبصیر رضی اللہ تعالیٰ عنہ نے اس بات سے اندازہ لگا لیا کہ حضور صلی اللہ علیہ وسلم ان کو کفار مکہ کے حوالے کر دیں گے چنانچہ چپکے سے وہاں سے نکلے اور ساحل سمندر کے پاس مقام عیص میں جا کر قیام پذیر ہو گئے۔ یہ وہ مقام تھا جس راستے سے قریش کے قافلے شام کو جاتے تھے چند دنوں بعد حضرت ابوجندل رضی اللہ تعالیٰ عنہ بھی کفار کی قید سے فرار ہو کر اس مقام پر حضرت ابوبصیر رضی اللہ تعالیٰ عنہ سے آملے پھر رفتہ رفتہ مکہ مکرمہ میں موجود دیگر مسلمانوں نے بھی کسی نہ کسی طرح راہ فرار اختیار کی اور وہ بھی کفار کی قید سے بھاگ کر اس مقام پر آ گئے اور اس طرح تقریباً ستر مسلمان اس جگہ پر اکٹھے ہو گئے ایک روایت میں آتا ہے کہ تقریباً تین سو مسلمان وہاں پر جمع ہو گئے۔

ان مسلمانوں نے اپنے طور پر اکٹھے ہو کر اس راہ سے گزرنے والے کفار کے قافلوں پر حملے کر کے ان کو لوٹنا شروع کر دیا ان کی چھاپہ مار کارروائیوں سے کفار مکہ پریشان ہو گئے۔ آخر کار تنگ آ کر انہوں نے حضور صلی اللہ علیہ وسلم کی خدمت اقدس میں کسی کو بھیجا اور اپنی قرابت داری کا حوالہ دے کر درخواست کی کہ ان مسلمانوں کو جنہوں نے ناک میں دم کر رکھا ہے ان کو اپنے پاس مدینہ طیبہ بلا لیں ہماری طرف سے کوئی اعتراض نہ ہوگا جو بھی مسلمان مکہ مکرمہ سے بھاگ کر مدینہ طیبہ جانا چاہے گا اسے ہماری طرف سے اجازت ہے۔

(بخاری شریف جلد اول، زرقانی علی المواہب جلد دوم)

ایک روایت میں آتا ہے کہ قریش نے ابوسفیان کو حضور صلی اللہ علیہ وسلم کی خدمت اقدس میں بھیجا جنہوں نے مدینہ طیبہ میں حاضر ہو کر حضور صلی اللہ علیہ وسلم کو اللہ تعالیٰ کی قسم اور صلہ رحمی کا واسطہ دے کر کہا کہ ابو بصیر (رضی اللہ تعالیٰ عنہ) اور ان کے ساتھی مسلمانوں کو مدینہ طیبہ بلا لیا جائے قریش اس شرط سے دستبردار ہوتے ہیں اور جو بھی اس کے بعد آپ (صلی اللہ علیہ وسلم) کے پاس جائے گا ہمیں اس پر کوئی اعتراض نہیں ہوگا۔

اس پر حضور صلی اللہ علیہ وسلم نے مقام عیص میں حضرت ابو بصیر رضی اللہ تعالیٰ عنہ کو ایک خط بھیجا کہ اپنے ساتھیوں کے ساتھ مدینہ طیبہ چلے آؤ جب یہ خط مبارک ان کے پاس پہنچا تو اس وقت ان کا آخری وقت آچکا تھا اور وہ عالم نزع میں تھے خط مبارک کو اپنے ہاتھوں میں پکڑ کر اپنے چہرے پر ملتے تھے اور روتے تھے پھر اسی حالت میں وفات پا گئے۔ حضرت ابو جندل رضی اللہ تعالیٰ عنہ اور ان کے دیگر ساتھیوں نے ان کی تجہیز و تکفین کی اور دفن کر کے مدینہ طیبہ میں آ گئے۔

(مدارج المدوۃ جلد دوم)

## ابورافع کے قتل کی اجازت مل گئی

6ھ میں رسول کریم صلی اللہ علیہ وسلم نے ابورافع یہودی جس کا نام عبداللہ بن ابی الحقیق یا سلام بن الحقیق تھا کے قتل کی اجازت مرحمت فرمادی یہ مدینہ طیبہ کے نزدیک رہتا تھا۔ دولت مند سوداگر تھا حضور صلی اللہ علیہ وسلم کو بہت تکلیفیں پہنچاتا رہتا تھا اور آپ صلی اللہ علیہ وسلم کے دشمنوں کی مدد میں پیش پیش رہتا تھا تمام مسلمان اس سے بہت تنگ تھے چنانچہ قبیلہ خزرج سے تعلق رکھنے والے مسلمانوں نے باہم مشورہ کر کے فیصلہ کیا کہ کسی طرح اس دشمن رسول کا خاتمہ کیا جائے اس مقصد کیلئے حضرت عبداللہ بن عتیق، حضرت خزاعی بن اسود، حضرت مسعود بن سنان، حضرت ابوقادہ، حضرت حارث بن ربیع اور حضرت عبداللہ بن انیس رضی اللہ تعالیٰ عنہم حضور صلی اللہ علیہ وسلم کی خدمت اقدس میں حاضر ہوئے اور حضور صلی اللہ علیہ وسلم سے ابورافع کے قتل کی اجازت چاہی آپ صلی اللہ علیہ وسلم نے ان لوگوں کے کہنے پر اجازت مرحمت فرمادی اور حضرت عبداللہ بن عتیق رضی اللہ تعالیٰ عنہ کو ان پر امیر مقرر فرمایا۔

جب یہ سب لوگ ابورافع یہودی کے ڈیرے کے پاس پہنچے اور سورج ڈوب گیا تو ابورافع اپنے ساتھیوں کے

ہمراہ قلعہ نما محل کی طرف چلا تو حضرت عبداللہ بن عتیق رضی اللہ تعالیٰ عنہ نے اپنے ساتھیوں سے کہا کہ تم یہاں ٹھہرو میں تنہا جاتا ہوں اور کسی تدبیر سے محل کے اندر چلا جاؤں گا چنانچہ جب وہ لوگ محل کے دروازے کے پاس پہنچے تو وہاں ان کا ایک گدھا گم ہو گیا تھا اور کچھ لوگ چراغ لے کر اس کو تلاش کرنے نکلے۔ حضرت عبداللہ بن عتیق رضی اللہ تعالیٰ عنہ بیان کرتے ہیں کہ (چراغ کی روشنی دیکھ کر) مجھے ڈر ہوا کہ کوئی مجھے پہچان نہ لے اس پر میں اپنا منہ سر چھپا کر وہاں بیٹھ گیا جیسے کوئی قضائے حاجت کیلئے بیٹھتا ہے جب لوگ محل میں داخل ہونے لگے تو پہریدار نے مجھے پکارا اے اللہ کے بندے! آنا ہو تو آ جا ورنہ میں دروازہ بند کرتا ہوں اس پر میں بھی اندر داخل ہو گیا اور ایک جگہ چھپ کر بیٹھ گیا۔

پہریدار نے دروازہ بند کیا اور چابیاں ایک کھوٹی پر لٹکا کر چلا گیا کچھ لوگ ابورافع کے پاس رات گئے تک قصہ کہانی کہتے رہے پھر سب اپنے اپنے سونے کی جگہ کی طرف چلے گئے اور ابورافع اکیلا رہ گیا تب میں نے چابی لے کر محل کے گیٹ کا تالا کھول دیا کہ اگر انہوں نے مجھے پہچان لیا تو دروازے سے نکلنا آسان ہوگا اور پھر میں نے سب دروازے باہر سے بند کر دیے تاکہ اندر والے باہر نہ نکل سکیں پھر میں ابورافع کے پاس پہنچا وہاں اندھیرا تھا مجھے معلوم نہ ہوا کہ کس طرف پڑا سو رہا ہے۔ میں نے پکارا اے ابورافع! اس نے کہا، کون ہے؟ میں نے اس کی آواز کی طرف تلوار چلائی مگر تلوار نے کچھ نہ کیا وہ چلایا تو میں وہاں سے نکل آیا۔

تھوڑی دیر کے بعد میں نے اپنی آواز بدل کر پوچھا کہ کیا ہے اے ابورافع! اس نے اپنا آدمی سمجھ کر کہا، خرابی ہو تم پر کسی شخص نے ابھی مجھ پر تلوار کا وار کیا ہے۔ اس پر میں اس کے قریب گیا اور تلوار کے ایک ہی وار سے اسے ختم کر دیا پھر دروازے کھول کر نکلا اور ایک سیڑھی پر پہنچ کر نیچے اترنے لگا میں نے سمجھا زمین نزدیک ہے حالانکہ زمین نزدیک نہیں تھی میں وہاں سے گر پڑا جس سے میرے پاؤں کی ہڈی ٹوٹ گئی میں لنگڑا ہوا اپنے ساتھیوں سے کے پاس آیا اور ان سے کہا کہ چلو حضور صلی اللہ علیہ وسلم کو خوشخبری جا کر سناؤ میں صبح (تصدیق کر کے) آؤں گا میں نے اپنی پگڑی سے اپنے ٹوٹے ہوئے پاؤں کو باندھ دیا۔ صبح سویرے جب محل سے شورا اٹھا کہ ابورافع مارا گیا تب میں بھی واپس آیا اور حضور صلی اللہ علیہ وسلم کی خدمت اقدس میں حاضر ہو کر اس کے مرنے کی خبر سنائی۔ پھر آپ صلی اللہ علیہ وسلم نے فرمایا، اپنا پاؤں پھیلاؤ میں نے پھیلا یا تو آپ صلی اللہ علیہ وسلم نے اس پر اپنا دست مبارک پھیرا میں اسی وقت ٹھیک ہو گیا کہ گویا کبھی کوئی تکلیف پہنچی ہی نہ تھی۔

(بخاری شریف جلد اول، زرقانی علی المواہب جلد دوم)

سریہ محمد بن مسلمہ رضی اللہ تعالیٰ عنہ

ربیع الاول 6ھ میں رسول کریم صلی اللہ علیہ وسلم نے حضرت محمد بن مسلمہ رضی اللہ تعالیٰ عنہ کو تیس سواروں کے ساتھ مدینہ منورہ سے چالیس کلومیٹر دور واقع بنی کلاب کی سرکوبی کیلئے ضریہ کے مقام کی طرف روانہ فرمایا۔ مسلمانوں



نے ان پر شیخون مارا چند کفار قتل ہو گئے اور باقی بھاگ گئے مسلمانوں کے ہاتھ ان کے ایک سو پچاس اونٹ اور تین ہزار بکریاں آئیں۔

(زرقاتی علی المواہب جلد دوم)

### سریہ عنکل

6ھ میں ہی قبیلہ عنزیہ سے ایک جماعت آئی اور اسلام قبول کیا ان کو مدینہ منورہ کی آب و ہوا اس نہ آئی۔ حضور صلی اللہ علیہ وسلم نے ان کو ذی الحدر کے نزدیک جو قبا کے پاس ہے۔ کوہ عبد کے پاس بھیج دیا جہاں وہ چند روز رہے اور صحت یاب ہو گئے پھر انہوں نے دھوکے سے کام لے کر صبح کے وقت حضور صلی اللہ علیہ وسلم کے خاص پندرہ اونٹ لئے اور چل پڑے۔ حضور صلی اللہ علیہ وسلم کے غلام حضرت یسار رضی اللہ تعالیٰ عنہ جو کہ نوبیہ کے رہنے والے یونانی تھے کو پتہ چلا تو انہوں نے ان کو روکا اس پر انہوں نے ان کو انتہائی بیدردی سے شہید کر کے ان کے ہاتھ پاؤں کاٹ دیے اور زبان اور آنکھوں میں کانٹے چھو چھو کر بڑی اذیتوں سے مارا پھر ان کی لاش کو اونٹ پر لاد کر چھوڑ دیا۔ اونٹ ان کی لاش مدینہ طیبہ لے آیا جسے دیکھ کر مسلمانوں کو بہت رنج اور دکھ ہوا۔

اس پر حضور صلی اللہ علیہ وسلم نے حضرت ابن جابر رضی اللہ تعالیٰ عنہ کو بیس سواروں کے ساتھ ان کے تعاقب میں روانہ فرمایا اور وہ ان لوگوں کو پکڑ کر لے آئے۔ حضور صلی اللہ علیہ وسلم نے ان کے اس جرم کا یہ فیصلہ فرمایا کہ ان کی آنکھوں میں سلائی پھیر کر دھوپ میں ڈال دیا جائے تاکہ مرجائیں ایک روایت میں آیا ہے کہ فرمایا ان کے ہاتھوں کو بھی کاٹ دیا جائے اور کٹے ہوئے ہاتھوں کو داغنا نہ جائے تاکہ خون بند نہ ہو اور وہ ہلاک ہو جائیں۔ حضرت انس رضی اللہ تعالیٰ عنہ فرماتے ہیں کہ میں نے ان میں سے ایک کو دیکھا جو دانتوں سے زمین کو کاٹتا تھا یہاں تک کہ وہ مر گیا۔

(بخاری شریف، مدارج النبوة جلد دوم)

### سریہ عکاشہ بن محسن اسدی رضی اللہ تعالیٰ عنہ

ربیع الاول یا ربیع الآخر 6ھ میں رسول کریم صلی اللہ علیہ وسلم کو خبر ملی کہ بنو اسد بن خزیمہ کے کچھ لوگوں نے چشمہ غمر مزوق کے نزدیک پڑاؤ ڈال رکھا ہے تاکہ وہ موقع پا کر مدینہ طیبہ پر حملہ کر دیں اس اطلاع پر حضور صلی اللہ علیہ وسلم نے حضرت عکاشہ بن محسن رضی اللہ تعالیٰ عنہ کو چالیس سواروں کے ساتھ ان کی سرکوبی کیلئے روانہ فرمایا۔ مسلمان جب وہاں پر پہنچے تو بنو اسد نے فرار ہونے میں ہی اپنی عافیت سمجھی اور وہ بھاگ کھڑے ہوئے حضرت عکاشہ رضی اللہ تعالیٰ عنہ ان کے دو سواونٹ پکڑ لئے اور انہیں ساتھ لے کر واپس مدینہ منورہ آ گئے۔

(زرقاتی علی المواہب جلد دوم)

### سر یہ زید بن حارثہؓ بطرف جموم

ربیع الاول 6ھ میں ہی حضور صلی اللہ علیہ وسلم نے حضرت زید بن حارثہ رضی اللہ تعالیٰ عنہ کو صحابہ کرام رضی اللہ تعالیٰ عنہم کی ایک جماعت کے ساتھ بطن نخلہ کے قریب موضع جموم میں بنی سلیم کی طرف روانہ فرمایا مسلمانوں نے وہاں پہنچ کر ان کے موشیوں پر قبضہ کر لیا اور چند لوگوں کو گرفتار کر لیا۔ باقی بھاگ گئے پھر مسلمان واپس مدینہ منورہ لوٹ آئے۔

(مدارج النبوة جلد دوم)

### سر یہ زید بن حارثہؓ بطرف عیص

جمادی الاول 6ھ میں رسول کریم صلی اللہ علیہ وسلم نے حضرت زید بن حارثہ رضی اللہ تعالیٰ عنہ کو مدینہ منورہ سے تقریباً سات کلو میٹر کے فاصلے پر واقع مقام عیص کی طرف ستر سواروں کے ساتھ روانہ فرمایا یہاں پر قریش کا ایک قافلہ شام آرہا تھا۔ مسلمانوں نے اس قافلے پر حملہ کیا ان کی تمام اشیاء اپنے قبضے میں لے لیں اور ان تمام کو گرفتار کر لیا گیا۔

(زرقاتی علی المواہب جلد دوم)

### سر یہ زید بن حارثہؓ بطرف بخشی

اس کا سبب یہ تھا کہ رسول کریم صلی اللہ علیہ وسلم نے حضرت وحیہ بن خلیفہ کلبی رضی اللہ تعالیٰ عنہ کو قیصر کے پاس بھیجا قیصر نے ان کو تحائف دے کر رخصت کیا راستے میں ”بخشی“ کے لوگوں نے ان پر حملہ کیا اور سامان لوٹ لیا۔ جب حضرت وحیہ رضی اللہ تعالیٰ عنہ حضور صلی اللہ علیہ وسلم کی خدمت اقدس میں پہنچے تو صورتحال بیان کی اس پر آپ صلی اللہ علیہ وسلم نے جمادی الآخر 6ھ میں حضرت زید بن حارثہ رضی اللہ تعالیٰ عنہ کی قیادت میں پانچ سو صحابہ کرام رضی اللہ تعالیٰ عنہم اور حضرت وحیہ کلبی رضی اللہ تعالیٰ عنہ کو بھیجا یہ دن کے وقت چھپے رہتے اور رات کے اندھیرے میں سفر کرتے ہوئے اچانک صبح کے وقت دشمنوں پر حملہ آور ہو گئے بعض کو قتل کیا اور بعض کو گرفتار کر لیا اور ایک ہزار بکریاں بھی لے کر واپس آئے۔

(مدارج النبوة جلد دوم)

### سر یہ حضرت علی رضی اللہ تعالیٰ عنہ بطرف فدک

6ھ میں رسول کریم صلی اللہ علیہ وسلم نے حضرت علی رضی اللہ تعالیٰ عنہ کو ایک سو صحابہ کرام رضی اللہ تعالیٰ عنہم کے ساتھ فدک کی طرف قبیلہ بنی سعد بن بکر کی جانب بھیجا کیونکہ آپ صلی اللہ علیہ وسلم کو خبر ملی تھی کہ بنی سعد بن بکر کے لوگ خیبر کے یہودیوں کو مدد پہنچانے کیلئے لشکر جمع کر رہے ہیں۔ مسلمانوں نے فدک اور خیبر کے درمیان ان پر

اچانک حملہ کر دیا اور ان کو شکست دے کر ان کے پانچ سواونٹ اور ایک ہزار بکریاں پکڑ کر واپس مدینہ منورہ لوٹ آئے۔

(مدارج النبوة جلد دوم)

### سریہ زید بن حارثہ بجانب طرف

6ھ میں رسول کریم صلی اللہ علیہ وسلم نے حضرت زید بن حارثہ رضی اللہ تعالیٰ عنہ کو پندرہ مجاہدین کے ساتھ مدینہ منورہ سے تقریباً ساٹھ کلومیٹر کے فاصلے پر واقع چشمہ طرف کی جانب بھیجا جب مسلمان بنو ثعلبہ میں پہنچے تو وہاں سے تمام بدوی بھاگ گئے۔ حضرت زید بن حارثہ رضی اللہ تعالیٰ عنہ نے ان کے اونٹوں کو پکڑ لیا اور مدینہ منورہ واپس لوٹ آئے۔

(زرقاتی علی المواہب جلد دوم)

### سریہ عبدالرحمن بن عوف بجانب بنی کعب

6ھ کو ہی حضور صلی اللہ علیہ وسلم نے حضرت عبدالرحمن بن عوف رضی اللہ تعالیٰ عنہ کو دو متہ الجندل کے مقام پر بنی کعب کی طرف بھیجا جب یہ وہاں پر پہنچے تو لوگوں کو اسلام کی دعوت دی بنی کعب کا سردار اصیح بن عمرو کلبی نے اسلام قبول کر لیا اور اس کے ساتھ بہت سے لوگوں نے اسلام قبول کیا جن لوگوں نے دعوت اسلام قبول نہ کیا انہوں نے جزیہ دینا قبول کیا۔

(زرقاتی علی المواہب جلد دوم)

### سریہ زید بن حارثہ بجانب القرئی

رمضان المبارک چھ ہجری کا واقعہ ہے کہ حضرت زید بن حارثہ رضی اللہ تعالیٰ عنہ تجارت کی غرض سے شام کی طرف جا رہے تھے بہت سامان ان کے ساتھیوں کا ان کے پاس تھا وادی القرئی کے نزدیک پہنچ کر قبیلہ فرازہ کی شاخ بنی بدر نے ان پر حملہ کر دیا۔ مسلمان بہت کم تھے چنانچہ شکست ہوئی ان کا مال لوٹ لیا گیا اور مسلمان مدینہ طیبہ لوٹ آئے۔ حضور صلی اللہ علیہ وسلم کو اطلاع دی تو آپ صلی اللہ علیہ وسلم نے فوری طور پر حضرت زید بن حارثہ رضی اللہ تعالیٰ عنہ کو مسلمانوں کی ایک جماعت کے ساتھ وادی القرئی کی طرف روانہ فرمایا۔ مسلمانوں نے ان پر حملہ کیا اور ان میں سے بعض کو قتل کیا بہت سے قیدی بنائے گئے باقی لوگ فرار ہو گئے اس کے بعد مسلمانوں نے مدینہ منورہ واپسی اختیار کی۔

(مدارج النبوة جلد دوم)

## سر یہ نجد

6ھ میں ہی حضور صلی اللہ علیہ وسلم نے حضرت محمد بن مسلمہ رضی اللہ تعالیٰ عنہ کی قیادت میں ایک جماعت کو نجد کی طرف بھیجا اتفاق سے قبیلہ بنی حنیفہ کے ثمامہ بن اثال ان کے قابو آگئے اور ان کو باندھ کر مدینہ منورہ میں لایا گیا یہ یمامہ کے سردار تھے۔ حضور صلی اللہ علیہ وسلم نے ان کو مسجد نبوی کے ایک ستون کے ساتھ باندھنے کا حکم دے دیا اس کے بعد مسجد میں تشریف لائے اور پوچھا، اے ثمامہ! کیا حال ہے اور اپنے بارے میں تیری کیا رائے ہے؟ اس نے جواب دیا اے محمد (صلی اللہ علیہ وسلم) میں ٹھیک ہوں اگر آپ مجھے قتل کر دیں گے تو آپ ایسے شخص کو قتل کریں گے جو کہ قتل کئے جانے کا مستحق ہے اور اگر انعام فرمائیں گے تو ایک شکر گزار پر احسان فرمائیں گے اگر آپ مجھ سے فدیہ میں مال لینا چاہتے ہیں تو وہ بھی بتادیں تاکہ میں آپ کو جتنا مال آپ چاہیں پیش کر دوں گا۔

حضور صلی اللہ علیہ وسلم اس کی یہ بات سن کر خاموشی سے تشریف لے گئے۔ اور اسے کوئی جواب نہ دیا۔ دوسرے دن بھی آپ صلی اللہ علیہ وسلم نے وہی سوال کیا اور ثمامہ نے وہی جواب دیا۔ تیسرے دن آپ صلی اللہ علیہ وسلم نے ثمامہ کے بارے میں فیصلہ کرتے ہوئے حکم فرمایا کہ اسے کھول دو اور آزاد کر دو۔ جب اسے کھول دیا گیا تو وہ مسجد نبوی کے قریب کھجوروں کے جھنڈ کی طرف گیا وہاں جا کر غسل کیا اور مسجد میں دوبارہ داخل ہوا۔ ثمامہ حضور صلی اللہ علیہ وسلم کے اس فیصلے سے اس قدر متاثر ہوا کہ مسجد میں داخل ہوتے ہی بلند آواز سے کلمہ اسلام پڑھا اور پھر کہا، یا رسول اللہ صلی اللہ علیہ وسلم! میرے نزدیک روئے زمین پر کوئی آپ سے زیادہ دشمن نہ تھا آپ کا چہرہ انور میرے نزدیک تمام لوگوں کے چہروں سے زیادہ محبوب ہے اور کوئی دین آپ کے دین سے اور کوئی شہر آپ کے شہر سے زیادہ دشمن نہیں تھا اب میرے نزدیک آپ کے دین اور آپ کے شہر سے زیادہ مجھے کوئی چیز محبوب نہیں ہے یا رسول اللہ صلی اللہ علیہ وسلم! میں مکہ مکرمہ میں عمرہ کیلئے جا رہا تھا کہ آپ کے آدمیوں نے مجھے پکڑ لیا اب آپ اس بارے میں میرے لئے کیا حکم فرماتے ہیں۔

حضور صلی اللہ علیہ وسلم نے حضرت ثمامہ بن اثال رضی اللہ تعالیٰ عنہ کو مکہ مکرمہ بھیجا تا کہ وہ عمرہ ادا کریں جب حضرت ثمامہ رضی اللہ تعالیٰ عنہ حرم میں پہنچے تو ایک شخص نے کہا تو صابی ہو گیا ہے۔ انہوں نے فرمایا، اللہ کی قسم! میں صابی نہیں ہوا بلکہ میں نے دین اسلام قبول کر لیا ہے اور حق کا راستہ اختیار کیا ہے، خدا کی قسم! تم ثمامہ (رضی اللہ تعالیٰ عنہ) سے گندم کا ایک دانہ نہ پاؤ گے جب تک رسول کریم صلی اللہ علیہ وسلم حکم نہ فرمائیں۔ چنانچہ جب حضرت ثمامہ رضی اللہ تعالیٰ عنہ اپنے وطن میں پہنچے تو لوگوں سے کہا کہ اب غلہ مکہ مکرمہ نہ لے جائیں۔ اس پر مکہ مکرمہ میں غلہ کی قلت ہو گئی اور قریش اس صورتحال سے تنگ آگئے انہوں نے حضور صلی اللہ علیہ وسلم کی خدمت اقدس میں درخواست کی کہ آپ ثمامہ (رضی اللہ تعالیٰ عنہ) کو حکم فرمائیں کہ وہ اپنے فیصلے پر نظر ثانی کریں اور حسب سابق عمل کریں چنانچہ رسول کریم صلی اللہ علیہ وسلم نے حضرت ثمامہ رضی اللہ تعالیٰ عنہ کو حکم دیا کہ وہ غلے کو مکہ مکرمہ آنے دیں۔

(بخاری شریف جلد دوم، مسلم شریف جلد دوم، مدارج النبوة جلد دوم)

## مجھ سے زیادہ مسکین کوئی نہیں ہے

یہ واقعہ بھی 6ھ میں پیش آیا حضرت خولہ بنت ثعلبہ رضی اللہ تعالیٰ عنہا کے خاوند کا نام حضرت اوس بن اخرم انصاری رضی اللہ تعالیٰ عنہ تھا۔ خولہ رضی اللہ تعالیٰ عنہا نہایت نیک پارسا اور عقل و فہم رکھنے والی سمجھدار خاتون تھیں ان کے شوہر حضرت اوس رضی اللہ تعالیٰ عنہ ذرا تیز طبیعت کے تھے اور جلدی غصہ میں آجایا کرتے تھے ایک روز انہوں نے حضرت خولہ رضی اللہ تعالیٰ عنہا کو ہمبستری کیلئے بلایا وہ نہ آئیں تو غصے میں آگئے اور غصہ کی حالت میں فرمایا تو مجھ پر میری ماں کی طرح ہے۔ یہ کہہ کر گھر سے چلے گئے پھر جب کچھ دیر کے بعد غصہ ٹھنڈا ہوا تو اپنے کہنے پر پشیمانی ہوئی اور چاہا کہ صلح ہو جائے۔ حضرت خولہ رضی اللہ تعالیٰ عنہا نے کہا دوبارہ رجوع کی کوئی صورت نہیں جب تک کہ رسول کریم صلی اللہ علیہ وسلم سے تمام واقعہ بیان نہ کر دیا جائے چنانچہ وہ حضور صلی اللہ علیہ وسلم کی خدمت اقدس میں حاضر ہوئے اور ساری حقیقت بیان کی۔

حضور صلی اللہ علیہ وسلم نے فرمایا (اس طرح کا کہنا) زمانہ جاہلیت میں طلاق کا حکم رکھتا تھا لیکن اس کے متعلق مجھ پر ابھی تک کوئی وحی نازل نہیں ہوئی ہے۔ حضرت خولہ رضی اللہ تعالیٰ عنہا نے عرض کیا یا رسول اللہ صلی اللہ علیہ وسلم! میرا معاملہ انتہائی مشکل ہے اگر میں ان کے بچوں کو چھوڑتی ہوں تو برباد ہو جائیں گے اور اگر اپنے پاس رکھتی ہوں تو ان کو کھلانے پلانے کا کوئی ذریعہ نہیں ہے۔ اللہ تعالیٰ ہی میری مشکل آسان فرمائے گا۔

اپنا حال عرض کرنے کے بعد حضرت خولہ رضی اللہ تعالیٰ عنہا حضرت عائشہ صدیقہ رضی اللہ تعالیٰ عنہا کے حجرہ انور کے ایک کونے میں گئیں اور بارگاہ الہی میں سر بسجود ہو کر گریہ و زاری کرنے لگیں اور کہتیں، یا اللہ! میں تجھ سے اپنی بے بسی، لاچارگی، اپنے خاوند کی جدائی اور اپنی پریشانی کی شکایت کرتی ہوں۔

مردی ہے کہ حضرت خولہ رضی اللہ تعالیٰ عنہا اسی طرح رورو کر بارگاہ الہی میں فریاد کر رہی تھیں کہ اسی دوران حضرت جبرائیل علیہ السلام تشریف لائے اور قرآن حکیم کی یہ آیات مبارکہ نازل ہوئیں۔

ترجمہ:

”بے شک اللہ نے سنی اس کی بات جو تم سے اپنے خاوند کے معاملہ میں بحث کرتی ہے اور اللہ سے شکایت کرتی ہے اور اللہ تم لوگوں کی گفتگو سن رہا ہے بے شک اللہ سنتا دیکھتا ہے، وہ جو تم میں اپنی بیویوں کو اپنی ماں کی جگہ کہہ بیٹھتے ہیں وہ ان کی مائیں نہیں ان کی مائیں تو وہی ہیں جن سے وہ پیدا ہیں۔ اور وہ بے شک بری اور نری جھوٹ بات کہتے ہیں اور بے شک اللہ ضرور معاف کرنے والا اور بخشنے والا ہے اور وہ جو اپنی بیویوں کو اپنی ماں کی جگہ کہیں پھر وہی کرنا چاہیں جس پر اتنی بڑی بات کہہ چکے تو ان پر لازم ہے ایک غلام آزاد کرنا قبل اس کے کہ ایک دوسرے کو ہاتھ لگائیں۔ یہ ہے جو نصیحت تمہیں کی جاتی ہے اور اللہ تمہارے کاموں سے خبردار ہے، پھر جسے غلام نہ ملے تو (وہ) لگا تار دو مہینے کے روزے (رکھے) قبل اس کے کہ ایک دوسرے کو ہاتھ لگائیں۔ پھر جس سے

روزے بھی نہ ہو سکیں تو ساٹھ مسکینوں کا پیٹ بھرنا (کھانا کھلانا) یہ اس لئے کہ تم اللہ اور اس کے رسول پر ایمان رکھو اور یہ اللہ کی حدیں ہیں اور کافروں کیلئے دردناک عذاب ہے۔

(سورۃ مجادلہ آیات 1 تا 4)

اللہ تعالیٰ کی طرف سے حکم آجانے کے بعد رسول کریم صلی اللہ علیہ وسلم نے حضرت اوس بن اخرم انصاری رضی اللہ تعالیٰ عنہ سے فرمایا کہ تم ایک غلام کو آزاد کرنے کے بعد اپنی بیوی سے رجوع کر سکتے ہو انہوں نے عرض کیا یا رسول اللہ صلی اللہ علیہ وسلم! میری اتنی استطاعت نہیں ہے۔ آپ صلی اللہ علیہ وسلم نے فرمایا تو پھر لگا تار دو مہینے کے روزے رکھو۔ انہوں نے عرض کیا، یا رسول اللہ صلی اللہ علیہ وسلم! مجھ میں اتنی طاقت نہیں ہے۔ ایک روایت میں آتا ہے کہ انہوں نے کہا میری حالت تو ایسی ہے کہ اگر دن میں دو تین بار کچھ کھانہ لوں تو آنکھوں کے آگے اندھیرا چھا جاتا ہے اس پر حضور صلی اللہ علیہ وسلم نے فرمایا پھر ساٹھ مسکینوں کو کھانا کھلاؤ۔ انہوں نے عرض کیا یا رسول اللہ صلی اللہ علیہ وسلم! میں اس کی بھی سکت نہیں رکھتا۔

ابھی یہ باتیں ہو رہی تھیں کہ ایک شخص کھجوروں کی ایک تھیلی لے کر حاضر ہوا جس میں تقریباً پندرہ صاع کھجوریں تھیں۔ حضور صلی اللہ علیہ وسلم نے فرمایا، اے اوس (رضی اللہ تعالیٰ عنہ) ان کھجوروں کو لے جاؤ اور مسکینوں میں بانٹ دو تا کہ تمہارا کفارہ ادا ہو جائے۔ انہوں نے عرض کیا یا رسول اللہ صلی اللہ علیہ وسلم! مجھے اپنے سے زیادہ کوئی مسکین نظر نہیں آتا اگر آپ حکم فرمائیں تو میں ان کھجوروں کو اپنے اہل و عیال میں بانٹ دوں۔ حضور صلی اللہ علیہ وسلم نے ان کو اجازت مرحمت فرمادی کہ ہاں۔

(مدارج النبوة جلد دوم)

### قیصر روم کے نام نامہ مبارک

رسول کریم صلی اللہ علیہ وسلم نے 6ھ میں حضرت دجیہ کلبی رضی اللہ تعالیٰ عنہ کے ہاتھ ہرقل قیصر روم کے نام نامہ مبارک بھیجا اور اسے اسلام کی دعوت دی۔ حضرت دجیہ کلبی رضی اللہ تعالیٰ عنہ حضور صلی اللہ علیہ وسلم کے حکم سے نامہ مبارک لے کر پہلے حاکم بصرہ حارث غسانی کے پاس گئے جو قیصر روم کی طرف سے شام کا گورنر تھا اس کے بعد یہ نامہ مبارک بیت المقدس میں قیصر کے پاس بھیج دیا گیا کیونکہ ان دنوں قیصر بیت المقدس آیا ہوا تھا۔ قیصر روم کے نام حضور صلی اللہ علیہ وسلم نے جو نامہ مبارک بھیجا وہ یہ تھا۔

بسم الله الرحمن الرحيم ه من محمد عبدالله ورسوله الى هرقل  
عظيم الروم سلام على من الهدى اما بعد فاني ادعوك بدعاية  
الاسلام اسلم تسلم يوتك الله اجرک مرتين فان توليت فاني عليك  
اثم الاريسين يا اهل الكتاب تعالوا الى كلمة سواء بيننا وبينكم ان

لا نعبد الا الله ولا نشرك به شيئاً ولا يتخذ بعضنا بعضا اربابا من

دون الله تولو اقولوا اشهدوا بانا مسلمون O

”اللہ کے نام سے شروع جو بڑا مہربان نہایت رحم والا ہے اللہ کے بندے اور رسول محمد کی طرف سے ہر قل عظیم روم کے نام سلام ہو اس پر جو راہ راست کی پیروی کرے اما بعد میں تمہیں اسلام کی دعوت دیتا ہوں۔ مسلمان ہو جاؤ گے تو سلامت رہو گے اور اللہ تعالیٰ تمہیں دو گنا اجر عطا فرمائے گا اور اگر تم نے روگردانی کی تو تیری رعایا کا گناہ تجھ پر ہوگا اور اے اہل کتاب! آؤ اس کلمہ کی طرف جو ہمارے اور تمہارے درمیان یکساں ہے کہ ہم اللہ کے سوا کسی کی عبادت نہ کریں اور کسی کو اس کا شریک نہ ٹھہرائیں اور ہم میں سے کوئی اللہ کو چھوڑ کر دوسرے کے پروردگار نہ بنائے اگر وہ نہیں مانتے تو کہہ دو کہ تم گواہ رہو ہم مسلمان ہیں۔“

### قیصر روم اور ابوسفیان کی گفتگو

قیصر کو جب حضور صلی اللہ علیہ وسلم کا نام مبارک ملا تو اس نے نامہ مبارک کے مضمون سے آگاہ ہونے کے بعد حکم دیا کہ میری سلطنت میں کوئی ایسا شخص تلاش کرو جو اس نبوت کے دعویٰ کرنے والی ہستی کی قوم سے ہوتا کہ میں اس سے مل کر ان کے بارے میں کچھ معلومات حاصل کروں۔ اتفاق سے ان دنوں ابوسفیان تجارت کے سلسلہ میں دیگر تاجروں کے ہمراہ شام میں تھے چنانچہ ان کو قیصر کے پاس لے جایا گیا ترجمان کے ذریعے قیصر نے ابوسفیان سے گفتگو کی اور پوچھا جس ہستی نے تم میں سے نبوت کا دعویٰ کیا ہے اس کا نسب کیسا ہے؟ ابوسفیان نے کہا وہ شریف المنسب ہے۔ قیصر نے پوچھا اس سے قبل تم میں سے کسی نے دعویٰ نبوت کیا ہے؟ ابوسفیان نے کہا نہیں، قیصر بولا کیا ان کے آباؤ اجداد میں کوئی بادشاہ گزرا ہے؟ ابوسفیان نے کہا نہیں قیصر نے پوچھا ان کے پیروکار طاقور اور بڑے لوگ ہیں یا کمزور؟ ابوسفیان نے جواب دیا، کمزور لوگ ہیں۔ قیصر نے سوال کیا ان کے پیروکاروں کی تعداد میں اضافہ ہو رہا ہے یا کمی ابوسفیان نے کہا، اضافہ ہو رہا ہے۔

قیصر نے پوچھا، کیا کوئی شخص ان کے دین میں داخل ہو کر پھر برگشتہ بھی ہوا ہے۔ ابوسفیان نے کہا نہیں۔ قیصر نے سوال کیا، نبوت کا دعویٰ کرنے سے قبل انہوں نے کبھی جھوٹ بولا؟ ابوسفیان نے جواب دیا، نہیں۔ قیصر نے پوچھا، کیا انہوں نے کبھی وعدہ خلافی اور عہد شکنی کی ہے؟ ابوسفیان نے کہا ابھی تک تو نہیں کی۔ قیصر نے سوال کیا کیا تمہاری کبھی ان سے جنگ ہوئی ہے۔ ابوسفیان نے جواب دیا ہاں ہوئی ہے۔ قیصر نے پوچھا جنگ کا نتیجہ کیا نکلا؟ ابوسفیان نے کہا کبھی وہ ہم پر غالب ہوئے ہیں اور کبھی ہم ان پر غالب ہوئے ہیں اس کے بعد قیصر نے سوال کیا وہ تمہیں کس چیز کی تعلیم دیتے ہیں؟ ابوسفیان نے کہا وہ کہتے ہیں کہ ایک خدا کی عبادت کرو اور اللہ کے ساتھ کسی کو شریک نہ ٹھہراؤ تمہارے آباؤ اجداد جو کہتے اور کرتے ہیں اسے چھوڑ دو نماز پڑھو، روزے رکھو، حج بناؤ، پارہ ساری اختیار کرو اور صلہ رحمی کرو۔

ابوسفیان کی گفتگو سن کر قیصر نے اپنے ترجمان کے ذریعے ابوسفیان سے کہا کہ تم نے ان کو شریف المنسب بتایا ہے اور انبیاء مرسلین اسی طرح شریف المنسب ہی ہوتے ہیں تم نے کہا کہ ان سے پہلے کسی نے ہم میں سے نبوت کا دعویٰ نہیں کیا اگر ایسا ہوتا تو پھر سمجھا جاسکتا تھا کہ انہوں نے اپنے پیشرو کی تقلید کی ہے تم نے یہ بھی کہا کہ ان کے خاندان میں کوئی بادشاہ نہیں ہوا۔ اگر ایسا ہوتا تو میں کہتا کہ یہ اپنے آباؤ اجداد کی بادشاہت حاصل کرنا چاہتے ہیں۔ تم نے کہا کہ ان کی پیروی کمزور لوگ کرتے ہیں تو حقیقت یہی ہے کہ انبیاء کرام کی پیروی زیادہ تر کمزور لوگ ہی کرتے ہیں۔ تم نے کہا کہ کوئی ان کے دین میں داخل ہو کر برگشتہ نہیں ہوا تو ایمان کی چاشنی ایسی ہی ہوتی ہے کہ جب دل میں سرایت کر جاتی ہے تو پھر کبھی نہیں نکلتی۔ تم نے کہا کہ نبوت سے قبل انہوں نے کبھی جھوٹ نہیں بولا تو میں نے جان لیا کہ ایسا نہیں ہو سکتا کہ وہ لوگ کے معاملے میں تو جھوٹ نہ بولیں اور اللہ تعالیٰ سے جھوٹ منسوب کریں۔ تم نے کہا کہ انہوں نے کبھی وعدہ خلافی اور عہد شکنی نہیں کی تو انبیاء کی یہی شان ہوتی ہے کہ وہ کبھی عہد شکنی اور وعدہ خلافی نہیں کرتے۔ تم نے کہا کہ جنگ میں کبھی وہ غالب رہتے ہیں اور کبھی ہم غالب رہتے ہیں تو انبیاء کا حال ایسا ہی تھا کبھی دشمن کے غلبے سے مغلوب ہو جاتے لیکن بالآخر اور انجام کار غلبہ و نصرت انہیں کا ہوتا۔ تم نے ان کی جو تعلیمات بیان کی ہیں تو سن لو اگر تم نے یہ سب کچھ صحیح کہا ہے تو یہ تمام صفات حمیدہ انبیاء کرام علیہم السلام کی ہیں اور وہ بہت جلد اس مملکت پر بھی غلبہ پالیں گے اور ان شہروں پر ان کی حکمرانی ہوگی۔

پھر قیصر نے کہا مجھے یقین ہے اور میں جانتا ہوں کہ ایک نبی آنے والے ہیں مگر مجھے یہ یقین نہیں کہ وہ نبی تمہاری قوم میں سے ہوگا اگر مجھے یقین ہوتا کہ میں ان تک پہنچ جاؤں گا تو میں ضرور ان کی خدمت میں حاضر ہوتا اور ان کے پاؤں دھوتا۔

### قیصر کا درباریوں کی رائے معلوم کرنا

اس کے بعد قیصر بیت المقدس سے اپنے دار الحکومت حمص میں آیا اور روم کے تمام سرکردہ افراد کو اپنے محل میں بلایا محل کے دروازے بند کر کے ان سے مخاطب ہوا اور کہا اگر تم لوگ اپنی بھلائی، نجات اور رخر خواہی چاہتے ہو اور اس بات کے خواہاں ہو کہ تمہارا ملک قائم رہے تو اس نبی مکرم پر ایمان لے آؤ جو عرب میں مبعوث ہوئے ہیں رومیوں نے جب قیصر کی یہ بات سنی تو وہ ناراض ہو کر محل کے دروازوں کی طرف بھاگے تاکہ محل سے باہر نکلیں قیصر نے یہ صورتحال دیکھی تو سمجھ گیا کہ معاملہ گڑبڑ ہے اس نے آواز دے کر سب کو واپس بلایا اور کہا تو تمہیں یہ بات آزمانے کیلئے کہی تھی کہ تم اپنے دین پر کتنے ثابت قدم ہو۔ اب مجھے پتہ چل گیا ہے کہ تم ثابت قدم ہو۔ یہ سن کر انہوں نے قیصر روم کو سجدہ کیا اور اس سے راضی ہو کر واپس گئے۔

(مدارج النبوة جلد دوم)



## عزیز مصر مقوقس کے نام نامہ مبارک

6ھ میں ہی حضور صلی اللہ علیہ وسلم نے حضرت حاطب بن ابی بلتعہ رضی اللہ تعالیٰ عنہ کو حاکم مصر و اسکندریہ مقوقس کی طرف سفیر بنا کر روانہ فرمایا اور مقوقس کے نام نامہ مبارک بھیجا جس میں تحریر تھا۔

ترجمہ:

”اللہ کے نام سے شروع جو بڑا مہربان نہایت رحم والا ہے۔ محمد کی طرف سے جو اللہ کا بندہ اور اس کا رسول ہے یہ خط مقوقس رئیس اعظم قبط کے نام ہے۔ سلام ہے اس شخص پر جو ہدایت کی پیروی کرنے والا ہے میں تم کو اسلام کی دعوت دیتا ہوں اور اسلام کی طرف بلاتا ہوں۔ اسلام قبول کر لو تو سلامت رہو گے اور اللہ تعالیٰ تم کو دو گنا اجر عطا فرمائے گا اور اگر انکار کرو گے تو قبطیوں کا گناہ تمہارے سر پر ہوگا۔ اے اہل کتاب! آؤ ایک ایسی بات کی طرف جو ہم میں اور تم میں یکساں ہے وہ یہ کہ ہم اللہ کے سوا کسی کی عبادت نہ کریں اور اس کے ساتھ کسی کو شریک نہ کریں اور ہم میں سے بعض اپنے بعض کو اللہ کے آگے پروردگار نہ بنائیں اور تم نہیں مانتے تو گواہ رہو کہ ہم مانتے ہیں۔“

حضرت حاطب بن بلتعہ رضی اللہ تعالیٰ عنہ حضور صلی اللہ علیہ وسلم کا نامہ مبارک لے کر اسکندریہ پہنچے اور پھر مقوقس کے دربار میں جا کر نامہ مبارک اسے دیا۔

## مقوقس لا جواب ہو گیا

مقوقس نے حضور صلی اللہ علیہ وسلم کے نامہ مبارک کو چومتے ہوئے اپنی آنکھوں سے لگایا اور بڑے غور سے پڑھا جب پڑھ چکا تو حضرت حاطب رضی اللہ تعالیٰ عنہ نے اس سے مخاطب ہو کر کہا تم سے قبل یہاں پر ایک بادشاہ تھا جس نے خدائی کا دعویٰ کیا تھا اور پھر اللہ تعالیٰ نے اس کو دنیا اور آخرت کے عذاب میں مبتلا کیا اور اس سے بدلہ لیا لہذا تم دوسروں کے انجام کو دیکھ کر عبرت حاصل کرو ایسا نہ ہو کہ دوسرے لوگ تم سے عبرت حاصل کریں۔ مقوقس نے کہا ہم تو پہلے ہی ایک مذہب کے پیروکار ہیں جس کو ہم اس وقت تک نہیں چھوڑ سکتے۔ جب تک کہ کوئی دوسرا مذہب اس سے بہتر نہ معلوم ہو جائے۔

حضرت حاطب رضی اللہ تعالیٰ عنہ نے فرمایا، ہم تمہیں اسلام کی دعوت دیتے ہیں جو اکمل ترین دین ہے اس دین کی دعوت جب ہمارے نبی (صلی اللہ علیہ وسلم) نے لوگوں کو دی تو ان کی قوم قریش نے زبردست مخالفت کی اسی طرح یہودیوں نے بھی اس دین کی شدید مخالفت کی مگر نصاریٰ نے جو کہ ان کی نسبت دین کے زیادہ قریب تھے۔ اللہ کی قسم جس طرح موسیٰ علیہ السلام نے مسیح ابن مریم علیہ السلام کی بشارت دی تھی اسی طرح مسیح علیہ السلام ابن مریم نے محمد صلی اللہ علیہ وسلم کی بشارت دی۔ جس طرح نصاریٰ یہودیوں کو انجیل کی دعوت دیتے ہیں اسی طرح ہم تم کو قرآن حکیم کی طرف بلاتے ہیں۔ انبیاء علیہم السلام کی ہم عہد قوم ان کی امت ہوتی ہے اور اس پر ان کی اتباع کرنا

لازم ہے۔ چونکہ تم نے ایک نبی کا زمانہ پایا ہے اس لئے تم پر فرض ہے کہ ان پر ایمان لاؤ ہم تم کو دین عیسوی سے منحرف نہیں کرتے بلکہ اصل میں اسی رستے پر لے جانا چاہتے ہیں۔

حضرت حاطب رضی اللہ تعالیٰ عنہ کی باتیں سن کر مقوقس بہت متاثر ہوا مگر وہ عمائدین سلطنت کی مخالفت اور بغاوت کے خوف سے دین اسلام قبول کرنے کی ہمت نہ کر سکا تاہم اس نے عقیدت و محبت کا مظاہرہ کرتے ہوئے حضور صلی اللہ علیہ وسلم کے نامہ مبارک کو بڑے احترام کے ساتھ ہاتھی دانت کے ایک ڈبے میں بند کر کے اور مہر لگا کر اپنی کنیز خاص کی حفاظت میں دے دیا۔ دربار برخواست ہونے کے بعد حضرت حاطب رضی اللہ تعالیٰ عنہ اپنی قیام گاہ پر چلے گئے دو تین روز کے بعد مقوقس نے حضرت حاطب رضی اللہ تعالیٰ عنہ کو اپنے دربار میں بلایا اور ان سے سوال کیا اگر تمہارے پیغمبر سچے ہیں تو انہوں نے وطن چھوڑتے ہوئے اپنی قوم کیلئے بددعا کیوں نہ کی۔ حضرت حاطب رضی اللہ تعالیٰ عنہ نے اس کے جواب میں مقوقس سے پوچھا کہ یہ بتاؤ حضرت عیسیٰ علیہ السلام نے صلیب پر چڑھتے وقت اپنی قوم کیلئے بددعا کیوں نہ کی۔ یہ سن کر مقوقس لاجواب ہو گیا اور اس نے خاموشی اختیار کر لی۔

### مقوقس کا جوابی خط

حضرت حاطب بن بلتعہ رضی اللہ تعالیٰ عنہ پانچ روز تک اسکندریہ میں قیام پذیر رہے جب وہاں سے رخصت ہونے لگے تو مقوقس نے ان کو نہایت عزت و احترام سے رخصت کیا اور حضور صلی اللہ علیہ وسلم کے نام ایک خط کے علاوہ چند تحائف بھی حضور صلی اللہ علیہ وسلم کیلئے بھیجے اس خط میں مقوقس نے لکھا۔

ترجمہ: ”اللہ کے نام سے شروع جو بڑا مہربان نہایت رحم والا ہے۔ محمد بن عبد اللہ کے نام مقوقس امیر قبیط کی طرف سے آپ پر سلام، اما بعد میں نے آپ کا خط پڑھا اور سمجھ گیا جو کچھ آپ نے اس میں ذکر کیا ہے اور جس کی آپ نے دعوت دی ہے میں جانتا تھا کہ ایک نبی آنے والا ہے میرا خیال تھا کہ وہ شام میں ظاہر ہوگا میں نے آپ کے قاصد کی عزت کی اور آپ کی طرف دو کنیزیں جن کی قبیطوں میں بڑی عزت ہے اور کپڑے بھیجتا ہوں اور آپ کی سواری کیلئے ایک خچر ہدیہ بھیجتا ہوں والسلام علیک۔“

روایات میں آتا ہے کہ مقوقس نے حضور صلی اللہ علیہ وسلم کیلئے جو دو کنیزیں بھیجیں وہ ماریہ اور سیرین دو سگی بہنیں تھیں جبکہ ایک کنیز اور تھی جس کا نام معلوم نہیں ہو سکا یہ کنیز آپ صلی اللہ علیہ وسلم نے حضرت جہم بن حذیفہ رضی اللہ تعالیٰ عنہ کو عنایت فرمادی تھی۔ مقوقس نے اس کے علاوہ ایک ہزار مثقال سونا، ایک گدھا جس کا نام یعفور تھا ایک خچر جس کا نام دلدل تھا ایک حریر کا حلہ بھی بھیجا جبکہ رخصت کرتے وقت حضرت حاطب رضی اللہ تعالیٰ عنہ کو بھی ایک سو مثقال سونا دیا۔

حضرت حاطب رضی اللہ تعالیٰ عنہ نے مدینہ طیبہ پہنچ کر تمام تحائف حضور صلی اللہ علیہ وسلم کی خدمت اقدس میں پیش کر دیے تو آپ صلی اللہ علیہ وسلم نے قبول فرما کر حضرت ماریہ قبیطیہ رضی اللہ تعالیٰ عنہا کو اپنی خدمت میں رکھا ان

کے بطن سے حضور صلی اللہ علیہ وسلم کے صاحبزادے حضرت ابراہیم علیہ السلام کی ولادت ہوئی۔ سیر بن حضرت حسان بن ثابت رضی اللہ تعالیٰ عنہ کو عنایت کی گئیں ان کے بطن سے حضرت عبدالرحمن بن حسان رضی اللہ تعالیٰ عنہ پیدا ہوئے۔ دلدل کچھ عرصہ تک حضور صلی اللہ علیہ وسلم کی سواری میں رہا پھر آپ صلی اللہ علیہ وسلم نے اسے حضرت علی رضی اللہ تعالیٰ عنہ کو دے دیا۔ یعنی عرصہ بھی کچھ عرصہ تک آپ صلی اللہ علیہ وسلم کی خاص سواری میں رہا پھر جب آپ صلی اللہ علیہ وسلم حجۃ الوداع کیلئے روانہ ہوئے تو راستے میں مر گیا۔ بعض کا کہنا ہے کہ جب حضور صلی اللہ علیہ وسلم کا وصال ہوا تو اس کے بعد یعفور نے اپنے آپ کو ایک کنوئیں میں گرا کر ہلاک کر لیا۔

(زرقاتی علی المواہب جلد دوم، مدارج النبوة جلد دوم)

### والئی غسان کے نام نامہ مبارک

والئی غسان حارث غسانی کے نام حضور صلی اللہ علیہ وسلم کا نامہ مبارک لے کر حضرت شجاع بن وہب اسدی رضی اللہ تعالیٰ عنہ گئے اور نامہ مبارک اس کو دیا اس نے پڑھ کر زمین پر پھینک دیا اور نہایت نازیبا گفتگو کی پھر اس قدر برہم ہوا کہ اپنی فوجوں کو تیاری کا حکم دے دیا تاکہ مدینہ منورہ پر چڑھائی کی جائے اس کے ساتھ ہی اس نے ایک خط ہرقل کے نام لکھا اور اسے اس صورتحال کے بارے میں تحریر کیا۔ قیصر نے اسے جنگی تیاری سے روکتے ہوئے جوابی طور پر لکھا کہ کچھ دیر ٹھہرو اور میرے پاس آ کر مجھ سے ملو اور پھر اس کے مطابق عمل کرو چونکہ حارث غسانی قیصر روم کی طرف سے حدود شام غسان کا گورنر تھا اس لئے اس کے کہنے پر جنگی تیاریوں سے رک گیا۔ حضرت شجاع رضی اللہ تعالیٰ عنہ جب واپس مدینہ طیبہ آئے اور حارث غسانی کے بارے میں بتایا تو آپ صلی اللہ علیہ وسلم نے فرمایا وہ ہلاک ہوا۔

(مدارج النبوة جلد دوم)

### شاہ یمامہ کے نام نامہ مبارک

حضرت سلیط بن عمر رضی اللہ تعالیٰ عنہ حضور صلی اللہ علیہ وسلم کا نامہ مبارک لے کر شاہ یمامہ ہودہ بن علی حنفی کے پاس گئے اس نامہ مبارک کا مضمون یہ تھا۔

ترجمہ:

اللہ کے نام سے شروع جو بڑا مہربان نہایت رحم والا ہے۔ اللہ کے رسول محمد کی طرف سے ہودہ بن علی حنفی کے نام۔ سلام اس پر جس نے ہدایت کی پیروی کی تجھے معلوم رہے کہ میرا دین عنقریب اس حد تک پہنچے گا جہاں تک کہ اونٹ اور خچر جاتے ہیں تو اسلام قبول کر سلامت رہے گا۔ میں تیرا ملک تجھ کو دے دوں گا۔

شاہ یمامہ نے حضور صلی اللہ علیہ وسلم کا نامہ مبارک پڑھ کر حضرت سلیط بن عمر رضی اللہ تعالیٰ عنہ کی عزت و تکریم کی مگر اسلام قبول نہ کیا اور جواب میں ایک خط لکھا کہ آپ کی دعوت دینے کا طریقہ بہت اچھا ہے مگر میں اپنی قوم کا

بادشاہ ہوں اگر آپ اپنی حکومت میں سے کچھ حصہ مجھے بھی دیں پھر میں آپ کی متابعت کروں گا اور آپ کے پاس حاضر ہوں گا حضور صلی اللہ علیہ وسلم نے اس کا جوابی خط پڑھ کر فرمایا اگر وہ مجھ سے زمین سے ایک خوشہ کھجور کے برابر بھی مانگے تو میں اس کو نہ دوں جو کچھ اس کے پاس ملک ہے ہلاک ہو جائے۔ چنانچہ ایسا ہی ہوا حضور صلی اللہ علیہ وسلم نے مکہ مکرمہ فتح فرمایا تو ہوزہ کے مرنے کی خبر حضرت جبرائیل علیہ السلام نے دی۔ (مدارج النبوة جلد دوم)

### شاہ ایران کے نام نامہ مبارک

شاہ ایران خسرو پرویز کے نام حضور صلی اللہ علیہ وسلم کا نامہ مبارک حضرت عبداللہ بن حذافہ رضی اللہ تعالیٰ عنہ لے کر گئے اس نے جب حضور صلی اللہ علیہ وسلم کا نامہ مبارک پڑھا تو پڑھتے ہی آگ بگولا ہو گیا اور کہا محمد (صلی اللہ علیہ وسلم) نے میرے نام سے پہلے اپنا نام کیوں لکھا ہے اور محمد (صلی اللہ علیہ وسلم) مجھے اس طرح کا خط لکھتے ہیں حالانکہ وہ (نعوذ باللہ) میرے بندے اور رعایا ہیں پھر اس بد بخت نے غصے میں آ کر نامہ مبارک کو ٹکڑے ٹکڑے کر کے زمین پر پھینک دیا۔

حضور صلی اللہ علیہ وسلم کو جب اس کی اس حرکت کا پتہ چلا تو آپ صلی اللہ علیہ وسلم نے فرمایا۔

”اس نے میرے خط کو پزے پزے کیا ہے اللہ تعالیٰ اس کے ملک کو ٹکڑے ٹکڑے کر دے گا۔“

پھر اسی طرح ہوا کچھ عرصہ بعد خسرو پرویز کے بیٹے شیروہ نے اپنے باپ پرویز کو قتل کر دیا اور اسی کی سلطنت ٹکڑے ٹکڑے ہو گئی۔ (بخاری شریف جلد اول، مدارج النبوة جلد دوم)

### شاہ حبشہ کے نام نامہ مبارک

شاہ حبشہ نجاشی کے نام حضور صلی اللہ علیہ وسلم کا نامہ مبارک لے کر حضرت عمرو بن امیہ رضی اللہ تعالیٰ عنہ لے کر گئے جس میں نجاشی کو دعوت اسلام دی گئی تھی اس کے ساتھ ہی حضور صلی اللہ علیہ وسلم نے شاہ حبشہ کی وساطت سے حضرت ام حبیبہ رضی اللہ تعالیٰ عنہا کو نکاح کا پیام بھی دیا۔ نجاشی نے حضور صلی اللہ علیہ وسلم کا پیغام حضرت ام حبیبہ رضی اللہ تعالیٰ عنہا کو دیا تو انہوں نے بلا تامل قبول کر لیا۔ چنانچہ نجاشی نے ایک مجلس میں حضرت ام حبیبہ رضی اللہ تعالیٰ عنہا کا (غائبانہ) نکاح حضور صلی اللہ علیہ وسلم سے کرادیا اور حضور صلی اللہ علیہ وسلم کی طرف سے حق مہر بھی ادا کر دیا۔

اس مبارک نکاح کے چند روز بعد نجاشی نے تمام مہاجرین حبشہ کو دو کشتیوں میں سوار کر کے مدینہ طیبہ روانہ کر دیا۔ نجاشی نے حضرت ام حبیبہ رضی اللہ تعالیٰ عنہا کو حضرت ثرجیل بن حنہ رضی اللہ تعالیٰ عنہ کے ہمراہ وزیر نگرانی مدینہ طیبہ روانہ کیا۔ یہ نجاشی اصمعه وہی تھا جس کا 9ھ میں انتقال ہوا تھا اور حضور صلی اللہ علیہ وسلم نے اس کی غائبانہ نماز جنازہ پڑھائی تھی کیونکہ اس نے اسلام قبول کر لیا ہوا تھا۔

(ابوداؤد، نسائی، طبقات ابن سعد)



## ہجرت کے ساتویں سال کے واقعات

ہجرت کے ساتویں برس جنگ خیبر کا مشہور واقعہ پیش آیا جس میں یہودیوں نے تمام قلعوں پر مسلمانوں نے قبضہ کر لیا اور یہودیوں کو عبرتناک شکست ہوئی۔ اسی سال حضور صلی اللہ علیہ وسلم نے عمرۃ القضاء ادا فرمایا اسی برس یہودیوں کی سرکوبی کیلئے وادی القریٰ کی طرف تشریف لے گئے اور غزوہ خیبر کے موقع پر اسی سال حضور صلی اللہ علیہ وسلم نے بہت سی چیزوں کی حرمت کا اعلان فرمایا۔

### غزوہ خیبر

غزوہ خیبر کا ایک بہت بڑا سبب یہ تھا کہ یہودی غزوہ خندق میں بری طرح ناکام ہوئے تھے مسلمانوں کے مقابلے پر ان کی تمام تیاریاں اور قوت ضائع ہو گئی تھی اس لئے ان کی کوشش تھی کہ کوئی ایسا موقع ملے کہ وہ مسلمانوں پر کاری ضرب لگائیں وہ چھوٹی موٹی شرارتیں اور سازشیں کرتے رہتے تھے مگر مسلمان بھی ان سے غافل نہ رہتے اور مسلمانوں کی طرف سے ان کو گاہے بگاہے بھرپور جواب دیا جاتا تھا یہی وجہ تھی کہ ابورافع یہودی جو کہ سازشوں میں بڑھ چڑھ کر حصہ لیتا تھا اس کو قتل کر دیا گیا چونکہ خیبر کے یہودی بہت زیادہ دولت مند تھے اس لئے اپنی دولت کے بل بوتے پر اپنی فوجی قوت کو مضبوط بنانا شروع ہو گئے تھے ان کا منصوبہ تھا کہ اپنی قوت کو مضبوط کر کے مسلمانوں کا مقابلہ کر کے ان کو کسی طرح ختم کر دیا جائے جب ان کی جنگی تیاریاں اس نہج پر پہنچ گئیں کہ ان کا محاسبہ اور سرکوبی کرنا ضروری ہو گیا۔ تو حضور صلی اللہ علیہ وسلم نے بھی اس معاملے پر غور فرمایا۔ آپ صلی اللہ علیہ وسلم کو اطلاع مل چکی تھی کہ خیبر کے یہودی قبیلہ غطفان کو اپنے ساتھ ملا کر مدینہ طیبہ پر حملے کیلئے بالکل تیار ہیں اس پر آپ صلی اللہ علیہ وسلم نے محرم 7ھ کے آخری دنوں میں خیبر کی طرف پیش قدمی کرنے کا اعلان فرمایا۔

(زرقانی علی المواہب جلد دوم)

### خیبر کی طرف پیش قدمی

خیبر کی طرف تشریف لے جانے سے قبل رسول کریم صلی اللہ علیہ وسلم نے حضرت سباع بن عرفطہ انصاری رضی اللہ تعالیٰ عنہ کو مدینہ منورہ میں اپنا نائب مقرر فرمایا اور ایک ہزار چار سو صحابہ کرام رضی اللہ تعالیٰ عنہم کے ساتھ ایک

روایت کے مطابق سولہ سو صحابہ کرام رضی اللہ تعالیٰ عنہم کے ساتھ خیبر کی طرف پیش قدمی فرمائی اسلامی لشکر میں دو سو گھوڑے بھی تھے۔ ایک جھنڈا حضرت سعد بن عبادہ رضی اللہ تعالیٰ عنہ اور ایک جھنڈا حضرت خباب بن منذر رضی اللہ تعالیٰ عنہ کو عطا فرمایا۔ حضور صلی اللہ علیہ وسلم نے ام المومنین حضرت ام سلمہ رضی اللہ تعالیٰ عنہا کو بھی ہمراہ لیا جبکہ بیس مسلمان خواتین مرہم پٹی اور دیگر خدمات کیلئے ساتھ لے لی گئیں۔

مدینہ طیبہ کی شمالی جانب کی طرف سے ایک راستہ مشرق کی طرف صحرائے نجد اور دوسری جانب مغرب میں دور تک پہاڑی سلسلہ واقع ہے جس کے کنارے تقریباً ایک سو ستر کلومیٹر کے فاصلے پر ایک سرسبز و شاداب وادی خیبر ہے جو اس زمانے میں یہودیوں کی طاقت ایک مضبوط مرکز تھی جہاں یہودیوں کے آٹھ مضبوط قلعے ناعم، قوص، سلام، کتیہ، شق، نطا، وٹخ اور صعب موجود تھے جبکہ خیبر کے ساتھ بنی غطفان کا جنگجو قبیلہ آباد تھا جس کی مختلف شاخیں بنی سرہ اور فزارہ وغیرہ مدینہ طیبہ کے نزدیک تک آباد ہو گئی تھیں۔ رسول کریم صلی اللہ علیہ وسلم نے جب مدینہ طیبہ سے روانگی فرمائی تو آپ صلی اللہ علیہ وسلم لشکر اسلام کے ساتھ مدینہ منورہ اور وادی القراع کے درمیان واقع عفر پہاڑ کی راہ سے روانہ ہوئے جہاں آپ صلی اللہ علیہ وسلم کیلئے ایک مسجد تعمیر کی گئی تھی اس کے بعد آپ صلی اللہ علیہ وسلم خیبر سے ذرا پہلے وادی رزیح میں قیام پذیر ہو گئے یہ جگہ خیبر اور قبیلہ بنو غطفان کے بالکل درمیان میں تھی اس جگہ پر پڑاؤ ڈالنے کا مقصد یہ تھا کہ اسلامی لشکر غطفان اور خیبر کے درمیان حائل ہو جائے تاکہ قبیلہ غطفان والے اہل خیبر کو کوئی کمک نہ پہنچا سکیں اور ان کے مابین رابطہ منقطع ہو جائے۔

(مدارج النبوة جلد دوم)

### قلعہ ناعم فتح ہو گیا

ریح میں رات قیام کے بعد صبح نماز فجر پڑھ کر حضور صلی اللہ علیہ وسلم نے آگے کی طرف پیش قدمی فرمائی جب دور سے خیبر نظر آیا تو آپ صلی اللہ علیہ وسلم نے یہ دعا فرمائی۔

ترجمہ:

”اے اللہ! اے آسمانوں اور جو کچھ ان کے سائے میں ہے۔ اس کے پروردگار! اور اے زمینوں اور جو کچھ ان میں سے اگایا جاتا ہے۔ ان کے پروردگار! اور اے شیاطین اور ان کے گمراہ کرنے کے پروردگار! اور اے ہواؤں اور ان کے اڑانے کے پروردگار! ہم تجھ سے اس بستی اور اس کے باشندوں کی بھلائی اور جو کچھ اس میں ہے اس کی بھلائی مانگتے ہیں اور اس بستی کے شر اور اس کے باشندوں کے شر اور جو کچھ اس میں ہے ان کے شر سے تیری پناہ مانگتے ہیں۔“

حضور صلی اللہ علیہ وسلم یہ دعا ہر بستی میں داخل ہوتے وقت پڑھا کرتے تھے۔ اس کے بعد حضور صلی اللہ علیہ وسلم جب مزید آگے بڑھے تو صبح سویرے خیبر کے وہ یہودی جو کام کاج کی غرض سے اپنے بیچے اور ٹوکریاں لئے قلعہ سے

نکل رہے تھے۔ آپ صلی اللہ علیہ وسلم کو دیکھا تو چیختے ہوئے بولے، محمد (صلی اللہ علیہ وسلم) اور ان کے ساتھ لشکر (بھی) ہے۔ پھر وہ اٹھے پاؤں بھاگے انہیں بھاگتے ہوئے دیکھ کر حضور صلی اللہ علیہ وسلم نے فرمایا۔

”اللہ اکبر، خیبر ویران ہو گیا ہم جب کسی قوم کے میدان میں اترتے ہیں تو ان لوگوں کی صبح بری ہو جاتی ہے جنہیں ڈرا (دیا گیا ہو)۔“

اس کے بعد صحابہ کرام رضی اللہ تعالیٰ عنہم نے بلند آواز سے نعرہ تکبیر کہا اس پر حضور صلی اللہ علیہ وسلم نے فرمایا اپنے نفسوں پر زمی کرو تم کسی غائب کو نہیں پکار رہے ہو جس کو پکار رہے ہو وہ تم سے نزدیک ہے اور وہ تمہارے ساتھ ہے۔ حضرت ابو موسیٰ اشعری رضی اللہ تعالیٰ عنہ بیان کرتے ہیں کہ میں حضور صلی اللہ علیہ وسلم کی سواری کے پیچھے بیٹھا ہوا تھا اور لا حول ولا قوۃ الا باللہ پڑھ رہا تھا۔ حضور صلی اللہ علیہ وسلم نے سنا تو مجھ کو پکارتے ہوئے فرمایا کہ میں تمہیں ایسا کلمہ بتاؤں جو جنت کے خزانوں میں سے ہے؟ میں نے عرض کیا یا رسول اللہ صلی اللہ علیہ وسلم! میرے ماں باپ آپ پر قربان ہوں ضرور فرمائیے۔ ارشاد فرمایا، وہ کلمہ لا حول ولا قوۃ الا باللہ ہے۔

رسول کریم صلی اللہ علیہ وسلم کی آمد کی خبر سن کر یہودی اپنے قلعوں میں گھس گئے اور اندر سے پتھر اور تیر برسائے لگے۔ حضور صلی اللہ علیہ وسلم نے اسلامی لشکر کو قلعوں کے چاروں اطراف اس طرح سے پھیلا دیا کہ ہر قلعے کا الگ الگ محاصرہ کر لیا گیا۔ اس طرح ایک قلعے کا دوسرے قلعے سے رابطہ ختم ہو گیا۔ یہودیوں نے راشن کا ذخیرہ قلعہ ناعم میں جمع کر رکھا تھا اسی قلعہ میں کنانہ بن ابی الحقیق یہودی بھی موجود تھا سب سے پہلے قلعہ ناعم فتح ہوا جس میں محمد بن مسلمہ رضی اللہ تعالیٰ عنہ کے بھائی محمود بن مسلمہ رضی اللہ تعالیٰ عنہ شہید ہوئے وہ بے جگری سے لڑتے لڑتے تھک گئے تو قلعہ ناعم کی دیوار کے سایہ میں اس خیال سے لیٹ گئے کہ اس جگہ پر دھوپ اور گرمی کی شدت کم ہے اتفاق سے کنانہ بن ابی الحقیق یہودی نے ان کو دیکھ لیا اور قلعے کے اوپر سے ایک بہت بڑا پتھر ان کے سر کے اوپر گرا دیا جس سے محمود بن مسلمہ رضی اللہ تعالیٰ عنہ شہید ہو گئے۔

(بخاری شریف جلد دوم، سیرت ابن ہشام جلد دوم، مدارج النبوة جلد دوم)

### کام تھوڑا کیا اور مزدوری زیادہ پائی

قلعہ ناعم کی فتح کے بعد دیگر یہودیوں کے قلعے بھی یکے بعد دیگرے مسلمانوں نے فتح کر لئے۔ غزوہ خیبر کے موقع پر ایک حبشی غلام جو کسی یہودی کی بکریوں کی رات میں نہداشت ورکھوالی کرتا تھا ابھی حضور صلی اللہ علیہ وسلم خیبر کے قلعوں تک نہیں پہنچے تھے کہ اس غلام نے دیکھا یہودی مسلح ہو کر جنگ کیلئے تیار کھڑے ہیں اس نے یہودیوں سے پوچھا یہ بھاری کیسی ہے؟ یہودیوں نے کہا ہم اس شخص سے جنگ کرنا چاہتے ہیں جس نے نبوت کا دعویٰ کیا ہے۔ اس بات کو سن کر اس غلام نے دل میں بیداری ہوئی اور جب حضور صلی اللہ علیہ وسلم خیبر کے قریب پہنچے تو وہ غلام آپ صلی اللہ علیہ وسلم کی خدمت اقدس میں حاضر ہوا اور عرض کی، آپ کس چیز کی دعوت دیتے ہیں؟ آپ صلی اللہ علیہ وسلم نے

فرمایا، اسلام کی عرض کیا، اگر میں اسلام قبول کر لوں تو مجھے کیا ملے گا؟ فرمایا اگر تم اس پر ثابت قدم رہے تو جنت ملے گی۔

غلام نے اسی وقت کلمہ پڑھا اور مسلمان ہو گیا۔ اس غلام کا نام حضرت اسود راعی رضی اللہ تعالیٰ عنہ تھا اسلام قبول کرنے کے بعد عرض کی، یا رسول اللہ صلی اللہ علیہ وسلم! یہ بکریاں بطور امانت میرے قبضہ میں ہیں میں چاہتا ہوں انہیں ان کے مالک کے حوالے کر دوں۔ آپ صلی اللہ علیہ وسلم نے فرمایا۔ ان بکریوں کو لشکر کے باہر لے جاؤ اور ان کو ہانک کر ان کے پیچھے چند کنکریاں پھینک دو اللہ تعالیٰ تمہاری طرف سے اس امانت کو ادا کر دے گا۔ انہوں نے اسی طرح ہی کیا اور تمام بکریاں دوڑتی ہوئی اپنے مالک کے گھر پہنچ گئیں۔

اس کے بعد حضرت اسود راعی رضی اللہ تعالیٰ عنہ نے ہتھیار اٹھائے اور میدان جنگ کی طرف گئے اس قدر بے جگری اور ثابت قدمی سے لڑے کہ شہید ہو گئے۔ صحابہ کرام رضی اللہ تعالیٰ عنہم انہیں اٹھا کر لشکر اسلام کے خیموں میں لائے اور حضور صلی اللہ علیہ وسلم کو اس کی خبر دی۔ آپ صلی اللہ علیہ وسلم نے فرمایا۔ ”کام تھوڑا کیا اور مزدوری زیادہ پائی“

(مدارج النبوة جلد دوم)

## قلعہ قنوص کی فتح

یہودیوں کا قلعہ قنوص سب سے زیادہ مضبوط قلعہ ثابت ہوا جو کسی بھی طرح فتح نہیں ہو رہا تھا اس قلعہ میں مشہور یہودی مرحب رہتا تھا مسلمانوں نے اس قلعہ پر بہت مرتبہ حملے کئے مگر کامیابی نہ ہوئی اس پر حضور صلی اللہ علیہ وسلم نے فرمایا۔

”کل میں ایسے شخص کو جھنڈا دوں گا جس کو اللہ اور اس کا رسول چاہتا ہے اور جو اللہ اور رسول کو چاہتا ہے اور اس کے ہاتھ پر اللہ تعالیٰ فتح فرمائے گا۔“

اس حوالے سے حضرت سہیل بن سعد رضی اللہ تعالیٰ عنہ فرماتے ہیں کہ جس رات رسول کریم صلی اللہ علیہ وسلم نے یہ ارشاد فرمایا تو صحابہ کرام رضی اللہ تعالیٰ عنہم میں اس قدر جوش و خروش پیدا ہوا (تو ہر ایک کی یہ خواہش تھی کہ جھنڈا سے عطا ہو اور کہتے تھے کہ) دیکھیں کل ہم میں سے کس کو جھنڈا عطا ہوتا ہے۔ حضرت عمر فاروق رضی اللہ تعالیٰ عنہ فرماتے ہیں کہ میں نے سوائے اس دن کے کبھی بھی امارت کو پسند نہیں کیا اور نہ ہی کبھی اس کی خواہش کی تھی۔

جب صبح ہوئی تو حضور صلی اللہ علیہ وسلم اپنے خیمہ مبارک سے باہر تشریف لائے اور حضرت علی رضی اللہ تعالیٰ عنہ کو طلب فرمایا، عرض کی گئی کہ ان کی آنکھیں دکھتی ہیں۔ ارشاد فرمایا، ان کو لے کر آؤ۔ چنانچہ جب حضرت علی رضی اللہ تعالیٰ عنہ کو لایا گیا تو آپ صلی اللہ علیہ وسلم نے ان کی دکھتی ہوئی آنکھوں میں لعاب دہن مبارک لگا دیا اور دعا فرمائی تو فوری طور پر انہیں شفا ہو گئی اور آنکھیں پہلے سے بھی زیادہ اچھی ہو گئیں۔ ان دنوں چونکہ شدید گرمی کا موسم تھا اور گرم



ہوئیں چلتی تھیں اس لئے حضور صلی اللہ علیہ وسلم نے یہ دعا بھی ان کیلئے فرمائی، یا اللہ! ان سے گرمی و سردی دونوں کو دور رکھ۔ ابن ابی یعلیٰ کا کہنا ہے کہ حضرت علی رضی اللہ تعالیٰ عنہ نے گرمی کے موسم میں روئی سے بھرا ہوا لباس پہن لیا کرتے تھے اور ان کو گرمی نہیں لگتی تھی اور شدید سردی میں باریک لباس زیب تن کر لیا کرتے تھے اور انہیں کوئی نقصان نہیں ہوتا تھا۔

اس کے بعد رسول کریم صلی اللہ علیہ وسلم نے حضرت علی رضی اللہ تعالیٰ عنہ کو جھنڈا مرحمت فرمایا اپنی خاص زرہ بھی پہنائی اور رذوالفقار تلوار دے کر ارشاد فرمایا۔

”جلد بازی نہ کرنا اور جا کر پہلے ان (یہودیوں) کو اسلام کی دعوت دینا اور اللہ تعالیٰ کے وہ حقوق جو اس نے اپنے بندوں پر واجب کئے ہیں یاد دلانا، اللہ کی قسم! اگر تمہاری وجہ سے اللہ تعالیٰ ایک شخص کو بھی ہدایت عطا فرما دے تو یہ تمہارے لئے اس سے بہتر ہے کہ تم اللہ کی راہ میں ہزار سرخ اونٹ صدقہ کرو۔“

اس کے بعد حضرت علی رضی اللہ تعالیٰ عنہ یہودیوں کے قلعے کی طرف گئے تمام صحابہ کرام رضی اللہ عنہم ان کے ساتھ تھے۔ حضرت علی رضی اللہ تعالیٰ عنہ نے وہاں پہنچ کر قلعے کے پاس پتھروں کے ایک ڈھیر پر جھنڈا گاڑ دیا۔ قلعے کی چوٹی سے ایک یہودی نے جھانک کر دیکھا اور پوچھا تم کون ہو؟ فرمایا میں علی بن ابوطالب ہوں۔ یہودی پکار کر بولا اس کتاب کی قسم! جو موسیٰ علیہ السلام پر نازل کی گئی تم ہم پر غالب ہو چکے ہو پھر یہودی نے اپنی قوم سے مخاطب ہو کر کہا، تو ریت کی قسم! تم اس شخص سے مغلوب ہو گے یہ فتح حاصل کئے بغیر نہ جائے گا۔

اسی دوران قلعہ سے یہودیوں کا مشہور سردار اور پہلوان مرحب کا بھائی حارث نکلا اس کے ساتھ بہت سے اور یہودی بھی تھے وہ مسلمانوں پر حملہ آور ہوئے حارث حضرت علی رضی اللہ تعالیٰ عنہ کے ہاتھوں مارا گیا۔ حارث کے مرنے کے بعد مرحب باہر نکلا۔ حضرت علی رضی اللہ تعالیٰ عنہ اس کے مقابلے کیلئے آگے بڑھے اور اسے کاٹ کر رکھ دیا۔ اس کی لاش زمین پر پڑی تڑپنے لگی اس کے بعد قلعے سے یاسر نکلا وہ بھی مارا گیا باقی یہودی شکست کھا کر قلعے کی طرف بھاگے اور چاہا کہ قلعے کا پھانک بند کر لیں مگر حضرت علی رضی اللہ تعالیٰ عنہ نے قلعے کا دروازہ اکھاڑ کر پھینک دیا اور مسلمان قلعے میں داخل ہو گئے اس طرح تھوڑی ہی دیر میں قلعہ فتح ہو گیا۔

(بخاری شریف جلد دوم، مسلم شریف جلد دوم، زرقانی علی المواہب جلد دوم، مدارج النبوة جلد دوم)

### اہل خیبر کو امان دے دی گئی

خیبر کی مکمل فتح کے نتیجے میں ترانوے یہودی مارے گئے جبکہ پندرہ مسلمان شہید ہوئے بہت سے زخمی بھی ہوئے۔ یہودیوں نے جب دیکھا کہ مسلمانوں نے تمام قلعوں پر قبضہ کر لیا ہے تو انہوں نے اپنے لئے امان طلب کی۔ چنانچہ ان کو اس شرط پر امان دے دی گئی کہ وہ اپنا تمام سونا چاندی اور مال و دولت مسلمانوں کے سپرد کر دیں گے اور کسی چیز کو چھپا کر نہ رکھیں گے اور اگر کوئی ایسا سامان ظاہر ہو جائے گا جو انہوں نے نہ بتایا ہوگا تو پھر امان ختم ہو جائے

گی۔

مردی ہے کہ یہودیوں نے حضور صلی اللہ علیہ وسلم کی خدمت اقدس میں حاضر ہو کر عرض کی کہ ہمیں خیبر سے بیدخل نہ کیا جائے خیبر کی زمینیں ہمارے پاس ہی رہنے دی جائیں۔ ہمیں اجرت پر رکھ لیا جائے ہم کھیتوں اور باغات میں کام کریں گے ہمیں اصل ملکیت میں کوئی دخل نہ ہوگا۔ اور یہ کہ وہ نصف پیداوار بیت المال میں پہنچایا کریں گے اور نصف پیداوار اپنے کام کی اجرت کے طور پر رکھ لیا کریں گے۔ حضور صلی اللہ علیہ وسلم نے ان پر رحم فرماتے ہوئے ان کی درخواست کو قبول فرمایا۔ اس کے بعد آپ صلی اللہ علیہ وسلم نے حضرت عبداللہ بن رواحہ رضی اللہ تعالیٰ عنہ کو خیبر کی پیداوار کی قیمت کا تخمینہ لگانے کیلئے مامور فرمایا۔ چنانچہ جب پیداوار کے پھل دینے کا وقت آتا اور غلہ تیار ہو جاتا تو حضرت عبداللہ بن رواحہ رضی اللہ تعالیٰ عنہ حضور صلی اللہ علیہ وسلم کے حکم سے جاتے پیداوار کو دو برابر حصوں میں تقسیم کر دیا جاتا اور پھر یہودیوں سے کہتے کہ ان دونوں میں سے جو حصہ تمہیں پسند ہو وہ رکھ لو یہودی اس عدل و انصاف کو دیکھ کر حیرت زدہ ہو جاتے اور کہتے کہ اسی طرح کے عدل سے ہی زمین و آسمان قائم ہیں۔

(زرقانی علی المواہب جلد دوم، فتوح البلدان)

### کنانہ کو قتل کر دیا گیا

جب یہودیوں نے اس بات کو تسلیم کر لیا کہ وہ اپنا تمام سونا چاندی اور مال و دولت مسلمانوں کے سپرد کر دیں گے اور کوئی چیز چھپانہ رکھیں گے تو ان کو اس شرط پر امان دے دی گئی کہ جب قلعہ قموص سے بے شمار دولت مسلمانوں کے ہاتھ آئی مگر کنانہ بن ابی الحقیق ایک ایسا مالدار یہودی تھا کہ اس کے پاس مزید بہت سی دولت موجود تھی جو اس نے چھپالی تھی اس نے اونٹ کی کھال میں وہ تمام سونا، زیورات اور جواہرات جو اسے اپنے باپ کی وراثت سے ملے تھے بھر کر رکھے ہوئے تھے اس کے بعد لاتعداد لوگوں کے زیورات ویسے بھی جمع تھے جو اس نے سود کی مد میں اکٹھے کر رکھے تھے جس کسی کو شادی یا کسی تقریب میں شرکت کیلئے زیورات کی ضرورت ہوتی وہ کنانہ سے ادھار اور سود پر لے لیا کرتا تھا۔ اس تمام خزانے کو اس نے ایک ویرانے میں دفن کر دیا تاکہ یہ خزانہ مسلمانوں کے ہاتھ نہ لگے۔ کنانہ مسلمانوں کا بدترین دشمن تھا مگر چونکہ اس وقت وہ شکست کھا چکا تھا اس لئے کچھ کرنے کی پوزیشن میں نہ تھا اس نے یہی سوچا کہ کسی طرح اپنا خزانہ مسلمانوں سے بچا لیا جائے۔

رسول کریم صلی اللہ علیہ وسلم جاننے کے لیے کہ کنانہ بہت امیر کبیر یہودی ہے اور یقیناً اس کے پاس اب بھی بہت سی دولت موجود ہے جو اس نے کہیں چھپائی ہوئی ہے اس لئے آپ صلی اللہ علیہ وسلم نے کنانہ کو بلایا اور اس سے اس کے خزانے کے بارے میں پوچھا تو اس نے کہا، یا ابوالقاسم! میرا سارا خزانہ تو جنگی سامان کی فراہمی اور دیگر ضروریات پر خرچ ہو چکا ہے اور اس میں سے کچھ بھی باقی موجود نہیں ہے۔ کنانہ کی گفتگو سے جھوٹ کی بو آ رہی تھی۔ حضور صلی اللہ علیہ وسلم نے ان سے اتمام حجت کیلئے فرمایا اگر اس کے بعد یہ بات جھوٹ نکلی تو پھر تمہارا خون جائز ہوگا

اور تمہیں امان نہیں ہوگی۔ کنانہ نے بے دھڑک جواب دیا، ٹھیک ہے۔ اس پر حضور صلی اللہ علیہ وسلم نے حضرت ابو بکر صدیق، حضرت عمر فاروق، حضرت علی رضی اللہ تعالیٰ عنہم اور یہودیوں کے چند سرکردہ افراد کو بھی گواہ بنا لیا۔

کنانہ کے بارے میں حضور صلی اللہ علیہ وسلم کے اس فیصلے کو سن کر خیبر کے ایک شخص نے کنانہ سے کہا جس چیز کے بارے میں محمد (صلی اللہ علیہ وسلم) تم سے پوچھتے ہیں اگر وہ تمہارے پاس ہے تو اور تمہیں علم ہے کہ وہ کہاں پر ہے تو ان کو بتا دو ورنہ مجھے خدشہ ہے کہ اللہ تعالیٰ ان کو ضرور اس بارے میں آگاہ کر دے گا اور پھر تم ذلیل ہو جاؤ گے اور تیرے متعلق جو فیصلہ کر دیا گیا ہے اس پر بھی ضرور عمل کر دیا جائے گا کنانہ نے اس شخص کی بات سنی ان سنی کر دی۔ اور اپنی بات پر ڈٹا رہا۔

مروی ہے کہ اللہ رب العزت نے حضور صلی اللہ علیہ وسلم کو اس بارے میں مطلع فرما دیا۔ اس سے کنانہ کا جھوٹ ظاہر ہو گیا۔ حضور صلی اللہ علیہ وسلم نے کنانہ کو بلوایا اور اس سے فرمایا کہ تم نے جھوٹ بولا تھا۔ آپ صلی اللہ علیہ وسلم نے حضرت زبیر بن العوام رضی اللہ تعالیٰ عنہ کو چند صحابہ کرام رضی اللہ تعالیٰ عنہم کے ہمراہ ایک ویرانے کی طرف بھیجا جہاں سے مسلمانوں نے اس کے خزانے کو زمین کے اندر سے نکال لیا اور حضور صلی اللہ علیہ وسلم کی خدمت اقدس میں لے کر حاضر ہو گئے۔

اس ضمن میں ایک دوسری روایت میں آتا ہے کہ حضور صلی اللہ علیہ وسلم کی خدمت اقدس میں ایک یہودی نے آ کر کہا کہ اس نے روزانہ صبح سویرے کنانہ کو فلاں ویرانے کا چکر لگاتے ہوئے دیکھا ہے اس پر حضور صلی اللہ علیہ وسلم نے کنانہ کو طلب کیا اور اس سے فرمایا کہ کیا تم جانتے ہو کہ اگر تمہارا خزانہ برآمد ہو گیا تو تم مارے جاؤ گے؟ کنانہ نے کہا، ہاں اس کے بعد حضور صلی اللہ علیہ وسلم نے حضرت زید رضی اللہ تعالیٰ عنہ کو چند صحابہ کرام رضی اللہ تعالیٰ عنہم کے ہمراہ بھیجا جو اس ویرانے سے کنانہ کا خزانہ نکال کر لے آئے۔

اب کنانہ کیلئے نجات کی صورت باقی نہ رہ گئی تھی اس کو گرفتار کر لیا گیا اس کو دی جانے والی امان ختم کر دی گئی چونکہ اس نے خیبر کی جنگ کو بھڑکانے میں نہایت اہم کردار ادا کیا تھا اور اس معاملے میں اپنی دولت بھی خرچ کی تھی اور پھر محمد بن مسلمہ رضی اللہ تعالیٰ عنہ کو قلعے کے اوپر سے پتھر مار کر شہید بھی کر دیا تھا امان اٹھ جانے پر اس کا خون مباح ہو گیا تھا اس لئے حضور صلی اللہ علیہ وسلم کے حکم سے محمد بن مسلمہ رضی اللہ تعالیٰ عنہ نے اسے قتل کر دیا۔

(سیرت ابن ہشام جلد دوم، مدارج النبوة جلد دوم)

## غنائم کی تقسیم

رسول کریم صلی اللہ علیہ وسلم نے کنانہ کے قتل کے بعد یہودیوں پر رحم فرمایا اور ان کا خون نہ بہایا صرف یہ حکم فرمایا کہ ان کی عورتوں کو قیدی بنا لیا جائے اور ان کے اموال کو غنیمت کے طور پر قبضہ میں لے لیا جائے پھر اس حکم کو عام کر دیا گیا اور حکم دیا کہ تمام اکٹھی ہونے والی غنائم کو ساز و سامان اسلحہ اور مویشیوں سمیت قلعہ نظاۃ میں جمع کر دیا۔

جائے۔ قیصر کا قلعہ فتح کرنے سے مسلمانوں کے ہاتھ چار سو تلواریں ایک سو ڈھال، پانچ سو کمانیں، ایک ہزار نیزے اور بے شمار مال و اسباب آیا تھا۔ حضور صلی اللہ علیہ وسلم نے یہ اعلان بھی کر دیا کہ اگر کسی نے ایک سوئی یا رسی بھی چھپائی تو وہ مال غنیمت میں خیانت تصور کی جائے گی اور جہنم میں داخلے کا باعث ہوگی۔

مروی ہے کہ ایک حبشی غلام جس کا نام کر کرہ تھا اس کے سپرد حضرت صلی اللہ علیہ وسلم کا سفری سامان ہوتا تھا انہی دنوں میں انتقال کر گیا۔ تو حضور صلی اللہ علیہ وسلم نے فرمایا وہ جہنم میں ہے۔ یہ سن کر صحابہ کرام رضی اللہ تعالیٰ عنہم نے جستجو کی تو اس کے سامان سے غنیمت کی ایک چادر ملی جو اس نے تقسیم سے پیشتر ہی چھپائی ہوئی تھی۔

تمام غنائم کو جب ایک جگہ پر جمع کر دیا گیا تو رسول کریم صلی اللہ علیہ وسلم نے حضرت زید بن ثابت رضی اللہ تعالیٰ عنہ سے فرمایا کہ تمام اہل لشکر کو بھی اکٹھا کیا جائے جب تمام لوگ جمع ہو گئے تو حضور صلی اللہ علیہ وسلم نے خمس نکالنے کے بعد ان غنائم کو سب پر تقسیم کیا پیدل کو ایک حصہ اور سوار کو دو حصے دیئے گئے جو عورتیں لشکر کی خدمت کیلئے ساتھ تھیں اور مریضوں اور زخمیوں کا علاج معالجہ کرتی تھیں انہیں بھی کچھ عطا فرمایا مگر حصہ مقرر نہیں دیا وہ مسلمان جو غزوہ خیبر میں موجود نہیں تھے ان کو غنائم خیبر میں سے کچھ نہیں دیا البتہ مہاجرین حبشہ جو کہ انہی دنوں حبشہ سے واپس آئے تھے ان کو دیا۔ حضور صلی اللہ علیہ وسلم نے خیبر کی اراضی کے دو حصے کئے نصف پیداوار بیت المال میں مہمانی، سفارت اور غرباء و مساکین کی امداد کیلئے اپنے قبضہ میں رکھی باقی مجاہدین میں تقسیم کر دیا اراضی مکمل طور پر یہود کے قبضے میں رکھی گئی وہی کاشت کرتے تھے اور پیداوار کا نصف سالانہ ادا کرتے تھے۔

یہودیوں کی عورتیں جو قیدی بنالی گئی تھیں ان میں حضرت صفیہ رضی اللہ تعالیٰ عنہا بھی تھیں جو کہ مشہور یہودی حی بن اخطب کی بیٹی اور کنانہ بن ابی الحقیق کی بیوی تھیں۔ کنانہ کو جیسا کہ پہلے بیان کیا گیا ہے۔ قتل کر دیا گیا۔ حضرت صفیہ رضی اللہ تعالیٰ عنہا نے اسلام قبول کر لیا اور حضور صلی اللہ علیہ وسلم نے ان کو آزاد کر کے ان کی مرضی سے ان کے ساتھ نکاح فرمایا۔ نکاح کے وقت حضرت صفیہ رضی اللہ تعالیٰ عنہا کی عمر سترہ سال تھی۔

(مدارج النبوة جلد دوم)

### اس کھانے سے ہاتھ روک لو

جب خیبر کے قلعے فتح ہو گئے یہودیوں کو امان مل گئی تو زینب بنت حارث یہودیہ جو کہ مرحب کی بھتیجی اور سلام بن مشکم کی بیوی تھی اس نے لوگوں سے پوچھا کہ محمد (صلی اللہ علیہ وسلم) بکری کے گوشت کا کون سا حصہ پسند فرماتے ہیں تو اس کو لوگوں نے بتایا کہ دستی اور شانے کے گوشت کو پسند فرماتے ہیں چنانچہ اس نے بکری کا بچہ لیا اس کو ذبح کیا اور دستی اور دونوں کندھوں میں ایسا زہر ملا یا جو فوری اثر کرنے والا اور اسی لمحے جان لیوا ثابت ہوتا تھا پھر گوشت بھون کر شام کے وقت حضور صلی اللہ علیہ وسلم کی خدمت اقدس میں لائی۔ صحابہ کرام رضی اللہ تعالیٰ عنہم کی ایک جماعت بھی اس وقت وہاں پر موجود تھی ان میں حضرت بشیر بن براء رضی اللہ تعالیٰ عنہ بھی تھے۔ حضور صلی اللہ علیہ وسلم نے موجود

صحابہ کرام رضی اللہ تعالیٰ عنہم کو بھی کھانے کی دعوت دی اور خود دستی کے گوشت سے ایک لقمہ اٹھا کر منہ میں رکھا جب اسے چبایا تو صحابہ کرام رضی اللہ تعالیٰ عنہم سے فرمایا کہ اس کھانے سے ہاتھ روک لو اس کو تھوک دو کیونکہ یہ گوشت مجھے کہتا ہے کہ میں زہر آلود ہوں۔

حضرت بشیر بن براء رضی اللہ تعالیٰ عنہ نے اس گوشت میں سے ایک ٹکڑا اٹھایا اور کھالیا تھا کہنے لگے یا رسول اللہ صلی اللہ علیہ وسلم! میں نے اسے چباتے وقت نفرت اور کراہت محسوس کی میں نے ارادہ کیا کہ اسے منہ سے نکال کر باہر پھینک دوں پھر میں نے سوچا کہ مبادا آپ صلی اللہ علیہ وسلم کو کھانے میں بے رغبتی ہو۔ اس کے بعد حضرت بشیر رضی اللہ تعالیٰ عنہ ابھی اپنی جگہ سے اٹھے بھی نہ تھے کہ ان کا رنگ سبز و سیاہ ہو گیا اور اسی وقت وفات پا گئے۔ ایک روایت کے مطابق ایک سال تک بیمار رہنے کے بعد فوت ہوئے۔

اس کے بعد رسول کریم صلی اللہ علیہ وسلم نے زینب اور رؤسائے یہود کو طلب فرمایا اور ان سے پوچھا کہ اس بکری کے گوشت میں زہر تم نے ملا یا تھا؟ زینب نے کہا ہاں، یہ جرأت میں نے کی تھی حضور صلی اللہ علیہ وسلم نے پوچھا کہ ایسا کرنے کا سبب کیا تھا؟ زینب نے کہا کہ آپ نے میرے باپ، چچا اور خاوند کو قتل کیا میں نے سوچا کہ اگر آپ نبوت کے دعویٰ میں جھوٹے ہیں تو لوگوں کو اس سے نجات ہو جائے گی اور اگر سچے ہیں تو اللہ تعالیٰ اس سے آپ کو آگاہ کر دے گا اور آپ کو کوئی نقصان نہ پہنچے گا۔ حضور صلی اللہ علیہ وسلم نے زینب کو کچھ نہ کہا اور اسے معاف فرما دیا جبکہ بعض کا کہنا ہے کہ جب زہر آلودہ گوشت کھانے سے حضرت بشیر بن براء رضی اللہ تعالیٰ عنہ وفات پا گئے تو ان کے قصاص میں زینب کو قتل کرا دیا گیا۔

(مدارج النبوة جلد دوم)

### وادی القریٰ کے یہودیوں سے جنگ

رسول کریم صلی اللہ علیہ وسلم نے خیبر سے ہی وادی القریٰ کی طرف پیش قدمی فرمائی۔ یہ وادی مقام فدک اور تیما کے درمیان واقع ہے۔ یہاں کے رہنے والے یہودیوں نے جب حضور صلی اللہ علیہ وسلم کی آمد کے بارے میں سنا تو وہ جنگ کیلئے تیار ہو گئے۔ حالانکہ حضور صلی اللہ علیہ وسلم کا ان سے جنگ کا کوئی ارادہ نہیں تھا انہوں نے حضور صلی اللہ علیہ وسلم کو دیکھتے ہی تیر چلانے شروع کر دیے۔ ان کے تیروں کی زد میں حضور صلی اللہ علیہ وسلم کے ایک غلام حضرت مدعم رضی اللہ تعالیٰ عنہ آگے جو کہ اونٹ کا کجاوہ اتار رہے تھے تیر لگنے سے یہ شہید ہو گئے۔

صورت حال نازک ہوتی دیکھ کر رسول کریم صلی اللہ علیہ وسلم نے اپنے ایک صحابہ رضی اللہ تعالیٰ عنہ کو اسلام پر چم مرحمت فرمایا اور یہودیوں کی سرکوبی کا حکم دیا یہودیوں کو اسلام قبول کرنے کی دعوت دی گئی مگر انہوں نے قبول نہ کی ان سے کہا گیا کہ اگر تم مسلمان ہو جاؤ گے تو تمہارے مال و جان محفوظ رہیں گی اور تمہارا حساب اللہ تعالیٰ پر ہوگا۔ انہوں نے اس بات کا جواب تیروں سے دیا ان کی طرف سے ایک یہودی میدان میں نکلا اور مسلمانوں کو لٹکارا۔

حضرت زبیر رضی اللہ تعالیٰ عنہ نے آگے بڑھ کر اس کا کام تمام کر دیا اس کے بعد ایک اور یہودی نے جرأت کی تو حضرت زبیر رضی اللہ تعالیٰ عنہ نے اسے بھی جہنم واصل کر دیا۔

مسلمانوں نے چار دن تک ان کا محاصرہ کئے رکھا مگر وہ کسی بھی طرح جنگ سے باز نہ آئے اور مسلسل لڑتے رہے جب ان کے تقریباً دس یا گیارہ افراد مارے گئے تو ان کے ہوش ٹھکانے آئے اور انہوں نے بھی خیبر کے یہودیوں کی شرائط کے مطابق صلح کر لی۔ حضور صلی اللہ علیہ وسلم نے ان کی زمینیں اور باغات ان کے قبضے میں رہنے دیے اور انہوں نے سالانہ نصف پیداوار مسلمانوں کو دینے کا عہد کیا۔ اس طرح مسلمانوں کو اس مقام پر بھی فتح حاصل ہوئی وادی القریٰ کے یہودیوں کے بارے میں جب تمنا کے یہودیوں کو پتہ چلا تو انہوں نے بھی صلح کی درخواست کی جو قبول کر لی گئی انہوں نے بھی جزیہ دینا منظور کیا۔

(زرقاتی علی المواہب جلد دوم، مدارج النبوة جلد دوم)

### فدک کے یہودیوں نے بھی صلح کی درخواست کر دی

رسول کریم صلی اللہ علیہ وسلم نے خیبر کی طرف پیش قدمی فرمائی تو خیبر میں پہنچ کر حضرت محیصہ بن مسعود رضی اللہ تعالیٰ عنہ کو یہودیوں کے علاقہ فدک کی طرف بھیجا جو کہ خیبر کے قلعوں سے انتہائی آخر میں تھا۔ آپ صلی اللہ علیہ وسلم نے فرمایا کہ وہاں کے لوگوں کو اسلام کی دعوت دو اور اگر وہ لوگ سرکشی کریں تو انہیں ڈراؤ۔ اس وقت تک خیبر کی جنگ کا فیصلہ نہیں ہوا تھا اس لئے فدک کے یہودیوں نے حضرت محیصہ رضی اللہ تعالیٰ عنہ سے کہا کہ یہودیوں کا سردار مرحب اور اس کے بھائی حارث اور یا سر قلعہ نطاۃ میں موجود ہیں اور ان کے پاس دس ہزار جنگجو بھی ہیں ہمارا خیال ہے کہ ان کا مقابلہ محمد (صلی اللہ علیہ وسلم) نہیں کر سکتے۔

حضرت محیصہ رضی اللہ تعالیٰ عنہ نے محسوس کر لیا کہ یہودی مصالحت نہیں کرنا چاہتے اس لئے واپس آنے لگے تو انہوں نے روک لیا اور کہا کہ ہم باہم مشورہ کر کے جواب دیتے ہیں اسی دوران خیبر کے قلعہ ناعم کی فتح اور دیگر قلعوں کی فتوحات کی خبریں اہل فدک کو تک پہنچیں تو وہ ڈر گئے اور انہوں نے اپنے قاصد کو حضور صلی اللہ علیہ وسلم کی خدمت اقدس میں صلح کیلئے بھیجا اور اس بات پر صلح ہوئی کہ زمین کی نصف پیداوار حضور صلی اللہ علیہ وسلم کیلئے اور نصف پیداوار اہل فدک کیلئے ہوگی۔ چنانچہ فدک کی آمدنی خالصتاً حضور صلی اللہ علیہ وسلم کی ملکیت قرار پائی مجاہدین کو اس میں سے اس لئے حصہ نہ ملا کہ یہ صلح مجاہدین کو وہاں پر بھیجنے کے بغیر ہی ہو گئی تھی البتہ خیبر اور وادی القریٰ کی زمینوں سے مجاہدین اسلام کو حصہ دیا گیا۔

(زرقاتی علی المواہب جلد دوم)

### عمرۃ القیضاء کی ادائیگی کیلئے روانگی

پچھلے برس 6ھ میں قریش مکہ سے صلح حدیبیہ کے تحت معاہدہ ہوا تھا جس میں ایک شق یہ بھی تھی کہ مسلمان آئندہ

برس مکہ مکرمہ میں آ کر عمرہ ادا کریں گے اور تین دن تک قیام کر کے واپس چلے جائیں گے۔ چنانچہ ذی القعدہ 7ھ میں حضور صلی اللہ علیہ وسلم نے اعلان کر دیا کہ مسلمان عمرہ کی ادائیگی کی تیاری کریں۔ 2 ذی القعدہ 7ھ کو رسول کریم صلی اللہ علیہ وسلم مدینہ منورہ سے صحابہ کرام رضی اللہ تعالیٰ عنہم کے ہمراہ روانہ ہوئے مدینہ منورہ میں حضرت ابوذر غفاری رضی اللہ تعالیٰ عنہ کو نائب مقرر فرمایا۔ دو ہزار صحابہ کرام رضی اللہ تعالیٰ عنہم جنگی اسلحہ سمیت ساتھ تھے ان میں سے ایک سو گھوڑوں پر سوار تھے قربانی کیلئے ساٹھ اونٹ بھی ساتھ تھے۔

صلح حدیبیہ میں ایک شرط یہ بھی تھی کہ مسلمان ہتھیاروں کے بغیر مکہ مکرمہ میں داخل ہوں گے یہ شرط خطرے سے خالی نہ تھی مگر رسول کریم صلی اللہ علیہ وسلم نے معاہدے کا پورا پورا احترام کیا اور یہ شرط اس طرح پوری کی کہ مکہ مکرمہ سے تقریباً چودہ کلومیٹر دور مقام یاجج میں پہنچ کر تمام ہتھیار وہاں پر رکھ دیے گئے اور ان کی حفاظت کیلئے سو مسلح سواروں کا ایک دستہ متعین کر دیا گیا اس دستے کے قائد حضرت بشیر بن سعد رضی اللہ تعالیٰ عنہ تھے۔

اس کے بعد حضور صلی اللہ علیہ وسلم اونٹ پر سوار مکہ مکرمہ کی طرف روانہ ہوئے مکہ مکرمہ میں داخل ہوتے وقت حضرت عبداللہ بن رواحہ رضی اللہ تعالیٰ عنہ نے حضور صلی اللہ علیہ وسلم کے اونٹ کی مہارت تھامی ہوئی تھی اور بڑے جوش اور جذبے کے ساتھ یہ اشعار پڑھ رہے تھے۔

ترجمہ:

”اے کافروں کے بیٹو! ان کے راستے سے ہٹ جاؤ کیونکہ تمام بھلائیاں رسول اللہ کے ساتھ ہیں۔ ہم نے تم کو قرآن کی تاویل پر مارا ہے اور ہم نے قرآن کی تنزیل پر تم پر ضرب لگائی ہے جس سے سردھڑ سے الگ ہو گئے ہیں اور دوستوں نے دوستی کو فراموش کر دیا ہے۔ اے میرے پروردگار! میں رسول اللہ صلی اللہ علیہ وسلم کے ارشادات پر ایمان رکھتا ہوں۔“

حضرت عمر فاروق رضی اللہ تعالیٰ عنہ کو یہ اشعار کچھ سخت محسوس ہوئے اور انہوں نے حضرت عبداللہ بن رواحہ رضی اللہ تعالیٰ عنہ کو ٹوکتے ہوئے کا ایسے اشعار حرم الہی اور رسول اللہ صلی اللہ علیہ وسلم کے سامنے پڑھتے ہوئے حضور صلی اللہ علیہ وسلم نے فرمایا، عمر رضی اللہ تعالیٰ عنہ! میں عبداللہ رضی اللہ عنہ کے اشعار سن رہا ہوں اللہ کی قسم! ان کے اشعار مشرکین پر تیر اور خنجر کا کام کرتے ہیں۔ پھر آپ صلی اللہ علیہ وسلم نے حضرت عبداللہ بن رواحہ رضی اللہ تعالیٰ عنہ سے فرمایا کہ تم یہ کہو۔

لا الہ الا اللہ وحدہ ونصر عبدہ

واغر جنده وهزم الاحزاب وحدہ

”اللہ کے سوا کوئی معبود نہیں، وہ اکیلا ہے اس نے اپنے بندے کی مدد کی اور اس کے لشکر کو زور آور کر دیا اور دشمن کے لشکروں کو اکیلے ہی شکست دی۔“

مشرکین نے جب حضور صلی اللہ علیہ وسلم اور صحابہ کرام رضی اللہ تعالیٰ عنہم کو حرم کعبہ میں داخل ہوتے دیکھا تو ان

میں سے بہت سے پہاڑوں پر چڑھ گئے۔ حضور صلی اللہ علیہ وسلم نے اپنی سواری پر سوار ہو کر طواف فرمایا۔ آپ صلی اللہ علیہ وسلم اضطباع کئے ہوئے تھے یعنی احرام کی چادر کا ایک حصہ دائیں بغل میں دبایا ہوا اور دوسرا حصہ بائیں کندھے پر ڈالا ہوا تھا۔ صحابہ کرام رضی اللہ تعالیٰ عنہم نے بھی ایسا ہی کر رکھا تھا جب مشرکین نے یہ طعنہ مارا کہ مدینہ کے بخار اور وہاں کی ہوانے ان لوگوں کو سست و کمزور بنا دیا ہے تو حضور صلی اللہ علیہ وسلم نے صحابہ کرام رضی اللہ تعالیٰ عنہم کو فرمایا کہ مشرکین کو اپنی طاقت و قوت دکھائیں اور پہلے تین پھیروں میں رمل کریں یعنی اکثر کرتیز قدم رکھیں اور آخر کے چار پھیرے معمول کے مطابق کریں۔

مسلمانوں کو جب کفار نے اس حالت میں دیکھا تو آپس میں کہنے لگے کہ مسلمان تو چست و طاقتور ہیں مدینہ کی سرزمین نے تو ان کو قوی بنا دیا ہے۔ طواف کے بعد حضور صلی اللہ علیہ وسلم مسجد سے باہر تشریف لائے اور اپنی سواری پر سوار ہو کر ہی صفا و مروہ کے درمیان سعی فرمائی اس کے بعد حکم دیا کہ ہدی کے جانوروں کو مروہ کے پاس لایا جائے چنانچہ وہاں پر قربانی دی اور سر مبارک کے بال منڈوائے صحابہ کرام رضی اللہ تعالیٰ عنہم نے بھی اسی طرح کیا۔  
(زرقاتی علی المواہب جلد دوم، مدارج النبوة جلد دوم)

### مشرکین مکہ کی بے چینی

جب تمام مسلمانوں نے عمرہ ادا کر لیا تو حضور صلی اللہ علیہ وسلم نے ان میں سے کچھ لوگوں کو ان صحابہ کرام رضی اللہ تعالیٰ عنہم کی طرف بھیجا جو اسلحہ اور گھوڑوں وغیرہ کی حفاظت کیلئے متعین کیے گئے تھے تاکہ وہ بھی آ کر عمرہ ادا کر لیں۔ اس کام سے فارغ ہونے کے بعد رسول کریم صلی اللہ علیہ وسلم نے حضرت جعفر بن ابی طالب رضی اللہ تعالیٰ عنہ سے فرمایا کہ وہ میمونہ بنت حارث رضی اللہ تعالیٰ عنہا کو حضور صلی اللہ علیہ وسلم کی طرف سے نکاح کا پیغام دیں۔ حضرت میمونہ رضی اللہ تعالیٰ عنہا نے اپنا معاملہ حضرت ام الفضل رضی اللہ تعالیٰ عنہا کے سپرد کر دیا جو کہ ان کی بہن تھیں اور حضرت عباس رضی اللہ تعالیٰ عنہ کے نکاح میں تھیں انہوں نے بہن کا معاملہ اپنے خاوند حضرت عباس رضی اللہ تعالیٰ عنہ کے حوالے کر دیا۔ چنانچہ حضرت عباس رضی اللہ تعالیٰ عنہ نے مکہ مکرمہ میں حضرت میمونہ رضی اللہ تعالیٰ عنہا کا نکاح حضور صلی اللہ علیہ وسلم سے کرادیا۔

جب تین دن گزر گئے تو مشرکین مکہ بے چین ہوئے اور چوتھے روز انہوں نے حوہ طب بن عبد العزیٰ اور چند دوسرے لوگوں کو بھیجا جو آئے اور کہا کہ تین دن کی مدت پوری ہو چکی ہے لہذا آپ لوگ مکہ مکرمہ سے چلے جائیں۔ ایک روایت میں آتا ہے کہ قریش حضرت علی رضی اللہ تعالیٰ عنہ کے پاس آئے اور کہا کہ ہمارا پیغام حضور صلی اللہ علیہ وسلم کو پہنچا دیں۔ حضرت علی رضی اللہ تعالیٰ عنہ نے جب حضور صلی اللہ علیہ وسلم کو ان کا پیغام دیا تو آپ صلی اللہ علیہ وسلم نے فرمایا ہاں ایسا ہی کرتا ہوں۔

ایک روایت میں آتا ہے کہ جب کفار نے یہ کہا کہ تین دن کی مدت پوری ہو چکی ہے لہذا مکہ مکرمہ چھوڑ کر چلے



جائیں تو آپ صلی اللہ علیہ وسلم نے ان سے فرمایا اگر تم لوگ یہ معاملہ مجھ پر چھوڑ دیتے تو میں تمہارے درمیان رہ کر میمونہ (رضی اللہ تعالیٰ عنہا) کی شادی کا کھانا تیار کروانا اور سب کو بلاتا تم بھی شریک ہوتے تو حرج کیا تھا؟ ان لوگوں نے جواب دیا ہمیں آپ کے کھانے کی ضرورت نہیں۔ اے محمد (صلی اللہ علیہ وسلم)! ہم آپ کو خدا کی قسم دیتے ہیں کہ اس عہد کی بناء پر جو ہمارے اور آپ کے درمیان ہوا ہے ہماری سر زمین سے باہر چلے جائیں۔

اس موقع پر حضرت سعد بن عبادہ رضی اللہ تعالیٰ عنہ بھی موجود تھے مشرکین کی باتوں کو برداشت نہ کر سکے اور حویطب بن عبدالعزیٰ کے ساتھ بیٹھے ہوئے سہیل بن عمرو سے کہنے لگے۔ تو نے جھوٹ کہا تیری ماں مرے یہ نہ تیری زمین ہے نہ تیرے باپ کی ہم یہاں سے اپنی خوشی سے ہی جائیں گے۔ حضور صلی اللہ علیہ وسلم نے یہ بات سن کر تبسم فرمایا اور حضرت سعد بن عبادہ رضی اللہ تعالیٰ عنہ کو تسلی دی اس کے بعد تمام صحابہ کرام رضی اللہ تعالیٰ عنہم کو روانگی کا حکم فرما دیا اور پھر تھوڑی دیر بعد مکہ مکرمہ سے باہر تشریف لے آئے اور مدینہ طیبہ تشریف لے گئے۔

(سیرت ابن ہشام جلد دوم، زرقانی علی المواہب جلد دوم، مدارج النبوة جلد دوم)



## گیارہواں باب

## ہجرت کے آٹھویں سال کے واقعات

8ھ میں بہت سے واقعات پیش آئے جنگیں بھی ہوئیں جن میں بہت سے جید صحابہ کرام رضی اللہ تعالیٰ عنہم نے شہادت پائی ہجرت کے آٹھویں سال کا سب سے اہم واقعہ فتح مکہ کا ہے علاوہ ازیں دیگر واقعات بھی اس باب کی زینت بنائے گئے ہیں۔

## غزوہ موتہ

موتہ شام کی ایک بستی ہے جہاں مسلمانوں اور کافروں کے درمیان زبردست جنگ ہوئی کفار کی کثیر تعداد کے مقابلے میں مسلمانوں کی انتہائی کم تعداد نے فتح حاصل کی۔ اس کا سبب یہ تھا کہ رسول کریم صلی اللہ علیہ وسلم نے بصرے کے بادشاہ کے نام ایک مکتوب گرامی لکھا جو کہ حضرت حارث بن عمیر ازدی رضی اللہ تعالیٰ عنہ لے کر گئے۔ جب حضرت حارث رضی اللہ تعالیٰ عنہ بیت المقدس سے دو منزل کے فاصلے پر موضع موتہ میں پہنچے تو قیصر کے امراء میں سے ایک امیر شرجیل بن عمرو غسانی نے ان کو شہید کر دیا۔ جب حضرت حارث رضی اللہ تعالیٰ عنہ کی شہادت کی خبر حضور صلی اللہ علیہ وسلم کو ملی تو آپ صلی اللہ علیہ وسلم نے جمادی الاول 8ھ میں تین ہزار صحابہ کرام رضی اللہ تعالیٰ عنہم کی جماعت پر حضرت زید بن حارثہ رضی اللہ تعالیٰ عنہ کو امیر مقرر کر کے فرمایا اگر زید شہید ہو جائیں تو جعفر بن ابوطالب امیر بنیں اگر جعفر بھی شہید ہو جائیں تو عبداللہ بن رواحہ امیر ہوں اگر وہ بھی شہید ہو جائیں تو مسلمان جس کو چاہیں امیر بنالیں۔

اس موقع پر ایک یہودی بھی موجود تھا اس نے جب حضور صلی اللہ علیہ وسلم کا یہ ارشاد سنا تو کہنے لگا یہ تینوں تو ضرور مارے جائیں گے کیونکہ پہلے انبیاء کرام علیہم السلام کے اس قسم کے کلام کا یہی نتیجہ ہوتا تھا۔ حضور صلی اللہ علیہ وسلم نے ایک سفید جھنڈا بنا کر حضرت زید بن حارثہ رضی اللہ تعالیٰ عنہ کے حوالے کیا اور لشکر کے ساتھ مدینہ طیبہ سے باہر تشریف لائے۔ حضرت عبداللہ بن رواحہ رضی اللہ تعالیٰ عنہ جب رخصت ہونے لگے تو اہل مدینہ کی طرف دیکھا ان کو پورا یقین تھا کہ اب اس دنیا میں دوبارہ ان لوگوں سے ملاقات نہ ہوگی لوگوں نے رخصت کرتے وقت ان کیلئے دعا کی کہ اللہ تعالیٰ تمہیں بخیر و عافیت واپس لائے تو حضرت عبداللہ بن رواحہ رضی اللہ تعالیٰ عنہ نے چند اشعار پڑھے جن کا

ترجمہ یہ ہے۔

”میں اللہ تعالیٰ سے اپنے گناہوں کی مغفرت چاہتا ہوں اور تلوار کی ایک ایسی کاری ضرب جو جوش کو ٹھنڈا کر دے یا برچھے کا ایسا وار جو آنتوں اور جگر کو چیرتا ہوا نکل جائے یہاں تک کہ جب لوگ میری قبر پر گزریں تو پکار اٹھیں کہ اللہ نے اس غازی کو ہدایت عطا فرمائی اور کامیاب کیا اور بے شک یہ ہدایت پر تھا۔“

(سیرت ابن ہشام جلد دوم، زرقانی علی السواہب جلد دوم)

## فتح یا شہادت

رسول کریم صلی اللہ علیہ وسلم اس اسلامی لشکر کے ہمراہ مقام شنیۃ الوداع تک تشریف لائے مدینہ طیبہ سے روانگی سے قبل آپ صلی اللہ علیہ وسلم نے لشکر کو تاکید فرمائی کہ بچوں بوڑھوں اور عورتوں کو قتل نہ کرنا، ان کے درخت نہ کاٹنا، ان کے گھروں کو مسار نہ کرنا اور نہ ان لوگوں کو کچھ کہنا جو اپنی عبات گاہوں میں گوشہ نشین ہیں۔ جب حضور صلی اللہ علیہ وسلم شنیۃ الوداع میں واپس تشریف لے گئے تو حضرت عبداللہ بن رواحہ رضی اللہ تعالیٰ عنہ کا دل بھرا آیا اور بے ساختہ یہ شعر کیا۔

خلف السلام علی امری ودعته

فی النخل خیر مشیع و خلیل

”اس ذات (صلی اللہ علیہ وسلم) پر آخری سلام کہ میں نے جن کو کھجور کے درختوں میں رخصت کیا جو مشایعت

کرنے والوں میں سب سے بہتر ہیں اور جو سب سے بہتر دوست ہیں۔“

اسلامی لشکر جب روانہ ہو کر اردن کے علاقہ معان میں پہنچا تو معلوم ہوا کہ شرجیل بن عمرو غسانی ایک زبردست لشکر کے ساتھ موجود ہے اور اس نے ہرقل کو بھی مدد کیلئے لکھ بھیجا ہے اور ہرقل نے بھی تقریباً ایک لاکھ رومی جنگجو شرجیل کی مدد کیلئے بھیج دیے ہیں کیونکہ ہرقل قریب ہی مقام بلقاء پر اپنی فوجوں کے ہمراہ موجود تھا۔ اس موقع پر مسلمان باہم غور و فکر کرنے لگے بعض نے مشورہ دیا کہ خط کے ذریعے حضور صلی اللہ علیہ وسلم کو دشمن کی اس قدر کثیر فوج کی اطلاع دینی چاہیے تاکہ ہمیں کوئی کمک پہنچ سکے یا جو بھی حکم وہاں سے آئے ہم اس کے مطابق عمل کریں گے۔ یہ صورتحال دیکھ کر حضرت عبداللہ بن رواحہ رضی اللہ تعالیٰ عنہ نے لشکر اسلام سے خطاب کرتے ہوئے فرمایا۔

”مسلمانو! اللہ کی قسم! وہ چیز جس سے تم گھبرارے ہو یہ تو وہی ہے جس کی تمنا لے کر تم نکلے تھے مسلمان کبھی مادی

قوت اور آدمیوں کی کثرت کے بل پر نہیں لڑتے وہ صرف دین حق کی خاطر لڑتے ہیں جس نے انہیں عزت

بخشی ہے اس لئے آگے بڑھو اور دو کامیابیوں میں سے ایک حاصل کر لو فتح یا شہادت۔“ (سیرت ابن ہشام جلد دوم)

## زید بن حارثہ رضی اللہ عنہ شہید ہو گئے

تین ہزار مسلمانوں کا لشکر اپنی تعداد سے کئی گنا زیادہ دشمنوں کے مقابلے میں میدان جنگ میں آیا جب فریقین

میں زبردست لڑائی شروع ہو گئی۔ تو حضرت زید بن حارثہ رضی اللہ تعالیٰ عنہ دیگر ساتھیوں کی طرح انتہائی بے جگری اور ثابت قدمی سے لڑے یہاں تک کہ دشمن کے نیزوں سے شدید زخمی ہو گئے اور زخموں کی تاب نہ لاتے ہوئے شہادت کے مرتبے پر فائز ہوئے۔

جب حضرت زید بن حارثہ رضی اللہ تعالیٰ عنہ شہید ہو گئے تو اسلامی پرچم حضرت جعفر بن ابی طالب رضی اللہ تعالیٰ عنہ نے سنبھال لیا۔ کہا جاتا ہے کہ جب حضرت زید رضی اللہ تعالیٰ عنہ کی شہادت کی خبر مدینہ طیبہ پہنچی تو حضور صلی اللہ علیہ وسلم ان کی جدائی سے بہت رنجیدہ ہوئے۔ حضرت زید رضی اللہ تعالیٰ عنہ کی ایک صاحبزادی پھوٹ پھوٹ کر رونے لگیں تو آپ صلی اللہ علیہ وسلم بھی ضبط نہ کر سکے اور بہت روئے۔ حضرت سعد بن عبادہ رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! یہ کیا؟ آپ صلی اللہ علیہ وسلم نے فرمایا، یہ محبت کا جذبہ ہے۔  
(زرقاتی علی المواہب جلد دوم، غلامان رسول صلی اللہ علیہ وسلم)

### جعفر رضی اللہ تعالیٰ عنہ بھی شہید ہو گئے

حضرت زید بن حارثہ رضی اللہ تعالیٰ عنہ کی شہادت کے بعد حضرت جعفر بن ابی طالب رضی اللہ تعالیٰ عنہ اسلامی لشکر کی کمان کرتے ہوئے دشمنوں کی صفوں میں جا گھسے ان کے داہنے ہاتھ میں جھنڈا تھا دشمنوں نے وہ کاٹ دیا تو دائیں ہاتھ میں جھنڈا پکڑ لیا جب وہ بھی کٹ گیا تو پھر دونوں بازوؤں میں جھنڈے کو سینہ لگا کر تھا ما دشمنوں نے ان پر زبردست حملہ کیا اور شہید کر دیا اس وقت ان کی عمر 33 سال تھی۔ پروردگار عالم نے ان کو جنت میں دو ایسے بازو عطا فرمائے کہ وہ جہاں چاہتے ہیں اڑ کر چلے جاتے ہیں۔

(سیرت ابن ہشام جلد دوم)

### عبداللہ بن رواحہ رضی اللہ تعالیٰ عنہ بھی شہید ہو گئے

حضرت جعفر رضی اللہ تعالیٰ عنہ کے شہید ہونے کے بعد لشکر اسلام کی کمان حضرت عبداللہ بن رواحہ رضی اللہ تعالیٰ عنہ نے سنبھال لی اور یہ اشعار پڑھتے ہوئے آگے بڑھنے لگے۔  
ترجمہ:

اے نفس! میں نے تو اس بات کی قسم کھائی تھی کہ تو جنگ کے میدان میں ضرور مقابلہ کرے گا۔ سن لے! یا تو مجھے خود اتر کر مقابلہ کرنا پڑے گا ورنہ تجھ سے زبردستی مقابلہ کرایا جائے گا اگر لوگ چیخ و پکار کرتے اور غمزہ ہو کر روتے ہیں تو یہ سب کچھ انہیں کرنے دے لیکن میں یہ کیا دیکھتا ہوں کہ تو جنت سے گھبرارہا ہے۔ یہ تو وہ چیز ہے جس پر تو ایک مدت سے مطمئن ہے پھر یہ کہ تو وہی تو ہے جو رم کے مشکیزے میں نجس پانی کا ایک قطرہ تھا۔“

حضرت عبداللہ رضی اللہ تعالیٰ عنہ نے تین دن تک کوئی غذا نہیں کھائی تھی جس کی وجہ سے نقاہت بھی تھی ان کے چچا زاد بھائی نے میدان شہادت میں جانے سے قبل ان کو تھوڑا سا گوشت دیا کہ کھا کر جائیں اور پوری قوت سے لڑیں۔

سکیں ابھی پہلا لقمہ ہی منہ میں رکھا تھا کہ حضرت جعفر رضی اللہ تعالیٰ عنہ کی شہادت کے بعد دشمنوں نے آپ پر بھرپور ہجوم کر دیا اور حملے کیلئے بڑھے چلے آ رہے تھے انہوں نے وہ لقمہ فوراً اگل دیا اور اپنے نفس سے مخاطب ہو کر بولے تو ابھی تک دنیا ہی میں مشغول ہے۔

اس کے بعد دشمنوں سے لڑنے لگے لڑتے لڑتے انگلی میں شدید زخم آیا جس سے وہ لٹک گئی۔ حضرت عبداللہ رضی اللہ تعالیٰ عنہ گھوڑے سے اتر پڑے۔ اور پاؤں سے اس انگلی کو دبا کر ہاتھ کھینچا اس طرح وہ جسم سے الگ ہو گئی خون زیادہ نکل جانے کے باعث سخت ناتوانی محسوس کی اور دل میں کچھ تردد سا پیدا ہوا کہ کیسے لڑوں لیکن پھر فوراً ہی اس تردد کو دور کر دیا اپنے نفس سے مخاطب ہو کر کہا اے نفس! اگر یہ تردد بیوی کیلئے ہے تو اس کو طلاق، اگر غلاموں کی وجہ سے ہے تو وہ سب آزاد، اگر باغ اور زمینوں کی وجہ سے ہے تو وہ سب اللہ کی راہ میں صدقہ کرتا ہوں۔ اس کے بعد یہ رجز پڑھتے ہوئے دشمن کی معفوں میں گھس گئے۔

”اے نفس! اگر قتل نہ ہو گا تب بھی مرے گا کہ موت کا حمام گرم کر دیا گیا ہے اور جو تیری تمنا تھی وہ پوری ہو رہی ہے اگر تو نے ان (شہداء) جیسے کام کئے تو ہدایت پا گیا۔“

حضرت عبداللہ بن رواحہ رضی اللہ تعالیٰ عنہ ثابت قدمی سے لڑ رہے تھے کہ دشمن کے ایک سپاہی نے ان کے سینے پر وار کیا زخم انتہائی شدید تھا جس کے باعث شہید ہو گئے۔

(سیرت ابن ہشام جلد دوم)

### خالد بن ولید رضی اللہ تعالیٰ عنہ کی سپہ سالاری

حضرت عبداللہ بن رواحہ رضی اللہ تعالیٰ عنہ کی شہادت کے بعد مسلمانوں نے حضرت خالد بن ولید رضی اللہ تعالیٰ عنہ کو اپنا سپہ سالار بنا لیا انہوں نے اپنی حکمت عملی سے تمام مسلمانوں کو ایک طرف جمع کر کے دشمنوں پر ایسا بھرپور حملہ کیا کہ دشمن کے پاؤں اکھڑ گئے دشمن بوکھلا ہٹ کا شکار ہو گیا اس انفراتفری میں حضرت خالد بن ولید رضی اللہ تعالیٰ عنہ اسلامی لشکر کو سمیٹ کر انہیں واپس لے آئے۔ جب اسلامی لشکر مدینہ طیبہ کے قریب پہنچا تو رسول کریم صلی اللہ علیہ وسلم اور صحابہ کرام رضی اللہ تعالیٰ عنہم نے مدینہ منورہ سے باہر نکل کر ان کا استقبال کیا بچوں کا ہجوم تیزی سے لشکر کی طرف دوڑ رہا تھا۔ حضور صلی اللہ علیہ وسلم آگے آگے ایک سواری پر چل رہے تھے بچوں کو دیکھ کر آپ صلی اللہ علیہ وسلم نے فرمایا، انہیں پکڑ کر سواریوں پر بٹھا دو اور جعفر (رضی اللہ تعالیٰ عنہ) کا بیٹا مجھے دے دو۔ چنانچہ حضرت عبداللہ بن جعفر رضی اللہ تعالیٰ عنہ کو لایا گیا اور آپ صلی اللہ علیہ وسلم نے انہیں اٹھا کر اپنے سامنے بٹھا لیا۔ (سیرت ابن ہشام جلد دوم)

حضور صلی اللہ علیہ وسلم نے میدان جنگ کے حالات کی پہلے ہی خبر دے دی تھی

جنگ موتہ کے دوران جب لڑائی عروج پر تھی تو حضور صلی اللہ علیہ وسلم اس وقت مسجد نبوی میں تشریف فرما تھے

اور آپ صلی اللہ علیہ وسلم کے سامنے سے تمام حجابات اٹھادیے گئے تھے آپ صلی اللہ علیہ وسلم میدان جنگ کو اپنی چشمان اطہر سے دیکھ رہے تھے۔ چنانچہ آپ صلی اللہ علیہ وسلم نے میدان جنگ کے حالات بیان فرمانا شروع کیے کہ اب زید بن حارثہ (رضی اللہ تعالیٰ عنہ) نے جھنڈا اٹھالیا۔ شیطان نے ان کے دل میں وسوسہ پیدا کیا اور ان کے دل میں دنیا کی محبت کو مستحکم اور موت کو مکروہ کرنے لگا لیکن زید (رضی اللہ تعالیٰ عنہ) نے کہا یہ وہ وقت ہے کہ ایمان منوں کے دلوں میں راسخ ہو جاتا ہے اے شیطان! تو اس وقت میرے دل میں دنیا کو آراستہ کرتا ہے۔ یہ کہہ کر زید (رضی اللہ تعالیٰ عنہ) آگے بڑھے اور لڑائی کرتے ہوئے شہید ہو گئے۔ حضور صلی اللہ علیہ وسلم نے ان کیلئے دعائے خیر فرمائی اور صحابہ کرام رضی اللہ تعالیٰ عنہم کو بھی فرمایا کہ ان کیلئے دعا کریں یقیناً وہ جنت میں ہے اور بہشت کے باغوں میں ٹہلتا ہے۔

حضرت زید (رضی اللہ تعالیٰ عنہ) کے بعد جعفر (رضی اللہ تعالیٰ عنہ) نے جھنڈا اٹھایا۔ شیطان ان کے پاس بھی آیا اور وسوسہ کرنا شروع کیا مگر انہوں نے شیطان کی طرف بالکل دھیان نہ دیا اور لڑتے ہوئے شہید ہو گئے۔ حضور صلی اللہ علیہ وسلم نے ان کیلئے بھی دعائے خیر فرمائی۔ اس کے بعد ارشاد فرمایا۔ جعفر (رضی اللہ تعالیٰ عنہ) بہشت میں داخل ہو گیا اور اللہ تعالیٰ نے ان کے دونوں ہاتھوں کے بدلے یا قوت سرخ کے دو پر عنایت فرمائے جن سے بہشت کی فضا میں اڑنے لگے۔

روایت میں آتا ہے کہ حضور صلی اللہ علیہ وسلم یہ فرماتے چلے تھے اور چشمان اطہر سے آنسو مبارک جاری تھے اس کے بعد ارشاد فرمایا، اب خالد بن ولید (رضی اللہ تعالیٰ عنہ) جھنڈا اٹھائے ہوئے ہے اور اس کے ہاتھ پر فتح ہوئی۔ جب جنگ موتہ ختم ہو گئی تو لشکر اسلام میں سے حضرت یعلیٰ بن مدبہ رضی اللہ تعالیٰ عنہ نے حضور صلی اللہ علیہ وسلم کی خدمت اقدس میں پہنچے آپ صلی اللہ علیہ وسلم نے ان سے فرمایا۔ اے یعلیٰ (رضی اللہ تعالیٰ عنہ)! میں تجھے بتاؤں یا تم مجھے بتاؤ گے؟ حضرت یعلیٰ رضی اللہ تعالیٰ عنہ نے عرض کی یا رسول اللہ صلی اللہ علیہ وسلم! آپ بیان فرمائیے چنانچہ حضرت صلی اللہ علیہ وسلم نے جس طرح میدان جنگ میں واقعات پیش آئے تھے بیان فرمائے تو حضرت یعلیٰ رضی اللہ تعالیٰ عنہ نے کہا، مجھے قسم ہے اس ذات پاک کی جس نے آپ کو سچائی کے ساتھ بھیجا ہے ایک بات بھی غلط نہیں ہے۔ حضور صلی اللہ علیہ وسلم نے فرمایا اللہ تعالیٰ نے میری آنکھوں کے سامنے سے پردہ اٹھا دیا تھا اور اس نے زمین کو میرے سامنے کر دیا یہاں تک کہ میں نے جنگ موتہ کو اپنی آنکھوں سے خود دیکھا۔

(بخاری شریف جلد دوم، زرقانی علی المواہب جلد دوم)

### سریہ ذات السلاسل

8ھ میں ہی رسول کریم صلی اللہ علیہ وسلم نے حضرت عمرو بن العاص رضی اللہ تعالیٰ عنہ کو ایک سو صحابہ کرام رضی اللہ تعالیٰ عنہم کی جماعت کے ساتھ ذات السلاسل کی طرف بھیجا جب دشمنوں کو ان کی آمد کی خبر ہوئی تو کچھ لوگ تو اپنے

گھروں کو خالی کر کے بھاگ گئے اور بعض لوگوں نے جنگ کی تیاری کی مگر جب جھڑپ ہوئی تو وہ بھی شکست کھا کر بھاگے۔ حضرت عمرو بن العاص رضی اللہ تعالیٰ عنہ نے چند دن وہاں پر قیام فرمایا اور اطراف و جوانب میں سواروں کو بھیجا وہ بکریاں اور اونٹ لاتے اور ذبح کر کے کھاتے رہے اس کے بعد سب واپس مدینہ منورہ چلے آئے۔

(زرقانی علی المواہب جلد دوم)

## فتح مکہ

صلح حدیبیہ کے معاہدے میں ایک شق یہ بھی تھی کہ فریقین دس برس تک ایک دوسرے سے جنگ نہیں کریں گے اور ان کے مابین امن رہے گا۔ صلح حدیبیہ اور خیبر کے یہودیوں کی سرکوبی کے بعد رسول کریم صلی اللہ علیہ وسلم کو صرف ستر ماہ کی مدت ایسی ملی تھی کہ جس میں آپ صلی اللہ علیہ وسلم کو بذات خود ہتھیار نہیں اٹھانے پڑے اس کے بعد چونکہ قریش اور ان کے حلیف بنی بکر دو سال بھی اس معاہدے کو نہ نبھاسکے چنانچہ ان کی عہد شکنی کی سزا دینے کیلئے حضور صلی اللہ علیہ وسلم مدینہ منورہ سے مکہ مکرمہ کی طرف متوجہ ہوئے جس کے نتیجے میں مکہ مکرمہ فتح ہو گیا۔

## بنی خزاعہ کے ساتھ قریش کی زیادتی

صلح نامہ حدیبیہ میں ایک شرط یہ بھی تھی کہ دونوں فریق ایک دوسرے کے حلیفوں کے ساتھ تعرض نہ کریں گے اور ہر کوئی جس فریق کو چاہے اختیار کر سکتا ہے چاہے وہ قریش کا حلیف بن جائے یا حضور صلی اللہ علیہ وسلم کا حلیف بن جائے۔ چنانچہ بنو بکر قریش کے حلیف بن گئے اور بنو خزاعہ مسلمانوں کے حلیف بن گئے۔ زمانہ جاہلیت سے ہی بنو بکر اور بنی خزاعہ میں تنازعہ چلا آ رہا تھا اور اس بناء پر ان کی ایک دوسرے سے بہت سی لڑائیاں بھی ہو چکی تھیں۔ صلح حدیبیہ کے بعد جب دونوں قبیلوں کو فرصت ہوئی تو جب ایک دوسرے کے سامنے آتے تو بڑے جوش اور غصے میں بھرے ہوئے ہوتے تھے یہاں تک کہ ایک روز بنی بکر کا ایک شخص حضور صلی اللہ علیہ وسلم کی شان میں گستاخی کر رہا تھا اس کے پاس ہی بنی خزاعہ کا ایک شخص کھڑا تھا اس نے اس کو اس حرکت سے منع کیا مگر وہ باز نہ آیا تو اس نے غصے میں اس پر حملہ کر کے اسے شدید زخمی کر دیا۔ وہ شخص زخمی حالت میں اپنے قبیلہ بنی بکر میں گیا اور واپس آیا اس پر قبیلہ بنی بکر نے بنو خزاعہ پر حملہ کرنے کیلئے ہتھیار اٹھائے اور اس مقصد کیلئے بنی بکر نے بنی مدینہ سے مدد مانگی مگر اس قبیلے نے اس معاملے میں ساتھ دینے سے انکار کر دیا اس پر بنو بکر نے قریش سے رجوع کیا چنانچہ قریش میں سے عکرمہ بن ابو جہل، صفوان بن امیہ اور سہیل بن عمرو نے ایک جماعت تیار کی ان کے حلیے تبدیل کر کے چہروں پر نقاب ڈالے اور بنی بکر کے ساتھ مل کر بنی خزاعہ پر شیخون مارا اور خوب قتل و غارت گری کی۔

بنو خزاعہ اپنی جان بچانے کیلئے حرم پاک میں پناہ کی غرض سے بھاگے بنو بکر کے لوگوں نے قبیلے کے سردار نوفل بن معاویہ سے کہا کہ اب یہ لوگ حرم کعبہ میں داخل ہو گئے ہیں اب تم جانو اور تمہارا معبود جانے۔ اس پر نوفل نے کہا، یہ تو بہت بڑی بات ہے آج کوئی معبود نہیں ہے اے بنو بکر! تم اپنا خون بہا و وصول کرو پھر یہ موقع کبھی نہیں مل سکتا۔ میری

جان کی قسم! تم لوگ حرم میں چوریاں کرتے ہو تو کیا یہاں اپنا خون بہا وصول نہیں کر سکتے۔ بنو بکر کے نوگ تو حرم میں تلوار چلانے سے باز رہے اور واپس پلٹ گئے مگر ان کے سردار نوفل نے حرم کعبہ کا بھی احترام نہ کیا اور بنی خزاعہ کے لوگوں کو موت کے گھاٹ اتار دیا اس خونریزی میں بنی خزاعہ کے تیس (۲۳) افراد قتل کر دیئے گئے اور بہت سے شدید زخمی بھی ہوئے۔

(زرقانی علی المواہب جلد دوم)

### بنو خزاعہ کی مدد کیلئے پکار

اس کے بعد بنو خزاعہ نے چالیس افراد کا ایک وفد عمرو بن سالم خزاعی کی قیادت میں مدینہ طیبہ کی طرف بھیجا۔ انہوں نے نہایت دردناک الفاظ میں بنو بکر اور قریش کے وحشیانہ مظالم کی داستان سنا کر حضور صلی اللہ علیہ وسلم کو مدد کیلئے پکارا۔ حضور صلی اللہ علیہ وسلم اس وقت مسجد نبوی میں تشریف فرما تھے کہ عمرو خزاعی نے آپ صلی اللہ علیہ وسلم کو دیکھتے ہی رقت کے ساتھ یہ اشعار پڑھنے شروع کر دیے۔

يا رب انى ناشد محمدا  
حلف ابينا و ابيه الاتلدا  
فانصر هداك الله نصرأ اعتدا  
وادع عباد الله ياتوا مددا

ترجمہ:

”اے پروردگار! میں محمد (صلی اللہ علیہ وسلم) کو اپنے اور ان کے آباؤ اجداد کے مابین ہونے والا وہ قدیم معاہدہ یاد دلاتا ہوں۔ پس اللہ تعالیٰ آپ کو ہدایت عطا فرمائے۔ آپ ہماری فوری مدد فرمائیے اور اللہ کے بندوں کو بلائیے کہ وہ ہماری مدد کیلئے حاضر ہو جائیں۔“

فيهم رسول الله قد تجردا  
ان سيم خسفا وجهه تربدا  
في فيلق كالبحر يجرى مزيدا  
ان قریشا اخلفوك الموعدا

ترجمہ:

”پس ان مدد کرنے والوں میں رسول اللہ (صلی اللہ علیہ وسلم) بھی غضب کی حالت میں ہوں کہ اگر انہیں ذلت کا داغ لگے تو آپ کے چہرے کی رنگت (غصہ سے) بدل جاتی ہے اس وقت وہ لشکر عظیم کے ساتھ جھاگ اچھالتے ہوئے سمندر کی طرح سامنے آجاتے ہیں یقیناً قریش نے آپ سے وعدہ خلافی کی ہے۔“

ونقضوا ميثاقك الموكد



وجعلوا لی فی کداء رصدا  
وزعموا ان لست ادعوا احدا  
وهم اذل واقبل عددا

ترجمہ:

”انہوں نے آپ سے مضبوط معاہدہ کر کے توڑ ڈالا ہے اور مقام کداء میں میرے لئے لوگوں کو گھات میں بٹھا لیا اور انہوں نے سمجھ لیا کہ اب میں کسی کو (اپنی مدد کیلئے) نہیں بلا سکتا اور ان کا اپنا حال یہ ہے کہ وہ نہایت ذلیل اور تعداد میں بہت تھوڑے ہیں۔“

هم بیتونا بالتیر هجدا  
وقتلونا کما سجدا

”انہوں نے مقام وتیر میں ہم پر شیخون مارا جبکہ ہم سوئے پڑے تھے اور (ہم میں سے بعض کو) رکوع و سجود کی حالت میں قتل کر دیا۔“

ان لوگوں کی پکار سن کر حضور صلی اللہ علیہ وسلم نے فرمایا، اے عمرو بن سالم! تمہاری مدد کی جائے گی۔

(سیرت ابن ہشام جلد دوم)

### تینوں میں سے ایک شرط منظور کر لو

رسول کریم صلی اللہ علیہ وسلم نے صورت حال کا جائزہ لینے کے بعد قریش کے پاس ایک قاصد روانہ کیا اور ان کے سامنے تین شرائط پیش کرتے ہوئے ان کو اختیار دیا کہ قریش ان تینوں میں سے ایک شرط منظور کر لیں۔

1۔ بنو خزاعہ کے مقتولوں کا خون بہا (دیت) ادا کی جائے۔

2۔ قریش بنو بکر کی حمایت سے علیحدہ ہو جائیں۔

اگر یہ دونوں شرائط منظور نہ ہوں تو پھر

3۔ واضح طور پر اعلان کر دیا جائے کہ حدیبیہ کا معاہدہ ٹوٹ گیا ہے۔

حضور صلی اللہ علیہ وسلم کا قاصد جب قریش کے پاس پہنچا اور ان کے سامنے تینوں شرائط پیش کیں تو ان کے بعض جوشیلے اور متکبر لوگوں مثلاً قرظ بن عبد عمرو وغیرہ نے کہا کہ ہم محمد (صلی اللہ علیہ وسلم) کے محکوم نہیں ہیں جو ہم نے چاہا ہم نے کیا۔ جاؤ ہم معاہدے کے پرواہ نہیں کرتے یا یہ کہ ہمیں تیسری شرط منظور ہے اور ہم اعلان کرتے ہیں کہ معاہدہ حدیبیہ ٹوٹ گیا۔

قاصد قریش کا جواب سن کر واپس روانہ ہو گیا قاصد کے جانے کے بعد قریش کے بعض دانالوگوں کو اس بات کا احساس ہوا کہ انہوں نے غلط کیا اور صحیح جواب نہیں دیا اور یقیناً یہ خطرے والی بات ہے اب مسلمان اہل مکہ سے بنو خزاعہ کا انتقام ضرور لیں گے چنانچہ انہوں نے آپس میں مشورہ کیا کہ ابوسفیان کو مدینہ منورہ بھیجا جائے تاکہ وہ کسی

طرح اس معاملے کو ٹھنڈا کر لے اور معاہدہ حدیبیہ کی تجدید کر کے اسے مستحکم بنائے۔

(زرقانی علی المواہب جلد دوم)

## ابوسفیان کی بے بسی

قریش مکہ کے مشورے کے مطابق ابوسفیان تیزی سے مدینہ منورہ کی طرف روانہ ہوا اور مدینہ منورہ پہنچ کر سیدھا اپنی بیٹی ام المومنین حضرت ام حبیبہ رضی اللہ تعالیٰ عنہا کے گھر میں پہنچا۔ جب حضور صلی اللہ علیہ وسلم کے بستر مبارک پر بیٹھنے لگا تو ام حبیبہ رضی اللہ تعالیٰ عنہا نے فوری طور پر بستر مبارک لپیٹ کر الگ رکھ دیا۔ ابوسفیان نے پوچھا، بیٹی! مجھے سمجھ نہیں آئی کہ تم نے مجھے بستر سے بہتر سمجھایا تم نے اپنے باپ کو اس قابل بھی نہ سمجھا کہ وہ بستر پر بھی بیٹھ سکے۔ حضرت ام حبیبہ رضی اللہ تعالیٰ عنہ نے جواب دیا کہ یہ رسول کریم صلی اللہ علیہ وسلم کا بستر مبارک ہے اور آپ ایک مشرک ہیں مشرک نجس ہوتا ہے اس لئے مجھے اچھا محسوس نہ ہوا کہ آپ رسول کریم صلی اللہ علیہ وسلم کے بستر مبارک پر بیٹھیں۔ ابوسفیان نے کہا، بیٹی! خدا کی قسم! مجھ سے الگ ہونے کے بعد تیرے اندر شریک پیدا ہو گیا ہے۔

اس کے بعد ابوسفیان نے حضور صلی اللہ علیہ وسلم کی خدمت اقدس میں حاضر ہو کر بات کرنی چاہی تو آپ صلی اللہ علیہ وسلم نے اس کو کوئی جواب نہ دیا چنانچہ وہ حضرت ابوبکر صدیق رضی اللہ تعالیٰ عنہ کے پاس گیا اور ان سے کہا کہ وہ رسول اللہ صلی اللہ علیہ وسلم کے ساتھ میری طرف سے بات کریں۔ حضرت ابوبکر صدیق رضی اللہ تعالیٰ عنہ نے انکار کر دیا یہاں سے مایوس ہو کر ابوسفیان حضرت عمر فاروق رضی اللہ تعالیٰ عنہ کے پاس پہنچا اور ان سے بھی اسی طرح کی بات کی۔ حضرت عمر فاروق رضی اللہ تعالیٰ عنہ نے صاف انکار کر دیا اور اسے سخت جواب دیتے ہوئے کہا کہ اگر مجھے معمولی سی بھی قوت حاصل ہو جائے تو میں اس کے ذریعے تم سے جنگ کروں گا۔ ابوسفیان اس کے بعد حضرت علی رضی اللہ تعالیٰ عنہ کے گھر گیا حضرت فاطمہ رضی اللہ تعالیٰ عنہا اور حضرت امام حسن رضی اللہ تعالیٰ عنہ بھی وہاں پر موجود تھے۔

ابوسفیان نے حضرت علی رضی اللہ تعالیٰ عنہ سے کہا کہ تم قوم میں سب سے زیادہ مجھ پر مہربان ہو میں اپنی ضرورت کے تحت یہاں پر آیا ہوں اور ناکام واپس نہیں جانا چاہتا اس لئے رسول کریم صلی اللہ علیہ وسلم سے میری سفارش کر دو۔ حضرت علی رضی اللہ تعالیٰ عنہ نے بھی انکار کر دیا۔ اب ابوسفیان نے حضرت فاطمہ رضی اللہ تعالیٰ عنہ کی طرف دیکھا اور کہا، اے فاطمہ (رضی اللہ تعالیٰ عنہا)! کیا تم اپنے اس بچے (امام حسن رضی اللہ تعالیٰ عنہ) سے کہو گی کہ وہ دونوں فریقین کے بیچ بچاؤ کر دے اس طرح یہ ہمیشہ کیلئے عرب کا سردار کہہ کر پکارا جائے گا۔ سیدہ فاطمہ رضی اللہ تعالیٰ عنہا نے فرمایا بچوں کا ان معاملات سے کیا تعلق۔ اصل بات یہ ہے کہ اس وقت کوئی بھی بچاؤ نہیں کرا سکتا۔ یہ سن کر ابوسفیان نے حضرت علی رضی اللہ تعالیٰ عنہ سے کہا کہ میں سمجھتا ہوں کہ میرے معاملات میں بہت بگاڑ پیدا ہو گیا ہے اس لئے مجھے کوئی ایسا مشورہ ہی دو کہ میں کیا کروں۔ حضرت علی رضی اللہ تعالیٰ عنہ نے فرمایا مجھے

تمہارے فائدے کی کوئی صورت دکھائی تو نہیں دیتی البتہ تم بنی کنانہ کے سردار ہو تم خود ہی لوگوں کے سامنے معاہدہ حدیبیہ کی تجدید کا اعلان کر دو۔ ابوسفیان نے پوچھا کیا تم یہ سمجھتے ہو کہ اس سے ہمیں کوئی فائدہ حاصل ہوگا؟ حضرت علی رضی اللہ تعالیٰ عنہ نے جواب دیا میں نہیں سمجھتا کہ تمہیں کوئی فائدہ ہوگا مگر اس کے سوا کوئی اور صورت نہیں ہے۔

اس کے بعد ابوسفیان مسجد نبوی میں آیا اور بلند آواز سے کہا، لوگو! میں سب کے سامنے معاہدہ حدیبیہ کی تجدید کرتا ہوں اس کی بات کا کسی نے بھی کوئی جواب نہ دیا چنانچہ وہ اپنے اونٹ پر سوار ہوا اور مکہ مکرمہ کی راہ لی۔

مکہ مکرمہ پہنچ کر ابوسفیان نے قریش کو ساری صورتحال سے آگاہ کیا تو قریش نے کہا کہ یہ تو کوئی اچھی بات نہ ہوئی نہ یہ صلح ہے اور نہ جنگ۔ پھر انہوں نے پوچھا کہ جب تم نے مسجد نبوی میں کھڑے ہو کر اعلان کیا تو محمد (صلی اللہ علیہ وسلم) نے اس کی تصدیق کی یا نہیں؟ ابوسفیان نے کہا، نہیں۔ اس پر قریش مایوس ہو گئے اور کہا اس سے کوئی نتیجہ نہیں نکلے گا۔

(زرقانی علی المواہب جلد دوم، سیرت ابن ہشام جلد دوم)

### اللہ کی قسم، میں اللہ اور اس کے رسول پر ایمان رکھتا ہوں

ابوسفیان کے مدینہ طیبہ سے چلے جانے کے بعد رسول کریم صلی اللہ علیہ وسلم نے فوری طور پر جنگی تیاریاں شروع کر دیں اور اس راز کی کسی کو خبر نہ کی آپ صلی اللہ علیہ وسلم کا مقصد یہ تھا کہ قریش کو اتنا موقع ہی نہ دیا جائے کہ وہ مسلمانوں کے مقابلے کی تیاری کر سکیں اور چاہتے تھے کہ اہل مکہ پر اچانک حملہ کیا جائے تاکہ انہیں مدافعت کا موقع نہ ملے اور وہ جنگ و قتال کے بغیر ہتھیار ڈال دیں۔ ان تیاریوں کے ضمن میں آپ صلی اللہ علیہ وسلم نے صحابہ کرام رضی اللہ تعالیٰ عنہم پر بھی اپنا ارادہ ظاہر نہ فرمایا کہ کس مقصد کیلئے جنگی تیاریاں کی جا رہی ہیں۔ حضرت حاطب بن بلتعہ رضی اللہ تعالیٰ عنہ جو کہ نہایت سمجھدار اور جانثار صحابی تھے انہوں نے سمجھ لیا کہ یہ سب کچھ مکہ مکرمہ پر حملے کیلئے کیا جا رہا ہے چونکہ ان کے اہل و عیال مکہ مکرمہ میں تھے اس لئے دل میں خیال کیا کہ تقریباً تمام مہاجرین کے رشتہ دار مکہ مکرمہ میں موجود ہیں وہ تو ان کے اہل و عیال کی بہر صورت حفاظت کریں گے جبکہ میرا وہاں پر کوئی نہیں اگر میں قریش کو مسلمانوں کی لشکر کشی کے بارے میں اطلاع پہنچا دوں تو وہ لوگ میرے اس احسان کو مد نظر رکھتے ہوئے میرے اہل و عیال کی حفاظت کریں گے۔

اس خیال کی بناء پر انہوں نے ایک خط لکھ کر مکہ مکرمہ جانے والی ایک عورت کے حوالے کیا اور اسے تاکید کہ یہ خط ہر حال میں پوشیدہ رکھنا اور مکہ مکرمہ پہنچ کر عکرمہ بن ابو جہل کو دے دینا۔ اس کام کے بدلے میں حضرت حاطب رضی اللہ تعالیٰ عنہ نے اس عورت کو دس دینار بھی دیے۔ وہ عورت جب یہ خط لے کر روانہ ہوئی تو حضور صلی اللہ علیہ وسلم کو غیب سے اس کی خبر ہو گئی۔ آپ صلی اللہ علیہ وسلم نے فوری طور پر حضرت علی، حضرت زبیر بن العوام اور حضرت مقداد بن الاسود رضی اللہ تعالیٰ عنہم کو طلب کیا اور حکم فرمایا کہ وہ اس عورت کا تعاقب کریں اور اس سے خط چھین

لائیں۔ ان تینوں نے اس عورت کو روضہء خانہ کے مقام پر جا کر پکڑ لیا اور اس سے خط چھین کر واپس چلے آئے۔ یہ خط حضور صلی اللہ علیہ وسلم کے سامنے پڑھا گیا تو آپ صلی اللہ علیہ وسلم نے حضرت حاطب رضی اللہ تعالیٰ عنہ سے دریافت کیا، حاطب! یہ کیا معاملہ ہے۔ انہوں نے عرض کی یا رسول اللہ صلی اللہ علیہ وسلم! میرے معاملے میں جلدی نہ فرمائیے، اللہ کی قسم! میں اللہ اور اس کے رسول پر ایمان رکھتا ہوں میں نے اپنا دین نہیں بدلانا میں منافق ہوں اور نہ مرتد ہوا ہوں میں غریب الوطن یمن کا رہنے والا ہوں میں قریش کا حلیف نہیں ہوں اور نہ ہی قریشی ہوں مکہ میں میرا کوئی حامی اور مددگار نہیں تھا اس لئے میں نے سوچا کہ قریش پر میرا حق ثابت ہو جائے اور وہ لوگ میرے اہل و عیال کی حفاظت سے غافل نہ ہوں۔ اس کے علاوہ اور کوئی بات نہیں ہے۔

اس ضمن میں حضرت علی رضی اللہ تعالیٰ عنہ سے منقول ہے فرماتے ہیں کہ روضہء خانہ میں وہ نقاب پوش عورت ہمیں ملی تو ہم نے اس سے کہا کہ خط نکال۔ اس نے کہا میرے پاس کوئی خط نہیں ہے ہم نے کہا خود ہی نکال دے ورنہ تیری تلاشی لی جائے گی (یا اسے قتل کی دھمکی دی) اس نے سر کی چوٹی (یا کمر) سے خط نکال کر ہمیں دے دیا ہم خط لے کر رسول کریم صلی اللہ علیہ وسلم کے پاس آئے تو حضور صلی اللہ علیہ وسلم نے حضرت حاطب رضی اللہ تعالیٰ عنہ سے پوچھا اے حاطب! یہ کیا ہے؟ انہوں نے کہا یا رسول اللہ صلی اللہ علیہ وسلم! عجلت نہ فرمائیے نہ تو میں قریش کا حلیف تھا اور نہ قریشی تھا آپ کے ساتھ جو مہاجرین موجود ہیں مکہ مکرمہ میں ان کے رشتے دار ہیں جو ان کے اہل و عیال اور مال کی حفاظت کریں گے اس لئے میں نے خیال کیا کہ اگر ان میں میرا نسب نہیں ہے تو میں ان کے (قریش کے) ساتھ کوئی ایسا احسان کروں جس سے وہ میرے اہل و عیال کی حفاظت کریں۔ اللہ کی قسم! میں نے یہ کام نہ تو کفر کے باعث کیا ہے اور نہ میں مرتد ہوا ہوں۔

اس پر رسول کریم صلی اللہ علیہ وسلم نے فرمایا۔ انہوں نے سچ سچ کہہ دیا۔ حضرت عمر فاروق رضی اللہ تعالیٰ عنہ بولے یا رسول اللہ صلی اللہ علیہ وسلم! اجازت دیجئے میں اس منافق کی گردن مار دوں۔ حضور صلی اللہ علیہ وسلم نے فرمایا حاطب اہل بدر میں سے ہے اور تمہیں معلوم نہیں کہ اللہ تعالیٰ نے اہل بدر پر مطلع ہو کر یہ فرما دیا ہے کہ تم جو چاہو کرو میں نے تمہاری مغفرت کر دی۔

ایک روایت میں آتا ہے کہ خط کا مضمون سننے کے بعد حضور صلی اللہ علیہ وسلم نے حضرت حاطب رضی اللہ تعالیٰ عنہ کو مسجد سے باہر نکال دینے کا حکم صادر فرمایا کچھ صحابہ کرام رضی اللہ عنہم نے حضرت حاطب رضی اللہ عنہ کو پکڑا اور ان کو باہر کی طرف لے کر چلے حضرت حاطب رضی اللہ تعالیٰ عنہ اس خیال سے کہ حضور صلی اللہ علیہ وسلم ان پر مہربانی فرمائیں گے پیچھے مڑ کر دیکھتے تھے اور بے بسی کے عالم میں رسول کریم صلی اللہ علیہ وسلم کے چہرہ انور پر نظر ڈالتے تھے کہ اسی اثناء میں حضور صلی اللہ علیہ وسلم نے فرمایا۔ اسے واپس لے آؤ۔ جب حضرت حاطب رضی اللہ تعالیٰ عنہ واپس آئے تو آپ صلی اللہ علیہ وسلم نے فرمایا میں نے تمہارا قصور معاف کر دیا ہے اور تو اللہ سے معافی طلب کر اور

تجھے چاہئے کہ آئندہ ایسی حرکت نہ کرے۔

اس موقع پر قرآن مجید کی یہ آیت مبارکہ نازل ہوئی۔

يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِمْ  
بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ

(سورة ممتحنہ)

ترجمہ: ”اے ایمان والو میرے اور اپنے دشمن (کافروں) کو دوست نہ بناؤ تم ان کو دوستانہ پیغام بھیجتے ہو  
حالانکہ تمہارے پاس جو دین حق آیا ہے اسی کا انہوں نے انکار کیا ہے۔“

(بخاری شریف جلد دوم، سیرت ابن ہشام جلد دوم)

### مکہ مکرمہ کی طرف پیش قدمی

10 رمضان المبارک 8ھ کو رسول کریم صلی اللہ علیہ وسلم نے مدینہ منورہ میں حضرت ابوہریرہ رضی اللہ تعالیٰ عنہ کو اپنا قائم مقام بنایا۔ ایک روایت کے مطابق حضرت ابن ام مکتوم رضی اللہ تعالیٰ عنہ کو نائب مقرر فرمایا جبکہ بعض کا کہنا ہے کہ حضرت ابوذر غفاری رضی اللہ تعالیٰ عنہ کو خلیفہ مقرر فرمایا۔ پھر جب آپ صلی اللہ علیہ وسلم مدینہ طیبہ سے باہر تشریف لائے اور لشکر اسلام کو ملاحظہ فرمایا تو چار ہزار انصار میں سے تھے جن میں سے پانچ سو کے پاس گھوڑے تھے سات سو مہاجرین تھے جن میں سے تین سو کے پاس گھوڑے تھے عرب قبائل میں سے قبیلہ غفار، سلیم، اسلم، اشجع اور جہنیہ کے تقریباً چار سو، پانچ سو یا ایک ہزار افراد موجود تھے۔ اثنائے راہ میں بھی مسلمان ادھر ادھر سے آکر لشکر اسلام میں شامل ہوتے رہے۔ یہاں تک کہ اسلامی فوج کی تعداد دس ہزار ہو گئی بعض کا کہنا ہے کہ بارہ ہزار کی تعداد تھی۔ چنانچہ روایات میں آتا ہے کہ قبیلہ بنو سلیم تقریباً دو ہزار افراد کے ساتھ جن میں سے اکثر گھوڑ سوار تھے بعد میں آکر شامل ہوئے۔ اسلامی لشکر راستے کی منازل طے کرتا ہوا جب مقام کدید میں پہنچا تو آپ صلی اللہ علیہ وسلم نے اس مقام پر روزہ افطار کر لیا اور حکم دیا کہ سب لوگ روزہ چھوڑ دیں۔ ایک روایت میں آتا ہے کہ آپ صلی اللہ علیہ وسلم نے حکم فرمایا جو چاہے روزہ چھوڑ دے اور جو چاہے روزہ رہنے دے۔

(زرقانی علی المواہب جلد دوم، مدارج النبوة جلد دوم)

### آج تم سے کوئی مؤاخذہ نہیں ہے

رسول کریم صلی اللہ علیہ وسلم جب مقام حقفہ میں پہنچے تو حضرت عباس بن عبدالمطلب رضی اللہ تعالیٰ عنہ اپنے اہل و عیال سمیت مکہ مکرمہ سے آکر آپ صلی اللہ علیہ وسلم سے ملے آپ صلی اللہ علیہ وسلم ان کو دیکھ کر بہت خوش ہوئے۔ اسی دوران آپ صلی اللہ علیہ وسلم کے چچا زاد بھائی ابوسفیان بن الحارث اور پھوپھی زاد بھائی عبداللہ بن ابی امیہ نے بھی خدمت اقدس میں حاضر ہونے کی اجازت چاہی۔ اس سلسلے میں ام المومنین حضرت ام سلمہ رضی اللہ تعالیٰ

عنہا نے جو کہ اس وقت حضور صلی اللہ علیہ وسلم کے ہمراہ تھیں ان دونوں کے بارے میں بتایا کہ یا رسول اللہ صلی اللہ علیہ وسلم! آپ کے چچا زاد اور پھوپھی زاد بھائی آئے ہیں۔ آپ صلی اللہ علیہ وسلم نے فرمایا مجھے ان کی کوئی ضرورت نہیں اور ان سے ملاقات کرنے سے انکار فرمادیا کیونکہ ان دونوں نے حضور صلی اللہ علیہ وسلم کو بہت دکھ پہنچایا تھا اور آپ صلی اللہ علیہ وسلم ان سے ناراض تھے۔

چونکہ عبداللہ بن امیہ ام المومنین حضرت ام سلمہ رضی اللہ تعالیٰ عنہا کے بھی سوتیلے بھائی تھے اس لئے سفارش کرتے ہوئے کہا، یا رسول اللہ صلی اللہ علیہ وسلم! کیا آپ کے چچا کا بیٹا اور پھوپھی کا بیٹا تمام انسانوں سے زیادہ بد قسمت رہے گا؟ کیا آپ کی رحمت سے ان کو کوئی حصہ نہیں ملے گا۔ یہ کہتے ہوئے حضرت ام سلمہ رضی اللہ تعالیٰ عنہا کی آنکھوں میں آنسو تھے۔

اس طرح کی گفتگو جب دونوں نے سنی تو ابوسفیان بن حارث نے کہا، اگر رسول کریم صلی اللہ علیہ وسلم نے مجھے معاف نہ فرمایا تو میں اپنے چھوٹے چھوٹے بچوں کو لے کر کہیں چلا جاؤں گا اور وہیں بھوکا پیاسا مر جاؤں گا۔ یہ سن کر حضور صلی اللہ علیہ وسلم کے قلبِ انور پر رقت طاری ہو گئی اور آپ صلی اللہ علیہ وسلم نے دونوں کو معاف فرمادیا۔

ایک روایت میں آتا ہے کہ حضرت علی رضی اللہ تعالیٰ عنہ نے ان دونوں سے کہا کہ تم دونوں اچانک بارگاہ رسالت میں حاضر ہو کر عرض کرو جو حضرت یوسف علیہ السلام کے بھائیوں نے حضرت یوسف علیہ السلام سے کہا تھا کہ

لَقَدْ آثَرَكَ اللَّهُ عَلَيْنَا وَإِنْ كُنَّا لَخِطِيئِينَ (سورہ یوسف)

”اللہ تعالیٰ نے یقیناً آپ کو ہم پر فضیلت عطا فرمائی ہے اور بے شک ہم خطاوار ہیں۔“

ان دونوں نے حضرت علی رضی اللہ تعالیٰ عنہ کے مشورے پر عمل کیا اور اسی طرح ہی کہا رسول کریم صلی اللہ علیہ وسلم نے جب ان سے یہ سنا تو بالکل وہی جواب ارشاد فرمایا جو حضرت یوسف علیہ السلام نے اپنے بھائیوں سے ارشاد فرمایا تھا کہ

لَا تَشْرِيبَ عَلَيْكُمُ الْيَوْمَ يَغْفِرَ اللَّهُ لَكُمْ وَهُوَ أَرْحَمُ الرَّاحِمِينَ (سورہ یوسف)

”آج تم سے کوئی مؤاخذہ نہیں ہے اللہ تمہاری مغفرت کرے اور وہ ارحم الراحمین ہے۔“

اس کے بعد حضور صلی اللہ علیہ وسلم نے جب ان دونوں کو معاف فرمادیا تو انہوں نے اسلام قبول کیا جب ابوسفیان بن الحارث رضی اللہ تعالیٰ عنہ نے دور جاہلیت میں آپ صلی اللہ علیہ وسلم کی ہجو میں جو اشعار کہے تھے ان کی معذرت کی اور حضور صلی اللہ علیہ وسلم کی مدح و تعریف میں بہت سے اشعار کہے جن میں سے چند کا ترجمہ یہ ہے۔

”جس وقت میں کفر کا جھنڈا اٹھا ہے اس بات کیلئے کوشاں تھا کہ لات و منات اور کفر و شرک کے سوار محمد (صلی

اللہ علیہ وسلم کے سواروں پر غلبہ حاصل کر لیں اس وقت میں بالکل اس شخص کی طرح تھا جو گھپ اندھیری رات میں ادھر ادھر ہاتھ پاؤں مار رہا تھا لیکن اب میرا وہ وقت ہے کہ مجھے ہاتھ پکڑ کر ہدایت کی راہ پر لگا دیا گیا اور میں اس پر رنگ گیا ہوں۔

میرے نفس نے نہیں بلکہ ایک ہادی اور قائد نے میری ہدایت کی اور مجھے سیدھی راہ پر لگا دیا۔ جس سے میں ہر طرح مقابلہ کرتا تھا اسی نے مجھے اللہ سے ملا دیا۔ میں اپنی پوری کوشش سے محمد (صلی اللہ علیہ وسلم) کا مقابلہ کرتا اور ان سے دور ہوتا جاتا تھا حالانکہ محمد (صلی اللہ علیہ وسلم) سے میری قریبی نسبت تھی اگرچہ میں اس نسبت کا اظہار نہیں کرتا تھا۔“

(سیرت ابن ہشام جلد دوم، زرقانی علی المواہب جلد دوم)

### میں نے ابوسفیان کو پناہ دے دی ہے

اسلامی لشکر جب مرالظہر ان کے مقام پر پہنچا تو یہاں پر پڑاؤ ڈال دیا گیا۔ حضور صلی اللہ علیہ وسلم نے حکم دیا کہ ہر شخص اپنی اپنی جگہ پر آگ جلائے اس طرح دور دور تک ہزاروں جگہوں پر آگ ہی آگ روشن ہو گئی۔ قریش اگرچہ یہ جانتے تھے کہ حضور صلی اللہ علیہ وسلم مکہ مکرمہ پر حملہ ضرور کریں گے مگر وہ اس بات سے بے خبر تھے کہ اتنی جلدی یہ واقعہ رونما ہو جائے گا کہ حضور صلی اللہ علیہ وسلم لشکر سمیت مرالظہر ان تک پہنچ جائیں گے۔ حضرت عباس رضی اللہ تعالیٰ عنہ فرماتے ہیں کہ میں نے سوچا کہ قریش اچھا کریں تو پہلے ہی حضور صلی اللہ علیہ وسلم سے آکر ملاقات کر لیں اور آپ صلی اللہ علیہ وسلم سے امان طلب کر لیں۔ اگر آپ صلی اللہ علیہ وسلم مکہ مکرمہ میں بزور قوت داخل ہوئے تو پھر قریش کی خیر نہیں۔ لہذا یہ سوچ کر میں حضور صلی اللہ علیہ وسلم کے خچر پر سوار ہو کر رات کے وقت اس ارادہ سے نکلا کہ قریش کو اس خطرے سے آگاہ کر کے انہیں آمادہ کروں کہ وہ حضور صلی اللہ علیہ وسلم کی خدمت میں حاضر ہو کر معافی مانگ لیں اور صلح کی درخواست کر لیں تاکہ انہیں امان حاصل ہو جائے۔

حضرت عباس رضی اللہ تعالیٰ عنہ فرماتے ہیں کہ میں خچر پر سوار چلا جا رہا تھا کہ مجھے ابوسفیان اور بدیل بن ورقا باتیں کرتے ہوئے دکھائی دیے۔ ابوسفیان کہہ رہا تھا کہ میں نے رات کے وقت اس طرح کی آگ جلتی ہوئی اور اتنی کثیر فوج نہیں دیکھی۔ بدیل بن ورقا بولا، خدا کی قسم! یہ بنی خزاعہ کے لوگ ہیں جو لڑنے کیلئے آئے ہیں۔ ابوسفیان نے کہا یہ جتنا بڑا یہ لشکر ہے اور چاروں طرف جتنی روشن یہ آگ ہے اتنی بڑی تعداد بنی خزاعہ کی نہیں ہو سکتی۔

حضرت عباس رضی اللہ تعالیٰ عنہ نے ان کو پہچان کر آواز دی اور ان کے پاس گئے۔ ابوسفیان کو بتایا کہ یہ لشکر اسلام ہے جو آن پہنچا ہے پھر ابوسفیان بن حرب سے کہا کہ میرے پیچھے اس خچر پر سوار ہو جاؤ میں تمہیں حضور صلی اللہ علیہ وسلم کے پاس لے چلتا ہوں اور تمہارے لئے امان کی درخواست کرتا ہوں ورنہ اگر مسلمانوں نے تمہیں دیکھ لیا تو ابھی تم کو قتل کر دیں گے۔ ابوسفیان سوار ہو گئے اور ان کے ساتھی واپس چلے گئے راستے میں جس کسی مسلمان کے پاس

سے گزرتے تو وہ پوچھتا یہ کون ہے؟ جب وہ حضرت عباس رضی اللہ تعالیٰ عنہ کو دیکھتے تو کہتے کہ یہ رسول کریم صلی اللہ علیہ وسلم کے چچا ہیں جو آپ صلی اللہ علیہ وسلم کے خچر پر سوار ہیں۔ جب حضرت عمر فاروق رضی اللہ تعالیٰ عنہ کے قریب سے گزرے تو انہوں نے دیکھ کر ابوسفیان کو پہچان لیا اور اپنی جگہ سے یہ کہہ کر اٹھے کہ یہ تو اللہ کا دشمن ابوسفیان ہے اور تیزی سے بھاگتے ہوئے حضور صلی اللہ علیہ وسلم کی خدمت میں پہنچے اور عرض کیا یا رسول اللہ صلی اللہ علیہ وسلم! ابوسفیان بغیر ایمان اور امان کے ہاتھ آ گیا ہے اجازت دیجئے کہ میں اس کا سراڑا دوں۔ اسی اثناء میں حضرت عباس رضی اللہ تعالیٰ عنہ بھی پہنچ گئے اور عرض کیا یا رسول اللہ صلی اللہ علیہ وسلم! میں نے ابوسفیان کو پناہ دی ہے۔ حضور صلی اللہ علیہ وسلم نے فرمایا اے عباس (رضی اللہ عنہ)! آج رات ابوسفیان کو اپنے خیمہ میں رکھو جب صبح ہو جائے تو اسے میرے پاس لے کر آنا۔

(بخاری شریف جلد دوم، سیرت ابن ہشام جلد دوم، زرقانی علی المواہب جلد دوم)

### ابوسفیان نے اسلام قبول کر لیا

دوسرے روز صبح کے وقت جب ابوسفیان کو حضور صلی اللہ علیہ وسلم کی خدمت اقدس میں حاضر کیا گیا تو حضور صلی اللہ علیہ وسلم نے انہیں اسلام قبول کرنے کی دعوت دی تو انہوں نے فوری طور پر اسلام قبول کر لیا۔

(بخاری شریف جلد دوم)

بخاری شریف کی روایت کے برعکس بعض روایات میں آتا ہے کہ جب دوسرے دن حضرت عباس رضی اللہ تعالیٰ عنہ نے ابوسفیان کو رسول کریم صلی اللہ علیہ وسلم کی خدمت اقدس میں پیش کیا تو حضور صلی اللہ علیہ وسلم نے ابوسفیان سے فرمایا، اے ابوسفیان! تجھ پر افسوس ہے کیا تیری سمجھ میں اب تک یہ نہیں آیا کہ اللہ تعالیٰ کے سوا اور کوئی معبود نہیں۔ ابوسفیان نے کہا یہ تو مجھے پتہ چل گیا ہے کہ اللہ کے سوا کوئی اور معبود نہیں اگر ہوتا تو وہ ہماری مدد کرتا۔ حضور صلی اللہ علیہ وسلم نے فرمایا کیا تو ابھی تک نہیں سمجھ سکا کہ میں اللہ کا رسول ہوں۔ ابوسفیان نے کہا، خدا کی قسم! یہ معاملہ ایسا ہے کہ ابھی تک اس بارے میں میرا دل مطمئن نہیں ہوا۔

حضرت عباس رضی اللہ تعالیٰ عنہ نے فوراً اس گفتگو میں مداخلت کی اور ابوسفیان سے کہا بات کو لمبانا کرو اور اسلام قبول کر لو اور اس بات کی گواہی دے دو کہ اللہ کے سوا کوئی معبود نہیں اور محمد اللہ کے رسول ہیں ورنہ حضرت عمر فاروق رضی اللہ تعالیٰ عنہ اسی وقت تمہارا خون بہانے کیلئے تیار ہیں۔ حضرت عباس رضی اللہ تعالیٰ عنہ کے کہنے پر ابوسفیان نے فوراً اسلام قبول کر لیا۔

(سیرت ابن ہشام جلد دوم، زرقانی علی المواہب جلد دوم)

### آج کا دن تو رحمت کا دن ہے

حضرت ابوسفیان رضی اللہ تعالیٰ عنہ کے قبول اسلام کے بعد حضور کریم صلی اللہ علیہ وسلم نے حضرت عباس رضی



اللہ تعالیٰ عنہ سے فرمایا کہ ابوسفیان کو پہاڑ کی تنگ وادی میں جس کا رخ مکہ مکرمہ کی طرف تھا روک کر ٹھہراؤ تا کہ تمام لشکر اسلام اپنی پوری آب و تاب اور شان و شوکت سے ابوسفیان کے سامنے سے گزرے پھر آپ صلی اللہ علیہ وسلم نے احتیاط کے تقاضوں کو ملحوظ خاطر رکھتے ہوئے فرمایا کہ لشکر اسلام کو چار حصوں میں تقسیم کیا جائے اور انتہائی مجبوری کے سوا کسی بھی صورت میں خون نہ بہایا جائے آپ صلی اللہ علیہ وسلم نے حضرت زبیر بن العوام رضی اللہ تعالیٰ عنہ کو لشکر کے بائیں بازو کا سالار مقرر کے کے ان کو شمال کی طرف سے مکہ مکرمہ میں داخل ہونے کا حکم دیا۔ لشکر اسلام کے دائیں بازو کی جانب حضرت خالد بن ولید رضی اللہ تعالیٰ عنہ کو سالار مقرر فرمایا اور ان کو حکم دیا کہ نچلے حصے کی طرف سے داخل ہوں۔ انصار مدینہ کا سالار حضرت سعد بن عبادہ رضی اللہ تعالیٰ عنہ کو مقرر فرمایا اور ان کو حکم دیا کہ وہ مغربی حصے سے مکہ مکرمہ میں داخل ہوں۔ مہاجرین کے سالار حضرت ابو عبیدہ بن الجراح رضی اللہ تعالیٰ عنہ کو مقرر فرمایا اور ان کو حکم دیا کہ وہ بالائی حصے کی طرف سے داخل ہوں۔

تمام قبائل کے لشکر باری باری حضرت ابوسفیان رضی اللہ تعالیٰ عنہ کے سامنے سے گزرتے ہوئے مکہ مکرمہ کی طرف بڑھ رہے تھے حضرت ابوسفیان رضی اللہ تعالیٰ عنہ ہر لشکر کے گزرنے پر اس کے متعلق پوچھتے کہ یہ کون لوگ ہیں اور کن کا لشکر ہے۔ حضرت عباس رضی اللہ تعالیٰ عنہ ان کو جواب دیتے کہ یہ فلاں ہیں یہ فلاں ہیں اس عظیم لشکر کو دیکھ کر حضرت ابوسفیان رضی اللہ تعالیٰ عنہ کے دل پر اسلامی فوج کی ہیبت طاری ہو گئی انصار کا جھنڈا اٹھائے جب حضرت سعد بن عبادہ رضی اللہ تعالیٰ عنہ اپنے لشکر کے ساتھ گزرے تو ابوسفیان رضی اللہ تعالیٰ عنہ کی طرف دیکھتے ہوئے بلند آواز سے بولے۔

اے ابوسفیان! آج کا دن جنگ کا دن ہے آج کعبۃ اللہ کی حرمت حلال سمجھی جائے گی۔ حضرت ابوسفیان رضی اللہ تعالیٰ عنہ یہ بات سن کر گھبرا گئے اور حضور صلی اللہ علیہ وسلم کی طرف گئے عرض کی یا رسول اللہ صلی اللہ علیہ وسلم! کیا آپ نے اپنی قوم کے قتل کا حکم دیا ہے؟ آپ صلی اللہ علیہ وسلم نے فرمایا، میں نے تو کوئی ایسا حکم نہیں دیا، عرض کیا، سعد بن عبادہ (رضی اللہ تعالیٰ عنہ) نے یہ بات کہی ہے کہ آج کعبۃ اللہ کی حرمت حلال سمجھی جائے گی۔ اور آج جنگ کا دن ہے۔

حضور صلی اللہ علیہ وسلم نے فرمایا، سعد بن عبادہ (رضی اللہ تعالیٰ عنہ) نے غلط کہا ہے، آج کا دن تو رحمت کا دن ہے۔ اسکے بعد آپ صلی اللہ علیہ وسلم نے حکم فرمایا کہ سعد بن عبادہ (رضی اللہ تعالیٰ عنہ) کے ہاتھ سے جھنڈا لے کر ان کے بیٹے قیس بن سعد (رضی اللہ تعالیٰ عنہ) کے سپرد کر دیا جائے۔

(زرقانی علی المواہب جلد دوم، مدارج النبوة جلد دوم)

### مکہ والوں کو امان دے دی گئی

رسول کریم صلی اللہ علیہ وسلم مکہ مکرمہ میں داخل ہوتے وقت قصویٰ اونٹنی پر سوار تھے آپ کا عمامہ مبارک بغیر شملے

کے تھا اور وہ نصف سرخ یعنی چادر کا تھا۔ ایک روایت میں ہے کہ سیاہ رنگ کا عمامہ تھا جبکہ بخاری شریف میں ہے کہ سر مبارک پر مضفر تھا۔ ایک طرف حضرت ابو بکر صدیق رضی اللہ تعالیٰ عنہ اور دوسری طرف حضرت اسید بن حفیر رضی اللہ تعالیٰ عنہ تھے جبکہ ارد گرد مجاہدین اسلام کا لشکر عظیم تھا اس فاتحانہ شان کے ساتھ مکہ مکرمہ میں داخل ہوئے کہ اپنا سر مبارک اللہ تعالیٰ کی بارگاہ اقدس میں انکسار و خضوع کے عالم میں جھکائے ہوئے تھے اور سورہ فتح کی تلاوت فرما رہے تھے سر مبارک اس قدر جھکا ہوا تھا کہ ریش مبارک کجاوے کے ساتھ لگ رہی تھی۔ مکہ مکرمہ میں داخل ہو کر آپ صلی اللہ علیہ وسلم نے اعلان فرمایا کہ۔

”جو ہتھیار پھینک دے گا اس کیلئے امان ہے، جو اپنے گھر کا دروازہ بند کرے گا اس کیلئے امان ہے اور جو کعبہ

اللہ میں داخل ہو جائے گا اس کے لئے امان ہے۔“

حضرت عباس رضی اللہ تعالیٰ عنہ نے اس موقع پر عرض کیا، یا رسول اللہ صلی اللہ علیہ وسلم! ابوسفیان (رضی اللہ تعالیٰ عنہ) ایک ایسا آدمی ہے جو سرداری اور فخر کو پسند کرتا ہے اس لئے آپ اس کیلئے کچھ مقرر فرما دیجئے اس پر حضور صلی اللہ علیہ وسلم نے ارشاد فرمایا۔

”جو ابوسفیان کے گھر میں داخل ہوگا اس کیلئے امان ہے۔“

اس کے بعد حضرت ابوسفیان رضی اللہ تعالیٰ عنہ قریش کی طرف گئے اور باواز بلند اعلان کیا، اے گروہ قریش! محمد (صلی اللہ علیہ وسلم) ایک جاہ و جلال والے لشکر جو کہ ایک پہاڑ کی مانند لوہے میں غرق ہے کے ساتھ آ پہنچے ہیں ان میں سے اکثریت ان بہادروں کی ہے کہ کوئی شخص ان کا مقابلہ نہیں کر سکتا۔ محمد (صلی اللہ علیہ وسلم) نے اعلان کر دیا ہے کہ جو ابوسفیان کے گھر میں داخل ہو جائے گا جو شخص اپنے گھر میں دروازہ بند کر کے بیٹھ جائے گا جو شخص ہتھیار پھینک دے گا اور جو شخص مسجد حرام میں داخل ہو جائے گا وہ امان میں ہے۔ قریش نے کہا یہ کیسی خبر ہے جو تم ہمارے لئے لائے ہو۔

اس موقع پر حضرت ابوسفیان رضی اللہ تعالیٰ عنہ کی بیوی ہند بنت عتبہ نے غصے میں آ کر اپنے خاوند سے بدزبانی کی مگر حضرت ابوسفیان رضی اللہ تعالیٰ عنہ کے کمال حکمت اور دانشمندی سے قریش کے لوگوں سے کہا کہ یہ وقت غصہ کرنے اور باتیں کرنے کا نہیں ہے۔ چونکہ ان کی زبانی لوگوں کو معلوم ہو چکا تھا کہ حضور صلی اللہ علیہ وسلم کی طرف سے مکہ والوں کو امان دے دی گئی ہے اس لئے سب لوگ گلیوں اور بازاروں سے نکل کر بھاگے کچھ تو اپنے اپنے گھروں میں چلے گئے کوئی ایسے بھی تھے جو مسلح تھے انہوں نے اپنے ہتھیار پھینک دیے اور وہیں کھڑے ہو گئے بہت سے ایسے بھی تھے جو بھاگ کر مسجد حرام میں داخل ہو گئے۔

(زرقاتی علی المواہب جلد دوم، مدارج النبوة جلد دوم)

میں نے تو خالد (رضی اللہ تعالیٰ عنہ) کو جنگ کرنے سے منع کیا تھا۔

لشکر اسلام مکہ مکرمہ میں بڑی شان و شوکت کے ساتھ داخل ہو رہا تھا۔ حضرت خالد بن ولید رضی اللہ تعالیٰ عنہ کے دستے کے سوا مکہ والوں نے کسی بھی دستے کا مقابلہ نہ کیا۔ اس کی وجہ یہ تھی کہ مکہ مکرمہ کے نچلے حصے میں قریش کے چند لوگ ایسے بھی تھے جو رسول کریم صلی اللہ علیہ وسلم کے سخت ترین دشمن تھے اور یہ وہی لوگ تھے جنہوں نے بنو بکر سے مل کر بنی خزاعہ پر حملہ کر کے معاہدہ حدیبیہ توڑ دیا تھا ان لوگوں کو ابوسفیان کی تجویز پسند نہیں آئی تھی اور انہوں نے اسلامی لشکر کا مقابلہ کرنے کا ارادہ کر لیا تھا اس مقصد کیلئے ان لوگوں نے جنگ کی تیاری کر لی تھی لیکن ان سے بھی بعض اس بات پر تیار تھے کہ اگر سامنے سے شدید مزاحمت ہوئی تو پھر فرار کی راہ اختیار کی جائے گی ان لوگوں کی قیادت عکرمہ بن ابوجہل، صفوان بن اسیہ، سہیل بن عمرو کر رہے تھے۔ جب حضرت خالد بن ولید رضی اللہ تعالیٰ عنہ کا دستہ مکہ مکرمہ میں داخل ہوا تو ان لوگوں نے تیر اندازی شروع کر دی جس کے نتیجے میں تین صحابہ کرام حضرت زین جابر فہری، حضرت خمیس بن اشعر اور حضرت سلمیٰ بن المیلار رضی اللہ تعالیٰ عنہم شریک ہو گئے۔

حضرت خالد بن ولید رضی اللہ تعالیٰ عنہ نے جلد ہی ان کو بھاگنے پر مجبور کر دیا اور ایسا جوابی حملہ کیا کہ مشرکین میں سے بارہ، تیرہ، چوبیس یا اٹھائیس افراد ہلاک ہو گئے۔ حضور صلی اللہ علیہ وسلم کو جب اس جنگ کی خبر پہنچی تو آپ صلی اللہ علیہ وسلم نے فرمایا میں نے تو خالد (رضی اللہ تعالیٰ عنہ) کو جنگ کرنے سے منع کیا تھا پھر انہوں نے جنگ کیوں کی؟ لوگوں نے عرض کیا یا رسول اللہ صلی اللہ علیہ وسلم! پہل کفار نے کی تھی۔ خالد (رضی اللہ تعالیٰ عنہ) نے اپنے دفاع میں ان سے جنگ کی ہے۔ حضور صلی اللہ علیہ وسلم نے سن کر ارشاد فرمایا، اللہ تعالیٰ کی قضا یہی تھی اور اس کی منشاء بہتر ہے۔

(بخاری شریف جلد دوم، زرقانی علی المواہب جلد دوم مدارج النبوة جلد دوم)

### حق آگیا اور باطل مٹ گیا

اس کے بعد حضور صلی اللہ علیہ وسلم اس شان سے بیت اللہ کی طرف روانہ ہوئے کہ حضرت اسامہ بن زید رضی اللہ تعالیٰ عنہ آپ صلی اللہ علیہ وسلم کے پیچھے سواری پر بیٹے ہوئے تھے۔ انصار و مہاجرین کا ایک جم غفیر ہر طرف نظر آ رہا تھا۔ حضرت بلال رضی اللہ تعالیٰ عنہ اور حضرت عثمان بن طلحہ رضی اللہ عنہ بھی ساتھ ساتھ تھے آپ صلی اللہ علیہ وسلم نے سات مرتبہ کعبہ کا طواف کیا اور حجر اسود کو بوسہ دیا اس کے بعد عثمان بن طلحہ رضی اللہ تعالیٰ عنہ سے چابی لے کر کعبۃ اللہ کھولا۔ خانہ کعبہ کے اندر تین سو ساٹھ بت تھے۔ آپ صلی اللہ علیہ وسلم کے دست مبارک میں لکڑی تھی آپ صلی اللہ علیہ وسلم نے ان نصب شدہ بتوں کی طرف اشارہ کرتے جاتے اور فرماتے جاتے۔

جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا ه جَاءَ الْحَقُّ وَمَا يُبْدِي

الْبَاطِلُ وَمَا يُعِيدُ (بنی اسرائیل)

”حق آگیا اور باطل مٹ گیا ہے۔۔ شک باطل مٹنے والا ہے حق آگیا اور باطل نہ پہلی بار پیدا کرتا ہے اور نہ دوبارہ کرتا ہے۔“

آپ صلی اللہ علیہ وسلم جس بھی بت کی طرف اشارہ فرماتے وہ منہ کے بل زمین پر آگرتا۔ پھر آپ صلی اللہ علیہ وسلم بیعت اللہ کے اندر داخل ہوئے تو اندر لکڑی کے بنے ہوئے کبوتر دیکھے انہیں اپنے دست مبارک سے توڑ کر پھینک دیا اندر جو تصویریں تھیں ان کو بھی مٹا دیا گیا ان تصویروں کے ساتھ حضرت ابراہیم علیہ السلام اور حضرت اسماعیل علیہ السلام کے مجسمے بھی تھے جن کے ہاتھوں میں فال کھولنے والے تیر تھے ان کو دیکھ کر حضور صلی اللہ علیہ وسلم نے فرمایا، ان کافروں پر اللہ کی مار انہوں نے ہمارے بزرگوں سے بھی تیر چلوائے۔ جب کعبہ کے اندر سے تمام بتوں اور تصویروں کو صاف کر دیا گیا تو پھر حضور صلی اللہ علیہ وسلم حضرت اسامہ بن زید، حضرت بلال بن زباح اور حضرت عثمان بن طلحہ رضی اللہ تعالیٰ عنہ کے ساتھ خانہ کعبہ کے اندر تشریف لے گئے ہر طرف بکبیر کہی اور نماز ادا فرمائی۔ اس کے بعد باہر تشریف لائے۔

(بخاری شریف جلد اول، دوم، مدارج المنبوۃ جلد دوم)

### ایک دن یہ چابی میرے ہاتھ میں ہوگی

خانہ کعبہ کی چابی زمانہ جاہلیت سے ہی حضرت عثمان بن طلحہ رضی اللہ تعالیٰ عنہ کے خاندان کے پاس تھی۔ اس ضمن میں حضرت عثمان بن طلحہ رضی اللہ تعالیٰ عنہ فرماتے ہیں کہ زمانہ جاہلیت میں یہ دستور تھا کہ خانہ کعبہ کو پیر اور جمعرات کے سوانہ کھولتے تھے۔ ایک روز حضور صلی اللہ علیہ وسلم زمانہ جاہلیت میں میرے پاس تشریف لائے اور مجھ سے دروازہ کھولنے کیلئے فرمایا تا کہ اس جماعت کو جو آپ کے ہمراہ تھی خانہ کعبہ میں داخل کریں میں نے حضور صلی اللہ علیہ وسلم کے ساتھ سختی برتی مگر حضور صلی اللہ علیہ وسلم نے صبر فرمایا اور بردباری سے کام لیا اور فرمایا اے عثمان! ایک دن ہوگا کہ یہ چابی میرے ہاتھ میں ہوگی یہاں تک کہ میں جسے چاہوں گا عطا فرماؤں گا۔ میں نے کہا اس دن قریش ہلاک و خوار ہو جائیں گے لیکن اس دن سے یہ بات میرے دل میں گھر کر گئی کہ ایسا ضرور ہو کر رہے گا۔

پھر وہ وقت آگیا کہ مکہ مکرمہ فتح ہو گیا۔ حضرت عثمان بن طلحہ رضی اللہ تعالیٰ عنہ نے اسلام قبول کر لیا تھا۔ حضور صلی اللہ علیہ وسلم نے خانہ کعبہ کے اطراف سے بتوں کی نجاست و پلیدی سے پاک فرمایا تو ارادہ فرمایا کہ خانہ کعبہ کی چابی کو ان سے لیں کیونکہ قدیم دنوں سے اس کی چابی ان کے پاس تھی۔ اور چابی حضرت عثمان بن طلحہ رضی اللہ تعالیٰ عنہ کی والدہ کے قبضہ میں تھی۔ جس کا نام سلامہ بنت سعد تھا۔ حضرت عثمان بن طلحہ رضی اللہ تعالیٰ عنہ اپنی والدہ کے پاس گئے اور ان سے چابی مانگی ان کی والدہ نے چابی دینے سے انکار کر دیا تو حضرت عثمان بن طلحہ رضی اللہ تعالیٰ عنہ نے کہا، اللہ کی قسم! چابی دے دو ورنہ اپنی کمر سے تلوار نکالتا ہوں۔ پھر والدہ کے ہاتھ سے چابی لے کر حضور صلی اللہ علیہ وسلم

وسلم کی خدمت اقدس میں پیش کر دی۔ حضور صلی اللہ علیہ وسلم نے خانہ کعبہ کا دروازہ کھولا پھر جب خانہ کعبہ کے اندر سے بتوں کو نکال باہر کیا گیا اور آپ صلی اللہ علیہ وسلم خانہ کعبہ کے اندر نماز پڑھ کر باہر تشریف لائے تو چابی حضرت عثمان بن طلحہ رضی اللہ تعالیٰ عنہ کے سپرد کرتے ہوئے فرمایا

”اے عثمان (رضی اللہ تعالیٰ عنہ)! میں نے ایک دن تم سے نہ کہا تھا کہ یہ چابی میرے ہاتھ میں ہوگی اور میں جسے چاہوں گا عطا کروں گا۔ یہ لو چابی اسے قیامت تک کوئی تمہارے ہاتھ سے نہ لے گا مگر ظلم سے۔“

(مدارج النبوة جلد دوم، طبقات ابن سعد)

### اللہ تعالیٰ نے تم سے جاہلیت کا فخر زائل کر دیا

اس کے بعد رسول کریم صلی اللہ علیہ وسلم نے نگاہ مبارک دوڑائی تو دیکھا کہ مسجد حرام قریش کے لوگوں سے بھری ہوئی ہے۔ آپ صلی اللہ علیہ وسلم نے بیت اللہ کے دروازے پر کھڑے ہو کر خطبہ ارشاد فرمایا کہ۔

”اللہ واحد کے سوا کوئی معبود نہیں اس کا کوئی شریک نہیں اس کا وعدہ سچا ثابت ہوا اس نے اپنے بندے کی مدد فرمائی صرف اسی نے (کفار کے) تمام گروہوں کو شکست دی سن لو کہ تمام مفاخر یا خون اور مال جس کا دعویٰ کیا جائے وہ میرے ان دونوں قدموں کے نیچے ہے سوائے بیت اللہ کی خدمت کے حق اور حجاج کو پانی پلانے کے حق کے سن لو کہ قتل خطاء جو عہد کے مشابہ ہوتا زیانہ سے ہو یا عصا سے اس کا خون بہا ایک سواونٹ ہیں جن میں سے چالیس ایسے اونٹ ہوں گے جن کے پیٹ میں بچے ہوں۔ اے گروہ قریش! اللہ تعالیٰ نے تم سے جاہلیت کا فخر اور آباؤ اجداد کا غرور زائل کر دیا۔ سب انسان آدم (علیہ السلام) سے پیدا ہوئے اور آدم (علیہ السلام) مٹی سے۔“

پھر آپ صلی اللہ علیہ وسلم نے قرآن حکیم کی یہ آیت مبارکہ تلاوت فرمائی۔

ترجمہ:

”اے لوگو! ہم نے تمہیں ایک مرد اور ایک عورت سے پیدا کیا اور ہم نے تمہارے گروہ اور قبیلے بنائے تاکہ تم ایک دوسرے کو پہچان سکو بے شک تم میں سب سے زیادہ شریف اللہ کے نزدیک وہ ہے جو تم میں سب سے زیادہ پرہیزگار ہے بے شک اللہ خبیر و علیم ہے۔“

(سورہ حجرات 13) (سیرت ابن ہشام جلد دوم)

### تم جانتے ہو میں تمہارے ساتھ کیا سلوک کرنے والا ہوں

مسجد حرام میں دربار نبوی لگا ہوا تھا اور رسول کریم صلی اللہ علیہ وسلم کی بارگاہ اقدس میں وہ لوگ بھی موجود تھے جو ساری زندگی آپ صلی اللہ علیہ وسلم کو تکلیفیں دیتے رہے جنہوں نے آپ کو اور آپ کے خاندان کو تین سال تک ایک گھاٹی میں محصور کر کے آب و دانہ تک بند کر دیا تھا اور اناج کا ایک دانہ تک نہیں پہنچنے دیتے تھے دربار نبوی میں وہ لوگ بھی کھڑے تھے جو آپ صلی اللہ علیہ وسلم پر ایمان لانے والوں کو تپتی ہوئی ریت پر لٹا کر سزائیں دیا کرتے تھے انہی

لوگوں میں وہ مغرور اور خود سر ہستیاں بھی تھیں کہ جنہوں نے قسم کھا رکھی تھی کہ وہ دین اسلام کی ہر قیمت پر مخالفت کریں گے اور ایسے لوگ بھی تھے جو حضور صلی اللہ علیہ وسلم کو صفحہ ہستی سے مٹا دینا چاہتے تھے یہ تمام مجرم سر جھکائے کھڑے تھے اس بات کے منتظر تھے کہ ابھی ان کو ان کے کئے کی سزا دے دی جائے گی بارگاہ رسالت سے صرف ایک اشارہ ہوگا اور ان کی گردنیں کٹ جائیں گی۔

رسول کریم صلی اللہ علیہ وسلم نے سب کی طرف نگاہ مبارک دوڑائی اور پیغمبرانہ جلال کے ساتھ دریافت فرمایا، تم جانتے ہو کہ میں تمہارے ساتھ کیا سلوک کرنے والا ہوں۔

یہ سن کر سب طرف خاموشی چھا گئی مشرکین کو یقین ہو گیا کہ حضور صلی اللہ علیہ وسلم ابھی ان کے قتل کا حکم جاری کر دیں گے وہ سب مجرم نگاہیں نیچی کئے خاموش کھڑے تھے کہ اچانک سب بولے۔ آپ کریم بھائی ہیں اور کریم باپ کے بیٹے ہیں۔

ارشاد نبوی ہوا، آج میں تمہارے ساتھ وہی سلوک کروں گا جو یوسف علیہ السلام نے اپنے بھائیوں کے ساتھ کیا تھا۔ آج تم پر کوئی الزام اور مؤاخذہ نہیں ہے تمہیں معافی دی جاتی ہے اللہ تعالیٰ تمہارے قصور معاف فرمائے اور وہی سب رحم فرمانے والوں سے بڑھ کر رحم فرمانے والا ہے۔

مشرکین مکہ کیلئے رسول کریم صلی اللہ علیہ وسلم کا یہ اعلان و فرمان ان کی سوچوں کے بالکل برعکس اور انتہائی غیر متوقع تھا آج ان بے بسوں پر کرم کر دیا گیا تھا مجرموں کو معاف کر دیا گیا تھا ان کی گردنیں اس احسان عظیم کے بوجھ تلے دہتی چلی جا رہی تھیں۔

صحابہ کرام رضی اللہ تعالیٰ عنہم نے جب مکہ مکرمہ سے مدینہ منورہ ہجرت کی تھی تو مکہ کے مشرکین نے ان کے مکانوں اور جائیدادوں پر ناجائز قبضہ کر لیا تھا چنانچہ مکہ مکرمہ فتح ہوتے ہی عام تاثر یہ تھا کہ اب مسلمانوں کو ان کے مکانات کا قبضہ واپس دلوا دیا جائے گا مگر حضور صلی اللہ علیہ وسلم نے حسن سلوک کی اعلیٰ مثال قائم فرماتے ہوئے ایسا نہیں کیا اور یہ مکانات اہل مکہ سے واپس نہیں لئے گئے ام المومنین حضرت زینب رضی اللہ تعالیٰ عنہا کے بھائی نے سب کے سامنے اپنے مکان کی بازیابی کا مطالبہ کیا تو حضور صلی اللہ علیہ وسلم نے ان سے فرمایا کہ تم اپنے مکان کا دعویٰ چھوڑ دو تو میں جنت میں ایک محل کا وعدہ کرتا ہوں انہوں نے فوراً اس بات کو قبول کر لیا۔

اسی طرح کچھ اور صحابہ کرام رضی اللہ تعالیٰ عنہم بھی جائیداد کی واپسی کا مطالبہ کرنا چاہتے تھے مگر جب ان کو معلوم ہوا کہ حضور صلی اللہ علیہ وسلم ان جائیدادوں کی نسبت جو ہجرت کے بعد قریش کے قبضہ میں چلی گئی تھیں اب کوئی تذکرہ پسند نہیں فرماتے تو پھر تمام نے خاموشی اختیار کر لی۔ ایک روایت میں آتا ہے کہ انہوں نے حضور صلی اللہ علیہ وسلم کے حکم سے خوشی خوشی اپنی تمام جائیدادیں مکہ مکرمہ والوں کو ہبہ کر دیں۔

(زرقاتی علی المواہب جلد دوم، مدارج النبوة جلد دوم)

میراجینا اور مرنا تمہارے ساتھ ہے

رسول کریم صلی اللہ علیہ وسلم نے مکہ مکرمہ کی فتح کے بعد چند دن مکہ مکرمہ میں قیام فرمایا تو انصار نے آپس میں کہا کہ حضور صلی اللہ علیہ وسلم اپنی قوم اور اپنے خاندان کی طرف راغب ہو گئے ہیں اور ان کے ساتھ مہربانی کا سلوک فرما رہے ہیں کہیں ہمیں تنہا چھوڑ کر اپنے شہر میں ہی نہ تشریف فرما ہو جائیں۔ اللہ تعالیٰ نے انصار کی باتوں سے حضور صلی اللہ علیہ وسلم کو مطلع فرمایا۔ حضور صلی اللہ علیہ وسلم نے انصار سے دریافت فرمایا کہ تم لوگ کیا باتیں کر رہے تھے؟ پھر فرمایا، اے انصار! اب تو میراجینا اور مرنا تمہارے ہی ساتھ ہے۔

(سیرت ابن ہشام جلد دوم)

حرم کعبہ کی حرمت

فتح مکہ کے دوسرے روز حضور صلی اللہ علیہ وسلم کو خبر ملی کہ بنو خزاعہ کے ایک شخص نے بنو ہذیل کے ایک مشرک شخص کو قتل کر دیا ہے اس پر آپ صلی اللہ علیہ وسلم نے فرمایا قتل سے اپنے ہاتھ روک لو۔ جس شخص نے قتل کیا تھا اسے حکم دیا کہ وہ اس کی دیت ادا کرے اس پر اس شخص نے سوا دیت میں دیے۔ پھر آپ صلی اللہ علیہ وسلم نے فرمایا اس کے بعد اگر کوئی کسی کو قتل کرے گا تو مقتول کے ورثاء کو قصاص اور دیت کے درمیان اختیار ہے۔

اس روز آپ صلی اللہ علیہ وسلم نے لوگوں کے سامنے کھڑے ہو کر خطبہ ارشاد فرمایا۔

”اے لوگو! بے شک اللہ تعالیٰ نے جب سے زمین و آسمان کو پیدا کیا مکہ مکرمہ کو حرام قرار دیا ہے لہذا کسی بھی ایسے شخص کیلئے جو اللہ تعالیٰ اور روز آخرت پر ایمان رکھتا ہو جائز نہیں ہے کہ وہ مکہ مکرمہ میں خون بہائے، درخت اکھیڑے اور گھاس توڑے مجھ سے پہلے کسی بھی شخص کیلئے مکہ حلال نہیں ہو اور نہ میرے بعد آنے والے کسی شخص کیلئے حلال ہوگا اور مجھ پر بھی صرف ایک دن کی ایک گھڑی کیلئے حلال ہوا تھا اس کے بعد اس کی حرمت کل کی طرح پھر لوٹ آئی جیسا کہ پہلے حرام تھا۔“

(سیرت ابن ہشام جلد دوم)

اللہ کی قسم! ان باتوں کا کسی کو علم نہیں تھا

رسول کریم صلی اللہ علیہ وسلم جب بیت اللہ میں داخل ہوئے تو نماز کے وقت حضرت بلال رضی اللہ تعالیٰ عنہ کو حکم دیا کہ کعبہ کی چھت پر کھڑے ہو کر اذان دیں۔ صحن کعبہ میں ابوسفیان بن حرب، حارث بن ہشام اور عتاب بن اسید ایک جگہ اکٹھے بیٹھے ہوئے تھے اذان کی آواز سن کر عتاب بن اسید نے کہا کہ اللہ تعالیٰ نے اسید کو یہ عزت عطا کی ہے کہ یہ آواز اس کے کانوں میں نہیں پڑی کیونکہ اگر وہ اسے سنتا تو اسے دکھ ہوتا۔ حارث بن ہشام نے کہا، اللہ کی قسم! اگر مجھے معلوم ہوتا کہ اس آواز کو اسید مٹا رہا ہے تو میں اس کا ساتھ دیتا۔ حضرت ابوسفیان نے کہا میں اس بارے میں کچھ نہیں کہتا اگر میں کچھ کہوں گا تو یہ کنکریاں بھی ان کو میری بات کی خبر دے دیں گی۔

اس کے بعد جب حضور صلی اللہ علیہ وسلم ان کے قریب سے گزرے تو ان سے فرمایا تم لوگوں نے جو باتیں کی ہیں مجھے وہ سب معلوم ہو گئی ہیں پھر آپ صلی اللہ علیہ وسلم نے ان کی آپس میں کی ہوئی ساری باتیں بیان فرمادیں تو حارث اور عتاب بے ساختہ پکار اٹھے۔

”ہم گواہی دیتے ہیں کہ آپ واقعی اللہ کے رسول ہیں، اللہ کی قسم! ان باتوں کا کسی کو علم نہیں تھا ہمارے ساتھ کوئی نہ تھا ورنہ ہم کہتے کہ اس نے بتا دیا ہوگا۔“

پھر انہوں نے اسلام قبول کر لیا۔

(سیرت ابن ہشام جلد دوم)

### آج کے دن میں نے تجھے بھی معاف کیا

مسجد حرام سے نکل کر رسول کریم صلی اللہ علیہ وسلم کوہ صفا پر تشریف لے گئے جہاں بے شمار مردوں نے حاضر خدمت ہو کر اسلام قبول کیا مردوں کے بعد عورتوں کی باری آئی تو انہی عورتوں میں ہندہ بھی شامل تھی جو حضرت ابوسفیان رضی اللہ تعالیٰ عنہ کی بیوی تھی اور جس نے حضور صلی اللہ علیہ وسلم کے پیارے چچا حضرت حمزہ رضی اللہ تعالیٰ عنہ کا جگر نکال کر چبایا تھا۔ ہندہ ایسی حالت میں ان خواتین کے درمیان موجود تھی کہ کوئی بھی اس کو پہچان نہیں سکتا تھا ہندہ نے اس لئے اپنا بھیس بدلا ہوا تھا کہ کہیں حضور صلی اللہ علیہ وسلم پہچان نہ لیں اگر آپ نے پہچان لیا تو قتل کرنے کا حکم دے دیں گے اپنے اس خدشے کا اظہار ہندہ نے خواتین سے بھی کر دیا۔

رسول کریم صلی اللہ علیہ وسلم نے ان خواتین کیلئے حضرت عمر فاروق رضی اللہ تعالیٰ عنہ کو حکم فرمایا کہ ان خواتین سے کہہ دیں کہ رسول کریم صلی اللہ علیہ وسلم تم سے اس بات پر بیعت لیتے ہیں کہ تم اللہ تعالیٰ کے ساتھ کسی کو شریک نہ ٹھہراؤ۔

ہندہ نے بھی اس فرمان کو دیگر خواتین کے ساتھ سنا تو سرگوشی کے عالم میں خواتین سے کہا کہ میں کچھ کہنا چاہتی ہوں مگر اس لئے نہیں بولتی کہ کہیں میری آواز حضور صلی اللہ علیہ وسلم تک پہنچے اور آپ میرے قتل کا حکم فرمادیں۔ ہندہ کی بات سن کر تمام خواتین نے خاموشی اختیار کر لی اور کوئی جواب نہ دیا۔ آخر کار ہندہ کو بولنا پڑا، کہنے لگی یہ ٹھیک ہے کہ جب مردوں کو شرک سے ممانعت ہے تو پھر عورتوں کو کیوں نہ ہوگی۔ حضور صلی اللہ علیہ وسلم نے ہندہ کی طرف دیکھا مگر کچھ نہ فرمایا۔ پھر حضرت عمر فاروق رضی اللہ تعالیٰ عنہ سے فرمایا کہ ان سے کہہ دو کہ دوسری بات یہ ہے کہ چوری ہرگز نہ کریں۔

اس پر ہندہ نے کہا میں اپنے شوہر کی معمولی سی چیز کبھی کبھار لیا کرتی ہوں میں نہیں جانتی کہ یہ بھی چوری میں شمار ہوتی ہے یا نہیں اور میرے لئے حلال بھی ہے یا نہیں اس وقت حضرت ابوسفیان رضی اللہ تعالیٰ عنہ بھی وہاں پر موجود تھے یہ سن کر فوراً بولے کہ تو نے جو کچھ بھی میرے گھر سے لیا ہو خواہ وہ خرچ ہو گیا ہو ابھی تک باقی ہو وہ سب میں تیرے



لئے حلال کرتا ہوں۔

یہ گفتگو سن کر رسول کریم صلی اللہ علیہ وسلم نے ہندہ کی طرف دیکھا ہندہ کو بھی یقین ہو گیا کہ حضور صلی اللہ علیہ وسلم نے پہچان لیا ہے۔ آپ صلی اللہ علیہ وسلم نے ہندہ کو اپنے پاس بلا یا وہ فوراً اٹھیں اور حضور صلی اللہ علیہ وسلم سے عاجزی کے ساتھ معافی کی طلبگار ہوئیں۔ آپ صلی اللہ علیہ وسلم نے فرمایا، تم وہی ہندہ ہو۔ عرض کیا، یا رسول اللہ صلی اللہ علیہ وسلم! میں وہی ہندہ ہوں۔ ارشاد فرمایا جاؤ آج کے دن میں نے تجھے بھی معاف کیا۔ حضرت ہندہ رضی اللہ تعالیٰ عنہا نے اسلام قبول کیا اور پھر ساری زندگی دین اسلام کے مطابق زندگی بسر کی۔

(تاریخ طبری جلد سوم، سیرت ہادی عالم صلی اللہ علیہ وسلم)

### جہاں بھی ہوا سے قتل کر دو

فتح مکہ کے بعد حضور صلی اللہ علیہ وسلم نے عام معافی کا اعلان فرمادیا تھا لیکن بعض ایسے مجرم بھی تھے کہ جن کو معاف نہ کیا گیا حضور صلی اللہ علیہ وسلم نے ان چند مجرموں کے بارے میں ارشاد فرمایا کہ اگر یہ لوگ دین اسلام قبول نہ کریں تو پھر جہاں بھی مل جائیں قتل کر دیئے جائیں ان میں سے بعض نے اسلام قبول کر لیا اور بعض قتل کر دیئے گئے ان میں سے ایک شخص عبدالعزیٰ بن اخطل تھا جو فتح مکہ سے قبل مدینہ طیبہ میں آ کر اسلام قبول کر چکا تھا۔ حضور صلی اللہ علیہ وسلم نے اس کا نام تبدیل کر کے عبداللہ رکھ دیا اور پھر اسے بعض قبائل کی طرف زکوٰۃ کی وصولی کی غرض سے بھیجا اس کے ساتھ ایک خزاعی مسلمان کو بھی خدمتگاری کیلئے بھیج دیا۔

ابن اخطل نے ایک منزل پر قیام کیا اور خزاعی مسلمان سے کہا کہ بکری ذبح کر کے اس کیلئے کھانا تیار کرے اور خود سو گیا۔ خزاعی مسلمان بھی تھکا ہوا تھا اسے بھی نیند آ گئی۔ ابن اخطل جب بیدار ہوا تو دیکھا کہ کھانا تیار نہیں ہے تو اس نے غصے میں آ کر خزاعی مسلمان کو قتل کر دیا پھر اسے خیال آیا کہ اگر میں مدینہ طیبہ واپس گیا تو محمد صلی اللہ علیہ وسلم مجھ سے قصاص لیں گے اس پر وہ مرتد ہو گیا اور صدقہ کے جانوروں کو لے کر مکہ مکرمہ کی طرف چلا گیا۔

روایات میں آتا ہے کہ اس کی دو بانڈیاں قریبہ اور قرتنا تھیں جو اس کے آگے حضور صلی اللہ علیہ وسلم کی ہجو میں گاتی تھیں پھر جب مکہ مکرمہ فتح ہوا تو اس نے خانہ کعبہ میں پناہ لی اور غلاف کعبہ سے لپٹ گیا جس وقت حضور صلی اللہ علیہ وسلم طواف فرما رہے تھے کسی صحابی کی اس پر نظر پڑ گئی تو عرض کیا، یا رسول اللہ صلی اللہ علیہ وسلم! یہ ابن اخطل ہے اور غلاف کعبہ سے لپٹا ہوا ہے۔ آپ صلی اللہ علیہ وسلم نے فرمایا کہ جہاں بھی ہوا سے قتل کر دو۔ چنانچہ حضور صلی اللہ علیہ وسلم کے حکم پر اسے حضرت ابو بربزہ اسلمی اور حضرت سعید بن حریث مخزومی رضی اللہ تعالیٰ عنہم نے قتل کر دیا۔

(مدارج النبوة جلد دوم)

فتح مکہ کے بعد حارث بن طلاطلہ کو بھی حضرت علی رضی اللہ تعالیٰ عنہ نے قتل کر دیا یہ شخص حضور صلی اللہ علیہ وسلم کو بہت ایذا میں پہنچایا کرتا تھا۔

اسی طرح حویرث بن نقید جو کہ ایک شاعر تھا اور حضور صلی اللہ علیہ وسلم کی ہجو کرنے میں پیش پیش رہا کرتا تھا اسے بھی حضرت علی رضی اللہ تعالیٰ عنہ نے قتل کر دیا۔

ابن اخطل کی باندی قریبہ جو حضور صلی اللہ علیہ وسلم کی ہجو گایا کرتی تھی اسے بھی قتل کر دیا گیا جبکہ دوسری باندی قرینہ نے اسلام قبول کر لیا اور اسے امان دے دی گئی۔

ایک اور مرتد مقیس بن صبابہ کو حضور صلی اللہ علیہ وسلم کے حکم پر حضرت تمیلہ بن عبداللہ رضی اللہ تعالیٰ عنہ نے قتل کر دیا۔

(مدارج النبوة جلد دوم)

### میں نے تو اسے امان دے دی ہے

حضور صلی اللہ علیہ وسلم نے چند ایسے مجرمین کے بارے میں ارشاد فرمایا تھا کہ میں ان کو امان نہیں دوں گا چاہے وہ حرم پاک میں بھی ہوں۔ انہی افراد میں حضرت عثمان غنی رضی اللہ تعالیٰ عنہ کا رضائی بھائی عبداللہ بن ابی السرح بھی تھا یہ مدینہ منورہ میں حضور صلی اللہ علیہ وسلم کی خدمت اقدس میں رہا کرتا تھا اور آپ صلی اللہ علیہ وسلم کے حکم سے وحی کی کتابت کا فریضہ انجام دیتا تھا مگر قرآن حکیم کی کتابت کرتے ہوئے خیانت سے کام لے کر کلمات میں تبدیلی کرنے کی کوشش کرتا تھا ایک مرتبہ کہنے لگا کہ محمد (صلی اللہ علیہ وسلم) جانتے نہیں اگر چہ وہ کہتے ہیں میں جو کچھ چاہتا ہوں ان کیلئے لکھتا ہوں بلکہ جس طرح ان پر وحی اترتی ہے مجھ پر بھی اترتی ہے۔

حضور صلی اللہ علیہ وسلم کو اس کی خیانت کا علم ہو گیا وہ مکہ مکرمہ بھاگ گیا پھر جب مکہ مکرمہ فتح ہوا تو اس نے حضرت عثمان غنی رضی اللہ تعالیٰ عنہ کو اپنا سفارشی بنایا کہ وہ حضور صلی اللہ علیہ وسلم سے اسے معافی دلوائیں۔ چنانچہ حضرت عثمان غنی رضی اللہ تعالیٰ عنہ اسے لے کر رسول کریم صلی اللہ علیہ وسلم کی خدمت اقدس میں حاضر ہوئے اور اس کی والدہ کے اپنے اوپر حقوق کا ذکر کرتے ہوئے عرض کیا کہ اس کے خون سے درگزر فرمائیں اور انہیں معافی عطا فرمائیں۔

حضور صلی اللہ علیہ وسلم نے اس کے جواب میں خاموشی اختیار فرمائی جب حضرت عثمان غنی رضی اللہ تعالیٰ عنہ نے چند مرتبہ اصرار کیا اور آپ صلی اللہ علیہ وسلم سے کوئی جواب نہ سنا تو قریب جا کر سر انور کو اپنی بغل میں لے کر عرض کیا یا رسول اللہ صلی اللہ علیہ وسلم! آپ نے عبداللہ کو امان دے دی جب کئی مرتبہ عاجزی سے پوچھا تو آپ صلی اللہ علیہ وسلم نے فرمایا، ہاں

حضرت عبداللہ بن ابی السرح رضی اللہ تعالیٰ عنہ نے اگرچہ امان پالی تھی مگر جب بھی کبھی حضور صلی اللہ علیہ وسلم سے سامنا ہوتا تو شرمندگی کی وجہ سے بھاگ جاتے۔ ایک دن حضرت عثمان غنی رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! عبداللہ میرا رضاعی بھائی ہے جب آپ کو دیکھتا ہے تو بھاگ جاتا ہے۔ آپ صلی اللہ علیہ وسلم نے فرمایا، ہاں

وسلم نے فرمایا، میں نے تو اسے امان دے دی ہے۔ حضرت عثمان غنی رضی اللہ تعالیٰ عنہ نے کہا، ہاں مگر جب اسے اپنا جرم یاد آتا ہے تو آپ کی نگاہ پاک کی تاب نہیں لاسکتا۔

(مدارج النبوة جلد دوم)

### دیکھو یہ کیا کہتا ہے

اسلام قبول کرنے سے قبل حضرت کعب بن زہیر رضی اللہ تعالیٰ عنہ حضور صلی اللہ علیہ وسلم کی جھوکیا کرتے تھے فتح مکہ کے دن بھاگ کر اپنی جان بچائی آخر کار اپنے بھائی بھیر بن زہیر کے ساتھ حضور صلی اللہ علیہ وسلم کی خدمت اقدس میں حاضری کیلئے آئے پہلے اپنے بھائی بھیر کو بھیجا تا کہ وہ صورت حال کا جائزہ لے آئیں کہ حضور صلی اللہ علیہ وسلم ان کے اسلام کو قبول فرمائیں گے اور ان کے خون سے درگزر فرمائیں گے۔ چنانچہ سب سے پہلے حضرت بھیر بن زہیر رضی اللہ تعالیٰ عنہ حضور صلی اللہ علیہ وسلم کی خدمت اقدس میں حاضر ہوئے اور اسلام قبول کیا۔ پھر حضرت کعب رضی اللہ تعالیٰ عنہ کے پاس اطلاع بھیجی کہ آ کر اسلام قبول کر لیں تمہارے گناہ معاف ہو جائیں گے۔

اس اطلاع پر حضرت کعب بن زہیر رضی اللہ تعالیٰ عنہ اگلے ہی دن رسول کریم صلی اللہ علیہ وسلم کی خدمت اقدس میں حاضر ہو گئے اور اسلام قبول کر لیا۔ جب انہوں نے دیکھا کہ حضور صلی اللہ علیہ وسلم نے ان سے درگزر فرمایا ہے اور سابقہ باتوں کی طرف توجہ نہیں فرمائی تو اس حسن سلوک سے اس قدر متاثر ہوئے کہ خوشی سے پھولے نہیں سماتے تھے چنانچہ حضرت کعب بن زہیر رضی اللہ تعالیٰ عنہ نے خوشی کے اظہار کے طور پر حضور صلی اللہ علیہ وسلم کی خدمت میں ایک قصیدہ پڑھا اس قصیدے کو سن کر حضور صلی اللہ علیہ وسلم نے خوشی کا اظہار کرتے ہوئے صحابہ کرام رضی اللہ تعالیٰ عنہم سے فرمایا دیکھو یہ کیا کہتا ہے۔ پھر اپنی چادر مبارک انعام کے طور پر حضرت کعب رضی اللہ تعالیٰ عنہ کو پہنچائی۔ حضرت کعب بن زہیر رضی اللہ تعالیٰ عنہ نے ہجرت کے نویں سال اسلام قبول کیا تھا۔ مگر چونکہ یہ 8ھ میں فتح مکہ کے روز بھاگ گئے تھے کہ اس لئے ہجرت کے آٹھویں برس کے واقعات میں اس واقعہ کا ذکر کیا گیا ہے۔

(زرقانی علی المواہب جلد دوم)

### جو مانگنا چاہتا ہے مجھ سے مانگ لے

جب مکہ فتح ہوا تو ابو جہل کا بیٹا عکرمہ فرار ہو کر یمن کی طرف چلا گیا ان کی بیوی ام حکیم بنت حارث رضی اللہ تعالیٰ عنہا جو کہ ابو جہل کی بھتیجی تھیں مسلمان ہو گئیں اور اپنے شوہر عکرمہ بن ابو جہل کیلئے حضور صلی اللہ علیہ وسلم سے امان حاصل کر لی پھر ان کے پاس یمن گئیں اور ان کو بتایا کہ حضور صلی اللہ علیہ وسلم نے ان کو امان دے دی ہے تو سن کر بڑے حیران ہوئے ان کی بیوی ان کو ساتھ لے کر واپس آئیں اور حضور صلی اللہ علیہ وسلم کی خدمت اقدس میں حاضر ہوئیں۔ حضور صلی اللہ علیہ وسلم ان کو دیکھ کر اس قدر خوش ہوئے کہ تیزی سے اپنی جگہ سے اٹھے اور چادر مبارک دوش اقدس سے گر پڑی۔ عکرمہ نے کہا یہ میری بیوی کہتی ہے کہ آپ نے مجھے امان دے دی ہے۔ آپ صلی اللہ علیہ وسلم نے

فرمایا ہاں میں نے امان دے دی ہے۔

حضرت عکرمہ رضی اللہ تعالیٰ عنہ نے اسی وقت اسلام قبول کیا اور پھر شرمساری سے سر جھکا کر عرض کیا، یا رسول اللہ صلی اللہ علیہ وسلم! آپ سب سے زیادہ کریم، سب سے زیادہ سچے اور سب سے زیادہ وفادار ہیں آپ صلی اللہ علیہ وسلم نے فرمایا، اے عکرمہ! جو مانگنا چاہتا ہے مجھ سے مانگ لے۔ حضرت عکرمہ رضی اللہ تعالیٰ عنہ نے عرض کی، یا رسول اللہ صلی اللہ علیہ وسلم! ہر وہ دشمنی جو میں آپ سے کر سکتا تھا میں نے کی ہے اور ہر وہ بے ادبی اور گستاخی جو آپ کے ساتھ ہو سکتی تھی مجھ سے سرزد ہوئی ہے اور ہر وہ بات جو آپ کی برائی میں کہی جاسکتی تھی میں نے کہی ہے۔ آپ دعا فرمائیے کہ اللہ تعالیٰ مجھے معاف فرمادے۔ حضور صلی اللہ علیہ وسلم نے دست مبارک دعا کیلئے دراز فرمائے اور حضرت عکرمہ رضی اللہ تعالیٰ عنہ کیلئے معافی اور بخشش کی دعا فرمائی۔

(مدارج النبوة جلد دوم)

### اے اللہ! میں اس سے بری ہوں جو خالد نے کیا ہے

فتح مکہ کے بعد حضور صلی اللہ علیہ وسلم ابھی مکہ مکرمہ میں ہی تھے کہ آپ صلی اللہ علیہ وسلم نے حضرت خالد بن ولید رضی اللہ تعالیٰ عنہ کو تین سو اوروں کے ساتھ موضع نخلہ میں عزئی کے بت خانہ کو تباہ کرنے کیلئے بھیجا۔ حضرت خالد بن ولید رضی اللہ تعالیٰ عنہ نے اس مشہور بت خانہ کو تباہ کر دیا۔ اس کے بعد حضور صلی اللہ علیہ وسلم نے حضرت خالد بن ولید رضی اللہ تعالیٰ عنہ کو تین سو مہاجرین و انصار اور بنی سلیم کے ساتھ یلملم کی جانب قبیلہ بنی جزیمہ والوں کے پاس بھیجا تاکہ اس قبیلہ والوں کو اسلام قبول کرنے کی دعوت دیں۔ اس قبیلہ والوں نے زمانہ جاہلیت میں حضرت خالد بن ولید رضی اللہ تعالیٰ عنہ کے چچا کا کہ بن مغیرہ اور حضرت عبدالرحمن رضی اللہ تعالیٰ عنہ کے والد عوف کو جبکہ یہ دونوں یمن سے تجارت کے بعد واپس آرہے تھے مال کے لالچ میں قتل کر کے ان کے مال پر قبضہ کر لیا تھا۔

حضرت خالد بن ولید رضی اللہ تعالیٰ عنہ کے اس طرف آنے کی خبر جب بنو جزیمہ کو ہوئی تو انہوں نے احتیاط کے طور پر ہتھیار باندھ لیے۔ جب حضرت خالد بن ولید رضی اللہ تعالیٰ عنہ ان کے پاس پہنچے تو وہ لوگ ہتھیار بند حالت میں ہی ان سے ملے۔ حضرت خالد بن ولید رضی اللہ تعالیٰ عنہ نے ان سے پوچھا کہ تم کون ہو؟ انہوں نے کہا ہم مسلمان ہیں اور حضور صلی اللہ علیہ وسلم کے لائے ہوئے دین اسلام پر عمل کرتے ہوئے نمازیں پڑھتے ہیں اور ہم اپنی بستی میں مسجدیں بنا کر اذان و اقامت کہتے اور جماعت کے ساتھ جمعہ پڑھتے ہیں۔ حضرت خالد بن ولید رضی اللہ تعالیٰ عنہ نے پوچھا تو پھر یہ ہتھیار باندھ کر ہمارے سامنے کیوں آئے ہو؟ انہوں نے جواب دیا کہ ہماری عرب کی ایک قوم کے ساتھ دشمنی ہے ہمیں یہ خطرہ محسوس ہوا کہ تم ان میں سے ہو گے۔

حضرت خالد بن ولید رضی اللہ تعالیٰ عنہ نے ان کے اس عذر کو تسلیم نہ کیا اور ان کو حکم دیا کہ اپنے ہتھیار اتار دو انہوں نے حکم پر عمل کرتے ہوئے ہتھیار اتار دیے اس کے بعد ان کے ہاتھوں کو کندھوں سے باندھ دیا گیا اور ان کو

اپنے ساتھیوں کی نگرانی میں دے دیا کہ رات بھر ان کو قید رکھیں صبح کے وقت حکم دیا کہ جس کے پاس جو قیدی ہے وہ اپنے قیدی کو قتل کر دے۔ بنو سلیم نے ان کے حکم پر اپنے بے گناہ قیدیوں کو قتل کر دیا مگر مہاجرین و انصار نے اس حکم پر عمل نہ کیا۔ ایک روایت میں آتا ہے کہ جب ان لوگوں نے اپنے ہتھیار اتار دیے تو حضرت خالد بن ولید رضی اللہ تعالیٰ عنہ نے اس قبیلے کے تقریباً ایک سو افراد کو قتل کر دیا۔

اس کے بعد بنی جزیمہ کا ایک شخص رسول کریم صلی اللہ علیہ وسلم کی خدمت اقدس میں حاضر ہوا اور حضرت خالد بن ولید رضی اللہ تعالیٰ عنہ نے جو سلوک کیا تھا وہ سب بیان کر دیا جسے سن کر حضور صلی اللہ علیہ وسلم جلال میں آگئے اور دو تین مرتبہ فرمایا، اے اللہ! میں اس سے بری ہوں جو خالد (رضی اللہ تعالیٰ عنہ) نے کیا ہے۔ پھر حضرت علی رضی اللہ تعالیٰ عنہ کو رقم دے کر قبیلہ بنی جزیمہ کی طرف بھیجا تا کہ مقتولین کی دیت اور ضائع شدہ اموال کا معاوضہ دے کر انہیں راضی کریں۔ چنانچہ حضرت علی رضی اللہ تعالیٰ عنہ نبی کریم صلی اللہ علیہ وسلم کے حکم پر اس قبیلہ کی طرف آئے اور اس معاملے کو خوش اسلوبی اور حکمت عملی سے طے کرتے ہوئے انہیں راضی کیا اور حضور صلی اللہ علیہ وسلم کی خدمت اقدس میں حاضر ہوئے۔

روایات میں آتا ہے کہ اس واقعہ کے بعد رسول کریم صلی اللہ علیہ وسلم حضرت خالد بن ولید رضی اللہ تعالیٰ عنہ سے ایک عرصہ تک ناراض رہے پھر جب بنی جزیمہ راضی ہونے پر آمادہ ہوئے اور انہوں نے چند دیگر صحابہ کرام رضی اللہ تعالیٰ عنہم نے اس بارے میں حضور صلی اللہ علیہ وسلم سے سفارش کی تو آپ صلی اللہ علیہ وسلم نے انہیں معاف فرمادیا۔

(مدارج النبوة جلد دوم)

علماء کرام اس واقعہ کے بارے میں یہ تجزیہ کرتے ہیں کہ حضرت خالد بن ولید رضی اللہ تعالیٰ عنہ سے یہ فعل اجتہادی غلطی کی بناء پر واقع ہوا تھا حضرت خالد رضی اللہ تعالیٰ عنہ کا اجتہاد یہ کہتا تھا کہ وہ جنگ کی غرض سے آئے تھے اور جھوٹی عذر خواہی پیش کر رہے تھے جبکہ دیگر صحابہ کرام رضی اللہ تعالیٰ عنہم کی رائے اس کے برعکس تھی اس طرح اجتہاد کی غلطی سے یہ واقعہ رونما ہوا۔

تم سے پہلی امتیں اسی وجہ سے ہلاک ہوئیں

فتح مکہ کے بعد مکہ مکرمہ میں قیام کے دوران رسول کریم صلی اللہ علیہ وسلم کی خدمت اقدس میں فاطمہ نامی ایک عورت کو پیش کیا گیا جو اسود بن الاسود کی بیٹی اور حضرت ابو سلمہ رضی اللہ تعالیٰ عنہ بن عبد الاسد مخزومی کی بیٹی تھی جو کہ قبیلہ بنی مخزوم کے اشراف قبیلہ میں سے تھی اس عورت نے چوری کی تھی جب ثابت ہو گیا کہ اس عورت نے چوری کی ہے تو حضور صلی اللہ علیہ وسلم نے اس کا ہاتھ کاٹنے کا حکم صادر فرمایا۔ اس عورت کی قوم کو اس حکم سے بڑی وحشت ہوئی انہوں نے چاہا کہ کوئی ایسی سفارشی ہونا چاہئے کہ جس کی سفارش کرنے سے حضور صلی اللہ علیہ وسلم ہاتھ کاٹنے سے

درگزر فرمائیں۔ چنانچہ ان لوگوں نے یہ معاملہ حضرت اسامہ بن زید رضی اللہ تعالیٰ عنہ کے سامنے پیش کیا اور ان کی بہت منت سماجت کی۔

رسول کریم صلی اللہ علیہ وسلم حضرت اسامہ بن زید رضی اللہ تعالیٰ عنہ سے بہت پیار فرمایا کرتے تھے۔ حضرت اسامہ رضی اللہ تعالیٰ عنہ اس قوم کی بہت زیادہ منت سماجت کرنے سے متاثر ہو گئے اور حضور صلی اللہ علیہ وسلم کی خدمت اقدس میں حاضر ہو کر عرض کیا۔ حضور صلی اللہ علیہ وسلم نے فرمایا اے اسامہ بن زید (رضی اللہ تعالیٰ عنہ)! تم اللہ تعالیٰ کی حدود کے نفاذ میں سفارش کرتے ہو۔ حضرت اسامہ بن زید رضی اللہ تعالیٰ عنہ نے جب رسول کریم صلی اللہ علیہ وسلم کو غضب و جلال میں دیکھا تو عرض کیا یا رسول اللہ صلی اللہ علیہ وسلم! میرے لئے استغفار فرمائیے مجھ سے گناہ سرزد ہو گیا ہے۔ اسکے بعد آپ صلی اللہ علیہ وسلم نے خطبہ ارشاد فرمایا۔

”اے لوگو! آگاہ ہو جاؤ کہ تم سے پہلی امتیں اسی وجہ سے ہلاک ہوئیں کہ جب ان کے کسی بڑے آدمی سے چوری سرزد ہو جاتی تو اسے چھوڑ دیتے اور اس پر حد قائم نہ کرتے تھے اور جب کسی کمزور آدمی سے یہ جرم سرزد ہو جاتا تو اس پر حد جاری کر دیتے۔ قسم ہے اس پروردگار کی جس کے قبضہ قدرت میں محمد (صلی اللہ علیہ وسلم) کی جان ہے۔ اگر محمد (صلی اللہ علیہ وسلم) کی بیٹی فاطمہ (رضی اللہ تعالیٰ عنہا) بھی چوری کرتی تو میں اس کے بھی ہاتھ کاٹنا چاہتا تھا اس کے بعد اس مخزومی عورت کے ہاتھ کاٹ دیے گئے۔“

(زرقانی علی المواہب جلد دوم، معارج النبوة جلد سوم)

## غزوہ حنین

رسول کریم صلی اللہ علیہ وسلم نے مکہ مکرمہ فتح کر لیا اور ابھی صرف پندرہ دن ہی مکہ مکرمہ میں قیام فرمایا تھا کہ آپ صلی اللہ علیہ وسلم کو اطلاع ملی کہ ہوازن اور ثقیف کے قبائل نے مسلمانوں کا مقابلہ کرنے اور حملہ کرنے کیلئے ایک بہت بڑا لشکر تیار کیا ہے حضور صلی اللہ علیہ وسلم نے فوری طور پر صحابہ کرام رضی اللہ تعالیٰ عنہم کو طلب فرمایا اور بارہ ہزار صحابہ کرام رضی اللہ تعالیٰ عنہم کے ہمراہ چھ شوال 8ھ کو حنین کی طرف روانہ ہوئے۔ ایک روایت کے مطابق اسلامی لشکر کی تعداد پندرہ ہزار تھی آپ صلی اللہ علیہ وسلم نے مکہ مکرمہ میں حضرت عتاب بن اسید رضی اللہ تعالیٰ عنہ کو اپنا قائم مقام مقرر فرمایا جنہوں نے چند روز قبل ہی اسلام قبول کیا تھا۔

(زرقانی علی المواہب جلد دوم)

## جنگ حنین کا دن یاد کرو

جب اسلامی لشکر جاہ و جلال کے ساتھ حنین کی طرف روانہ ہوا تو کسی صحابی نے فخر سے یہ بات فرمادی کہ آج ہم تعداد کی کمی کی وجہ سے مغلوب نہیں ہونگے جب یہ بات حضور صلی اللہ علیہ وسلم نے سنی تو اس کو پسند نہ فرمایا کیونکہ حقیقت یہ ہے کہ فتح و نصرت کثرت تعداد اور اسلحہ سے نہیں بلکہ اللہ تعالیٰ کی مدد سے حاصل ہوتی ہے خواہ لشکر تھوڑا ہو یا

زیادہ۔ چنانچہ اسی فخر کی وجہ سے اس غزوہ میں ابتدائی طور پر مسلمانوں کو تھوڑی پسپائی ہوئی اسی واقعہ کی طرف اشارہ کرتے ہوئے اللہ تعالیٰ قرآن حکیم میں ارشاد فرماتا ہے۔

ترجمہ:

”اور بے شک اللہ تعالیٰ نے بہت سے مقامات پر تمہاری مدد فرمائی اور حنین کے دن جبکہ تم نے اپنی کثرت پر گھمنڈ کیا تو تم کو کوئی چیز بے نیاز نہ کر سکی۔“

(القرآن)

غزوہ حنین میں لشکر اسلام کی تھوڑی سی پسپائی کی وجہ یہ ہوئی کہ ابھی اسلامی لشکر حنین کی وادی میں پہنچا ہی تھا کہ کفار کی طرف سے مالک بن عوف اپنا لشکر لے کر وادی کی تنگ گھاٹیوں میں گھات لگا کر بیٹھ گیا۔ رسول کریم صلی اللہ علیہ وسلم جب اسلامی فوج کو لے کر حنین کے نزدیک پہنچے تو آپ صلی اللہ علیہ وسلم نے صبح کے وقت لشکر اسلام کو مختلف حصوں میں تقسیم کر کے ہر حصے کے سالار کو ایک جھنڈا مرحمت فرما دیا۔ اب اسلامی لشکر وادی حنین میں داخل ہونے کیلئے حنین کی تنگ گھاٹیوں کی طرف بڑھا تو دشمن جو پہلے ہی ان کے انتظار میں چھپا بیٹھا تھا اچانک مسلمانوں پر حملہ آور ہوا اور بہت زیادہ تیر اندازی کی۔

مقدمتہ لکچس کے سالار حضرت خالد بن ولید رضی اللہ تعالیٰ عنہ تھے اور ان کے ساتھ جو بنو سلیم اور دیگر قبائل کے لوگ تھے ان میں سے کچھ تو نئے نئے اسلام میں داخل ہوئے تھے اور بعض نے ابھی تک اسلام قبول نہیں کیا تھا جب کفار کی طرف سے تیروں کی بارش ہوئی تو حضرت خالد بن ولید رضی اللہ تعالیٰ عنہ کے ساتھی افراتفری کے عالم میں پیچھے کی طرف بھاگے اس کی ایک وجہ یہ بھی تھی کہ ان میں سے اکثریت کے پاس ہتھیار بھی نہیں تھے۔ اسلامی فوج میں اس قدر افراتفری پھیل گئی کہ کوئی صورتحال کا اندازہ کرنے کی پوزیشن میں نہ رہا اور نہ کوئی پیچھے مڑ کر دیکھتا تھا۔ رسول کریم صلی اللہ علیہ وسلم کی خدمت اقدس میں سوائے چند صحابہ کرام رضی اللہ تعالیٰ عنہم کے کوئی بھی ثابت قدم نہ رہا۔ اسی موقع کے حوالے سے قرآن حکیم میں ارشاد باری تعالیٰ ہوتا ہے۔

ترجمہ:

”اور جنگ حنین کا دن یاد کرو جب تم اپنی کثرت پر اتر آگئے تھے تو دیکھو وہ کثرت تمہارے کچھ کام نہ آئی اور زمین اپنی ساری وسعت پر بھی تمہارے لئے تنگ ہو گئی بالآخر تم پیٹھ پھیر کر بھاگ نکلے۔“

(سورہ التوبہ 25)

(مدارج النبوة جلد دوم)

فرشتوں نے مدد کی

اس روز جو صحابہ کرام رضی اللہ تعالیٰ عنہم ثابت قدم رہے ان میں حضرت ابو بکر صدیق، حضرت عمر فاروق،

حضرت علی، حضرت عباس، حضرت عبداللہ بن مسعود، حضرت ابوسفیان بن حارث، حضرت فضل بن عباس، حضرت ربیعہ بن حارث، حضرت اسامہ بن زید، حضرت اعم بن عباس، حضرت جعفر بن مغیرہ اور ایمن بن عبیدرضی اللہ تعالیٰ عنہم جو کہ اسی روز شہید ہوئے شامل تھے۔

اس افراتفری کی صورت حال میں رسول کریم صلی اللہ علیہ وسلم نے حضرت عباس رضی اللہ تعالیٰ عنہ سے فرمایا کہ تم بلند آواز سے پکارو، اے گروہ انصار! اے بیعت رضوان والو، اے سورۃ بقرہ والو! حضرت عباس رضی اللہ تعالیٰ عنہ چونکہ بلند آواز تھے اس لئے انہوں نے فرمان نبوی پر عمل کرتے ہوئے آواز بلند فرمائی۔ جس صحابی نے بھی حضرت عباس رضی اللہ تعالیٰ عنہ کی آواز سنی ہر طرف سے لہیک لہیک کہتے ہوئے حضور صلی اللہ علیہ وسلم کی خدمت اقدس میں دوڑتے ہوئے حاضر ہوئے اور وہ سب سے پہلی جماعت جو دوڑ کر حاضر ہوئی وہ انصار تھے۔ حضور صلی اللہ علیہ وسلم نے ان سے پوچھا کہ تمہارے ساتھ کوئی اور ہے؟ انہوں نے کہا نہیں لیکن یا رسول اللہ صلی اللہ علیہ وسلم! اگر آپ برکت العمدات تک بھی جائیں گے تو بھی آپ کی خدمت سے منہ نہیں موڑیں گے اور اپنی جانیں آپ صلی اللہ علیہ وسلم پر نچھاور کریں گے۔

روایات میں آتا ہے کہ جب حضرت عباس رضی اللہ تعالیٰ عنہ نے حضور صلی اللہ علیہ وسلم کے فرمان کے مطابق آواز بلند فرمائی تو صحابہ کرام رضی اللہ تعالیٰ عنہم تیزی سے بھاگتے ہوئے حضور صلی اللہ علیہ وسلم کے پاس پہنچے جس صحابہ کا اونٹ نہ مڑ سکا وہ ڈھال اور تلوار لے کر اونٹ سے کود پڑا اور جانور کو چھوڑ دیا اس طرح تھوڑی ہی دیر میں ایک سو صحابہ کرام رضی اللہ تعالیٰ عنہم کی جماعت حضور صلی اللہ علیہ وسلم کے پاس اکٹھی ہو گئی مسلمانوں نے اس زور سے حملہ کیا کہ دشمن کے پاؤں اکھڑ گئے جب جنگ خوب زوروں پر ہو رہی تھی تو حضور صلی اللہ علیہ وسلم اپنی سواری سے نیچے اترے اور ایک مٹھی لے کر دشمنوں کی طرف پھینکی۔

ایک روایت میں آتا ہے کہ اونٹ کو اشارہ فرمایا اونٹ فوری طور پر بیٹھ گیا اور حضور صلی اللہ علیہ وسلم نے ایک مٹھی خاک لے کر دشمنوں کی طرف پھینکی اور زبان اطہر سے فرمایا شاہت الوجودہ مشرکین میں سے کوئی ایسا نہ تھا جس کی آنکھوں اور منہ میں مٹی نہ پڑی ہو۔ ایک اور روایت میں آتا ہے کہ حضور صلی اللہ علیہ وسلم نے اسی طرح سواری کی حالت میں حضرت علی رضی اللہ تعالیٰ عنہ سے مٹھی بھر مٹی حاصل کی اور ایک دوسری روایت میں آتا ہے کہ حضرت عباس رضی اللہ تعالیٰ عنہ سے مٹی حاصل کی۔

اسی موقع کی مناسبت سے قرآن حکیم میں ارشاد باری تعالیٰ ہوتا ہے۔

ترجمہ:

”آپ نے نہیں پھینکا جبکہ آپ نے پھینکا لیکن اللہ نے پھینکا تا کہ مومنوں کو اس بلا حسنہ سے آزمائے بلاشبہ اللہ سننے والا جاننے والا ہے۔“

(القرآن)



حضرت جابر بن عبد اللہ انصاری رضی اللہ تعالیٰ عنہ سے روایت ہے کہ رسول کریم صلی اللہ تعالیٰ علیہ وسلم نے اس مشت خاک اور سنگریزوں کو اپنے دست مبارک سے باہر دشمنوں کی طرف پھینکا تو سنگریزوں کی آواز کانوں میں اس طرح معلوم ہوئی تھی کہ جیسے آسمان سے طشت میں گراتے ہیں۔

حضرت جبیر بن مطعم رضی اللہ تعالیٰ عنہ سے مروی ہے کہ جب اسلامی لشکر نے نیام سے تلواریں کھینچ کر دشمنوں کی طرف رخ کیا تو میں نے دیکھا کہ آسمان سے سیاہ گدھوں کی مانند کوئی چیز ظاہر ہوئی جو ہمارے اور دشمنوں کے درمیان آ کر گری میں نے دیکھا تو وہ سیاہ چوٹے تھے جو صحرا میں پھیل گئے تھے اور مجھے یوں معلوم ہوتا تھا جیسے یہ کوئی آسمانی لشکر ہو

حضرت سعید بن جبیر رضی اللہ تعالیٰ عنہ فرماتے ہیں کہ غزوہ حنین میں حضور صلی اللہ تعالیٰ علیہ وسلم کو مدد کے لئے پانچ ہزار فرشتے آئے جب جنگ ختم ہو گئی تو دشمنوں کے بعض لوگ یہ کہتے تھے کہ وہ لوگ کہاں چلے گئے جو سفید گھوڑوں پر سوار تھے اور سوار تھے اور سفید لباس پہننے ہوئے تھے اور لشکر اسلام کے ساتھ مل کر جنگ کرتے تھے۔ یہ بات حضور صلی اللہ علیہ وسلم کی پہنچی تو آپ صلی اللہ تعالیٰ علیہ وسلم نے فرمایا وہ فرشتے تھے۔

(سیرت ابن ہشام جلد دوم۔ تاریخ طبری جلد سوم۔ معارج النبوة جلد سوم)

### دشمنوں کا تعاقب

دشمنوں کے لشکر میں سے کچھ تو فرار ہو کر اوطاس کی طرف چلے گئے اور کچھ طائف کی طرف بھاگ گئے اوطاس کی طرف جانے والوں کے تعاقب میں رسول اللہ تعالیٰ وسلم نے حضرت ابو عامر اشعری رضی اللہ تعالیٰ عنہ کو بھیجا اس مقام پر لڑائی ہوئی جس میں حضرت ابو عامر اشعری رضی اللہ تعالیٰ عنہ شہید ہو گئے اسی مقام پر کفار کی فوج کا سرکردہ سردار درید بن صمہ بھی مارا گیا۔ حضرت ابو عامر اشعری رضی اللہ تعالیٰ عنہ کی شہادت کے بعد اسلامی پرچم حضرت ابو موسیٰ اشعری رضی اللہ عنہ نے تھام لیا۔ شہادت سے قبل حضرت ابو عامر اشعری رضی اللہ تعالیٰ عنہ نے حضرت ابو موسیٰ اشعری رضی اللہ تعالیٰ عنہ کو وصیت کی کہ حضور صلی اللہ تعالیٰ علیہ وسلم کی خدمت میں میرا سلام پہنچا دینا اور میرے لیے دعا کی درخواست کرنا۔

حضرت ابو موسیٰ اشعری رضی اللہ عنہ جب اوطاس سے واپس آئے تو حضور ﷺ کی خدمت میں حاضر ہو کر حضرت ابو عامر رضی اللہ عنہ کا پیغام پہنچایا تو آپ ﷺ نے دعا کے لیے دست مبارک دراز فرمائے۔

”اے اللہ! ابو عامر کو بخش دے، اے اللہ! اسے روز قیامت اپنی مخلوق اور اپنے لوگوں میں بلند مرتبہ عطا فرمایا۔“  
ان دعائیہ کلمات کو سن کر حضرت ابو موسیٰ رضی اللہ عنہ نے اپنے لیے بھی دعا کی التجاء کی تو آپ ﷺ نے دعا  
زمانی۔

”اے اللہ عبد اللہ بن قیس (ابو موسیٰ اشعری) کے گناہوں کو معاف فرما دے اور اسے اور قیامت عزت کے مقام

میں داخل فرما

اوطاس میں بھی بہت سے جنگی قیدی مسلمانوں کے ہاتھ لگے اور بہت سا مال غنیمت بھی حاصل ہوا۔  
(بخاری شریف جلد دوم - سیرت ابن ہشام جلد دوم)

### طائف کی طرف پیش قدمی

رسول کریم صلی اللہ تعالیٰ علیہ وسلم نے طائف کی طرف پیش قدمی کرنے سے قبل فرمایا کہ تمام مال غنیمت اور جنگی قیدیوں کو مقام ہجرانہ میں جمع کیا جائے ابن ہشام کا کہنا ہے کہ مال غنیمت پر حضرت مسعود ابن عمرو وغفاری رضی اللہ تعالیٰ عنہ کو متعین فرمایا کہ ان قیدیوں اور مال غنیمت کو مقام ہجرانہ میں لے جا کر رکھا جائے اور ان کی نگرانی کی جائے تاکہ فرصت کے وقت تقسیم کیا جائے۔

حنین سے بھاگ کر مشرکین طائف میں بھی چلے گئے ہوئے تھے اس لیے ان کی سرکوبی بھی ضروری تھی طائف کے مضبوط قلعے میں مالک بن عوف ثقیف اور ہوازن کے مشرکین کی ایک اچھی خاصی تعداد موجود تھی یہ قلعہ مکہ مکرمہ سے تقریباً دو یا تین منزل کے فاصلے پر واقع ہے اس کا مالک حضرت ابوسفیان رضی اللہ تعالیٰ عنہ کا داماد عوہ بن مسعود ثقفی تھا طائف میں قبیلہ بنو ثقیف کافی مضبوط تھا یہ لوگ فوجی اور مالی لحاظ سے بھی مستحکم تھے

حضور صلی اللہ تعالیٰ علیہ وسلم نے طائف پہنچ کر قلعہ طائف کا محاصرہ کر لیا لیکن قلعہ کے اندر سے شدید مزاحمت ہوئی اور انہوں نے مسلمانوں پر تیروں کی بارش کر دی۔ اٹھارہ دن تک طائف کا محاصرہ جاری رہا لیکن کوئی کامیابی نہ ہوئی طائف کے قلعے میں راشن کی کوئی کمی نہ تھی ایک سال تک بھی محاصرہ رہتا تو ان کے پاس راشن ختم نہ ہوتا۔

(زرقاتی علی اعواہب جلد سوم)

### غلاموں کی آزادی کا اعلان

طائف کے محاصرے کے دوران حضور صلی اللہ تعالیٰ علیہ وسلم نے منادی کو حکم دیا کہ وہ یہ اعلان کر دے کہ جو کوئی غلام قلعہ سے اتر کر ہماری طرف آئے گا اسے آزاد کر دیا جائے گا اس اعلان پر بہت سے غلام چھپ چھپا کر قلعے سے باہر نکلے اور رسول کریم صلی اللہ تعالیٰ علیہ وسلم کو خدمت اقدس میں حاضر ہو گئے تو حضور صلی اللہ تعالیٰ علیہ وسلم نے ہر ایک کو آزاد کر کے انہیں صحابہ کرام رضی اللہ تعالیٰ عنہم کے سپرد فرما دیا تاکہ وہ ان کی نگہداشت اور خیال رکھیں۔ اس بات سے طائف والوں کو بہت پریشانی ہوئی چنانچہ جب طائف کے کچھ لوگ رسول کریم صلی اللہ تعالیٰ علیہ وسلم کے پاس حاضر ہو کر مسلمان ہوئے تو انہوں نے آپ صلی اللہ تعالیٰ علیہ وسلم سے اپنے ان غلاموں کو طلب کیا کہ وہ ان کو لوٹا دیے جائیں۔ آپ صلی اللہ تعالیٰ علیہ وسلم نے فرمایا کہ (میں ان کے بارے میں فیصلہ دے چکا ہوں اس لیے) وہ سب اللہ کے آزاد کردہ ہیں۔ وہ تمہاری غلامی میں نہیں رہ سکتے۔ (معارض النبوة جلد سوم)

## مسجد کی تعمیر

حضور صلی اللہ تعالیٰ علیہ وسلم نے اٹھارہ دن یا بیس دن تک طائف کا محاصرہ فرمایا اس دوران آپ صلی اللہ تعالیٰ علیہ وسلم کے ساتھ امہات المؤمنین میں سے حضرت ام سلمہ رضی اللہ تعالیٰ عنہا اور حضرت زینب رضی اللہ تعالیٰ عنہا تھیں آپ صلی اللہ تعالیٰ علیہ وسلم نے دونوں ازواج مطہرات کے لیے دو خیمے نصب کرائے جب نماز کا وقت ہوتا تو ان دونوں خیموں کے درمیان نماز پڑھتے۔ پھر جب قبیلہ ثقیف کے لوگوں نے اسلام قبول کیا تو اس جگہ پر حضرت عمرو بن امیہ بن وہب رضی اللہ تعالیٰ عنہ نے مسجد تعمیر کرا دی۔

(سیرت ابن ہشام جلد دوم)

## محاصرہ ختم کرنے کا فیصلہ

کافی دنوں کے محاصرے کے باوجود جب قلعہ فتح کے کوئی آثار دکھائی نہ دیے تو رسول کریم صلی اللہ تعالیٰ علیہ وسلم نے اس بارے میں صحابہ کرام رضی اللہ تعالیٰ عنہم سے مشورہ کیا تو حضرت نوفل بن معاویہ رضی اللہ تعالیٰ عنہ نے عرض کی یا رسول اللہ صلی اللہ تعالیٰ علیہ وسلم لومڑی بھٹ میں ہے اگر کوشش جاری رکھی گئی تو اسے پکڑ لیں گے اور اگر چھوڑ جائیں تو آپ کے لیے نقصان نہیں۔

اس پر آپ صلی اللہ تعالیٰ علیہ وسلم نے حکم فرمایا کہ محاصرہ اٹھا لیا جائے اور واپسی کی جائے پھر ارشاد فرمایا کہ قلعہ کو فتح کرنے کے پابند نہ بنو یہاں سے منتقل ہو جاؤ۔ صحابہ کرام رضی اللہ تعالیٰ عنہم کو یہ حکم بڑا شاق گزرا اور کہنے لگے کہ حیرت ہے ہم کوچ کر جائیں اور طائف فتح نہ ہو یہ کیا صورت ہوئی۔ اس پر حضور صلی اللہ تعالیٰ علیہ وسلم نے فرمایا۔ اگر تم چاہیے ہو تو جنگ کر کے دیکھ لو یہاں تک کہ تمہیں فتح حاصل ہو جائے

اس کے بعد انہوں نے دوسرے دن جنگ کی اور کفار کے تیروں سے بہت زیادہ زخمی ہوئے تو پریشان اور شرمندہ ہوئے کہ ہم نے رسول کریم صلی اللہ تعالیٰ علیہ وسلم کے فیصلے کو کیوں مخالفت کی چنانچہ اب وہ حضور صلی اللہ تعالیٰ علیہ وسلم کا حکم بجالانے پر تیار ہو گئے اس پر حضور ﷺ نے فرمایا کہ ہم ان شاء اللہ کل یہاں سے کوچ کرنے والے ہوں گے۔ صحابہ کرام رضی اللہ تعالیٰ عنہم نے یہ سن کر خوشی کا اظہار فرمایا پھر جب سامان سوار یوں پر لادنے لگے تو آپ صلی اللہ تعالیٰ علیہ وسلم نے تبسم فرماتے ہوئے ارشاد فرمایا کہ جب میں نے کوچ کرنے کا حکم دیا تو ٹھہر گئے اور توقف کیا اب خود اس کے خواہاں ہو۔ کہنے لگے یا رسول اللہ صلی اللہ تعالیٰ علیہ وسلم۔ ثقیف کے تیروں نے تو ہمیں چھلنی کر دیا ان پر بدو عا فرمائیے۔ آپ صلی اللہ تعالیٰ علیہ وسلم نے فرمایا۔

اللَّهُمَّ اهْدِ ثَقِيفًا وَآتِ بِهِمْ

”اے اللہ تو ثقیف کو ہدایت فرما اور ان کو (اسلام پر میرے قریب) پہنچا دے۔“

رسول کریم صلی اللہ تعالیٰ علیہ وسلم کی یہ دعا جلد ہی قبول ہوئی اور 9ھ میں قبیلہ ثقیف نے مدینہ منورہ میں حاضر ہو کر اسلام قبول کر لیا۔

### مجھ سے بدلہ لے لے

طائف سے واپسی کے وقت اسلامی لشکر میں سے ایک صحابی کا اونٹ رسول کریم صلی اللہ تعالیٰ علیہ وسلم کے اونٹ کے اس قدر قریب ہوا کہ ان کا پاؤں حضور صلی اللہ تعالیٰ علیہ وسلم کے ساتھ جا کر لگا اور تکلیف پہنچائی وہ صحابی بیان کرتے ہیں کہ حضور صلی اللہ تعالیٰ علیہ وسلم نے میرے پاؤں پر چابک مارا اور فرمایا اسے دور ہٹا کر چلا تو نے میرے پاؤں کو زخمی کر دیا ہے۔

جب دوسرا دن ہوا تو آپ صلی اللہ تعالیٰ علیہ وسلم نے کسی کو مجھے بلانے کے لیے بھیجا میں نے سوچا کہ شاید کل کے واقعہ کا انتقام آپ کے قلب مبارک میں ہے چنانچہ جب میں آپ صلی اللہ تعالیٰ علیہ وسلم کی خدمت میں حاضر ہوا تو آپ صلی اللہ تعالیٰ علیہ وسلم نے فرمایا کل تمہیں میرا چابک لگا آج میں نے تجھے اس لیے بلایا ہے کہ اس کا بدلہ لے لے چنانچہ آپ صلی اللہ تعالیٰ علیہ وسلم مجھے اسی بھیڑیں عطا فرمائیں۔

ایک اور صحابی بیان فرماتے ہیں کہ جب رسول کریم صلی اللہ تعالیٰ علیہ وسلم مقام ترن میں پہنچے جبکہ آپ صلی اللہ تعالیٰ علیہ وسلم ناقہ قصویٰ پر سوار تھے میں ناقہ کے ساتھ ساتھ چلا جا رہا تھا کہ حضور صلی اللہ تعالیٰ علیہ وسلم نے اونٹنی کو تازیانہ مارنا چاہا تو اتفاق سے وہ مجھے جا لگا۔ حضور صلی اللہ تعالیٰ علیہ وسلم نے میری طرف دیکھ کر دریافت فرمایا۔ چابک تجھے لگ گیا؟ میں نے عرض کی ہاں یا رسول اللہ صلی اللہ تعالیٰ علیہ وسلم میرے ماں باپ آپ پر قربان ہوں۔ پھر جب ہم حیرانہ میں پہنچے تو آپ صلی اللہ تعالیٰ علیہ وسلم نے مجھے ایک سو بیس بھیڑیں مرحمت فرمائیں میں نے ان بھیڑوں سے تجارت شروع کی اور امیر کبیر بن گیا۔ (معارج النبوة جلد سوم)

### حیرانہ میں قیام

رسول کریم صلی اللہ تعالیٰ علیہ وسلم نے مدینہ منورہ جانے سے قبل حیرانہ میں قیام فرمایا۔ جہاں پر کہ مال غنیمت اور قیدیوں کو جمع کیا گیا تھا۔ مال غنیمت میں چوبیس ہزار اونٹ، چالیس ہزار بھیڑ بکریاں، چھ ہزار نوے گھوڑے، چار ہزار اوقیہ چاندی اور چھ ہزار عورتیں اور بچے مسلمانوں کے ہاتھ آئے اس جنگ میں اسلامی فوج میں سے چار صحابہ کرام رضی اللہ تعالیٰ عنہم حضرت ایمن بن عبید، حضرت یزید بن زمعہ، حضرت سراقہ بن حارث انصاری اور حضرت ابو عامر اشعری رضی اللہ تعالیٰ عنہم نے جام شہادت نوش فرمایا جبکہ مشرکین میں سے ستر افراد مارے گئے۔ (زرقانی علی المواہب جلد سوم)

## یا رسول اللہ ہم راضی ہیں

حجرانہ میں قیام کے دوران رسول کریم صلی اللہ علیہ وسلم نے تقریباً دس یوم تک قیدیوں کے رشتہ داروں کا انتظار فرمایا مگر جب کوئی نہ آیا تو آپ صلی اللہ علیہ وسلم نے مال غنیمت تقسیم فرمانا شروع کر دیا جو نئے نئے مسلمان ہوئے تھے آپ صلی اللہ تعالیٰ علیہ وسلم نے خاص طور پر ان میں مال غنیمت کی تقسیم فرمائی چونکہ ان مال غنیمت حاصل کرنے والوں کا تعلق مکہ مکرمہ سے تھا انصار مدینہ کو کچھ بھی نہ ملا تو انصار میں سے بعض کے دلوں میں بہت سے خیال پیدا ہوئے۔ بعض نے کہا کہ رسول کریم صلی اللہ تعالیٰ علیہ وسلم نے اپنی قوم میں اسے تقسیم کیا ہے اور بڑے بڑے عطایا قبائل عرب کو عنایت فرمائے ہیں اور انصار کے لیے کوئی حصہ نہیں رکھا۔

بعض نے کہا کہ رسول کریم ﷺ قریش کو اس قدر عطا فرما رہے ہیں اور ہمیں محروم رکھ رہے ہیں حالانکہ ہماری تلواروں سے خون کے قطرے ٹپک رہے ہیں۔

اکثر نے یہ بھی کہا کہ جب جنگ کا موقع آتا ہے تو ہمیں آواز دی جاتی ہے اور غنیمت دوسروں میں تقسیم کی

جا رہی ہے۔

حضور صلی اللہ تعالیٰ علیہ وسلم کو جب انصار کی ان باتوں کا پتہ چلا تو آپ صلی اللہ تعالیٰ علیہ وسلم نے حضرت سعد بن عبادہ رضی اللہ تعالیٰ عنہ سے فرمایا کہ تمام انصار کو اس احاطے میں جمع کرو۔ جب تمام انصار جمع ہو گئے تو آپ صلی اللہ تعالیٰ علیہ وسلم نے ارشاد فرمایا اے انصار کیا تم لوگوں نے یہ باتیں کی ہیں؟ انہوں نے عرض کیا یا رسول اللہ تعالیٰ علیہ وسلم آپ نے جو سنا وہ سچ ہے لیکن ہم میں سے کسی بڑے نے یہ بات نہیں کی البتہ کچھ نوجوانوں نے ضرور یہ سب کچھ کہا ہے

یہ سن کر آپ صلی اللہ تعالیٰ علیہ وسلم نے اللہ تعالیٰ کی حمد و ثناء کے بعد فرمایا

اے گروہ انصار کیا یہ سچ نہیں ہے کہ تم گمراہ تھے پھر اللہ تعالیٰ نے میرے ذریعہ تمہیں ہدایت عطا فرمائی تم محتاج و تلاش تھے اللہ تعالیٰ نے تمہیں میرے ذریعے ہلاک کر دیا تم ایک دوسرے کے دشمن تھے اللہ تعالیٰ نے میرے ذریعے تمہارے دلوں کو جوڑ دیا۔

انصار نے جواب دیا بے شک اللہ اور رسول کا احسان اور فضل و کرم اس سے زیادہ ہے جب انصار نے آپ صلی اللہ تعالیٰ علیہ وسلم کے ہر جملے پر یہی جواب دیا کہ بے شک اللہ اور رسول کا احسان اور فضل و کرم اس سے زیادہ ہے تو آپ صلی اللہ تعالیٰ علیہ وسلم نے فرمایا۔ اے گروہ انصار تم مجھے جواب کیوں نہیں دیتے۔ انصار نے عرض کیا یا رسول اللہ صلی اللہ تعالیٰ علیہ وسلم ہم آپ کو کیا جواب دیں اللہ اور اس کے رسول ہی کا احسان اور فضل و کرم ہے۔

آپ صلی اللہ تعالیٰ علیہ وسلم نے فرمایا اللہ کی قسم تم مجھے یہ جواب دے سکتے ہوتا کہ میں ساتھ ساتھ تمہاری بات کی تصدیق بھی کرتا جاؤں تم کہہ سکتے ہو کہ یا رسول اللہ صلی اللہ تعالیٰ علیہ وسلم جب لوگوں نے آپ کو جھٹلایا تو ہم نے آپ

کی تصدیق کی جب لوگوں نے آپ کو بے یار و مددگار چھوڑ دیا تو ہم نے آپ کی مدد کی۔ جب آپ کو نکال دیا گیا تم نے آپ کو پناہ دی جب آپ بے سرو سامانی کی حالت میں تھے تو ہم نے آپ کی خدمت کی۔ اس کے بعد آپ صلی اللہ تعالیٰ علیہ وسلم نے فرمایا۔ لیکن اے گروہ انصار میں تم سے پوچھتا ہوں تم مجھے اس کا جواب دو کہ کیا تم لوگ دنیا کی حقیر چیز کے لیے عملگین ورنجیدہ ہو گئے اس سے میں نے تو کچھ لوگوں کی دلداری کرنی چاہی۔ اے گروہ انصار کیا تم لوگ اس بات سے خوش نہیں ہو کہ سب لوگ اونٹ اور بکریاں لے کر جائیں اور تم اپنے ساتھ اللہ کے رسول کو لے کر جاؤ۔ اللہ کی قسم تم جو کچھ لے جا رہے ہو وہ اس سے بہتر ہے جو وہ لے جا رہے ہیں۔

پھر فرمایا مجھے قسم ہے اس ذات کی جس کے قبضہ قدرت میں محمد (صلی اللہ تعالیٰ علیہ وسلم) کی جان ہے اگر ہجرت نہ ہوتی تو میں انصار ہی کا ایک فرد ہوتا اور اگر لوگ ایک گھاٹی میں اور انصار دوسری گھاٹی میں چلتے تو میں انصار کی گھاٹی میں چلتا۔

یہ سن کر انصار رو پڑے اور اتاروئے کہ داڑھیاں آنسوؤں سے تر ہو گئیں اور پکاراٹھے یا رسول اللہ صلی اللہ تعالیٰ علیہ وسلم ہم راضی ہیں۔

(بخاری شریف جلد دوم۔ سیرت ابن ہشام جلد دوم)

### میں آپ کی رضاعی بہن ہوں

غزوہ حنین کے قیدیوں میں شیمائنت حارث بن عبدالعزیٰ بھی تھی اس نے کسی صحابی سے ذکر کیا اور کہا میں محمد (صلی اللہ تعالیٰ علیہ وسلم) کی رضاعی بہن ہوں لوگ ان کو لے کر حضور صلی اللہ تعالیٰ علیہ وسلم کی خدمت اقدس میں لائے تو شیمانے کہا اے محمد (صلی اللہ تعالیٰ علیہ وسلم) میں آپ کی رضاعی بہن ہوں۔ آپ صلی اللہ تعالیٰ علیہ وسلم نے فرمایا تمہارے پاس اس کا کوئی ثبوت ہے یا کوئی نشانی؟ اس پر شیمانے حضور صلی اللہ تعالیٰ علیہ وسلم کو بچپن کے بعض واقعات یاد دلائے تو حضور صلی اللہ تعالیٰ علیہ وسلم نے قبول فرما کر اپنی چادر مبارک اس کے لیے بچھادی اور اسے اس پر بٹھایا۔

آپ صلی اللہ تعالیٰ علیہ وسلم کی پشیمان اطہر میں آنسو آگئے پھر حضرت حلیمہ اور ان کی قوم کا حال دریافت فرمایا اس نے کہا کہ حضرت حلیمہ سعدیہ تو انتقال کر چکی ہیں اس کے بعد آپ صلی اللہ تعالیٰ علیہ وسلم نے شیمانے سے فرمایا اگر تم چاہو تو ہمارے پاس رہو تم معزز و مکرم ہوگی اور اگر تم چاہو تو تمہیں تمہارے گھر انعام و اکرام کے ساتھ واپس کر دیں۔ شیمانے اپنے گھر واپس جانا اختیار کیا چنانچہ رسول کریم صلی اللہ تعالیٰ علیہ وسلم نے اسے تین غلام ایک باندی اور بہت سی بکریاں دے کر رخصت فرمایا۔ حضرت شیمارضی اللہ تعالیٰ عنہا اسلام قبول کرنے کے بعد واپس اپنے گھر اور قبیلے کی طرف روانہ ہو گئیں۔ (سیرت حلبیہ)

## میں بھی تمہارے لیے سفارش کروں گا

رسول کریم صلی اللہ تعالیٰ علیہ وسلم جب جعرانہ میں مال غنیمت تقسیم فرما چکے تو ہوازن کی ایک جماعت آپ صلی اللہ تعالیٰ وسلم خدمت اقدس میں حاضر ہو کر اسلام لے آئی۔ اور انہوں نے اپنی باقی قوم کے اسلام قبول کرنے کی خبر بھی دی ان میں ابو برقان بھی تھے جو کہ حضرت حلیمہ سعدیہ کی نسبت سے حضور صلی اللہ تعالیٰ علیہ وسلم کے رضاعی چچا تھے اور جناب زبیر ابوصرد بھی تھے جو کہ اس آنے والے وفد کے سربراہ تھے انہوں نے کہا۔

”یا رسول اللہ صلی اللہ تعالیٰ علیہ وسلم جنگی قیدیوں میں سے ایسی عورتیں بھی ہیں جو آپ کی خالائیں، پھوپھیاں اور دایہ ہیں جنہوں نے آپ کی کفالت کی۔ اللہ کی قسم اگر ہمارے خاندان کی عورت نے حارث بن ابوشمر (حاکم شام) یا عمان بن منذر (شاہ عراق) کو دودھ پلایا ہوتا پھر اس طرح کی مصیبت ہم پر نازل ہوتی جو اب نازل ہے تو ہم اس سے عنایت و مہربانی کی بجائے امید رکھتے لیکن آپ سے تو زیادہ توقع ہے کیونکہ آپ فضل و شرف میں سب سے بہتر کفالت کرنے والے ہیں۔“

حضرت ابو برقان رضی اللہ تعالیٰ عنہ نے بھی کہا

”یا رسول اللہ صلی اللہ تعالیٰ علیہ وسلم ہم آپ کے اہل و کنبہ ہیں آپ ہم پر احسان کریں اللہ تعالیٰ آپ پر احسان کرے گا ہم پر جو افتاد پڑی ہے وہ آپ سے پوشیدہ نہیں ہم آپ سے امید رکھتے ہیں کہ آپ ہمارے احوال اور قیدی واپس فرمادیں گے“

رسول کریم صلی اللہ تعالیٰ علیہ وسلم نے فرمایا میں تو غنائم کی تقسیم کر چکا ہوں۔ (اور قیدیوں کے بارے میں بھی فیصلہ ہو چکا ہے) میں تو اس انتظار میں رہا کہ تم لوگ آؤ اور اس بارے میں گفتگو کرو مگر تم نے دیر کی اور نہیں آئے اب میں کیا کر سکتا ہوں میرے ساتھ وہ لوگ (بھی) ہیں جن کو تم دیکھ رہے ہو۔ (جنگ حنین میں اسلامی لشکر کے ساتھ بنو سلیم اور دیگر قبائل کے ایسے لوگ بھی شامل تھے جن میں سے کچھ تو نئے نئے اسلام میں داخل ہوئے تھے اور بعض نے ابھی تک اسلام قبول نہیں کیا تھا۔ آپ صلی اللہ تعالیٰ علیہ وسلم کا اس سے مطلب یہ تھا کہ اگر ہمارے ساتھ صرف مسلمان ہوتے تو میں اموال اور قیدیوں کو واپس کر دینے کا فیصلہ دے دیتا اور مسلمان بخوشی اس فیصلے کو قبول فرماتے مگر تم دیکھتے ہو کہ ہمارے ساتھ ایسے لوگ بھی ہیں جو راضی نہیں ہوں گے) اس لیے میرے نزدیک سب سے اچھی بات یہ ہے کہ سچ بولا جائے تم دو باتوں میں سے ایک کو اختیار کر لو اموال یا قیدیوں میں سے صرف ایک ہی مانی جائے گی۔

انہوں نے کہا کہ ہم اہل و عیال کو چھوڑ کر اونٹ بکریوں اور مال کی کیا بات کریں آپ ہماری عورتیں اور بچے واپس فرمادیں کیونکہ یہی ہمیں زیادہ پیارے ہیں اس پر رسول کریم صلی اللہ تعالیٰ علیہ وسلم نے فرمایا مجھے صرف اپنے خاندان کے حصے کا اختیار ہے باقی کے لیے دوسروں کی اجازت کی ضرورت ہے تم ظہر کی نماز کے بعد کھڑے ہو جانا

اور مجھے مسلمانوں کے لیے شفیق بنا کر کہنا کہ ہمارے بچے اور عورتیں ہمیں واپس کر دیں اس کے بعد میں بھی تمہارے لیے سفارش کروں گا۔

ہوازن کے لوگوں نے حضور صلی اللہ تعالیٰ علیہ وسلم کے ارشاد کے مطابق عمل کیا اس پر آپ صلی اللہ تعالیٰ علیہ وسلم کھڑے ہوئے اور ارشاد فرمایا ”تمہارے بھائی مسلمان ہو کر آئے ہیں اور میں مناسب سمجھتا ہوں کہ ان کے قیدی ان کو واپس کر دیے جائیں پس تم میں سے جو کوئی خوشی کے ساتھ ایسا کرنا چاہے وہ کرے اور جو شخص پسند کرے کہ وہ اپنے حصے پر رہے حتیٰ کہ ہم اس کو اس کا حصہ پہلے مال غنیمت سے دیں گے جو اللہ تعالیٰ ہم کو عطا فرمائے گا تو وہ ایسا ہی کرے اس سلسلے میں کسی پر جبر نہیں ہے۔“

مسلمانوں نے عرض کی یا رسول اللہ صلی اللہ تعالیٰ علیہ وسلم! ہم آپ کے فیصلے پر راضی ہیں۔ انصار و مہاجرین اور دیگر تمام افراد ہے خوشی کے ساتھ جنگی قیدی رہا کر دیے اس طرح چھ ہزار قیدیوں کی رہائی عمل میں آگئی۔ (صحیح بخاری شریف جلد دوم، سیرت حلبیہ، الاصابہ، سیرت ابن ہشام جلد دوم)

### تمارا سردار کہاں ہے

اس کے بعد رسول کریم صلی اللہ تعالیٰ علیہ وسلم نے قبیلہ ہوازن کے لوگوں سے پوچھا کہ تمہارا سردار مالک بن عوف کہاں ہے؟ اس نے تم لوگوں کو اللہ اور اس کے رسول سے لڑنے پر اکسایا تھا۔ لوگوں نے کہا کہ وہ طائف میں ثقیف کے ساتھ ہے۔ آپ صلی اللہ تعالیٰ علیہ وسلم نے فرمایا مالک بن عوف سے جا کر کہہ دو اگر وہ میرے پاس آ جائے تو نہ صرف ان کے اہل و عیال اور مال مویشی واپس کر دیے جائیں گے بلکہ میں اپنی طرف سے سواونٹ بھی دوں گا۔

مالک بن عوف طائف میں سخت پریشانی اور بے بسی کی حالت میں رہ رہے تھے۔ انہیں جب یہ اطلاع بھی کہ رسول کریم صلی اللہ تعالیٰ علیہ وسلم نے انہیں معاف فرما دیا ہے تو فوراً بارگاہ نبوی میں حاضر ہوئے حضور صلی اللہ تعالیٰ علیہ وسلم نے اپنے وعدہ کے مطابق عمل فرمایا انہیں نہ صرف ان کی قوم کی سرداری واپس کی بلکہ چند دوسرے قبائل کا بھی سردار بنا دیا۔ رسول کریم صلی اللہ تعالیٰ علیہ وسلم کے حسن سلوک سے متاثر ہو کر حضرت مالک بن عوف رضی اللہ تعالیٰ عنہ مسلمان ہو گئے مسلمان ہونے کے بعد انہوں نے حضور صلی اللہ تعالیٰ علیہ وسلم کی شان میں چند اشعار کہے جن کا ترجمہ یہ ہے

”میں نے دنیا بھر کے انسانوں میں محمد (صلی اللہ تعالیٰ علیہ وسلم) کی مثل نہ کوئی آدمی دیکھا اور نہ سنا۔ جب ان سے عطیات مانگے جائیں تو وہ پوری طرح عطا فرماتے ہیں اور جب بھی تم چاہو وہ مستقبل میں ہونے والی بات بتا دیں گے۔ سمری نیزوں اور ہندی تلواروں کی مار سے جب ان کے لشکر کے دانت خوب مضبوط اور تیز ہو جاتے ہیں تو وہ غبار جنگ میں اس شہر کی طرح معلوم ہوتے ہیں جو اپنے بچوں کی حفاظت کے لیے دشمن کی گھات لگائے کچھار میں



بیٹھا ہو۔“ (سیرت ابن ہشام جلد دوم۔ مدارج النبوة جلد دوم)

### مدینہ طیبہ واپسی

مدینہ منورہ واپس جانے سے قبل رسول کریم صلی اللہ تعالیٰ علیہ وسلم جحرانہ سے مکہ مکرمہ عمرہ کرنے کی غرض سے تشریف لے گئے اور بقیہ مال غنیمت کے بارے میں حکم فرمایا اے مرالظہر ان کے پاس مقام مجنتہ میں اکٹھا کر کے رکھ لیا جائے۔ عمرہ سے فراغت کے بعد آپ صلی اللہ تعالیٰ علیہ وسلم نے حضرت عتاب بن اسید رضی اللہ تعالیٰ عنہ کو بلوایا جو کہ بیس اکیس برس کے نوجوان تھے وہ دوڑے ہوئے حاضر خدمت ہوئے آپ صلی اللہ تعالیٰ علیہ وسلم نے ان سے فرمایا:

”عتاب! میں یہاں سے جا رہا ہوں میرے بعد تم مکہ کے عامل ہو گے یہ بات یاد رکھنا کہ میں تمہیں اہل اللہ پر عامل بنا رہا ہوں کیونکہ میرے نزدیک تم اس کام کے لیے سب سے بڑھ کر موزوں ہو اگر کسی دوسرے میں یہ منصب سنبھالنے کی اہلیت تم سے بڑھ کر ہوتی تو میں یہ ذمہ داری اس کو سونپتا۔“

ان کی معاونت کے لیے حضور صلی اللہ تعالیٰ علیہ وسلم نے حضرت معاذ بن جبل رضی اللہ تعالیٰ عنہ کو مقرر فرمایا کہ وہ لوگوں کو قرآن و سنت کی تعلیم دیا کریں

عمرہ کی ادائیگی کے بعد حضور صلی اللہ تعالیٰ علیہ وسلم 24 یا 26 ذی القعدہ 7ھ کو واپس مدینہ طیبہ پہنچ گئے۔

(سیرت ابن ہشام جلد دوم۔ اسد الغابہ۔ الاصابہ)

### بیٹے کی ولادت

ذی الحجہ 8ھ میں حضرت ماریہ قبطیہ رضی اللہ تعالیٰ عنہا کے بطن پاک سے رسول کریم صلی اللہ تعالیٰ علیہ وسلم کے صاحبزادے حضرت ابراہیم رضی اللہ تعالیٰ عنہ کی ولادت باسعادت ہوئی۔ حضور صلی اللہ تعالیٰ علیہ وسلم نے بہت زیادہ خوشی کا اظہار فرمایا (مدارج النبوة جلد دوم)

### قبیلہ عبد القیس کے وفد کی آمد

8ھ میں ہی قبیلہ عبد القیس کا وفد رسول کریم صلی اللہ تعالیٰ علیہ وسلم کی خدمت اقدس میں حاضر ہوا حضور صلی اللہ تعالیٰ علیہ وسلم نے ان کی آمد پر مسرت کا اظہار فرمایا اور ان کے لیے دعا فرمائی کہ اے اللہ! عبد القیس والوں کے نجشش فرما پھر فرمایا تمہارا آنا مبارک ہو تم کشادہ اور فراخ جگہ پر آئے ہو۔

قبیلہ عبد القیس کے وفد نے حضور صلی اللہ تعالیٰ علیہ وسلم سے ملاقات کی اور اسلام قبول کر لیا تو انہوں نے حضور صلی اللہ تعالیٰ علیہ وسلم نے اپنی قوم کے لیے ان برتنوں کا حکم پوچھا جن میں وہ پیتے اور نبیذ وغیرہ ڈالتے تھے ان کا مقصد یہ تھا کہ جس وقت شراب حلال تھی اور جن برتنوں میں اسے رکھتے اور استعمال کرتے تھے اب جبکہ شراب حرام ہو

گئی ہے تو کیا ان برتنوں کو وہ کسی اور استعمال میں لا سکتے ہیں اور ان سے کوئی اور کام لے سکتے ہیں یا ان برتنوں سے شراب پینے کی مشابہت کی بناء پر پرہیز و اجتناب کریں

اس پر رسول کریم صلی اللہ تعالیٰ علیہ وسلم نے انکو ایسے چار برتنوں کے استعمال سے منع فرمایا جو کہ شراب کے استعمال کے لیے خاص ہیں یعنی ایک سبز مٹکا جس میں شراب و نبیذ کا خمیر اٹھاتے ہیں دوسرا برتن دبا یعنی خشک کدو جس کو رنگ کر کے صراحی نما برتن بناتے ہیں تیسرا برتن تقیر یہ ایک درخت کی جڑ ہوتی ہے جسے کھوکھلا کرے برتن بناتے ہیں اور اس میں شراب ڈالتے ہیں چوتھا برتن مزفت ہے جو زفت سے رنگ کر بنتا ہے۔ زفت صنوبر کا گوند ہوتا ہے جو کہ سیاہ اور لاسہ کی طرح چپکنے والا ہوتا ہے اور کشتی کی درازوں میں بھرتے ہیں۔

حضور صلی اللہ تعالیٰ علیہ وسلم نے ان سے فرمایا ان امور و احکام کو یاد رکھنا اور اپنی قوم کو اور اس کو جو تم کو ملے اور وہ یہاں نہ آسکے اس کے بارے میں بتانا (مدارج النبوۃ جلد دوم)

### پیاری صاحبزادی کا انتقال

8ھ میں ہی حضور صلی اللہ تعالیٰ علیہ وسلم کی پیاری صاحبزادی سیدہ زینب رضی اللہ تعالیٰ عنہا کا انتقال ہوا۔ حضور صلی اللہ تعالیٰ علیہ وسلم نے ان کی نماز جنازہ پڑھائی اور ان کو قبر مبارک میں اتارا۔

(مدارج النبوۃ جلد دوم)

.....☆☆☆.....

بارہواں باب

## ہجرت کے نویں سال کے واقعات

ہجرت کے نویں سال بھی ایسے بہت سے اہم واقعات پیش آئے جن کا بیان اختصار اور جامعیت کے ساتھ اس باب میں کیا گیا ہے۔

عمال کی تقرری

محرم 9ھ میں رسول کریم صلی اللہ تعالیٰ علیہ وسلم نے اُن قبائل کی طرف جنہوں نے اسلام قبول کر لیا تھا عمال کی تقرری فرمائی کہ وہ ان کے پاس جا کر زکوٰۃ کے اموال وصول کر کے لائیں اس کے ساتھ ہی حضور صلی اللہ تعالیٰ علیہ وسلم نے عمال کو یہ نصیحت بھی فرمائی کہ پرہیزگاری کا دامن ہاتھ سے نہ چھوڑنا اور لوگوں سے اعلیٰ مال کا مطالبہ نہ کرنا۔ پھر آپ صلی اللہ تعالیٰ علیہ وسلم نے لوگوں کو بھی یہ نصیحت فرمائی کہ زکوٰۃ کے عاملین کو پوری پوری زکوٰۃ ادا کر کے راضی کریں کیونکہ ان کی رضامندی اسی میں ہے اگر وہ عدل و انصاف سے کام لیں گے تو وہ اپنے لیے کریں گے اور اگر ظلم کریں گے تو خود اپنے اوپر کریں گے۔

(طبقات ابن سعد)

اللہ معاف کرنے والا رحیم ہے

حضور صلی اللہ تعالیٰ علیہ وسلم نے حضرت بشر بن سفیان رضی اللہ تعالیٰ عنہ کی بنی کعب پر عامل مقرر فرمایا کر بھیجا جس وقت حضرت بشر رضی اللہ تعالیٰ عنہ بنی کعب کے پاس پہنچے تو وہ سب بنی تمیم کے چشمہ پر جمع ہوئے حضرت بشر رضی اللہ تعالیٰ عنہ نے ان کے مویشیوں کو اکٹھا کر کے ان میں زکوٰۃ کے جانور الگ کر لیے یہ دیکھ کر بنو تمیم کو خواجواہ برا معلوم ہوا اور انہوں نے دخل اندازی کرتے ہوئے بنی کعب سے کہا کہ تم لوگ اس قدر زیادہ مال حضور صلی اللہ تعالیٰ علیہ وسلم کو کس لیے دیتے ہو اور اپنے مال کو کیوں اپنے قبضے سے نکالتے ہو۔ اس کے بعد وہ سب اسلحہ لے کر آگئے اور رسول کریم صلی اللہ تعالیٰ علیہ وسلم کے عامل کو ان مویشیوں کے لے جانے سے روکا اور شدید مزاحمت کی۔ یہ صورتحال دیکھ کر بنو کعب نے بنو تمیم سے کہا کہ ہم دین اسلام پر ایمان لائے ہیں اور ہم نے حضور صلی اللہ تعالیٰ علیہ وسلم کی تابعداری و فرمانبرداری کا اقرار کیا ہے اور زکوٰۃ فرائض و واجبات میں سے ہے۔ بنو تمیم اکثر گئے اور کہنے لگے رب کعبہ

کی قسم! ہم تو نہ چھوڑیں گے کہ حضور صلی اللہ علیہ وسلم کا عامل ایک اونٹ بھی یہاں سے لے کر جاسکے۔ حضرت بشر بن سفیان کعبی رضی اللہ تعالیٰ عنہ نے اس صورتحال کو دیکھ کر یہ فیصلہ کیا کہ وہاں سے چل دیے اور سیدھے مدینہ منورہ پہنچے اور اس معاملے کو حضور صلی اللہ تعالیٰ علیہ وسلم کے سامنے پیش کیا، اس پر حضور صلی اللہ تعالیٰ علیہ وسلم نے حضرت عیینہ بن حصین فزاری رضی اللہ تعالیٰ عنہ کو بنو تمیم کی سرکوبی کے لیے پچاس سواروں کے ساتھ جن میں انصار و مہاجرین میں سے کوئی نہ تھا روانہ کیا۔ جب یہ لوگ بنو تمیم کی بستی میں پہنچے تو ان لوگوں کے اکثر گھر خالی تھے اور وہ بھاگ گئے تھے۔ بستی میں بنو تمیم کے جو لوگ تھے ان کو قابو کر کے گرفتار کر لیا۔ ایک روایت میں آتا ہے کہ گیارہ مردوں اور پندرہ عورتوں کو گرفتار کیا ایک دوسری روایت میں ہے کہ گیارہ عورتوں اور تیس بچوں کو قیدی بنا کر مدینہ طیبہ میں لے آئے۔

اس کے بعد بنو تمیم کی ایک جماعت جس میں حضرت اقرع بن حابس رضی اللہ تعالیٰ عنہ بھی شامل تھے جو کہ فصیح و بلیغ خطیب اور شاعر تھے رسول کریم صلی اللہ تعالیٰ علیہ وسلم کی بارگاہ اقدس میں قیدیوں کو آزاد کروانے کے لیے روانہ ہوئی جس وقت یہ لوگ مسجد نبوی میں داخل ہوئے اس وقت حضور صلی اللہ تعالیٰ علیہ وسلم حضرت عائشہ صدیقہ رضی اللہ تعالیٰ عنہا کے حجرہ مبارک میں قیلو لہ فرما رہے تھے۔ یہ لوگ ابھی نئے دین اسلام میں داخل ہوئے تھے اس لیے پوری طرح جہالت کی پٹی ان کی آنکھوں سے نہیں اُتری تھی ورنہ ایسی حرکت ہی نہ کرتے جس کی وجہ سے یہ نوبت آتی۔

ان لوگوں کو معلوم نہ تھا کہ حضور صلی اللہ تعالیٰ علیہ وسلم کس حجرہ مبارک میں تشریف فرما ہیں اس لیے یہ لوگ ہر حجرہ مبارک کے دروازے پر پہنچتے اور شور مچاتے اور کہتے اے محمد (صلی اللہ تعالیٰ علیہ وسلم) باہر آئیے ہمارے بچوں اور عورتوں کو کس لیے قیدی بنایا ہے ہم نے کون سا گناہ کیا ہے؟

اُس وقت مسجد نبوی میں حضرت بلال رضی اللہ تعالیٰ عنہ اور دیگر صحابہ کرام رضی اللہ تعالیٰ عنہم ان کو سمجھاتے اور کہتے کہ مسجد میں آوازیں بلند نہ کرو اور ادب کا لحاظ رکھو لیکن ان لوگوں پر کچھ اثر نہیں ہوتا تھا۔ حضرت بلال رضی اللہ تعالیٰ عنہ نے ان سے فرمایا کہ تھوڑی دیر انتظار کرو حضور صلی اللہ تعالیٰ علیہ وسلم ظہر کی نماز کے لیے تشریف لائیں گے۔

اسی اثناء میں حضور صلی اللہ تعالیٰ علیہ وسلم حجرہ مبارک سے باہر تشریف لائے اور فرمایا اے لوگو! کیا ہوا ہے کہ تم نے مجھے نیند سے بیدار کیا۔ اس کے بعد آپ صلی اللہ تعالیٰ علیہ وسلم نے ظہر کی نماز پڑھائی پھر نماز ظہر کے ادائیگی کے بعد حجرہ مبارک کی طرف تشریف لے جانے لگے تو ان لوگوں نے آپ کو روک لیا اور آپ سے اپنی بات دہرانے لگے۔ حضور صلی اللہ تعالیٰ علیہ وسلم نے ان کی طرف دیکھا مگر ان کے جواب میں کچھ نہ فرمایا اور حجرہ مبارک میں داخل ہو گئے اس کے بعد نماز ظہر کی سنت مبارک پڑھنے کے بعد باہر تشریف لائے اور مسجد نبوی کے صحن میں تشریف فرما ہوئے۔

بنی تمیم میں سے حضرت اقرع بن حابس رضی اللہ تعالیٰ عنہ نے گفتگو کا آغاز کیا کافی دیر تک باتیں ہوتی رہیں آخر کار بنو تمیم نے اپنی غلطی کا اعتراف کیا اور معافی کے خواستگار ہوئے اس پر حضور صلی اللہ تعالیٰ علیہ وسلم نے حکم فرمایا

کہ ان کے قیدیوں کو چھوڑ دیا جائے ان لوگوں نے صدق دل سے اسلام قبول کر لیا بنو تمیم کے وفد نے مدینہ منورہ پہنچ کر مسجد بنوی میں جس طرح شور مچایا تھا اس ضمن میں ان لوگوں کے بارے میں قرآن حکیم کی یہ آیات مبارکہ نازل ہوئیں۔

إِنَّ الَّذِينَ ينادُونَكَ مِنْ وِوَاءِ الْحُجُرَاتِ أَكْثَرُهُمْ لَا يَعْقِلُونَ ۝ وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ ۝ وَاللَّهُ غَفُورٌ رَحِيمٌ ۝

(الحجرات آیات 4 تا 5)

”بے شک جو لوگ آپ کو حجروں کے باہر سے پکارتے ہیں ان میں سے اکثر بے عقل ہیں اگر وہ اتنا انتظار

کرتے کہ آپ خود ان کی طرف تشریف لاتے تو یہ ان کے لیے بہتر تھا اور اللہ معاف کرنے والا رحیم ہے۔“

(زرقاتی علیٰ المواہب جلد سوم۔ فتح الباری۔ مدارج النبوة جلد دوم)

### واقعہ ایلاء

اس سال کے واقعات میں واقعہ ایلاء بھی ہے رسول کریم صلی اللہ تعالیٰ علیہ وسلم کی ازواج مطہرات رضی اللہ تعالیٰ عنہن نے حضور صلی اللہ تعالیٰ علیہ وسلم سے یہ شکوہ کیا کہ آپ کی ازواج مطہرات سے کم مہر والی کوئی عورت نہیں ہے۔ اس کے علاوہ انہوں نے نفقہ میں زیادتی کا بھی مطالبہ کیا اس پر آپ صلی اللہ تعالیٰ علیہ وسلم نے ایلاء کیا یعنی قسم کھائی کہ ایک ماہ تک ان سے علیحدگی اختیار رکھوں گا جب 29 دن گزر گئے تو اللہ تعالیٰ نے سورۃ احزاب کی یہ آیات مبارکہ نازل فرمائیں۔

ترجمہ: ”اے نبی! آپ اپنی ازواج (مطہرات) سے فرمادیجئے کہ تم اگر دنیوی زندگی (کا عیش) اور اس کی بہار چاہتی ہو تو آؤ میں تم کو کچھ مال و متاع (دنیوی) دے دوں اور تم کو خوبی کے ساتھ رخصت کروں اور اگر تم اللہ کو چاہتی ہو اور اس کے رسول کو اور عالم آخرت کو تو تم سے نیک کرداروں کے لیے اللہ تعالیٰ نے اجر عظیم مہیا کر رکھا ہے۔ (سورۃ الاحزاب آیات 25 تا 29)

اس کے بعد حضور صلی اللہ تعالیٰ علیہ وسلم سب سے پہلے حضرت عائشہ صدیقہ رضی اللہ تعالیٰ عنہا کے پاس تشریف لے گئے انہوں نے عرض کیا یا رسول اللہ صلی اللہ تعالیٰ علیہ وسلم! آپ نے قسم کھائی تھی کہ ایک مہینہ تک تشریف نہیں لائیں گے آج تو 29 دن ہوئے ہیں۔ آپ صلی اللہ تعالیٰ علیہ وسلم نے فرمایا کبھی مہینہ 29 دنوں سے زیادہ کا نہیں ہوتا اور یہ مہینہ بھی انہی میں تھا۔

پھر آپ صلی اللہ تعالیٰ علیہ وسلم نے ارشاد فرمایا میں تمہیں ایک بات بتانے والا ہوں اور میں چاہتا ہوں کہ تم اس بارے میں عجلت سے کام نہ لو بلکہ اپنے والدین سے بھی مشورہ کر لو۔ اس پر حضرت عائشہ صدیقہ رضی اللہ تعالیٰ عنہا نے پوچھا کہ وہ کیا بات ہے۔ رسول کریم صلی اللہ تعالیٰ علیہ وسلم نے سورۃ احزاب کی مذکورہ آیات تلاوت فرمادیں۔

حضرت عائشہ صدیقہ رضی اللہ تعالیٰ عنہا نے عرض کیا یا رسول اللہ صلی اللہ تعالیٰ علیہ وسلم! کیا میں آپ کے بارے میں اپنے والدین سے مشورہ لوں؟ ہرگز نہیں بلکہ میں تو اللہ تعالیٰ اور اس کے رسول کو ہی اختیار کرتی ہوں۔

رسول کریم صلی اللہ تعالیٰ علیہ وسلم کی تمام ازواج مطہرات رضی اللہ تعالیٰ عنہن نے دنیاوی مال و متاع کی بجائے اللہ تعالیٰ اور رسول اللہ صلی اللہ تعالیٰ علیہ وسلم کو اختیار کیا۔ (بخاری شریف۔ طبقات ابن سعدم)

### تم نے اسے چھوڑ کیوں نہ دیا

یہ 9ھ کا واقعہ ہے کہ حضرت معز بن مالک سلمی رضی اللہ تعالیٰ عنہ ایک صحابی ہزال رضی اللہ تعالیٰ عنہ کے گھر میں گئے جو کہ ان کے قبیلہ سے تعلق رکھتے تھے اتفاق سے کوئی ایسا موقع بن گیا کہ انہوں نے حضرت ہزال رضی اللہ تعالیٰ عنہ کی آزاد کردہ باندی سے زنا کر ڈالا جب اس واقعہ کی خبر حضرت ہزال رضی اللہ تعالیٰ عنہ کو ہوئی تو انہوں نے ان سے کہا کہ تمہیں رسول کریم صلی اللہ علیہ وسلم کی خدمت اقدس میں حاضر ہونا چاہیے اور اس بارے میں بتانا چاہیے کہ آپ ﷺ اس ضمن میں کیا فیصلہ فرماتے ہیں چنانچہ وہ صحابی حضور صلی اللہ تعالیٰ علیہ وسلم کی خدمت اقدس میں حاضر ہوئے اور عرض کی یا رسول اللہ صلی اللہ تعالیٰ علیہ وسلم! مجھے پاک فرمائیے۔ آپ صلی اللہ تعالیٰ علیہ وسلم نے فرمایا تجھ پر فسوس ہے جا اللہ تعالیٰ سے نجشش طلب کر اور توبہ کر۔

وہ صحابی پھر تھوڑی دیر بعد آئے اور عرض کی یا رسول اللہ صلی اللہ تعالیٰ علیہ وسلم! مجھے پاک فرمائیں۔ آپ صلی اللہ تعالیٰ علیہ وسلم نے فرمایا تجھے کس چیز سے پاک کروں؟ حضرت معز رضی اللہ تعالیٰ عنہ نے کہا زنا سے اور اس کی ناپاکی سے یہ سن کر رسول کریم صلی اللہ تعالیٰ علیہ وسلم نے اپنا رخ انور دوسری طرف پھیر لیا وہ بھی اسی طرف آ کر کھڑے ہو گئے تو آپ ﷺ نے فرمایا۔ کیا یہ شخص دیوانہ ہے جو یہ بات دیوانگی سے کہہ رہا ہے۔ صحابہ کرام رضی اللہ تعالیٰ عنہم نے عرض کیا یا رسول اللہ صلی اللہ تعالیٰ علیہ وسلم! یہ دیوانہ نہیں ہے۔ آپ صلی اللہ تعالیٰ علیہ وسلم نے فرمایا۔ کیا اس نے شراب پی ہوئی ہے جو نشہ میں ایسی بات کہہ رہا ہے اس پر ایک صحابی اٹھے اور ان کے منہ کو سونگھا اور کہا کہ انہوں نے شراب نوشی نہیں کی ہوئی۔ آپ صلی اللہ تعالیٰ علیہ وسلم نے فرمایا ممکن ہے اس نے عورت کا بوسہ لیا ہو یا اسے اپنے ساتھ چٹایا ہو یا اسے اپنے ساتھ سلایا ہو یا اس کے ساتھ دست درازی کی کوشش کی ہو اور یہ اس کو زنا کہہ رہا ہو حضرت معز رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! میں نے زنا کیا ہے۔ غرضیکہ جب انہوں نے چار مرتبہ اقرار کر لیا تو آپ صلی اللہ تعالیٰ علیہ وسلم نے فرمایا۔ ان کو سنگسار کر دیا جائے چنانچہ ان کو مدینہ طیبہ کے سنگستان میں لایا گیا اور صحابہ کرام رضی اللہ تعالیٰ عنہم نے انہیں سنگسار کیا جب انہیں پتھروں کی مار سے شدید تکلیف ہوئی تو اس مار سے بچنے کے لیے بھاگے ایک صحابی نے ان کو اونٹ کے جڑے کی ہڈی اس زور سے ماری کہ گر پڑے پھر ان پر سنگ باری کر دی گئی اور وہ جاں بحق ہو گئے

اس کے بعد صحابہ کرام رضی اللہ تعالیٰ عنہم حضور صلی اللہ تعالیٰ علیہ وسلم کے پاس آئے اور تمام واقعہ عرض کیا جب

یہ بتایا کہ سنگساری کی تکلیف کے باعث جب وہ قریب المرگ ہوئے تو بھاگ اٹھے اس پر آپ صلی اللہ تعالیٰ علیہ وسلم نے فرمایا تم سے اسے چھوڑ کیوں نہ دیا کہ وہ اللہ تعالیٰ سے توبہ کرتا اور اللہ تعالیٰ اس کو توبہ قبول فرماتا پھر آپ صلی اللہ تعالیٰ علیہ وسلم نے حضرت معاذ رضی اللہ تعالیٰ عنہ کے لیے دعائے استغفار فرمائی اور ارشاد فرمایا کہ بلاشبہ اس نے ایسی توبہ کی ہے کہ اگر اس توبہ کو ساری امت میں تقسیم کیا جائے تو وہ سب کو کافی ہو (مدارج النبوۃ جلد دوم)

### مجھے میرے گناہ سے پاک فرمائیے

ایک عورت رسول کریم صلی اللہ تعالیٰ علیہ وسلم کی خدمت اقدس میں حاضر ہوئی اور عرض کیا یا رسول اللہ صلی اللہ تعالیٰ علیہ وسلم! مجھ سے زنا ہو گیا ہے مجھے پاک فرمائیے۔ آپ صلی اللہ تعالیٰ علیہ وسلم نے اس سے فرمایا واپس چلی جا اور اللہ تعالیٰ سے معافی طلب کر اور توبہ کر اس نے کہا یا رسول اللہ صلی اللہ تعالیٰ علیہ وسلم! آپ مجھے میرے گناہ سے پاک فرمائیے کیونکہ میں زنا سے حاملہ ہوں۔

یہ عورت چونکہ زنا سے حاملہ تھی اس لئے آپ صلی اللہ تعالیٰ علیہ وسلم نے فرمایا وضع حمل تک صبر کر کیونکہ وہ بچہ جو تیرے پیٹ میں ہے وہ بے گناہ ہے۔ چنانچہ جب اس عورت کے ہاں جس کا نام سعبیہ تھا بچہ پیدا ہو گیا تو وہ پھر حاضر ہوئی اور عرض کی کہ اب میرے بارے میں کیا فیصلہ ہے؟

حضور صلی اللہ تعالیٰ علیہ وسلم نے فرمایا اس کا بچہ چونکہ چھوٹا ہے اگر میں اسے سنگسار کراتا ہوں تو بچہ کی نگہداشت کون کرے گا اور کوئی نہیں جو اسے دودھ پلا سکے۔ یہ سن کر ایک انصاری صحابی کھڑے ہوئے اور بچے کی رضاعت کے کفیل بنے۔ حضور صلی اللہ تعالیٰ علیہ وسلم نے بچے کو ماں کے ساتھ ہی رکھا تا کہ وہ اسے دودھ پلائے جب مدت رضاعت ختم ہو گئی تو 9ھ میں تو ایک دن وہ عورت حضور صلی اللہ تعالیٰ علیہ وسلم کی خدمت اقدس میں حاضر ہوئی اپنے بچے کو اٹھائے ہوئے اور روٹی کا ٹکڑا اس کے ہاتھ میں دیے ہوئے کہا یا رسول اللہ صلی اللہ تعالیٰ علیہ وسلم! میں نے بچے کا دودھ چھڑا دیا ہے اب یہ روٹی کھانے کے قابل ہو گیا ہے لہذا اب اللہ تعالیٰ کے حکم کو مجھ پر جاری فرمائیں۔ حضور صلی اللہ تعالیٰ علیہ وسلم نے اس بچے کو ایک صحابی کے سپرد کیا اور ارشاد فرمایا کہ عورت کے سینے کے برابر گڑھا کھو دا جائے اسے اس گڑھے میں کھڑا کر دیا گیا اور پھر حکم فرمایا کہ اسے سنگسار کر دیا جائے۔ حضرت خالد بن ولید رضی اللہ تعالیٰ عنہ نے اس کے سامنے سے اس کے سر پر پتھر مارا عورت کے خون کے چند چھینٹے حضرت خالد رضی اللہ تعالیٰ عنہ پر پڑے تو حضرت خالد رضی اللہ تعالیٰ عنہ نے اسے گالی دی۔

رسول کریم صلی اللہ تعالیٰ علیہ وسلم نے فرمایا اے خالد (رضی اللہ عنہ)! اسے گالی نہ دو مجھے اس پرورگار کی قسم ہے جس کے قبضہ قدرت میں محمد (صلی اللہ تعالیٰ علیہ وسلم) کی جان ہے کہ سعبیہ نے ایسی توبہ کی ہے کہ اگر خراج و عشر وصول کرنے والا عامل جو ظلم و زیادتی سے وصول کرتا ہے۔ تو وہ بھی بخشا جائے گا اس کا گناہ اس سے بہت بڑا ہے۔ اس کے بعد آپ صلی اللہ تعالیٰ علیہ وسلم نے فرمایا کہ اسے باہر نکالو چنانچہ آپ صلی اللہ تعالیٰ علیہ وسلم نے اس کی

نماز جنازہ پڑھائی اور پھر اسے دفن کر دیا گیا (مدارج النبوة جلد دوم)

### غزوہ تبوک

غزوہ تبوک کو غزوہ فاضحہ بھی کہا جاتا ہے کیونکہ اس غزوہ کے دوران منافقین بہت زیادہ رسوا ہوئے تھے۔ اس غزوہ کو غزوہ عسرت اور جیش العسرت بھی کہا جاتا ہے کیونکہ اس میں لشکر اسلام کو انتہائی مشقت، بھوک اور پیاس برداشت کرنی پڑی تھی اس کی وجہ یہ تھی کہ سفر بہت لمبا تھا اور گرمی کا موسم تھا جبکہ قحط سالی کا دور تھا اور دشمنوں کا لشکر قوی تھا اگرچہ لشکر اسلام کافی تعداد میں تھا لیکن ان کے پاس زادراہ بہت ہی کم تھا۔ لشکر اسلام کی تنگی کا یہ عالم تھا کہ فقراء صحابہ کرام میں سے اٹھارہ صحابہ کرام رضی اللہ تعالیٰ عنہم کے لیے ایک اونٹ سے زیادہ نہ تھا جس پر وہ باری باری سوار ہوتے تھے۔

غزوہ تبوک کے وقوع پذیر ہونے کا سبب یہ تھا کہ رسول کریم صلی اللہ تعالیٰ علیہ وسلم نے فتح مکہ سے قبل جمادی الاول 8ھ میں رومیوں سے مقابلہ کرنے کے لیے تین ہزار کا ایک لشکر شام کی طرف روانہ فرمایا تھا جس کا موتہ کے مقام پر دشمنوں سے زبردست مقابلہ ہوا دشمنوں کی تعداد اگرچہ دو لاکھ تھی مگر مسلمانوں نے بہادری اور دلیری کے ساتھ ڈٹ کر مقابلہ کیا مسلمانوں نے تین سپہ سالار اور نو مجاہدین شہادت کے مرتبے پر فائز ہوئے۔

مسلمان جب جنگ موتہ میں بہادری کے جوہر دکھا کر واپس چلے گئے تو رومیوں نے مسلمانوں پر بھرپور حملہ کرنے کی تیاریاں شروع کر دیں۔ حضور صلی اللہ تعالیٰ علیہ وسلم کو اطلاع ملی کہ رومی مسلمانوں پر حملے کی تیاریاں کر رہے ہیں چنانچہ آپ صلی اللہ تعالیٰ علیہ وسلم نے تیس ہزار کا لشکر تیار کر کے مدینہ منورہ میں حضرت محمد بن مسلمہ رضی اللہ تعالیٰ عنہ کو اپنا نائب مقرر فرمایا اور بروز جمعرات او آخر رجب 9ھ کو شام کی طرف روانہ ہوئے (زرقانی علی المواہب جلد سوم۔ سیرت ابن ہشام جلد دوم)

بعض کا کہنا ہے کہ روانگی کے وقت حضرت سباع عرفطہ انصاری رضی اللہ عنہ کو مدینہ منورہ پر عامل مقرر فرمایا جبکہ بخاری شریف میں ہے کہ مدینہ طیبہ میں حضرت علی رضی اللہ تعالیٰ عنہ کو اپنا خلیفہ بنایا۔ (بخاری شریف جلد دوم، سیرت ابن ہشام جلد دوم)

### ابوخیثمہ رضی اللہ تعالیٰ عنہ بھی پہنچ گئے

چونکہ یہ شدید گرمی کا موسم تھا اس لیے منافقین مختلف طرح کے بہانے بنا کر لشکر میں شامل نہ ہوئے جبکہ بعض ایسے مسلمان بھی تھے جو دین اسلام پر ثابت قدم تھے مگر گرمی کے باعث ساتھ جانے سے رہ گئے ان میں حضرت ابوخیثمہ، حضرت ابوذر غفاری، حضرت کعب بن مالک، حضرت مرارہ بن ربیع اور حضرت ہلال بن امیہ رضی اللہ تعالیٰ عنہم شامل تھے۔ مگر ان میں سے بھی دو صحابہ کرام حضرت ابوخیثمہ اور حضرت ابوذر غفاری رضی اللہ تعالیٰ عنہم حضور صلی اللہ تعالیٰ علیہ وسلم کے چلے جانے کے بعد روانہ ہوئے اور تبوک میں پہنچ گئے تھے۔



حضرت ابوخیثمہ رضی اللہ تعالیٰ عنہ رسول کریم صلی اللہ تعالیٰ علیہ وسلم کی تبوک روانگی کے بعد اپنے گھر آئے کیونکہ ان کا ارادہ لشکر کے ساتھ جانے کا نہیں تھا ان کی دونوں بیویوں نے باغ میں دو سائبان بنا رکھے تھے اور پانی کا چھڑکاؤ کر کے ٹھنڈا پانی بھی مہیا کر رکھا تھا یہ تھوڑی دیر تک ٹھنڈی اور سایہ دار جگہ پر بیٹھے پھر اچانک بولے یہ تو انصاف کی بات نہیں ہے کہ رسول اللہ صلی اللہ تعالیٰ علیہ وسلم تو دھوپ اور گرمی میں ہوں اور ابوخیثمہ ٹھنڈے سائے میں آرام سے بیٹھا ہے۔

اس کے بعد اٹھے اور زادراہ لے کر اونٹ پر سوار ہو کر چل سوار ہو کر چل دیے تیزی سے سفر کرتے ہوئے تبوک کی طرف جا رہے تھے لشکر اسلام نے دور سے دیکھا کہ ایک اونٹ سوار چلا آ رہا ہے۔ رسول کریم صلی اللہ تعالیٰ علیہ وسلم نے فرمایا ابوخیثمہ ہی ہوں گے۔ چنانچہ انہوں نے پہنچ کر حضور صلی اللہ تعالیٰ علیہ وسلم کو سلام کیا اور لشکر میں شامل ہو گئے۔ (سیرت ابن ہشام جلد دوم)

### ابوذر غفاری رضی اللہ تعالیٰ عنہ بھی پہنچ گئے

حضرت ابوذر غفاری رضی اللہ تعالیٰ عنہ کے پیچھے رہ جانے کی وجہ یہ ہوئی کہ ان کا اونٹ بہت کمزور تھا اس لیے لشکر اسلام کے ساتھ ساتھ نہ چل سکے اور رفتہ رفتہ پیچھے رہ گئے۔ کہنے والوں نے کہا یا رسول اللہ صلی اللہ تعالیٰ علیہ وسلم! ابوذر پیچھے ہٹ گئے ہیں اور انہوں نے اپنے اونٹ کی رفتار بہت ہی آہستہ کر دی ہے حضور صلی اللہ تعالیٰ علیہ وسلم نے فرمایا اسے چھوڑو اگر اس کے اندر بھلائی کا کوئی جذبہ ہے تو اللہ تعالیٰ بہت جلد اسے ہم سے ملا دے گا اور اگر معاملہ اس کے برعکس ہے تو اللہ تعالیٰ نے تمہیں اس سے نجات دے دی ہے۔

حضرت ابوذر غفاری رضی اللہ تعالیٰ عنہ کے اونٹ نے جب زیادہ تنگ کرنا شروع کر دیا اور لشکر اسلام کافی دور نکل گیا تو انہوں نے اونٹ پر سے اپنا سامان اتارا اور اپنی پشت پر لاد کر پیدل ہی تبوک کی طرف روانہ ہو گئے۔ حضور صلی اللہ تعالیٰ علیہ وسلم نے ایک منزل پر قیام فرمایا تو ایک مسلمان نے دور سے دیکھ کر کہا یا رسول اللہ صلی اللہ تعالیٰ علیہ وسلم! سامنے ایک آدمی تنہا چلا آ رہا ہے۔ آپ صلی اللہ تعالیٰ علیہ وسلم نے فرمایا ابوذر نہ ہو۔ جب قریب آئے تو لوگوں نے کہا یا رسول اللہ صلی اللہ تعالیٰ علیہ وسلم! اللہ کی قسم! یہ تو ابوذر (رضی اللہ عنہ) ہیں۔ یہ سن کر آپ صلی اللہ تعالیٰ علیہ وسلم نے فرمایا اللہ تعالیٰ ابوذر پر رحم فرمائے تنہا چلے گا، تنہا مرے گا اور تنہا ہی روز قیامت اٹھایا جائے گا۔

اس طرح حضرت ابوذر غفاری رضی اللہ تعالیٰ عنہ پیدل چل کر لشکر اسلام میں پہنچ گئے۔

(سیرت ابن ہشام جلد دوم)

### سانپ نے سلام کیا

حضرت سہیل بن بیضاء رضی اللہ عنہ فرماتے ہیں کہ غزوہ تبوک میں رسول کریم صلی اللہ تعالیٰ علیہ وسلم نے مجھے

اپنا ردیف بنایا ہوا تھا آپ صلی اللہ تعالیٰ علیہ وسلم نے مجھے بلند آواز سے بلایا تو میں نے بھی بلند آواز سے جواب دیا دوسری مرتبہ پھر بلایا تو میں نے پھر جواب دیا لوگوں۔ ، سمجھا کہ شاید ان کو بلاتے ہیں اس لیے سب آپ صلی اللہ تعالیٰ علیہ وسلم کے گرد جمع ہونا شروع ہو گئے اچانک راستے پر ایک بڑا سانپ دکھائی دیا لوگ اس سے ڈر گئے اور راستہ سے دور ہو گئے وہ سانپ حضور صلی اللہ تعالیٰ علیہ وسلم کے سامنے آ کر کھڑا ہو گیا لوگ کافی دیر تک اسے دیکھتے رہے اور حیرت کا اظہار کرتے رہے پھر وہ بل کھا کر راستہ سے ایک طرف کوچلا گیا اور دور جا کر کھڑا ہو گیا

حضور صلی اللہ تعالیٰ علیہ وسلم نے لوگوں سے مخاطب ہو کر فرمایا جانتے ہو یہ سانپ کون ہے؟ عرض کیا نہیں ارشاد فرمایا یہ ان دس جنات میں سے ہے جنہوں نے میرے پاس آ کر قرآن حکیم سنا تھا اس کا گھر اس کے نواح میں ہے میرے آنے کی خبر سن کر سلام کے لیے حاضر ہوا ہے اور اپنی مشکلات کا حل مجھ سے پوچھا اور ان کا جواب سنا۔ وہاں کھڑا تمہیں سلام کہتا ہے صحابہ کرام رضی اللہ تعالیٰ عنہم نے وعلیکم السلام کہا۔ اس کے بعد آپ صلی اللہ تعالیٰ علیہ وسلم نے فرمایا اللہ کے بندوں کو سلام کہو جو کوئی بھی ہو۔

(معارج النبوة جلد سوم)

### عالم غیب سے خبر ہو گئی

تبوک کے اس سفر میں حضور صلی اللہ تعالیٰ علیہ وسلم کے ہمراہ چند لوگ آپس میں گفتگو کرتے ہوئے چلے جا رہے تھے اس گفتگو میں طنز اور مذاق شامل تھے وہ ایک دوسرے سے کہنے لگے کہ ان کو دیکھ کہ یہ شام کے ملکوں کو فتح کرنے کے لیے نکلے ہیں حالانکہ یہ بات بہت بعید اور مشکل ہے اور بالکل نہیں ہو سکتی ان لوگوں کے ساتھ قبیلہ اشجعی کا ایک شخص محسن محشی حمیر بھی تھا اس سخت بات کو سن کر بولا میں یہ چاہوں گا کہ ہماری اس بات کے بدلے میں ہم میں سے ہر ایک کو سو سو درے مارے جائیں مگر ہمارے بارے میں قرآن مجید نازل نہ ہو۔

لوگ اس طرح کی گفتگو کر رہے تھے کہ حضور صلی اللہ تعالیٰ علیہ وسلم کو عالم غیب سے اس کی خبر ہو گئی آپ صلی اللہ تعالیٰ علیہ وسلم نے حضرت عمار بن یاسر رضی اللہ تعالیٰ عنہ سے فرمایا کہ ان لوگوں کے پاس پہنچو وہ تباہ ہو گئے اور ان سے پوچھو کہ وہ کیا کہتے ہیں اگر وہ انکار کریں تو ان سے کہو کہ تم نے یہ باتیں کی ہیں۔

حضرت عمار رضی اللہ تعالیٰ عنہ نے ان کے پاس جا کر جب ان سے پوچھا تو وہ لوگ بڑے شرمسار ہوئے اور فوری طور پر حضور صلی اللہ تعالیٰ علیہ وسلم کی خدمت میں پہنچے ان میں وہ وریقہ بن ثابت نے کہا یا رسول اللہ صلی اللہ تعالیٰ علیہ وسلم! ہم تو آپس میں ہنسی مذاق سے باتیں کرتے تھے۔ اسی اثنا میں قرآن حکیم کی آیت مبارکہ نازل ہوئی

وَلَئِنْ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ (القرآن)

”اور اگر ان سے دریافت کرو گے تو کہیں گے کہ ہم صرف نکتہ سنجی کر کے ہنسی مذاق کی باتیں کر رہے تھے۔“

کہا جاتا ہے کہ محسن ان لوگوں میں شامل تھا جنہیں اللہ تعالیٰ نے معاف فرما دیا تھا کیونکہ ان لوگوں نے توبہ کر

لی تھی۔ (سیرت ابن ہشام جلد دوم)

### اللہ تعالیٰ نے مجھے بتا دیا ہے

تبوک میں حضور صلی اللہ تعالیٰ علیہ وسلم کی اونٹنی گم ہو گئی تو لوگ اس کو تلاش کرنے کے لیے نکلے تو ایک منافق زید بن نصیت نے کہا محمد (صلی اللہ تعالیٰ علیہ وسلم) آسمان والوں کی خبریں دیتے ہیں اور کہتے ہیں میں نبی ہوں اور یہ نہیں جانتے کہ ان کی اونٹنی کہاں ہے۔

حضور صلی اللہ تعالیٰ علیہ وسلم کو غیب سے اس کی اس بات کی خبر ہو گئی آپ صلی اللہ تعالیٰ علیہ وسلم نے اپنے پاس بیٹھے ہوئے حضرت عمارہ بن حزام رضی اللہ تعالیٰ عنہ سے فرمایا ایک شخص نے ابھی یہ بات کہی ہے۔ اللہ کی قسم جو علم مجھے اللہ تعالیٰ نے دیا ہے اس کے سوا میں کسی چیز کو جاننے کا دعویٰ نہیں کرتا اور اللہ تعالیٰ نے مجھے بتا دیا ہے کہ اونٹنی کہاں ہے وہ اس وادی میں ہے فلاں گھائی میں مہار الجھنے کی وجہ سے ایک درخت نے اسے روک رکھا ہے اس لیے تم لوگ جاؤ اور اسے لے آؤ

حضور صلی اللہ تعالیٰ علیہ وسلم کے فرمان پر لوگ گئے اور اونٹنی کو وہاں سے پکڑ کر لے آئے اونٹنی اسی حالت میں کھڑی تھی کہ اس کی مہار درخت کی شاخ میں الجھی ہوئی تھی۔

(سیرت ابن ہشام جلد دوم)

### ہرقل جنگ کے لیے نہ آیا

رسول کریم صلی اللہ تعالیٰ علیہ وسلم نے بیس روز تک تبوک میں قیام فرمایا لشکر روم کے بارے میں جو کچھ سنا تھا اس میں کوئی حرکت نہ ہوئی اور دوردور تک رومیوں کے کسی لشکر کا کوئی پتہ نہ چلا ابھی لشکر اسلام تبوک کے مقام پر ہی خیمہ زن تھا کہ روم کے بادشاہ ہرقل کو اطلاع ملی کہ حضور صلی اللہ تعالیٰ علیہ وسلم نے شام کی حدود میں پہنچ کر تبوک کے مقام پر قیام کیا ہے تو اس نے بنی غسان کے ایک شخص کو مسلمانوں کی لشکر گاہ کی طرف بھیجا تا کہ وہ حالات معلوم کرے وہ شخص حکم کے مطابق عمل کرتے ہوئے تبوک میں آیا اور تمام حالات معلوم کر کے ہرقل کو اطلاع پہنچائی اور یہ بھی کہا کہ حضور صلی اللہ تعالیٰ علیہ وسلم میں اور اوصاف و صفات موجود ہیں۔

اس پر ہرقل نے اپنے درباریوں اور اشراف سلطنت کو جمع کر کے کہا کہ نصرانی دین کو چھوڑ کر دین اسلام قبول کر لو رومیوں نے جب اس کی یہ بات سنی تو وہ آگ بگولہ ہو گئے اور اس قدر اختلاف پیدا ہو گیا کہ قیصر کو اپنی سلطنت کے زوال کا خطرہ پیدا ہو گیا اور اس نے اس خیال کو ترک کر دیا۔

(مدراج النبوة جلد دوم)

## نصرانیوں اور یہودیوں کی صلح کی درخواست

تبوک میں قیام کے دوران ہی ایلمہ کانصرانی حکمران یوحنا بن رویہ حضور صلی اللہ تعالیٰ علیہ وسلم کی خدمت میں حاضر ہوا تین سو دینار سالانہ جزیہ کی ادائیگی پر صلح کر لی اس نے حضور صلی اللہ تعالیٰ علیہ وسلم کو ایک سفید خچر پیش کیا آپ صلی اللہ تعالیٰ علیہ وسلم نے بھی اسے ایک چادر مرحمت فرمائی پھر عہد نامہ لکھا گیا اس مقام پر جربا اور اذرع کے یہودی بھی حضور صلی اللہ تعالیٰ علیہ وسلم کی خدمت اقدس میں حاضر ہوئے اور جزیہ ادا کرنے کا عہد کیا اور صلح کے طلبگار ہوئے

(بخاری شریف جلد اول۔ مدارج المنبوۃ جلد دوم)

## دومتہ الجندل کے حاکم کی گرفتاری

تبوک میں قیام کے دوران ہی حضور صلی اللہ تعالیٰ علیہ وسلم نے حضرت خالد بن ولید رضی اللہ تعالیٰ عنہ کو چار سو سواروں کے ساتھ دومتہ الجندل کے حاکم اکیدر بن عبد الملک کو گرفتار کرنے کی غرض سے بھیجا کیونکہ حضور صلی اللہ تعالیٰ علیہ وسلم کے خلاف جنگی تیاریاں کرتا رہتا تھا۔ حضرت خالد بن ولید رضی اللہ تعالیٰ عنہ کو روانہ کرتے وقت آپ صلی اللہ تعالیٰ علیہ وسلم نے ان سے فرمایا کہ اکیدر کو نیل گائے کے شکار کا بہت شوق ہے جب تم وہاں جاؤ گے تو وہ نیل گائے کا شکار کر رہا ہوگا اور بغیر جنگ کی زحمت اٹھائے اکیدر کو تم گرفتار کر لو گے۔

حضرت خالد بن ولید رضی اللہ تعالیٰ عنہ حضور صلی اللہ تعالیٰ علیہ وسلم کے فرمان کے مطابق قلعہ دومتہ الجندل کی طرف روانہ ہو گئے اور اُس وقت وہاں پہنچے کہ رات چاندنی تھی گرمیوں کی رات میں چاندنی دور دور تک پھیلی ہوتی تھی اچانک ایک نیل گائے اکیدر کے قلعہ کے دروازے پر آئی اور اس نے اپنے سینگ قلعہ کے دروازہ پر مارنا شروع کر دیے۔ اکیدر نے قلعے کے اوپر سے دیکھا تو بہت خوش ہوا کہ شکار خود بخود ہی آ گیا ہے چنانچہ گھوڑے پر سوار ہو کر قلعے سے باہر نکلا اس کا بھائی حسان بھی اکیدر کے پیچھے اپنے چند ساتھیوں کے ساتھ باہر آیا۔

گائے تو بھاگ کھڑی ہوئی اسی اثناء میں حضرت خالد بن ولید رضی اللہ تعالیٰ عنہ وہاں پہنچ گئے اکیدر کا بھائی حسان سامنے آیا اور مقابلے پر اتر اُسے قتل کر دیا گیا حضرت خالد بن ولید رضی اللہ تعالیٰ عنہ نے اکیدر کو زندہ گرفتار کر کے راتوں رات حضور صلی اللہ تعالیٰ علیہ وسلم کی خدمت اقدس میں پیش کر دیا اکیدر نے معافی مانگ کر رہائی طلب کی اور جزیہ دینا قبول کیا چنانچہ اسے رہا کر دیا گیا۔

(زرقاتی علی المواہب جلد سوم)

## واپسی کا سفر

تبوک میں کافی دن قیام کے بعد رسول کریم صلی اللہ تعالیٰ علیہ وسلم نے مہاجرین و انصار کے اشراف سے موجود

صورت حال کے بارے میں گفتگو فرمائی انہوں نے عرض کیا کہ یا رسول اللہ صلی اللہ تعالیٰ علیہ وسلم! اگر آپ آگے جانے پر مامور ہیں تو پھر اس طرف تشریف لے جائیں ہم سب آپ کے ہمراہ ہیں جس طرف بھی متوجہ ہوں گے دل و جان سے ہم آپ کا ساتھ دیں گے۔ آپ صلی اللہ تعالیٰ علیہ وسلم نے فرمایا، اگر میں مامور ہوتا تو مشورہ نہ کرتا۔

حضرت عمر فاروق رضی اللہ تعالیٰ عنہ نے عرض کیا یا رسول اللہ تعالیٰ علیہ وسلم! رومی بادشاہ کے پاس بے شمار لشکر ہے اور سامان جنگ بھی بہت زیادہ ہے جبکہ لشکر اسلام کی حالت کا اندازہ آپ کو خوب ہے لیکن لشکر اسلام کی شوکت و ہیبت کی شہرت ان ممالک میں ہوگئی ہے اور آپ صلی اللہ تعالیٰ علیہ وسلم کا رعب اور خوف ان کے دلوں پر طاری ہو گیا ہے اگر اس مال واپس جا کر آئندہ سال اس مقصد کے لیے آئیں تو زیادہ مناسب اور بہتر ہوگا۔

حضور صلی اللہ تعالیٰ علیہ وسلم نے حضرت عمر رضی اللہ تعالیٰ عنہ کے مشورے کو پسند فرمایا اور واپسی کے لیے حکم فرما

دیا۔ (مدارج النبوة جلد دوم)

### مسجد ضرار کی تعمیر اور مسامری

مدینہ منورہ کا رہنے والا ابو عامر فاسق جو کہ زمانہ جاہلیت میں نصرانی ہو گیا تھا ابو عامر راہب کے نام سے مشہور تھا یہ غزوہ حنین تک تمام غزوات میں مسلمانوں کے مقابلے پر شرکت کرتا رہا مگر جب قبیلہ نبوہوازن کو زبردست شکست ہوئی تو وہ ملک شام کی طرف بھاگ گیا اس نے وہاں سے منافقین کو پیغام بھیجا کہ تم لوگ مسجد قبا کے قریب ایک مسجد تعمیر کرو تا کہ وہاں پر جمع ہو کر مسلمانوں کے خلاف سازشوں کے لیے اکٹھا ہو جائے اور اپنی جنگی تیاریاں بھی کی جا سکیں میں قیصر روم سے ساز باز کر کے مدینہ منورہ پر حملہ کے لیے راہ ہموار کرتا ہوں۔

چنانچہ ابو عامر فاسق کی تحریک پر منافقین نے جن میں ثعلبہ بن حاطب، عباد بن حنیف، بختل بن حارث، مخرج بن عثمان، محابہ بن عثمان، ودیہ بن ثابت، حارثہ بن عامر، اس کے دونوں بیٹے زید اور مجمع، معتب بن قشیر اور حرام بن خالد شامل تھے۔ مسجد ضرار تعمیر کرائی اور حضور صلی اللہ تعالیٰ علیہ وسلم کی خدمت میں حاضر ہو کر کہا کہ ہم نے بیمار اور معذور اور بوڑھے مسلمانوں کی آسانی کے لیے ایک نئی مسجد تعمیر کی ہے۔ آپ وہاں تشریف لائیں اور نماز پڑھ کر اس کا افتتاح فرمادیں۔ حضور صلی اللہ تعالیٰ علیہ وسلم نے فرمایا فی الحال تو میں جنگ تبوک کی تیاری میں مصروف ہوں البتہ واپسی پر اس جگہ نماز ادا کروں گا۔

رسول کریم صلی اللہ تعالیٰ علیہ وسلم غزوہ تبوک سے واپس تشریف لا رہے کہ راستے میں موضع زوردان میں جو کہ مدینہ منورہ سے ایک گھنٹے کی مسافت پر ہے قرآن حکیم کی یہ آیات مبارکہ نازل ہوئیں۔

ترجمہ! ”اور وہ لوگ جنہوں نے ایک مسجد بنائی ضرر پہنچانے اور کفر کرنے اور مسلمانوں میں پھوٹ ڈالنے کے لیے اور کمین گاہ بنانے کے لیے اس شخص کے لیے جو پہلے سے اللہ اور رسول سے لڑ رہا ہے اور البتہ وہ ضرور قسمیں کھائیں گے کہ ہم نے تو بھلائی ہی چاہی تھی۔ اللہ گواہ ہے کہ وہ لوگ جھوٹے ہیں۔“

آپ اس مسجد میں نہ کھڑے ہوں البتہ وہ مسجد (مسجد قباء) جس کی بنیاد پہلے دن سے پرہیزگاری پر رکھی گئی ہے۔ اس بات کی زیادہ حقدار ہے کہ آپ اس میں کھڑے ہوں اس میں ایسے مرد ہیں جو پاک رہنے کو دوست رکھتے ہیں اور اللہ پاک رہنے والے والوں کو دوست رکھتا ہے (سورۃ توبہ)

اس کے بعد آپ صلی اللہ تعالیٰ علیہ وسلم نے حضرت مالک بن خنم اور حضرت معن بن عدی رضی اللہ تعالیٰ عنہم کو بلایا اور حکم دیا کہ تم دونوں اس مسجد میں جاؤ جس کے لوگ ظالم ہیں اسے مسمار کر دو اور جلا دو چنانچہ دونوں صحابہ کرام رضی اللہ تعالیٰ عنہم گئے اور مسجد ضرار کو آگ لگا کر مسمار و منہدم کر دیا۔

(سیرت ابن ہشام جلد دوم۔ زاقانی علی المواہب جلد سوم)

### تین صحابہ کرام رضی اللہ تعالیٰ عنہم

غزوہ تبوک میں حصہ لینے سے تین صحابہ کرام رضی اللہ تعالیٰ عنہم حضرت کعب بن مالک، حضرت ہلال بن امیہ اور حضرت مرارہ بن ربیع رضی اللہ تعالیٰ عنہم محروم رہ گئے تھے اس کا سبب کوئی نفاق نہ تھا بلکہ محض سستی اور کاہلی تھا۔ حضرت کعب بن مالک رضی اللہ تعالیٰ عنہ تبوک کی طرف جانے کے لیے بالکل تیار تھے اور اس مقصد کے لیے انہوں نے تمام ضروری تیاریاں کر لی تھیں اور دو اونٹنیاں بھی خریدی تھیں لیکن جب لشکر اسلام روانہ ہونے لگا تو چونکہ سفر کا فی طویل تھا اس لیے انہوں نے سستی کی اور سوچا کہ کل چلا جاؤں گا اور جلد ہی ان سے جا ملوں گا دوسرے روز بھی ان پر سستی غالب آئی اور وہ جانے سے رک گئے دوسرے دونوں صحابہ کرام رضی اللہ تعالیٰ عنہم بھی سستی کے باعث نہ جا سکے۔

رسول کریم صلی اللہ تعالیٰ علیہ وسلم جب غزوہ تبوک سے واپس تشریف لائے اور رمضان المبارک 9ھ میں مدینہ منورہ پہنچے تو حضرت کعب رضی اللہ تعالیٰ عنہ اور وہ تمام لوگ جو اس غزوہ میں ساتھ نہ گئے تھے حاضر خدمت ہوئے ہر ایک نے اپنے اپنے عذر بیان کیے حضور صلی اللہ تعالیٰ علیہ وسلم نے سب کو معاف فرما دیا مگر جب حضرت کعب رضی اللہ تعالیٰ عنہ کی طرف متوجہ ہوئے تو مسکرا کر پوچھا، کعب تم نے غزوہ میں شرکت کیوں نہیں کی کیا بیمار تھے یا سامان نہیں تھا؟ انہوں نے عرض کیا، یا رسول اللہ صلی اللہ تعالیٰ علیہ وسلم! مجھے کوئی عذر نہیں تھا میں بالکل تندرست و توانا تھا اور سامان بھی موجود تھا مگر میرے نفس نے سستی دکھائی اور میں جہاد میں شرکت سے محروم رہ گیا۔

حضور صلی اللہ تعالیٰ علیہ وسلم نے فرمایا، تم نے سچ کہا ہے اب تم گھر جاؤ اور اللہ تعالیٰ کے حکم کا انتظار کرو حضرت ہلال بن امیہ اور حضرت مرارہ بن ربیع رضی اللہ تعالیٰ عنہم کے ساتھ بھی اسی طرح کا ہی معاملہ ہوا پھر رسول کریم صلی اللہ تعالیٰ علیہ وسلم نے تمام مسلمانوں کو حکم دیا کہ ان تینوں سے کوئی کلام نہ کرے۔

حضرت کعب بن مالک رضی اللہ تعالیٰ عنہ بیان فرماتے ہیں کہ جب میں بارگاہ رسالت سے واپس آیا تو میری قوم کے بعض لوگوں نے مجھے ملامت کرتے ہوئے کہا کہ تم نے اس سے پہلے تو کوئی گناہ نہیں کیا تھا اگر تم کوئی بہانہ کر

دیتے تو حضور صلی اللہ تعالیٰ علیہ وسلم قبول فرما لیتے میں نے ان کی بات پر توجہ نہ دی مگر اس روز سے مجھے یوں معلوم ہونے لگا کہ زمین باوجود اپنی وسعت کے مجھ پر تنگ ہو رہی ہے کوئی شخص مجھ سے بات نہیں کرتا تھا اور میں اس فکر میں مبتلا ہو گیا کہ اگر اسی حالت میں میری وفات ہو گئی تو حضور صلی اللہ تعالیٰ علیہ وسلم میری نماز جنازہ بھی نہیں پڑھائیں گے اور اگر خدا نخواستہ حضور صلی اللہ تعالیٰ علیہ وسلم وصال فرما گئے تو میں مسلمانوں کے نزدیک ہمیشہ مردود ہوں گا۔

فرماتے ہیں کہ میں نے پچاس دن بڑے کرب و الم میں گزارے میرے دونوں ساتھی تو شروع میں ہی اپنے گھروں میں چھپ کر بیٹھ گئے تھے مگر میں گھر سے نکل کر مسجد میں جاتا۔ نماز میں شریک ہوتا اور حضور صلی اللہ تعالیٰ علیہ وسلم کی مجلس میں بھی حاضری دیتا مگر نہ تو حضور صلی اللہ تعالیٰ علیہ وسلم اور نہ ہی کوئی دوسرا مسلمان مجھ سے کوئی بات کرتا۔ میں حضور صلی اللہ تعالیٰ علیہ وسلم کی طرف متوجہ ہوتا تو آپ صلی اللہ تعالیٰ علیہ وسلم اپنا رخ انور پھیر لیتے اور میری طرف سے اعراض فرماتے۔

ایک روز میں مدینہ منورہ سے باہر نکلا اور ابو قتادہ رضی اللہ تعالیٰ عنہ جو کہ میرے چچا زاد بھائی تھے اور مجھ سے بڑی محبت کرتے تھے ان کا مدینہ طیبہ کے باہر ایک باغ تھا وہاں کچھ تعمیر کردار ہے تھے میں نے ان کے پاس جا کر انہیں سلام کیا انہوں نے جواب نہ دیا اور منہ دوسری طرف پھیر لیا۔ میں نے قسم دے کر ان سے پوچھا، ابو قتادہ! تم خوب جانتے ہو کہ میں اللہ اور اللہ کے رسول سے محبت رکھتا ہوں۔ ابو قتادہ رضی اللہ تعالیٰ عنہ اس پر بھی خاموش رہے میں نے تین بار اپنی بات کو دہرایا تو انہوں نے صرف اتنا ہی کہا کہ اللہ اور اللہ کا رسول ہی بہتر جانتے ہیں یہ سن کر میری آنکھوں سے آنسو جاری ہو گئے۔

فرماتے ہیں کہ ایک روز میں مدینہ طیبہ کے بازار میں جا رہا تھا کہ مجھے ایک قبطنی عیسائی ملاوہ غسان کے بادشاہ کا خط میرے نام لایا تھا جس میں شاہ غسان نے مجھے لکھا تھا کہ

”مجھے معلوم ہوا ہے کہ تمہارے آقا نے تمہارے ساتھ بدسلوکی کی ہے تم یہاں میرے پاس چلے آؤ اور دیکھو کہ یہاں تمہاری کیسی عزت ہوتی ہے۔“

جب میں نے خط پڑھا تو اپنے دل میں کہا یہ بھی ان بلاؤں میں سے ایک بلا ہے جو مجھ پر نازل ہوئی ہے مجھے یہ دن بھی دیکھنا تھا کہ ایک کافر مجھے راہ حق سے ہٹانا چاہتا ہے اور میرے آقا سے مجھے جدا کرنا چاہتا ہے میں نے اس خط کو آگ میں ڈال کر جلا دیا چالیسویں دن جب ہوا تو رسول کریم صلی اللہ تعالیٰ علیہ وسلم کی طرف سے حکم بھیجا گیا کہ اپنی بیوی سے الگ ہو جاؤ۔ میں نے پیغام لانے والے سے پوچھا کہ طلاق دے دوں؟ اس نے کہا، نہیں بلکہ اس سے الگ رہو۔ دوسرے دنوں اصحاب یعنی ہلال بن امیہ اور مرارہ بن ربیع رضی اللہ تعالیٰ عنہم کے لیے بھی یہی حکم فرمایا اس کے بعد میں نے اپنی بیوی کو میکے بھیج دیا۔ جب پچاس دن گزر گئے تو میں فجر کی نماز پڑھ کر اپنے گھر کی چھت پر لیٹا ہوا تھا زندگی مجھ پر بہت دشوار ہو رہی تھی اور بہت بے چین تھا کہ اچانک سلع پہاڑ کی چوٹی سے کسی نے پکار کر کہا،

اے کعب بن مالک! تمہیں خوشی مبارک ہو تمہاری توبہ قبول ہو گئی ہے۔

فرماتے ہیں یہ سن کر میں بارگاہِ الہی میں سجدہ ریز ہو گیا اور خوشی سے رونے لگا۔ بعد میں معلوم ہوا کہ رسول کریم صلی اللہ تعالیٰ علیہ وسلم نے فجر کی نماز کے بعد میری اور میرے دونوں ساتھیوں کی معافی کا اعلان فرمادیا تھا اور پہاڑ کی چوٹی سے پکارنے والے نے مجھے اسی کی اطلاع دی تھی۔ پھر میں خوشی خوشی حضور صلی اللہ تعالیٰ علیہ وسلم کی خدمت اقدس میں حاضر ہوا اس وقت جو لوگ وہاں موجود تھے سب مجھے مبارکباد دینے دوڑے سب سے پہلے حضرت طلحہ رضی اللہ تعالیٰ عنہ نے آگے بڑھ کر مبارکباد دی اور مصافحہ کیا ان کے اس اخلاق اور گرم جوشی کو میں کبھی نہیں بھولوں گا میں نے رسول کریم صلی اللہ تعالیٰ علیہ وسلم کو سلام کیا تو آپ صلی اللہ تعالیٰ علیہ وسلم کے رخ انور پر بشارت پھیل گئی اس وقت آپ صلی اللہ تعالیٰ علیہ وسلم کا چہرہ انور خوشی سے چمک رہا تھا ارشاد فرمایا۔

کعب! تمہاری زندگی میں ایسا مبارک دن کبھی نہیں آیا تمہیں مبارک ہو اللہ نے تمہاری توبہ قبول فرمائی۔

میں نے عرض کیا یا رسول اللہ صلی اللہ تعالیٰ علیہ وسلم! اللہ تعالیٰ سے میری توبہ اور میری معافی کی تکمیل یہ ہے کہ

میں اللہ اور رسول کے لیے صدقہ کرتے ہوئے اپنے مال و جائیداد سے چھٹکارا پا لوں۔

ارشاد فرمایا، نہیں! اپنی کچھ جائیداد اپنے لیے رکھ لو تمہارے لیے یہی بہتر ہے۔

میں نے عرض کی چیز میں میرا جو حصہ ہے اسے میں روک لیتا ہوں اللہ تعالیٰ نے سچائی کی وجہ سے مجھے نجات دی

اللہ تعالیٰ سے میری توبہ کا یہ اثر ہونا چاہیے کہ جب تک زندہ رہوں سچ ہی بولتا رہوں۔

اللہ تعالیٰ نے حضرت ہلال بن امیہ اور حضرت مرارہ بن ربیع رضی اللہ تعالیٰ عنہم کی توبہ بھی قبول فرمائی چنانچہ

قرآن حکیم کی سورۃ توبہ میں اسی واقعہ کا ذکر کیا گیا ہے۔

ترجمہ۔ ”اور ان تین اشخاص پر بھی جن کو چھوڑ دیا گیا تھا یہاں تک کہ جب زمین باوجود وسعت کے ان پر تنگ

ہو گئی اور جو اپنی جانوں سے بیزار آ گئے اور سمجھ گئے کہ اللہ کے سوا اور کسی کے پاس پناہ نہیں تو اللہ ان پر مہربان ہوا کہ

توبہ کرتے رہیں۔ بے شک اللہ بڑا توبہ قبول کرنے والا مہربان ہے۔“ (سورۃ توبہ رکوع 14)

### اب کوئی مشرک مسجد حرام میں داخل نہ ہو سکے گا

ذی القعدہ 9ھ میں غزوہ تبوک سے واپس آنے کے بعد رسول کریم صلی اللہ تعالیٰ علیہ وسلم نے حضرت ابو بکر

صدیق رضی اللہ تعالیٰ عنہ کو تین سو صحابہ کرام رضی اللہ تعالیٰ عنہم پر امیر الحج بنا کر مکر مکر مہ بھیجا اپنی طرف سے قربانی کے

بیس اونٹ بھی ساتھ کر دیے۔ اس جماعت میں حضرت سعد بن ابی وقاص، حضرت عبدالرحمن بن عوف، حضرت ابو

ہریرہ اور حضرت جابر بن عبد اللہ رضی اللہ تعالیٰ عنہم بھی تھے

ان کے پیچھے آپ صلی اللہ تعالیٰ علیہ وسلم نے حضرت علی رضی اللہ تعالیٰ عنہ کو روانہ فرمایا کہ وہ حج کے دن لوگوں

کے سامنے کھڑے ہو کر سورۃ برآة کی چالیس آیات مبارک پڑھ کر سنائیں۔



حضور صلی اللہ تعالیٰ علیہ وسلم کے فرمان کے مطابق حضرت ابو بکر صدیق رضی اللہ تعالیٰ عنہ نے جب مناسک حج کی ادائیگی کرتے ہوئے حرم کعبہ اور عرفات و منیٰ میں خطبہ پڑھا تو پھر ان کے بعد حضرت علی رضی اللہ تعالیٰ عنہ کھڑے ہوئے اور سورۃ برآة کی چالیس آیات مبارکہ پڑھ کر سنائیں اور اعلان کیا کہ جنت میں صرف ایمان والے داخل ہوں گے۔ اب کوئی برہنہ ہو کر خانہ کعبہ کا طواف نہ کر سکے گا۔ آج کے بعد کوئی مشرک حج نہیں کر سکے گا اور نہ ہی مسجد حرام میں داخل ہو سکے گا۔ چار ماہ کے بعد مشرکین و کفار کے لیے امان ختم کر دی جائے گی۔ (طبری جلد دوم۔ مدارج النبوة جلد دوم)

### وفود کی آمد

9ھ میں عرب کے مختلف قبائل کی طرف سے گاہے بگاہے وفود حضور صلی اللہ تعالیٰ علیہ وسلم کی خدمت اقدس میں حاضر ہو کر اسلام قبول کرتے رہے آپ صلی اللہ تعالیٰ علیہ وسلم آنے والوں کو اسلام کے احکامات کے بارے میں بتاتے ان کے حق میں دعائے خیر فرماتے۔ ان وفود کی آمد کے بارے میں ذیل کے صفحات میں مختصر طور پر بیان کیا جاتا ہے

### وفد ثقیف کی آمد

رسول کریم صلی اللہ تعالیٰ علیہ وسلم جب غزوہ طائف (غزوہ حنین) سے واپس مدینہ منورہ تشریف لارہے تھے تو قبیلہ بنو ثقیف کے سردار عروہ بن مسعود ثقفی نے حاضر خدمت ہو کر اسلام قبول کیا اور عرض کی کہ مجھے اپنی قوم کی طرف بھیج دیا جائے تاکہ میں وہاں جا کر ان کو اسلام کی تبلیغ کروں۔ حضور صلی اللہ تعالیٰ علیہ وسلم نے ان کو اجازت مرحمت فرمادی تو وہ ثقیف کی طرف گئے اور اپنے گھر کی چھت پر کھڑے ہو کر قوم کو دعوت اسلام دی لوگوں نے غصے میں آ کر ان پر تیروں کی بارش کر دی جس سے وہ شہید ہو گئے۔

ان کو شہید کرنے کے بعد قبیلہ بنو ثقیف نے سوچا کہ ہم عربوں کے ساتھ جو ہمارے چاروں طرف ہیں جنگ کرنے کی طاقت نہیں رکھتے کیونکہ وہ سب دائرہ اسلام میں داخل ہو چکے ہیں چنانچہ 9ھ میں انہوں نے اپنے ایک معزز رئیس عبدیاللیل بن عمرو کو چند افراد کے ساتھ ایک وفد کی صورت میں مدینہ منورہ بھیجا اس وفد میں حضرت عثمان بن العاص رضی اللہ تعالیٰ عنہ بھی شامل تھے۔ یہ لوگ حضور صلی اللہ تعالیٰ علیہ وسلم کی خدمت اقدس میں حاضر ہوئے عرض کی کہ ہم اس شرط پر اسلام قبول کرتے ہیں کہ تین سال تک لاہیچ کے بت خانہ کو نہ توڑا جائے اور ہمیں اپنے ہاتھوں سے بتوں کو توڑنے کا حکم نہ دیا جائے اور یہ کہ ہمیں نماز پڑھنے سے معاف رکھا جائے۔

حضور صلی اللہ تعالیٰ علیہ وسلم نے فرمایا بتوں کو تو ضرور توڑا جائے گا البتہ یہ ہے کہ میں بتوں کو توڑنے کے لیے حضرت ابوسفیان رضی اللہ تعالیٰ عنہ اور مغیرہ بن شعبہ رضی اللہ تعالیٰ عنہ کو بھیج دوں گا مگر نماز کی معافی کسی بھی صورت میں نہیں ہو سکتی کیونکہ جس دین میں نماز نہیں اس میں بھلائی نہیں۔ یہ سن کر ان لوگوں نے اسلام قبول کر لیا۔ حضور صلی

اللہ تعالیٰ علیہ وسلم نے حضرت عثمان بن العاص رضی اللہ تعالیٰ عنہ کو ان کا امیر مقرر فرمایا اس کے بعد حضرت ابوسفیان رضی اللہ تعالیٰ عنہ اور حضرت مغیرہ بن شعبہ رضی اللہ تعالیٰ عنہ ان لوگوں کے ساتھ طائف کی طرف گئے اور لات کے بت خانے کو توڑ کر مسمار کر دیا۔ (مدارج النبوة جلد دوم)

### وفد بنی اسد کی آمد

بنی اسد بن خزیمہ کا دس افراد پر مشتمل ایک وفد حضور صلی اللہ تعالیٰ علیہ وسلم کی خدمت اقدس میں حاضر ہوا اور اسلام قبول کیا پھر انہوں نے احسان جتلانے ہوئے کہا کہ چونکہ ہم قحط سالی کے زمانہ میں اتنی دور سے سفر کر کے آنے ہیں ہمیں راستے میں پیٹ بھر کر کھانا بھی نصیب نہیں ہوا اور ہم نے اپنی مرضی سے برضا و رغبت بغیر اس کے کہ ہم پر لشکر کشی ہوتی اسلام قبول کیا ہے۔

ان لوگوں کے احسان جتلانے پر اللہ تعالیٰ نے قرآن حکیم کی یہ آیت مبارکہ نازل فرمائی۔  
 يٰۤاَيُّهَا الَّذِيْنَ اٰمَنُوْا اَلَا تَرٰوْا اَنَّ اَسْلَمُوْا قُلُوبًا لَا تَمْنُوْنَ عَلٰى اِسْلَامِكُمْ بَلِ اللّٰهُ يَمُنُۢ بِاَنَّ  
 هٰذَا كُمْ لِلْاِيْمَانِ اِنْ كُنْتُمْ صٰدِقِيْنَ

(سورۃ حجرات)

”یہ آپ پر احسان جتلانے ہیں کہ ہم اسلام لائے۔ آپ فرما دیجئے کہ اپنے اسلام لانے کا احسان نہ جتلانے بلکہ اللہ نے تم کو ایمان کی ہدایت دے کر احسان فرمایا اگر تم (اسلام لانے میں) صادق ہو۔“  
 (مدارج النبوة جلد دوم)

### وفد بلی کی آمد

اسی سال بلی قبیلہ کا ایک وفد رسول کریم صلی اللہ تعالیٰ علیہ وسلم کی خدمت اقدس میں حاضر ہوا۔ بلی قبیلہ سے تعلق رکھنے والے حضرت ابو زویفیع بلوی رضی اللہ تعالیٰ عنہ پہلے ہی حضور صلی اللہ تعالیٰ علیہ وسلم کی خدمت میں رہا کرتے تھے انہوں نے وفد کا تعارف کراتے ہوئے عرض کیا، یا رسول اللہ صلی اللہ تعالیٰ علیہ وسلم! یہ میری قوم کے لوگ ہیں۔ آپ صلی اللہ تعالیٰ علیہ وسلم نے فرمایا تمہارا اور تمہاری قوم کا آنا مبارک ہے۔ عرض کیا یا رسول اللہ صلی اللہ تعالیٰ علیہ وسلم! یہ لوگ اسلام قبول کرنے آئے ہیں اور اپنی تمام قوم کی طرف سے بھی اسلام قبول کرنے کی ذمہ داری لیتے ہیں۔ حضور صلی اللہ تعالیٰ علیہ وسلم نے فرمایا اللہ تعالیٰ جس پر بھلائی کرنا چاہتا ہے اسے اسلام کی ہدایت عطا فرماتا ہے۔

ایک بہت بوڑھا شخص بھی اس وفد میں شامل تھا جسے لوگ ابو الفصیف کے نام سے پکارتے تھے وہ بوڑھا شخص کہنے لگا، یا رسول اللہ صلی اللہ تعالیٰ علیہ وسلم! میں ایسا شخص ہوں کہ مجھے ضیافت اور مہمانی کا بہت شوق ہے کیا مجھے اس میں کوئی اجر و ثواب ہوگا؟ ضرور ضرور ہوگا۔ ہر نیکی جو بھی مسلمان کرے خواہ وہ مالدار ہو یا فقیر مقبول ہے۔ اس نے کہا،

یا رسول اللہ صلی اللہ تعالیٰ علیہ وسلم! مہمانی کی مدت کتنی ہے؟ آپ صلی اللہ تعالیٰ علیہ وسلم نے فرمایا تین دن اور تین دن کے بعد جتنے دن ہوں وہ صدقہ ہے اور کسی مہمان کے لیے جائز نہیں کہ تمہارے پاس اتنی مدت ٹھہرے کہ تمہارے کام میں حرج ہو۔ (مدارج النبوة جلد دوم)

### وفدِ نخم کی آمد

دس افراد پر مشتمل قبیلہ نخم کا ایک وفد اسلام قبول کرنے کی غرض سے حضور صلی اللہ تعالیٰ علیہ وسلم کی خدمت اقدس میں حاضر ہوا۔ اس وفد کے قائد حضرت ہانی بن حبیب رضی اللہ تعالیٰ عنہ تھے یہ حضور صلی اللہ تعالیٰ علیہ وسلم کے لیے کئی گھوڑے ایک خوبصورت قبا جو کہ ریشمی کپڑے کی تھی اور اس پر سونے کا کام کیا ہوا تھا اور ایک مشکیزہ جو کہ شراب کا تھا ہدیے میں لائے۔

رسول کریم صلی اللہ تعالیٰ علیہ وسلم نے فرمایا اللہ تعالیٰ نے شراب حرام قرار دے دی ہے۔ حضرت ہانی رضی اللہ تعالیٰ عنہ نے عرض کیا یا رسول اللہ صلی اللہ تعالیٰ علیہ وسلم! میں اسے فروخت کر دیتا ہوں آپ صلی اللہ تعالیٰ علیہ وسلم نے فرمایا جس نے شراب حرام کی ہے اس نے اس کی خرید و فروخت بھی حرام کی ہے پھر آپ صلی اللہ تعالیٰ علیہ وسلم نے گھوڑوں کو قبول فرمایا۔

آپ صلی اللہ تعالیٰ علیہ وسلم نے ریشمی کپڑے کے قبا حضرت عباس بن عبدالمطلب رضی اللہ عنہ کو عطا فرمادی انہوں نے عرض کیا یا رسول اللہ صلی اللہ تعالیٰ علیہ وسلم میں اس کا کیا کروں کیونکہ یہ تو مردوں پر حرام ہے ارشاد فرمایا اس میں سے سونا الگ کر کے کچھ کا بیوی کا زیور بنوادو اور باقی کو اپنے خرچ میں لے آؤ اور ریشمی کپڑے کو فروخت کر دو اور اس کی قیمت سے فائدہ اٹھاؤ اس پر حضرت عباس رضی اللہ تعالیٰ عنہ نے وہ قبا ایک یہودی کے ہاتھ آٹھ ہزار درہم میں فروخت کر دی۔

### وفدِ بنی ہلال کی آمد

بنی ہلال بن عامر کا وفد جب بارگاہ رسالت میں حاضر ہوا تو اسلام قبول کیا اس وفد میں حضرت زیاد بن عبد اللہ رضی اللہ تعالیٰ عنہ بھی تھے جو اُم المومنین سیدہ میمونہ رضی اللہ تعالیٰ عنہا کے بھانجے تھے قبول اسلام کے بعد سیدھے اپنی خالہ کے گھر گئے اور ان کے پاس بیٹھ کر باتیں کرنے لگے۔ اسی اثناء میں حضور صلی اللہ تعالیٰ علیہ وسلم تشریف لائے تو دیکھ کر غصے سے واپس جانے لگے سیدہ میمونہ رضی اللہ تعالیٰ عنہا نے عرض کیا یا رسول اللہ صلی اللہ تعالیٰ علیہ وسلم یہ میرا بھانجا ہے اس پر حضور صلی اللہ تعالیٰ علیہ وسلم وہاں تشریف فرما ہو گئے۔

پھر جب مسجد نبوی میں جانے لگے تو حضرت زیاد رضی اللہ تعالیٰ عنہ بھی ساتھ چل پڑے حضور صلی اللہ تعالیٰ علیہ وسلم نے ان کو اپنے قریب بٹھایا اور بہت دعائیں دیں پھر شفقت سے ان کے سر پر اپنا دست مبارک پھیرا قبیلہ بنی ہلال کے لوگوں کا کہنا ہے کہ اس کے بعد ہم نے حضرت زیاد بن عبد اللہ رضی اللہ تعالیٰ عنہ کے چہرہ پر برکت و نور کو

ہمیشہ چمکتے ہوئے دیکھا۔ (مدارج النبوة جلد دوم)

### وفد بنی مرہ کی آمد

اسی سال حارث بن عوف کی قیادت میں تیرہ اشخاص پر مشتمل وفد مدینہ طیبہ میں حضور صلی اللہ تعالیٰ علیہ وسلم کی خدمت اقدس میں حاضر ہوا اور اسلام قبول کیا۔ حارث بن عوف نے اپنے علاقے میں قحط کی شکایت کرتے ہوئے عرض کیا یا رسول اللہ صلی اللہ تعالیٰ علیہ وسلم ہم آپ کی قوم اور خاندان لوی بن غالب کی نسل سے ہیں ہمارے لیے باران رحمت کی دعا فرمائیں۔

حضور صلی اللہ تعالیٰ علیہ وسلم مسکرائے اور ان کے لیے بارش کی دعا مانگی۔ اے اللہ! انہیں بارش سے سیراب فرما اس کے بعد آپ صلی اللہ تعالیٰ علیہ وسلم نے حضرت ہلال رضی اللہ تعالیٰ عنہ کو حکم دیا کہ ان میں سے ہر ایک کو دس اوقیہ چاندی اور چار سو درہم انعام کے طور پر دے دو اور حارث بن عوف (رضی اللہ تعالیٰ عنہ) کو بارہ اوقیہ چاندی دو۔ پھر جب یہ لوگ واپس اپنے شہر میں گئے تو ان کو معلوم ہوا کہ جس روز رسول کریم صلی اللہ تعالیٰ علیہ وسلم نے ان کے کہنے پر مدینہ طیبہ میں بارش میں کی دعا فرمائی تھی اسی روز ان کے علاقوں میں بارش ہوئی تھی۔ (مدارج النبوة جلد دوم)

### وفد عذرہ کی آمد

شام کے علاقہ عذرہ سے آنے والا یہ وفد بارہ افراد پر مشتمل تھا حضور صلی اللہ تعالیٰ علیہ وسلم نے ان کی آمد پر خوشی کا اظہار فرمایا اس وفد میں حمزہ بن نعمان (رضی اللہ تعالیٰ عنہ) بھی تھے ان لوگوں نے اسلام قبول کیا حضور صلی اللہ تعالیٰ علیہ وسلم نے ان کو فتح شام کی بشارت دی پھر ان کو انعام و اکرام دے کر رخصت فرمایا۔ (مدارج النبوة جلد دوم)

### وفد مزنیہ کا آمد

قبیلہ مزنیہ کا چار سو افراد پر مشتمل وفد بھی حضور صلی اللہ تعالیٰ علیہ وسلم کی خدمت اقدس میں اسلام قبول کرنے کی غرض سے حاضر ہوا ان کے ساتھ حضرت نعمان بن مقرن رضی اللہ تعالیٰ عنہ بھی تھے جو پہلے ہی اسلام قبول کر چکے تھے جب یہ لوگ واپس جانے لگے تو حضرت عمر فاروق رضی اللہ تعالیٰ عنہ نے حضور صلی اللہ تعالیٰ علیہ وسلم کے حکم سے سب کو کچھوروں کا تحفہ دیا۔

(مدارج النبوة جلد دوم)

### وفد ضمام بن ثعلبہ کی آمد

قبیلہ سعد بن بکر نے ضمام بن ثعلبہ کو وفد کے طور پر حضور صلی اللہ تعالیٰ علیہ وسلم کی خدمت اقدس میں بھیجا یہ

نہایت سُرخ و سفید اور لمبے بالوں والے شخص تھے۔ حضور صلی اللہ تعالیٰ علیہ وسلم مسجد نبوی میں تشریف فرما تھے کہ یہ ایک اونٹ پر سوار ہو کر آئے اونٹ کو ایک طرف باندھ کر مسجد نبوی میں آئے اور پوچھا محمد (صلی اللہ تعالیٰ علیہ وسلم) کون ہیں؟ لوگوں نے کہا وہ سامنے تکیہ لگائے گوری رنگت کے جو خوبصورت شخص تشریف فرما ہیں وہ محمد صلی اللہ تعالیٰ علیہ وسلم ہیں۔

ضمام بن ثعلبہ حضور صلی اللہ تعالیٰ علیہ وسلم کے پاس آئے اور کہا اے عبدالمطلب کے بیٹے! میں آپ سے چند باتیں ذرا سخت و درشت انداز میں پوچھوں گا آپ مجھ پر غصہ نہ فرمائیے گا۔ حضور صلی اللہ تعالیٰ علیہ وسلم نے فرمایا جو تیرے دل میں ہے پوچھ لو۔ اس پر ضمام بن ثعلبہ نے کہا میں آپ کو اس پروردگار کی قسم دے کر پوچھتا ہوں جو آپ کا اور تمام انسانوں کا پروردگار ہے کیا اللہ تعالیٰ نے آپ کو ہماری طرف بھیجا ہے؟

آپ صلی اللہ تعالیٰ علیہ وسلم نے فرمایا ہاں۔ اس کے بعد اس نے کہا میں آپ کو اللہ کی قسم دے کر پوچھتا ہوں کہ کیا اللہ تعالیٰ نے نماز، روزہ، زکوٰۃ اور حج ہم لوگوں پر فرض کیا ہے؟

آپ صلی اللہ تعالیٰ علیہ وسلم نے فرمایا ہاں۔ پھر اس نے کہا میں آپ کو اللہ تعالیٰ کی قسم دے کر پوچھتا ہوں کہ اللہ تعالیٰ نے آپ کو حکم دیا ہے کہ ہم اس کی عبادت کریں اور اس کے ساتھ کسی کو شریک نہ ٹھہرائیں اور ان بتوں کی پوجا نہ کریں جن کو ہمارے ماں باپ پوجتے تھے اور معبود ٹھہراتے تھے۔ حضور صلی اللہ تعالیٰ علیہ وسلم نے فرمایا ہاں۔

اس کے بعد ضمام بن ثعلبہ نے کہا یا رسول اللہ صلی اللہ علیہ وسلم! جو کچھ آپ نے فرمایا میں اس پر ایمان لاتا ہوں میں ضمام بن ثعلبہ ہوں اور میری قوم بنی سعد بن بکر نے مجھے آپ کی طرف بھیجا ہے کہ میں آپ سے دین اسلام کے بارے میں جو کچھ سنوں اُن کو جا کر بتا دوں پھر حضرت ضمام بن ثعلبہ رضی اللہ تعالیٰ عنہ مسجد نبوی سے باہر نکلے اور سیدھے اپنے قبیلہ میں پہنچے اور ان کو جمع کر کے بت پرستی کی مذمت اور لات و منات اور ہیل کی برائی میں کچھ باتیں کیں

ان لوگوں نے جب ان کے منہ سے بتوں کی مذمت اور توہین سنی تو بولے اے ابن ثعلبہ! چپ ہو جاؤ یہ کیسی باتیں تم ہم سے کر رہے ہو ہمیں تو خطرہ ہے کہ ان باتوں کی وجہ سے تم کہیں برص، جذام یا جنون کے عارضہ میں مبتلا نہ ہو جاؤ۔ حضرت ضمام رضی اللہ تعالیٰ عنہ نے فرمایا مجھے تمہاری نادانی اور جہالت پر حیرت ہے یہ بت نہ تو ہمیں کوئی نفع پہنچا سکتے ہیں اور نہ نقصان۔ اللہ تعالیٰ ہی ہر نفع اور نقصان کا مالک ہے اس نے ایک رسول بھیجا ہے اور اس پر ایک کتاب نازل فرمائی ہے جو تمہیں ہدایت کی تعلیم دیتا ہے اور گمراہی سے نکالتا ہے میں اللہ تعالیٰ کی وحدانیت اور اس کے رسول محمد صلی اللہ تعالیٰ علیہ وسلم کی رسالت کی گواہی دیتا ہوں میں ان کی طرف سے اسلام کے احکامات لے کر تمہارے پاس آیا ہوں۔

ابھی رات بھی نہ گزری تھی کہ اس قبیلہ کے تمام لوگوں نے اسلام قبول کر لیا انہوں نے تمام بتوں کو توڑ دیا اور

اپنے علاقے میں ایک مسجد تعمیر کر کے دین اسلام کے احکامات پر عمل کرتے ہوئے اپنی زندگی گزارنے لگے۔ (مدارج النبوة جلد دوم)

### وفد کندہ کی آمد

یمن کے قبیلہ کندہ کا ایک وفد جو ستر یا اسی افراد پر مشتمل تھا سوار یوں پر سوار ہو کر ریشمی لباس پہنے بالوں میں خوب کنگھی کیے ہوئے ہتھیاروں کو زیب تن کیے ہوئے حضور صلی اللہ تعالیٰ علیہ وسلم کی خدمت اقدس میں حاضر ہوا۔ حضور صلی اللہ تعالیٰ علیہ وسلم نے ان سے دریافت فرمایا کیا تم لوگ مسلمان نہیں ہوئے؟ انہوں نے عرض کی یا رسول اللہ صلی اللہ تعالیٰ علیہ وسلم! ہم نے اسلام قبول کر لیا ہوا ہے۔ آپ صلی اللہ تعالیٰ علیہ وسلم نے فرمایا، تو پھر تم لوگوں نے اپنے لباس پر حریر و ریشم کیوں سجا رکھا ہے؟ یہ سن کر انہوں نے اپنے جبے فوراً اتارے جو کہ یمنی چادروں کے لیے ہوئے تھے اور ان کے حاشیے پر ریشم اور حریر سلی ہوئی تھی جنہوں سے پھاڑ کر الگ کر دی (مدارج النبوة جلد دوم)

### وفد بنی کتانہ کی آمد

9ھ میں یہ وفد حضرت وائلہ بن اسقع رضی اللہ تعالیٰ عنہ کی قیادت میں اس وقت مدینہ طیبہ میں آیا جب حضور صلی اللہ تعالیٰ علیہ وسلم غزوہ تبوک کی تیاری میں مصروف تھے ان لوگوں نے اسلام قبول کیا۔ اسلام قبول کرنے کے بعد حضرت وائلہ رضی اللہ تعالیٰ عنہ واپس اپنے قبیلے میں گئے تو ان کے والد ان سے ناراض ہو گئے اور کہا، خدا کی قسم! میں تم سے کبھی بات نہیں کروں گا ان کی بہن نے اسلام قبول کر لیا۔

اس کے بعد حضرت وائلہ رضی اللہ تعالیٰ عنہ فوری طور پر مدینہ طیبہ پہنچے تو اس وقت تک لشکر اسلام تبوک کی طرف روانہ ہو چکا تھا لشکر کا کچھ حصہ پیچھے رہ گیا تھا انہوں نے آواز دے کر کہا کہ کوئی ہے جو مجھے بھی سوار کر کے لے جائے اور غنیمت میں مجھے جو حصہ ملے وہ اس کے بدلے میں مجھ سے لے لے۔ یہ سن کر حضرت کعب بن عجرہ رضی اللہ تعالیٰ عنہ نے ان کو سوار کر لیا۔

پھر جب یہ تبوک میں پہنچے تو حضور صلی اللہ تعالیٰ علیہ وسلم نے ان کو حضرت خالد بن ولید رضی اللہ تعالیٰ عنہ کے ہمراہ اکیدر کو گرفتار کرنے کی غرض سے بھیجا اس سر یہ میں حضرت خالد بن ولید رضی اللہ تعالیٰ عنہ جو مال غنیمت لے کر آئے تو اس کی تقسیم پر حضرت وائلہ رضی اللہ تعالیٰ عنہ کے حصے میں چھ یا کچھ زیادہ اونٹ آئے چنانچہ اپنا حصہ لے کر حضرت کعب بن عجرہ رضی اللہ تعالیٰ عنہ کے پاس آئے اور ان کو پیش کیا تو حضرت کعب بن عجرہ رضی اللہ تعالیٰ عنہ نے قبول کرنے سے انکار کر دیا اور فرمایا، میں نے تو تجھے اللہ کی رضا کے لیے سوار کیا تھا۔ (مدارج النبوة جلد دوم)

### وفد نجیب کی آمد

تیرہ افراد پر مشتمل یہ وفد جب حضور صلی اللہ تعالیٰ علیہ وسلم کی خدمت اقدس میں حاضر ہوا تو ان کے ساتھ زکوٰۃ

کے مال اور مویشی بھی تھے۔ حضور صلی اللہ تعالیٰ علیہ وسلم نے ان کو مرحبا کہہ کر ان کا استقبال فرمایا اور ارشاد فرمایا کہ اپنے زکوٰۃ کے مال کو واپس لے جاؤ اور اپنی بستی کے فقراء اور حاجت مندوں میں تقسیم کر دو۔ انہوں نے عرض کیا یا رسول اللہ صلی اللہ تعالیٰ علیہ وسلم! حاجت مندوں کو تقسیم کرنے کے بعد جو مال بچ گیا ہے ہم وہی لے کر آئے ہیں۔

اس کے بعد حضور صلی اللہ تعالیٰ علیہ وسلم نے حضرت بلال رضی اللہ تعالیٰ عنہ کو ان لوگوں کو خوب اچھی طرح سے مہمان نوازی کرنے کا حکم دیا اور پھر جب وہ لوگ رخصت ہونے لگے تو سب کو انعام و اکرام سے نوازا اور ان سے دریافت فرمایا کہ تم میں سے کوئی باقی ہے جس نے میرا دیدار نہیں کیا۔ انہوں نے کہا ایک جوان ہے جس کو ہم نے اپنے گھروں کی حفاظت کے لیے وطن میں چھوڑ دیا ہے۔ آپ صلی اللہ تعالیٰ علیہ وسلم نے فرمایا تم لوگ جا کر اس جوان کو میرے پاس بھیج دو۔

جب وہ جوان آپ صلی اللہ تعالیٰ علیہ وسلم کی خدمت اقدس میں حاضر ہوا تو اس نے عرض کی یا رسول اللہ صلی اللہ تعالیٰ علیہ وسلم! آپ نے میری قوم کی حاجتوں کو تو پورا فرما دیا ہے میری حاجت بھی پوری فرمائیے۔ حضور صلی اللہ تعالیٰ علیہ وسلم نے دریافت فرمایا تمہاری کیا حاجت ہے؟ اُس نے کہا اللہ کی قسم! میں اس لیے آپ کی خدمت میں حاضر نہیں ہوا کہ آپ مجھے دنیا کا مال عطا فرمائیں میں تو اس لیے حاضر ہوا ہوں کہ اللہ تعالیٰ مجھے بخش دے اور مجھ پر رحم فرمائے اور میرے دل کو دنیا کے مال سے بے نیاز و بے پروا کر دے۔

حضور صلی اللہ تعالیٰ علیہ وسلم اس کی بات سن کر بہت خوش ہوئے اور اس کے لیے دعا فرمائی

”یا اللہ! اس کی مغفرت فرما اور اس پر رحم فرما اور اس کے دل میں غناء (یعنی بے نیازی) ڈال دے۔“

اس کے بعد وہ جوان اپنی قوم کی طرف گیا حضور صلی اللہ تعالیٰ علیہ وسلم کی دعا کی برکت سے اللہ تعالیٰ نے اسے قناعت کی دولت عطا فرمائی وہ اپنی قوم کا سردار اور امیر بن گیا اور اپنے قبیلے کے لوگوں کی امامت کرتا تھا۔ (مدارج النبوة جلد دوم)

### وفد بنی البرکاء کی آمد

اس وفد نے حضور صلی اللہ تعالیٰ علیہ وسلم کی خدمت اقدس میں حاضر ہو کر اسلام قبول کیا وفد میں شامل سو برس کے ایک ضعیف شخص حضرت معونہ بن تور بن عبادہ بن البرکاء رضی اللہ تعالیٰ عنہ کے اپنے بیٹے حضرت بشر رضی اللہ تعالیٰ عنہ کو حضور صلی اللہ تعالیٰ علیہ وسلم کی خدمت میں پیش کرتے ہوئے عرض کی یا رسول اللہ صلی اللہ تعالیٰ علیہ وسلم اپنا دست اقدس اس کے سر پر پھیریں تاکہ یہ میرے ساتھ حسن سلوک سے پیش آئے۔ حضور صلی اللہ تعالیٰ علیہ وسلم نے اپنا دست مبارک اس کے سر پر پھیرا اور اسے چند بکریاں بھی مرحمت فرمائیں۔ پھر وفد والوں کے لیے خیر و برکت کی دعا فرمائی۔

رسول کریم صلی اللہ تعالیٰ علیہ وسلم کی دعا کی برکت سے اگر کبھی ان کے علاقے میں قحط و تنگی ہوتی تو اس قوم کے

لوگ قحط و تنگی سے محفوظ رہتے (مدارج النبوة جلد دوم)

### وفد بنی اشعر کی آمد

یمن کے قبیلہ اشعر سے تعلق رکھنے والا یہ وفد جب رسول کریم صلی اللہ تعالیٰ علیہ وسلم کی خدمت اقدس میں حاضر ہوا تو اس بارے میں حضرت ابو ہریرہ رضی اللہ تعالیٰ عنہ فرماتے ہیں کہ حضور صلی اللہ تعالیٰ علیہ وسلم نے فرمایا۔ یمن والے آئے ہیں جن کے دل بہت نرم و رقیق اور کمزور ہیں۔ ان کے دلوں میں ایمان و حکمت یمانی ہے۔ بکری پالنے والوں میں سکون و وقار ہے اور اونٹ پالنے والوں میں فخر اور گھمنڈ ہے۔

بخاری شریف میں ہے کہ (اس وقت) بنی تمیم کے کچھ لوگ رسول کریم صلی اللہ تعالیٰ علیہ وسلم کی خدمت میں حاضر ہوئے۔ آپ صلی اللہ تعالیٰ علیہ وسلم نے ان سے فرمایا اے بنو تمیم! تمہیں بشارت ہو۔ انہوں نے کہا؟ ہمیں بشارت تو دے دی ہمیں کچھ مال (بھی) عطا فرمائیے۔ اس پر حضور صلی اللہ تعالیٰ علیہ وسلم کا چہرہ مبارک متغیر ہو گیا اسی اثناء میں یمن والوں کی ایک جماعت آئی۔ آپ صلی اللہ تعالیٰ علیہ وسلم نے ان سے فرمایا اے اہل یمن! تم اس بشارت کو قبول کرو جسے بنو تمیم نے قبول نہیں کیا۔ بنی اشعر نے کہا یا رسول اللہ صلی اللہ تعالیٰ علیہ وسلم! ہم قبول کرتے ہیں۔ (مدارج النبوة جلد دوم)

### وفد فزارہ کی آمد

بیس افراد پر مشتمل یہ وفد رسول کریم صلی اللہ تعالیٰ علیہ وسلم کی خدمت اقدس میں حاضر ہوا اور اپنے مسلمان ہونے کا اظہار کیا اس وفد میں حضرت خارجہ بن حصین رضی اللہ تعالیٰ عنہ اور حضرت حرب بن قیس بن حصین فزاری رضی اللہ تعالیٰ عنہ بھی تھے ان لوگوں نے حضور صلی اللہ تعالیٰ عنہ سے اپنے علاقے میں قحط و تنگی کی شکایت کرتے ہوئے کہا کہ فقر و فاقہ کی وجہ سے ہم مصیبت زدہ ہیں ہمارے لیے بارش کی دعا فرمائیے۔ چنانچہ حضور صلی اللہ تعالیٰ علیہ وسلم نے ان کے لیے بارش کی دعا فرمائی (مدارج النبوة جلد دوم)

### رئیس المنافقین مرگیا

ذی قعدہ 9ھ میں رئیس المنافقین عبداللہ بن ابی مرگیا تو اس کے بیٹے حضرت عبداللہ رضی اللہ تعالیٰ عنہ حضور صلی اللہ تعالیٰ علیہ وسلم کی خدمت اقدس میں حاضر ہوئے اور اپنے باپ کے کفن کے لیے حضور صلی اللہ تعالیٰ علیہ وسلم کی پہنی ہوئی قمیض مبارک مانگی اور درخواست کی کہ میرے باپ کی نماز جنازہ پڑھائیں حضور صلی اللہ تعالیٰ علیہ وسلم نے اس کے کفن کے لیے اپنی قمیض مبارک عنایت فرمادی۔

اس کے بعد نماز جنازہ پڑھانے کے لیے جانے لگے تو حضرت عمر فاروق رضی اللہ تعالیٰ عنہ نے منع کیا اور عرض کیا یا رسول اللہ صلی اللہ تعالیٰ علیہ وسلم! آپ دشمن خدا عبداللہ بن ابی کی نماز جنازہ پڑھا رہے ہیں حالانکہ وہ منافق تھا



اور اس نے فلاں موقع پر یہ بات کہی تھی اور فلاں موقع پر یہ بات کہی تھی رسول کریم صلی اللہ تعالیٰ علیہ وسلم نے تبسم فرمایا اور ارشاد فرمایا

”اے عمر! میرا ہاتھ چھوڑ دو مجھے پڑھانے اور نہ پڑھانے دونوں کا اختیار دیا گیا ہے۔ میں نے نماز پڑھانے کو پسند کیا۔ مجھے ان کے لیے ستر مرتبہ استغفار کرنے یا نہ کرنے کا اختیار دیا گیا ہے میں نے استغفار کو اختیار کیا ہے اگر میں جانتا کہ ستر سے زیادہ مرتبہ دعائے مغفرت کروں تو اسے معاف کر دیا جائے گا تو میں ستر سے زیادہ مرتبہ بھی اس کے لیے دعائے مغفرت کرتا۔“

اس کے بعد حضور صلی اللہ تعالیٰ علیہ وسلم نے نماز جنازہ پڑھادی اور جنازے کے ساتھ تشریف بھی لے گئے اور قبر پر اس وقت تک کھڑے رہے جب تک فراغت نہ ہوگئی۔ پھر اللہ تعالیٰ نے قرآن حکیم کی یہ مبارکہ نازل فرمائیں۔

وَلَا تُصَلِّ عَلَىٰ أَحَدٍ مِّنْهُمْ مَّا تَابَ أَوْ لَا تَقُمْ عَلَىٰ قَبْرِهِ ط إِنَّهُمْ كَفَرُوا  
بِاللَّهِ وَمَاتُوا وَهُمْ فَاسِقُونَ

(سورۃ توبہ)

”اور ان (منافقوں) میں سے جو بھی وفات پائے اس پر کبھی نماز نہ پڑھیں اور نہ ان کی قبر کے پاس کھڑے ہوں انہوں نے اللہ اور اس کے رسول کے ساتھ کفر کیا ہے اور یہ اس حالت میں مرے ہیں کہ یہ کافر و فاسق تھے۔“

اس آیت مبارکہ کے نازل ہونے کے بعد رسول کریم صلی اللہ تعالیٰ علیہ وسلم نے کسی بھی منافق کی نماز جنازہ نہیں پڑھائی۔

(بخاری شریف جلد اول، سیرت ابن ہشام جلد دوم)



## تیرہواں باب

## ہجرت کے دسویں سال کے واقعات

ہجرت کے دسویں برس بھی حضور صلی اللہ تعالیٰ علیہ وسلم کی خدمت اقدس میں بہت سے وفود حاضر ہوئے اسی سال حجۃ الوداع کا واقعہ بھی ہوا جو کہ نہایت اہم ترین ہے یہ حضور صلی اللہ تعالیٰ علیہ وسلم کا آخری حج مبارک تھا اس سال آپ صلی اللہ تعالیٰ علیہ وسلم نے اپنے وصال مبارک کے بارے میں اشارہ فرمادیا تھا۔

## صاحبزادے کا انتقال

دس محرم یا دس ربیع الاول 10ھ کو رسول کریم صلی اللہ تعالیٰ علیہ وسلم کے پیارے صاحبزادے حضرت ابراہیم رضی اللہ تعالیٰ عنہ انتقال فرما گئے حضور صلی اللہ تعالیٰ علیہ وسلم نے ان کی نماز جنازہ پڑھائی۔ اتفاق سے اس روز سورج گرہن لگ گیا جس پر لوگوں نے کہا کہ سورج گرہن ان کے انتقال کی وجہ سے لگا ہے۔ حضور صلی اللہ تعالیٰ علیہ وسلم کو جب یہ خبر پہنچی تو آپ صلی اللہ تعالیٰ علیہ وسلم نے فرمایا۔ سورج اور چاند اللہ کی نشانیوں میں سے دو نشانیاں ہیں کسی کی زندگی اور موت کا اس سے کوئی تعلق نہیں بلکہ اللہ تعالیٰ اس کے ذریعے اپنے بندوں کو خوف دلاتا ہے (بخاری شریف جلد اول۔ مدارج النبوة جلد دوم)

## سریہ خالد بن ولید رضی اللہ عنہ

10ھ میں رسول کریم صلی اللہ تعالیٰ علیہ وسلم نے حضرت خالد بن ولید رضی اللہ تعالیٰ عنہ کو صحابہ کرام رضی اللہ تعالیٰ عنہم کی ایک جماعت کے ساتھ قبیلہ بنی الحارث بن کعب کی طرف روانہ فرمایا کہ انہیں تین مرتبہ اسلام کی دعوت دینا اگر قبول کر لیں تو ان میں رہنا اور انہیں قرآن و حدیث کی تعلیم دینا اگر وہ اسلام قبول نہ کریں تو ان کے ساتھ جنگ کرنا۔ حضرت خالد بن ولید رضی اللہ تعالیٰ عنہ وہاں پر پہنچے اُن کو اسلام کی دعوت دی جو کہ انہوں نے کر لی اور جنگ کی نوبت نہ آئی (مدارج النبوة جلد دوم)

## وفد بخران کی آمد

10ھ میں بخران کے عیسائیوں کا ایک وفد مدینہ منورہ آیا اس وفد میں نصاریٰ کے نہایت قابل ترین اشخاص شامل تھے اور یہ ان لوگوں کا ایک منتخب نمائندہ وفد تھا ان لوگوں کو بھیجنے کا مقصد یہ تھا کہ یہ لوگ حضور صلی اللہ تعالیٰ علیہ وسلم

وسلم کے بارے میں ٹھیک طرح سے تحقیق کر کے اطلاع پہنچائیں تاکہ اس پر مزید غور و فکر کیا جاسکے اس وفد میں تین افراد نصاریٰ کے عقلمند ترین اور عالم لوگ تھے جن میں سے ایک عبدالمسیح تھا جس کا لقب عاقب تھا۔ دوسرا ابوالحارث بن علقمہ تھا جبکہ تیسرا کرز بن علقمہ تھا۔

ان لوگوں نے مدینہ منورہ پہنچ کر حضور صلی اللہ تعالیٰ علیہ وسلم سے گفتگو کی اور بہت سے سوالات بھی کیے جن کے جوابات حضور صلی اللہ تعالیٰ علیہ وسلم نے ان کو دیے رسول کریم صلی اللہ تعالیٰ علیہ وسلم نے ان کو اسلام قبول کرنے کی دعوت دی تو انہوں نے قبول نہ کی اور بحث و تکرار کرنے لگے پھر انہوں نے حضرت عیسیٰ علیہ السلام کے بارے میں سوال کیا تو حضور صلی اللہ تعالیٰ علیہ وسلم نے فرمایا وہ اللہ تعالیٰ کے بندے اور اُس کے برگزیدہ پیغمبر تھے ان لوگوں میں سے ایک شخص اسقف نے سوال کیا کہ آپ کو معلوم ہے کہ کوئی حضرت عیسیٰ علیہ السلام کا باپ بھی تھا جس سے وہ پیدا ہوئے؟

آپ صلی اللہ تعالیٰ علیہ وسلم نے فرمایا، نہیں اسقف کہنے لگا پھر آپ نے یہ کیسے فرمایا ہے کہ وہ بندہ اور مخلوق ہیں حالانکہ کوئی بندہ اور مخلوق ایسا نہیں کہ جس کا باپ نہ ہو۔ حضور صلی اللہ تعالیٰ علیہ وسلم نے فرمایا ہیں آج اس کا جواب نہیں دیتا تم اس شہر میں قیام کرو تا کہ اپنے سوال کا جواب تمہیں ملے۔

دوسرے روز اللہ تعالیٰ نے حضرت عیسیٰ علیہ السلام کی شان میں یہ آیت مبارکہ نازل فرمائی۔

ترجمہ! ”بے شک عیسیٰ (علیہ السلام) کی مثال اللہ کے نزدیک آدم (علیہ السلام) کی طرح ہے۔ ان کو مٹی سے بنایا پھر فرمایا ہو جاوہ فوراً ہو جاتا ہے (اے سننے والے) یہ تیرے پروردگار کی طرف سے حق ہے تو شک والوں میں سے نہ ہو پر پھر (اے محبوب) جو تم سے عیسیٰ (علیہ السلام) کے بارے میں حجت کریں بعد اس کے کہ تمہیں علم آچکا تو ان سے فرما دو آؤ ہم تم بلائیں اپنے بیٹے اور تمہارے بیٹے اور اپنی عورتیں اور تمہاری عورتیں اور اپنی جانیں اور تمہاری جانیں پھر مباہلہ کریں اور اور جھوٹوں پر اللہ کی لعنت ڈالیں۔“ (آل عمران)

ان لوگوں کو جب رسول کریم صلی اللہ تعالیٰ علیہ وسلم نے مباہلہ کی دعوت دی تو انہوں نے کہا کہ ہمیں کچھ مہلت دیں تاکہ ہم جا کر آپس میں اس معاملے پر غور و فکر اور مشورہ کریں اور کل آ کر مباہلہ کریں گے اس کے بعد وہ لوگ گئے اور انہوں نے مشورہ کیا ان میں سے دانا شخص عبدالمسیح نے کہا۔

”خدا کی قسم! تم لوگ یقیناً یہ جانتے ہو کہہ محمد (صلی اللہ تعالیٰ علیہ وسلم) اللہ کے رسول ہیں اور ہمارے پیغمبر حضرت عیسیٰ علیہ السلام اس بارے میں ظاہر اور روشن دلیل لائے ہیں تم ہرگز مباہلہ نہ کرنا۔ خدا کی قسم! جس قوم نے بھی کسی نبی کے ساتھ مباہلہ کیا ہے وہ ہلاک ہوئی ہے اور اگر تم لوگ بھی محمد (صلی اللہ تعالیٰ علیہ وسلم) سے مباہلہ کرو گے تو یقیناً ہلاکت سے نہیں بچو گے جب تم یہ پسند کرتے ہو کہ اپنے دین پر قائم ہو تو پھر اس سے بہتر اور اچھی کوئی چیز نہیں کہ ان کے ساتھ مصالحت کر لو اور جزیہ دینا قبول کرو اور اپنے ملک واپس چلے جاؤ۔“

دوسرے روز صبح کے وقت حضور صلی اللہ تعالیٰ علیہ وسلم اپنے حجرہ اقدس سے مباہلہ کی غرض سے باہر تشریف لائے آپ صلی اللہ تعالیٰ علیہ وسلم کے ہمراہ حضرت علی حضرت فاطمہ حضرت حسن حضرت حسین رضی اللہ تعالیٰ عنہم بھی تھے نصاریٰ نے جب دیکھا تو وہ ڈر گئے اور کہا اے محمد (صلی اللہ تعالیٰ علیہ وسلم) ہم آپ کے ساتھ مباہلہ نہیں کرتے ہم جزیہ دینا قبول کرتے ہیں۔ اس طرح مسلمانوں اور نصاریٰ کے مابین صلح ہو گئی اور صلح نامہ تحریر میں لایا گیا۔ (زرقانی علی المواہب جلد دوم۔ مدارج النبوة جلد دوم)

### تم تقویٰ اور پرہیزگاری اختیار کرو

بنی عباس کے وفد نے حضور صلی اللہ تعالیٰ علیہ وسلم کی خدمت میں عرض کیا یا رسول اللہ صلی اللہ تعالیٰ علیہ وسلم! ہمارے دیہات کے لوگوں کی جماعتیں ہمارے پاس آئی ہیں اور ان کا یہ کہنا ہے جس نے ہجرت نہیں کی اس کا اسلام قبول نہیں ہے ہمارے پاس مال اور مویشی بہت زیادہ ہیں اگر ایسی بات ہے تو پھر ہم اپنے اموال اور مویشی فروخت کر کے مدینہ منورہ کی طرف ہجرت کر لیتے ہیں حضور صلی اللہ تعالیٰ علیہ وسلم نے فرمایا تم لوگ جہاں چاہے رہو مگر اللہ تعالیٰ سے تقویٰ و پرہیزگاری کرتے رہو تمہارا اجر و ثواب کم نہیں ہوتا اور تمہارے کسی عمل کو اس سے باز نہیں رکھتا۔ (مدارج النبوة جلد دوم)

### وفد عام کی آمد

دس افراد پر مشتمل یہ وفد 10ھ میں مدینہ طیبہ آیا اور مدینہ طیبہ میں بقیع غرقہ کے قریب قیام پذیر ہوا انہوں نے اپنے میں سے ایک جوان شخص کو اپنے مال و اسباب کی حفاظت کے لیے وہاں پر چھوڑا اور خود حضور صلی اللہ تعالیٰ علیہ وسلم کی خدمت اقدس میں حاضر ہوئے اور سلام عرض کیا۔ آپ صلی اللہ تعالیٰ علیہ وسلم نے ان کے سلام کا جواب دیا پھر اچانک ان سے فرمایا جس جوان کو تم اپنے سامان کی حفاظت کے لیے چھوڑ آئے ہو وہ سو گیا ہے۔ ایک چور آیا اور تم میں سے ایک شخص کا تھیلا چرا کر لے گیا مگر اس جوان نے جا کر اس شخص سے وہ تھیلا واپس لے لیا اور اسے اپنی جگہ پر رکھ دیا ہے۔

پھر جب یہ لوگ اپنی قیام گاہ پر پہنچے تو اُس جوان سے اس واقعہ کے متعلق پوچھا تو اس نے کہا ہاں میں سو گیا تھا جب چور تھیلا لے کر بھاگا تو میری آنکھ کھل گئی اور میں نے وہ تھیلا اس چور کو تلاش کرتے ہوئے پالیا۔ اس پر وہ لوگ کہنے لگے رسول کریم صلی اللہ تعالیٰ علیہ وسلم نے اس واقعہ کے بارے میں ہمیں پہلے ہی بتا دیا تاکہ ہم آپ صلی اللہ تعالیٰ علیہ وسلم کی بات کی تصدیق کر لیں۔

پھر وہ جوان بھی حضور صلی اللہ تعالیٰ علیہ وسلم کی خدمت اقدس میں حاضر ہوا اور اس نے بھی اسلام قبول کر لیا۔ حضور صلی اللہ تعالیٰ علیہ وسلم نے حضرت بن کعب رضی اللہ تعالیٰ عنہ سے فرمایا کہ یہ لوگ جب تک مدینہ منورہ میں رہیں انہیں قرآن حکیم پڑھائیں۔ (مدارج النبوة جلد دوم)

## حجۃ الوداع

ذی قعدہ 10ھ کو رسول کریم صلی اللہ تعالیٰ علیہ وسلم نے حج کے لیے روانگی کا اعلان فرمایا اور اس مقصد کے لیے ذی قعدہ کے آخری دنوں میں جمعرات ہفتہ یا پیر کے دن سفر حج کا آغاز فرمایا۔ روانہ ہونے سے قبل آپ صلی اللہ تعالیٰ علیہ وسلم نے غسل پاک فرمایا موعے مبارک میں تیل ڈالا سراقدس پر کنگھی فرمائی اور اپنی چادر مبارک اور تہبند زیب تن کر کے مسجد نبوی میں نماز ظہر ادا فرمائی

سیدہ فاطمہ رضی اللہ تعالیٰ عنہا اور تمام امہات المؤمنین رضی اللہ تعالیٰ عنہم بھی ہمراہ تھیں ایک روایت کے مطابق ایک لاکھ چودہ ہزار صحابہ کرام رضی اللہ تعالیٰ عنہم ساتھ تھے جبکہ اور روایت کے مطابق نوے ہزار کی تعداد تھی ایک اور قوی روایت کے مطابق صحابہ کرام رضی اللہ تعالیٰ عنہم کی تعداد ایک لاکھ چوبیس ہزار تھی۔

حضور صلی اللہ تعالیٰ علیہ وسلم نے مدینہ منورہ سے تقریباً دس کلومیٹر کے فاصلے پر پہنچ کر ذوالحلیفہ میں قیام فرمایا یہ مقام اہل مدینہ کے لیے میقات ہے۔ اس مقام پر آپ صلی اللہ تعالیٰ علیہ وسلم نے عصر کی نماز قصر کر کے دو رکعت ادا فرمائی۔ نماز کی ادائیگی کے بعد احرام باندھ کر لبیک فرمائی اس کے بعد اپنی اونٹنی قصویٰ پر سوار ہوئے اور پھر لبیک فرمائی۔ قربانی کے اونٹوں کی حفاظت کے لیے آپ صلی اللہ تعالیٰ علیہ وسلم نے حضرت ناجیہ بن جندب سلمی رضی اللہ تعالیٰ عنہ کو متعین فرمایا۔

(زرقانی علی المواہب جلد سوم)

## اے اللہ! تو سلامتی عطا فرمانے والا ہے

سفر کی منازل طے کر کے رسول کریم صلی اللہ تعالیٰ علیہ وسلم ذی طویٰ کے مقام پر پہنچے اور اس مقام پر فجر کی نماز اور فرمائی ذی طویٰ سے روانہ ہو کر مقام سرف میں پہنچے یہاں سے مکہ مکرمہ تقریباً اس کلومیٹر کے فاصلے پر ہے اس مقام پر پہنچ کر آپ صلی اللہ تعالیٰ علیہ وسلم نے حکم دیا کہ جو لوگ قربانی کے جانور نہیں لائے وہ عمرہ کر کے احرام کھول دیں اس کے بعد آگے کی طرف روانہ ہوئے اور مسجد حرام میں داخل ہوئے خانہ کعبہ کو دیکھتے ہی یہ دعا پڑھی

اللَّهُمَّ أَنْتَ السَّلَامُ وَمِنْكَ السَّلَامُ حِينَا رَبَّنَا بِالسَّلَامِ اللَّهُمَّ زِدْ هَذَا  
الْبَيْتَ تَشْرِيفًا وَتَعْظِيمًا وَتَكْرِيمًا وَمَهَابَةً وَزِدْ مَنْ حَجَّهَ مِنْ حَجَّةٍ  
وَاعْتَمَرَهُ تَكْرِيمًا وَتَشْرِيفًا وَتَعْظِيمًا۔

”الہی! تو سلامتی عطا فرمانے والا ہے اور تیری ہی طرف سے سلامتی ہے اسے پروردگار!

ہمیں سلامتی کے ساتھ زندہ رکھ یا اللہ۔ اس گھر کی عظمت و شرف اور عزت و ہیبت میں اضافہ فرما اور جو اس گھر کا حج اور عمرہ کرے تو اس کی بزرگی اور شرف و عظمت میں اضافہ فرما۔“

اس کے بعد آپ صلی اللہ تعالیٰ علیہ وسلم نے خانہ کعبہ کا طواف کیا پہلے حجر اسود پر دست مبارک رکھ کر بوسہ دیا شروع کے تین پھیروں میں تیزی سے چلے اور آخر کے چار پھیروں میں سکون و آرام سے چلے اس وقت ردائے مبارک کو داہنی بغل پاک سے نکال کر بائیں کندھے مبارک پر ڈالا ہر مرتبہ جب حجر اسود کے مقابل ہوتے تو اپنی اس چھڑی سے اشارہ فرماتے جو آپ صلی اللہ تعالیٰ علیہ وسلم کے دست اطہر میں تھی اور اس چھڑی کو بوسہ دیتے (زرقاتی علی المواہب جلد سوم)

### بے شک صفا و مروہ اللہ کی نشانیوں میں سے ہیں

خانہ کعبہ کے طواف سے فارغ ہونے کے بعد حضور صلی اللہ تعالیٰ علیہ وسلم مقام ابراہیم پر تشریف لائے اور یہ آیت مبارکہ پڑھی۔ **وَاتَّخِذُوا مِنْ مَّقَامِ إِبْرَاهِيمَ مُصَلًّى**  
”اور مقام ابراہیم کو سجدہ گاہ بناؤ۔“

اس جگہ پر آپ صلی اللہ تعالیٰ علیہ وسلم نے دو رکعت نماز اور فرمائی پہلی رکعت میں سورۃ فاتحہ کے بعد سورۃ کافرون اور دوسری رکعت میں سورۃ فاتحہ کے بعد سورۃ اخلاص پڑھی۔ نماز کی ادائیگی کے بعد حجر اسود کے قریب آئے اور حجر اسود کا استلام فرمایا اور باب صفا سے باہر نکلے اور کوہ صفا کی طرف روانہ ہوئے جب کوہ صفا کے نزدیک تشریف لائے تو یہ آیت مبارکہ پڑھی۔

**إِنَّ الصَّفَاَ وَالْمَرْوَةَ مِنْ شَعَائِرِ اللَّهِ**

”بے شک صفا اور مروہ اللہ کی نشانیوں میں سے ہیں۔“

اس کے بعد آپ صلی اللہ تعالیٰ علیہ وسلم نے کوہ صفا اور مروہ کے درمیان سات مرتبہ سعی فرمائی

(مدارج النبوة جلد دوم)

### منیٰ اور عرفات کی طرف روانگی

پھر آپ صلی اللہ تعالیٰ علیہ وسلم آٹھ ذی الحجہ جمعرات کے دن سورج بلند ہونے کے بعد چاشت کے وقت منیٰ کی طرف روانہ ہوئے منیٰ میں پہنچ کر توقف فرمایا، نماز ظہر، عصر، مغرب، عشاء اور فجر کی نمازیں منیٰ میں ادا فرمائیں اور 9 ذی الحجہ بروز جمعہ سورج طلوع ہونے کے بعد عرفات کی طرف تشریف لے گئے مقام نمرہ پر پہنچ کر آپ صلی اللہ تعالیٰ علیہ وسلم کے حکم پر ایک خیمہ نصب کیا گیا آپ صلی اللہ تعالیٰ علیہ وسلم اس خیمہ میں جلوہ افروز ہوئے پھر جب سورج ڈھل گیا تو آپ صلی اللہ تعالیٰ علیہ وسلم اپنی سواری قصویٰ پر سوار ہوئے اور بطن وادی میں تشریف لائے اللہ تعالیٰ کی حمد و ثنا کرتے ہوئے خطبہ ارشاد فرمایا

”اللہ تعالیٰ کے سوا کوئی معبود نہیں ہے وہ یکتا ہے اس کا کوئی شریک نہیں اللہ نے اپنا وعدہ پورا کیا اس نے اپنے بندے (رسول) کی مدد فرمائی اور تنہا اسی کی ذات نے باطل کی تمام مجتمع قوتوں کو زیر کیا۔“

لوگو!

میری بات غور سے سنو میں نہیں سمجھتا کہ اس سال کے بعد کبھی حج کے اس اجتماع میں میں اور تم سب اکٹھے ہو سکیں گے۔

لوگو!

اللہ تعالیٰ کا ارشاد ہے کہ ”انسانو! ہم نے تم سب کو ایک مرد اور عورت سے پیدا کیا ہے اور تم کو جماعتوں اور قبیلوں میں بانٹ دیا تاکہ تم الگ الگ پہچانے جا سکو تم میں زیادہ عزت والا اللہ تعالیٰ کی نظروں میں وہی ہے جو اللہ تعالیٰ کی نظروں میں وہی ہے جو اللہ تعالیٰ سے زیادہ ڈرنے والا ہے۔“ اب نہ کسی عربی کو عجمی پر کوئی فوقیت حاصل ہے نہ کسی عجمی کو کسی عربی پر نہ کالا گورے سے افضل ہے نہ گورا کالے سے۔ ہاں بزرگی اور فضیلت کا کوئی معیار ہے تو وہ صرف تقویٰ ہے۔

سارے انسان آدم علیہ والسلام کی اولاد ہیں اور آدم کی حقیقت اس کے سوا کیا ہے کہ وہ مٹی سے بنائے گئے اب فضیلت و برتری کے سارے دعوے خون و مال کے سارے مطالبے اور سارے انتقام میرے پاؤں تلے روندے جا چکے ہیں بس بیت اللہ کے انتظام اور حاجیوں کو پانی پلانے کی خدمات اسی طرح باقی رہیں گی۔

قریش کے لوگو!

ایسا نہ ہو کہ اللہ کے حضور تم اس طرح آؤ کہ تمہاری گردنوں پر تو دنیا کا بوجھ لدا ہو اور دوسرے لوگ سامانِ آخرت لے کر پہنچیں دیکھو! اگر ایسا ہوا تو میں اللہ کے سامنے تمہارے کچھ بھی کام نہ آسکوں گا۔

قریش کے لوگو!

اللہ تعالیٰ نے تمہارے جھوٹے غرور کے ختم کر ڈالا اور باپ دادا کے کارناموں پر تمہارے فخر و مباہات کی اب کوئی گنجائش نہیں۔

تمہارے خون اور تمہارے مال اور عزتیں ایک دوسرے پر قطعاً حرام کر دی گئیں۔ ہمیشہ ہمیشہ کے لیے تمہاری جان و مال اور آبرو کی اہمیت ایک دوسرے کے لیے ایسی ہی ہے جیسی تمہارے اس دن یعنی یوم حج کی اور اس ماہ مبارک یعنی ذوالحجہ کی خاص کر اس شہر یعنی مکہ مکرمہ میں نے تم سب اللہ تعالیٰ کے پاس جاؤ گے اور وہ تم سے تمہارے اعمال کی باز پرس فرمائے گا۔

دیکھو!

میرے بعد کہیں گمراہ نہ ہو جانا کہ آپس ہی میں ایک دوسرے کی گردنیں کاٹنے لگو! اگر کسی کے پاس امانت رکھوائی جائے تو اس بات کا پابند ہے کہ امانت اس کے مستحق تک بحفاظت پہنچا دے۔

لوگو!

ہر مسلمان دوسرے مسلمان کا بھائی ہے اور سارے مسلمان آپس میں بھائی بھائی ہیں اپنے غلاموں کا خیال رکھو ہاں غلاموں کا خیال رکھو انہیں وہی کھلاؤ جو خود کھاتے ہو ایسا ہی پہناؤ جیسا تم پہنتے ہو۔

دور جاہلیت کا سب کچھ میں نے اپنے پاؤں تلے روند دیا زمانہ جاہلیت کے خون کے سارے انتقام اب کا لدم ہیں پہلا انتقام جسے میں کا لدم قرار دیتا ہوں میرے اپنے خاندان کا ہے ربیعہ بن الحارث کے (بنو سعد کے ہاں) دودھ پیتے بچے کا خون جسے میں کا لدم قرار دیتا ہوں میرے اپنے خاندان کا ہے ربیعہ بن الحارث کے (بنو سعد کے ہاں) دودھ پیتے بچے کا خون جسے بنو ہذیل نے مار ڈالا تھا اب میں معاف کرتا ہوں۔ دور جاہلیت کا سود باطل قرار دیتا ہوں اور سب سے پہلے اپنے خاندان میں سے عباس بن عبدالمطلب کا سود ختم کرتا ہوں۔

لوگو!

اللہ تعالیٰ نے ہر وارث کو اس کا حق (ورثہ) خود دے دیا اب کوئی کسی وارث کے حق میں وصیت نہ کرے۔ بچہ اسی کی طرف منسوب کیا جائے گا جس کے بستر پر وہ پیدا ہوا جس پر حرام کاری ثابت ہو اس کی سزا رجم ہے حساب کتاب اللہ تعالیٰ کے ہاں ہوگا۔

جو کوئی اپنا نسب بدلے گا یا کوئی غلام جو اپنے آقا کے مقابلے میں کسی اور کو اپنا آقا ظاہر کرے گا اس پر اللہ کی پھٹکار قرض قابل ادائیگی ہے ادھار لی ہوئی چیز واپس کرنا چاہیے تحفے کا بدلہ دینا چاہیے اور جو کوئی کسی کا ضامن بنے وہ تاوان ادا کرے۔

کسی کے لیے یہ جائز نہیں ہے کہ وہ اپنے بھائی سے کچھ لے سوائے اس کے کہ جس پر اس پر اس بھائی راضی ہو اور خوشی خوشی دے خود پر اور ایک دوسرے پر زیادتی نہ کرو۔

عورت کے لیے یہ جائز نہیں کہ وہ اپنے خاوند کا مال اس کی اجازت کے بغیر کسی کو دے۔

تمہارے اوپر تمہاری عورتوں کے کچھ حقوق ہیں اسی طرح ان پر بھی تمہارے حقوق واجب ہیں عورتوں پر تمہارا حق یہ ہے کہ وہ اپنے گھروں میں کسی ایسے شخص کو نہ آنے دیں جسے تم پسند نہیں کرتے اور وہ خیانت کا کوئی کام نہ کریں کوئی کام کھلی بے حیائی کا نہ کریں اور اگر وہ ایسا کریں تو اللہ کی جانب سے اس کی اجازت ہے کہ تم انہیں معمولی جسمانی سزا دو اور وہ باز آجائیں تو انہیں دستور کے مطابق کھلاؤ پہناؤ۔

عورتوں سے اچھا سلوک کرو کیونکہ وہ تو بس تمہاری پابند ہیں اور خود اپنے لیے کچھ نہیں کر سکتیں ان کے بارے میں اللہ تعالیٰ سے ڈرتے رہو کہ تم انہیں اللہ کے نام پر حاصل کیا اور اس کے نام پر وہ تمہارے لیے حلال ہوئیں۔

لوگو!

میری بات سمجھ لو میں تبلیغ کا حق ادا کر دیا۔

میں تمہارے درمیان ایک ایسی چیز چھوڑے جاتا ہوں کہ اگر اس پر قائم رہے تو کبھی گمراہ نہ ہو سکو گے اور وہ اللہ



تعالیٰ کی کتاب ہے اور ہاں دیکھو دین کے بارے میں غلو سے بچنا کہ تم سے پہلے کے لوگ ایسی باتوں کی وجہ سے ہلاک کر دیے گئے۔ شیطان کو اب اس بات کی کوئی امید نہیں رہ گئی ہے کہ اب اس کی اس شہر میں عبادت کی جائے گی لیکن اس کا امکان ہے کہ ایسے معاملات میں جنہیں تم کم اہمیت دیتے ہو اس کی بات مان لی جائے اور وہ اسی پر راضی ہے اس لیے تم اس سے اپنے دین و ایمان کی حفاظت کرتے رہنا۔

اے لوگو!

اپنے پروردگار کی عبادت کرو پانچ وقت کی نماز ادا کرو مہینے بھر کے روزے رکھو اپنے مال کی زکوٰۃ خوشدلی کے ساتھ دیتے رہو اپنے اللہ کے گھر کا حج کرو اور اپنے اہل امر کی اطاعت کرو تم اپنے پروردگار کی جنت میں داخل ہو جاؤ گے۔ اب مجرم خود ہی اپنے جرم کا ذمہ دار ہوگا اور نہ باپ کے بدلے بیٹا پکڑا جائے گا نہ بیٹے کا بدلہ باپ سے لیا جائے گا۔

سنو!

جو لوگ یہاں موجود ہیں انہیں چاہیے کہ یہ حکم اور یہ باتیں ان لوگوں تک پہنچادیں جو یہاں نہیں ہیں ہو سکتا ہے کہ کوئی غیر موجود تم سے زیادہ سمجھنے اور محفوظ رکھنے والا ہو۔

اے لوگو!

تم سے میرے بارے میں اللہ تعالیٰ کے ہاں سوال کیا جائے گا تو تم کیا جواب دو گے؟“  
لوگوں نے جواب دیا کہ ہم اس بات کی گواہی دیں گے کہ آپ صلی اللہ تعالیٰ علیہ وآلہ وسلم نے اللہ تعالیٰ کا حکم پہنچا دیا اور آپ صلی اللہ تعالیٰ علیہ وآلہ وسلم نے نصیحت فرمائی اور حق ادا کر دیا۔  
یہ سن کر حضور صلی اللہ تعالیٰ علیہ وآلہ وسلم نے اپنی انگشت شہادت آسمان کی طرف اٹھائی اور لوگوں کی طرف اشارہ کرتے ہوئے تین مرتبہ ارشاد فرمایا ”یا اللہ گواہ رہنا“  
یا اللہ گواہ رہنا۔“ یا اللہ گواہ رہنا۔“

(بخاری شریف مسلم شریف ابوداؤد سیرت ابن ہشام جلد دوم۔ مدارج النبوة جلد دوم)

## آج میں نے تمہارے لیے تمہارا دین مکمل کر دیا

خطبہ کے بعد حضور صلی اللہ تعالیٰ علیہ وسلم نے حضرت بلال رضی اللہ تعالیٰ عنہ کو اذان کے لیے فرمایا چنانچہ حضرت بلال رضی اللہ تعالیٰ عنہ نے اذان کہی اور اقامت کہہ کر ظہر کی نماز باجماعت ادا کی پھر اقامت کہی اور عصر کی نماز باجماعت ادا فرمائی پھر اپنی سواری پر سوار ہو کر دامن کوہ عرفات میں جسے جبل رحمت کہتے ہیں تشریف لے گئے اور قبلہ رو ہو کر دعا مانگی اس جگہ پر اس قدر ٹھہرے کہ سورج غروب ہو گیا۔ عرفہ کے دن قرآن حکیم کی یہ آیت مبارکہ نازل ہوئی۔

الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيْتُ لَكُمْ  
الْاِسْلَامَ دِينًا۔

آج میں نے تمہارے لیے تمہارا دین مکمل کر دیا اور تم پر اپنی نعمتیں تمام کر دیں اور میں تمہارے لیے دین اسلام  
سے راضی ہوا۔“ (مدارج النبوة جلد دوم)

### عرفات سے مزدلفہ تک

غروب آفتاب کے بعد آپ صلی اللہ تعالیٰ علیہ وسلم نے عرفات سے مزدلفہ کی طرف روانگی فرمائی جب مزدلفہ  
پہنچے تو مغرب اور عشاء کی نماز ایک اذان اور دو تکبیروں کے ساتھ ادا فرمائی رات کو مزدلفہ میں قیام فرمایا پھر فجر کی نماز  
اول وقت میں ادا فرمائی۔ (سیرت ابن ہشام جلد دوم)

### مزدلفہ سے منیٰ کی طرف

فجر کی نماز ادا کرنے کے بعد ابھی سورج طلوع نہیں ہوا تھا کہ مزدلفہ سے منیٰ کی طرف روانہ ہو گئے راستے میں  
آپ صلی اللہ تعالیٰ علیہ وسلم نے حضرت فضل بن عباس رضی اللہ تعالیٰ عنہ سے فرمایا کہ رمی جمار کے لیے کنکریاں جن لو  
جو چننے سے بڑی اور بادام سے چھوٹی ہوں۔ حضرت فضل بن عباس رضی اللہ تعالیٰ عنہ نے زمین سے سات کنکریاں  
چُن کر حضور صلی اللہ تعالیٰ علیہ وسلم کو دے دیں۔ پھر جب وادی محسر میں پہنچے تو اپنی سواری کو تھوڑا سا تیز چلایا اور جو  
راستہ قریب جاتا تھا تیزی سے اس راستے سے روانہ ہوئے اسی طرح منیٰ کے اسفل وادی میں چاشت کے وقت  
تشریف لائے اور جمرۃ العقبہ کے سامنے پہنچے اور وادی کے درمیان کھڑے ہوئے اور سات کنکریاں پھینکیں ہر کنکری  
پھینکتے وقت تکبیر کہی منیٰ میں بھی آپ صلی اللہ تعالیٰ علیہ وسلم نے ایک طویل خطبہ دیا جو خون، مال اور عزت کی حرمت پر  
مشتمل تھا اور دجال کے نکلنے اور اس کے چلنے اور دیگر نصاب پر مشتمل تھا اس کے بعد فرمایا تم پر لازم ہے کہ ان احکام کو  
حاضر غائب کو پہنچا دے پھر ارشاد فرمایا۔

”لوگو! آؤ حج کے مناسک سیکھ لو ہو سکتا ہے کہ میں آئندہ سال میں حج کو نہ آؤں۔“

پھر آپ صلی اللہ تعالیٰ علیہ وسلم نے بہت سے مسائل و احکام بیان فرمائے اس کے بعد قربان گاہ کی طرف  
تشریف لائے اور قربانی کے ایک سو اونٹوں میں سے کچھ اپنے دست مبارک سے ذبح فرمائے اور باقی کے لیے  
حضرت علی رضی اللہ تعالیٰ عنہ کو حکم فرمایا کہ وہ قربانی کریں اور ان کو ہدیٰ میں شریک فرمایا پھر حکم دیا کہ ہر ایک اونٹ سے  
تھوڑا تھوڑا گوشت لے کر دیگ میں ڈال کر پکائیں۔

اس کے بعد حضرت علی رضی اللہ تعالیٰ عنہ سے فرمایا کہ ان اونٹوں کی کھالوں اور گوشت کو مساکین اور غرباء میں  
تقسیم کر دیں اور قصابوں کو اس میں سے کچھ نہ دیں ان کی اجرت اپنے پاس سے ادا کریں

(مسلم شریف جلد اول، مدارج النبوة جلد دوم)

مکہ مکرمہ کی طرف جانے سے قبل

مکہ مکرمہ کی طرف جانے سے قبل رسول کریم صلی اللہ تعالیٰ علیہ وسلم نے سر مبارک کے موئے اقدس اتارنے کی غرض سے حلاق کو بلایا جو کہ حضرت معمر بن عبد اللہ قرشی رضی اللہ تعالیٰ عنہ تھے وہ استرا اپنے ہاتھ میں پکڑ کر حضور صلی اللہ تعالیٰ علیہ وسلم کے قریب کھڑے ہو گئے آپ صلی اللہ تعالیٰ علیہ وسلم نے ان کی طرف دیکھ کر فرمایا، اے معمر (رضی اللہ عنہ) تمہارے ہاتھ میں استرا ہے اور اللہ تعالیٰ نے تمہیں رسول اللہ پر قدرت دی ہے۔

اس پر حضرت معمر رضی اللہ تعالیٰ عنہ نے عرض کیا، یا رسول اللہ صلی اللہ تعالیٰ علیہ وسلم! میرا یہاں پر کھڑا ہونا اور اس مقام کی قدرت حاصل کرنا بے شک مجھ پر اللہ تعالیٰ کی نعمت ہے اور اللہ تعالیٰ کا مجھ پر کرم و احسان ہے۔ آپ صلی اللہ تعالیٰ علیہ وسلم نے فرمایا، تم ٹھیک کہتے ہو یہ اس کی عظیم نعمتوں میں سے ہے۔

اس کے بعد جب موئے مبارک تراشے گئے تو آپ صلی اللہ تعالیٰ علیہ وسلم نے کچھ تو حضرت ابو طلحہ انصاری رضی اللہ تعالیٰ عنہ کو مرحمت فرمائے اور باقی ازواج مطہرات رضی اللہ تعالیٰ اور تمام صحابہ کرام رضی اللہ تعالیٰ عنہم میں تقسیم فرمائے ہر ایک کو ایک یا دو بال ملے۔ اس موقع پر حضرت خالد بن ولید رضی اللہ تعالیٰ عنہ نے عرض کی یا رسول اللہ صلی اللہ تعالیٰ علیہ وسلم! اپنی پیشانی مبارک کے موئے مبارک مجھے مرحمت فرمائیں تاکہ میں ان سے برکت حاصل کروں۔

حضور صلی اللہ تعالیٰ علیہ وسلم نے اپنی پیشانی مبارک کے موئے مبارک انہیں عطا فرمائے اس کے بعد جب احرام سے نکلے تو سوار ہو کر مکہ مکرمہ میں تشریف لائے اور ظہر کی نماز ادا فرمائی۔

(مسلم شریف جلد اول۔ مدارج النبوة جلد دوم)

آب زمزم نوش فرمایا

رسول کریم صلی اللہ تعالیٰ علیہ وسلم اس کے بعد زمزم کے کنویں پر تشریف لائے اور فرمایا، اے بنی عبدالمطلب چاہ زمزم کے پانی کو کھینچو اگر مجھے پر خوف نہ ہوتا کہ لوگ تم پر هجوم کریں گے تو میں بھی تمہارے ساتھ پانی کھینچتا پھر حضرت عباس رضی اللہ تعالیٰ عنہ نے آب زمزم پیش کیا تو آپ صلی اللہ تعالیٰ علیہ وسلم نے کھڑے کھڑے نوش فرمایا۔

(رزقانی علی المواہب جلد سوم)

منیٰ کی طرف دوبارہ واپسی

اس کے بعد رسول کریم صلی اللہ تعالیٰ علیہ وسلم واپس منیٰ کی طرف روانہ ہوئے اور بارہ ذی الحجہ تک منیٰ میں قیام فرمایا اور روزانہ جمروں پر کنکریاں مارتے تھے۔ تیرہ ذی الحجہ جو کہ ایام تشریق کا آخری دن ہے اس روز سورج ڈھلنے کے بعد منیٰ سے روانگی فرمائی اور وادی محصب میں تشریف لائے اس جگہ پر ظہر، عصر، مغرب اور عشاء کی نمازیں ادا

فرمائیں پھر رات بھرقہ کے بعد بیعت اللہ کی طرف روانہ ہوئے اور فجر کی نماز خانہ کعبہ کی مسجد میں ادا فرمائی اس کے بعد طواف وداع فرمایا اور اس طواف میں رمل نہ کیا مگر دو رکعت نماز طواف کی ادا فرمائیں اور پھر مدینہ طیبہ کی طرف روانگی فرمائی۔

(مدارج النبوة جلد دوم)

### جس کا میں مولیٰ ہوں علی (رضی اللہ تعالیٰ عنہ) بھی اس کے مولیٰ ہیں

راستے کی مسافت طے کرتے ہوئے رسول کریم صلی اللہ علیہ وسلم مکہ مکرمہ اور مدینہ منورہ کے درمیان واقع جھہ کے نواح میں منزل غدیر خم میں پہنچے تو اس مقام پر ظہر کی نماز ادا فرمائی اس کے بعد صحابہ کرام رضی اللہ تعالیٰ عنہم کی طرف رخ انور کر کے اللہ تعالیٰ کی حمد و ثناء کے بعد ارشاد فرمایا۔

”اے لوگو! کیا تم نہیں جانتے کہ میں مسلمانوں میں ان کی جانوں سے زیادہ قریب و محبوب ہوں۔ میں بھی ایک آدمی ہوں ممکن ہے کہ اللہ کا فرشتہ جلد آجائے اور مجھے اس کا پیغام قبول کرنا پڑے (ایک روایت میں ہے کہ فرمایا مجھے عالم بقاء میں بلایا گیا ہے اور میں نے قبول کر لیا ہے) آگاہ ہو جاؤ کہ میں تم میں دو عظیم چیزیں چھوڑے جا رہا ہوں ایک قرآن حکیم اور دوسری میرے اہل بیت، دیکھو! میرے بعد تم ان دونوں چیزوں میں احتیاط کرنا کہ کس طرح تم ان کے ساتھ سلوک کرتے ہو اور کیسے ان کے حقوق ادا کرتے ہو یہ دونوں چیزیں میرے بعد ایک دوسرے سے کبھی جدا نہ ہوں گی یہاں تک کہ تم حوض کوثر کے کنارے مجھ سے ملو گے۔“

اس کے بعد آپ صلی اللہ علیہ وسلم نے فرمایا

”یقیناً اللہ تعالیٰ میرا مولیٰ ہے اور میں تمام مومنین کا مولیٰ ہوں۔“

پھر آپ صلی اللہ علیہ وسلم نے حضرت علی رضی اللہ تعالیٰ عنہ کا ہاتھ پکڑ کر ارشاد فرمایا۔

”اے اللہ! جس کا میں مولیٰ ہوں یہ علی بھی اس کے مولیٰ ہیں، اے اللہ! تو بھی اسے دوست رکھ جو ان کو دوست رکھے اور اس کو دشمن رکھ جو علی کو دشمن رکھے۔“

اس کے بعد روانہ ہوئے تو ایک رات ذوالحلیفہ میں قیام فرمایا اور پھر صبح کے وقت مدینہ طیبہ تشریف لائے۔

(مسلم شریف جلد اول، مشکوٰۃ شریف، مدارج النبوة جلد دوم)

روایات میں آتا ہے کہ مقام غدیر خم پر رک کر رسول کریم صلی اللہ علیہ وسلم نے خاص طور پر حضرت علی رضی اللہ تعالیٰ عنہ کے بارے میں جو کلمات ارشاد فرمائے اس سے حضرت علی رضی اللہ تعالیٰ عنہ کی شان کا اظہار کرنا مقصود تھا اس کی وجہ یہ تھی کہ حضور صلی اللہ علیہ وسلم نے رمضان المبارک 10ھ میں حضرت علی رضی اللہ تعالیٰ عنہ کو تین سو سواروں کے ساتھ یمن کی طرف روانہ فرمایا تھا۔

اس کے بعد حضور صلی اللہ علیہ وسلم جب ذی القعدہ 10ھ کو حج کیلئے روانہ ہوئے تو حضرت علی رضی اللہ تعالیٰ عنہ

یمن سے واپس آرہے تھے۔ حضرت علی رضی اللہ تعالیٰ عنہ نے مکہ مکرمہ میں رسول کریم صلی اللہ علیہ وسلم سے جلد از جلد ملنے کی خاطر تیزی سے کام لیا اور لشکر میں سے ایک مسلمان کو اپنا قائم مقام بنا دیا۔ اس مسلمان نے لشکر کے ہر فرد کو یمن کا ایک ایک حلو پہنا دیا۔

حضرت علی رضی اللہ تعالیٰ عنہ مکہ مکرمہ کی طرف تیز رفتاری سے جانے کی غرض سے جب ان لوگوں سے ملنے کیلئے نکلے تو دیکھا کہ سب نے یمن کا عمدہ لباس پہن رکھا ہے۔ لوگوں سے پوچھا کہ یہ کیا ہے؟ قائم مقام امیر لشکر نے جواب دیا کہ ان کو یہ لباس میں نے پہنایا ہے تاکہ جب یہ دوسرے لوگوں کے پاس پہنچیں تو خوب بھلے دکھائی دیں۔ حضرت علی رضی اللہ تعالیٰ عنہ نے ان تمام کے یہ لباس اتروا کر مال غنیمت میں واپس رکھوا دیے لشکریوں نے اس بات کو اچھا محسوس نہ کیا اور اس کی شکایت حضور صلی اللہ علیہ وسلم سے کر دی تو حضور صلی اللہ علیہ وسلم نے لوگوں میں کھڑے ہو کر یہ فرمایا۔

”اے لوگو! علی کی شکایت مت کرو کیونکہ اللہ کی قسم! وہ اللہ کی ذات کے سلسلے میں یا اللہ کی راہ میں اس چیز سے کہیں زیادہ محتاط ہے کہ اس کی شکایت کی جائے۔“

اس کے بعد حضور صلی اللہ علیہ وسلم نے مقام غدیر خم میں حضرت علی رضی اللہ تعالیٰ عنہ کے بارے میں تمام صحابہ کرام رضی اللہ تعالیٰ عنہم کے سامنے خصوصی کلمات ارشاد فرمائے۔

(بخاری شریف جلد دوم، سیرت ابن ہشام جلد دوم، مدارج النبوة جلد دوم)



## ہجرت کے گیارہویں سال کے واقعات

11ھ میں سیرت النبی صلی اللہ علیہ وسلم کے حوالے سے سب سے اہم واقعہ رسول کریم صلی اللہ علیہ وسلم کے وصال مبارک کا ہے۔ علاوہ ازیں آپ صلی اللہ علیہ وسلم نے اپنے وصال مبارک سے قبل حضرت اسامہ بن زید رضی اللہ تعالیٰ عنہ کو ایک لشکر کا امیر مقرر کر کے روانہ فرمایا اور یہ آخری سریہ تھا اس کا ذکر بھی اس باب میں کیا گیا ہے۔

## سریہ اسامہ بن زید رضی اللہ تعالیٰ عنہ

26 صفر 11ھ میں رسول کریم صلی اللہ علیہ وسلم نے صحابہ کرام رضی اللہ تعالیٰ عنہم کو حکم فرمایا کہ رومیوں کے مقابلے کیلئے تیاری کریں دوسرے روز منگل کے دن حضرت اسامہ بن زید رضی اللہ تعالیٰ عنہ کو طلب کر کے فرمایا کہ میں تجھے اس لشکر کا امیر بناتا ہوں۔ بدھ کے روز آپ صلی اللہ علیہ وسلم کو بخار ہو گیا اور انتہائی تیز سردی ہو اگلے دن جمعرات کو طبیعت عالیہ کی خرابی کے باوجود اپنے دست اقدس سے حضرت اسامہ رضی اللہ تعالیٰ عنہ کیلئے جھنڈا تیار فرمایا۔ اس لشکر میں حضرت ابوبکر صدیق، حضرت عمر فاروق، حضرت سعید بن زید، حضرت سعد بن ابی وقاص، حضرت قتادہ بن نعمان اور حضرت ابو عبیدہ بن الجراح رضی اللہ تعالیٰ عنہم جیسے جید صحابہ کرام بھی شریک تھے۔

ابھی لشکر مدینہ طیبہ سے روانہ نہیں ہوا تھا کہ حضور صلی اللہ علیہ وسلم کو خبر ہوئی کہ لوگ حضرت اسامہ رضی اللہ تعالیٰ عنہ کی امارت پر اعتراض کر رہے ہیں اور کہتے ہیں کہ ایک نو عمر لڑکے کو اکابرین مہاجرین و انصار پر ترجیح دی گئی ہے چنانچہ حضور صلی اللہ علیہ وسلم مرض کی حالت میں سر پر پٹی باندھے ہوئے منبر پر تشریف فرما ہوئے اور ارشاد فرمایا۔ ”لوگو! مجھے خبر ملی ہے کہ اسامہ بن زید (رضی اللہ تعالیٰ عنہ) کو امیر بنانے پر بعض لوگوں نے اعتراض کیا ہے اسامہ کی امارت پر اعتراض کوئی نئی بات نہیں تم اس سے پہلے ان کے باپ کی امارت پر بھی اعتراض کر چکے ہو۔ اللہ کی قسم! وہ امارت کے لائق تھا اور اس کے بعد اس کا بیٹا امارت کا حقدار ہے۔ وہ مجھ کو محبوب تھا اور یہ اس کے بعد اس کے لائق ہے اس لئے تم اس کے ساتھ بھلائی سے پیش آیا کرو وہ تمہارے بہتر لوگوں میں سے ہے۔“

لشکر اسلام کی تیاری میں چند دن لگ گئے یہاں تک کہ ربیع الاول کا مہینہ آ گیا۔ حضور صلی اللہ علیہ وسلم کا مرض بڑھتا جا رہا تھا۔ حضرت اسامہ رضی اللہ تعالیٰ عنہ نے حضرت بریدہ بن الحنصیب رضی اللہ تعالیٰ عنہ کو لشکر کا علمبردار بنایا

اور مدینہ منورہ سے ایک فرسخ کے فاصلے پر مقام جرف میں اسلامی لشکر نے پڑاؤ کیا تا کہ دوسرے لوگ بھی آ کر لشکر میں مل جائیں یہ 10 ربیع الاول کا دن تھا۔ 11 ربیع الاول اتوار کے روز حضور صلی اللہ علیہ وسلم کے مرض میں مزید اضافہ ہو گیا اس پر حضرت اسامہ بن زید رضی اللہ تعالیٰ عنہ مقام جرف سے خبر گیری کیلئے آئے۔ حضور صلی اللہ علیہ وسلم نے ان کے سر پر اپنا دست اقدس رکھا اور فرمایا ”اللہ کی برکت کے ساتھ جہاد کرو“۔

12 ربیع الاول 11ھ کو صبح پھر حضور صلی اللہ علیہ وسلم کو دیکھنے کی غرض سے آئے اس روز حالت کچھ بہتر تھی۔ حضور صلی اللہ علیہ وسلم نے حضرت اسامہ رضی اللہ تعالیٰ عنہ کو روانگی کا حکم دیا۔ چنانچہ حضرت اسامہ رضی اللہ تعالیٰ عنہ لشکر گاہ میں آئے اور لشکر کو کوچ کرنے کا حکم دیا جب خود سوار ہونے لگے تو ان کی والدہ حضرت ام ایمن رضی اللہ تعالیٰ عنہا نے پیغام بھیجا کہ رسول کریم صلی اللہ علیہ وسلم نزع کے عالم میں ہیں اس پر حضرت اسامہ رضی اللہ تعالیٰ عنہ اور اشراف صحابہ کرام رضی اللہ تعالیٰ عنہم واپس مدینہ منورہ آئے تو ان کی موجودگی میں حضور صلی اللہ علیہ وسلم وصال فرما گئے۔

### لشکر واپس مدینہ طیبہ آ گیا

رسول کریم صلی اللہ علیہ وسلم کے وصال کی خبر سن کر حضرت اسامہ رضی اللہ تعالیٰ عنہ کا لشکر بھی واپس مدینہ طیبہ آ گیا۔ حضرت بریدہ بن الحصیب رضی اللہ تعالیٰ عنہ نے اسلامی جھنڈا حضور صلی اللہ علیہ وسلم کے دروازے پر نصب کر دیا۔ پھر جب حضور صلی اللہ علیہ وسلم کی تدفین سے فراغت ہوئی اور حضرت ابو بکر صدیق رضی اللہ تعالیٰ عنہ کو خلیفہ منتخب کر لیا گیا تو حضرت ابو بکر صدیق رضی اللہ تعالیٰ عنہ نے اس لشکر کو دوبارہ روانہ فرمایا۔ حضرت اسامہ رضی اللہ تعالیٰ عنہ نے مقام جرف میں لشکر کو جمع کیا۔ اسی اثناء میں مدینہ منورہ میں خبر پہنچی کہ عرب کے بعض قبائل مرتد ہو گئے ہیں۔ بعض صحابہ کرام رضی اللہ تعالیٰ عنہم نے مشورہ دیا کہ اگر حضرت اسامہ رضی اللہ تعالیٰ عنہ کا جانا موقوف ہو جائے تو ہم آسانی سے مرتدین پر قابو پالیں گے کیونکہ اگر مرتدین کو یہ علم ہو گیا کہ اس وقت ایک بہت بڑا لشکر مدینہ منورہ سے باہر گیا ہوا ہے تو وہ دلیر ہو کر مدینہ منورہ پر حملہ کر دیں گے۔ حضرت ابو بکر صدیق رضی اللہ تعالیٰ عنہ نے اس مشورے کو قبول نہ کیا اور فرمایا۔

”اس پروردگار کی قسم! جس کے قبضے میں میری جان ہے اگر مجھے یہ یقین بھی ہو جائے کہ ہماری حالت اس لشکر کی روانگی کے بعد ایسی کمزور ہو جائے گی کہ جنگلوں کے درندے مدینہ طیبہ کی گلیوں میں گھس آئیں گے اور ہمیں چیر پھاڑ کر ہمارے اہل و عیال کو ہلاک کر دیں گے تو بھی میں رسول کریم صلی اللہ علیہ وسلم کے حکم کی تعمیل سے باز نہیں آؤں گا اگر تمام بستیوں میں ایک شخص بھی باقی نہ رہے تب بھی یہ لشکر ضرور روانہ کروں گا کیونکہ رسول اللہ صلی اللہ علیہ وسلم کی یہی خواہش تھی ابو بکر ان کی مرضی کے خلاف کرے یہ ناممکن ہے۔“

اس کے بعد حضرت ابو بکر صدیق رضی اللہ تعالیٰ عنہ نے حضرت اسامہ بن زید رضی اللہ تعالیٰ عنہ سے درخواست

کی کہ حضرت عمر فاروق رضی اللہ تعالیٰ عنہ کو اجازت دے کر میرے پاس چھوڑ جائیں۔ چنانچہ حضرت عمر فاروق رضی اللہ تعالیٰ عنہ حضرت اسامہ رضی اللہ تعالیٰ عنہ کی اجازت سے مدینہ منورہ میں ٹھہر گئے۔

پھر جب لشکر روانہ ہونے لگا تو حضرت اسامہ بن زید رضی اللہ تعالیٰ عنہ اونٹ پر سوار تھے اور حضرت ابو بکر صدیق رضی اللہ تعالیٰ عنہ پیدل ان کے ساتھ چلتے ہوئے جنگ کے بارے میں ہدایات دیتے جاتے تھے۔ حضرت اسامہ رضی اللہ تعالیٰ عنہ نے کہا، اے خلیفۃ الرسول! آپ سوار ہو جائیں ورنہ ہم بھی سوار یوں سے اتر پڑیں گے۔ حضرت ابو بکر صدیق رضی اللہ تعالیٰ عنہ نے فرمایا میرے پاؤں کو اللہ کی راہ میں گرد آلود ہونے دو۔ پھر لشکر اسلام سے مخاطب ہوئے اور فرمایا!

”اے لوگو! دیکھو اور یاد رکھو کہ دھوکہ دہی اور فریب کاری سے بچنا، خواہ کچھ ہو جائے اور حالات کتنے ہی خطرناک کیوں نہ ہو جائیں تم انصاف اور عدل کو ہاتھ سے نہ چھوڑنا۔ خیانت کے قریب مت جانا۔ اپنے امیر کی حکم عدولی نہ کرنا، کسی کے اعضاء نہ کاٹنا، بوڑھوں، بچوں، عورتوں اور بیماروں کو قتل نہ کرنا، لوگوں کی فصلیں تباہ نہ کرنا، کھجور کے درخت نہ کاٹنا، ان کو جلانا، کوئی ایسا درخت برباد نہ کرنا جس سے انسان یا حیوان کو غذا ملتی ہو۔ اپنی ضرورت سے زیادہ جانوروں کو ذبح نہ کرنا۔ لوگ تمہارے سامنے قیمتی برتنوں میں پر تکلف کھانے لائیں گے اللہ کا نام لے کر انہیں کھانا سرمنڈے راہب اور پادری اگر تمہاری اطاعت قبول کر لیں تو انہیں کسی طرح کی تکلیف نہ دینا اللہ کا نام لو اور نیک مقصد کیلئے روانہ ہو جاؤ اللہ تعالیٰ تمہیں طمان کی و باء اور تلوار سے بچائے۔“

حضرت اسامہ بن زید رضی اللہ تعالیٰ عنہ اپنے لشکر کو ساتھ لے کر اپنی طرف روانہ ہوئے زبردست لڑائی کے بعد ان لوگوں پر فتح حاصل کی اپنے والد کے قاتل کو بھی قتل کیا اور دیگر بہت سے مشرکین کو بھی ہلاک کیا اور کثیر تعداد میں مال غنیمت لے کر واپس مدینہ منورہ تشریف لائے۔

(زر قانی جلد سوم، مدارج النبوة جلد دوم، سیرت ہادی عالم صلی اللہ علیہ وسلم)

## رسول کریم صلی اللہ علیہ وسلم کی علالت

یہ 18، 19، 20 یا 22 صفر 11ھ بمطابق مئی 632ء کا واقعہ ہے مزنیہ کے رہنے والے حضرت ابو موتہبیہ رضی اللہ تعالیٰ عنہ کو رسول کریم صلی اللہ علیہ وسلم نے نصف شب کے وقت بلوایا اور ان سے فرمایا، اے ابو موتہبیہ! مجھے اس بات کا حکم ملا ہے کہ میں بقیع (قبرستان) کے لوگوں کیلئے مغفرت کی دعا کروں لہذا تم میرے ساتھ چلو۔

حضرت ابو موتہبیہ رضی اللہ تعالیٰ عنہ حضور صلی اللہ علیہ وسلم کے آزاد کردہ غلام تھے۔ فرماتے ہیں کہ میں حضور صلی اللہ علیہ وسلم کے ہمراہ گیا آپ صلی اللہ علیہ وسلم نے (جنت البقیع) میں کھڑے ہو کر فرمایا۔

”اے اہل قبور! تم پر سلامتی ہو۔ لوگ جس حالت میں ہیں اس کے مقابلے میں تمہیں وہ حالت مبارک ہو جس میں تم ہو۔ فتنے اسی طرح سامنے آگئے ہیں جس طرح تاریک رات کے ٹکڑے کے ہر دوسرا ٹکڑا پہلے ٹکڑے کے پیچھے پیچھے چلا آ رہا ہے۔ اور جو دوسرا ٹکڑا ہے وہ پہلے ٹکڑے سے زیادہ پر فتنہ ہے۔“



اس کے بعد حضور صلی اللہ علیہ وسلم نے میری طرف دیکھ کر فرمایا۔

”مجھے اختیار دیا گیا ہے کہ دنیا بھر کے خزانوں کی چابیاں اور ان میں ہمیشہ رہنا یا جنت اور لقائے پروردگار۔“

(دنیا کو اختیار کروں یا جنت اور لقائے پروردگار)

میں نے عرض کیا، یا رسول اللہ صلی اللہ علیہ وسلم! کچھ عرصہ دنیا میں مزید رہنا اختیار فرمائیں اور پھر جنت میں چلے

جانا اختیار فرمائیں۔

آپ صلی اللہ علیہ وسلم نے فرمایا۔

”اللہ کی قسم! میں اپنے پروردگار کی ملاقات اور جنت اختیار کر چکا ہوں۔“

اس کے بعد حضور صلی اللہ علیہ وسلم نے اہل البقیع کیلئے دعائے مغفرت فرمائی واپسی پر طبیعت ناساز ہو گئی سر میں

درد اور پھر شدید بخار ہو گیا۔

(سیرت ابن ہشام جلد دوم)

### عائشہ صدیقہ رضی اللہ تعالیٰ عنہا کے حجرہ مبارک میں

رسول کریم صلی اللہ علیہ وسلم کے سر مبارک میں درد تھا اور آپ صلی اللہ علیہ وسلم باری باری تمام ازواج مطہرات رضی اللہ تعالیٰ عنہم کے پاس رہتے تھے یہاں تک کہ جب طبیعت بہت زیادہ خراب ہو گئی تو اس وقت آپ صلی اللہ علیہ وسلم حضرت میمونہ رضی اللہ تعالیٰ عنہا کے حجرہ اقدس میں تھے۔ آپ صلی اللہ علیہ وسلم نے تمام ازواج مطہرات رضی اللہ تعالیٰ عنہ کو بلایا۔ اور اس خواہش کا اظہار فرمایا کہ بیماری کے ایام حضرت عائشہ صدیقہ رضی اللہ تعالیٰ عنہا کے ہاں گزارنا چاہتے ہیں ازواج مطہرات رضی اللہ تعالیٰ عنہن نے اجازت دے دی تو اپنی قریبی عزیزوں حضرت فضل بن عباس رضی اللہ تعالیٰ عنہ یا حضرت عباس رضی اللہ تعالیٰ عنہ اور حضرت علی رضی اللہ تعالیٰ عنہ کے کندھوں کا سہارا لیتے ہوئے حضرت عائشہ صدیقہ رضی اللہ تعالیٰ عنہا کے حجرہ مبارک میں تشریف لائے۔

جب تک ہمت و طاقت رہی مسجد نبوی میں آ کر خود نمازیں پڑھاتے رہے جب کافی نقاہت ہو گئی تو فرمایا، ابو بکر (رضی اللہ تعالیٰ عنہ) کو کہو نماز پڑھا دیں۔ چنانچہ اس کے بعد تین دن تک حضرت ابو بکر صدیق رضی اللہ تعالیٰ عنہ ہی نماز پڑھاتے رہے۔ چوتھے روز ظہر کی نماز کے وقت طبیعت میں کچھ سکون تھا فرمایا کہ پانی کے سات مشکیزے باری باری میرے بدن پر ڈالے جائیں غسل کے بعد حضرت عباس رضی اللہ تعالیٰ عنہ اور حضرت علی رضی اللہ تعالیٰ عنہ کا سہارا لے کر مسجد میں تشریف لائے حضرت ابو بکر صدیق رضی اللہ تعالیٰ عنہ نماز پڑھا رہے تھے آہٹ پا کر انہوں نے پیچھے ہٹنا چاہا مگر آپ صلی اللہ علیہ وسلم نے اشارے سے وہیں رہنے کا حکم فرمایا اور خود ان کے پہلو میں بیٹھ کر نماز ادا کی۔

نماز کے بعد آپ صلی اللہ علیہ وسلم نے خطبہ ارشاد فرمایا جس میں بہت سی وصیتیں فرمائیں پھر انصار کے فضائل

اور ان کے حقوق کے بارے میں تفصیل سے ارشاد فرمایا حضرت عباس رضی اللہ تعالیٰ عنہ نے اس پر قریش کیلئے وصیت کرنے کی استدعا کی تو آپ صلی اللہ علیہ وسلم نے قریش کیلئے بھی وصیت فرمائی۔

(سیرت ابن ہشام، جلد دوم، مدارج النبوة جلد دوم)

### ابوبکر (رضی اللہ تعالیٰ عنہ) کے گھر کا دروازہ بند نہ کرو

رسول کریم صلی اللہ علیہ وسلم منبر اقدس پر تشریف فرما تھے کہ فرمایا

”اللہ تعالیٰ نے اپنے بندے کو یہ اختیار دیا کہ دنیا (قبول کر لو) یا اللہ تعالیٰ کی ملاقات (تو) اس بندے نے ما

عند اللہ (اللہ تعالیٰ کی ملاقات) کو اختیار کر لیا۔“

حضرت ابوبکر صدیق رضی اللہ تعالیٰ عنہ حضور صلی اللہ علیہ وسلم کی اس بات کا مفہوم سمجھ گئے کہ آپ صلی اللہ علیہ وسلم نے یہ بات اپنے لئے ارشاد فرمائی ہے چنانچہ روپڑے اور کہا، یا رسول اللہ صلی اللہ علیہ وسلم! ہم لوگ اپنے آپ کو اور اپنی اولاد کو آپ صلی اللہ علیہ وسلم پر قربان کرنے کیلئے تیار ہیں۔ ارشاد فرمایا ابوبکر (رضی اللہ تعالیٰ عنہ)! آسانی سے کام لو۔

اس کے بعد رسول کریم صلی اللہ علیہ وسلم نے ارشاد فرمایا۔

”مسجد میں جو دروازے کھلے ہوئے ہیں ان تمام کو دیکھ دیکھ کر بند کر دو لیکن ابوبکر (رضی اللہ تعالیٰ عنہ) کے گھر کا دروازہ بند نہ کرنا۔“

(سیرت ابن ہشام جلد دوم)

### غسل اور نماز جنازہ کے متعلق وصیت

حضرت عبداللہ بن مسعود رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے اپنے وصال اور کفن دفن کے بارے میں گفتگو کی تو پوچھا گیا کہ آپ صلی اللہ علیہ وسلم کو غسل کون دے گا؟ ارشاد فرمایا، میرے اقرباء عرض کیا گیا کیا انہی کپڑوں میں آپ صلی اللہ علیہ وسلم کو کفن دیا جائے گا؟ ارشاد فرمایا، اگر تم چاہو تو سفید مصری کپڑوں یا یمنی حلہ میں کفن دے دینا پوچھا گیا، یا رسول اللہ صلی اللہ علیہ وسلم! نماز جنازہ کس طرح پڑھی جائے گی؟ ارشاد فرمایا جب تم غسل اور کفن سے فارغ ہو جاؤ تو جنازہ تختہ پر رکھ کر تھوڑی دیر کیلئے باہر چلے جانا سب سے پہلے حضرت جبرائیل علیہ السلام فرشتوں کی ایک جماعت کے ساتھ نماز جنازہ پڑھیں گے۔ پھر حضرت میکائیل علیہ السلام، پھر حضرت اسرافیل علیہ السلام اور پھر حضرت عزرائیل علیہ السلام فرشتوں کے لشکر کے ساتھ نماز جنازہ پڑھیں گے۔

ارشاد فرمایا، اس کے بعد تم لوگ گروہ درگروہ داخل ہونا اور مجھ پر صلوٰۃ و سلام پیش کرنا، جس وقت مرد جنازہ سے فارغ ہو جائیں تو عورتیں جنازہ پڑھیں۔

(زرقانی علی المواہب جلد ہشتم، روض الانف جلد دوم)

## وصال مبارک

12 ربیع الاول بروز پیر مسجد نبوی میں فجر کی نماز پڑھی جا رہی تھی کہ آپ صلی اللہ علیہ وسلم نے اپنے حجرہ انور کا پردہ اٹھا کر دیکھا تو بہت خوش ہوئے اور حجرہ انور کے دروازے پر کھڑے ہو گئے۔ لوگوں نے محسوس کیا کہ حضور صلی اللہ علیہ وسلم کھڑے ہیں اور مسجد میں آنا چاہتے ہیں تو سب میں خوشی کی لہر دوڑ گئی اور قریب تھا کہ خوشی سے بے قابو ہو جاتے اور نماز میں خلل پڑتا آپ صلی اللہ علیہ وسلم نے اشارہ فرمایا کہ اپنی نماز پر جمے رہو۔

اس کے بعد آپ صلی اللہ علیہ وسلم حجرہ انور میں داخل ہو گئے اور پردہ ڈال دیا۔ لوگوں نے اس سے یہ سمجھا کہ رسول کریم صلی اللہ علیہ وسلم کو صحت یابی ہو گئی ہے اور مرض ختم ہو گیا ہے اپنے اپنے گھروں میں چلے گئے جبکہ حضرت ابو بکر صدیق رضی اللہ تعالیٰ عنہ بھی مقام سبخ میں اپنے اہل خانہ کی طرف چلے گئے۔

حضرت ثابت رضی اللہ تعالیٰ عنہ نے حضرت انس رضی اللہ تعالیٰ عنہ سے روایت کی ہے کہ رسول کریم صلی اللہ علیہ وسلم شدید تکلیف میں تھے کہ حضرت فاطمہ رضی اللہ تعالیٰ عنہا دیکھ کر رو پڑیں اور کہا، ہائے میرے ابا جان! آپ کو کتنی تکلیف ہے آپ صلی اللہ علیہ وسلم نے فرمایا نہیں! آج کے بعد تمہارے باپ کو تکلیف نہیں ہوگی۔

رفتہ رفتہ حضور صلی اللہ علیہ وسلم کی گھبراہٹ میں اضافہ ہو رہا تھا آپ صلی اللہ علیہ وسلم حضرت عائشہ صدیقہ رضی اللہ تعالیٰ عنہا کی گود میں سر مبارک رکھ کر لیٹے ہوئے تھے کہ حضرت عائشہ صدیقہ رضی اللہ تعالیٰ عنہا کے بھائی حضرت عبدالرحمن بن ابوبکر رضی اللہ تعالیٰ عنہ آئے ان کے ہاتھ میں تازہ مسواک تھی۔ حضور صلی اللہ علیہ وسلم نے ان کی طرف دیکھا۔ حضرت عائشہ صدیقہ رضی اللہ تعالیٰ عنہا سمجھ گئیں چنانچہ مسواک لے کر اپنے دانتوں سے نرم کر کے حضور صلی اللہ علیہ وسلم کو دی۔

آپ صلی اللہ علیہ وسلم نے مسواک فرمائی۔ یہ سہ پہر کا وقت تھا زبان پر لا الہ الا اللہ کا ورد تھا نزع کی سختی میں تھے کہ ارشاد فرمایا۔

الصَّلَاةُ وَمَا مَلَكَتْ اِيْمَانُكُمْ

”نماز اور غلاموں کا خیال رکھنا“

قریب ہی پانی کا ایک برتن رکھا ہوا تھا اس میں ہاتھ ڈال کر اپنے چہرہ مبارک پر ملا اور فرمایا

اَللّٰهُمَّ اَعِنِّيْ عَلٰى سَكْرَاتِ الْمَوْتِ

”یا اللہ! نزع کی سختی میں میری مدد فرما۔“

اس کے بعد پھر کلمہ طیبہ پڑھتے تھے اور بار بار پانی میں ہاتھ ڈال کر اپنے چہرہ مبارک پر ملتے۔ اسی اثناء میں آسمان کی طرف انگشت مبارک اٹھائی اور تین مرتبہ فرمایا۔

بَلِّ الرَّفِيقِ الْاَعْلٰى

صرف وہی بڑا رفیق درکار ہے۔

یہ فرماتے ہوئے آپ صلی اللہ علیہ وسلم کا دست مبارک ڈھلک گیا اور آپ صلی اللہ علیہ وسلم وصال فرما گئے۔  
(انا لله وانا اليه راجعون)

(بخاری شریف جلد دوم، مستدرک حاکم جلد سوم، سیرت ابن ہشام جلد دوم)

### صحابہ کرام رضی اللہ تعالیٰ عنہم کی حالت

رسول کریم صلی اللہ علیہ وسلم کا جب وصال مبارک ہو گیا تو بہت سے صحابہ کرام رضی اللہ تعالیٰ عنہم کو یقین ہی نہ آیا۔ شدت غم سے نڈھال ہو کر صورتحال کا ادراک ہی نہ کر سکے ہر کوئی سرا سیمہ اور پریشان تھا۔ حضرت انس رضی اللہ تعالیٰ عنہ فرماتے ہیں کہ رسول کریم صلی اللہ علیہ وسلم کے وصال سے یوں لگتا تھا کہ جیسے مدینہ طیبہ کی ہر ایک چیز بے نور ہو گئی۔

(مستدرک حاکم جلد سوم)

حضرت عمر فاروق رضی اللہ تعالیٰ عنہ کا صدے سے یہ حال تھا کہ فرمایا رسول کریم صلی اللہ علیہ وسلم فوت نہیں ہوئے بلکہ بے ہوش ہیں جس طرح حضرت موسیٰ علیہ السلام اللہ تعالیٰ کے دیدار سے بے ہوش ہوئے تھے میں ان لوگوں کی زبانیں کاٹ دوں گا جو رسول اللہ صلی اللہ علیہ وسلم کے متعلق یہ کہتے ہیں کہ وہ مر گئے ہیں میں ان کے ہاتھ پاؤں توڑ دوں گا جو حضور صلی اللہ علیہ وسلم کو مردہ جانتے ہیں۔

حضرت عباس رضی اللہ تعالیٰ عنہ نے فرمایا، رسول کریم صلی اللہ علیہ وسلم اس وقت تک نہیں مر سکتے جب تک اٹھ کر کفار سے جنگ نہ کر لیں، ان سے صلح نہ کر لیں، شادی نہ کر لیں، طلاق نہ دے لیں، آپ لوگوں کو صراط مستقیم نہ دکھا لیں جس نے حضور صلی اللہ علیہ وسلم سے کچھ لینا ہو مجھے بتاؤ۔

(سیرت ابن ہشام جلد دوم، شرف النبی صلی اللہ علیہ وسلم)

حضرت عائشہ صدیقہ رضی اللہ تعالیٰ عنہا فرماتی ہیں کہ جب رسول کریم صلی اللہ علیہ وسلم کا وصال ہوا تو حضرت عمر فاروق رضی اللہ تعالیٰ عنہ اور حضرت مغیرہ بن شعبہ رضی اللہ تعالیٰ عنہ اجازت لے کر حجرہ انور میں آئے جب حضور صلی اللہ علیہ وسلم کو دیکھا تو غشی کی حالت طاری ہو گئی۔ واپسی کے وقت حضرت مغیرہ بن شعبہ رضی اللہ تعالیٰ عنہ نے ان سے کہا، اے عمر! کیا تم جانتے بھی ہو کہ رسول کریم صلی اللہ علیہ وسلم وفات پا چکے ہیں۔ یہ سن کر حضرت عمر رضی اللہ تعالیٰ عنہ برداشت نہ کر سکے اور بولے، اے مغیرہ! تم جھوٹے ہو رسول کریم صلی اللہ علیہ وسلم اس وقت تک فوت نہیں ہو سکتے جب تک کہ دنیا سے ایک ایک منافق ختم نہ ہو جائے۔

حضرت عثمان بن عفان رضی اللہ تعالیٰ عنہ کا یہ حال تھا کہ سکتہ طاری ہو گیا ان کے قریب سے حضرت عمر رضی اللہ تعالیٰ عنہ گزرے انہیں سلام کیا انہوں نے ان کے سلام کو سنا بھی لیکن سلام کا جواب نہ دے سکے۔ خاموش رہے کسی

سے کچھ نہیں کہتے تھے۔

بعض صحابہ کرام رضی اللہ تعالیٰ عنہم کی یہ حالت تھی کہ قسم کھاتے تھے رسول کریم صلی اللہ علیہ وسلم کا انتقال نہیں

ہوا۔

(مدارج النبوة جلد دوم)

## لوگو! رسول کریم صلی اللہ علیہ وسلم وصال فرما گئے ہیں

جس وقت رسول کریم صلی اللہ علیہ وسلم کا وصال ہوا اس وقت حضرت ابو بکر صدیق رضی اللہ تعالیٰ عنہ مدینہ طیبہ سے تقریباً ایک کلومیٹر کے فاصلے پر مقام سخ میں اپنی بیوی حضرت حبیبہ بنت خارجہ رضی اللہ تعالیٰ عنہا کے ہاں موجود تھے کیونکہ صبح نماز فجر کے بعد انہوں نے جب دیکھا کہ رسول کریم صلی اللہ علیہ وسلم کو مرض میں افاقہ ہے تو اپنے اہل و عیال کو ملنے کی غرض سے سخ میں چلے گئے تھے وہیں پر ان کو حضور صلی اللہ علیہ وسلم کے وصال کی خبر ملی تو جلدی سے واپس آئے۔ کسی سے کوئی گفتگو نہ کی اور سیدھے حضرت عائشہ صدیقہ رضی اللہ تعالیٰ عنہا کے حجرہ مبارک میں گئے دیکھا کہ رسول کریم صلی اللہ علیہ وسلم کا جسم اطہر سامنے پڑا ہے بے اختیار رو پڑے اور حضور صلی اللہ علیہ وسلم کے چہرہ انور سے چادر مبارک اٹھا کر پیشانی مبارک پر بوسہ دیا اور پھر فرمایا۔

”یا رسول اللہ صلی اللہ علیہ وسلم! میرے ماں باپ آپ پر قربان۔ اللہ تعالیٰ ہرگز آپ پر دو موتیں جمع نہیں فرمائے گا مگر وہ موت جو آپ کیلئے مقدر کی تھی وہ تو آگئی۔ اس کے بعد آپ موت کی تکلیف کبھی نہ اٹھائیں گے اور آپ اس سے کہیں زیادہ بزرگ تر ہیں کہ جس قدر بھی آپ کی صفات بیان کی جائیں اور آپ اس سے بالاتر ہیں جس قدر بھی آپ پر رویا جائے اگر ہمارے اختیار میں ہوتا تو ہم اپنی جانوں کو آپ پر قربان کر دیتے اور اگر آپ نے ہمیں میت پر بین کرنے سے منع نہ فرمایا ہوتا تو ہم اتنا روتے کہ آنکھوں سے چشمے جاری ہو جاتے۔ اے اللہ! ہماری طرف سے ان پر سلام پہنچا اور اے محمد صلی اللہ علیہ وسلم! اپنے پروردگار کے پاس ہمیں یاد رکھنا۔“

اس کے بعد حجرہ انور سے باہر نکلے اور مسجد نبوی میں تشریف لائے تو دیکھا کہ حضرت عمر رضی اللہ تعالیٰ عنہ لوگوں سے خطاب کر رہے ہیں۔ حضرت ابو بکر صدیق رضی اللہ تعالیٰ عنہ نے ان سے فرمایا۔ اے عمر! بیٹھ جاؤ۔ مگر حضرت عمر فاروق رضی اللہ تعالیٰ عنہ نے کوئی توجہ نہ کی اور برابر بولتے رہے تو حضرت ابو بکر صدیق رضی اللہ تعالیٰ عنہ نے لوگوں کو اپنی طرف متوجہ کیا اور فرمایا۔

”جو کوئی رسول کریم صلی اللہ علیہ وسلم کی پرستش کرتا تھا تو وہ جان لے کہ رسول کریم صلی اللہ علیہ وسلم وصال فرما گئے ہیں اور جو کوئی اللہ تعالیٰ کی پرستش کرتا ہے تو وہ جان لے کہ اللہ تعالیٰ اب بھی موجود اور زندہ ہے اس پر کبھی موت نہیں آئے گی۔“

اس کے بعد حضرت ابو بکر صدیق رضی اللہ تعالیٰ عنہ نے قرآن حکیم کی یہ آیت مبارکہ تلاوت فرمائی۔

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ  
انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا  
وَسَيَجْزِي اللَّهُ الشَّاكِرِينَ

(سورہ آل عمران)

”اور محمد (صلی اللہ علیہ وسلم) تو ایک رسول ہیں ان سے پیشتر بہت سے رسول گزر چکے تو کیا اگر وہ فوت ہو جائیں یا شہید ہو جائیں تو تم اپنی ایڑیوں کے بل پلٹ جاؤ گے اور جو اٹے پاؤں پھر جائے گا وہ اللہ کا کچھ نقصان نہ کرے گا اور اللہ تعالیٰ عنقریب شکر گزاروں کو اجر عطا فرمائے گا۔

حضرت عمر فاروق رضی اللہ تعالیٰ عنہ سے مروی ہے۔ فرماتے ہیں کہ حضرت ابو بکر صدیق رضی اللہ تعالیٰ عنہ نے یہ آیت مبارکہ تلاوت کی تو مجھ پر لرزہ اور کپکپی طاری ہو گئی گویا میں نے یہ آیت مبارکہ سنی ہی نہ تھی۔

حضرت عبداللہ بن عمر رضی اللہ تعالیٰ عنہ فرماتے ہیں کہ گویا ہمارے چہروں پر پردہ پڑا ہوا تھا (کہ اس آیت مبارکہ کا ہمیں خیال ہی نہ آیا) حضرت ابو بکر صدیق رضی اللہ تعالیٰ عنہ کے خطبہ نے یہ پردہ اٹھا دیا۔

حضرت ابو ہریرہ رضی اللہ تعالیٰ عنہ فرماتے ہیں کہ اللہ کی قسم! لوگوں کو یہ پتہ ہی نہیں تھا کہ یہ آیت مبارکہ نازل ہو چکی ہے حضرت ابو بکر صدیق رضی اللہ تعالیٰ عنہ نے اس موقع پر جب اس کی تلاوت کی تو پھر لوگوں کو پتہ چلا (اور اسے سن کر) حضرت عمر فاروق رضی اللہ تعالیٰ عنہ نے فرمایا۔

”اللہ کی قسم! یہ وہ آیت ہے کہ میں نے ابو بکر (رضی اللہ تعالیٰ عنہ) کو ہی تلاوت کرتے ہوئے سنا پھر مجھ پر ایسی کپکپی طاری ہوئی کہ مجھ سے زمین پر سنبھل کر کھڑا نہیں ہوا جا رہا تھا اور مجھے سمجھ آ گئی کہ واقعی رسول کریم صلی اللہ علیہ وسلم وصال فرمائے ہیں۔“

(بخاری شریف جلد اول، سیرت ابن ہشام جلد دوم، مدارج النبوة جلد دوم)

## غسل مبارک

حضرت عائشہ صدیقہ رضی اللہ تعالیٰ عنہا فرماتی ہیں کہ جب حضور صلی اللہ علیہ وسلم کو غسل دینے کی تیاری کی گئی تو یہ سوال پیدا ہوا کہ رسول کریم صلی اللہ علیہ وسلم کو لباس مبارک میں ہی غسل دیا جائے یا لباس اتار کر۔ اسی سوچ میں تھے کہ اس وقت سب پر غنودگی طاری ہو گئی سب کی گردنیں جھک گئیں اور ان کی ٹھوڑیاں سینوں سے لگ گئیں پھر ایک غیبی آواز سنائی دی کہ رسول اللہ صلی اللہ علیہ وسلم کو برہنہ نہ کیا جائے لباس میں ہی غسل دیا جائے چنانچہ لباس مبارک میں ہی آپ صلی اللہ علیہ وسلم کو غسل دیا جائے۔

(مستدرک حاکم جلد سوم، البدایہ والنہایہ جلد پنجم، طبقات ابن سعد جلد دوم، تاریخ کامل ابن اثیر جلد دوم)

## غسل کا پانی

حضرت علی رضی اللہ تعالیٰ عنہ سے مروی ہے فرماتے ہیں کہ رسول کریم صلی اللہ علیہ وسلم نے مجھے وصیت فرمائی تھی کہ جب میرا وصال ہو جائے تو مجھے پیر غرس (کنواں) کے پانی کی سات مشکوں سے غسل دینا۔

(سنن ابن ماجہ، تاریخ کامل ابن اثیر جلد دوم)

رسول کریم صلی اللہ علیہ وسلم کی وصیت کے مطابق حضرت سعد بن خبیثمہ رضی اللہ تعالیٰ عنہ کے قبائلی واقع کنوئیں پیر غرس سے پانی لایا گیا آپ صلی اللہ علیہ وسلم نے اپنی ظاہری حیات طیبہ میں اس کا پانی نوش فرمایا ہوا تھا اور اس کنوئیں کی تعریف میں یہ بھی فرمایا تھا کہ ”یہ جنت کے چشموں میں سے ایک چشمہ ہے“

اس پانی میں حضور صلی اللہ علیہ وسلم کے غسل مبارک کیلئے پیری کے پتے بھی ڈالے گئے۔ پہلے سادہ پانی سے غسل دیا گیا پھر پیری کے پتوں والے پانی سے اور تیسری مرتبہ کا فورے پانی کو جسم اطہر پر بہایا گیا۔

(البدایہ والنہایہ جلد پنجم، طبقات ابن سعد جلد دوم، زرقانی جلد ہشتم)

## غسل مبارک دینے والے

رسول کریم صلی اللہ علیہ وسلم کو غسل دینے سے قبل دروازہ بند کر دیا گیا اور چار پائی ہٹا کر اسی جگہ پر غسل دیا گیا غسل دینے میں حضرت عباس، حضرت علی، حضرت فضل بن عباس، حضرت قثم بن عباس، حضرت اسامہ بن زید رضی اللہ تعالیٰ عنہم اور حضور صلی اللہ علیہ وسلم کے آزاد کردہ غلام حضرت شقران صالح رضی اللہ تعالیٰ عنہ شامل تھے۔

حضرت علی رضی اللہ تعالیٰ عنہ غسل دیتے وقت فرماتے تھے ”میرے ماں باپ آپ پر قربان ہوں آپ زندگی میں بھی پاکیزہ تھے اور وفات کے بعد بھی پاکیزہ ہیں۔“

حضرت عباس رضی اللہ تعالیٰ عنہ اور ان کے صاحبزادے حضرت قثم رضی اللہ تعالیٰ عنہ حضور صلی اللہ علیہ وسلم کی کروٹ بدلتے تھے اور حضرت اسامہ بن زید رضی اللہ تعالیٰ عنہ اور حضرت شقران صالح رضی اللہ تعالیٰ عنہ پانی ڈالتے تھے۔

(طبقات ابن سعد جلد دوم، البدایہ والنہایہ جلد پنجم، زرقانی جلد ہشتم، تاریخ ابوالفدا جلد اول)

## کفن مبارک

جب غسل دے دیا گیا تو رسول کریم صلی اللہ علیہ وسلم کو تین سفید سوتی کپڑوں میں کفن دیا گیا جس میں قمیض اور عمامہ نہیں تھا اور وہ لباس مبارک جس میں آپ صلی اللہ علیہ وسلم کو غسل دیا گیا تھا آپ صلی اللہ علیہ وسلم کے جسم اطہر سے الگ کر دیا گیا۔ (بخاری شریف جلد اول، البدایہ والنہایہ جلد پنجم)

## قبر انور کی تیاری

رسول کریم صلی اللہ علیہ وسلم کی جائے دفن کے سلسلے میں صحابہ کرام رضی اللہ تعالیٰ عنہم کی مختلف آراء تھیں بعض کا

کہنا تھا کہ آپ صلی اللہ علیہ وسلم کو ریاض الجنۃ میں دفن کیا جائے جبکہ بعض کہتے تھے کہ جنت البقیع میں دفن کیا جائے اس موقع پر حضرت ابو بکر صدیق رضی اللہ تعالیٰ عنہ نے فرمایا کہ رسول کریم صلی اللہ علیہ وسلم سے میں نے یہ سنا ہے کہ ”جس جگہ نبی کی وفات ہوتی ہے اسی جگہ پر دفن کیا جاتا ہے۔“

(مؤطا امام مالک جلد دوم، سنن ابن ماجہ)

اس کے بعد آپ صلی اللہ علیہ وسلم کی چار پائی ہٹا کر اس جگہ پر قبر انور تیار کرنے پر اتفاق ہو گیا مگر قبر انور کی تیاری کیلئے یہ معاملہ زیر غور آیا کہ قبر انور لحدی تیار کی جائے یا بغلی، انصار مدینہ کا یہ کہنا تھا کہ مدینہ منورہ کے طریقہ کے تحت لحدی تیار کی جائے جبکہ مہاجرین کی رائے یہ تھی کہ مکہ مکرمہ کے رواج کے مطابق بغلی قبر تیار کی جائے۔

دو صحابہ کرام رضی اللہ تعالیٰ عنہم حضرت ابو طلحہ رضی اللہ تعالیٰ عنہ لحدی اور حضرت ابو عبیدہ رضی اللہ تعالیٰ عنہ بغلی قبر بنانے کے ماہر تھے چنانچہ یہ فیصلہ کیا گیا کہ دونوں کے پاس کسی کو بھیج کر انہیں بلوایا جائے جو پہلے آجائے وہی قبر تیار کر دے اتفاق سے حضرت ابو عبیدہ رضی اللہ تعالیٰ عنہ گھر پر موجود نہیں تھے اور حضرت ابو طلحہ رضی اللہ تعالیٰ عنہ پہلے تشریف لے آئے اور انہوں نے مدینہ منورہ کے رواج کے مطابق قبر انور تیار کر دی۔

(ابن ماجہ، البدایہ والنہایہ جلد پنجم، مصنف عبدالرزاق جلد سوم)

### نماز جنازہ کی ادائیگی

جب قبر انور تیار ہو گئی تو حضور صلی اللہ علیہ وسلم کے جسم اطہر کو ایک تخت پر رکھ کر قبر انور کے کنارے رکھ دیا گیا تو سب سے پہلے حضرت ابو بکر صدیق رضی اللہ تعالیٰ عنہ اور حضرت عمر فاروق رضی اللہ تعالیٰ عنہ انصار و مہاجرین کی اس قدر تعداد کے ساتھ جس قدر کہ حجرہ مبارک میں پوری آسکتی تھی حجرہ مبارک میں داخل ہوئے اور کہا السلام علیک ایہا النبی ورحمۃ اللہ وبرکاتہ۔ اسی طرح سب نے صلوٰۃ و سلام پیش کیا جب ایک جماعت فارغ ہو جاتی تو دوسری داخل ہوتی یہاں تک کہ مردوں، عورتوں اور بچوں سب نے نماز جنازہ پڑھی۔

(سنن ابن ماجہ، طبقات ابن سعد جلد دوم، البدایہ والنہایہ جلد پنجم)

### قبر انور میں اتار دیا گیا

جب نماز جنازہ پڑھ لی گئی تو پھر رسول کریم صلی اللہ علیہ وسلم کو حضرت علی، حضرت عباس، حضرت تمیم، حضرت فضل اور حضرت شقران صالح رضی اللہ تعالیٰ عنہم نے قبر انور میں اتارا۔ آپ صلی اللہ علیہ وسلم کو لحد میں اتارنے کے بعد اس پر نوکچی اینٹیں لگائی گئیں پھر اوپر مٹی ڈال کر قبر انور کو ہان کی طرح بنا کر پانی کا چھڑکاؤ کیا گیا۔

(سنن ابن ماجہ، البدایہ والنہایہ جلد پنجم)





پندرہواں باب

## رسول کریم صلی اللہ علیہ وسلم کی میراث

رسول کریم صلی اللہ علیہ وسلم نے اپنے وصال مبارک سے قبل ہی اپنی میراث کے بارے میں نہایت وضاحت کے ساتھ ارشاد فرمادیا تھا چنانچہ حضرت ابو ہریرہ رضی اللہ تعالیٰ عنہ فرماتے ہیں کہ رسول کریم صلی اللہ علیہ وسلم نے فرمایا۔

لا یقسم ورثتی دینارا ولا درهما ما ترکت بعد نفقہ نسائی و مؤنة عا  
ملی فهو صدقة

”میری وراثت کا کوئی درہم و دینار تقسیم نہ ہوگا میرے ترکہ سے اہل و عیال کا نفقہ اور میرے عمال کی تنخواہ کے بعد جو بچ رہے تو وہ صدقہ ہے۔“

(بخاری و مسلم)

اسی طرح حضرت عائشہ صدیقہ رضی اللہ تعالیٰ عنہا سے مروی ہے فرماتی ہیں کہ رسول کریم صلی اللہ علیہ وسلم نے

فرمایا

لا تورث ما ترکنا صدقة

”ہم (انبیاء کرامؑ) کا کوئی وارث نہیں ہوتا ہم نے جو کچھ چھوڑا وہ صدقہ ہوتا ہے۔“

(بخاری شریف جلد اول، ابوداؤد جلد ششم، ترمذی شریف)

حضرت زبیر رضی اللہ تعالیٰ عنہ سے مرفوعاً روایت ہے کہ رسول کریم صلی اللہ علیہ وسلم نے فرمایا

انا معاشر الانبیاء لا تورث

”ہم انبیاء (علیہم السلام) کی جماعت ہیں ہم کسی کو اپنا وارث نہیں بناتے۔“

(نسائی شریف)

وراثت نہ ہونے کی وجوہات

اس بارے میں حضرت علامہ امام یوسف بن اسمعیل بنہانی رحمۃ اللہ علیہ اپنی کتاب میں تحریر فرماتے ہیں کہ

انبیاء کرام علیہم السلام کی وراثت کے نہ ہونے کی چند وجوہات جو کہ ”الحکمتہ“ میں مذکور ہیں وہ یہ ہیں۔

1۔ اس کی ایک وجہ یہ ہے تاکہ ان کا رشتہ دار وراثت کی غرض سے ان کی وفات کے انتظار اور خواہش میں نہ لگا رہے جو کہ خود اس کی ہلاکت کا باعث ہے۔

2۔ اس کی ایک وجہ یہ بھی ہے کہ ان کے متعلق کوئی یہ گمان نہ کر سکے کہ ان کی رغبت دنیا میں ہے اور نہ ہی اس شبہ کی گنجائش باقی رہے کہ یہ اپنے ورثاء کیلئے مال جمع کرتے ہیں۔

3۔ اس کی ایک (اہم) وجہ یہ بھی ہے کہ انبیاء کرام علیہم السلام زندہ ہوتے ہیں اور زندہ کی وراثت نہیں ہوتی (جیسا کہ رسول کریم صلی اللہ علیہ وسلم کا ارشاد ہے کہ اللہ تعالیٰ نے انبیاء کرام علیہم السلام کے جسموں کو زمین کیلئے کھانا حرام فرما دیا ہے لہذا اللہ کے نبی زندہ ہیں رزق دیے جاتے ہیں۔

(ابن ماجہ مشکوٰۃ ص 121)

4۔ رسول کریم صلی اللہ علیہ وسلم کا مال بدستور آپ صلی اللہ علیہ وسلم کی ملکیت میں ہے۔ جو آپ صلی اللہ علیہ وسلم کے اہل و عیال اور خدام پر خرچ ہوتا رہے گا اور اس کا مصرف وہی ہے جو آپ صلی اللہ علیہ وسلم کی حیات مبارکہ میں تھا۔

(جواہر البحار فی فضائل النبی المختار)

ترکہ

رسول کریم صلی اللہ علیہ وسلم نے اپنے ترکہ میں کوئی درہم و دینار نہیں چھوڑا اور نہ ہی کوئی سونا چاندی رکھا۔ وصال سے قبل بیت اطہر میں سات دینار پڑے ہوئے تھے ام المومنین حضرت عائشہ صدیقہ رضی اللہ تعالیٰ عنہا سے فرمایا کہ ان دیناروں کو لاؤ تاکہ میں انہیں اللہ تعالیٰ کی راہ میں خرچ کر دوں چنانچہ آپ صلی اللہ علیہ وسلم نے وہ دینار حضرت علی رضی اللہ تعالیٰ عنہ کے ذریعے تقسیم کر دیے اور بیت اطہر میں معمولی سا سونا یا چاندی تک نہ چھوڑا۔

(مدارج النبوة جلد دوم)

اسی حوالے سے ام المومنین حضرت جویریہ رضی اللہ تعالیٰ عنہا کے بھائی حضرت عمرو بن الحارث رضی اللہ تعالیٰ عنہ بیان فرماتے ہیں کہ

ما ترک رسول اللہ صلی اللہ علیہ وسلم عنہ موتہ درہما ولا دینارا ولا

عبدا ولا امة ولا شیئا الا بغلته البیضاء وسلاحه وارضاً جعلها صدقة

”رسول اللہ صلی اللہ علیہ وسلم نے اپنی وفات کے وقت نہ کوئی دینار چھوڑا نہ درہم نہ غلام نہ لونڈی نہ کچھ اور مگر اپنا

سفید نجر اور اپنا ہتھیار اور کچھ زمین جسے آپ نے صدقہ وقف بنا دیا۔“

(بخاری شریف جلد اول)

## زمین کی آمدنی

رسول کریم صلی اللہ علیہ وسلم نے اپنے وصال کے وقت بنی نضیر، خیبر اور فدک کی زمین چھوڑی جو کہ آپ صلی اللہ علیہ وسلم کیلئے خاص تھی۔ آپ صلی اللہ علیہ وسلم نے فدک کی آمدنی کو مسافروں کیلئے مخصوص کر رکھا تھا جبکہ خیبر کی آمدنی کے تین حصے کر رکھے تھے جن میں سے دو حصے مسلمانوں کیلئے اور ایک حصہ اپنی ازواج مطہرات رضی اللہ تعالیٰ عنہم کیلئے اس ایک حصے سے جو بیچ جاتا وہ مسلمانوں، فقراء اور مساکین کی ضروریات پر خرچ فرماتے تھے۔

رسول کریم صلی اللہ علیہ وسلم کی وفات کے بعد جب حضرت ابو بکر صدیق رضی اللہ تعالیٰ عنہ خلیفہ ہوئے تو حضرت فاطمہ رضی اللہ تعالیٰ عنہا، حضرت ابو بکر صدیق رضی اللہ تعالیٰ عنہ کے پاس تشریف لائیں اور میراث طلب فرمائی۔ حضرت ابو بکر صدیق رضی اللہ تعالیٰ عنہ نے میراث نہ دی تو حضرت فاطمہ رضی اللہ تعالیٰ عنہا نے ان سے سوال کیا کہ جب آپ انتقال فرمائیں گے تو آپ کا وارث کون ہوگا؟ حضرت ابو بکر صدیق رضی اللہ تعالیٰ عنہ نے فرمایا، میرے اہل و عیال، حضرت فاطمہ رضی اللہ تعالیٰ عنہا نے پوچھا تو پھر میں اپنے والد کے متروکہ کی وارث کیوں نہیں؟

حضرت ابو بکر صدیق رضی اللہ تعالیٰ عنہ نے فرمایا (اس لئے کہ) رسول کریم صلی اللہ علیہ وسلم کا ارشاد ہے۔

”ہمارا کوئی وارث نہیں ہوتا ہمارا ترکہ صدقہ ہے“

پھر حضرت ابو بکر صدیق رضی اللہ تعالیٰ عنہ نے فرمایا

”محمد (صلی اللہ علیہ وسلم) کی آل اس مال سے کھا سکتی ہے مگر میں اللہ کی قسم! رسول کریم صلی اللہ علیہ وسلم کے

صدقہ کی اس حالت کو جیسے کہ وہ آپ صلی اللہ علیہ وسلم کی حیات مبارکہ میں تھی کسی قسم کی تبدیلی نہ کروں گا اور اس

میں وہی عمل جاری رکھوں گا جو رسول اللہ صلی اللہ علیہ وسلم نے جاری فرمایا۔“

(بخاری شریف جلد اول، مسلم شریف، ترمذی شریف، ابوداؤد شریف، جلد ششم، مدارج النبوة جلد دوم)

حضرت ابو بکر صدیق رضی اللہ تعالیٰ عنہ کے بعد جب حضرت عمر فاروق رضی اللہ تعالیٰ عنہ خلیفہ ہوئے تو دو سال

کے بعد حضرت عباس رضی اللہ تعالیٰ عنہ اور حضرت علی رضی اللہ تعالیٰ عنہ کے اصرار کرنے پر بنو نضیر کی زمینوں پر ان

دونوں کو متولی بنا دیا۔ مگر شرط یہ رکھی کہ اس کی آمدنی اسی طرح خرچ کی جائے گی۔ جس طرح کہ رسول کریم صلی اللہ

علیہ وسلم خرچ فرمایا کرتے تھے۔ خیبر اور فدک کو حضرت عمر رضی اللہ تعالیٰ عنہ نے اپنی تحویل و نگرانی میں رکھا۔

کچھ مدت کے بعد حضرت عباس اور حضرت علی رضی اللہ تعالیٰ عنہم کے مابین اختلاف پیدا ہو گیا تو دونوں فیصلے

کیلئے حضرت عمر فاروق رضی اللہ تعالیٰ عنہ کے پاس آئے۔ حضرت عباس رضی اللہ تعالیٰ عنہ کا کہنا تھا کہ بنی نضیر کی

زمینیں تولیت کے طور پر دونوں میں تقسیم کر دی جائیں تاکہ دونوں میں سے کوئی ایک دوسرے کی تولیت میں دخل نہ

دے سکے اور دونوں اپنے اپنے حصے پر اپنی مرضی سے تصرف کر سکیں۔ حضرت علی رضی اللہ تعالیٰ عنہ اس طرح کی تقسیم

کے حق میں نہیں تھے۔ جب معاملہ حضرت عمر فاروق رضی اللہ تعالیٰ عنہ کے سامنے پیش ہوا تو انہوں نے کسی قسم کی تقسیم کرنے سے انکار کر دیا۔ بعد میں حضرت علی رضی اللہ تعالیٰ عنہ کو غلبہ حاصل ہوا تو انہوں نے بنو نضیر کی زمینوں کو اپنے تصرف میں کر لیا اور حضرت عباس رضی اللہ تعالیٰ عنہ کا کوئی عمل دخل نہ رہنے دیا۔ حضرت علی رضی اللہ تعالیٰ عنہ کے انتقال کے بعد ان کی اولاد ان زمینوں میں تصرف کرتی رہی۔

(بخاری شریف جلد اول، ابوداؤد شریف جلد دوم)

خیبر اور فدک کی زمینیں حسب سابق وقف عام کی حیثیت سے تمام خلفاء کرام کے تصرف میں رہیں پھر جب حضرت امیر معاویہ رضی اللہ تعالیٰ عنہ اقتدار کی مسند پر بیٹھے تو انہوں نے فدک حاکم مدینہ مروان کو دے دیا اس طرح خیبر اور فدک کی زمینیں بنو امیہ کے پاس آگئیں مگر حضرت عمر بن عبدالعزیز رحمۃ اللہ تعالیٰ علیہ نے اپنے دور خلافت میں خیبر اور فدک کی زمینیں واگزار کر کے ان زمینوں کی حیثیت اسی طرح بحال کر دی جس طرح کہ حضور صلی اللہ علیہ وسلم اور خلفائے راشدین کے دور میں تھی۔

(ابوداؤد جلد دوم، طبقات ابن سعد)

## جنگی ہتھیار

رسول کریم صلی اللہ علیہ وسلم کے پاس بہت سے جنگی ہتھیار تھے جن میں نو یا دس تلواریں تھیں۔ آپ صلی اللہ علیہ وسلم کی ایک تلوار ”ذوالفقار“ تھی جو کہ غزوہ بدر میں مال غنیمت کے طور پر آپ صلی اللہ علیہ وسلم کے پاس آئی تھی اور میدان جنگ میں اسی تلوار سے کام لیتے تھے۔

ایک تلوار کا نام ”قصب“ تھا اور یہ پہلی تلوار ہے جسے آپ صلی اللہ علیہ وسلم نے اپنی کمر مبارک میں باندھا تھا۔ آپ صلی اللہ علیہ وسلم کے پاس تین تلواریں ایسی تھیں جو یہودیوں کے قبیلہ بنو قینقاع کے اسلحہ سے حاصل ہوئی تھیں ان کے نام قلعی، حنف اور بتار ہیں۔

آپ صلی اللہ علیہ وسلم کی ایک تلوار کا نام مشوق تھا۔ جو چھری نما تھی اس کے کنارے چاندی کے تھے اور اسے آپ صلی اللہ علیہ وسلم لٹکا لیتے تھے۔

ایک تلوار آپ صلی اللہ علیہ وسلم کے پاس ایسی بھی تھی جو آپ صلی اللہ علیہ وسلم کو اپنے والد ماجد کے ورثہ سے ملی تھی۔

دو تلواریں مزید آپ صلی اللہ علیہ وسلم کے پاس تھیں جن کے نام ”رسوب“ اور ”مخزم“ تھے۔ ایک تلوار جس کا نام ”عضب“ ہے اسے حضرت سعد بن عبادہ رضی اللہ تعالیٰ عنہ نے آپ صلی اللہ علیہ وسلم کو بطور نذرانہ پیش کی تھی۔

(شرف النبی صلی اللہ علیہ وسلم، مدارج النبوة جلد دوم)

زرہیں

سات زرہیں آپ صلی اللہ علیہ وسلم کے پاس تھیں۔ ایک زرہ کا نام ”سعدیہ“ تھا۔ کہا جاتا ہے کہ یہ وہ زرہ مبارک تھی جو حضرت داؤد علیہ السلام کی تھی جسے انہوں نے جالوت کو ہلاک کرتے وقت پہنا تھا۔ یہ زرہ بنو قینقاع کے اسلحہ سے ملی تھی۔

ایک زرہ مبارک کا نام ”ذات الفضول“ تھا جسے آپ صلی اللہ علیہ وسلم نے غزوہ بدر و حنین کو میں زیب تن فرمایا تھا اور اسے حضرت سعد بن عبادہ رضی اللہ تعالیٰ عنہ نے بطور ہدیہ آپ صلی اللہ علیہ وسلم کو پیش کی تھی۔ اس زرہ مبارک میں چار چاندی کے کڑے لگے ہوئے تھے۔ دو سینے کی طرف اور دو کندھے کی طرف۔ یہ وہی زرہ مبارک ہے جو آپ صلی اللہ علیہ وسلم کے وصال کے وقت ایک یہودی کے پاس تیس صاع جو کے عوض گروی پڑی ہوئی تھی۔

آپ صلی اللہ علیہ وسلم کی ایک زرہ کا نام فضہ تھا اور یہ زرہ مبارک بھی بنو قینقاع کے اسلحہ میں سے ملی تھی۔ آپ صلی اللہ علیہ وسلم کی ایک زرہ مبارک کا نام حریف تھا جبکہ ایک اور زرہ مبارک تھی جس کا نام ذات الحواشی و ترا تھا۔ اہل سیر نے دو زرہوں کے نام مزید بیان کئے ہیں۔ یعنی ”روحا“ اور داؤدی بعض کا کہنا ہے کہ سعدیہ اور داؤدی ایک ہی زرہ مبارک کے دو نام ہیں۔

(شرف النبی صلی اللہ علیہ وسلم، مدارج النبوة جلد دوم)

ڈھال مبارک

آپ صلی اللہ علیہ وسلم کے پاس ایک ڈھال بھی تھی جس پر عقاب کی تصویر بنی ہوئی تھی اور یہ آپ صلی اللہ علیہ وسلم کو تحفہ کے طور پر ملی تھی۔ آپ صلی اللہ علیہ وسلم نے تصویر کو پسند نہ فرمایا اور پھر جب اس پر اپنا دست مبارک رکھا تو عقاب کی تصویر معدوم ہو گئی۔

(جواہر البحار فی فضائل النبی المختار جلد دوم)

کمانیں

رسول کریم صلی اللہ علیہ وسلم کے پاس چھ کمانیں تھیں جبکہ ایک ترکش تھا۔

(مدارج النبوة جلد دوم)

کمر بند

حضور صلی اللہ علیہ وسلم کے پاس چمڑے کا ایک کمر بند تھا جس میں چاندی کی تین کڑیاں لگی ہوئی تھیں اس کمر بند (بیلٹ) کا منہ بند چاندی کا تھا اور کناروں پر سفید موتی لگے ہوئے تھے۔

(جواہر البحار فی فضائل النبی المختار جلد دوم)

## خود مبارک

رسول کریم صلی اللہ علیہ وسلم کے پاس دو خود مبارک تھے ایک کا نام موش اور دوسرے کا نام سیبوغ تھا۔  
(مدارج النبوة جلد دوم)

## نیزے

آپ صلی اللہ علیہ وسلم کے پاس چار نیزے تھے ان میں سے تین نیزے تو بنوقیقاع کے اسلحہ سے حاصل ہوئے تھے جبکہ ایک نیزہ اور تھا جسے ثنی کہا جاتا تھا۔

(جواہر البحار فی فضائل النبی المختار جلد دوم)

## حربہ

رسول کریم صلی اللہ علیہ وسلم کے پاس حربے بھی تھے جن میں سے ایک کا نام بنفہ تھا۔ ایک حربے کا نام بیضہ تھا جو کہ سفید لکڑی کا تھا۔ ایک حربے جسے عنزہ کہتے ہیں اسے آپ صلی اللہ علیہ وسلم عید کے دنوں میں سترہ کی غرض سے اپنے آگے زمین پر گاڑ دیا کرتے تھے۔

(مدارج النبوة جلد دوم)

## عصا مبارک

رسول کریم صلی اللہ علیہ وسلم کے دست اطہر میں مختلف اوقات میں جو عصا مبارک رہے ان کی ساخت و ماہیت کے اعتبار سے ان کے نام مجن، عرجون اور مشوق ہیں۔ ان میں سے عرجون عصا مبارک سے آپ صلی اللہ علیہ وسلم ٹیک بھی لگایا کرتے تھے۔ اور اکثر اپنے دست اطہر میں مشوق نامی عصا مبارک رکھا کرتے تھے۔ رسول کریم صلی اللہ علیہ وسلم کا عصا مبارک بطور تبرک حضرت عثمان غنی رضی اللہ تعالیٰ عنہ کے پاس موجود رہتا تھا۔ امیر المؤمنین حضرت عثمان رضی اللہ تعالیٰ عنہ ایک روز عصا مبارک اپنے ہاتھ میں پکڑے مسجد نبوی کے منبر اقدس پر خطبہ ارشاد فرما رہے تھے کہ جبکہ غفاری بد بخت نے ان کے ہاتھ سے عصا مبارک چھین کر توڑ دیا اس گستاخی اور بے ادبی کی سزا سے اللہ تعالیٰ کی طرف سے یہ ملی کہ اس کے ہاتھ میں کینسر کا زخم ہو گیا جس سے اس کا ہاتھ گل سر کر ٹوٹ گیا اور وہ اسی زخم کی تکلیف سے مر گیا۔

(دلائل النبوة جلد سوم، جواہر البحار فی فضائل النبی المختار جلد دوم)

## موشی

رسول کریم صلی اللہ علیہ وسلم کے پاس تقریباً دس گھوڑے تھے جن کے نام درج ذیل ہیں۔

- 1- مرواح، 2- سبھ یا شجہ، 3- فریس
  - 4- سبب نامی گھوڑا آپ صلی اللہ علیہ وسلم نے غزوہ احد میں استعمال فرمایا تھا اس کی رنگت سیاہ مائل بہ سرخی اور سفید پیشانی اور ہاتھ پاؤں میں سفیدی تھی مگر دایاں ہاتھ سفید نہیں تھا۔
  - 5- ایک گھوڑے کا نام بحر تھا جسے رسول کریم صلی اللہ علیہ وسلم نے یمنی تاجروں سے خرید فرمایا تھا۔
  - 6- حضرت تمیم دارمی رضی اللہ تعالیٰ عنہ نے حضور صلی اللہ علیہ وسلم کی خدمت اقدس میں جو گھوڑا پیش کیا تھا اس کا نام ورد تھا۔
  - 7- شاہ مصر مقوقس نے جو گھوڑا ہدیے کے طور پر بھیجا تھا اس کا نام لزاز تھا۔
  - 8- حضرت خزیمہ بن ثابت رضی اللہ تعالیٰ عنہ نے جس گھوڑے کے متعلق گواہی دی تھی کہ اسے حضور صلی اللہ علیہ وسلم نے خریدا تھا اس گھوڑے کا نام مرتجز تھا۔
  - 9- حضرت فروہ جذامی نے ہدیہ کے طور پر جو گھوڑا پیش کیا تھا اس کا نام طرب تھا۔
  - 10- ایک گھوڑے کا نام لحیف تھا جسے ربیعہ بن ابی البراء نے تحفہ کے طور پر پیش کیا تھا۔ رسول کریم صلی اللہ علیہ وسلم کے پاس تین خچر تھے جن کے نام درج ذیل ہیں۔
    - 1- دلدل: اس خچر کو شاہ مصر مقوقس نے ہدیہ کے طور پر دیا تھا۔
    - 2- ایلیہ: یہ خچر حاکم "ایلیہ" نے ہدیہ کے طور پر دیا تھا۔
    - 3- فضہ: رسول کریم صلی اللہ علیہ وسلم نے یہ خچر بطور ہبہ حضرت ابو بکر صدیق رضی اللہ تعالیٰ عنہ کو مرحمت فرما دیا تھا۔
- رسول کریم صلی اللہ علیہ وسلم کے پاس دو اونٹنیاں تھیں ایک کا نام قصویٰ تھا۔ جسے عصباء بھی کہتے ہیں جبکہ دوسری اونٹنی کا نام جد عاتھا۔
- رسول کریم صلی اللہ علیہ وسلم کے پاس تین دراز گوش (گدھے) بھی تھے جن کے نام یہ ہیں۔
- 1- یعفور جسے عفر بھی کہا جاتا ہے اسے شاہ مصر مقوقس نے بھیجا تھا۔
  - 2- ایک گدھا وہ تھا جسے حضرت سعد بن عبادہ رضی اللہ تعالیٰ عنہ لائے تھے۔
  - 3- ایک گدھا جناب فروہ جذامی نے بھیجا تھا۔
- رسول کریم صلی اللہ علیہ وسلم کی سات بکریاں بھی تھیں جن کو حضرت ام ایمن رضی اللہ تعالیٰ عنہا چراتی تھیں ان میں سے ایک بکری کا نام غیشہ تھا جس کا دودھ حضور صلی اللہ علیہ وسلم بہت شوق سے نوش فرمایا کرتے تھے۔
- (مدارج النبوة جلد دوم)

## مختلف برتن اور گھریلو سامان

رسول کریم صلی اللہ علیہ وسلم لکڑی کا ایک پیالہ تھا جو پھٹ گیا تھا اس میں تین جگہوں پر چاندی کی پتیاں لگی ہوئی تھیں تاکہ شگاف بند ہو جائے اس پیالے کا نام مضیب تھا۔ ایک شیشے کا پیالہ بھی تھا ایک اور سادہ پیالہ لکڑی یا مٹی کا تھا۔ ایک تانبے کا برتن تھا جس میں سر مبارک پر لگانے کیلئے مہندی بھگوئی جاتی تھی اس برتن کا نام محصب تھا۔ مہمانوں کی تواضع کیلئے ایک بہت بڑا پیالہ بھی تھا جبکہ تانبے کا ایک بڑا برتن تھا جس میں غسل کیلئے پانی بھرا رہتا تھا۔ ایک پیالہ تھا جس کا نام الغراء تھا جبکہ ایک اور پیالے کا نام السعہ تھا۔ آپ صلی اللہ علیہ وسلم کے پاس چمڑے کی ایک صندوقچی تھی جس میں ہاتھی دانت کی کنگھی، مسواک، قینچی اور شیشہ پڑا ہوتا تھا۔ آپ صلی اللہ علیہ وسلم کے پاس دو پیالے صاع اور مد تھے جن سے ناپ تول کیا کرتے تھے۔ ایک پتھر کی طفار تھی، چمڑے کا ایک ڈول، ایک پرانا مشکیزہ، ایک چار پائی، کھجور کی چھال سے بھرا ہوا بستر اور تکیہ، آپ صلی اللہ علیہ وسلم کی چار پائی کے پائے سیاہ رنگ کے تھے اور یہ حضرت اسعد بن زرارہ رضی اللہ تعالیٰ عنہ نے آپ صلی اللہ علیہ وسلم کو بطور ہدیہ پیش کی تھی۔

(مدارج النبوة جلد دوم)

رسول کریم صلی اللہ علیہ وسلم جو تانبے کا برتن تھا اس سے بعض اوقات وضو فرماتے ایک روز آپ صلی اللہ علیہ وسلم نے وضو فرمایا تو صحابہ کرام رضی اللہ تعالیٰ عنہم بھی وضو کرنے کیلئے آگے بڑھے لیکن ادباً کھڑے رہے۔ حضور صلی اللہ علیہ وسلم نے اجازت دی کہ وہ اس سے وضو کر لیں تو اس روز اس پانی سے اسی صحابہ کرام رضی اللہ تعالیٰ عنہم نے وضو کیا۔

آپ صلی اللہ علیہ وسلم کے پاس ایک مٹی کا لوٹا بھی تھا جس سے وضو بھی کرتے اور پانی بھی نوش فرماتے۔ انصار کے بچے رسول کریم صلی اللہ علیہ وسلم کے پاس حاضر ہوتے اور اس لوٹے سے پانی پی لیتے تو حضور صلی اللہ علیہ وسلم انہیں منع نہیں فرماتے تھے۔ بچوں کو اس لوٹے سے پانی مل جاتا تو پی لیتے جو بیچ جاتا اپنے چہرے اور بدن پر مل لیتے تھے۔

(شرف النبی صلی اللہ علیہ وسلم)

## استعمال کی دیگر اشیاء

وصال کے وقت رسول کریم صلی اللہ علیہ وسلم کے کہ ترکہ میں صرف دو یمنی چادریں، ایک عمان کا تہبند، دو صحاری کپڑے، ایک صحاری پیراہن، ایک یمانی جبہ ایک واسکٹ، چند ٹوپیاں، سیاہ عمامہ مبارک، ایک سرخ چادر اور ایک کبیل تھا۔ یہ کبیل حضرت عائشہ صدیقہ رضی اللہ تعالیٰ عنہا نے تبرک کے طور پر اپنے پاس رکھا ہوا تھا۔ اس ضمن میں حضرت ابو بردہ رضی اللہ تعالیٰ عنہ فرماتے ہیں کہ ہم لوگ ام المومنین حضرت عائشہ صدیقہ رضی اللہ تعالیٰ عنہا کی



خدمت اقدس میں حاضر ہوئے تو انہوں نے ایک موٹا کبیل نکال کر (اس کی ہمیں زیارت کرائی اور) فرمایا اسی کبیل میں حضور صلی اللہ علیہ وسلم کا وصال ہوا تھا۔

(بخاری شریف جلد اول، شرف النبی صلی اللہ علیہ وسلم)

رسول کریم صلی اللہ علیہ وسلم کے پاس چاندی کی ایک انگشتری مبارک تھی۔ انگشتری مبارک پر محمد رسول اللہ نقش تھا اس طرح پر کہ محمد ایک سطر میں۔ رسول دوسری سطر میں اور اللہ تیسری سطر میں یہ انگشتری مبارک رسول کریم صلی اللہ علیہ وسلم کے دست اقدس میں رہی۔ آپ صلی اللہ علیہ وسلم اس سے نامہ مبارک پر مہر ثبت فرماتے تھے۔ آپ صلی اللہ علیہ وسلم کے وصال کے بعد یہ انگشتری مبارک حضرت ابو بکر صدیق رضی اللہ تعالیٰ عنہ کے پاس آئی ان کے بعد حضرت عمر فاروق رضی اللہ تعالیٰ عنہ کے پاس آئی ان کے بعد حضرت عثمان غنی رضی اللہ تعالیٰ عنہ کے پاس آئی ان کے بعد حضرت عثمان غنی رضی اللہ تعالیٰ عنہ کے پاس آئی اور پھر ان ہی کے دور خلافت میں مسجد قبا کے نزدیک موجود کنوئیں بیرارلیس میں گر گئی اور تلاش کے باوجود نہ ملی۔

(بخاری شریف جلد دوم، ترمذی شریف)



## شمال و خصائل حمیدہ

رسول کریم صلی اللہ علیہ وسلم کی خوبصورتی اور حسن و جمال کی شانِ عظمت اور اس بے مثل خوبی کے بارے میں حضرت حسان بن ثابت رضی اللہ تعالیٰ عنہ اپنے قصیدہ ہمزئیہ میں یوں بیان فرماتے ہیں کہ

واحسن منك لم ترقط عینی  
واجمل منك لم تلد النساء  
خلقت مبرامن کل عیب  
کانک قد خلقت کما تشاء

”آپ سے زیادہ حسین و جمیل میری آنکھ نے کبھی دیکھا ہی نہیں اور آپ سے حسین تر کسی عورت نے کوئی جناہی

نہیں آپ ہر عیب سے یوں پاک فرمائے گئے کہ گویا آپ کی منشاء کے مطابق آپ کی تخلیق ہوئی ہو۔“

جس طرح رسول کریم صلی اللہ علیہ وسلم کے کمالِ خلق میں کوئی مثال پیش نہیں کی جاسکتی۔ اسی طرح کمالِ خلقت

میں بھی رسول کریم صلی اللہ علیہ وسلم کے مشابہ کوئی نہیں حتیٰ کہ انبیاء کرام علیہم السلام میں بھی آپ صلی اللہ علیہ وسلم کے

شمال و خصائل کی مثل کوئی نہیں تمام انبیاء کرام علیہم السلام کے شمال و خصائل حمیدہ کو آپ صلی اللہ علیہ وسلم کی ذات

اقدس میں جمع کر دیا گیا ہے یہی وجہ ہے کہ کوئی بھی آپ صلی اللہ علیہ وسلم کی تعریف و توصیف کا کما حقہ حق ادا نہیں کر سکتا

اس ضمن میں علامہ بوصیری رحمۃ اللہ تعالیٰ علیہ فرماتے ہیں کہ

فاق النبیین فی خلق و فی خلق  
ولم یدانرہ فی علم ولا کرم

یعنی رسول کریم صلی اللہ علیہ وسلم صفاتِ خلیقہ و خلقیہ میں بے مثال و بے نظیر ہیں آپ کی حقیقت و وصف کے

ادراک سے تمام وہ لوگ جو اپنے اپنے فن کے استاد تھے عاجز رہ کر بے ساختہ پکار اٹھے۔

لا یمکن الثناء کما کان حقہ

اسی حوالے سے حضرت شیخ ابوالحسن خرقانی رحمۃ اللہ علیہ فرماتے ہیں کہ میں تین چیزوں کی ماہیت و حقیقت کو نہیں

جان سکا انہی تین میں سے ایک رسول کریم صلی اللہ علیہ وسلم کی حقیقت کے ادراک سے عاجز رہا۔

(نجات الانس)

چہرہ انور

حضرت جابر بن سمرہ رضی اللہ تعالیٰ عنہ فرماتے ہیں کہ میں نے رسول کریم صلی اللہ علیہ وسلم کو چاندنی رات میں دیکھا تو میں کبھی حضور صلی اللہ علیہ وسلم کی طرف دیکھتا تھا اور کبھی چاند کی طرف حضور صلی اللہ علیہ وسلم اس وقت سرخ لباس پہنے ہوئے تھے تو (آخر میں نے فیصلہ کیا کہ) وہ چاند سے بڑھ کر حسین ہیں۔

(ترمذی، دارمی، مشکوٰۃ ص 517)

حضرت علی رضی اللہ تعالیٰ عنہ فرماتے ہیں کہ جو کوئی پہلی مرتبہ آپ صلی اللہ علیہ وسلم کو دیکھتا تو وہ آپ صلی اللہ علیہ وسلم کے رعب سے ڈر جاتا پھر جب وہ ملتا جلتا رہتا تو آپ صلی اللہ علیہ وسلم کا گرویدہ ہو جاتا تھا اور کوئی شخص آپ صلی اللہ علیہ وسلم کی تعریف کے بغیر رہ نہیں سکتا تھا اور بے ساختہ یہ پکار اٹھتا تھا کہ میں نے رسول کریم صلی اللہ علیہ وسلم جیسا حسین و جمیل نہ کوئی آپ سے پہلے دیکھا اور نہ آپ کے بعد ہی کوئی نظر آیا۔

(ترمذی شریف)

حضرت ام معبد رضی اللہ تعالیٰ عنہ فرماتی ہیں کہ آپ صلی اللہ علیہ وسلم کے اوصاف حمیدہ کی کیا بات ہے۔ آپ صلی اللہ علیہ وسلم کو خواہ قریب سے دیکھا جاتا یا دور سے ہر حالت میں حسین و جمیل دکھائی دیتے تھے۔

حضرت جابر بن سمرہ رضی اللہ تعالیٰ عنہ فرماتے ہیں کہ کسی شخص نے مجھ سے پوچھا کہ کیا رسول کریم صلی اللہ علیہ وسلم کا چہرہ انور تلوار کی مانند تھا؟ تو میں نے نفی میں جواب دیا اور کہا کہ سورج اور چاند جیسا نورانی اور گولائی کی طرف مائل تھا۔

حضرت ابو ہریرہ رضی اللہ تعالیٰ عنہ فرماتے ہیں کہ میری آنکھوں نے کسی کو رسول کریم صلی اللہ علیہ وسلم سے حسین و جمیل نہیں دیکھا جب کوئی آپ صلی اللہ علیہ وسلم کی طرف دیکھتا تو یوں محسوس ہوتا تھا کہ سورج کی شعاعیں چہرہ انور میں تیر رہی ہیں۔

(کتاب الشفاء جلد اول)

ابن ابی ہالہ رضی اللہ تعالیٰ عنہ کی حدیث میں ہے کہ رسول کریم صلی اللہ علیہ وسلم کا چہرہ انور چودھویں کے چاند کی طرح چمکتا تھا۔

(کتاب الشفاء جلد اول)

جس سے تاریک دل جگمگانے لگے  
اس چمک والی رنگت پہ لاکھوں سلام

چشمان اطہر

رسول کریم صلی اللہ علیہ وسلم کی چشمان اطہر قدرتی طور پر سرزمین تھیں آپ صلی اللہ علیہ وسلم کو سرمہ کی قطعاً

ضرورت نہ تھی لیکن امت کی تعلیم کیلئے سرمہ استعمال فرمایا کرتے تھے۔ آپ صلی اللہ علیہ وسلم اندھیرے میں بھی اسی طرح دیکھتے تھے جس طرح اجالے میں۔ اور حضور صلی اللہ علیہ وسلم جس طرح آگے کی چیزوں کو دیکھتے تھے بالکل اسی طرح اپنے عقب کی چیزیں بھی دیکھ لیتے تھے۔ چنانچہ ایک حدیث پاک میں آتا ہے کہ آپ صلی اللہ علیہ وسلم نے فرمایا۔

”بے شک میں تمہیں پیٹھ کے پیچھے بھی دیکھتا ہوں۔“

(موطا امام مالک، زرقانی علی المواہب جلد پنجم، خصائص کبریٰ جلد اول)

سرگیں آنکھیں، حریم حق کے وہ مخلیں غزال  
ہے فضائے لامکاں تک جن کا رونا نور کا

جس طرف اٹھ گئی دم میں دم آ گیا  
اس نگاہ عنایت پہ لاکھوں سلام

ابرو مبارک

آپ صلی اللہ علیہ وسلم کی ابرو مبارک باریک اور لمبی تھیں لیکن ایک دوسری سے ملی ہوئی نہ تھیں مگر دور سے دیکھنے سے یوں معلوم ہوتا تھا کہ متصل ہیں ان کے درمیان ایک رگ تھی جو غصے کے وقت ابھر آتی تھی۔

(کتاب الشفاء جلد اول)

جن کے سجدے کو معراج کعبہ جھکی  
ان بھنوؤں کی لطافت پہ لاکھوں سلام

پیشانی مبارک

حضرت ہند بن ابی ہالہ رضی اللہ تعالیٰ عنہ بیان فرماتے ہیں کہ آپ صلی اللہ علیہ وسلم کی پیشانی مبارک کشادہ اور چوڑی تھی۔

(شائل ترمذی)

جس کے ماتھے شفاعت کا سہرا رہا  
اس جبین سعادت پہ لاکھوں سلام

رخسار مبارک

آپ صلی اللہ علیہ وسلم کے رخسار مبارک ہموار نہ بہت ابھرے ہوئے اور نہ دبے ہوئے تھے نہایت خوبصورت تھے۔

(جواہر النہار)

جن کے آگے چراغِ قمر جھلملائے  
ان عذاروں کی طلعت پہ لاکھوں سلام

### دہن مبارک

رسول کریم صلی اللہ علیہ وسلم کا دہن مبارک فراخ تھا۔ جب آپ تبسم فرماتے تو بجلی کی روشنی یا بادلوں کی چمک کے مانند دہن مبارک کھلتا۔ جب کلام فرماتے تو سامنے والے اوپر اور نیچے کے دندان مبارک سے نور کی شعاعوں کے چشمے پھوٹ نکلتے تھے۔

(کتاب الشفاء جلد اول)

وہ دہن جس کی ہر بات وحی خدا  
چشمہ علم و حکمت پہ لاکھوں سلام  
جس کے پانی سے شاداب جان و جنان  
اس دہن کی تراوٹ پہ لاکھوں سلام

### بہنی مبارک

آپ صلی اللہ علیہ وسلم کی ناک مبارک خوبصورت لمبی اور منور تھی۔ چہرہ انور پر بہت ہی خوبصورت نظر آتی تھی۔

(کتاب الشفاء جلد اول)

نیچی آنکھوں کی شرم و حیا پر درود  
اوپنی بہنی کی رفعت پہ لاکھوں سلام

### گردن مبارک

آپ صلی اللہ علیہ وسلم کی گردن مبارک نہایت حسین ترین تھی جو زیادہ لمبی اور بہت چھوٹی نہ تھی بلکہ صراحی دار اور سڈول تھی چاندی کی مانند صاف و شفاف دکھائی دیتی تھی۔

(کتاب الشفاء جلد اول، شامل ترمذی)

جس میں نہریں ہیں شیر و شکر کی رواں  
اس گلے کی نظارت پہ لاکھوں سلام

### زبان اطہر

رسول کریم صلی اللہ علیہ وسلم کی زبان اطہر کا یہ اعجاز تھا کہ جو بھی کلام فرماتے دلوں پر اثر کرتا تھا۔ عرب کے تمام فصحاء و بلغاء آپ صلی اللہ علیہ وسلم کے کلام پاک کی اس خوبی کو تسلیم کرتے تھے۔ اللہ تعالیٰ نے عرب کی تمام زبانیں

آپ صلی اللہ علیہ وسلم کو سکھادی تھیں۔ اسی لئے آپ عرب کے ہر قبیلے والوں سے ان کی زبان میں کلام فرماتے اور ان کی روزمرہ بول چال کا بلاغت کے ساتھ لحاظ رکھتے تھے۔

حضرت ام معبد رضی اللہ تعالیٰ عنہا فرماتی ہیں کہ رسول کریم صلی اللہ علیہ وسلم کا کلام شیریں ہوتا تھا۔ گفتگو کا ہر لفظ دوسرے سے جدا ہوتا بغیر ضرورت کلام نہیں فرماتے تھے۔ آپ کا ہر بیان ایسا مربوط ہوتا تھا جیسے ایک لڑی میں پروئے ہوئے موتی۔

(کتاب الشفاء جلد اول)

وہ زبان جس کو سب کن کی کنجی کہیں  
اس کی نافذ حکومت پہ لاکھوں سلام  
اس کی پیاری فصاحت پہ بے حد درود  
اس کی دلکش بلاغت پہ لاکھوں سلام  
اس کی باتوں کی لذت پہ لاکھوں درود  
اس کے خطبے کی ہیبت پہ لاکھوں سلام

### شکم و سینہ مبارک

آپ صلی اللہ علیہ وسلم کا سینہ مبارک اور شکم مبارک ہموار تھا مگر سینہ مبارک فراخ اور چوڑا تھا۔ دونوں کندھوں کے درمیان قدرے فاصلہ تھا۔ چوڑوں کی ہڈیاں مضبوط اور بڑی تھیں ناف اور سینہ مبارک کے درمیان ایک لکیر کی طرح بالوں کی باریک دھاری تھی اس باریک لکیر کے علاوہ دونوں مبارک چھاتیاں اور شکم مبارک پر بال نہیں تھے البتہ دونوں بازوؤں اور کندھوں اور سینہ مبارک کے اوپری حصہ پر بال مبارک تھے۔

(شمال ترمذی)

رفع ذکر جلالت پہ ارفع درود  
شرح صدر صدارت پہ لاکھوں سلام  
کل جہاں ملک اور جو کی روٹی غذا  
اس شکم کی قناعت پہ لاکھوں سلام

### گوش مبارک

رسول کریم صلی اللہ علیہ وسلم کے گوش مبارک بھی دیگر اعضاء مبارک کی طرح نہایت خوبصورت تھے۔ اور آپ صلی اللہ علیہ وسلم دور و نزدیک سے یکساں سماعت فرمایا کرتے تھے۔ قوت سماعت اس قدر زیادہ تھی کہ زمین پر تشریف فرما ہوتے ہوئے آسمانوں کی چرچاہٹ بھی سن لیا کرتے تھے۔

(خصائص کبریٰ جلد اول)

دور و نزدیک سے سننے والے وہ کان  
کان لعل کرامت پہ لاکھوں سلام

### سرانور

سر مبارک اعتدال کے ساتھ بڑا تھا جو کہ بہت بارعب نظر آتا تھا۔

(شمال ترمذی)

جس کے آگے سر سرواں خم رہیں  
اس سر تاج رفعت پہ لاکھوں سلام

### گیسو مبارک

سراقدس کے بال مبارک نہ تو بالکل سیدھے اور نہ بالکل لچھے دار اور نہ ہی بالکل گھنگھریا لے بغیر خم کے (بلکہ کچھ گھنگھریا لے خمدار) تھے۔ سر مبارک کی زلفیں کھلی رہتیں پھر مانگ نکالنا شروع فرمائی اور مبارک زلفوں میں کنگھی استعمال فرماتے۔ گیسو مبارک اکثر گوش مبارک تک رہتے۔ کبھی کبھار مبارک کندھوں تک رہتے۔ بوقت وصال شریف سرانور اور داڑھی مبارک میں بیس بالوں سے زیادہ سفید نہیں تھے۔

(جواہر البحار)

وہ کرم کی گھٹا گیسوئے مشک سا  
لکہ ابر رافت پہ لاکھوں سلام  
لیلۃ القدر میں مطلع الفجر حق  
مانگ کی استقامت پہ لاکھوں سلام

### لب مبارک

آپ صلی اللہ علیہ وسلم کے لب مبارک گل قدس کی پتیوں کی طرح پتلے پتلے اور نہایت خوبصورت تھے اور گلاب کی پکھڑیوں سے زیادہ نرم و نازک تھے۔

پتلی پتلی گل قدس کی پتیاں  
ان لبوں کی نزاکت پہ لاکھوں سلام

### پشت مبارک

آپ صلی اللہ علیہ وسلم کی پشت مبارک ہموار اور سفید و شفاف تھی جیسے چاندی کی ڈھلی ہوئی جس پر شانوں کے درمیان میں کبوتری کے انڈے کے برابر ابھری ہوئی مہربوت تھی۔ یہ ایک ابھرا ہوا نورانی گوشت کا ٹکڑا تھا۔

(جواہر البحار)

حجرۂ اسود کعبہ جان و دل  
یعنی مہر نبوت پہ لاکھوں سلام

### دست مبارک

رسول کریم صلی اللہ علیہ وسلم کا دست مبارک کشادہ اور پر گوشت تھا جو مصافحہ کرتا اس کا ہاتھ معطر ہو جاتا تھا۔ حضرت انس رضی اللہ تعالیٰ عنہ فرماتے ہیں کہ میں نے کسی دیباوریشم کے کپڑے کو حضور صلی اللہ علیہ وسلم کی مبارک ہتھیلیوں سے نرم نہیں پایا اور میں نے کوئی ایسا مشک و عنبر نہیں سونگھا جس کی خوشبو حضور صلی اللہ علیہ وسلم کی خوشبو سے بڑھ کر ہو۔

(بخاری مسلم، مشکوٰۃ شریف)

ہاتھ جس سمت اٹھا غنی کر دیا  
موج بحر سخاوت پہ لاکھوں سلام

### بازو مبارک

آپ صلی اللہ علیہ وسلم کی کلائیاں قدرے لمبی اور گداز تھیں بازو مبارک کی رنگت نہایت نکھری ہوئی صاف و شفاف تھی۔ خوبصورت اور مضبوط بازو متاثر کن تھے۔

جس کو بار دو عالم کی پرواہ نہیں  
ایسے بازو کی ہمت پہ لاکھوں سلام

### انگلیاں مبارک

دست مبارک کی انگلیاں تناسب کے ساتھ لمبی اور بخشش و عطا کیلئے پھیلی ہوئی تھیں۔ جن کے بیچ سے ضرورت کے وقت پانی کا چشمہ ابلنے لگتا تھا اور جن کے اشارے سے چاند کا سینہ شق ہوا اور ڈوبا ہوا سورج پلٹ آیا۔

(انوار الحدیث)

نور کے چشمے لہرائیں دریا بہیں  
انگلیوں کی کرامت پہ لاکھوں سلام

### قد مبارک

حضور صلی اللہ علیہ وسلم کا قد مبارک نہ زیادہ لمبا تھا اور نہ زیادہ کوتاہ بلکہ میانہ قد تھا۔

(شمائل ترمذی)

آپ صلی اللہ علیہ وسلم جب انسانوں کے مجمع میں کھڑے ہوتے تو سب سے اونچے نظر آتے تھے۔  
ان کے خدا کی سہولت پہ بیحد درود



ان کے قد کی رشاقیت پہ لاکھوں سلام

### پائے مبارک

آپ صلی اللہ علیہ وسلم کے پاؤں مبارک درمیان سے ابھرے ہوئے جو زمین سے اٹھے رہتے پاؤں مبارک صاف اور نرم تھے جن کے اوپر پاؤں نہیں ٹھہرتا تھا زمین سے اٹھتے تو پوری قوت کے ساتھ اور چلتے وقت آگے کی طرف تھوڑا سا جھکاؤ رکھتے تھے تیز بھی چلتے تو بڑے آرام سے چلتے جب چل رہے ہوتے تو یوں محسوس ہتا کہ گویا آگے کی طرف جھک رہے ہیں۔ مبارک ایڑیاں زیادہ پر گوشت نہ تھیں۔

(کتاب الشفاء)

کھائی قرآن نے خاک گزر کی قسم  
اس کف پا کی حرمت پہ لاکھوں سلام

دو قمر، دو پنچہ دو ستارے، دس ہلال  
ان کے تلوارے، پنچے، ناخن، پائے اطہر ایڑیاں  
تالیح روح القدس کے موتی جسے سجدہ کریں  
رکھتی ہیں واللہ وہ پاکیزہ گوہر ایڑیاں

### جسم مبارک

رسول کریم صلی اللہ علیہ وسلم کا جسم مبارک خوبصورت، خوشبودار اور سرخی مائل سفید تھا۔ اس ضمن میں حضرت ابو ہریرہ رضی اللہ تعالیٰ عنہ فرماتے ہیں کہ آپ صلی اللہ علیہ وسلم اس قدر صاف شفاف اور خوبصورت تھے کہ گویا آپ صلی اللہ علیہ وسلم کا بدن چاندی سے ڈھالا گیا ہے۔

(شمائل ترمذی)

حضرت جابر رضی اللہ تعالیٰ عنہ سے روایت ہے کہ رسول کریم صلی اللہ علیہ وسلم جب کسی راستہ سے گزرتے پھر آپ صلی اللہ علیہ وسلم کے بعد جو بھی اس راستہ سے گزرتا تو حضور صلی اللہ علیہ وسلم کے پسینہ اطہر کی خوشبو محسوس کر لیتا تھا کہ ادھر سے تشریف لے گئے ہیں۔

(بخاری شریف، دارمی، مشکوٰۃ شریف)

اس بارے میں حضرت اسحاق بن راہویہ رحمۃ اللہ علیہ فرماتے ہیں کہ خوشبو لگانے کے باعث ایسا نہیں ہوتا تھا بلکہ رسول کریم صلی اللہ علیہ وسلم کا جسم اطہر ہی فضاؤں کو معطر کرتا تھا۔

(کتاب الشفاء جلد اول)

آپ صلی اللہ علیہ وسلم کا پسینہ اطہر نہایت خوشبودار تھا ایک مرتبہ آپ صلی اللہ علیہ وسلم حضرت انس بن مالک رضی اللہ تعالیٰ عنہ کے گھر محواستراحت تھے۔ آپ صلی اللہ علیہ وسلم کو پسینہ آیا تو حضرت انس رضی اللہ تعالیٰ عنہ کی والدہ حضرت ام سلیم رضی اللہ تعالیٰ عنہ نے ایک شیشی لے کر اس میں اس پسینہ مبارک کو جمع کر لیا۔ رسول کریم صلی اللہ علیہ وسلم نے پوچھا کہ اس کا کیا کرو گی؟ عرض کی کہ اسے خوشبو میں ملائیں گے کیونکہ اس کی خوشبو ہر خوشبو سے زیادہ ہے۔

(کتاب الشفاء جلد اول)

حضرت علی رضی اللہ تعالیٰ عنہ فرماتے ہیں کہ جب میں نے رسول کریم صلی اللہ علیہ وسلم کو (بعد وصال) غسل دیا تو میں اس چیز کو دیکھنے لگا جو میت سے خارج ہوا کرتی ہے (یعنی پاخانہ) مگر مجھے ایسی کوئی چیز نظر نہ آئی۔ میں نے عرض کیا یا رسول اللہ صلی اللہ علیہ وسلم! آپ اپنی حیات طیبہ میں بھی پاک تھے اور بعد میں بھی پاک ہیں۔ فرماتے ہیں کہ آپ صلی اللہ علیہ وسلم کے جسم اطہر سے ایسی خوشبو نکل رہی تھی کہ ایسی خوشبو ہم نے کبھی نہیں سونگھی تھی۔

(کتاب الشفاء جلد اول)

## لباس مبارک

رسول کریم صلی اللہ علیہ وسلم کا لباس مبارک سادہ مگر زینت بخش ہوتا تھا۔ صاف ستھرا اور پاکیزہ لباس پہنتے اور ہمیشہ ایسا لباس زیب تن فرماتے۔ جس سے مکمل طور پر ستر پوشی کے تقاضے پورے ہوتے ہوں۔ ایسے لباس کو پسند فرماتے جو اخلاقیات کے معیار پر پورا اترتا۔ ایسے لباس کو ہرگز پسند نہیں فرماتے تھے کہ جو ستر پوشی کے مقصد کو پورا نہ کرتا ہو یا جسے پہن کر غرور و تکبر ظاہر ہوتا ہو۔

## قمیض مبارک

رسول کریم صلی اللہ علیہ وسلم قمیض بھی زیب تن فرمایا کرتے تھے چنانچہ حضرت اسماء بنت یزید رضی اللہ تعالیٰ عنہا سے روایت ہے فرماتی ہیں کہ

رسول کریم صلی اللہ علیہ وسلم کی قمیض کی آستین ٹخنے تک تھی۔ (ابوداؤد، ترمذی)

حضرت عمران بن حصین رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا۔

”نہ میں سرخ زین پوش پر سوار ہوتا ہوں اور نہ کم کا زنگار ہوا کپڑا پہنتا ہوں اور نہ وہ قمیض پہنتا ہوں جس میں ریشم کا کف لگا ہوا ہو۔“ (ابوداؤد شریف)

اسی طرح حضرت ابو ہریرہ رضی اللہ تعالیٰ عنہ سے روایت ہے کہ رسول کریم صلی اللہ علیہ وسلم جب قمیض پہنتے تو

داہنے سے شروع کرتے۔ (ترمذی شریف)

### تہبند مبارک

رسول کریم صلی اللہ علیہ وسلم تہبند زیب تن فرمایا کرتے تھے۔ حضرت عکرمہ رضی اللہ تعالیٰ عنہ سے مروی ہے۔ فرماتے ہیں کہ

”میں نے حضرت عباس رضی اللہ تعالیٰ عنہ کو دیکھا کہ ان کے تہبند کا حاشیہ قدم پر تھا میں نے پوچھا، آپ اس طرح کیوں باندھتے ہیں، انہوں نے جواب دیا کہ میں نے حضور صلی اللہ علیہ وسلم کو اس طرح تہبند باندھے ہوئے دیکھا ہے۔“ (ابوداؤد شریف)

### چادر مبارک

حضور صلی اللہ علیہ وسلم نے چادر کا استعمال بھی فرمایا ہے آپ صلی اللہ علیہ وسلم یمنی دھاری دار چادریں جن کو حبرہ کہا جاتا ہے سب سے زیادہ پسند فرماتے چنانچہ حضرت انس رضی اللہ تعالیٰ عنہ فرماتے ہیں کہ پہننے کے کپڑوں میں حضور صلی اللہ علیہ وسلم کو حبرہ بہت پسند تھی۔ (سرخ یا سبز دھاری دار یمنی چادر) (بخاری شریف، مسلم شریف)

رسول کریم صلی اللہ علیہ وسلم نے سبز رنگ کی چادریں بھی زیب تن فرمائی ہیں۔ چنانچہ حضرت ابورمہ رضی اللہ تعالیٰ عنہ فرماتے ہیں کہ میں نے حضور صلی اللہ علیہ وسلم کو دو سبز چادریں اوڑھے ہوئے دیکھا۔ (ترمذی شریف)

اسی حوالے سے حضرت عائشہ صدیقہ رضی اللہ تعالیٰ عنہا فرماتی ہیں کہ ایک مرتبہ صبح کے وقت حضور صلی اللہ علیہ وسلم بیت اطہر سے باہر تشریف لے گئے تو آپ صلی اللہ علیہ وسلم کے جسم مبارک پر سیاہ چادر تھی۔ (ترمذی شریف)

### کملی مبارک

رسول کریم صلی اللہ علیہ وسلم اکثر کملی زیب تن فرمایا کرتے تھے چنانچہ جب آپ صلی اللہ علیہ وسلم کا وصال مبارک ہوا تو اس وقت جو لباس مبارک زیب تن کیا ہوا تھا وہ پیوند لگی کملی اور موٹا تہبند تھا۔ اس ضمن میں حضرت ابو ہریرہ رضی اللہ تعالیٰ عنہ سے مروی ہے فرماتے ہیں کہ

”حضرت عائشہ صدیقہ رضی اللہ تعالیٰ عنہا نے پیوند لگی ہوئی کملی اور موٹا تہبند نکالا اور فرمایا کہ حضور صلی اللہ علیہ وسلم کا وصال انہی میں ہوا۔“ (بخاری مسلم)

### جبہ مبارک

جبہ بھی آپ صلی اللہ علیہ وسلم کے زیر استعمال رہا ہے۔ حضرت مغیرہ بن شعبہ رضی اللہ تعالیٰ عنہ فرماتے ہیں کہ رسول کریم صلی اللہ علیہ وسلم (غزوہ تبوک میں) قضائے حاجت کے لئے تشریف لے گئے پھر جب واپس تشریف لائے تو میں پانی لے کر پہنچا آپ صلی اللہ علیہ وسلم نے وضو فرمایا اور آپ صلی اللہ علیہ وسلم اس وقت ایک رومی جبہ زیب تن کئے ہوئے تھے جس کی آستینیں تنگ تھیں۔ (بخاری و مسلم)

حضرت اسماء بنت ابوبکر رضی اللہ تعالیٰ عنہا سے مروی ہے کہ  
 ”انہوں نے ایک جبہ نکالا جس کی گردن پر دیباچ لگی ہوئی تھی اور دونوں چاکوں پر بھی دیباچ کی گوٹ لگی ہوئی  
 تھی۔ فرماتی ہیں کہ یہ رسول کریم صلی اللہ علیہ وسلم کا جبہ مبارک ہے۔ جو حضرت عائشہ صدیقہ رضی اللہ تعالیٰ عنہا  
 کے پاس تھا جب حضرت عائشہ صدیقہ رضی اللہ تعالیٰ عنہا کا انتقال ہو گیا تو یہ مجھ کو مل گیا حضور صلی اللہ علیہ وسلم  
 اسے پہنا کرتے تھے اور ہم اسے دھو کر اس کا پانی بیماروں کو شفاء کی غرض سے پلاتے ہیں۔“ (مسلم شریف)

### عمامہ مبارک

رسول کریم صلی اللہ علیہ وسلم نے مختلف رنگوں یعنی سفید، سبز، سیاہ اور زعفرانی رنگ کے عمامہ باندھے ہیں جب  
 عمامہ مبارک باندھتے تو دونوں شانوں کے درمیان شملہ لکاتے اور فرماتے۔  
 ”عمامہ باندھنا اختیار کرو کہ یہ فرشتوں کا نشان ہے اور اس کو (شملہ کو) پیٹھ کے پیچھے لٹکا لو۔“ (ترمذی شریف،  
 بیہقی)

آپ صلی اللہ علیہ وسلم عمامہ کے نیچے ٹوپی رکھتے تھے اور فرماتے کہ ہمارے اور مشرکین کے درمیان یہ فرق ہے  
 کہ ہمارے عمامہ ٹوپوں پر ہوتے ہیں۔

(ترمذی شریف)

حضرت جابر رضی اللہ تعالیٰ عنہ فرماتے ہیں کہ فتح مکہ کے موقع پر جب حضور صلی اللہ علیہ وسلم شہر میں داخل  
 ہوئے تو آپ صلی اللہ علیہ وسلم کے سر مبارک پر سیاہ عمامہ تھا۔ (ترمذی شریف)

### موزہ مبارک

رسول کریم صلی اللہ علیہ وسلم نے موزوں کو بھی استعمال فرمایا ہے۔ آپ صلی اللہ علیہ وسلم کے پاس دو سادہ  
 موزے بھی تھے جنہیں نجاشی نے ہدیہ کے طور پر آپ صلی اللہ علیہ وسلم کو بھیجے تھے اور آپ نے ان کو استعمال فرمایا اسی  
 طرح حضرت دحیہ کلبی رضی اللہ تعالیٰ عنہ نے بھی موزے تحفہ کے طور پر پیش کئے تھے ان کو آپ نے پھٹنے تک استعمال  
 فرمایا۔

حضرت بریدہ رضی اللہ تعالیٰ عنہ فرماتے ہیں کہ

”نجاشی نے حضور صلی اللہ علیہ وسلم کے پاس سیاہ رنگ کے دو سادہ موزے ہدیہ کے طور پر بھیجے تھے۔ حضور صلی  
 اللہ علیہ وسلم نے ان کو پہنا اور وضو کے بعد ان پر مسح بھی فرمایا۔“

(ترمذی شریف)

### تعلین مبارک

حضرت قتادہ رضی اللہ تعالیٰ عنہ فرماتے ہیں کہ میں نے حضرت انس رضی اللہ تعالیٰ عنہ سے دریافت کیا کہ رسول

کریم صلی اللہ علیہ وسلم کے نعلین پاک کیسے تھے تو انہوں نے فرمایا کہ ہر ایک نعل پاک میں دو دو تھے تھے۔ (ترمذی شریف)

حضرت شیخ امام حافظ علقمی رحمۃ اللہ علیہ نے علامہ عراقی رحمۃ اللہ علیہ کے حوالے سے نقل کیا ہے کہ ”رسول کریم صلی اللہ علیہ وسلم کی نعلین پاک کی لمبائی ایک باشت اور دو انگلیاں اور ایڑی کی طرف سے چوڑائی سات انگلیاں اندرونی حصہ پانچ انگلیاں اور اس سے اوپر والا حصہ سات انگلیاں تھی۔ سرگول اور دونوں تسموں کے مابین دو انگلیاں فاصلہ تھا۔“

(الجامع الصغیر فی احادیث البشیر والنذیر)



## مشائل و خصائل مصطفیٰ ﷺ

(اعلیٰ حضرت کی نظر میں)

### حضور صلی اللہ تعالیٰ علیہ وسلم کا چہرہ انور:

بلاشبہ حضور صلی اللہ تعالیٰ علیہ وسلم کا چہرہ انور چاند سے بھی زیادہ خوبصورت دکھائی دیتا تھا اس بارے میں علامہ فاسی نے ”مطالع المسرات“ میں علامہ ابن سبع سے نقل کیا ہے کہ

كان النبي صلى الله تعالى عليه وسلم يضيء البيت المظلم من نورہ ۰۰  
 ”نبی کریم صلی اللہ تعالیٰ علیہ وسلم کے نور سے تاریک گھر روشن ہو جاتا ہے“

(نقی الفی عمن استنارہ بنورہ کل شیء)

اعلیٰ حضرت امام احمد رضا بریلوی رحمۃ اللہ تعالیٰ عنہ نے حضور سرور کائنات صلی اللہ تعالیٰ علیہ وسلم کے چہرہ انور کی مدح و تعریف کرتے ہوئے اس طرح تحریر فرمایا ہے۔

توے چندن چندر پرو کنڈل رحمت کی بھرن برسا جانا  
 رہ گیا بوسہ وہ نقش کف پا ہو کر  
 لاکھ مصحف سے پسند آئی بہار عارض  
 یوں ہی قرآن کا وظیفہ ہے وقار عارض  
 معجزہ ہے حلب زلف و تار عارض  
 پا مال جلوۂ کف پا ہے جمال گل  
 اے گل ہمارے گل سے ہے گل کو سوال گل  
 ڈوبا ہے بدر گل سے شفق میں ہلال گل  
 کیوں غنچہ کہوں ہے میرے آقا کا دہن پھول  
 لو بن گئے ہیں اب تو حسینوں کا دہن پھول  
 قسم شب تار میں رازیہ تھا کہ حبیب کی زلف دوتا کی قسم

لگ بدد فی الوجہ الا جمل خط ہالہ مہ زلف ابراجل  
 رخ انور کی تجلی جو قمر نے دیکھی  
 میں تو کیا چیز ہوں خود صاحب قرآن کو شہا  
 جیسے قرآن ہے ورد اس گل محبوبی کا  
 مشک بوزلف سے رخ چہرہ سے بالوں میں شعاع  
 کیا ٹھیک ہو رخ نبوی پر مثال گل  
 جنت ہے ان کے جلوہ سے جو یائے رنگ و بو  
 ہیں عکس چہرہ سے لب گل گوں میں سرخیاں  
 دل بستہ و خون گشتہ نہ خوشبو نہ لطافت  
 بو ہو کے نہاں ہو گئے تاب رخ شہ میں  
 سے کلام الہی میں شمس و خلی تیرے چہرہ نور فزا کی قسم

رخ دن ہے یا مہر سما یہ بھی نہیں وہ بھی نہیں  
 خورشید تھا کس زور پر کیا بڑھ کے چمکا تھا قمر  
 وصف رخ ان کا کیا کرتے ہیں شرح والشمس وضحیٰ کرتے ہیں  
 پردہ اس چہرہ انور سے اٹھا کر ایک بار  
 اے رضا وصف رخ پاک شانے کے لیے  
 قبر میں لہرائیں گے تا حشر چشمے نور کے  
 مہ بے داغ کے صدقے جاؤں  
 عرش تک پھیلی ہے تاب عارض  
 شمع یاد رخ جاناں نہ بجھے  
 تم چاہو تو قسمت کی مصیبت ٹل جائے  
 لہ اٹھا دو رخ روشن سے نقاب  
 تیری ہی جانب پانچویں وقت سجدہ نور کا  
 بیت عارض سے تھراتا ہے شعلہ نور کا  
 وصف رخ میں گاتی ہیں حوریں ترانہ نور کا  
 ک گیسو ہ دہن ی ابرو آنکھیں ع ص  
 آب زر بنتا ہے عارض پر پسینہ نور کا  
 لحد میں عشق رخ شہ کا داغ لے کے چلے  
 ہے جلوہ گہہ نور الہی وہ رہ  
 آنکھیں یہ نہیں سبزہ مرگاں کے قریب  
 ان کی خد کی سہولت پہ بیحد درود  
 شبنم باغ حق یعنی رخ کا عرق  
 جن کے آگے چراغ قمر جھلملائے  
 چاند سے منہ پہ تاباں درخشاں درود  
 گل مست شداز بوئے تو بلبل فدائے روئے تو  
 کس کے روئے منور کی یاد آ گئی  
 طوطی سدرہ مدح رخ پاک میں

شب زلف یا مشک ختا یہ بھی نہیں وہ بھی نہیں  
 بے پردہ جب وہ رخ ہوا یہ بھی نہیں وہ بھی نہیں  
 ان کی ہم مدوح و ثنا کرتے ہیں جن کو محمود کہا کرتے ہیں  
 اپنا آئینہ بنا اے مہ تاباں ہم کو  
 نذر دیتے ہیں چمن مرغ غزل خواں ہم کو  
 جلوہ فرما ہو گی جب طلعت رسول اللہ کی  
 یوں دکتے ہیں دکنے والے  
 کیا جھلکتے ہیں جھلکنے والے  
 خاک ہو جائیں بھڑکنے والے  
 کیوں کر کہوں ساعت سے قیامت ٹل جائے  
 مولیٰ میری آئی ہوئی شامت ٹل جائے  
 رخ ہے قبلہ نور کا ابرو ہے کعبہ نور کا  
 کفش پا پر گر کے بن جاتا ہے گچھا نور کا  
 قدرتی بیوں میں کیا بجتا ہے لہرا نور کا  
 کھبسسے ان کا ہے چہرہ نور کا  
 مصحف اعجاز پر چڑھتا ہے سونا نور کا  
 اندھیری رات سنی تھی چراغ لے کے چلے  
 قوسین کی مانند ہے دونوں ابرو  
 چرتے ہیں فضائے لامکاں میں آہو  
 ان کے قد کی رشافت پہ لاکھوں سلام  
 اس کی سچی براقت پہ لاکھوں سلام  
 ان عذاروں کی طلعت پہ لاکھوں سلام  
 نمک آگیاں صباحت پہ لاکھوں سلام  
 سنبل شار موئے تو طوطی بیادت نغمہ خواں  
 دل تپاں دل تپاں دل تپاں ہو گیا  
 گل فشاں گل فشاں گل فشاں ہو گیا

جب ہوا چرخ میرے ماہ رسالت کا مسیر چاند حیرت سے بنا ابرو نقش تصویر  
ان کے آگے نہ چلی ایک بھی لاف تنویر کیا ضیاء ہیں رخ انور کی کہ مہتاب منیر  
چرخ اخضر سے جو نکلا تو مگر نکلا

رخ نبی سے ہے پھر لاف بندگی گل کو خدا کسی کو بس اتنا بھی ناسزا نہ کرے  
نور رخ سرور کا عجب جلوہ ہے آٹھوں پہر اس کوچہ میں دن رہتا ہے  
یہ شام مدینہ نہ سمجھنا اے دل آہ دل عاشق کا دھواں چھایا ہے  
(حدائق بخشش)

### حضور صلی اللہ تعالیٰ علیہ وسلم کا وہن اطہر:

اعلیٰ حضرت امام احمد رضا بریلوی رحمۃ اللہ تعالیٰ علیہ نے رسول کریم صلی اللہ تعالیٰ علیہ وسلم کے وہن اطہر کے بارے میں لکھا ہے کہ ایک حدیث پاک میں ہے ابو قریصافہ کی والدہ اور خالہ فرماتی ہیں۔

#### رأینا کالنور ینخرج من فیہ ۝

”ہم نے ان کے وہن اطہر سے نور سا نکلتا دیکھا“

حضرت ابو ہریرہ رضی اللہ تعالیٰ عنہ فرماتے ہیں۔

#### اذضحک یتلا لو الجدر ۝

”حضور صلی اللہ تعالیٰ علیہ وسلم جب ہنستے تو دیواریں روشن ہو جاتیں۔“

(نفسی الفی عمن استنار بنورہ کل شیء)

امام احمد رضا خان بریلوی رحمۃ اللہ تعالیٰ علیہ نے سیدنا رسول کریم صلی اللہ تعالیٰ علیہ وسلم کے وہن اطہر کی تعریف کرتے ہوئے اشعار میں اس طرح نذرانہ عقیدت پیش فرمایا ہے۔

پتلی پتلی گل قدس کی پتیاں	ان لبوں کی نزاکت پہ لاکھوں سلام
وہ وہن جس کی ہر بات وحی خدا	چشمہ علم و حکمت پہ لاکھوں سلام
جس کے پانی سے شاداب جان و جنان	اس وہن کی طراوت پہ لاکھوں سلام
جس سے کھاری کنویں شیرہ جاں بنے	اس زلال حلاوت پہ لاکھوں سلام
وہ زبان جس کو سب کن کی کنجی کہیں	اس کی نافذ حکومت پہ لاکھوں سلام
اس کی پیای فصاحت پہ بے حد درود	اس کی دل کش بلاغت پہ لاکھوں سلام
اس کی باتوں کی لذت پہ لاکھوں درود	اس کے خطبے کی ہیبت پہ لاکھوں سلام
جس کی تسکین سے روتے ہوئے ہنس پڑیں	اس تبسم کی عادت پہ لاکھوں سلام



جس میں نہریں ہیں شیر و شکر کی رواں اس گلے کی نصارت پہ لاکھوں سلام  
(حدائق بخشش)

### حضور صلی اللہ تعالیٰ علیہ وسلم کی چشمان اطہر:

سیدنا رسول کریم صلی اللہ تعالیٰ علیہ وسلم کی چشمان اطہر کے حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ لکھتے ہیں کہ امیر المؤمنین حضرت عمر رضی اللہ تعالیٰ عنہ فرماتے ہیں۔

”رسول کریم صلی اللہ تعالیٰ علیہ وسلم کا رنگ گوراسرخ آئینہ چشمان اطہر بڑی خوب سیاہ داڑھی گھنی“

(فتاویٰ رضویہ جلد نہم ص 123۔ لمعتہ الضحیٰ)

اس ضمن میں امام احمد رضا بریلوی رحمۃ اللہ تعالیٰ علیہ نے سیدنا رسول کریم صلی اللہ تعالیٰ علیہ وسلم کی چشمان اطہر کے اوصاف و جمال کو بیان کرتے ہوئے شاعرانہ انداز میں اس طرح نذرانہ عقیدت پیش کیا ہے۔

جب آگنی ہیں جوشِ رحمت پہ ان کی آنکھیں  
دل نکل جانے کی جا ہے آہ کن آنکھوں سے وہ  
شش جہت سمت مقابل شب و روز ایک ہی حال  
سرگیں آنکھیں حریم حق کے وہ مشکیں غزال  
چشمہ مہر میں موج نور جلال  
جس طرف اٹھ گئی دم میں دم آ گیا  
نیچی آنکھوں کی شرم و حیاء پر درود  
جلتے بجھا دیئے ہیں روتے ہنسا دیئے ہیں  
ہم سے پیاسوں کے لیے دریا بہاتے جائیں گے  
دھوم و انجم میں ہے آپ کی بینائی کی  
ہے فضائے لامکاں تک جن کا رمنا نور کا  
اس رگ ہا شمیت پہ لاکھوں سلام  
اس نگاہ عنایت پہ لاکھوں سلام  
اوپنی بنی کی رفعت پہ لاکھوں سلام  
(حدائق بخشش)

### حضور صلی اللہ تعالیٰ علیہ وسلم کے ابرو مبارک:

سیدنا رسول کریم صلی اللہ تعالیٰ علیہ وسلم کے ابرو مبارک کے حوالے سے اعلیٰ حضرت امام احمد رضا بریلوی رحمۃ اللہ علیہ لکھتے ہیں کہ حضرت انس رضی اللہ تعالیٰ عنہ بیان فرماتے ہیں۔

”رسول اللہ صلی اللہ تعالیٰ علیہ وسلم کا چہرہ انور گور داڑھی گھنی آنکھوں کے کووں میں سرخی پلکیں درازا سے ابن عسا کرنے روایت کیا۔“  
(فتاویٰ رضویہ جلد نہم ص 123 لمعتہ الضحیٰ)

حضرت امام احمد رضا بریلوی رحمۃ اللہ تعالیٰ علیہ نے رسول کریم صلی اللہ تعالیٰ علیہ وسلم کے ابرو مبارک کی تعریف میں فرمایا ہے۔

خم زلف بنی ساجد ہے محراب دو ابرو میں  
یاد ابرو کر کے تڑپو بلبلو  
کہ یارب تو ہی والی ہے سیہ کار ان امت کا  
مکڑے مکڑے دام ہو ہی جائے گا

ہلال کیسے نہ بنتا کہ ماہ کامل کو  
جن کے سجدے کو محراب کعبہ جھکی  
اشک باری مژگاں پہ بر سے درود  
عشق ابرو میں میں رمز قوسین کا  
اشارہ کر دیں اگر وہ کمان ابرو کا  
سلام ابروئے شہ میں خمیدہ ہونا تھا  
ان بھوؤں کی لطافت پہ لاکھوں سلام  
سلک در شفاعت پہ لاکھوں سلام  
نکتہ داں نکتہ داں نکتہ داں ہو گیا  
ہمارا تیر دعا پھر کبھی خطا نہ کرے  
(حدائق بخشش)

### جبین مبارک:

سیدنا رسول کریم صلی اللہ تعالیٰ علیہ وسلم کی جبین مبارک کے حوالے سے اعلیٰ حضرت امام احمد رضا بریلوی رحمۃ اللہ علیہ لکھتے ہیں کہ حضرت ہند بن ابی ہالہ رضی اللہ تعالیٰ عنہ فرماتے ہیں۔  
”رسول کریم صلی اللہ تعالیٰ علیہ وسلم عظمت والی نگاہوں میں عظیم دلوں میں معظم تھے چہرہ انور چودہویں رات کے چاند کی طرح چمکتا جگمگا تارنگ کشادہ پیشانی گھنی داڑھی ترمذی نے اسے شمال میں طبرانی نے کبیر میں اور بیہقی نے شعب الایمان میں روایت کیا۔“  
(فتاویٰ رضویہ جلد نہم ص 123۔ لمعۃ الضحیٰ)  
امام احمد رضا بریلوی رحمۃ اللہ تعالیٰ علیہ رسول کریم صلی اللہ تعالیٰ علیہ وسلم کی جبین مبارک کی مدح کرتے ہوئے لکھتے ہیں۔

جس کے ماتھے شفاعت کا سہرا رہا  
اُس جبین سعادت پہ لاکھوں سلام  
(حدائق بخشش)

### سرانور:

حضرت امام احمد رضا بریلوی رحمۃ اللہ تعالیٰ علیہ نے سیدنا رسول کریم صلی اللہ تعالیٰ علیہ وسلم کے سرانور کے بارے میں تحریر فرمایا ہے کہ حضرت علی رضی اللہ تعالیٰ عنہ فرماتے ہیں۔  
”رسول اللہ صلی اللہ تعالیٰ علیہ وسلم کا سرانور بزرگ اور ریش مبارک بڑی تھی۔“ امام بیہقی نے اسے روایت کیا۔  
(فتاویٰ رضویہ جلد نہم ص 123۔ لمعۃ الضحیٰ)  
اس ضمن میں سیدنا رسول کریم صلی اللہ تعالیٰ علیہ وسلم کے سرانور کی تعریف و توصیف کرتے ہوئے اعلیٰ حضرت امام احمد رضا بریلوی رحمۃ اللہ تعالیٰ علیہ اپنے اشعار میں اس طرح نذرانہ عشق و محبت پیش کرتے ہیں۔

تیرے ہی ماتھے رہا اے جان سہرا نور کا  
تیرے آگے خاک پر جھکتا ہے ماتھا نور کا  
جس کے ماتھے شفاعت کا سہرا رہا  
بخت جاگا نور کا چمکا ستارا نور کا  
نور نے پایا تیرے سجدے سے سیما نور کا  
اس جبین سعادت پہ لاکھوں سلام

جس کے آگے سر سرداں خم رہیں اس سرتاج رفعت پہ لاکھوں سلام  
لیلۃ القدر میں مطلع الفجر حق مانگ کی استقامت پہ لاکھوں سلام  
(حدائق بخشش)

### گیسو مبارک:

سیدنا رسول کریم صلی اللہ تعالیٰ علیہ وسلم کے گیسو مبارک کے بارے میں حضرت امام احمد رضا بریلوی رحمۃ اللہ تعالیٰ علیہ فرماتے ہیں کہ

”پورے سر پر بال رکھنا اور مانگ نکالنا خاص حضور صلی اللہ تعالیٰ علیہ وسلم کی سنت ہے حج و حجامت یعنی پچھنوں کی ضرورت کے سوا حضور صلی اللہ تعالیٰ علیہ وسلم سے حلق شعر ثابت نہیں حضور صلی اللہ تعالیٰ علیہ وسلم نے دس برس مدینہ طیبہ میں قیام فرمایا اس مدت میں صرف تین مرتبہ یعنی سال حدیبیہ و عمرۃ القضاء اور حجۃ الوداع میں حلق فرمایا۔“

(فتاویٰ رضویہ ج 9 ص 39)

سیدنا رسول کریم صلی اللہ تعالیٰ علیہ وسلم کے سر انور کے گیسو مبارک موٹڈنے کے حوالے سے امام احمد رضا بریلوی رحمۃ اللہ تعالیٰ علیہ فرماتے ہیں کہ

حضور صلی اللہ تعالیٰ علیہ وسلم کی عادت مبارک تھی کہ پورے سر پر بال رکھتے تھے اور یہ کان کی لو سے کندھے تک ہوئے تھے حج اور حجامت (پچھنا لگوانا) کے علاوہ کبھی بھی بالوں کا موٹڈنا ثابت نہیں ہے۔

(فتاویٰ رضویہ ج 9 ص 521)

حضور سرکارِ دو عالم صلی اللہ تعالیٰ علیہ وسلم کے گیسو مبارک کی مدح سرائی کرتے ہوئے حضرت امام احمد رضا بریلوی رحمۃ اللہ تعالیٰ علیہ فرماتے ہیں۔

بڑھ چلی تیری ضیاء اندھیر عالم سے گھٹا  
دندانِ دلب و زلف و رخِ شہ کے فدائی  
مشک سا زلفِ شہ و نورِ فشاں روئے حضور  
بزمِ ثنائے زلف میں میری عروسِ فکر کو  
چمنِ طیبہ میں سنبل جو سنوارے گیسو  
کی جو بالوں سے تیرے روضہ کی جاروب کشی  
ہم سیہ کاروں پہ یا رب تپشِ محشر میں  
چرچے حوروں میں ہیں دیکھو تو ذرا یالِ براق  
آخریں حجِ غم امت میں پریشاں ہو کر  
کھل گیا گیسو تیرا رحمت کا بادل گھر گیا  
ہیں درِ عدن لعلِ یمن مشکِ ختن پھول  
اللہ اللہ حلبِ حبیب و تارِ دامن  
ساری بہار ہشتِ خلد چھوٹا سا عطر دان ہے  
حور بڑھ کر شکنِ ناز پہ وارے گیسو  
شب کو شبنم نے تبرک کو ہیں دھارے گیسو  
سایہ افکن ہوں تیرے پیارے کے پیارے گیسو  
سنبلِ خلد کے قربان اتارے گیسو  
تیرہ بختوں کی شفاعت کو سدھارے گیسو



خط کی گرد دہن وہ دل آرا پھین سبزہ نہر رحمت پہ لاکھوں سلام  
(حدائقِ بخشش)

### دست ہائے مبارک:

اعلیٰ حضرت امام احمد رضا بریلوی رحمۃ اللہ تعالیٰ علیہ سیدنا رسول کریم صلی اللہ تعالیٰ علیہ وسلم کے دست ہائے مبارک کی تعریف و توصیف کرتے ہوئے رقمطراز ہیں۔

ہاتھ جس سمت اٹھا غنی کر دیا  
جس کو بار دو عالم کی پروا نہیں  
کعبہ دین و ایمان کے دونوں ستوں  
جس کے ہر خط میں ہے موج نور کرم  
نور کے چشمے لہرائیں دریا بہیں

موج بحر سماحت پہ لاکھوں سلام  
ایسے بازوؤں کی قوت پہ لاکھوں سلام  
ساعدین رسالت پہ لاکھوں سلام  
اس کف بحر ہمت پہ لاکھوں سلام  
انگلیوں کی کرامت پہ لاکھوں سلام  
(حدائقِ بخشش)

### خوبصورت ایڑیاں:

سیدنا رسول کریم صلی اللہ تعالیٰ علیہ وسلم کی پیاری پیاری خوبصورت ایڑیوں کی مدح سرائی کرتے ہوئے اعلیٰ حضرت امام احمد رضا بریلوی رحمۃ اللہ تعالیٰ علیہ عشق و محبت کی زبان میں اس طرح فرماتے ہیں۔

عارض شمس و قمر سے بھی ہیں انور ایڑیاں  
جا بجا پر تو نکلن ہیں آسماں پر ایڑیاں  
نجم گردوں تو نظر آتے ہیں چھوٹے اور وہ پاؤں  
دب کے زیر پانہ گنجائش سمانے کیر ہی  
ان کا منگتا پاؤں سے ٹھکرا دے وہ دنیا کا تاج  
دو قمر دو پنجہ خور دو ستارے دس ہلال  
ہائے اس پتھر سے اس سینہ کی قسمت پھوڑیے  
تاج روح القدس کے موتی جسے سجدہ کریں  
ایک ٹھوکر میں احد کا زلزلہ جاتا رہا  
چرخ پر چڑھتے ہی چاندی میں سیاہی آگئی  
اے رضا طوفان محشر کے تلاطم سے نہ ڈر

عرش کی آنکھوں کے تارے ہیں وہ خوشتر ایڑیاں  
دن کو ہیں خورشید شب کو ماہ و اختر ایڑیاں  
عرش پر پھر کیوں نہ ہوں محسوس لاغر ایڑیاں  
بن گیا جلوہ کف پا کا ابھر کر ایڑیاں  
جس کی خاطر مر گئے منعم رگڑ کر ایڑیاں  
ان کے تلوے پنجے فافن پائے اطہر ایڑیاں  
بے تکلف جس کے دل میں یوں کریں گھر ایڑیاں  
رکھتی ہیں واللہ وہ پاکیزہ گوہر ایڑیاں  
رکھتی ہیں کتنا وقار اللہ اکبر ایڑیاں  
کر چکی ہیں بدر کو نکسال باہر ایڑیاں  
شاد ہو ہیں کشتی امت کو لنگر ایڑیاں  
(حدائقِ بخشش)

## قدمبارک:

سیدنا رسول کریم صلی اللہ تعالیٰ علیہ وسلم کے قدمبارک اور جسم اقدس کی مدح سرائی کرتے ہوئے اعلیٰ حضرت

امام احمد رضا بریلوی رحمۃ اللہ تعالیٰ علیہ نے ان اشعار میں عشقِ مصطفیٰ صلی اللہ تعالیٰ علیہ وسلم کا اظہار فرمایا ہے۔

شاخ قامت شہ میں زلف و چشم و رخسار و لب ہیں  
 نرے جس راہ سے وہ سید والا ہو کر  
 سر تا بقدم ہے تن سلطان زمن پھول  
 واللہ جو مل جائے میرے گل کا پسینہ  
 تیرے خلق کو حق نے عظیم کہا تیری خلق کو حق نے جمیل کیا  
 ان کی مہک نے دل کے غنچے کھلا دیئے ہیں  
 تیرا قد تو نادر دہر ہے کوئی مثل ہو تو مثال دے  
 نہیں جس کے رنگ کا دوسرا نہ تو ہو کوئی نہ کبھی ہوا  
 خامہ قدرت کا حسن دست کاری واہ واہ  
 نیم جلوے کی نہ تاب آئے قمر سا تو سہی  
 جس کے تلووں کا دھوون ہے آب حیات  
 حسن کھاتا ہے جس کے نمک کی قسم  
 ذکر سب پھیکے جب تک نہ مذکور ہو  
 ہے گل باغ قدس رخسار زیبائے حضور  
 حسن تیرا سا نہ دیکھا نہ سنا  
 وہی دھوم ہے ان کی ماشاء اللہ  
 کیا مہکتے ہیں مہکتے والے  
 سرور کہوں کہ مالک و مولیٰ کہوں تجھے  
 گل زار قدس کا گل رنگیں ادا کہوں  
 اللہ رے جسم منور کی تابشیں  
 بے داغ لالہ یا قمر بے کلف کہوں  
 انھیں کی بومایہ سمن ہے انھیں کا جلوہ چمن چمن ہے  
 وہ گل ہیں لب ہائے نازک ان کے ہزاروں جھرتے ہیں پھول جن سے  
 سنبل زگس گل پکھڑیاں قدرت کی کیا پھولی شاخ  
 رہ گئی ساری زمیں عنبر سارا ہو کر  
 لب پھول دہن پھول ذقن پھول بدن پھول  
 مانگے نہ کبھی عطر نہ پھر چاہے دھن پھول  
 کوئی تجھ سا ہوا ہے نہ ہوگا شہا تیرے خالق حسن و ادا کی قسم  
 جس راہ چل گئے ہیں کوچے بسا دیئے ہیں  
 نہیں گل کے پودوں میں ڈالیاں کہ چمن میں سرو چماں نہیں  
 کہو اس کو گل کہے کیا کوئی کہ گلوں کا ڈھیر کہاں نہیں  
 کیا ہی تصویر اپنے پیارے کی سنواری واہ واہ  
 مہر اور ان تلووں کی آئینہ داری واہ واہ  
 ہے وہ جان مسیحا ہمارا نبی صلی اللہ تعالیٰ علیہ وسلم  
 وہ یلیح دل آرا ہمارا نبی صلی اللہ تعالیٰ علیہ وسلم  
 نمکین حسن والا ہمارا نبی صلی اللہ تعالیٰ علیہ وسلم  
 سر و گل زار قدم قامت رسول اللہ کی  
 کہتے ہیں اگلے زمانے والے  
 مٹ گئے آپ مٹانے والے  
 بو چلتے ہیں بھٹکنے والے  
 باغ خلیل کا گل زیبا کہوں تجھے  
 درمان درد بلبل شیدا کہوں تجھے  
 اے جان جاں میں جان تجلا کہوں تجھے  
 بے خار گلبن چمن آراء کہوں تجھے  
 انھیں سے گلشن مہک رہے ہیں انھیں کی رنگت گلاب میں ہے  
 گلاب گلشن میں دیکھے بلبل یہ دیکھ گلشن گلاب میں ہے

تیرا قد مبارک گلبن رحمت کی ڈالی ہے  
 تمھاری شرم سے شان جلال حق ٹپکتی ہے  
 ان کے حسن با ملاحت پر نثار  
 یاد قامت کرتے اٹھئے قبر سے  
 جس کا حسن اللہ کو بھی بھا گیا  
 ایسی بندھی نصیب کھلے مشکلیں کھلیں  
 ہاں شبہ شبیہ کا گزرنا کیسا  
 ان کا متعلق ہے ترقی پہ مدام  
 میل سے کس درجہ ستھرا ہے وہ پتلا نور کا  
 وضع واضح میں تیری صورت ہے معنی نور کا  
 طائران قدس جس کی ہیں قمریاں  
 قد نبی کے سوا کچھ ہمیں نہیں بھاتا

اسے بو کر تیرے رب نے بنا رحمت کی ڈالی ہے  
 خم گردن ہلال آسمان ذو الجلالی ہے  
 شیرۂ جاں کی حلاوت کیجیے  
 جان محشر پر قیامت کیجیے  
 ایسے پیارے سے محبت کیجیے  
 دونوں جہاں میں دھوم تمھاری کمر کی ہے  
 بے مثل کی تمثال سنورنا کیسا  
 تصویر کا پھر کہیئے اترنا کیسا  
 ہے گلے میں آج تک کوراہی کرتا نور کا  
 یوں مجازاً چاہیں جس کو کہہ دیں کلمہ نور کا  
 اس سہی سر وقامت پہ لاکھوں سلام  
 ہمارے آگے کوئی ذکر سرو کا نہ کرے  
 (حدائق بخشش)

### بنی مبارک:

حضرت امام احمد رضا بریلوی رحمۃ اللہ تعالیٰ علیہ نے سیدنا رسول کریم صلی اللہ تعالیٰ علیہ وسلم کے بنی مبارک (ناک مبارک) کے متعلق ایک حدیث مبارکہ کے حوالے سے لکھتے ہیں کہ

وصاف کی حدیث میں آیا ہے کہ حضور صلی اللہ تعالیٰ علیہ وسلم کا چہرہ انور چودہویں رات کے چاند کی طرح چمکتا بلند بنی تھی اور اس پر ایک نور کا بکا متجلی رہتا کہ آدمی خیال نہ کرے تو ناک اس روشن نور کے سبب بہت اونچی معلوم ہو کپڑوں سے باہر جو بدن تھا یعنی چہرہ انور اور ہتھیلیاں وغیرہ نہایت روشن و تابندہ تھا۔

(نفسی الفی عمن استنار بنورہ کل شیء)

عشق مصطفیٰ صلی اللہ تعالیٰ علیہ وسلم سے سرشار انداز میں حضور صلی اللہ تعالیٰ علیہ وسلم کی بنی مبارک کی تعریف کرتے ہوئے حضرت امام احمد رضا بریلوی رحمۃ اللہ تعالیٰ علیہ تحریر فرماتے ہیں۔

بنی پر نور پر رخشاں ہے بکہ نور کا  
 ہے لواء الحمد پر اڑتا پھریرا نور کا  
 (حدائق بخشش)

### مہر نبوت:

سیدنا رسول کریم صلی اللہ تعالیٰ علیہ وسلم کے دونوں مبارک شانوں کے درمیان جو مہر نبوت ہے اس کی ستائش

کرتے ہوئے حضرت امام رضا بریلوی رحمۃ اللہ تعالیٰ علیہ فرماتے ہیں۔

بوسہ گہہ اصحاب و مہر سامی  
یہ طرفہ کہ ہے کعبہ جان و دل میں  
حجر اسود کعبہ جان و دل  
دوش بر دوش ہے جن سے شان شرف  
روئے آئینہ علم پشت حضور  
وہ شانہ چپ میں اس کی عنبر نامی  
سنگ اسود نصیب رکن شامی  
یعنی مہر نبوت پہ لاکھوں سلام  
ایسے شانوں کی شوکت پہ لاکھوں سلام  
پشتی قصر ملت پہ لاکھوں سلام  
(حدائق بخشش)

### شیریں سخن:

حضور سرکارِ دو عالم صلی اللہ تعالیٰ علیہ وسلم کے شیریں سخن اور پراثر اندازِ تکلم کی تعریف کرتے ہوئے حضرت امام احمد رضا بریلوی رحمۃ اللہ تعالیٰ علیہ فرماتے ہیں۔

میٹھی باتیں تیری، دین عجم ایمان عرب  
میں نثار تیرے کلام پر ملی یوں تو کسی کو زباں نہیں  
تیرے آگے یوں ہیں دبے لپے فصحاء عرب کے بڑے بڑے  
نملکین حسن تیرا، جان عجم شان عرب  
وہ سخن ہے جس میں سخن نہ ہو وہ بیاں ہے جس کا بیاں نہیں  
کوئی جانے منہ میں زباں نہیں نہیں بلکہ جسم میں جاں نہیں  
(حدائق بخشش)

### نورِ مصطفیٰ صلی اللہ تعالیٰ علیہ وسلم:

اس حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ نے تحریر فرمایا ہے۔

بلاشبہ حضور صلی اللہ تعالیٰ علیہ وسلم نورِ عرش اللہ ہیں عرش انہیں کے نور سے بنا اور انہیں کے نور سے منور ہے جیسا  
کہ مصنف عبدالرزاق میں حضرت جابر بن عبداللہ رضی اللہ تعالیٰ عنہ سے مروی ہے۔ (فتاویٰ رضویہ ج 6 ص 120)  
سیدنا رسول کریم صلی اللہ تعالیٰ علیہ وسلم کے نورِ اطہر کے بارے میں امام احمد رضا بریلوی رحمۃ اللہ تعالیٰ علیہ نے  
اس طرح محبت و عقیدت کے پھول پیش فرمائے ہیں۔

حرم و طیبہ و بغداد جدھر کیجیے نگاہ  
جلتی تھی زمین کیسی تھی دھوپ کڑی کیسی  
مہر کس منہ سے جلو داری جاناں کرتا  
ہر خط کف ہے یہاں اے دوست بیضائے کلیم  
جو تہ پڑتی ہے تیری نور ہے چھتا تیرا  
لو وہ قد بے سایہ اب سایہ کناں آیا  
سایہ کے نام سے بیزار ہے یکتائی دوست  
موجزن دریائے نور بے مثالی ہاتھ میں  
بنے صبح تابش مہر سے رہے پیش مہر یہ جاں نہیں  
نہیں ان کی ملک میں آسماں کہ زمیں نہیں کہ زماں نہیں  
وہی نور حق وہی ظل رب ہے انہیں سے سب ہے انہیں کا سب



انبیاء اور ہیں سب مہ پارے تجھ سے ہی نور لیا کرتے ہیں  
ہم بھی اس چاند پہ ہو کر قرباں دل سنگیں کی جلا کرتے ہیں  
نور اول کا جلوہ ہمارا نبی  
شمع وہ لے کر آیا ہمارا نبی  
ہر مکاں کا اجالا ہمارا نبی  
اندھے شیشوں میں چمکا ہمارا نبی  
(صلی اللہ تعالیٰ علیہ وسلم)

میرا دل بھی چمکا دے چکانے والے  
گلبن باغ نور کی اور ہی کچھ اٹھان ہے  
روشن انھیں کے عکس سے پتلی حجر کی ہے  
کیا قدر اس خمیرہ ما و مدر کی ہے  
جس دل میں یہ نہ ہو وہ جگہ خاک و خر کی ہے  
سایہ کا سایہ نہ ہوتا نہ سایہ نور کا  
غیر قائل کچھ نہ سمجھا کوئی معنی نور کا  
تو ہے عین نور تیرا سب گھرانہ نور کا  
اس علاقے سے ہے ان پر نام سچا نور کا  
بھیک تیرے نام کی ہے استعارہ نور کا  
شب میں کرو چاند ناتم پہ کڑوڑوں درود  
ز بوائے تو گلستان آفریدند  
عجب قرص و نمک داں آفریدند  
مہرت فدماہت گدا نورت جدا ازایں و آں  
سیارہا قربان تو شمعیت فدا پروانہ ساں  
اے شمع جمال مصطفائی  
اے شمع جمال مصطفائی  
اے شمع جمال مصطفائی  
اے شمع جمال مصطفائی

تو ہے خورشید رسالت پیارے چھپ گئے تیری ضیاء میں تارے  
جس کے جلوے سے احد ہے تاباں معدن نور ہے اس کا داماں  
بزم آخر کا شمع فروزاں ہوا  
بجھ گئیں جس کے آگے سبھی مشعلیں  
لا مکاں تک اجالا ہے جس کا وہ ہے  
سب چمک والے اجلوں میں چمکا کیے

چمک تجھ سے پاتے ہیں سب پانے والے  
گود میں عالم شباب حال شباب کچھ نہ پوچھ  
کعبہ بھی ہے انھیں کی تجلی کا ایک نخل  
شکل بشر میں نور الہی اگر نہ ہو  
نور اللہ کیا ہے محبت حبیب کی  
تو ہے سایہ نور کا ہر عضو ٹکڑا نور کا  
یہ کتاب کن میں آیا طرفہ آئیے نور کا  
تیری نسل پاک میں ہے بچہ بچہ نور کا  
انبیاء اجزاء ہیں تو بالکل ہے جملہ نور کا  
یہ جو مہر و مہ پہ ہے اطلاق آتا نور کا  
مہر خدا نور نور دل ہے سیہ دن ہے دور  
ز عکست ماہ تاباں آفریدند  
ز مہر و چرخ بہر خوان جودت  
اے مقتداء شمع ہدی نور خدا ظلمت زدا  
آئینہ ہا حیران تو شمس و قمر جویمان تو  
روشن کر قبر بے کسوں کی  
اندھیر ہے بے تیرے مرا گھر  
آنکھوں میں چمک کے دل میں آجا  
پر نور ہے تجھ سے بزم عالم

شرق انوار قدرت پہ نوری درود      فتح ازہار قربت پہ لاکھوں سلام  
قد بے سایہ کے سایہ مرحمت      ظل ممدودِ رافت پہ لاکھوں سلام  
(حدائقِ بخشش)

## اخلاق کریمانہ

رسول کریم صلی اللہ علیہ وسلم کے اخلاق کریمانہ کے بارے میں قرآن حکیم میں ارشاد ہوتا ہے۔

إِنَّكَ لَعَلَىٰ خُلُقٍ عَظِيمٍ (سورہ قلم آیت 4)  
”بے شک آپ کو خلقِ عظیم عطا کیا گیا۔“

حضرت عائشہ صدیقہ رضی اللہ تعالیٰ عنہا سے حضور صلی اللہ علیہ وسلم کے خلق کے بارے میں پوچھا گیا تو انہوں نے فرمایا۔

كان خلقه القرآن

”رسول کریم صلی اللہ علیہ وسلم کا خلق قرآن ہے“

رسول کریم صلی اللہ علیہ وسلم ہر معاملے میں اخلاق عالیہ کے بلند ترین مقام پر فائز تھے چنانچہ اسی حوالے سے آپ صلی اللہ علیہ وسلم کے اخلاق کریمانہ کے چند واقعات پیش خدمت ہیں۔

### عفو و درگزر

حضرت انس رضی اللہ تعالیٰ عنہ سے مروی ہے کہ میں رسول کریم صلی اللہ علیہ وسلم کے ہمراہ تھا اور آپ صلی اللہ علیہ وسلم نے موٹے کناروں والی چادر مبارک اوڑھی ہوئی تھی ایک اعرابی آیا اور اس نے آپ صلی اللہ علیہ وسلم کی چادر مبارک اس زور سے کھینچی کہ جس کی وجہ سے گردن مبارک پر نشان پڑ گیا اس کے بعد اعرابی کہنے لگا اے محمد (صلی اللہ علیہ وسلم)! میرے ان دونوں اونٹوں کو مال سے لاد دو تم کچھ اپنے باپ کے مال سے تو نہیں دو گے۔ رسول کریم صلی اللہ علیہ وسلم خاموش رہے اور صرف یہ فرمایا کہ واقعی مال تو اللہ تعالیٰ کا ہے اور میں اس کا بندہ ہوں۔ پھر فرمایا، اے اعرابی! تم سے اس زیادتی کا بدلہ لیا جائے گا۔ اعرابی نے کہا، ایسا ہرگز نہیں ہوگا کیونکہ آپ برائی کا بدلہ برائی سے نہیں دیا کرتے۔ حضور صلی اللہ علیہ وسلم نے تبسم فرمایا اور حکم دیا کہ اس کے ایک اونٹ پر جو اور دوسرے پر کھجوریں لاد دی جائیں۔ (کتاب الشفاء جلد اول)

ایک موقع پر قبیلہ طے کے افراد گرفتار کر کے قیدی بنائے گئے ان قیدیوں میں حاتم طائی کی بیٹی بھی تھی اس نے آپ صلی اللہ علیہ وسلم سے عرض کی کہ حضور اگر مہربانی فرمائیں ہمیں رہا کر دیں میں اپنی قوم کے سردار کی بیٹی ہوں میرا باپ حاتم اپنی قوم کی حمایت کرتا تھا، قیدیوں کو چھڑوایا کرتا تھا، بھوکوں کا پیٹ بھرتا تھا۔ ننگوں کو لباس پہناتا، مسافروں

کی خدمت کرتا اور حاجت مندوں کی ضرورت پوری کرتا تھا۔ آپ صلی اللہ علیہ وسلم نے فرمایا یہ مومن آدمی کے اوصاف ہیں۔ پھر آپ صلی اللہ علیہ وسلم نے حاتم طائی کی بیٹی کو چھوڑ دیا اور فرمایا، اللہ تعالیٰ اچھے اخلاق کو پسند فرماتا ہے۔

یہ سن کر ایک صحابی رضی اللہ تعالیٰ عنہ اٹھ کر کھڑے ہوئے اور عرض کی، یا رسول اللہ صلی اللہ علیہ وسلم! اللہ تعالیٰ اچھے اخلاق والے کو دوست رکھتا ہے؟ آپ صلی اللہ علیہ وسلم نے فرمایا، مجھے اس پروردگار کی قسم! جس کے قبضہ میں میری جان ہے جنت میں وہی داخل ہوگا جو اچھے اخلاق والا ہوگا۔ (سیرت ہادی عالم صلی اللہ علیہ وسلم)

زید بن سعنے اسلام قبول کرنے سے قبل بہت بڑے یہودی عالم تھے۔ حضور صلی اللہ علیہ وسلم نے ان کی کھجوریں دینا تھیں مگر وعدہ میں ابھی چند دن باقی تھے کہ وہ آئے اور حضور صلی اللہ علیہ وسلم سے سخت کلامی سے پیش آتے ہوئے نہایت درشت لہجے میں مخاطب ہو کر بولے اے عبدالمطلب کی اولاد! تم لوگ قرض واپس کرنے کے معاملے میں بہت ٹال مٹول کیا کرتے ہو۔ حضرت عمر فاروق رضی اللہ تعالیٰ عنہ جو کہ اس وقت موجود تھے یہ دیکھ کر بہت غضبناک ہوئے اور زید بن سعنے کو سخت ڈانٹ ڈپٹ کی اور کہا، اللہ کی قسم! اگر مجھے رسول کریم صلی اللہ علیہ وسلم کے ادب کا لحاظ نہ ہوتا تو میں تجھے ابھی اپنی تلوار سے سیدھا کر دیتا۔

حضور صلی اللہ علیہ وسلم نے حضرت عمر فاروق رضی اللہ تعالیٰ عنہ کو روکا اور فرمایا، اے عمر (رضی اللہ تعالیٰ عنہ)! یہ اور میں تو کسی اور ہی بات کے حاجت مند تھے تم مجھ سے اچھی طرح ادا کرنے کیلئے کہتے اور اس کو نرمی کے ساتھ تقاضہ کرنے کیلئے کہتے اور ہم دونوں کی مدد کرتے۔ پھر آپ صلی اللہ علیہ وسلم نے زید بن سعنے سے فرمایا کہ ابھی تو وعدہ میں تین دن باقی ہیں اور حضرت عمر رضی اللہ تعالیٰ عنہ کو حکم دیا اس کا قرضہ ادا کرو اور بیس صاع سے زیادہ دینا کیونکہ تم نے اسے ڈرایا دھمکایا ہے۔

حضرت زید بن سعنے رضی اللہ تعالیٰ عنہ حضور صلی اللہ علیہ وسلم کا حلم دیکھ کر مسلمان ہو گئے اور حضرت عمر رضی اللہ تعالیٰ عنہ سے فرمایا، اے عمر! میں بہت دولت مند آدمی ہوں تمہیں گواہ بنانا ہوں کہ میں نے اپنا آدمی مال رسول کریم صلی اللہ علیہ وسلم کی امت پر صدقہ کر دیا۔

حضرت زید بن سعنے رضی اللہ تعالیٰ عنہ فرمایا کرتے تھے کہ میں نے رسول کریم صلی اللہ علیہ وسلم کی تمام نشانیاں دیکھ لی تھیں لیکن صرف دو نشانیاں دیکھنی باقی رہ گئی تھیں ایک یہ کہ ان کے علم پر جہل غالب نہیں آسکتا اور دوسری یہ کہ ان کے ساتھ جتنا بھی جاہلانہ سلوک کیا جائے گا اتنا ہی ان کے حلم میں اضافہ ہوگا اس لئے میں نے یہ گستاخانہ سلوک کر کے آپ صلی اللہ علیہ وسلم کا ان دونوں باتوں میں امتحان لیا تھا جس میں آپ صلی اللہ علیہ وسلم پورے اترے۔

(ابوداؤد، زرقانی جلد چہارم، دلائل النبوة جلد اول، کتاب الشفاء جلد اول)

حضرت انس رضی اللہ تعالیٰ عنہ فرماتے ہیں کہ تیغ سے اسی افراد اس مقصد کیلئے آئے کہ نماز فجر کے وقت رسول

کریم صلی اللہ علیہ وسلم کو شہید کر دیں مگر وہ تمام گرفتار کر لئے گئے ان کو جب حضور صلی اللہ علیہ وسلم کی خدمت اقدس میں پیش کیا گیا تو آپ صلی اللہ علیہ وسلم نے سب کو معاف فرما کر چھوڑ دیا۔ چنانچہ اس موقع پر قرآن حکیم کی یہ آیت مبارکہ نازل ہوئی۔

ترجمہ: ”اور وہی ہے جس نے ان کے ہاتھ تم سے روک دیے اور تمہارے ہاتھ ان سے روک دیے وادی مکہ میں بعد اس کے کہ ان پر تمہیں قابو دے دیا تھا اور اللہ تعالیٰ تمہارے کام کو دیکھتا ہے۔“ (سورہ الفتح آیت 24) (کتاب الشفاء جلد اول)

اہل مکہ جنہوں نے کئی برسوں تک آپ صلی اللہ علیہ وسلم کو دکھ اور تکلیفیں پہنچائی تھیں دن رات گالیاں دیں، راستوں میں کانٹے بکھیرے، پتھر مارے، نماز پڑھتے وقت آپ صلی اللہ علیہ وسلم کے اوپر غلاظتیں پھینکیں۔ کئی صحابہ کرام رضی اللہ تعالیٰ عنہم کو شہید کیا۔ انہیں وطن سے نکلنے پر مجبور کیا اور ہجرت کے بعد بھی امن اور سکون سے نہیں رہنے دیا جب مکہ فتح ہوا تو اہل مکہ کو پورا یقین تھا کہ آج ان کی شرارتوں اور ظلم کا پورا پورا بدلہ لیا جائے گا مگر جب آپ صلی اللہ علیہ وسلم نے سب کو جمع کر کے فرمایا کہ بتاؤم میں آج تمہارے ساتھ کیا سلوک کرنے والا ہوں تو انہوں نے گردنیں جھکا کر جواب دیا کہ ہمیں آپ سے بھلائی کی امید ہے کیونکہ آپ ایک شریف انسان ہیں اور ایک شریف بھائی کے بیٹے ہیں۔ اس پر آپ صلی اللہ علیہ وسلم نے ان سے فرمایا۔ میں تم سے وہی کہتا ہوں جو ایسے موقع پر میرے بھائی یوسف (علیہ السلام) نے اپنے بھائیوں سے کہا تھا کہ۔

”آج تم پر کچھ ملامت نہیں اللہ تمہیں معاف کرے اور وہ سب مہربانوں سے بڑھ کر مہربان ہے۔“ (سورہ یوسف آیت 92)

آپ صلی اللہ علیہ وسلم کے اس عفو و درگزر کا یہ نتیجہ نکلا کہ قبائل عرب جوق در جوق دائرہ اسلام میں داخل ہونے لگے۔ (مدارج المدوۃ جلد دوم)

### جو دو سخاوت

رسول کریم صلی اللہ علیہ وسلم سب سے بڑھ کر سخی اور سب سے بڑھ کر جواد تھے۔ آپ صلی اللہ علیہ وسلم نے کبھی کسی چیز کے مانگنے پر نہیں کا جواب نہیں فرمایا۔

کبھی ایسا نہیں ہوا کہ کوئی درہم و دینار رات بھر آپ صلی اللہ علیہ وسلم کے پاس موجود رہا ہو اگر کبھی اتفاقہ کچھ بچ جاتا اور لینے والا کوئی سائل بھی رات گئے تک نہ آتا تو اس وقت تک اپنے کا شانہ اقدس میں تشریف نہ لے جاتے تھے جب تک کہ وہ بچا ہو مال کسی محتاج کو نہ دے لیتے۔ اللہ تعالیٰ کے دیے ہوئے میں سے کبھی صرف کھجوریں اور کچھ جو اپنی ازواج مطہرات رضی اللہ تعالیٰ عنہم کے گزارے کیلئے مہیا فرمادیتے اور اس میں سے بھی سخاوت جاری رہتی تھی۔

(جوہر البحار جلد دوم)

حضرت عبداللہ بن عباس رضی اللہ تعالیٰ عنہ فرماتے ہیں کہ رسول کریم صلی اللہ علیہ وسلم کا سخاوت میں جواب نہیں اور رمضان المبارک میں تو آپ صلی اللہ علیہ وسلم کا دریائے کرم انتہائی طغیانوں پر آجاتا تھا۔ جب حضرت جبرائیل علیہ السلام آپ صلی اللہ علیہ وسلم کی بارگاہ اقدس میں حاضر ہوتے تو آپ صلی اللہ علیہ وسلم کو تیز چلنے والی ہوا سے زیادہ سختی دیکھتے تھے۔

(کتاب الشفاء جلد اول)

حضرت انس رضی اللہ تعالیٰ عنہ فرماتے ہیں کہ مقام ہجرانہ میں صفوان بن امیہ نے حضور صلی اللہ علیہ وسلم سے سوال کیا اس وقت رسول کریم صلی اللہ علیہ وسلم کے پاس اس قدر اونٹ اور بکریاں تھیں کہ جس سے دو پہاڑوں کے درمیان کا میدان بھرا ہوا تھا آپ صلی اللہ علیہ وسلم نے وہ سب اسے عطا فرما دیا۔ صفوان بن امیہ جب مکہ مکرمہ گیا تو اپنے قبیلہ والوں سے چلا چلا کر کہنے لگا کہ مسلمان ہو جاؤ کیونکہ محمد (صلی اللہ علیہ وسلم) تو اتنی سخاوت کرتے ہیں کہ مال کے ختم ہونے کا اندیشہ دل میں لاتے ہی نہیں۔ اس کے بعد صفوان بن امیہ نے خود بھی اسلام قبول کر لیا۔

(زرقانی علی المواہب جلد چہارم)

ایک مرتبہ حضور صلی اللہ علیہ وسلم کی خدمت اقدس میں نوے ہزار درہم آئے آپ صلی اللہ علیہ وسلم نے کو بوریے پر رکھ دیا اور پھر تقسیم کرنا شروع یہاں تک کہ ان سے فراغت پائی اس کے بعد ایک سا آیا۔ اس وقت آپ صلی اللہ علیہ وسلم کے پاس کچھ نہیں تھا اس نے فرمایا کہ میرے نام سے قرض لے لو جب میرے پاس کچھ آئے گا تو میں قرض ادا کر دوں گا۔

اس موقع پر حضرت عمر فاروق رضی اللہ تعالیٰ عنہ نے عرض کیا، یا رسول اللہ صلی اللہ علیہ وسلم! جس کام کی استطاعت نہیں وہ اللہ تعالیٰ نے ضروری قرار نہیں دیا۔ آپ صلی اللہ علیہ وسلم کو یہ بات پسند نہ آئی۔ ایک انصاری صحابی نے عرض کیا یا رسول اللہ صلی اللہ علیہ وسلم! آپ خرچ کرتے جائیں کیونکہ مالک عرش آپ کو کبھی مال کی کمی کا اندیشہ لاحق نہیں ہونے دے گا۔ یہ سن کر آپ صلی اللہ علیہ وسلم مسکرائے اور فرمایا کہ مجھے یہی حکم ملا ہے۔ (ترمذی شریف)

ایک مرتبہ آپ صلی اللہ علیہ وسلم کے پاس چادر نہ تھی کسی نے چادر پیش کر دی تھوڑی دیر کے بعد ایک صحابی رضی اللہ تعالیٰ عنہ آئے اور عرض کی یا رسول اللہ صلی اللہ علیہ وسلم! یہ چادر تو بہت اچھی دکھائی دے رہی ہے مجھے عنایت فرما دیں۔ آپ صلی اللہ علیہ وسلم نے وہ چادر اسی وقت ان کو عنایت فرمادی۔ (بخاری شریف)

واہ کیا جود و کرم ہے شاہ بطحا تیرا

نہیں سنتا ہی نہیں مانگنے والا تیرا

سادگی اور انکساری

رسول کریم صلی اللہ علیہ وسلم ہر معاملے میں سادگی اور انکساری سے کام لیتے تھے آپ صلی اللہ علیہ وسلم نے کبھی

بھی کسی کھانے میں کوئی نقص نہیں نکالا تھا اس ضمن میں حضرت ابو ہریرہ رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے کبھی کسی کھانے کو عیب نہیں لگایا اگر خواہش ہوتی تو کھا لیتے اور خواہش نہ ہوتی تو چھوڑ دیتے۔ (بخاری شریف)

حضرت عبداللہ بن یسر رضی اللہ تعالیٰ عنہ فرماتے ہیں کہ حضور صلی اللہ علیہ وسلم کے پاس ایک پیالہ تھا جس کو چار آدمی اٹھاتے تھے۔ جب چاشت کا وقت ہوتا اور لوگ چاشت کی نماز پڑھ لیتے تو اس پیالہ کو لایا جاتا اور اس میں ٹرید تیار کیا جاتا اور اس کے گرد لوگ بیٹھ جاتے اور جب لوگوں کی تعداد بڑھ جاتی تو حضور صلی اللہ علیہ وسلم گھٹنوں پر تشریف فرما ہو جاتے۔ ایک دن ایک دیہاتی نے کہا کہ آپ کی یہ نشست کیسی ہے؟ آپ صلی اللہ علیہ وسلم نے فرمایا، اللہ تعالیٰ نے مجھے متواضع انسان بنایا ہے سرکش و ضدی نہیں بنایا۔ (ابوداؤد شریف)

حضرت عائشہ صدیقہ رضی اللہ تعالیٰ عنہا فرماتی ہیں کہ رسول کریم صلی اللہ علیہ وسلم کا بستر چمڑے کا تھا جس میں کھجور کی چھال بھری ہوئی تھی۔ (ترمذی شریف)

حضرت عائشہ صدیقہ رضی اللہ تعالیٰ عنہا سے ہی مروی ہے کہ ایک مرتبہ ایک انصاری عورت آئیں اور انہوں نے حضور صلی اللہ علیہ وسلم کا بستر مبارک دیکھا گھر جا کر اس خاتون نے ایک بستر تیار کیا اس میں اون بھر کر خوب نرم بنا دیا اور حضور صلی اللہ علیہ وسلم کیلئے بھیجا۔ جب آپ صلی اللہ علیہ وسلم بیت اطہر میں تشریف لائے اور وہ نرم بستر رکھا ہوا دیکھا تو دریافت فرمایا یہ کیا ہے؟ میں نے عرض کی کہ فلاں انصاری خاتون آئی تھیں اور آپ کا بستر رکھا ہوا دیکھا تو دریافت فرمایا، یہ کیا ہے؟ میں نے عرض کی کہ فلاں انصاری خاتون آئی تھیں اور آپ کا بستر مبارک دیکھ گئی تھیں اب یہ انہوں نے آپ کیلئے تیار کر کے بھیجا ہے۔

حضور صلی اللہ علیہ وسلم نے فرمایا نہیں اس کو واپس کر دو فرماتی ہیں کہ مجھے وہ بستر بہت ہی پسند تھا اس لئے واپس کرنے کو دل نہیں چاہتا تھا مگر حضور صلی اللہ علیہ وسلم نے اس قدر اصرار فرمایا کہ مجھے واپس ہی کرنا پڑا۔ (شمال ترمذی)

اسی طرح ایک مرتبہ ام المؤمنین حضرت حفصہ رضی اللہ تعالیٰ عنہا سے کسی نے پوچھا کہ آپ کے یہاں رسول کریم صلی اللہ علیہ وسلم کا بستر مبارک کیسا تھا؟ انہوں نے فرمایا کہ ایک ٹاٹ تھا جس کو دہرا کر کے ہم حضور صلی اللہ علیہ وسلم کے نیچے بچھا دیا کرتے تھے ایک دن مجھے خیال آیا کہ اگر اس کو چوہرا کر کے بچھا دیا جائے تو بستر زیادہ نرم ہو جائے گا چنانچہ میں نے اس کو چوہرا کر کے بچھا دیا۔

صبح کو حضور صلی اللہ علیہ وسلم نے دریافت فرمایا رات میرے نیچے کیا چیز بچھائی تھی؟ میں نے کہا وہی ٹاٹ کا بستر تھا البتہ رات کو میں نے اسے چوہرا کر کے بچھا دیا تھا کہ کچھ نرم ہو جائے حضور صلی اللہ علیہ وسلم نے فرمایا کہ نہیں اس کو دہرا ہی رہنے دیا کرو رات بستر کی نرمی تہجد کیلئے اٹھنے میں رکاوٹ بنی۔ (شمال ترمذی)

## لوگوں سے شفقت و محبت

حضور صلی اللہ علیہ وسلم کے اخلاق عالیہ میں سے یہ بات بھی تھی کہ آپ صلی اللہ علیہ وسلم سلام کرنے میں پہل فرماتے تھے۔ حضرت اسماء رضی اللہ تعالیٰ عنہا فرماتی ہیں کہ ہم چند عورتیں بیٹھی ہوئی تھیں کہ حضور صلی اللہ علیہ وسلم ہمارے پاس سے گزرے تو آپ صلی اللہ علیہ وسلم نے ہمیں سلام کیا۔ (بخاری و مسلم)

آپ صلی اللہ علیہ وسلم بچوں سے بہت شفقت فرمایا کرتے تھے اور بچوں کو بھی سلام کیا کرتے تھے چنانچہ حضرت انس رضی اللہ تعالیٰ عنہ بچوں کے پاس سے گزرے تو ان کو سلام کیا اور فرمایا کہ حضور صلی اللہ علیہ وسلم بھی ایسا ہی کیا کرتے تھے۔ (بخاری و مسلم)

حضرت انس رضی اللہ تعالیٰ عنہ فرماتے ہیں کہ مدینہ طیبہ کے خدام رسول کریم صلی اللہ علیہ وسلم کی خدمت اقدس میں حاضر ہوتے اور اپنے برتنوں میں پانی بھر کر لاتے۔ جب حضور صلی اللہ علیہ وسلم صبح کی نماز سے فارغ ہو جاتے تو ان کے پانی کے برتنوں میں دست مبارک ڈبوتے جاتے حالانکہ بعض اوقات صبح کو شدید سردی بھی ہوتی ایسا کرنے سے ان لوگوں کا مقصد برکت حاصل کرنا تھا۔ (کتاب الشفاء جلد اول)

ایک مرتبہ ایک اعرابی رسول کریم صلی اللہ علیہ وسلم کی خدمت اقدس میں حاضر ہوا اور اس نے سوال کیا آپ صلی اللہ علیہ وسلم نے اسے کچھ مرحمت فرمایا اور پوچھا کہ میں نے تمہارے ساتھ کیسا سلوک کیا ہے؟ اس نے کہا کہ آپ نے میرے ساتھ کوئی خصوصی سلوک نہیں فرمایا اور اپنی شان کے مطابق عنایت نہیں فرمایا۔ صحابہ کرام رضی اللہ تعالیٰ عنہم بہت غضبناک ہوئے اور اس پر ٹوٹ پڑے۔ تو آپ صلی اللہ علیہ وسلم نے انہیں اشارے سے منع فرمایا۔ اس کے بعد آپ صلی اللہ علیہ وسلم بیت اطہر میں تشریف لے گئے اور واپس آ کر اسے خوب نوازا اور پھر پوچھا کہ میں نے تمہارے ساتھ کیسا سلوک کیا ہے؟ اس نے کہا بہت اچھا سلوک کیا ہے اللہ تعالیٰ آپ کو اہل و عیال اور رشتہ داروں کی طرف سے جزائے خیر عطا فرمائے۔

رسول کریم صلی اللہ علیہ وسلم نے اس سے فرمایا کہ تمہارے پہلے جواب سے میرے صحابہ کرام کے دلوں میں کدورت آگئی ہے اس لئے اگر تم مناسب سمجھو تو اپنا یہ جواب ان کے سامنے بھی دہرا دو تا کہ ان کے دلوں سے کدورت نکل جائے۔ چنانچہ اگلے روز یا شام کے وقت وہ اعرابی دوبارہ آیا۔ تو حضور صلی اللہ علیہ وسلم نے فرمایا یہ وہی اعرابی ہے جس نے ناگوار بات کہی تھی اس کے بعد میں نے اسے مزید مال عطا فرمایا تو یہ خوش ہو گیا یہ فرما کر آپ صلی اللہ علیہ وسلم نے اعرابی کی طرف دیکھا تو اعرابی نے کہا، واقعی حضور صلی اللہ علیہ وسلم نے میرے ساتھ بہت اچھا سلوک فرمایا ہے اللہ تعالیٰ آپ کو اہل و عیال اور رشتہ داروں کی طرف سے جزائے خیر عطا فرمائے۔

حضور صلی اللہ علیہ وسلم نے اس کے بعد فرمایا کہ اس واقعہ کی مثال ایسی ہے جیسے کسی شخص کی اونٹنی بدک گئی ہو اور وہ اسے پکڑنے کیلئے بھاگ رہا تھا تو بہت سے مزید افراد بھی بھاگ کر اسے پکڑنے لگے تو وہ اور بھی بدکنے اور ڈرنے

لگی اس پر مالک نے دوسرے لوگوں کو ہٹاتے ہوئے کہا کہ تم اونٹنی اور میرے درمیان حائل ہونے کی کوشش نہ کرو چنانچہ وہ ہٹ گئے اور اونٹنی ایک جگہ چرنے لگی تو مالک نے اس کو پکڑ کر بٹھالیا اور کجاوہ کس کر سوار ہو گیا۔ پھر آپ صلی اللہ علیہ وسلم نے صحابہ کرام رضی اللہ تعالیٰ عنہم سے فرمایا کہ اگر تم اسے ناگوار بات سننے کے بعد قتل کر دیتے تو وہ جہنم میں چلا جاتا۔ (کتاب الشفاء جلد اول)

### شرم و حیا

حضرت ابو سعید خدری رضی اللہ تعالیٰ عنہ فرماتے ہیں کہ رسول کریم صلی اللہ علیہ وسلم کنواری پردہ نشین لڑکیوں سے بھی زیادہ حیا میں بڑھے ہوئے تھے۔ جب آپ صلی اللہ علیہ وسلم کسی بات کو ناپسند فرماتے تو ناپسندیدگی کے آثار چہرہ انور سے پھیلنے لگتے تھے۔

(بخاری شریف جلد اول، زرقانی جلد دوم)

حضرت عائشہ صدیقہ رضی اللہ تعالیٰ عنہا فرماتی ہیں کہ حضور صلی اللہ علیہ وسلم شرم و حیا کی وجہ سے کسی کے چہرے پر نگاہیں نہیں جماتے تھے اور اگر کبھی کسی ناپسندیدہ بات کا ذکر کرنا پڑ جاتا تو بطور کنایہ اس کا ذکر فرماتے تھے۔ (کتاب الشفاء جلد اول)

معراج کی شب رسول کریم صلی اللہ علیہ وسلم کو واپسی پر جب اللہ تعالیٰ کی طرف سے نمازوں کا تحفہ ملا تو آپ صلی اللہ علیہ وسلم کی ملاقات حضرت موسیٰ علیہ السلام سے ہوئی تو انہوں نے پوچھا کہ اللہ تعالیٰ نے آپ اور آپ کی امت پر کیا فرض کیا ہے؟ آپ صلی اللہ علیہ وسلم نے فرمایا، دن رات میں پچاس نمازیں، حضرت موسیٰ علیہ السلام نے فرمایا ابھی واپس جائیے اور اس میں کمی کرائیے کیونکہ آپ کی امت کمزور ہے اس بوجھ کو نہیں اٹھا سکے گی۔ حضور صلی اللہ علیہ وسلم واپس آگئے اور اللہ تعالیٰ سے عرض کیا، یا اللہ! میری امت کمزور ہے اس بوجھ کو اٹھانے کی طاقت نہیں رکھتی ان کی طاقت کے مطابق ان پر بوجھ ڈالنے چنانچہ دس نمازیں کم ہو گئیں۔

واپس آ کر آپ صلی اللہ علیہ وسلم نے جب حضرت موسیٰ علیہ السلام کو بتایا تو انہوں نے پھر فرمایا کہ آپ کی امت کمزور ہے واپس جائیے اور مزید تخفیف کرائیے۔ چنانچہ حضور صلی اللہ علیہ وسلم گئے اور کمی کی درخواست کی اس پر مزید دس نمازیں کم ہو گئیں اسی طرح حضور صلی اللہ علیہ وسلم جاتے رہے اور نمازوں میں کمی ہوتی رہی یہاں تک کہ پانچ نمازیں مقرر ہو گئیں۔

ایک روایت میں آتا ہے کہ حضرت موسیٰ علیہ السلام پھر اصرار فرماتے رہے کہ یا محمد صلی اللہ علیہ وسلم! واپس جائیے اور تخفیف طلب فرمائیے کیونکہ میں آپ سے پہلے لوگوں کو آزمایا چکا ہوں ان پانچ اوقات میں بھی سستی کریں گے۔ حضور صلی اللہ علیہ وسلم نے فرمایا میں اتنی مرتبہ گیا ہوں اور اس قدر تخفیف کا سوال کیا ہے کہ مجھے اب شرم آتی ہے۔ میں اس تعداد پر راضی ہوں۔



حضرت موسیٰ علیہ السلام نے اگرچہ بہت اصرار کیا مگر حضور صلی اللہ علیہ وسلم شرم و حیاء کی وجہ سے نہ گئے۔ یہاں تک کہ آواز آئی میں نے بندوں پر اپنا فرض نافذ کر دیا اور ان سے بوجھ اٹھالیا یہ پانچ نمازیں آپ اور آپ کی امت پر فرض کیں اور ہر نماز کو دس گنا قبول کیا کیونکہ ازل میں ہماری فلم نے جو کچھ لکھا وہ تبدیل نہیں ہوگا۔ (مدارج النبوة جلد دوم)

### طاقت و شجاعت و دلیری

آپ صلی اللہ علیہ وسلم طاقت و شجاعت میں بھی بے مثال تھے حضرت براء بن عازب رضی اللہ تعالیٰ عنہ فرماتے ہیں کہ حضور صلی اللہ علیہ وسلم کی شجاعت کا یہ عالم تھا کہ جب لڑائی کا بازار گرم ہوتا تو ہم آپ صلی اللہ علیہ وسلم کی پناہ ڈھونڈتے اور لڑائی میں جہاں زیادہ خطرناک جگہ ہوتی تھی وہیں آپ صلی اللہ علیہ وسلم موجود ہوتے۔ آپ صلی اللہ علیہ وسلم سے زیادہ دشمن سے قریب تر اور کوئی نہیں ہوتا تھا۔ (صحیح بخاری شریف)

مکہ مکرمہ میں رکانہ بن عبد یزید بن ہاشم قرشی مطلبی سب سے زیادہ طاقتور پہلوان تھا کشتی کے فن میں ماہر تھا دور دور سے لوگ اس کے پاس زور آزمائی کیلئے آتے تھے مگر کوئی اسے پچھاڑ نہیں سکتا تھا ایک روز کا ذکر ہے کہ رکانہ حضور صلی اللہ علیہ وسلم کو پہاڑ کی گھاٹی میں مل گیا۔ آپ صلی اللہ علیہ وسلم نے اس سے فرمایا، اے رکانہ! تو اللہ سے نہیں ڈرتا اور جس راستے کی طرف میں تجھے بلاتا ہوں تو ادھر نہیں آتا۔ میرا کہنا مان لے، رکانہ نے کہا اپنی سچائی کی آپ کے پاس کیا دلیل ہے؟

آپ صلی اللہ علیہ وسلم نے فرمایا اچھا اگر میں تجھے پچھاڑ لوں تو پھر تم میری سچائی کو مان جاؤ گے رکانہ نے کہا کہ اس سے بڑھ کر میرے لئے اور کیا دلیل ہو سکتی ہے تب تو میں فوراً آپ پر ایمان لے آؤں گا۔ حضور صلی اللہ علیہ وسلم نے اسے پکڑتے ہی چاروں شانے چت کر دیا وہ کہنے لگا محمد (صلی اللہ علیہ وسلم)! آپ مجھ سے دوبارہ کشتی لڑیں۔ آپ صلی اللہ علیہ وسلم نے دوبارہ بھی اسے اٹھا کر زمین پر چت پھینک دیا اس پر رکانہ حیرت زدہ ہو کر حضور صلی اللہ علیہ وسلم کے سامنے آکھڑا ہوا اور کہنے لگا آپ کی شان نہایت عجیب اور شجاعت کا عجیب عالم ہے آج تک عرب کا کوئی پہلوان مجھے پچھاڑ نہ سکا مگر آپ نے مجھے دو مرتبہ پچھاڑ دیا ہے۔ بعض کا کہنا ہے کہ رکانہ نے اسی وقت اسلام قبول کر لیا تھا جبکہ بعض یہ کہتے ہیں کہ رکانہ نے فتح مکہ کے روز اسلام قبول کیا تھا۔

(زرقانی جملہ چہارم)

حضرت انس رضی اللہ تعالیٰ عنہ سے روایت ہے کہ ایک مرتبہ رات کو ایک طرف سے ایسی خوفناک آواز آئی کہ تمام اہل مدینہ سوتے سے چونک اٹھے کچھ لوگ آواز کی طرف لپکے تو انہوں نے دیکھا کہ حضور صلی اللہ علیہ وسلم صورتحال کا جائزہ لے کر واپس تشریف لا رہے ہیں آپ صلی اللہ علیہ وسلم حضرت ابو طلحہ رضی اللہ تعالیٰ عنہ کے گھوڑے کی نیگی پیٹھ پر سوار تھے تلوار آپ کے گلے سے لٹک رہی تھی گھوڑے پر زین کسنے کی بھی نوبت نہیں آئی تھی۔ آپ صلی

اللہ علیہ وسلم نے لوگوں کو تسلی دیتے ہوئے فرمایا کہ ڈرو مت خوف کی کوئی بات نہیں میں تو یہاں کچھ بھی نہیں دیکھتا۔ اس کے بعد واپس تشریف لاتے وقت حضور صلی اللہ علیہ وسلم نے فرمایا کہ یہ گھوڑا دریا ہے۔ پھر گھوڑا دوڑ میں کوئی گھوڑا اس گھوڑے پر سبقت نہ کر سکا۔ (کتاب الشفاء جلد اول)

غزوہ حنین میں جب ابتداء میں ہزیمت کی صورت حال پیدا ہوئی تو آپ صلی اللہ علیہ وسلم نے بڑی شجاعت کے ساتھ دلدل کو آگے بڑھایا اور یوں فرماتے تھے۔

انا النبی لا کذب انا ابن عبدالمطلب

”میں نبی ہوں اس میں ذرا بھی جھوٹ نہیں میں عبدالمطلب کا بیٹا ہوں۔“

اس ضمن میں حضرت عبداللہ بن عباس رضی اللہ تعالیٰ عنہ فرماتے ہیں کہ جب (غزوہ حنین میں) مسلمان اور کفار ایک دوسرے سے ٹکرائے تو مسلمانوں کو پسپا ہونا پڑا مگر رسول کریم صلی اللہ علیہ وسلم برابر اپنے نچر کو کفار کی طرف بڑھاتے جاتے تھے میں نے نچر کی لگام تھامی ہوئی تھی اور روکتا تھا کہ نچر تیزی سے زیادہ آگے نہ بڑھ جائے جبکہ ابوسفیان (بن الحارث) رضی اللہ تعالیٰ عنہ نے رکاب تھامی ہوئی تھی۔

حضرت براء بن عازب رضی اللہ تعالیٰ عنہ اور دیگر صحابہ کرام رضی اللہ تعالیٰ عنہم فرماتے ہیں کہ کمال جرأت و دلیری کے باعث اس وقت حضور صلی اللہ علیہ وسلم نچر سے اتر کر پیدل ہو گئے تھے۔ (بخاری شریف جلد دوم، مسلم شریف، زرقانی جلد چہارم، کتاب الشفاء جلد اول)

## عدل و انصاف

رسول کریم صلی اللہ علیہ وسلم عدل و انصاف کے معاملے میں بھی سب سے اعلیٰ اوصاف حمیدہ رکھتے تھے اور اس بارے میں کسی سے کوئی رعایت نہ فرماتے تھے حضرت ربیع بن جثم رضی اللہ تعالیٰ عنہ فرماتے ہیں کہ دور جاہلیت میں بھی لوگ حضور صلی اللہ علیہ وسلم سے فیصلے کروایا کرتے تھے۔ (کتاب الشفاء جلد اول)

حضرت نعمان بن بشیر رضی اللہ تعالیٰ عنہ فرماتے ہیں کہ میرے والد مجھے لے کر حضور صلی اللہ علیہ وسلم کی خدمت اقدس میں حاضر ہوئے اور عرض کی یا رسول اللہ صلی اللہ علیہ وسلم! میرے پاس ایک غلام تھا میں نے اس لڑکے کو بخش دیا۔ حضور صلی اللہ علیہ وسلم نے دریافت فرمایا، کیا اپنے سب لڑکوں کو دیا ہے؟ انہوں نے کہا نہیں۔ اس پر حضور صلی اللہ علیہ وسلم نے ارشاد فرمایا کہ تو اس غلام کو واپس لے لے (ایک روایت میں ہے کہ فرمایا) کیا تو نے اپنے تمام بیٹوں کے ساتھ ایسا ہی معاملہ کیا ہے؟ انہوں نے کہا نہیں تو آپ صلی اللہ علیہ وسلم نے فرمایا اللہ تعالیٰ سے ڈرو اور اپنی اولاد میں برابری و مساوات کا معاملہ کرو۔ چنانچہ میرے والد گھر آئے اور اس غلام کو واپس لے لیا۔ (بخاری و مسلم)

ایک شخص کا دوسرے شخص سے جھگڑا ہو گیا اور اس نے دوسرے شخص کا ہاتھ اپنے منہ میں لے کر زور سے کاٹا درد کی شدت سے مغلوب ہو کر دوسرے شخص نے اپنا ہاتھ اس کے منہ سے چھڑاتے ہوئے اس زور سے کھینچا کہ اس کے

اگلے دونوں دانت ٹوٹ کر گر پڑے لوگوں نے اس جھگڑے کا فیصلہ کرنے کیلئے ان دونوں کو حضور صلی اللہ علیہ وسلم کی خدمت اقدس میں پیش کیا تو آپ صلی اللہ علیہ وسلم نے فرمایا تم میں سے ایک شخص اپنے بھائی کو اونٹ کی طرح کاٹ کھاتا ہے۔ جاؤ تمہارے لئے کوئی دیت نہیں ہے۔ (بخاری شریف)

حضرت ابو حمید ساعدی رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے بنی اسد میں سے ایک شخص کو جس کو ابن المثنیٰ کہا جاتا تھا عامل بنا کر بھیجا جب وہ واپس آئے تو کہا یہ (مال) آپ صلی اللہ علیہ وسلم کیلئے ہے اور یہ میرے لئے ہدیہ ہوا ہے (یعنی لوگوں نے مجھے بھی ہدیے دیے ہیں) حضور صلی اللہ علیہ وسلم منبر پر تشریف فرما ہوئے اور اللہ تعالیٰ کی حمد و ثناء کے بعد فرمایا اس عامل کا کیا حال ہے جس کو ہم بھیجتے ہیں اور وہ آکر یہ کہتا ہے کہ یہ آپ کیلئے ہے اور یہ میرے لئے ہے وہ اپنے ماں یا باپ کے گھر کیوں نہیں بیٹھا رہا دیکھتا کہ اسے ہدیہ دیا جاتا ہے یا نہیں۔ مجھے قسم ہے اس کی جس کے قبضہ قدرت میں میری جان ہے ایسا شخص قیامت کے روز اس چیز کو اپنی گردن پر لاد کر لائے گا اگر اونٹ ہے تو وہ چلائے گا اور گائے ہے تو وہ ہاں ہاں کرے گی اور بکری ہے تو وہ میں میں میں کرے گی۔

اس کے بعد حضور صلی اللہ علیہ وسلم نے اپنے دست مبارک کو اس قدر بلند فرمایا کہ بغل مبارک کی سپیدی ظاہر ہونے لگی اور اس بات کو تین مرتبہ فرمایا میں نے پہنچا دیا۔

(بخاری شریف)

## عقل و دانش

رسول کریم صلی اللہ علیہ وسلم سب سے زیادہ عقل و دانش رکھتے تھے اس ضمن میں حضرت وہب بن مرتبہ رضی اللہ تعالیٰ عنہ فرماتے ہیں کہ میں نے اکہتر کتابیں پڑھی ہیں سب کے اندر یہی لکھا ہوا پایا کہ نبی آخر الزمان صلی اللہ علیہ وسلم تمام انسانوں سے زیادہ عقل مند ہیں اور آپ صلی اللہ علیہ وسلم کی رائے سب کی رائے سے افضل ہے۔

ایک دوسری روایت میں ہے کہ انہوں نے فرمایا رسول کریم صلی اللہ علیہ وسلم کی عقل سے پوری دنیا کے انسانوں کی مجموعی عقل کو وہی نسبت ہے جو ایک ریت کے ذرے کو تمام دنیا کے ریگستانوں سے نسبت ہے۔ (ابو نعیم، ابن عساکر، کتاب الشفاء جلد اول)

ایک شخص حضور صلی اللہ علیہ وسلم کی خدمت اقدس میں حاضر ہوا اور عرض کی کہ یا رسول اللہ صلی اللہ علیہ وسلم میرا ہمسایہ مجھے بہت دکھ دیتا ہے ہر چند میں اس کی منت سماجت کرتا ہوں مگر وہ مجھے تکلیف پہنچانے سے باز نہیں آتا۔ آپ صلی اللہ علیہ وسلم نے فرمایا جاؤ اپنے گھر جاؤ اور گھر کا سامان باہر نکال کر راستے میں رکھنا شروع کر دو اور جب کوئی تم سے پوچھے کہ یہ کیا کرتے ہو تو تم کہہ دینا کہ میرا ہمسایہ مجھے بہت تنگ کرتا ہے میں نے اس کی شکایت حضور صلی اللہ علیہ وسلم سے کی تو آپ نے مجھے ایسا حکم دیا ہے۔

وہ شخص گیا اور گھر کا سامان باہر نکال کر راستے میں رکھنا شروع کر دیا لوگ جمع ہو گئے اور پوچھنے لگے کہ یہ کیا کر

رہے ہو؟ اس نے وہی جواب دیا جو حضور صلی اللہ علیہ وسلم نے فرمایا تھا اس پر لوگوں نے اس ہمسائے پر لعنت ملامت کی اور سب طرف یہ خبر پھیل گئی چنانچہ وہ ہمسایہ اس شخص کے پاس آیا اور منت سماجت کر کے کہنے لگا کہ مجھے اس قدر رسوا نہ کر میں تجھے اب تکلیف نہ دوں گا اپنا سامان گھر میں واپس رکھ لے میں تم سے وعدہ کرتا ہوں کہ آئندہ کبھی تجھے تنگ نہیں کروں گا۔

(سیرت ہادی عالم صلی اللہ علیہ وسلم)

ایک شخص رسول کریم صلی اللہ علیہ وسلم کی خدمت اقدس میں حاضر ہوا اور عرض کی کہ یا رسول اللہ صلی اللہ علیہ وسلم! مجھ میں چار بری عادات ہیں ایک یہ کہ میں بدکار ہوں دوسری یہ کہ میں چوری کرتا ہوں تیسری یہ کہ شراب نوشی کرتا ہوں چوتھی یہ کہ میں جھوٹ بولتا ہوں۔ آپ ان میں سے کسی ایک کے بارے میں ارشاد فرمائیں جسے میں آپ صلی اللہ علیہ وسلم کی خاطر چھوڑ دوں۔ حضور صلی اللہ علیہ وسلم نے فرمایا جھوٹ بولنا چھوڑ دو۔

اس شخص نے اس بات کا وعدہ کیا کہ جھوٹ نہیں بولے گا چنانچہ جب رات ہوئی تو اس کا دل شراب پینے کیلئے چاہا اور پھر بدکاری کی طرف مائل ہوا تو اس کے دل میں یہ خیال آیا کہ اگر صبح کو حضور صلی اللہ علیہ وسلم پوچھیں گے کہ رات کو تم نے شراب پی اور بدکاری کی؟ تو میں کیا جواب دوں گا اگر ہاں کہوں گا تو شراب نوشی اور زنا کی سزا دی جائے گی اور اگر جھوٹ بولوں گا تو یہ بات عہد کے خلاف ہوگی۔ یہ بات سوچ کر وہ شخص ان دونوں کاموں سے باز رہا۔

پھر جب ذرا مزید رات گزری اور خوب اچھی طرح اندھیرا چھا گیا تو اس نے چوری کے ارادے سے گھر سے باہر نکلنا چاہا اسے پھر یہی خیال آ گیا کہ اگر کل حضور صلی اللہ علیہ وسلم نے پوچھ لیا تو کیا جواب دوں گا اگر اعتراف کروں گا تو چوری کے جرم میں ہاتھ کاٹ دیے جائیں گے اور اگر جھوٹ بولوں گا تو یہ عہد کی خلاف ورزی ہوگی چنانچہ اس خیال کے آتے ہی وہ چوری کرنے سے بھی باز آ گیا۔

جب صبح ہوئی تو وہ حضور صلی اللہ علیہ وسلم کی خدمت اقدس میں حاضر ہوا اور عرض کی، یا رسول اللہ صلی اللہ علیہ وسلم! جھوٹ نہ بولنے سے میری چاروں بری عادات مجھ سے چھوٹ گئیں۔ آپ صلی اللہ علیہ وسلم نے مجھ سے ایسی چیز چھوڑنے کیلئے فرمایا جس سے مجھے دوسری برائیاں بھی چھوڑنی پڑ گئیں اب میں آئندہ کیلئے تمام برائیوں سے توبہ کرتا ہوں۔ یہ سن کر حضور صلی اللہ علیہ وسلم بہت خوش ہوئے۔ (تفسیر عزیزی)

### وعدہ کی پاسداری

رسول کریم صلی اللہ علیہ وسلم کے اخلاق عالیہ میں یہ صفت بھی شامل تھی کہ آپ صلی اللہ علیہ وسلم نے وعدہ نبھانے میں جو مثال قائم فرمائی اس کی نظیر نہیں ملتی۔ آپ صلی اللہ علیہ وسلم نے کوئی ایسا وعدہ نہ کیا جسے پورا نہ فرمایا ہو۔ وعدہ کی پاسداری کے ضمن میں حضرت عبداللہ بن ابی حمساء رضی اللہ تعالیٰ عنہ بیان فرماتے ہیں۔

”میں نے بعثت سے قبل رسول کریم صلی اللہ علیہ وسلم سے ایک تجارتی معاملہ کیا۔ کچھ رقم میرے ذمہ باقی رہ گئی

میں نے حضور صلی اللہ علیہ وسلم سے وعدہ کیا کہ لے کر آتا ہوں پھر میں بھول گیا۔ تین دن کے بعد مجھے یاد آیا تو میں (وہاں) آیا کیا دیکھتا ہوں کہ حضور صلی اللہ علیہ وسلم اسی جگہ پر موجود ہیں۔ آپ صلی اللہ علیہ وسلم نے فرمایا، اے نوجوان! تم نے مجھے تکلیف دی میں تین دن سے تمہاری راہ دیکھ رہا ہوں۔“

(ابوداؤد شریف کتاب الادب)

## نرمی و حسن سلوک

آپ صلی اللہ علیہ وسلم ہر ایک سے نرمی و حسن سلوک سے پیش آیا کرتے تھے اگر کسی سے کوئی غلطی سرزد ہو جاتی تو اسے بڑی نرمی اور اچھے طریقے سے سمجھاتے چنانچہ حضرت ابو ہریرہ رضی اللہ تعالیٰ عنہ سے مروی ہے کہ ایک بدو نے مسجد میں پیشاب کر دیا تو لوگ اس کو مارنے کیلئے دوڑے۔ حضور صلی اللہ علیہ وسلم نے فرمایا، اس کو چھوڑ دو اس کے پیشاب پر ایک ڈول پانی ڈال کر بہا دو۔ تم لوگ اس لئے ہو کہ لوگوں کو دین کی طرف رغبت دلاؤ اور دین کو ان کیلئے آسان بناؤ تم اس لئے نہیں ہو کہ اپنے غیر حکیمانہ طرز عمل سے لوگوں کیلئے دین کی طرف آنا دشوار بنا دو۔ اس کے بعد اس بدو کو بلایا اور اس سے فرمایا یہ اللہ تعالیٰ کا گھر ہے یہ عبادت کیلئے بنا گیا ہے۔ بدو جب باہر نکلا تو مسجد کی طرف منہ کر کے کہنے لگا۔ یا اللہ مجھے معاف کرنا محمد صلی اللہ علیہ وسلم کو بھی معاف کرنا مگر دوسروں کو معاف نہ کرنا۔ حضور صلی اللہ علیہ وسلم نے فرمایا تم نے اتنے سخی سے بہت کم مانگا ہے۔

(بخاری شریف، سیرت ہادی عالم صلی اللہ علیہ وسلم)

ایک صحابی حضرت عبداللہ رضی اللہ تعالیٰ عنہ مدینہ منورہ میں رہتے تھے عام طور پر لوگ ان کو ان کی سادہ لوحی کی وجہ سے حمار (گدھا) کہہ کر پکارتے تھے وہ جب بھی حضور صلی اللہ علیہ وسلم کی خدمت اقدس میں حاضر ہوتے تو ایک تھیلا لئے ہوئے ہوتے اس تھیلے میں پنیر ہوتا یا کوئی دوسری چیز ہوتی جو بھی ان کو میسر ہوتی وہ لے آتے اور آ کر کہتے یا رسول اللہ صلی اللہ علیہ وسلم! میرے ماں باپ آپ پر قربان ہوں یہ سب سے تازہ چیز مدینہ منورہ میں آئی ہے میں آپ کی خدمت میں اس کا تحفہ لے کر آیا ہوں۔

حضور صلی اللہ علیہ وسلم اسے قبول فرمالتے اور ان کی دل جوئی فرماتے وہ خوش ہو کر چلے جاتے سارا دن گزار کر عصر کی نماز کے وقت پھر حاضر ہوتے اس وقت تمام دیہاتی لوگ اور صحرائین شہر سے فارغ ہو کر اپنے اپنے گھروں کی طرف واپس لوٹ رہے تھے وہ صحابی آئے تو جس سے چیز خریدی ہوتی اسے بھی ساتھ لے آتے اور کہتے یا رسول اللہ صلی اللہ علیہ وسلم! صبح جو میں نے آپ کی خدمت میں تحفہ پیش کیا تھا وہ اس شخص سے خریدا تھا آپ اس کی قیمت اسے ادا فرمادیں کیونکہ میرے پاس تو کچھ بھی نہیں ہے۔ حضور صلی اللہ علیہ وسلم اس کی اس بات پر ذرا بھی غصہ نہ فرماتے اور مسکراتے ہوئے اس شخص کو قیمت ادا کرتے۔

ایک روز وہ صحابی تھوڑا سا دودھ لے کر آئے۔ حضور صلی اللہ علیہ وسلم نے نوش فرمایا۔ معمول کے مطابق وہ

صحابی عصر کے وقت آئے اور اسی طرح کیا جس طرح کہ عام طور پر کیا کرتے تھے۔ یہ دیکھ کر ایک دوسرے صحابی غصے میں اٹھے اور کہا اللہ تعالیٰ کا تم پر غضب ہو یہ کیا کرتے ہو؟ ہر روز آتے ہو اور یہ گستاخانہ حرکت کرتے ہو۔ حضور صلی اللہ علیہ وسلم نے ان صحابی کو منع کرتے ہوئے پیار سے فرمایا۔ اسے کچھ نہ کہو تمہیں نہیں معلوم کہ اسے اللہ تعالیٰ اور اس کے رسول سے محبت ہے۔ پھر آپ صلی اللہ علیہ وسلم نے حضرت عبداللہ رضی اللہ تعالیٰ عنہ کو اپنے پاس بلایا اور پیار سے گفتگو کرتے ہوئے ان کی حوصلہ افزائی فرمائی۔

(رسول کریم صلی اللہ علیہ وسلم کی مسکراہٹیں)

ایک جنگ کے بعد رسول کریم صلی اللہ علیہ وسلم کی خدمت اقدس میں چند غلام لائے گئے آپ صلی اللہ علیہ وسلم انہیں تقسیم فرما رہے تھے کہ ایک عورت کو دیکھا جو رو رہی تھی آپ صلی اللہ علیہ وسلم نے اسے بلایا اور رونے کی وجہ دریافت فرمائی اس نے کہا، یا رسول اللہ صلی اللہ علیہ وسلم! مجھے میرے بیٹے سے جدا کر دیا گیا ہے آپ کے ایک صحابی نے میرے بیٹے کو بنی عیس کے علاقہ میں فروخت کر دیا ہے۔ حضور صلی اللہ علیہ وسلم نے حضرت ابواسید ساعدی رضی اللہ تعالیٰ عنہ کو بلایا اور ارشاد فرمایا، تم نے ماں بیٹے میں جدائی ڈال دی ہے۔ انہوں نے عرض کیا، یا رسول اللہ صلی اللہ علیہ وسلم! اس کا بیٹا اتنا کمزور تھا کہ وہ سفر نہیں کر سکتا تھا وہ اس کے ساتھ چلنے سے معذور تھا میں نے اسے وہاں پر ہی بھیج دیا۔

حضور صلی اللہ علیہ وسلم نے فرمایا تم ابھی جاؤ اور اس کے بیٹے کو واپس لے کر آؤ۔ چنانچہ حضرت ابواسید رضی اللہ تعالیٰ عنہ گئے اس عورت کے بیٹے کو ان لوگوں سے خرید کر مدینہ منورہ لے آئے اور اس عورت کے سپرد کر دیا۔ حضور صلی اللہ علیہ وسلم نے ارشاد فرمایا جو شخص ماں بیٹے کو جدا کرتا ہے اللہ تعالیٰ قیامت کے روز اسے دوستوں سے جدا کر دے گا۔

(سیرت ہادی عالم صلی اللہ علیہ وسلم)

حضرت ابو ہریرہ رضی اللہ تعالیٰ عنہ سے مروی ہے کہ ایک شخص نے رسول کریم صلی اللہ علیہ وسلم کی خدمت اقدس میں حاضر ہو کر عرض کی یا رسول اللہ صلی اللہ علیہ وسلم! میرے کچھ رشتہ دار ہیں جن کے حقوق میں ادا کرتا ہوں اور وہ میرے ساتھ بدسلوکی کرتے ہیں میں ان کے ساتھ حلم و بردباری سے پیش آتا ہوں۔ اور وہ میرے ساتھ جہالت کا برتاؤ کرتے ہیں

حضور صلی اللہ علیہ وسلم نے فرمایا اگر تم ایسے ہی ہو جیسے کہ کہتے ہو تو گویا تم ان کے چہروں پر سیاہی پھیر رہے ہو اور اللہ تعالیٰ ان کے مقابلہ میں ہمیشہ تیرا مددگار رہے گا جب تک تم اس حالت پر قائم رہو گے۔ (مسلم شریف)

ظرافت و خوش طبعی

رسول کریم صلی اللہ علیہ وسلم صحابہ کرام رضی اللہ تعالیٰ عنہم سے اکثر خوش طبعی فرمایا کرتے تھے اس خوش طبعی میں

سچ کے سوا کچھ نہ فرماتے تھے اور نہ ہی خوش طبعی کرتے ہوئے کسی کی تضحیک ہوتی تھی۔ حضرت ابو ہریرہ رضی اللہ تعالیٰ عنہ فرماتے ہیں کہ صحابہ کرام رضی اللہ تعالیٰ عنہم نے حضور صلی اللہ علیہ وسلم سے عرض کیا، یا رسول اللہ صلی اللہ علیہ وسلم! آپ ہم سے مزاح کرتے ہیں۔ آپ صلی اللہ علیہ وسلم نے فرمایا مگر میں سچی بات ہی کہتا ہوں۔ (ترمذی شریف)

حضرت انس رضی اللہ تعالیٰ عنہ فرماتے ہیں کہ ایک شخص نے رسول کریم صلی اللہ علیہ وسلم سے سواری مانگی۔ آپ صلی اللہ علیہ وسلم نے ارشاد فرمایا میں تمہیں سواری کیلئے اونٹنی کا بچہ دوں گا اس نے کہا یا رسول اللہ صلی اللہ علیہ وسلم! اونٹنی کا بچہ میں کیا کروں گا۔ حضور صلی اللہ علیہ وسلم نے فرمایا۔ اونٹ اونٹنی کا بچہ ہی تو ہوتا ہے۔ (ترمذی شریف)

ایک مرتبہ حضور صلی اللہ علیہ وسلم کی خدمت اقدس میں کسی نے بہت ہی خوبصورت سیاہ پھولوں کی چادر تحفہ کے طور پر پیش کی۔ آپ صلی اللہ علیہ وسلم نے قبول فرماتے ہوئے صحابہ کرام رضی اللہ تعالیٰ عنہم سے پوچھا کہ بتاؤ یہ چادر کس کو عطا کروں؟ صحابہ کرام رضی اللہ تعالیٰ عنہم نے خاموشی اختیار فرمائی۔ اس کا مقصد یہ تھا کہ حضور صلی اللہ علیہ وسلم جیسے مناسب فرمائیں عطا فرمادیں۔ صحابہ کرام صلی اللہ علیہ وسلم کو خاموش دیکھ کر آپ صلی اللہ علیہ وسلم نے فرمایا ام خالد (رضی اللہ تعالیٰ عنہا) کو بلاؤ یہ حکم سن کر ایک صحابی حضرت ام خالد رضی اللہ تعالیٰ عنہا کو بلا کر لے آئے۔ حضور صلی اللہ علیہ وسلم نے وہ چادر حضرت ام خالد رضی اللہ تعالیٰ عنہا کو عطا کرتے ہوئے ارشاد فرمایا اسے پہنو اور پرانی کرو۔

پھر آپ صلی اللہ علیہ وسلم نے چادر پر بنے ہوئے پھولوں پر دست مبارک رکھ کر خوش طبعی کے ساتھ فرمایا دیکھو یہ سنہ ہے۔ سنہ حبشی زبان کا لفظ ہے اور حضور صلی اللہ علیہ وسلم نے خوش طبعی کے انداز میں مسکراتے ہوئے اس لفظ کو اس لئے ادا فرمایا کہ حضرت ام خالد رضی اللہ تعالیٰ عنہا حبشی زبان سے واقف تھیں اور ان کو خوش کرنا مقصود تھا۔ چنانچہ حضرت ام خالد رضی اللہ تعالیٰ عنہا نے جب رسول کریم صلی اللہ علیہ وسلم کی زبان اطہر سے یہ لفظ سنا تو بہت خوش ہوئیں۔

(صحیح بخاری شریف)

ایک مرتبہ ایک عورت رسول کریم صلی اللہ علیہ وسلم کی خدمت اقدس میں حاضر ہوئی اور کہا یا رسول اللہ صلی اللہ علیہ وسلم! میرا خاوند بیمار ہے وہ آپ صلی اللہ علیہ وسلم کو یاد کرتا ہے۔ آپ صلی اللہ علیہ وسلم نے ارشاد فرمایا او ہو، اس کی آنکھ میں تو سفیدی ہے۔ وہ عورت بھاگتی ہوئی اپنے گھر واپس آئی اور اپنے خاوند کی آنکھوں کو دیکھنے لگی۔ خاوند نے پوچھا کیا دیکھتی ہو؟ کہنے لگی رسول کریم صلی اللہ علیہ وسلم نے فرمایا ہے کہ تمہاری آنکھوں میں سفیدی ہے۔ خاوند نے کہا، اے اللہ کی بندی! حضور صلی اللہ علیہ وسلم نے سچ فرمایا ہے ہر ایک کی آنکھ میں سفیدی ہوتی ہے۔

(رسول کریم صلی اللہ علیہ وسلم کی مسکراہٹیں)

ایک مرتبہ رسول کریم صلی اللہ علیہ وسلم نے ایک صحابی سے خوش طبعی کرتے ہوئے پوچھا یہ بتاؤ کہ تمہارے ماموں کی بہن تمہاری کیا لگتی ہے؟ وہ صحابی سر جھکا کر سوچ میں پڑ گئے تو حضور صلی اللہ علیہ وسلم نے مسکراتے ہوئے

ارشاد فرمایا ہوش کرو کیا تجھے اپنی ماں بھول گئی وہی تو تمہارے ماموں کی بہن ہے۔ (رسول کریم صلی اللہ علیہ وسلم کی مسکراہٹیں)

### بیماروں کی خبر گیری

رسول کریم صلی اللہ علیہ وسلم بیماروں کی خبر گیری فرمایا کرتے تھے اگر کوئی بیمار ہوتا تو اس کی تیمارداری کیلئے اس کے گھر تشریف لے جاتے اس کی دلداری فرماتے اگر وہ دور ہوتا تو اس کیلئے دعا فرماتے۔

حضرت جابر رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم (ایک بوڑھی خاتون) ام السائب کی عیادت کو تشریف لے گئے ام السائب بخار کی شدت سے کانپ رہی تھیں۔ آپ صلی اللہ علیہ وسلم نے فرمایا تجھے کیا ہوا جو کانپ رہی ہو؟ خاتون نے کہا، اللہ اس بخار کو سمجھے اس نے گھیر رکھا ہے۔ یہ سن کر حضور صلی اللہ علیہ وسلم نے فرمایا بخار کو برانہ کہو یہ مومن کے گناہوں کو اس طرح صاف کر دیتا ہے جیسے آگ کی بھٹی لوہے کے زنگ کو صاف کر دیتی ہے۔

(مسلم شریف)

حضرت عائشہ بنت سعد رضی اللہ تعالیٰ عنہا فرماتی ہیں کہ میرے والد محترم نے اپنا ایک واقعہ سنایا کہ ایک مرتبہ میں مکہ مکرمہ میں شدید بیمار ہو گیا تو رسول کریم صلی اللہ علیہ وسلم میری خبر گیری کیلئے تشریف لائے تو میں نے پوچھا، یا رسول اللہ صلی اللہ علیہ وسلم! میں کافی مال چھوڑ رہا ہوں اور میری صرف ایک ہی بیٹی ہے کیا میں اپنے مال میں سے دو تہائی کی وصیت کر جاؤں؟ اور ایک تہائی بیٹی کیلئے چھوڑ جاؤں؟ حضور صلی اللہ علیہ وسلم نے فرمایا نہیں میں نے کہا نصف مال کی وصیت کر جاؤں اور نصف بیٹی کیلئے چھوڑ جاؤں۔

رسول کریم صلی اللہ علیہ وسلم نے فرمایا، نہیں چنانچہ میں نے عرض کیا یا رسول اللہ صلی اللہ علیہ وسلم! پھر ایک تہائی کی وصیت کر جاؤں۔ آپ صلی اللہ علیہ وسلم نے فرمایا ہاں ایک تہائی کی وصیت کر جاؤ اور ایک تہائی بہت ہے۔ اس کے بعد آپ صلی اللہ علیہ وسلم نے اپنا دست مبارک میرے ماتھے پر رکھا اور میرے چہرے اور پیٹ پر پھیرا اور پھر دعا فرمائی۔

”اے اللہ! سعد (رضی اللہ تعالیٰ عنہ) کو شفاء عطا فرما اور اس کی ہجرت کو مکمل فرما دے۔“

اس کے بعد سے آج تک مجھے جب کبھی خیال آتا تو میں حضور صلی اللہ علیہ وسلم کے دست اقدس کی ٹھنڈک اپنے جگر پر محسوس کرتا ہوں۔ (الادب المفرد)

حضرت انس رضی اللہ تعالیٰ عنہ سے مروی ہے کہ ایک یہودی لڑکا حضور صلی اللہ علیہ وسلم کی خدمت کیا کرتا تھا ایک مرتبہ وہ بیمار پڑا تو حضور صلی اللہ علیہ وسلم اس کی عیادت کیلئے تشریف لے گئے آپ صلی اللہ علیہ وسلم اس کے سر ہانے تشریف فرما ہوئے تو اس کو اسلام قبول کرنے کی دعوت دی لڑکا اپنے باپ کی طرف دیکھنے لگا جو کہ قریب ہی



موجود تھا۔ باپ نے اپنے بیٹے سے کہا کہ ابوالقاسم کی بات مان لے چنانچہ وہ لڑکا مسلمان ہو گیا۔  
اس کے بعد حضور صلی اللہ علیہ وسلم اس کے یہاں سے یہ کہتے ہوئے باہر تشریف لائے کہ اللہ کا شکر ہے جس  
نے اس لڑکے کو دوزخ سے بچالیا۔ (بخاری شریف)

### جانوروں اور پرندوں سے اچھا سلوک

رسول کریم صلی اللہ علیہ وسلم کے اخلاق حمیدہ میں یہ بات شامل تھی کہ آپ صلی اللہ علیہ وسلم نہ صرف انسانوں  
بلکہ جانوروں اور پرندوں بلکہ حشرات الارض کے ساتھ بھی اچھا سلوک کرنا پسند فرماتے تھے کسی بھی جانور اور پرندے  
کو تکلیف و اذیت میں مبتلا دیکھتے تو اس کی تکلیف کو دور فرماتے۔ چنانچہ مروی ہے کہ آپ صلی اللہ علیہ وسلم بنی ثعلبہ  
کے غزوہ سے واپس تشریف لا رہے تھے کہ ایک اونٹ خدمت اقدس میں دوڑتا ہوا آیا۔ حضور صلی اللہ علیہ وسلم نے  
صحابہ کرام رضی اللہ عنہم سے فرمایا جانتے ہو کہ یہ اونٹ کیا کہتا ہے۔ حضرت جابر رضی اللہ تعالیٰ عنہ نے عرض کیا، اللہ اور  
اس کا رسول ہی بہتر جانتے ہیں۔ حضور صلی اللہ علیہ وسلم نے فرمایا یہ اونٹ میرے پاس فریاد لے کر آیا ہے کہ میرا مالک  
آج تک اس سے سخت کام لیتا رہا ہے حتیٰ کہ اس کی پشت زخمی ہو گئی ہے اب اسے ذبح کرنا چاہتا ہے۔

اونٹ کی شکایت سن کر حضور صلی اللہ علیہ وسلم نے حضرت جابر رضی اللہ عنہ کو حکم فرمایا کہ وہ اس اونٹ کے ساتھ  
اس کے مالک کے پاس جائیں اور اسے بلا کر لائیں چنانچہ حضرت جابر رضی اللہ تعالیٰ عنہ اونٹ کے ساتھ اس کے  
مالک کے گھر گئے۔ حضرت جابر رضی اللہ تعالیٰ عنہ فرماتے ہیں کہ میں نے پوچھا اس اونٹ کا مالک کون ہے؟ ایک  
شخص نے آگے بڑھ کر کہا کہ یہ میرا اونٹ ہے۔ میں نے اسے بتایا کہ تمہیں حضور صلی اللہ علیہ وسلم نے طلب فرمایا ہے  
اس پر وہ شخص اونٹ اور میں تینوں حضور صلی اللہ علیہ وسلم کی خدمت اقدس میں حاضر ہوئے۔ حضور صلی اللہ علیہ وسلم نے  
اونٹ کے مالک سے فرمایا کہ یہ اونٹ تمہاری یہ شکایت کرتا ہے۔ اس نے کہا کہ بات تو بالکل ٹھیک ہے اور بالکل ایسا  
ہی ہے۔

حضور صلی اللہ علیہ وسلم نے اس سے فرمایا: اس اونٹ کو میرے پاس بیچ دو۔ اس نے کہا یا رسول اللہ صلی اللہ علیہ  
وسلم آپ اسے بغیر قیمت لے سکتے ہیں۔ آپ صلی اللہ علیہ وسلم نے فرمایا: نہیں میں اس کی قیمت ضرور ادا کروں گا  
چنانچہ حضور صلی اللہ علیہ وسلم نے اس سے وہ اونٹ خرید لیا اور مدینہ منورہ کے مضافات میں کھلا چھوڑ دیا۔ حضرت جابر  
رضی اللہ تعالیٰ عنہ فرماتے ہیں کہ تھوڑی ہی مدت میں اس اونٹ کے زخم ٹھیک ہو گئے اور اگر کسی صحابی کو کہیں جانا ہوتا تو  
وہ حضور صلی اللہ علیہ وسلم کی اجازت سے اونٹ کو لے جاتا تھا۔ (معارج النبوة)

حضرت عامر رضی اللہ تعالیٰ عنہ بیان فرماتے ہیں کہ ہم رسول کریم صلی اللہ علیہ وسلم کی خدمت اقدس میں حاضر  
تھے کہ ایک شخص آیا اس نے چادر اوڑھ رکھی تھی اور اس کے ہاتھ میں کوئی چیز تھی جسے اس نے چادر سے ڈھانپ رکھا تھا  
وہ کہنے لگا یا رسول اللہ صلی اللہ علیہ وسلم میں درختوں کے ایک جھنڈ کے قریب سے گزرا تو میں نے وہاں پر پرندوں کے

بچوں کی آواز سنی میں نے انہیں پکڑ لیا اور اپنی چادر میں رکھ لیا۔ یہ دیکھ کر ان بچوں کی ماں آئی اور میرے سر پر چکر کاٹنے لگی میں نے اسے دکھانے کی غرض سے چادر اٹھائی تو وہ ان پر گر پڑی میں نے ان سب کو اپنی چادر میں لپیٹ لیا۔ یا رسول اللہ صلی اللہ علیہ وسلم اب وہ سب میرے پاس ہیں۔

حضور صلی اللہ علیہ وسلم نے ارشاد فرمایا: ان کو نکالو۔ اس نے نکالا تو ماں اپنے بچوں سے چمٹی رہی اس پر رسول کریم صلی اللہ علیہ وسلم نے فرمایا: کیا تم ان بچوں سے ان کی ماں کی محبت پر حیرانی کا اظہار کرتے ہو۔ قسم ہے اس ذات کی جس نے مجھے سچائی کے ساتھ بھیجا ہے اس میں کوئی شک نہیں کہ اللہ تعالیٰ اپنے بندوں پر پرندوں کے بچوں کی ماں سے زیادہ رحم کرنے والا ہے۔ ان بچوں کو لے جاؤ اور انہیں وہیں رکھ آؤ جہاں سے تم نے انہیں پکڑا ہے اور ان کی ماں کو بھی ان کے ساتھ لے جاؤ چنانچہ وہ شخص انہیں لے کر واپس چلا گیا۔ (ابوداؤد شریف)

حضرت عبدالرحمن بن عبداللہ رضی اللہ تعالیٰ عنہ اپنے والد سے روایت فرماتے ہیں کہ میرے والد محترم نے فرمایا کہ ایک سفر میں ہم حضور صلی اللہ علیہ وسلم کے ساتھ تھے تو آپ صلی اللہ علیہ وسلم اپنی کسی ضرورت کے لیے تشریف لے گئے اسی اثناء میں ہم نے ایک چھوٹی چڑیا دیکھی جس کے ساتھ دو بچے تھے ہم نے اس کے دونوں بچوں کو پکڑ لیا تو چڑیا اپنے پروں کو کھول کر ان بچوں کے اوپر منڈلانے لگی اتنے میں حضور صلی اللہ علیہ وسلم تشریف لے آئے (تو دیکھ کر) ارشاد فرمایا:

”اس (چڑیا) کو بچے کی وجہ سے کس نے دکھ دیا ہے اس کے بچے اسے واپس کرو۔“

پھر حضور صلی اللہ علیہ وسلم نے ان چیونٹیوں کے گھر دیکھے جن کو ہم نے جلا دیا تھا تو آپ صلی اللہ علیہ وسلم نے پوچھا۔ ان کو کس نے جلایا ہے؟ ہم نے بتایا کہ ہم لوگوں نے جلایا ہے تو آپ نے فرمایا: ”آگ کی سزا دینا تو آگ کے مالک (اللہ تعالیٰ) ہی کو سزاوار ہے۔“ (ابوداؤد شریف)

زمانہ جاہلیت میں عرب میں یہ بے رحمانہ طریقہ رائج تھا کہ زندہ اونٹ کے کوہان اور دنبہ کی چکی کاٹ کر کھاتے تھے حضور صلی اللہ علیہ وسلم نے مدینہ منورہ میں آ کر جب یہ دیکھا تو اس طریقہ سے زندہ جانوروں کے گوشت کو کاٹ کر کھانے سے منع فرمایا اور ارشاد فرمایا کہ وہ مردار ہے اس ضمن میں حضرت ابو واقد لیثی رضی اللہ تعالیٰ عنہ سے مروی ہے کہ جب رسول کریم صلی اللہ علیہ وسلم مدینہ طیبہ میں تشریف لائے تو اس زمانہ میں یہاں کے لوگ زندہ اونٹ کا کوہان کاٹ کر اور زندہ دنبہ کی چکی کاٹ لیتے حضور صلی اللہ علیہ وسلم نے فرمایا:

”زندہ جانور کا جو ٹکڑا کاٹ لیا جائے وہ مردار ہے کھایا نہ جائے۔“ (ترمذی شریف)

## حضور صلی اللہ علیہ وسلم کی عبادت

حضور صلی اللہ علیہ وسلم اعلان نبوت سے پہلے بھی اللہ تعالیٰ کی عبادت کرنے کے لیے غار حرا میں تشریف لے جایا کرتے تھے پھر جب آپ صلی اللہ علیہ وسلم پر وحی نازل ہوئی تو عبادت و ریاضت میں مزید اضافہ ہو گیا اس ضمن میں سب سے پہلے حضور صلی اللہ علیہ وسلم کی نماز کے بارے میں مختصر طور پر بیان کیا جاتا ہے۔

نماز:

اگرچہ نماز پنجگانہ فرض ہونے سے پہلے ہی آپ صلی اللہ علیہ وسلم نماز کی ادائیگی فرمایا کرتے تھے پھر جب نماز پنجگانہ فرض ہو گئی تو آپ صلی اللہ علیہ وسلم نے نماز پنجگانہ کے علاوہ نفل نمازوں کو پڑھنا بھی اپنے معمولات میں شامل کر لیا اس بارے میں مختلف احادیث مبارکہ وارد ہوئی ہیں۔

حضرت انس رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے اتنی نمازیں پڑھیں کہ آپ صلی اللہ علیہ وسلم کے دونوں پاؤں مبارک پر روم ہو گیا آپ صلی اللہ علیہ وسلم سے عرض کیا گیا کہ کیا یہ بات نہیں کہ اللہ تعالیٰ نے آپ کے تمام اگلے پچھلے گناہ (اگر ہوں بھی) معاف فرمادے میں آپ صلی اللہ علیہ وسلم نے فرمایا کیا میں اللہ کا شکر گزار بندہ نہ ہوں۔ (طبرانی ابویعلیٰ)

حضرت حذیفہ رضی اللہ تعالیٰ عنہ فرماتے ہیں کہ حضور صلی اللہ علیہ وسلم کا معمول مبارک تھا کہ جب کوئی اہم معاملہ پیش آتا تو آپ فوراً نماز میں مشغول ہو جاتے۔ (ابوداؤد)

حضرت علی رضی اللہ تعالیٰ عنہ سے مروی ہے کہ حضور صلی اللہ علیہ وسلم عصر سے پہلے چار رکعتیں پڑھا کرتے تھے۔ (ترمذی شریف)

حضرت عائشہ رضی اللہ تعالیٰ عنہا سے مروی ہے فرماتی ہیں کہ عشاء کی نماز پڑھ کر حضور صلی اللہ علیہ وسلم میرے مکان پر تشریف لاتے تو چار رکعتیں پڑھتے اور ارشاد فرماتے کہ:

”یہ ایسی ساعت ہے کہ اس میں آسمان کے دوازے کھولے جاتے ہیں لہذا میں محبوب رکھتا ہوں کہ اس میں میرا کوئی عمل صالح بلند کیا جائے۔“ (مسند احمد، ترمذی)

حضرت کعب بن مالک رضی اللہ تعالیٰ عنہ سے مروی ہے کہ حضور صلی اللہ علیہ وسلم سفر سے دن میں چاشت کے وقت تشریف لاتے اور سب سے پہلے مسجد میں جاتے اور دو رکعتیں نماز پڑھتے پھر وہیں مسجد میں تشریف رکھتے۔ (مسلم شریف)

حضور صلی اللہ علیہ وسلم کا معمول تھا کہ نماز اشراق، چاشت، اوایین، تحیۃ الوضو اور تحیۃ المسجد بھی پڑھا کرتے تھے علاوہ ازیں نماز تہجد اور راتوں کو اٹھ کر نوافل ادا فرمایا کرتے۔ سورج گرہن اور چاند گرنے کے وقت بھی نماز پڑھتے بارش نہ ہوتی تو نماز استسقاء ادا فرماتے۔

رمضان المبارک کے آخری عشرہ میں آپ صلی اللہ علیہ وسلم بہت زیادہ عبادت فرماتے اُم المؤمنین حضرت عائشہ صدیقہ رضی اللہ تعالیٰ عنہا فرماتی ہیں کہ جب رمضان کا آخری عشرہ آتا تو حضور صلی اللہ علیہ وسلم اپنے تہبند کو مضبوط باندھ لیتے (یعنی عبادت میں بہت کوشش فرماتے) راتوں کو جاگتے اور اپنے گھر والوں کو جگاتے۔

اسی حوالے سے حضرت عائشہ صدیقہ رضی اللہ تعالیٰ عنہا ہی فرماتی ہیں کہ حضور صلی اللہ علیہ وسلم جس قدر رمضان کے آخری عشرہ میں (عبادت کے لیے) کوشش فرماتے تھے اتنی کسی دوسرے عشرہ میں نہ فرماتے تھے۔ (مسلم شریف)

حضور صلی اللہ علیہ وسلم رمضان المبارک کے آخری عشرہ میں ہمیشہ اعتکاف فرمایا کرتے تھے نمازیں پڑھتے، ذکر الہی کرتے، دعائیں مانگتے اور اللہ تعالیٰ کی بارگاہ اقدس میں گریہ و زاری فرماتے۔ حضرت عائشہ صدیقہ رضی اللہ تعالیٰ عنہا سے مروی ہے کہ حضور صلی اللہ علیہ وسلم رمضان کے آخری عشرہ میں اعتکاف کیا کرتے تھے یہاں تک کہ (اسی معمول پر) وصال فرمایا۔ (بخاری مسلم)

اسی ضمن میں حضرت انس رضی اللہ تعالیٰ عنہ فرماتے ہیں کہ حضور صلی اللہ علیہ وسلم رمضان کے آخری عشرہ میں اعتکاف فرمایا کرتے تھے اور ایک سال اعتکاف نہیں فرمایا تو دوسرے سال بیس دن اعتکاف فرمایا۔ (ترمذی، ابو داؤد)

### روزہ:

حضور صلی اللہ علیہ وسلم رمضان المبارک کے روزوں کے علاوہ دیگر مہینوں میں بھی روزے رکھا کرتے تھے اس ضمن میں حضرت حفصہ رضی اللہ تعالیٰ عنہا فرماتی ہیں کہ چار چیزیں ہیں جنہیں حضور صلی اللہ علیہ وسلم نہیں چھوڑتے تھے۔ (1) عاشورہ کا روزہ (2) ذی الحجہ کے روزے (ایک سے نو تک) (3) ہر مہینے کے تین روزے (4) فجر کی نماز سے پہلے دو رکعتیں۔ (نسائی)

حضور صلی اللہ علیہ وسلم شعبان کے مہینے میں بھی بہت روزے رکھا کرتے تھے اور شوال کے مہینے میں چھ روزے رکھنے کا بھی معمول تھا جبکہ کبھی صوم وصال بھی رکھتے یعنی کئی کئی دن رات کا ایک روزہ رکھتے لیکن صحابہ کرام رضی اللہ تعالیٰ عنہم کو صوم وصال رکھنے سے منع فرماتے اس ضمن میں حضرت ابو ہریرہ رضی اللہ تعالیٰ عنہ سے مروی ہے فرماتے ہیں کہ حضور صلی اللہ علیہ وسلم نے رات دن پے در پے روزہ رکھنے سے منع فرمایا تو ایک شخص نے عرض کی یا رسول اللہ صلی اللہ علیہ وسلم آپ تو رات دن پے در پے روزہ رکھتے ہیں۔ حضور صلی اللہ علیہ وسلم نے فرمایا کہ تم میں میرے مثل کون ہے بے

شک میں اس حال میں رات گزارتا ہوں کہ میرا پروردگار مجھے کھلاتا پلاتا ہے۔ (بخاری، مسلم، مشکوٰۃ)

### حج:

حضور صلی اللہ علیہ وسلم نے مکہ مکرمہ میں اعلان نبوت کے بعد دو یا تین حج ادا فرمائے مگر ہجرت مدینہ کے بعد آپ صلی اللہ علیہ وسلم نے صرف ایک حج ”حجۃ الوداع“ فرمایا: علاوہ ازیں آپ صلی اللہ علیہ وسلم نے ہجرت مدینہ کے بعد چار عمرے بھی کیے۔ (بخاری، مسلم، ترمذی، ابن ماجہ)

حضرت ابن عباس رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے فرمایا: ”اے لوگو! اللہ تعالیٰ نے تم پر حج فرض کیا ہے۔ اقرع بن حابس رضی اللہ تعالیٰ عنہ نے کھڑے ہو کر عرض کی یا رسول اللہ صلی اللہ علیہ وسلم کیا ہر سال حج فرض ہے؟ ارشاد فرمایا اگر میں ہاں کر دوں تو ہر سال حج فرض ہو جائے اور اگر ہر سال فرض ہو جائے تو تم اے ادا کرنے کی طاقت نہیں رکھتے اس لیے حج پوری زندگی میں صرف ایک مرتبہ فرض ہے اور جو شخص اس سے زیادہ کرے وہ نفل ہے۔ (احمد، نسائی، دارمی، مشکوٰۃ)

### زکوٰۃ:

حضرت ابن عمر رضی اللہ تعالیٰ عنہ سے مروی ہے کہ حضور صلی اللہ علیہ وسلم نے فرمایا: جو شخص مال حاصل کرے تو اس پر اس وقت تک زکوٰۃ نہیں جب تک کہ اس پر ایک سال نہ گزر جائے۔ (ترمذی)

انبیاء کرام علیہم السلام کی زندگیاں امت کے لیے بہترین نمونہ ہیں اللہ تعالیٰ انبیاء کرام علیہم السلام پر زکوٰۃ فرض نہیں فرمائی اس لیے حضور صلی اللہ علیہ وسلم پر زکوٰۃ فرض نہ تھی۔ (زرقاتی جلد ہشتم)

حضور صلی اللہ علیہ وسلم کے پاس مال و دولت، سونا چاندی اور اونٹ مویشی وغیرہ جو کچھ بھی آتا آپ صلی اللہ علیہ وسلم اپنے پاس نہیں رکھتے تھے بلکہ سب اللہ تعالیٰ کی راہ میں تقسیم فرما دیا کرتے تھے اور آپ صلی اللہ علیہ وسلم کی عطا کا یہ عالم تھا کہ حضرت انس رضی اللہ تعالیٰ عنہ فرماتے ہیں ایک شخص نے آپ صلی اللہ علیہ وسلم سے اتنی بکریاں مانگیں جو دو پہاڑوں کی درمیانی جگہ کو بھر دیں حضور صلی اللہ علیہ وسلم نے اس کو اتنی ہی بکریاں دے دیں تو وہ اپنی قوم کے پاس (جب واپس) گیا تو کہنے لگا اے قوم! مسلمان ہو جاؤ کیونکہ محمد صلی اللہ علیہ وسلم تو اس شخص کی طرح عطا فرماتے ہیں جسے ناقہ کا خوف نہ ہو۔ (مسلم شریف)

### اللہ تعالیٰ کا ذکر:

حضرت معاذ بن جبل رضی اللہ تعالیٰ عنہ فرماتے ہیں کہ وہ آخری کلام جس پر میں نے حضور صلی اللہ علیہ وسلم کو چھوڑا ہے وہ یہ ہے کہ میں نے عرض کیا۔ یا رسول اللہ صلی اللہ علیہ وسلم اعمال میں اللہ تعالیٰ کے نزدیک زیادہ محبوب کون سا ہے؟ ارشاد فرمایا: تو اس حال میں وفات پائے کہ تیری زبان اللہ تعالیٰ کے ذکر سے تر ہو۔ (طبرانی)

حضرت عائشہ صدیقہ رضی اللہ تعالیٰ عنہ فرماتی ہیں کہ حضور صلی اللہ علیہ وسلم ہمہ وقت اللہ تعالیٰ کے ذکر میں مشغول رہا کرتے تھے۔ (ابوداؤد)

یہی وجہ ہے کہ حضور صلی اللہ علیہ وسلم کے شبانہ روز کے معمولات میں دعاؤں کا معمول بھی شامل تھا چنانچہ آپ صلی اللہ علیہ وسلم نمازوں کے بعد، صبح و شام کے وقت، سونے سے پہلے، جاگنے کے بعد، گھر سے نکلنے کے وقت، گھر میں داخل ہوتے ہوئے۔ مسجد میں داخلے اور نکلنے کے وقت، سفر میں جانے سے قبل، سفر دوران، سفر سے واپسی پر، کسی کو رخصت کرتے ہوئے۔ کھانے، پینے اور پہننے کے وقت، نیا چاند دیکھنے، بادل گر جنے، ہوا کے تیز چلنے، آندھی آنے کے وقت غرضیکہ ہر موقع پر دعا فرمایا کرتے تھے اور اللہ تعالیٰ کے ذکر سے سرشار رہتے تھے۔

حضور صلی اللہ علیہ وسلم کی عبادات کے حوالے سے حضرت انس رضی اللہ عنہ سے مروی ہے کہ حضور صلی اللہ علیہ وسلم کی ازواج مطہرات رضی اللہ تعالیٰ عنہن کے پاس تین اشخاص آپ صلی اللہ علیہ وسلم کی عبادت کے بارے میں پوچھنے کے لیے آئے ان کو جب اس بارے میں بتایا گیا تو ان میں سے ایک نے کہا کہ میں ہمیشہ ساری رات نماز پڑھا کروں گا آرام نہیں کروں گا دوسرے نے کہا کہ میں مسلسل روزے رکھا کروں گا۔ تیسرے نے کہا، میں ہمیشہ عورتوں سے الگ رہوں گا کبھی شادی نہ کروں گا۔ حضور صلی اللہ علیہ وسلم کو اس بات کا علم ہوا تو آپ صلی اللہ علیہ وسلم نے ان سے فرمایا: ”کیا تم نے ایسا اور ایسا کہا ہے۔ اللہ کی قسم! میں تمہاری نسبت اللہ تعالیٰ سے زیادہ ڈرتا ہوں اور زیادہ پرہیزگار ہوں میں روزے بھی رکھتا ہوں اور افطار بھی کرتا ہوں نماز پڑھتا ہوں اور سوتا بھی ہوں اور عورتوں سے شادی بھی کرتا ہوں۔ جس شخص نے میری سنت سے اعراض کیا وہ مجھ سے نہیں ہے۔“ (بخاری و مسلم)

## شفاء بخش پسندیدہ غذائیں

رسول کریم صلی اللہ علیہ وسلم نے بہت سی غذاؤں کو پسند فرمایا ہے اور ان میں سے بعض کے شفاوی خواص کے بارے میں بھی ارشاد فرمایا چنانچہ اس حوالے سے اس بات میں مختصر طور پر بیان کیا جاتا ہے۔

### انجیر:

حضرت ابو الدرداء رضی اللہ تعالیٰ عنہ سے مروی ہے فرماتے ہیں کہ رسول اللہ صلی اللہ علیہ وسلم خدمت اقدس میں انجیر سے بھر بھرا تھا کہ میں سے لاکر پیش کیا گیا آپ صلی اللہ علیہ وسلم نے ہم سے ارشاد فرمایا کہ: ”کھاؤ۔ چنانچہ ہم نے اس میں سے کھایا اس کے بعد پھر ارشاد فرمایا: اگر کوئی یہ کہے کہ کوئی پھل جنت سے زمین پر اتر سکتا ہے تو میں کہوں گا کہ یہی وہ (پھل) ہے۔ اس لیے کہ بلاشبہ (انجیر) جنت کا میوہ ہے۔ اس میں جھٹکے کھاؤ کیونکہ یہ بواسیر کو ختم کر دیتی ہے اور گنٹھیا کی بیماری میں مفید ہے۔“ (ابن جوزی)

جو:

حضرت عائشہ صدیقہ رضی اللہ تعالیٰ عنہ سے مروی ہے فرماتی ہیں کہ رسول کریم صلی اللہ علیہ وسلم کے گھر والوں میں سے جب کوئی بیمار ہوتا تھا تو ارشاد فرماتے تھے کہ اس کے لیے جو کا دلیہ تیار کیا جائے۔ پھر ارشاد فرماتے تھے کہ یہ مریض کے دل سے غم کو دور کر دیتا ہے اور اس کی کمزوروں کو ایسے اتار دیتا ہے جیسے کہ تم میں سے کوئی اپنے چہرے کو پانی سے دھو کر اس سے غلاظت اتار دیتا ہے۔ (ابن ماجہ)

حضرت یوسف بن عبد اللہ بن سلام رضی اللہ تعالیٰ عنہ فرماتے ہیں کہ میں نے رسول کریم صلی اللہ علیہ وسلم کو دیکھا کہ آپ صلی اللہ علیہ وسلم نے جو کی روٹی کا ٹکڑا لیا اس کے اوپر کھجور رکھی اور فرمایا کہ یہ اس کا سالن ہے اور تناول فرمایا۔ (سنن ابوداؤد)

کدو:

حضرت انس بن مالک رضی اللہ تعالیٰ عنہ سے مروی ہے فرماتے ہیں کہ ایک درزی نے رسول کریم صلی اللہ علیہ وسلم کی دعوت میں بھی حضور صلی اللہ علیہ وسلم کے ہمراہ گیا اس نے جو کی روٹی اور خشک گوشت کے سالن میں کدو پکا کر پیش کیا میں نے دیکھا کہ رسول کریم صلی اللہ علیہ وسلم تھالی میں سے کدو کے ٹکڑے تلاش کر کے تناول فرماتے تھے اس دن کے بعد مجھے کدو سے محبت ہو گئی۔ (بخاری شریف)

ایک اور حدیث پاک میں ہے حضرت انس بن مالک رضی اللہ تعالیٰ عنہ بیان فرماتے ہیں کہ میری والدہ ام سلیم رضی اللہ تعالیٰ عنہا نے کھجوروں کا ایک ٹوکرا دے کر حضور صلی اللہ علیہ وسلم کی خدمت میں بھیجا آپ صلی اللہ علیہ وسلم بیت اطہر میں تشریف فرما نہ تھے اپنے ایک غلام کے گھر دعوت پر تشریف لے گئے ہوئے تھے چنانچہ میں وہاں گیا تو آپ صلی اللہ علیہ وسلم کھانا تناول فرما رہے تھے۔ کھانے میں گوشت اور کدو کا ٹرید خدمت میں پیش کیا گیا تھا انہوں نے مجھے بھی کھانے میں شامل فرمایا میں جانتا تھا کہ آپ صلی اللہ علیہ وسلم کدو کو پسند فرماتے ہیں چنانچہ میں اس کے ٹکڑے اکٹھے کر کے آپ صلی اللہ علیہ وسلم کے سامنے کرتا گیا کھانے سے فارغ ہونے کے بعد ہم گھر چلے گئے تو میں نے کھجوروں کا ٹوکرا آپ صلی اللہ علیہ وسلم کی خدمت اقدس میں پیش کیا آپ صلی اللہ علیہ وسلم اس میں سے تناول بھی فرما رہے تھے اور لوگوں میں تقسیم بھی کرتے جاتے تھے اور اس کو اسی وقت ختم کر دیا۔ (ابن ماجہ)

کدو کی طبی افادیت کے حوالے سے حضرت عطاء بن ابی رباح رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا:

”تمہارے لیے کدو موجود ہے وہ عقل میں اضافہ کرتا ہے اور دماغ کو تقویت دیتا ہے۔“ (ابن حبان)

### کلونجی:

حضرت ابو ہریرہ رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا:  
”کلونجی میں ہر بیماری کا علاج ہے سوائے موت کے۔“ (مسلم شریف)

### ادرک:

حضرت ابوسعید خدری رضی اللہ تعالیٰ عنہ سے مروی ہے فرماتے ہیں کہ:  
”ایک مرتبہ شاہ روم نے رسول کریم صلی اللہ علیہ وسلم کی خدمت اقدس میں ادرک کے مربہ کا ایک برتن بطور تحفہ بھیجا آپ صلی اللہ علیہ وسلم نے اسے قبول فرمایا اور پھر اس کا ایک ایک ٹکڑا سب لوگوں میں تقسیم فرمایا مجھے بھی ایک ٹکڑا ملا جو میں نے کھالیا۔“ (ابونعیم)

### چقندر:

حضرت ام الممنذ رضی اللہ تعالیٰ عنہا سے مروی ہے فرماتی ہیں کہ:  
”رسول کریم صلی اللہ علیہ وسلم میرے گھر تشریف لائے حضرت علی رضی اللہ تعالیٰ عنہ بھی ساتھ تھے اس وقت میرے ہاں کھجور کے خوشے لٹک رہے تھے آپ صلی اللہ علیہ وسلم کی خدمت میں وہ پیش کیے گئے۔ دونوں تناول فرماتے رہے اس دوران حضور صلی اللہ علیہ وسلم نے حضرت علی رضی اللہ تعالیٰ عنہ سے فرمایا کہ اب تم مزید نہ کھاؤ کیونکہ ابھی بیماری سے اٹھنے کی وجہ سے کمزور ہو۔ پھر میں نے ان کے لیے چقندر کا سالن اور جو کی روٹی پکائی اس پر حضور صلی اللہ علیہ وسلم نے حضرت رضی اللہ تعالیٰ عنہ سے فرمایا کہ تم اس میں سے کھاؤ کیونکہ یہ تمہارے لیے فائدہ مند ہے۔“ (ترمذی شریف)

### منقہ:

حضرت علی رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا:  
”تمہارے فائدہ کے لیے منقہ موجود ہے۔ یہ رنگت کو نکھارتا، بلغم کو خارج کرتا، اعصاب کو مضبوط بناتا، کمزوری کو رفع کرتا ہے، مزاج کو خوشگوار بناتا، سانس کو خوشبودار کرتا اور غم کو دور کرتا ہے۔“ (ابونعیم)  
اسی حوالے سے حضرت ابن عباس رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا:  
”منقہ کھایا کرو لیکن اس کا چھلکا اتار دیا کرو کیونکہ اس کے چھلکے میں بیماری اور گردے میں شفاء ہے۔“ (ذہبی)

### مسور کی دال:

حضرت واہلہ رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا:  
”تمہارے لیے کدو موجود ہے یہ دماغی صلاحیت میں اضافہ کرتا ہے اور تمہارے لیے مسور کی دال موجود ہے جس کی تعریف (تقریباً) ستر انبیاء کرام (علیہم السلام) کی زبان مبارک سے ہوئی۔“ (طبرانی)



اسی حوالے سے حضرت عائشہ صدیقہ رضی اللہ تعالیٰ عنہا کا ارشاد ہے کہ:  
 ”جس نے بھی کدو کے ساتھ مسور کی دال کھائی اس کا قلب تندرست ہو اس کی قوت مردی میں اضافہ ہو اور  
 اگر اس کے ساتھ شیریں انار اور سماق کو بھی شامل کرے تو صفراء کے مرض میں فائدہ ہوگا۔“ (ابن المقسیم)  
 سماق ایک طرح کا پتھر تھا جس سے چیزوں کو کھل لیا جاتا تھا اس کا مطلب یہ ہے کہ کدو کو انار کے دانوں کے  
 ساتھ ملا کر سماق سے رگڑ کر کھل کر کے مسور کی دال میں ملایا جائے تو مفید ہے۔

کھنسی:

حضرت سعید بن زید رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا:  
 ”کھنسی اس من میں سے ہے جو اللہ تعالیٰ نے بنی اسرائیل کے لیے نازل فرمایا تھا اس کا پانی آنکھوں کے لیے  
 شفاء ہے۔“ (مسلم شریف، ابن ماجہ)

کھجور:

حضرت ابو ہریرہ رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا:  
 ”عجوة کھجور جنت سے ہے اور وہ زہروں کی تریاق ہے۔“ (ترمذی شریف)  
 کھجور کی اہمیت و افادیت کے حوالے سے حضرت عائشہ صدیقہ رضی اللہ عنہا سے مروی ہے کہ رسول کریم صلی  
 اللہ علیہ وسلم نے فرمایا:  
 ”جس گھر میں کھجور ہو اس گھر والے کبھی بھوکے نہ رہیں گے۔“ (مسلم شریف)

سرکہ:

حضرت ام ہانی سے مروی ہے فرماتی ہیں کہ:  
 ”ایک مرتبہ رسول کریم صلی اللہ علیہ وسلم ہمارے گھر تشریف لائے اور دریافت فرمایا کہ کیا تمہارے پاس کچھ  
 کھانے کے لیے ہے میں نے کہا نہیں، ہاں البتہ باسی روٹی اور سرکہ ہے۔ فرمایا اس کو لے آؤ وہ گھر غریب نہ ہوگا کبھی  
 بھی جس میں سرکہ موجود ہے۔“ (ترمذی شریف)  
 اسی حوالے سے حضرت ام سلمہ رضی اللہ تعالیٰ عنہا فرماتی ہیں کہ میں حضرت عائشہ صدیقہ رضی اللہ تعالیٰ عنہا کے  
 حجرہ مبارک میں موجود تھی کہ حضور صلی اللہ علیہ وسلم تشریف لائے اور حضرت عائشہ صدیقہ رضی اللہ تعالیٰ عنہا سے فرمایا:  
 کیا تمہارے پاس کچھ کھانے کے لیے ہے؟ انہوں نے کہا کہ ہمارے پاس روٹی کھجور اور سرکہ ہے۔ رسول کریم صلی  
 اللہ علیہ وسلم نے فرمایا:

”سرکہ بہترین سالن ہے، اے اللہ! تو سرکہ میں برکت ڈال دے کہ یہ مجھ سے پہلے انبیاء کرام کا سالن تھا اور  
 وہ گھر کبھی غریب نہ ہوگا جس میں سرکہ موجود ہے۔“ (ابن ماجہ)

### تربوز:

حضرت بہل بن سعد الساعدی رضی اللہ تعالیٰ عنہ سے مروی ہے فرماتے ہیں کہ:  
”رسول کریم صلی اللہ علیہ وسلم تازہ پکی ہوئی کھجوروں کے ساتھ تربوز کھایا کرتے تھے۔“

(ترمذی شریف، ابن ماجہ)

تربوز کے شفاء بخش خواص کے حوالے سے حضرت عبداللہ بن عباس رضی اللہ تعالیٰ عنہ سے مروی ہے کہ رسول کریم صلی اللہ علیہ وسلم نے فرمایا:

”تربوز ایک کھانا بھی ہے اور مشروب بھی ریحان کے ساتھ۔ یہ مٹانہ دھو کر صاف کر دیتا ہے پیٹ کی صفائی کرتا ہے کمر سے پانی نکال دیتا ہے قوت باہ میں اضافہ کرتا ہے چہرے کو نکھارتا ہے اور بدن سے ٹھنڈک کو ختم کرتا ہے۔“ (مسند فردوس)

### انار:

حضرت انس بن مالک رضی اللہ تعالیٰ عنہ سے مروی ہے فرماتے ہیں کہ میں نے حضور صلی اللہ علیہ وسلم سے انار کے بارے میں دریافت کیا تو آپ صلی اللہ علیہ وسلم نے فرمایا:

” (دنیا میں) ایسا کوئی انار نہیں ہوتا جس میں کہ جنت کے اناروں سے دانہ شامل نہ ہو۔“ (ابو نعیم)

### دودھ اور پنیر:

رسول کریم صلی اللہ علیہ وسلم کا ارشاد ہے کہ:

”میں سوائے دودھ کے ایسی کسی چیز کو نہیں جانتا جس کے اجزاء ایک ہی وقت میں کھانے اور پینے کا کام دے سکیں۔“ (ترمذی شریف)

حضور صلی اللہ علیہ وسلم نے بکری کا دودھ پسند فرمایا ہے اس حوالے سے حضرت انس بن مالک رضی اللہ تعالیٰ عنہ فرماتے ہیں کہ:

”حضور صلی اللہ علیہ وسلم کے لیے گھر میں پالی گئی بکری کا دودھ دوہا گیا پھر اس میں گھر میں واقع کنویں کا پانی شامل کیا گیا آپ صلی اللہ علیہ وسلم نے یہ دودھ قبول کیا اور نوش فرمایا۔“

(بخاری شریف)

گائے کا دودھ بھی حضور صلی اللہ علیہ وسلم نے پسند فرمایا ہے چنانچہ حضرت عبداللہ بن مسعود رضی اللہ تعالیٰ عنہ سے مروی ہے کہ حضور صلی اللہ علیہ وسلم نے فرمایا:

”گائے کے دودھ سے علاج کرو اس لیے کہ اللہ تعالیٰ نے اس میں شفاء رکھی ہے اور یہ ہر قسم کے درختوں پر جرتی ہے۔“ (طبرانی)

اونٹنی کا دودھ بھی حضور صلی اللہ علیہ وسلم کی پسندیدہ غذاؤں میں شامل تھا اس حوالے سے حضرت طارق رضی اللہ تعالیٰ عنہ سے مروی ہے کہ حضور صلی اللہ علیہ وسلم نے فرمایا:

”تمہارے لیے اونٹنی کا دودھ ایک مفید شے ہے اس لیے کہ یہ ہر قسم کے درختوں سے جرتی ہیں اور اس میں ہر بیماری سے شفاء ہے۔“ (ابن عساکر)

پنیر کے حوالے سے حضرت عبداللہ بن عمر رضی اللہ تعالیٰ عنہ سے مروی ہے فرماتے ہیں کہ:

”غزوہ تبوک کے موقع پر حضور صلی اللہ علیہ وسلم کی خدمت اقدس میں پنیر پیش کیا گیا آپ صلی اللہ علیہ وسلم نے چھری منگوائی اور اس کو بسم اللہ پڑھ کر کاٹا۔ (ابوداؤد)

### سفرِ جل:

حضرت طلحہ بن عبید اللہ رضی اللہ تعالیٰ عنہ بیان فرماتے ہیں کہ:

”میں حضور صلی اللہ علیہ وسلم کی خدمت اقدس میں حاضر ہوا تو اس وقت آپ صحابہ کرام رضی اللہ تعالیٰ عنہم کی بڑھت کے ساتھ تشریف فرما تھے آپ صلی اللہ علیہ وسلم کے دست مبارک میں سفرِ جل تھا جس سے آپ صلی اللہ علیہ وسلم کھیل رہے تھے جب میں بیٹھ گیا تو انہوں نے میری جانب کر کے فرمایا: اے ابو ذر! یہ دل کو قوت دیتا ہے سانس کو خوشبودار بناتا ہے اور سینہ سے بوجھ کو ہٹا دیتا ہے۔ (نسائی شریف)

اسی حوالے سے ایک اور حدیث پاک میں آتا ہے کہ حضور صلی اللہ علیہ وسلم نے فرمایا:

”سفرِ جل کھاؤ کیونکہ اس سے دل کا دورہ دور ہو جاتا ہے اور اللہ تعالیٰ نے کوئی ایسا نبی مبعوث نہیں فرمایا جس کو جنت کا سفرِ جل نہ کھلایا ہو کیونکہ یہ فرد کی طاقت کو چالیس افراد کے برابر کر دیتا ہے۔“ (ابن ماجہ)

### زیتون:

حضرت اسید الانصاری رضی اللہ تعالیٰ عنہ سے مروی ہے کہ حضور صلی اللہ علیہ وسلم نے فرمایا:

”زیتون کے تیل کو کھاؤ اور اس سے بدن کی مالش کرو کہ یہ ایک مبارک درخت ہے۔“

(ترمذی شریف)

اسی حوالے سے حضرت ابو ہریرہ رضی اللہ تعالیٰ عنہ سے مروی ہے کہ حضور صلی اللہ علیہ وسلم نے فرمایا:

”زیتون کا تیل کھاؤ۔ اس کو لگاؤ کیونکہ یہ پاک طیب اور مبارک ہے۔“ (ابن ماجہ)

### شہد:

شہد کے بارے میں حضرت ابو ہریرہ رضی اللہ تعالیٰ عنہ سے مروی ہے کہ حضور صلی اللہ علیہ وسلم نے فرمایا:

”جو شخص ہر مہینہ میں کم از کم تین دن صبح نہار منہ شہد چاٹ لے اس کو اس مہینہ میں کوئی بڑی بیماری نہ ہوگی۔“

(ابن ماجہ، بیہقی)

اسی حوالے سے حضرت ابوسعید خدری رضی اللہ تعالیٰ عنہ فرماتے ہیں کہ:

”ایک شخص حضور صلی اللہ علیہ وسلم کی خدمت اقدس میں حاضر ہوا اور کہا کہ اس کے بھائی کو اسہال ہو رہے ہیں۔ حضور صلی اللہ علیہ وسلم نے فرمایا: اسے شہد پلاؤ۔ وہ پھر؟ کر کہنے لگا کہ شہد پینے سے اسہال میں اضافہ ہوا آپ نے پھر فرمایا کہ شہد پلاؤ اسی طرح وہ حال بیان کرتا رہا تین مرتبہ آچکا تو چوتھی بار حضور صلی اللہ علیہ وسلم نے ارشاد فرمایا کہ اسے شہد پلاؤ کیونکہ اللہ تعالیٰ نے سچ کہا ہے اور تمہارے بھائی کا پیٹ جھوٹ کہتا ہے۔ اس نے پھر شہد پلایا تو مریض تندرست ہو گیا۔“ (بخاری و مسلم)

شہد کے شفا کی خواص کے ضمن میں حضرت جابر بن عبد اللہ رضی اللہ تعالیٰ عنہ فرماتے ہیں کہ میں نے حضور صلی اللہ علیہ وسلم کو یہ فرماتے ہوئے سنا ہے کہ:

”تمہاری دواؤں میں اگر کسی چیز میں بھلائی کا کوئی عنصر ہے تو وہ چھپنے لگانے اور شہد پیتے میں ہے۔“ (رسول کریم صلی اللہ علیہ وسلم کی غذائیں)



## عظمت و مقامِ مصطفیٰ ﷺ

(اعلیٰ حضرت کی نظر میں)

فضل و کمال:

حضور صلی اللہ تعالیٰ علیہ وسلم کی بارگاہِ الہی میں قدر و منزلتِ شانِ محبوبیت اور فضل و کمال کے حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ شاعرانہ انداز میں یوں فرماتے ہیں۔

جس کی مرضی خدا نہ ٹالے  
حور سے کیا کہیں موسیٰ سے مگر عرض کریں  
ان کو یکتا کیا اور خلق بنائی یعنی  
خدا کی رضا چاہتے ہیں دو عالم  
محمد برائے جناب الہی

میرا ہے وہ نامدار آقا  
کہ ہے خود حسن ازل طالب جانان عرب  
انجمن کر کے تماشا کریں تنہائی دوست  
خدا چاہتا ہے رضائے محمد  
جناب الہی برائے محمد

(صلی اللہ تعالیٰ علیہ وسلم)

کہ کلام مجید نے کھائی شہا تیرے شہر و کلام و بقا کی قسم  
تو ہی سرور ہر دو جہاں ہے شہا تیرا مثل نہیں ہے خدا کی قسم  
یہی پھول خار سے دور ہے یہی شمع ہے کہ دھواں نہیں  
مرغ فردوس پس از حمد خدا تیری ہی مدح و ثنا کرتے ہیں  
ملک و جن و بشر حور و پری جان سب تجھ پہ فدا کرتے ہیں  
سب سے بالا و والا ہمارا نبی  
دونوں عالم کا دولہا ہمارا سب نبی

(صلی اللہ تعالیٰ علیہ وسلم)

تجھ سے کب ممکن ہے پھر مدحت رسول اللہ کی  
کچھ عجب نبھاتے ہیں بھانے والے  
مرتے دم تک اس کی مدحت کیجیے  
چھیڑنا شیطان کا عادت کیجیے

وہ خدا نے ہے مرتبہ تجھ کو دیا نہ کسی کو ملے نہ کسی کو ملا  
تیرا مسند ناز ہے عرش بریں تیرا محرم راز ہے روح میں  
وہ کمال حسن حضور ہے کہ گمان نقص جہاں نہیں  
رفعت ذکر ہے تیرا حصہ دونوں عالم میں ہے تیرا چرچا  
کیوں نہ زیبا ہو تجھے تا جوری تیرے ہی دم کی سب جلوہ گری  
سب سے اعلیٰ و ادلیٰ ہمارا نبی  
اپنے مولیٰ کا پیارا ہمارا نبی

اے رضا خود صاحب قرآن ہے مداح حضور  
خلق تو کیا کہ ہیں خالق کو عزیز  
جی باقی جس کی کرتا ہے ثنا  
ذکر ان کا چھیڑیے ہر بات میں

تیری رضا حلیف قضا و قدر کی ہے  
 اتری ہوئی شبیہ تیرے بام و در کی ہے  
 ادنیٰ نچھاور اس میرے دولہا کے سر کی ہے  
 ان سا نہیں انسان وہ انسان ہیں یہ  
 ایمان یہ کہتا ہے میری جان ہیں یہ  
 تم سے بنا تم بنا تم پہ کڑوڑوں درود  
 اصل سے ہے ظل بندھا تم پہ کڑوڑوں درود  
 لم ہے یہ وہ ان ہوا تم پہ کڑوڑوں درود  
 خلق تمھاری گدا تم پہ کڑوڑوں درود  
 تم میں ہے ظاہر خدا تم پہ کڑوڑوں درود  
 مشتاق وصال مصطفائی  
 جو یان جمال مصطفائی  
 کونین ہیں مال مصطفائی  
 نئے جامعیت پہ لاکھوں سلام  
 مقطع ہر سیادت پہ لاکھوں سلام  
 مظہر مصدریت پہ لاکھوں سلام  
 کچھ نہ ہو تو ہی تو ہے جان جہاں  
 (حدائق بخشش)

تیری فضا خلیفہ احکام ذو الجلال  
 عرش بریں پہ کیوں نہ ہو فردوس کا دماغ  
 وہ خلد جس میں اترے گی ابرار کی برات  
 اللہ کی سر تا بقدم شان ہیں یہ  
 قرآن تو ایمان بتاتا ہے انھیں  
 غایت و علت سبب بہر جہاں تم ہو سب  
 تم سے ہے جہاں کی حیات تم سے ہے جہاں کا ثبات  
 تم سے خدا کا ظہور اس سے تمھارا ظہور  
 خلق تمھاری جمیل خلق تمھارا خلیل  
 مظہر حق ہو تمھیں مظہر حق ہو تمھیں  
 مرسل مشتاق حق ہیں اور حق  
 خواہان وصال کبریا ہیں  
 محبوب و محبت کی ملک ہے ایک  
 پر تو اسم ذات احد پر درود  
 مطلع ہر سعادت پہ اسعد درود  
 مصدر مظہریت پہ اظہر - درود  
 تو نہ تھا تو کچھ نہ تھا گر تو نہ ہو

### شفیع المذنبین:

سیدنا رسول کریم صلی اللہ تعالیٰ علیہ وسلم کو اپنی امت کی بہت فکر ہے آپ صلی اللہ تعالیٰ علیہ وسلم روز محشر بارگاہ  
 الہی میں گناہ گاروں کے لیے سفارش و شفاعت فرمائیں گے اللہ تعالیٰ حضور صلی اللہ تعالیٰ علیہ وسلم کی شفاعت قبول  
 فرمائے گا حضور صلی اللہ تعالیٰ علیہ وسلم اپنی ظاہری حیات طیبہ میں بھی امت کے لیے فکر مند رہا کرتے تھے اور اللہ تعالیٰ  
 کے حضور امت کے گناہ گاروں کے لیے جہنم سے نجات کی دعائیں مانگا کرتے سیدنا رسول کریم صلی اللہ تعالیٰ علیہ وسلم  
 کی اس فکر مندی کے حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ تحریر فرماتے ہیں۔

پھر محبوب بھی کیسا جان ایمان و کان احسان جس کے جمال جہاں آراء کا نظیر کہیں نہ ملے گا اور خامہ قدرت نے  
 اس کی تصویر بنا کر ہاتھ کھینچ لیا کہ پھر کبھی ایسا نہ لکھے گا کیسا محبوب! جسے اس کے مالک نے تمام جہان کے لیے رحمت

بھیجا کیسا محبوب! جس نے اپنے تن پر ایک عالم کا بار اٹھالیا کیسا محبوب! جس نے تمہارے غم میں دن کا کھانا رات کا سونا ترک کر دیا تم رات دن اس کی نافرمانیوں میں منہمک اور لہو و لعب میں مشغول ہو اور وہ تمہاری بخشش کے لیے شب و روز گریاں و ملول۔

شب کہ اللہ جل جلالہ نے آسائش کے لیے بنائی اپنے تسکین بخش پردے چھوڑے ہوئے موقوف ہے صبح قریب ہے ٹھنڈی نسیم کا پنکھا ہو رہا ہے ہر ایک کا جی اس وقت آرام کی طرف جھکتا ہے بادشاہ اپنے گرم بستروں نرم تکیوں میں مست خواب ناز ہے اور جو محتاج بے نوا ہے اس کے بھی پاؤں دو گز کملی میں دراز ایسے سہانے وقت ٹھنڈے زمانہ میں وہ معصوم بے گناہ پاک داماں عصمت پناہ اپنی راحت و آسائش کو چھوڑ خواب و آرام سے منہ موڑ جیں نیاز آستانہ عزت پر رکھے ہے کہ اے اللہ! میری امت سیاہ کار ہے درگزر فرما اور ان کے تمام جسموں کو جہنم کی آگ سے بچا۔

(قمر التمام فی نفی الظل عن سید الانام)

حضور صلی اللہ تعالیٰ علیہ وسلم کے شفیع المذنبین ہونے کے حوالے سے امام احمد رضا بریلوی رحمۃ اللہ تعالیٰ علیہ نے شاعری کے انداز میں اس طرح فرمایا ہے۔

رائع و نافع و شافع لقب آقا تیرا  
پلہ ہلکا ہی سہی بھاری ہے بھروسا تیرا  
مجھ سے سو لاکھ کو کافی ہے اشارہ تیرا  
جس دن اچھوں کو ملے جام چھلکتا تیرا  
بھاری ہے تیرا وقار آقا  
رویہ کیے زار زار آقا  
گنہ گارو چلو مولیٰ نے در کھولا ہے جنت کا  
نرالا طور ہو گا گردش چشم شفاعت کا  
ہمیں بھی یاد کر لو ان میں صدقہ اپنی رحمت کا  
کبھی تو ہاتھ آجائے گا دامن ان کی رحمت کا  
شاد ہر نا کام ہو ہی جائے گا  
نقد اپنا دام ہو ہی جائے گا  
بڑھتے بڑھتے عام ہو ہی جائے گا  
دل کو بھی آرام ہو ہی جائے گا

خوار و بیمار و خطا وار و گنہ گار ہوں میں  
دل عبث خوف سے پتا سا اڑا جاتا ہے  
اک میں کیا میرے عصیاں کی حقیقت کتنی  
تیرے صدقے میں مجھے ایک بوند بہت ہے تیری  
ہلکا ہے اگر ہمارا پلہ  
سویا کیے نابکار بندے  
صف ماتم اٹھے خالی ہو زنداں ٹوٹیں زنجیریں  
ادھر امت کی حسرت پر ادھر خالق کی رحمت پر  
جنہیں مرقد میں تاحشر امتی کہہ کر پکارو گے  
رضائے خستہ جوش بحر عصیاں سے نہ گھبراتا  
لطف ان کا عام ہو ہی جائے گا  
جان دے دو وعدہ دیدار پر  
اب تو لائی ہے شفاعت عنفو پر  
اے رضا ہر کام کا ایک وقت ہے

یہ کیسے بھلتا کہ ان کے سوا شفیع نہیں میرے کریم گنہ زہر ہے مگر آخر عرش سے مژدہ بلیقیس شفاعت لایا عرصہ حشر کجا موقف محمود کجا اے شافع ام شہ ذی جاہ لے خبر وہ سختیاں سوال کی وہ صورتیں مہیب مجرم کو بارگاہ عدالت میں لائے ہیں اہل عمل کو ان کے عمل کام آئیں گے باہر زبانیں پیاس سے ہیں آفتاب گرم گوش شہ کہتے ہیں فریاد سی کو ہم ہیں دعوتی جتنے سب سے تیری شفاعت پہ بیشتر بد ہیں تو آپ کے ہیں بھلے ہیں تو آپ کے سرکار ہم کینوں کے اطوار پر نہ جائیں آہ کل عیش تو کیسے ہم نے اللہ کیا جہنم اب بھی نہ سرد ہو گا ڈرتھا کہ عصیاں کی سزا اب ہوگی یا روز جزا کوئی ہے نازاں زہد پر یا حسن تو بہ ہے سپر گر لب پاک سے اقرار شفاعت ہو جائے نیر حشر نے اک آگ لگا رکھی ہے پل سے اتاروراہ گزر کو خبر نہ ہو کیا ہی ذوق افزا شفاعت ہے تمھاری واہ واہ مجرموں کو ڈھونڈتی پھرتی ہے رحمت کی نگاہ عرض بیگی ہے شفاعت عفو کی سرکار میں ٹوٹ جائیں گے گنہ گاروں کے فوراً قیدو بند یا رب ایک ساعت میں دھل جائیں سیہ کاروں کے جرم پیش حق مژدہ شفاعت کا سناتے جائیں گے

عبث نہ اوروں کے آگے تپیدہ ہونا تھا کوئی تو شہد شفاعت چشیدہ ہونا تھا طائر سدہ نشیں مرغ سلیمان عرب ساز ہنگاموں سے رکھتی نہیں یکتائی دوست اللہ لے خبر میری اللہ لے خبر اے غمزدوں کے حال سے آگاہ لے خبر تکتا ہے بے کسی میں تیری راہ لے خبر میرا ہے کون تیرے سوا آہ لے خبر کوثر کے شاہ کثرہ اللہ لے خبر وعدہ چشم ہے بخشائیں گے گویا ہو کر دفتر میں عاصیوں کے شہا انتخاب ہوں ٹکڑوں سے تو یہاں کے پلے رخ کدھر کریں آقا حضور اپنے کرم پر نظر کریں آج وہ بے قرار پھرتے ہیں رو رو کے مصطفیٰ نے دریا بہا دیے ہیں دی ان کی رحمت نے صدا یہ بھی نہیں وہ بھی نہیں یاں ہے فقط تیری عطایہ بھی نہیں وہ بھی نہیں یوں نہ بے چین رکھے جوش عصیاں ہم کو تیز ہے دھوپ ملے سایہ داماں ہم کو جبریل پر بچھائیں تو پر کو خبر نہ ہو قرض لیتی ہے گناہ پرہیز گاری واہ واہ طالع برگشتہ تیری ساز گاری واہ واہ چھنٹ رہی ہے مجرموں کی فرد ساری واہ واہ حشر کو کھل جائے گی طاقت رسول اللہ کی جوش میں آ جائے اب رحمت رسول اللہ کی آپ روتے جائیں گے ہم کو ہنساتے جائیں گے



دل نکل جانے کی جا ہے آہ کن آنکھوں سے وہ  
کشتگان گرمی محشر کو وہ جان مسج  
گل کھلے گا آج یہ ان کی نسیم فیض سے  
ہاں چلو حسرت زدو سنتے ہیں وہ دن آج ہے  
آج عید عاشقاں ہے گر خدا چاہے کہ وہ  
کچھ خبر بھی ہے فقیر و آج وہ دن ہے کہ وہ  
خاک افتادو بس ان کے آنے ہی کی دیر ہے  
وسعتیں دیر ہیں خدا نے دامن محبوب کو  
لو وہ آئے مسکراتے ہم اسیروں کی طرف  
آنکھ کھولو غمزدو دیکھو وہ گریاں آئے ہیں  
سوختہ جانوں پہ وہ پر جوش رحمت آئے ہیں  
آفتاب ان کا ہی چمکے گا جب اوروں کے چراغ  
پائے کو باں پل سے گزریں گے تیری آواز پر  
اب آئی شفاعت کی ساعت اب آئی  
سامنا قبر کا ہے دفتر اعمال ہیں پیش  
آپ سے کرتا ہے فریاد کہ یا شاہ رسل  
اب کوئی دم میں گرفتار بلا ہوتا ہوں  
سن کے یہ عرض میری بحر کرم جوش میں آئے  
کس کو تم مورد آفات کیا چاہتے ہو  
ان کی آواز پہ کراٹھوں میں بے ساختہ شور  
لو وہ آیا میرا حامی میرا غم خوار ام  
پھر مجھے دامن اقدس میں چھپالیں سرور  
بندہ آزاد شدہ ہے یہ ہمارے در کا  
مژدہ باد اے عاصیو! شافع شہ ابرار ہے  
تیرے ہی دامن میں ہر عاصی کی پڑتی ہے نظر  
تجھ سا سیہ کار کون ان سا شفیع ہے کہاں

ہم سے پیاسوں کے لیے دریا بہاتے جائیں گے  
آج دامن کی ہوا دے کر جلاتے جائیں گے  
خون روتے آئیں گے ہم مسکراتے جائیں گے  
تھی خبر جس کی کہ وہ جلوہ دکھاتے جائیں گے  
ابروئے پیوستہ کا عالم دکھاتے جائیں گے  
نعمت خلد اپنے صدقے میں لٹاتے جائیں گے  
خود وہ گر کر سجدہ میں تم کو اٹھاتے جائیں گے  
جرم کھلتے جائیں گے اور وہ چھپاتے جائیں گے  
خرمن عصیاں پر اب بجلی گراتے جائیں گے  
لوح دل سے نقش غم کو اب مٹاتے جائیں گے  
آب کوثر سے لگی دل کی بجھاتے جائیں گے  
صر صر جوش بلا سے جھلملاتے جائیں گے  
رب سلم کی صدا پر وجد لاتے جائیں گے  
ذرا چین لے میرے گھبرانے والے  
ڈر رہا ہے کہ خدا حکم سناتا کیا ہے  
بندہ بے کس ہے شہا رحم میں وقفہ کیا ہے  
آپ آجائیں تو کیا خوف ہے کھٹکا کیا ہے  
یوں ملائک کو ہو ارشاد ٹھہرنا کیا ہے  
ہم بھی تو آ کے ذرا دیکھیں تماشا کیا ہے  
اور تڑپ کر یہ کہوں اب مجھے پروا کیا ہے  
آگنی جاں تن بے جاں میں یہ آنا کیا ہے  
اور فرمائیں ہٹو اس پر تقاضا کیا ہے  
کیسا لیتے ہو حساب اس پہ تمھارا کیا ہے  
تہنیت اے مجرمو! ذات خدا غفار ہے  
ایک جان بے خطا پر دو جہاں کا بار ہے  
پھر وہ تجھی کو بھول جائیں دل یہ تیرا گمان ہے

خوف نہ رکھ رضا ذرا تو تو ہے عبد مصطفیٰ  
 خدائے قہار ہے غضب پر کھلے ہیں بد کاریوں کے دفتر  
 گنہ کی تاریکیاں یہ چھائیں منڈ کے کالی گھٹائیں آئیں  
 گنہ گاروں کو ہاتھ سے نوید خوش مآلی ہے  
 شفاعت کرے حشر میں جو رضا کی  
 تیرے منگتا کی خاموشی شفاعت خواہ ہے اس کی  
 وہ سرگرم شفاعت ہیں عرق افشاں ہے پیشانی  
 سنتے ہیں کہ محشر میں صرف ان کی رسائی ہے  
 مچلا ہے کہ رحمت نے امید بندھائی ہے  
 سب نے صف محشر میں لکار دیا ہم کو  
 گرتے ہووے کو مژدہ سجدے میں گرے مولیٰ  
 مطلع میں یہ شک کیا تھا واللہ رضا واللہ  
 آپ درگاہ خدا میں ہیں وجیہ  
 حق تمہیں فرما چکا اپنا حبیب  
 اذن کب کا مل چکا اب تو حضور  
 سکی وہ دیکھ باد شفاعت کہ دے ہوا  
 سایہ اقلن سر پہ ہو پرچم الہی جھوم کر  
 گرچہ ہیں بے حد قصور تم ہو عفو و غفور  
 اپنے خطا واروں کو اپنے ہی دامن میں لو  
 سب تمہارے آگے شافع  
 سب کی ہے تم تک رسائی  
 خلیل و نجی مسیح سبھی ہے کہی کہیں بھی بنی  
 رسل و ملک پہ درود ہو وہی جانے ان کے شمار کو  
 گنہ رضا کا حساب کالی وہ اگرچہ لاکھوں سے ہیں سوا  
 والی الالہ فارغب کرو عرض سب کے مطلب  
 مصطفیٰ جان رحمت پہ لاکھوں سلام

تیرے لیے امان ہے تیرے لیے امان ہے  
 بچا لو آ کر شفیع محشر تمہارا بندہ عذاب میں ہے  
 خدا کے خورشید مہر فرما کر ذرہ بس اضطراب میں ہے  
 مبارک ہو شفاعت کے لیے احمد سا والی ہے  
 سوا تیرے کس کو یہ قدرت ملی ہے  
 زبان بے زبانی تر جمان خستہ جانی ہے  
 کرم کا عطر صندل کی زمیں رحمت کی گھائی ہے  
 گر ان کی رسائی ہے لو جب تو بن آئی ہے  
 کیا بات تیری مجرم کیا بات بنائی ہے  
 اے بے کسوں کے آقا اب تیری دہائی ہے  
 رو رو کے شفاعت کی تمہید اٹھائی ہے  
 صرف ان کی رسائی ہے صرف ان کی رسائی ہے  
 ہاں شفاعت بالوجاہت کیجیے  
 اب شفاعت بالمحبت کیجیے  
 ہم غریبوں کی شفاعت کیجیے  
 یہ آبرو رضا تیرے دامان تر کی ہے  
 جب لواء الحمد لے امت کا والی ہاتھ میں  
 بخشد و جرم و خطا تم پہ کڑوڑوں درود  
 کون کرے یہ بھلا تم یہ کڑوڑوں درود  
 تم حضور کبریا ہو  
 بارگہ تک تم رسا ہو  
 یہ بے خبری کہ خلق پھری کہاں سے کہاں تمہارے لیے  
 مگر ایک ایسا دکھا تو دو جو شفیع روز شمار ہے  
 مگر اے عفو تیرے عفو کا نہ حساب ہے نہ شمار ہے  
 کہ تمہیں کو تکتے ہیں سب کروان پر اپنا سایا بنو شافع خطایا  
 شمع بزم ہدایت پہ لاکھوں سلام

شہر یار ارم تاجدار حرم  
جس کے ماتھے شفاعت کا سہرا رہا  
اشک باری مرگاں پہ برسے درود  
جس طرف اٹھ گئی دم میں دم آ گیا  
آمد شہ کی خبر سن کے یہ بولے عاصی  
حق شفاعت سے تیری گنہ گاروں پر  
جلوہ اس مہر رسالت کا ہو سیاروں میں  
جب کہ اس شان سے آئیں گے گرفتاروں میں  
نو بہار شفاعت پہ لاکھوں سلام  
اس جبین سعادت پہ لاکھوں سلام  
سلک در شفاعت پہ لاکھوں سلام  
اس نگاہ عنایت پہ لاکھوں سلام  
وہ ہیں آمادہ شفاعت کو تو عصیاں کس کا  
مہرباں مہرباں مہرباں ہو گیا  
انبیاء ساتھ ہوں جبریل جلو داروں میں  
حشر کے روز یہ غل ہو گا گنہ گاروں میں  
وہ شفاعت کے لیے شافع محشر نکلا

شافع نافع رافع دافع  
شافع امت نافع خلقت  
خود سجدے میں گر کر اپنی  
سلم سلم کی ڈھارس سے  
جن کو کوئی نہ کھلوا سکتا  
کیا کیا رحمت لاتے یہ ہیں  
رافع رتبے بڑھاتے یہ ہیں  
گرتی امت اٹھاتے یہ ہیں  
پل پر ہم کو چلاتے یہ ہیں  
وہ زنجیر ہلاتے یہ ہیں  
(حدائق بخشش)

### علم غیب عطا کیا جاتا:

اس حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ بیان فرماتے ہیں کہ اللہ تعالیٰ نے روز اول سے روز آخر تک جو کچھ ہوا اور جو کچھ ہونے والا ہے ایک ایک ذرہ کا تفصیلی علم اپنے حبیب اکرم صلی اللہ تعالیٰ علیہ وسلم کو عطا فرمایا ہزار تارکیوں میں جو ذرہ یاریت کا دانہ پڑا ہے حضور صلی اللہ تعالیٰ علیہ وسلم کا علم اس کو محیط ہے اور فقط علم ہی نہیں بلکہ تمام دنیا بھر اور جو کچھ اس میں قیامت تک ہونے والا ہے سب کو ایسا دیکھ رہے ہیں جیسا اپنی اس ہتھیلی کو آسمانوں اور زمینوں میں کوئی ذرہ ان کی نگاہ سے مخفی نہیں بلکہ یہ جو کچھ مذکور ہے ان کے علم کے سمندروں میں سے ایک چھوٹی سی لہر ہے اپنی تمام امت کو اس سے زیادہ پہچانتے ہیں جیسا آدمی اپنے پاس بیٹھنے والوں کو اور صرف پہچانتے ہی نہیں بلکہ ان کے ایک ایک عمل ایک حرکت کو دیکھ رہے ہیں دلوں میں جو خطرہ گزرتا ہے اس سے آگاہ ہیں اور پھر ان کے علم کے وہ تمام سمندر اور جمیع علوم اولین و آخرین مل کر علم الہی سے وہ نسبت نہیں رکھتے جو ایک ذرہ سے قطرہ کو کرور سمندروں سے ہے۔

(فتاویٰ رضویہ ج 6 ص 170)

امام احمد رضا بریلوی رحمۃ اللہ تعالیٰ علیہ ایک اور جگہ فرماتے ہیں کہ  
ماکان وما یكون جس کے ذرہ ذرہ کا احاطہ کلیہ قرآن کریم و احادیث صحیحہ و ارشادات ائمہ سے آفتاب روشن  
کی طرح ثابت ہے اس کے معنی ماکان من اول یوم و یكون الی آخر الایام ہیں یعنی روز اول آفرینش سے  
روز قیامت تک جو کچھ ہوا اور ہونے والا ہے ایک ایک ذرے کا تفصیلی علم حضور صلی اللہ تعالیٰ علیہ وسلم کو عطا ہوا شرق و  
غرب میں سماوات و ارض میں عرش و فرش میں کوئی ذرہ حضور صلی اللہ تعالیٰ علیہ وسلم کے علم سے باہر نہیں۔

ذات و صفات حضرت عزت احاطہ و تنہا ہی سے بری ہیں ممکن نہیں کہ جمیع مخلوقات کا علم مل کر اس کی ذات عالی یا  
کسی صفت کریمہ کو محیط ہو سکے کبھی کوئی اسے پورا نہ جان سکے گا مومنین و اولیاء و انبیاء اور خود حضور سید الانبیاء علیہ وسلم  
افضل الصلوات و اکمل التسلیمات ابد الابد تک اس کی معرفت میں ترقی فرمائیں گے ہر روز اس کے وہ محامد معلوم ہوں  
گے جو کل تک نہ معلوم تھے اور یہ سلسلہ ابد تک رہے گا کبھی ختم نہ ہوگا روزانہ بے شمار علوم متعلق ذات و صفات ان پر  
منکشف ہوں گے اور ہمیشہ ذات و صفات میں ناتناہی غیر معلوم رہے گا کہ وہ محیط کل ہے کسی کے احاطہ میں نہیں آ  
سکتا۔

(فتاویٰ رضویہ ج 6 ص 193)

حضور صلی اللہ تعالیٰ علیہ وسلم کے علم غیب کے بارے میں اعلیٰ حضرت امام احمد رضا بریلوی رحمۃ اللہ تعالیٰ علیہ  
نے اپنے شاعرانہ کلام میں اس طرح فرمایا ہے۔

ممكن نہیں کہ خیر بشر کو خبر نہ ہو  
دو عالم میں جو کچھ خفی و جلی ہے  
کہ تجھ پر میری حالت دل کھلی ہے  
آپ سے کیا عرض حاجت کیجیے  
اس پر شہادت آیت و وحی و اثر کی ہے  
مولیٰ کو قول و قائل و ہر خشک و تر کی ہے  
جب نہ خدا ہی چھپا تم پہ کڑوڑوں درود  
(حدائق بخشش)

فریاد اُمّتی جو کرے حال زار میں  
خدا نے کیا تجھ کو آگاہ سب سے  
کروں عرض کیا تجھ سے اے عالم السر  
عالم علم دو عالم ہیں حضور  
فضل خدا سے غیب شہادت ہوا انہیں  
کہنا نہ کہنے والے تھے جب سے تو اطلاع  
اور کوئی غیب کیا تم سے نہاں ہو بھلا

حقیقت خیر البشر صلی اللہ تعالیٰ علیہ وسلم:

اس حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ فرماتے ہیں کہ  
اللہ تعالیٰ کے سوا حضور صلی اللہ تعالیٰ علیہ وسلم کی حقیقت سے کوئی واقف ہی نہیں صدیق اکبر رضی اللہ عنہ جو  
اعرف الناس یعنی سب سے زیادہ حضور صلی اللہ تعالیٰ علیہ وسلم کو پہچاننے والے اس اُمت مرحومہ میں ہیں اس لیے ان

کا مرتبہ افضل و اعلیٰ ہے معرفت الہی وہ معرفت محمد صلی اللہ تعالیٰ علیہ وسلم ہے جس کو ان کی معرفت زائد ہے اس کو معرفت الہی بھی زائد ہے صدیق اکبر رضی اللہ تعالیٰ علیہ جیسے اعراف الناس کہ تمام جہان سے زیادہ حضور صلی اللہ تعالیٰ علیہ وسلم کی معرفت رکھتے ہیں ان سے ارشاد فرمایا اے ابوبکر! جیسا میں ہوں سو امیرے پروردگار کے اور کسی نے نہ پہچانا۔

باطن ایسے کہ اللہ کے سوا کسی نے ان کو پہچانا ہی نہیں اور ظاہر بھی ایسے کہ ہر پتہ ہر ذرہ ہر شجر و حجر و حوش و طیور حضور صلی اللہ تعالیٰ علیہ وسلم کو جانتے ہیں یہ کمال ظہور ہے صدیق اپنے مرتبہ کے لائق حضور صلی اللہ تعالیٰ علیہ وسلم کو جانتے ہیں جبرائیل امین اپنے مرتبہ کے لائق پہچانتے ہیں انبیاء و مرسلین اپنے اپنے مراتب کے لائق باقی رہا حقیقتہً ان کو پہچانا تو ان کا جاننے والا ان کا پروردگار ہے اللہ تبارک و تعالیٰ ان کا بنانے والا ان کا نوازنے والا ان کی حقیقت کے پہچاننے میں دوسرے کے واسطے حصہ ہی نہیں رکھا بلا تشبیہ محبت نہیں چاہتا کہ جو ادا محبوب کی اس کے ساتھ ہے وہ دوسرے کے ساتھ ہو اللہ تمام جہان سے زیادہ غیرت والا ہے حضور صلی اللہ تعالیٰ علیہ وسلم حضرت سعد بن عبادہ رضی اللہ تعالیٰ عنہ کی نسبت فرماتے ہیں کہ ”وہ غیرت والا ہے اور میں اس سے زیادہ غیرت والا ہوں اور اللہ تعالیٰ مجھ سے زیادہ غیرت والا ہے۔“

وہ (اللہ تعالیٰ) کیونکر روارکھے گا کہ دوسرا میرے حبیب کی اس خاص ادا پر مطلع ہو جو میرے ساتھ ہے اسی لیے فرمایا جاتا ہے جیسا میں ہوں میرے پروردگار کے سوا کسی نے نہ پہچانا۔ (المیلاد النبوی فی الالفاظ الرضویہ)

حضرت امام احمد رضا بریلوی رحمۃ اللہ تعالیٰ علیہ حقیقت خیر البشر صلی اللہ تعالیٰ علیہ وسلم کے متعلق اپنے اشعار میں اس طرح سے فرماتے ہیں۔

نبی سرور ہر رسول و ولی ہے	نبی راز دار مع اللہ لی ہے
پر تو اسم ذات احد پر درود	نسخہ جامعیت پہ لاکھوں سلام
مطلع ہر سعادت پہ اسعد درود	مقطع ہر سیادت پہ لاکھوں سلام
مصدر مظہریت پہ اظہر درود	منظر مصدریت پہ لاکھوں سلام
وصف جس کا ہے آئینہ حق نما	اس خدا ساز طلعت پہ لاکھوں سلام
غایت و علت سب بہر جہاں تم ہو سب	تم سے بنا تم بنا تم پہ کڑوڑوں درود
تم سے خدا کا ظہور اس سے تمہارا ظہور	لم ہے یہ وہ ان ہوا تم پہ کڑوڑوں درود
قسم اللہ کی سرتا بہ قدم شان ہیں یہ	کوئی ان سا نہیں انسان وہ انسان ہیں یہ
قرآن تو ایمان بتاتا ہے انھیں	ایمان یہ کہتا ہے کہ میری جان ہیں یہ

(حدائق بخشش)

بہترین وسیلہ:

حضور سرکارِ دو عالم صلی اللہ تعالیٰ علیہ وسلم کے وسیلہ سے بارگاہِ الہی میں مانگی ہوئی دعائیں قبولیت کا شرف حاصل کرتی ہیں۔ حضور صلی اللہ تعالیٰ علیہ وسلم کو بارگاہِ الہی میں وسیلہ بنانا حضرت انبیاء مرسلین سلام اللہ علیہم اجمعین کی سنت اور سلف صالحین کا طریقہ ہے اللہ تعالیٰ کے پیارے حبیب صلی اللہ تعالیٰ علیہ وسلم کے وسیلہ جمیلہ سے مانگی ہوئی دعا اللہ تعالیٰ جلد قبول فرماتا ہے بلاشبہ حضور صلی اللہ تعالیٰ علیہ وسلم کی شانِ عظمت و رفعت ہے حضور صلی اللہ تعالیٰ علیہ وسلم عظیم المرتبت شان کے بارے میں اعلیٰ حضرت امام احمد رضا بریلوی رحمۃ اللہ تعالیٰ علیہ فرماتے ہیں۔

بگڑا جاتا ہے کھیل میرا آقا آقا سنوار آقا  
 منجھار پہ آ کے ناؤ ٹوٹی دے ہاتھ کہ ہوں میں پار آقا  
 ٹوٹی جاتی ہے پیٹھ میری اللہ یہ بوجھ اتار آقا  
 میں دور ہوں تم تو ہو میرے پاس سن لو میری پکار آقا  
 مجھ سا کوئی غمزہ نہ ہو گا تم سا نہیں غم گسار آقا  
 گرداب میں پڑ گئی ہے کشتی ڈوبا ڈوبا اتار آقا  
 اتنی رحمت رضا پر کر لو لایق رب البسوار آقا  
 تیری رحمت سے صفی اللہ کا بیڑا پار تھا تیرے صدقے سے نجی اللہ کا بجا تر گیا  
 آج لے ان کی پناہ آج مدد مانگ ان سے پھر نہ مانیں گے قیامت میں اگر مان گیا  
 میرے گرچہ گناہ ہیں حد سے سوا مگر ان سے امید ہے تجھ سے رجا تو رحیم ہے ان کا کرم ہے گواہ وہ کریم ہیں تیری عطا کی قسم  
 صدقہ اپنے بازووں کا المدد کیسے توڑیں یہ بت پندار ہم  
 دم قسم کی خیر اے جان مسیح در پہ لائے ہیں دل بیمار ہم  
 اپنی رحمت کی طرف دیکھیں حضور جانتے ہیں جیسے ہیں بدکار ہم  
 بخدا خدا کا یہی ہے در نہیں اور کوئی مفر مفر جو وہاں سے ہو یہیں آ کے ہو جو یہاں نہیں تو وہاں نہیں  
 ٹوٹ پڑتی ہیں بلائیں جن پر جن کو ملتا نہیں کوئی یا اور ہر طرف سے وہ پرار ماں پھر کر ان کے دامن میں چھا کرتے ہیں  
 اپنے دل کا ہے انھیں سے آرام سونے ہیں اپنے انھیں کو سب کام لو لگی ہے کہ اب در کے غلام چارہ در در رضا کرتے ہیں  
 پریشانی میں نام ان کا دل صد چاک سے نکلا اجابت شانہ کرنے آئی گیسوئے تو سل کو  
 وفور شانِ رحمت کے سبب جرأت ہے اے پیارے نہ رکھ بہر خدا شرمندہ عرض بے تامل کو  
 و اللہ وہ سن لیں گے فریاد کو پہنچیں گے اتنا بھی تو ہو کوئی جو آہ کرے دل سے  
 لا ورب العرش جس کو جو ملا ان سے ملا بٹی ہے کونین میں نعمت رسول اللہ کی

وہ جہنم میں گیا جو ان سے مستغنی ہوا  
 عاصیو تھام لو دامن ان کا  
 سنیو ان سے مدد مانگے جاؤ  
 مانگ من مانتی منھ مانگی مرادیں لے گا  
 ہم ہیں ان کے وہ ہیں تیرے تو ہوئے ہم تیرے  
 نہ کیوں کر کہوں یا حبیبی اغشینی  
 بیٹھتے اٹھتے حضور پاک سے  
 شر خیر شور سور شرر دور نار نور  
 مجرم بلائے آئے ہیں جاؤک ہے گواہ  
 بے ان کے واسطے کہ خدا کچھ عطا کرے  
 جالوں پہ جال پڑ گئے اللہ وقت ہے  
 تم ہو حفیظ و مغيث کیا ہے وہ دشمن خبیث  
 آس ہے کوئی نہ پاس ایک تمھاری ہے آس  
 بہر خدا مرہم بنہ از کار من بکشا گرہ  
 مولا ز پا افتادہ ام دارم شہا چشم کرم  
 یا خدا بہر جناب مصطفیٰ امداد کن  
 یا شفیع المذنبین یا رحمۃ للعالمین  
 تم سے غم کو کیا تعلق  
 تمھیں وسیلے سب نبی تم  
 خلق کے داد رس سب کے فریاد رس  
 ہم غریبوں کے آقا پہ بے حد درود

ہے خلیل اللہ کو حاجت رسول اللہ کی  
 وہ نہیں ہاتھ جھٹکنے والے  
 پڑے بکتے رہیں بکنے والے  
 نہ یہاں نا ہے نہ منگتا سے یہ کہنا کیا ہے  
 اس سے بڑھ کر تیری سمت اور وسیلہ کیا ہے  
 اسی نام سے ہر مصیبت ٹلی ہے  
 التجا و استعانت کیجیے  
 بشری کہ بارگاہ یہ خیر البشر کی ہے  
 پھر رد ہوں کب یہ شان کریموں کے در کی ہے  
 حاشا غلط غلط یہ ہوس بے بھر کی ہے  
 مشکل کشائی آپ کے ناخن اگر کریں  
 تم ہو تو پھر خوف کیا تم پہ کڑوڑوں درود  
 بس ہے یہی آسرا تم پہ کڑوڑوں درود  
 فریاد رس دادے بدہ دستے بما افتاد گاں  
 مہر عرب ماہ عجم رحمہ بحال بندگاں  
 یا رسول اللہ از بہر خدا امداد کن  
 یا امان الخائفین یا ملتجی امداد کن  
 بے کسوں کے غم زدا ہو  
 اصل مقصود ہدی ہو  
 کہف روز مصیبت پہ لاکھوں سلام  
 ہم فقیروں کی ثروت پہ لاکھوں سلام  
 (حدائق بخشش)

### حوض کوثر کا عطا ہونا:

اللہ تعالیٰ نے اپنے پیارے محبوب سیدنا رسول کریم صلی اللہ تعالیٰ علیہ وسلم کو حوض کوثر عطا فرمایا حضرت امام احمد رضا بریلوی رحمۃ اللہ تعالیٰ علیہ نے آب زم زم کے مقابلے میں کوثر کے پانی کو افضل قرار دیتے ہوئے ایک مقام پر فرمایا کہ

- 1- آخرت میں وہی افضل ہے جو عند اللہ افضل ہے اور عند اللہ جو افضل ہے فی نفسہ افضل ہے اور جو فی نفسہ افضل ہے جہاں ہوا افضل ہے تو جو آخرت میں افضل ہے وہی دنیا میں افضل ہے اور شک نہیں کہ آخرت میں کوثر افضل ہے تو اب بھی کوثر زم زم سے افضل ہے۔
- 2- زم زم دنیا کا پانی ہے اور کوثر آخرت کا اور اللہ تعالیٰ فرماتا ہے بے شک آخرت درجوں میں بڑی ہے اور فضیلت میں زیادہ۔
- 3- کوثر کا پانی جنت سے ہے رسول کریم صلی اللہ تعالیٰ علیہ وسلم فرماتے ہیں کوثر میں جنت سے دو پرنا لے کر رہے ہیں ایک سونے کا ایک چاندی کا۔
- 4- کوثر کا پانی امت مرحومہ کے لیے زیادہ نافع ہے ایک قطرہ جس کے حلق میں جائے گا ابدالاً بادتک کبھی پیاسا نہ ہوگا نہ کبھی اس کے چہرے پر سیاہی آئے۔
- 5- اللہ تعالیٰ نے عطاء کوثر سے اپنے حبیب افضل الرسل صلی اللہ تعالیٰ علیہ وسلم پر احسان عظیم رکھا کہ اِنَّا عَطَيْنَاكَ الْكُوْثِرَ بَشَكِّهِمْ نَعْمَ لَكَ عِظْمَتُ الْوَالِدِ هِيَ تَمُّ كَوْكَبٍ مِثْلُ دِيكْتَا هُوَ كُوْثِرُ عَطَا فَرَمَا يَا اَسِي طَرَفِ اَنَا فِي ضَمِيْرٍ جَمْعٍ اَوْرَاعِطِيْنَا كَ فِيْ كَافٍ مَفْرَدًا اِشَارَةٌ هِيَ تَوَكُوْثِرُ كِيْ عِظْمَتٍ كَا كِيَا اِنْدَا زَهٌ هُوَ سَكْتَا هِيَ۔  
اللہ رب العزت جل جلالہ ہم فقراے بے قید کو بھی اپنے حبیب کریم صلی اللہ تعالیٰ علیہ وسلم کے کف کرم سے اس میں پینا نصیب فرمائے۔ آمین

(فتاویٰ رضویہ ج 1 ص 551، 552۔ النور والنورق)

اعلیٰ حضرت امام احمد رضا بریلوی رحمۃ اللہ تعالیٰ علیہ نے کوثر اور ساقی کوثر صلی اللہ تعالیٰ علیہ وسلم کی مدح سرائی کرتے ہوئے فرمایا:

جس کی دو بوند ہیں کوثر و بلبل  
جس کے تلووں کا دھون ہے آب حیات  
باہر زبانیں پیاس سے ہیں آفتاب گرم  
یا الہی جب زبان باہر آئیں پیاس سے  
ہے وہ رحمت کا دریا ہمارا نبی ﷺ  
ہے وہ جان میجا ہمارا نبی ﷺ  
کوثر کے شاہ کثرہ اللہ لے خبر  
صاحب کوثر شہ جود و عطا کا ساتھ ہو  
(حدائق بخشش)

نعمتیں تقسیم فرمانے والے:

اس حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ فرماتے ہیں کہ دین و دنیا و جسم و جان میں جو نعمت کسی کو ملی اور ملتی ہے اور ابدالاً بادتک ملے گی سب حضور صلی اللہ تعالیٰ علیہ وسلم کے وسیلے اور حضور صلی اللہ تعالیٰ علیہ وسلم کے مبارک ہاتھوں سے ملی اور ملتی ہے اور ابدالاً بادتک ملے گی۔



حضور صلی اللہ تعالیٰ علیہ وسلم فرماتے ہیں۔

انما انا قاسم واللہ المعطى ۝

”دینے والا اللہ اور پانٹنے والا میں“

بائیں ہمہ جو نعمت ہے اللہ تعالیٰ جل جلالہ کے محض فضل و کرم سے ہے حضور صلی اللہ تعالیٰ علیہ وسلم کا وسیلہ و واسطہ و قاسم ہر نعمت ہونا محض فضل و کرم الہی جل و علا ہے فیما رحمة من اللہ لنت لہم۔  
”اے محبوب! اللہ کی کتنی بڑی رحمت ہے کہ تم ان کے لیے نرم و رحیم و مہربان ہوئے۔“

(فتاویٰ رضویہ ج 9 ص 490)

ایک اور مقام پر حضرت امام احمد رضا بریلوی رحمۃ اللہ تعالیٰ علیہ فرماتے ہیں کہ نصوص متواترہ و اولیائے کرام و ائمہ عظام و علمائے اعلام سے مبرہن ہو چکا کہ ہر نعمت قلیل یا کثیر صغیر یا کبیر جسمانی یا روحانی دینی و دنیوی ظاہری یا باطنی روز اول سے اب تک اب سے قیامت تک قیامت سے آخرت تک آخرت سے ابد تک مومن یا کافر مطیع یا فاجر فرشتہ یا انسان جن یا حیوان بلکہ تمام ماسوا اللہ میں جسے جو کچھ ملی یا ملتی ہے یا ملے گی اس کی کٹی انہیں کے حبائے کرم سے کھلی اور کھلتی ہے اور کھلے گی انہیں کے ہاتھوں پر بیٹی اور بیٹی ہے یہ سراسر الوجود و خلیفۃ اللہ الاعظم و ولی نعمت عالم ہیں یہ خود (حضور صلی اللہ تعالیٰ علیہ وسلم) فرماتے ہیں۔

انا ابو القاسم اللہ يعطى وانا اقسام ۝

”میں ابو القاسم ہوں اللہ دیتا ہے اور میں تقسیم فرماتا ہوں“

ان کا پروردگار جل جلالہ فرماتا ہے۔

وما ارسلناك الا رحمة للعالمين ۝

”ہم نے نہ بھیجا تمہیں مگر رحمت سارے جہان کے لیے“

(جزاء اللہ عدوہ باباءہ ختم النبوة)

حضرت امام احمد رضا بریلوی رحمۃ اللہ تعالیٰ نے علیہ نے حضور صلی اللہ تعالیٰ علیہ وسلم کی نعمتیں تقسیم کرنے کے متعلق اپنے شاعرانہ کلام میں اس طرح سے تعریف و ستائش فرمائی ہے۔

لا و رب العرش جس کو جو ملا ان سے ملا  
کچھ خبر بھی ہے فقیر و آج وہ دن ہے کہ وہ  
آپ سلطان جہاں ہم بے نوا  
حاکم حکیم داد و دوا دیں یہ کچھ نہ دیں  
بے مانگے دینے والے کی نعمت میں غرق ہیں  
بٹی ہے کونین میں نعمت رسول اللہ کی  
نعمت خلد اپنے صدقے میں لٹاتے جائیں گے  
یاد ہم کو وقت نعمت کیجیے  
مردود یہ مراد کس آیت خبر کی ہے  
مانگے سے جو ملے کسے فہم اس قدر کی ہے

خلق کے حاکم ہو تم رزق کے قاسم ہو تو  
ایسوں کو نعمت کھلاؤ دودھ کے شربت پلاؤ  
وہ عطا دے تم عطا لو  
بر تو او پاشد تو برما  
اصل بر بود و بہبود تخم وجود  
اس کی بخشش ان کا صدقہ  
ان کے نام کے مددے جس سے  
رب ہے معطی یہ ہیں قاسم  
تم سے ملا جو ملا تم پہ کڑوڑوں درود  
ایسوں کو ایسی غذا تم پہ کڑوڑوں درود  
وہ وہی چاہے جو چاہو  
تا ابد یہ سلسلہ ہو  
قاسم کنز نعمت پہ لاکھوں سلام  
دیتا وہ ہے دلاتے یہ ہیں  
جیتے ہم ہیں جلاتے یہ ہیں  
رزق اس کا کھلاتے یہ ہیں  
(حدائق بخشش)

### افضل الابرار والبریین:

اس بارے میں حضرت امام احمد رضا بریلوی رحمۃ اللہ تعالیٰ علیہ فرماتے ہیں کہ  
حضور پر نور سید دو عالم صلی اللہ تعالیٰ علیہ وسلم کا افضل المرسلین وسید الاولین والآخرین ہونا قطعی ایمانی یقینی  
اذعانی اجماعی ایقانی مسئلہ ہے جس میں صرف گمراہ بددین بندہ شیطین ہی خلاف کرے گا والعیاذ باللہ رب العالمین  
کلمہ پڑھ کر اس میں شک عجیب ہے آج نہ کھلا تو کل قریب ہے جس دن تمام مخلوق کو جمع فرمائیں گے سارے مجمع  
کا دولہا حضور صلی اللہ تعالیٰ علیہ وسلم کو بنائیں گے انبیائے جلیل تا حضرت خلیل سب حضور صلی اللہ تعالیٰ علیہ وسلم ہی کے  
نیاز مند ہوں گے موافق و مخالف کی حاجتوں کے ہاتھ انہیں کی جانب بلند ہوں گے انہیں کا کلمہ پڑھا جاتا ہوگا انہیں کی  
حمد کا ڈنکا بجتا ہوگا جو آج بیان ہے کل عیان ہے۔ (تجلی الیقین)

اعلیٰ حضرت امام احمد رضا بریلوی رحمۃ اللہ تعالیٰ علیہ نے اس حوالے سے شاعرانہ انداز میں اس طرح کلام

ارشاد فرمایا ہے۔

خلق سے اولیاء اولیاء سے رسل  
ملک کونین میں انبیاء تاجدار  
سارے اچھوں میں اچھا سمجھئے جسے  
سارے اونچوں میں اونچا سمجھئے جسے  
غمزدوں کو رضا مژدہ دیجئے کہ ہے  
اور رسولوں سے اعلیٰ ہمارا نبی  
تاجداروں کا آقا ہمارا نبی  
ہے اس اچھے سے اچھا ہمارا نبی  
ہے اس اونچے سے اونچا ہمارا نبی  
بے کسوں کا سہارا ہمارا نبی  
(صلی اللہ تعالیٰ علیہ وسلم)

عرش حق ہے مند رفعت رسول اللہ کی  
دیکھنی ہے حشر میں عزت رسول اللہ کی

وہ جہنم میں گیا جو ان سے مستغنی ہوا  
سرور کہوں کہ مالک و مولیٰ کہوں تجھے  
گلزارِ قدس کا گل رنگیں ادا کہوں  
نوبت در ہیں فلک خادم در ہیں ملک  
مصطفیٰ خیر الوریٰ ہو  
فرشتے خدم رسول حشم تمام ام غلام کرم  
اصالت کل امامت کل سیادت کل امارت کل  
اللہ کی سلطنت کا دولہا  
کل سے بالا رسل سے اعلیٰ  
وہ کنواری پاک مریم وہ نخت فیہ کا دم

یہی بولے سدرہ والے چمن یہاں کے تھالے

جس کے زیر لوا آدم و من سوا  
مطلع ہر سعادت پہ اسعد درود  
سید کونین سلطان جہاں  
کل سے اعلیٰ کل سے اولیٰ کل کی جاں

### حضور صلی اللہ تعالیٰ علیہ وسلم کا جو دو کرم:

اعلیٰ حضرت امام احمد رضا بریلوی رحمۃ اللہ تعالیٰ علیہ نے حضور سرکارِ دو عالم صلی اللہ تعالیٰ علیہ وسلم کے جو دو کرم اور عطاؤں بخشش کے حوالے سے ایک مرتبہ بیان فرمایا کہ  
رسول کریم صلی اللہ تعالیٰ علیہ وسلم غریب نوازی ہی کے لیے تشریف لائے ہیں شبانہ روز سرکار علیہ الصلوٰۃ والسلام سے غریبوں امیروں سب کی پرورش جاری ہے مگر یہ بھی حکم فرمایا ہے کہ  
”لوگوں سے اس کے مقام و مرتبہ کے اعتبار سے برتاؤ کرو“  
اور حدیث پاک میں ہے۔

”جب کسی قوم کا معزز تمہارے یہاں آئے تو اس کی عزت کرو۔“

ہے خلیل اللہ کو حاجت رسول اللہ کی  
باغِ خلیل کا گل زیبا کہوں تجھے  
درمان درد بلبلی شیدا کہوں تجھے  
تم ہو جہاں بادشاہ تم پہ کڑوڑوں درود  
سرور ہر دو سرا ہو  
وجود و عدم حدوٹ و قدم جہاں میں عیاں تمہارے لیے  
حکومت کل ولایت کل خدا کے یہاں تمہارے لیے  
نقش تمثال مصطفائی  
اجلال و جلال مصطفائی  
ہے عجب نشان اعظم مگر آمنہ کا جایا  
(وحی سب سے افضل آیا)

سبھی میں نے چھان ڈالے تیرے پایہ کا نہ پایا  
(تجھے یک نے یک بنایا)

اس سزائے سیادت پہ لاکھوں سلام  
مقطع ہر سیادت پہ لاکھوں سلام  
خل یزداں شاہ دیں عرش آستاں  
کل کے آقا کل کے ہادی کل کی شاں  
(حدائق بخشش)

اُم المؤمنین حضرت عائشہ صدیقہ رضی اللہ تعالیٰ عنہا کی خدمت اقدس میں ایک سائل حاضر ہوا اسے ٹکڑا عطا فرمایا ایک ذی عزت مسافر گھوڑے پر سوار حاضر ہوا اس کی نسبت فرمایا کہ اعزاز کے ساتھ اُتار کر کھانا کھلایا جائے۔ لہذا فرق مراتب کا لحاظ رکھنا ضروری ہے اور اصل مدارنیت پر ہے۔

(فتاوری رضویہ ج 9 ص 433)

حضور سرکارِ دو عالم صلی اللہ تعالیٰ علیہ وسلم کے جو دو کرم اور بخشش و عطا کی تعریف کرتے ہوئے حضرت امام احمد رضا بریلوی رحمۃ اللہ تعالیٰ علیہ نعتیہ اشعار میں اس طرح فرماتے ہیں۔

واہ کیا جو دو کرم ہے شہ بطحا تیرا  
دھارے چلتے ہیں عطا کے وہ ہے قطرہ تیرا  
فیض ہے یا شہ تسنیم نرالا تیرا  
اغنیا پلتے ہیں در سے وہ ہے باڑا تیرا  
مفت پالا تھا کبھی کام کی عادت نہ پڑی  
تیرے ٹکڑوں سے پلے غیر کی ٹھوکر پہ نہ ڈال  
سائلو دامن سخی کا تھام لو  
انافی عطش و سخاک اتم اے گیسوئے اے ابر کرم  
اپنے مہمانوں کا صدقہ ایک بوند  
اپنے کوچہ سے نکالا تو نہ دو  
ہاتھ اٹھا کر ایک ٹکڑا اے کریم  
بار نہ تھے حبیب کو پالتے ہی غریب کو  
اب تو نہ روک اے غنی عادت سگ بگڑ گئی  
بد ہیں تو آپ کے ہیں بھلے ہیں تو آپ کے  
سرکار ہم کمینوں کے اطوار پر نہ جائیں  
اس گلی کا گدا ہوں میں جس میں  
ہم سے فقیر بھی اب پھیری کو اٹھتے ہوں گے  
میرے کریم سے گر قطرہ کسی نے مانگا  
جو دشاہ کوثر اپنے پیاسوں کا جو یا ہے آپ  
صدقے اس انعام کے قربان اس اکرام کے

نہیں سنتا ہی نہیں مانگنے والا تیرا  
تارے کھلتے ہیں سخا کے وہ ہے ذرہ تیرا  
آپ پیاسوں کے تجسس میں ہے دریا تیرا  
اصفیا چلتے ہیں سر سے وہ ہے رستا تیرا  
اب عمل پوچھتے ہیں ہائے نکما تیرا  
جھڑکیاں کھائیں کہاں چھوڑ کے صدقہ تیرا  
کچھ نہ کچھ انعام ہو ہی جائے گا  
برسن ہارے رم جھم رم جھم دو بوند ادھر بھی گرا جانا  
مر مٹے پیا سے ادھر سرکار ہم  
ہیں تو حد بھر کے خدائی خوار ہم  
ہیں سخی کے مال میں حقدار ہم  
روئیں جواب نصیب کو چین کہو گنوائے کیوں  
میرے کریم پہلے ہی لقمہ تر کھلائے کیوں  
ٹکڑوں سے تو یہاں کے پلے رخ کدھر کریں  
آقا حضور اپنے کرم پر نظر کریں  
مانگتے تاجدار پھرتے ہیں  
اب تو غنی کے در پر بستر جما دیئے ہیں  
دریا بہا دیئے ہیں در بے بہا دیئے ہیں  
کیا عجب اڑ کر جو آپ آئے پیالی ہاتھ میں  
ہو رہی ہے دونوں عالم میں تمھاری واہ واہ

اور نا کہنا نہیں عادت رسول اللہ کی نہ یہاں نا ہے نہ منگتا سے یہ کہنا کیا ہے ہر اک ہے ان کے کرم کا پیا سا یہ فیض ان کی جناب میں ہے نا تو انو کچھ تو ہمت کیجیے بے نواؤ فکر ثروت کیجیے سائل ہوں سائلوں کو خوشی لانا نہہر کی ہے ہم کو تو بس تمیز یہی بھیک بھر کی ہے سرکار میں نہ لا ہے نہ حاجت اگر کی ہے ہاں تو کریم ہے تیری خو در گزر کی ہے کیا اور بھی کسی سے توقع نظر کی ہے کیا پرسش اور جا بھی سگ بے ہنر کی ہے کیسی خرابی اس نگھرے در بدر کی ہے جو بارگاہ دیکھئے غیرت کھنڈر کی ہے کتنے مزے کی بھیک تیرے پاک در کی ہے دوری قبول و عرض میں بس ہاتھ بھر کی ہے نور دن دونا تیرا دے ڈال صدقہ نور کا نور کی سرکار ہے کیا اس میں توڑا نور کا ماہ نو طیبہ میں بٹتا ہے مہینہ نور کا تم سے ہے سب کی بقا تم پہ کڑوڑوں درود بھیک ہو داتا عطا تم پہ کڑوڑوں درود تم سے ملا جو ملا تم پہ کڑوڑوں درود اے جود و نوال مصطفائی ہمیں بھیک مانگنے کو تیرا آستاں بتایا تجھے حمد ہے خدایا (حدائق بخشش)

ہم بھکاری وہ کریم ان کا خدا ان سے فزوں مانگ من مانتی منھ مانگی مرادیں لے گا یہ لباسان دار دنیا و سبز پوشان عرش اعلیٰ ان کے در پر جیسے ہو منٹ جائیے ان کے در پر بیٹھے بن کر فقیر مومن ہوں مومنوں پہ رؤف رحیم ہو سرکار ہم گنواروں میں طرز ادب کہاں مانگیں کے مانگے جائینگے منھ مانگی مرادیں پائیگی اف بے حیائیاں کہ یہ منھ اور تیرے حضور تجھ سے چھپاؤں منھ تو کروں کس کے سامنے جاؤں کہاں پکاروں کے کس کا منھ نکوں باب عطا تو یہ ہے جو بہکا ادھر ادھر آباد ایک در ہے تیرا اور تیرے سوا لب واہیں آنکھیں بند ہیں پھیلی ہیں جھولیاں منگتا کا ہاتھ اٹھتے ہی داتا کی دین تھی میں گدا تو بادشاہ بھر دے پیالہ نور کا جو گدا دیکھو لیے جاتا ہے توڑا نور کا بھیک لے سرکار سے لا جلد کاسہ نور کا تم سے کھلا باب جود تم سے ہے سب کا وجود تم ہو جواد و کریم تم ہو رؤف و رحیم خلق کے حاکم ہو تم رزق کے قاسم ہو تم ہیں تیرے سپرد سب امیدیں وہی رب ہے جس نے تجھ کو ہمہ تن کرم بنایا

### معراج شریف کا اعزاز:

اللہ تعالیٰ کی طرف سے حضور سرکارِ دو عالم صلی اللہ تعالیٰ علیہ وسلم کو معراج کرائی گئی یہ منفرد اعزاز و مرتبہ حضور صلی

اللہ تعالیٰ علیہ وسلم کو عطا ہوا آپ صلی اللہ تعالیٰ علیہ وسلم کی معراج شریف کے واقعہ کے حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ نے اس طرح سے اشعار میں فرمایا ہے۔

سارے بالاؤں پہ بالا رہی بالائی دوست  
کہ ہے عرش حق زیر پائے محمد صلی اللہ تعالیٰ علیہ وسلم  
ملک خادمان سرائے محمد صلی اللہ تعالیٰ علیہ وسلم  
کہ ابتدائے بلندی تھی انتہائے فلک  
کہ جب سے چرخ میں ہیں نقرہ و طلائے فلک  
کہ جب سے ویسی ہی کوتل ہیں سبز ہائے فلک  
کیف کے پر جہاں جلیں کوئی بتائے کیا کہ یوں  
روح قدس سے پوچھئے تم نے بھی کچھ سنا کہ یوں  
ہونے لگی سلامی پرچم جھکا دیئے ہیں  
بلبل سدہ تک ان کی بو سے بھی محرم نہیں  
وہ نبی ہے جس کے ہیں یہ مکاں وہ خدا ہے جس کا مکاں نہیں  
ملکوت و ملک میں کوئی شی نہیں وہ جو تجھ پہ عیاں نہیں  
دو قدم چل کے دکھا سر و خراماں ہم کو  
یوں جانیے کہ گرد سفر کو خبر نہ ہو  
شعلہ جوالہ ساں ہے آسمان سوختہ  
ہے وہ سلطان والا ہمارا نبی صلی اللہ تعالیٰ علیہ وسلم  
سوئے حق جب سدھارا ہمارا نبی صلی اللہ تعالیٰ علیہ وسلم  
جان مراد اب کدھر ہائے یہ تیرا مکان ہے  
اور ابھی منزلوں پرے پہلا ہی آستان ہے  
کان جدھر لگائیے تیری ہی داستان ہے  
وہ اس رہر و لا مکان کی گلی ہے  
صدقے اس بازو پہ قوت کیجیے  
نئے نزلے طرب کے سماں عرب کے مہمان کے لیے تھے  
ملک فلک اپنی اپنی لے میں یہ گھر عنادل کا بولتے تھے

طور پر کوئی کوئی چرخ پہ یہ عرش سے پار  
زہے عزت و اعتلائے محمد صلی اللہ تعالیٰ علیہ وسلم  
مکان عرش ان کا فلک فرش ان کا  
سر فلک نہ کبھی تابہ آسمان پہنچا  
یہ ان کے جلوے نے کہیں گرمیاں شب اسرا  
تخل شب اسرار ابھی سمٹ نہ چکا  
پوچھتے کیا ہو عرش پر یوں گئے مصطفیٰ کہ یوں  
قصر دنی کے راز میں عقلیں تو گم ہیں جیسی ہیں  
اسرئی میں گزرے جس دم بیڑے پہ قدسیوں کے  
غنچے ما او حسی کے جو چٹکے دنی کے باغ میں  
وہی لامکان کے مکیں ہوئے سر عرش تخت نشیں ہوئے  
سر عرش پر ہے تیری گزر دل فرش پر ہے تیری نظر  
عرش جس خوبی رفتار کا پامال ہوا  
کہتی تھی یہ براق سے اس کی سبک روی  
لطف براق جلوہ معراج لایا وجد میں  
جس کو شایاں ہے عرش خدا پر جلوس  
عرش و کرسی کی تھی آئینہ بندیاں  
عرش کی عقل دنگ ہے چرخ میں آسمان ہے  
عرش پہ جا کر مرغ عقل تھک کے گرا غش آ گیا  
عرش پہ تازہ چھیڑ چھاڑ فرش پہ طرفہ دھوم دھام  
ہے بیتاب جس کے لیے عرش اعظم  
عرش پر جس کی کمائیں چڑھ گئیں  
وہ کشور رسالت جو عرش پر جلوہ گر ہوئے تھے  
بہار ہے شادیاں مبارک چمن کو آبادیاں مبارک

وہاں فلک پر یہاں زمیں میں رہتی تھی شادی بچی تھی دھو میں یہ چھوٹ پڑتی تھی ان کے رخ کی کہ عرش تک چاندنی تھی چھٹکی غبار بن کر نثار جائیں کہاں اب اس رہ گزر کو پائیں خدا ہی دے صبر جان پر غم دکھاؤں کیوں کرتے تھے وہ عالم تجلی حق کا سہرا سر پر صلاۃ و تسلیم کی نچھاور براق کے نقس سم کے صدقے وہ گل کھلائے کہ سارے رستے نماز اقصیٰ میں تھا وہی سرعیاں ہوں معنی اول آخر بڑھا یہ لہر کے بحر وحدت کہ دھل گیا نام ریگ کثرت چلا وہ سرو چماں خراماں نہ رک سکا سدرہ سے بھی دامان تھکے تھے روح الامیں کے بازو چھٹا وہ دامن کہاں وہ پہلو جھکا تھا مجرے کو عرش اعلیٰ گرے تھے سجدے میں بزم بالا یہی سماں تھا کہ پیک رحمت خبر یہ لایا کہ چلیے حضرت بڑھ اے محمد قریں ہو احمد قریب آ سرور مجد تبارک اللہ شان تیری تجھی کو زیبا ہے بے نیازی ادھر سے پیہم تقاضے آنا ادھر تھا مشکل قدم بڑھانا پر ان کا بڑھنا تو نام کو تھا حقیقتہً فعل تھا ادھر کا ہوا یہ آخر کہ ایک بجرا تموج بحر ہو میں ابھرا اٹھے جو قصر دنی کے پردے کوئی خبر دے تو کیا خبر دے حجاب اٹھنے میں لاکھوں پردے ہر ایک پردے میں لاکھوں جلوے وہی ہے اول وہی ہے آخر وہی ہے باطن وہی ہے ظاہر ادھر سے تھیں نذر شہ نمازیں ادھر سے انعام خسروی میں وہ برج بطحا کا ماہ پارہ بہشت کی سیر کو سدھارا خدا کی قدرت کہ چاند حق کی کڑوڑوں منزل میں جلوہ کر کے کیا بنا نام خدا اسرار کا دولہا نور کا بزم وحدت میں مزا ہو گا دو بالا نور کا ذرے مہر قدس تک تیرے توسط سے گئے سبزہ گردوں جھکا تھا بہر پابوس براق

ادھر سے انوار ہنستے آتے ادھر سے نجات اٹھ رہے تھے وہ رات کیا جگمگا رہی تھی جگہ جگہ نصب آئینے تھے ہمارے دل حوروں کی آنکھیں فرشتوں کے پر جہاں بچھے تھے جب ان کو جھرمٹ میں لے کے قدسی جناں کا دولہا بنا رہے تھے دو رو یہ قدسی پرے جما کر کھڑے سلامی کے واسطے تھے مہکتے گلبن لہکتے گلشن ہرے بھرے لہلہا رہے تھے کہ دست بستہ ہیں پیچھے حاضر جو سلطنت آگے کر گئے تھے فلک کے ٹیلوں کی کیا حقیقت یہ عرش و کرسی دو بلبلے تھے پلک جھپکتی رہی وہ کب کے سب این و آن سے گزر چکے تھے رکاب چھوٹی امید ٹوٹی نگاہ حسرت کے ولولے تھے یہ آنکھیں قدموں سے مل رہا تھا وہ گرد قربان ہو رہے تھے تمھاری خاطر کشادہ ہیں جو کلیم پر بند راستے تھے نثار جاؤں یہ کیا ندا تھی یہ کیا سماں تھا یہ کیا مزے تھے کہیں تو وہ جوش لن ترانی کہیں تقاضے وصال کے تھے جلال و ہیبت کا سامنا تھا جمال و رحمت ابھارتے تھے تنزلوں میں ترقی افزا دنی تدلی کے سلسلے تھے دنی کی گودی میں ان کو لے کر فنا کے لنگر اٹھادیئے تھے وہاں تو جا ہی نہیں دوئی کی نہ کہہ کر وہ بھی نہ تھے ارے تھے عجب گھڑی تھی کہ وصل و فرقت جنم کے پھڑے گلے ملے تھے اسی کے جلوے اسی سے ملنے اسی سے اس کی طرف گئے تھے سلام و رحمت کے ہار گندھ کر گلوے پر نور میں پڑے تھے چمک یہ تھا خلد کا ستارہ کہ اس قمر کے قدم گئے تھے ابھی نہ تاروں کی چھاؤں بدلی کہ نور کے تڑکے آ لیے تھے سر پہ سہرا نور کا بر میں شہانہ نور کا ملنے شمع طور سے جاتا ہے اکا نور کا حد اوسط نے کیا صغریٰ کو کبریٰ نور کا پھر نہ سیدھا ہو سکا کھایا وہ کوڑا نور کا

نہں کے بجلی نے کہا دیکھا چھلاوا نور کا  
 پتلیاں بولیں چلو آیا تماشا نور کا  
 پڑ گیا سیم و زر گردوں پہ سکھ نور کا  
 کوشک عرش و دنی تم پہ کڑوڑوں درود  
 جب نہ خدا ہی چھپا تم پہ کڑوڑوں درود  
 کوئی بھی ایسا ہوا تم پہ کڑوڑوں درود  
 آنکھوں پہ رکھ دو ذرا تم پہ کڑوڑوں درود  
 مہر فلک ماہ زمیں شاہ جہاں زیب جہاں  
 کیا مساوی دنی ہو  
 شش جہت سے تم ورا ہو  
 تن ہیں تم جان صفا ہو  
 خبر ہی نہیں جو رمزیں کھلیں ازل کی نہاں تمہارے لیے  
 جہت سے ورا وصال ملا یہ رفعت شاں تمہارے لیے  
 صفوف سامنے سجدہ کیا ہوئی جو اذان تمہارے لیے  
 جو گیا ہے عرش سے بھی ادھر وہ عرب کا ناقہ سوار ہے  
 نوشہ بزم جنت پہ لاکھوں سلام  
 فرش کی طیب و نزہت پہ لاکھوں سلام  
 شاہ ناسوت جلوت پہ لاکھوں سلام  
 شرح متن ہویت پہ لاکھوں سلام  
 زگس باغ قدرت پہ لاکھوں سلام  
 بھلایا ڈھنگ ان کی چال نے سیر منازل کا  
 سمٹ کر بن گیا چرخ ایک پایہ ان کے محل کا  
 فغاں کرتا ہوا لوٹ آیا قاصد نالہ دل کا  
 یہ گیا وہ گیا وہ نہاں ہو گیا  
 جاٹے یہ ہیں آتے یہ ہیں  
 (حدائق بخشش)

تاب سم سے چوندھیا کر چاند انھیں قدموں پھرا  
 دید نقش سم کو نکلی سات پردوں سے نگاہ  
 عکس سم نے چاند و سورج کو لگائے چار چاند  
 لائیں تو یہ دوسرا دوسرا جس کو ملا  
 اور کوئی غیب کیا تم سے نہاں ہو بھلا  
 وہ شب معراج راج وہ صف محشر کا تاج  
 طارم اعلیٰ کا عرش جس کف پا کا ہے فرش  
 اے مسندت عرش بریں وے خادمہ روح امیں  
 طور موسیٰ چرخ عیسیٰ  
 سب جہت کے دائرے میں  
 سب مکاں تم لا مکاں میں  
 نہ روح امیں نہ عرش بریں نہ لوح میں کوئی بھی کہیں  
 یہ طور کجا سپہر تو کیا کہ عرش علا بھی دور رہا  
 بغور صدا سماں یہ بندھا یہ سدرہ اٹھا وہ عرش جھکا  
 نہ حجاب چرخ و مسیح پر نہ کلیم و طور نہاں مگر  
 شب اسرئی کے دولہا پہ دائم درود  
 عرش کی زیب و زینت پہ عرش درود  
 ماہ لاہوت خلوت پہ لاکھوں درود  
 شمع بزم دنی میں گم کن انا  
 معنی قد رای مقصد ما طغی  
 شب اسرا قمر حیرت زدہ پھرتا رہا شب بھر  
 بڑھا اس درجہ رعب حسن والا لیلۃ الاسرئی  
 حجاب نور تک پہنچا کے آنکھیں ہو گئیں خیرہ  
 تھا براق بنی یا کہ نور نظر  
 قصر دنی تک کس کی رسائی



## مدینہ طیبہ کے فضائل:

مدینہ طیبہ کے خطہ پاک کی مدح سرائی اور فضیلت کا بیان اعلیٰ حضرت امام احمد رضا بریلوی رحمۃ اللہ تعالیٰ علیہ نے اس طرح اپنے اشعار میں فرمایا ہے۔

سن ہم پہ مدینہ ہے وہ رتبہ ہے ہمارا  
آباد رضا جس پہ مدینہ ہے ہمارا  
حضور خاک مدینہ خمیدہ ہونا تھا  
کنار خار مدینہ دمیدہ ہونا تھا  
دل حزیں تجھے اشک چکیدہ ہونا تھا  
دیکھو گے چمن والو جب عہد خزاں آیا  
کیا دیکھ کے جیتا ہے جو واں سے یہاں آیا  
یہ کیسا ہائے حواسوں نے اختلال کیا  
بتا تو اس ستم آرا نے کیا نہال کیا  
ہائے صحرائے عرب ہائے بیابان عرب  
پھولتے پھلتے ہیں بے فصل گلستان عرب  
کچھ عجب رنگ سے پھولا ہے گلستان عرب  
پاک ہیں لوٹ خزاں سے گل وریحان عرب  
چار دن برے جہاں ابر بہاران عرب  
زندہ چھوڑے گی کسی کو نہ مسجائی دوست  
آہ کس بزم میں جلوۂ یکتائی دوست  
رہ گیا ہمرہ زوار مدینہ ہو کر  
رشک گل جو بنا غنچہ دل وا ہو کر  
شبنم سے دھل سکے گی نہ گرد ملال گل  
دو دن کی ہے بہار فنا ہے مال گل  
نکھرے ہوئے جو بن میں قیامت کی پھبن پھول  
سوزش غم کو ہم نے بھی کیسی ہوا بتائی کیوں  
چھیڑ کے پردہ حجاز دیس کی چیز گائی کیوں

خم ہو گئی پشت فلک اس طعن زمین سے  
ہم خاک اڑائیں گے جو خاک نہ پائی  
نہ آسماں کو یوں سرکشیدہ ہونا تھا  
اگر گلوں کو خزان نا رسیدہ ہونا تھا  
کنار خاک مدینہ میں راحتیں ملتیں  
طیبہ کے سوا سب باغ پامال فنا ہوں گے  
طیبہ سے ہم آتے ہیں کیسے تو جنان والو  
مدینہ چھوڑ کے ویرانہ ہند کا چھایا  
تو جس کے واسطے چھوڑ آیا طیبہ سا محبوب  
باغ فردوس کو جاتے ہیں ہزاران عرب  
فصل گل لاکھ نہ ہو وصل کی رکھ آس ہزار  
صدقے ہونے کو چلے آتے ہیں لاکھوں گلزار  
اللہ اللہ بہار چمنستان عرب  
ہشت خلد آئیں وہاں کسب لطافت کو رضا  
مرنے والوں کو یہاں ملتی ہے عمر جاوید  
کعبہ و عرش میں کہرام ہے نا کامی کا  
وائے محرومی قسمت کہ میں پھر اب کی برس  
صر صر دشت مدینہ کا مگر آیا خیال  
غمگین ہے شوق غازہ خاک مدینہ میں  
بلبل گل مدینہ ہمیشہ بہار ہے  
کیا غازہ ملا گرد مدینہ کا جو ہے آج  
نام مدینہ لے لیا چلنے لگی نسیم خلد  
حور جنان ستم کیا طیبہ نظر میں پھر گیا

وحشت دل نہ پھرا کوہ و بیابان ہم کو  
 اے جنوں اب تو ملے رخصت زنداں ہم کو  
 نظر آتے ہیں خزاں دیدہ گلستاں ہم کو  
 یوں دل میں آ کہ دیدہ تر کو خبر نہ ہو  
 غریبوں فقیروں کے ٹھہرانے والے  
 ارے سر کا موقع ہے او جانے والے  
 نخل طوبی پہ چہکنے والے  
 ہم عشق کے بندے ہیں کیوں بات بڑھائی ہے  
 اکسیر اعظم مس دل خاک در کی ہے  
 او پاؤں رکھنے والے یہ جا چشم و سر کی ہے  
 یہ راہ جاں فزا مرے مولیٰ کے در کی ہے  
 حسرت ملائکہ کو جہاں وضع سر کی ہے  
 سیدھی سڑک یہ شہر شفاعت نگر کی ہے  
 مکہ نہیں کہ جانچ جہاں خیر و شر کی ہے  
 وسعت جلال مکہ میں سود و ضرر کی ہے  
 ساری بہار لہنوں میں دولہا کے گھر کی ہے  
 ادنیٰ سی یہ شناخت تری رہ گزر کی ہے  
 مکہ سا تھا یا سوا پھر تجھ کو کیا  
 جنھیں جنون جنان سوئے زاغ لے کے چلے  
 کہ جھوٹے حیلہ مکرو فراغ لے کے چلے  
 سنا دو مہر کو اب دعویٰ ضیا نہ کرے  
 (حدائق بخشش)

خاص صحرائے مدینہ نہ نکل جائے کہیں  
 پاؤں غربال ہوئے راہ مدینہ نہ ملی  
 جب سے آنکھوں میں سمائی ہے مدینہ کی بہار  
 اے خار طیبہ دیکھ کر دامن نہ بھیگ جائے  
 مدینے کے خطے خدا تجھ کو رکھے  
 حرم کی زمین اور قدم رکھ کے چلنا  
 گل طیبہ کی ثنا گاتے ہیں  
 طیبہ نہ سہی افضل مکہ ہی بڑا زاہد  
 آب حیات روح ہے زرقا کی بوند بوند  
 ہاں ہاں رہ مدینہ ہے غافل ذرا تو جاگ  
 واروں قدم قدم پہ کہ ہر دم ہے جان نو  
 اللہ اکبر اپنے قدم اور یہ خاک پاک  
 طیبہ میں مر کے ٹھنڈے چلے جاؤ آنکھیں بند  
 عاصی بھی ہیں چہیتے یہ طیبہ ہے زاہدو  
 شان جمال طیبہ جاناں ہے نفع محض  
 کعبہ ہے بے شک انجمن آرا دلہن مگر  
 عنبر زمین عمیر ہوا مشک تر غبار  
 دشت گرد و پیش طیبہ کا ادب  
 مدینہ جان جنان و جہاں ہے وہ سن لیں  
 حضور طیبہ سے بھی کوئی کام بڑھ کر ہے  
 ہمارے دیکھے ہوئے ہیں مدینے کے ذرے

### روضہ رسول صلی اللہ تعالیٰ علیہ وسلم کی مدح سرائی:

حضرت امام احمد رضا بریلوی رحمۃ اللہ تعالیٰ علیہ نے حضور صلی اللہ تعالیٰ علیہ وسلم کے روضہ انور کے حوالے سے اپنے اشعار میں اس طرح عقیدت و محبت کے پھول بکھیرتے ہوئے مدح سرائی فرمائی ہے۔  
 اے مدعیو! خاک کو تم خاک نہ سمجھے  
 اس خاک میں مدفون شہ بطحا ہے ہمارا

معمور اسی خاک سے قبلہ ہے ہمارا  
 نظر آ جائے جلوۂ حجاب اس پاک تربت کا  
 تصور خوب باندھا آنکھوں نے استار تربت کا  
 شہ کوثرِ رحمِ تشنہ جاتا ہے زیارت کا  
 کہ چشمِ طور کا سرمہ ہو دلِ مشتاقِ رویت کا  
 کہ تجھ سا عشقِ نشیں آفریدہ ہونا تھا  
 کیسے پروانہ وار پھرتے ہیں  
 لاکھوں گردِ مزار پھرتے ہیں  
 وقفِ سنگِ درِ جبیںِ روضہ کی جالی ہاتھ میں  
 بیچ میں جنت کی پیاری پیاری کیاری واہ واہ  
 ہوش میں جو نہ ہو وہ کیا نہ کرے  
 رویے سر کو رویے ہاں یہی امتحان ہے  
 نہ کچھ قصد کیجیے یہ قصدِ دلی ہے  
 ان پر درود جن سے نوید ان بشر کی ہے  
 اصل مرادِ حاضری اس پاک در کی ہے  
 پوچھا ہم سے جس نے کہ نہضتِ کدھر کی ہے  
 اللہ جانتا ہے کہ نیتِ کدھر کی ہے  
 پہلو میں جلوہ گاہِ عتیق و عمر کی ہے  
 بدلے ہیں پہرے بدلی میں بارشِ درر کی ہے  
 جھرمٹ کیے ہیں تارے تجلیِ قمر کی ہے  
 یوں بندگیِ زلف و رخِ آٹھوں پہر کی ہے  
 رخصت ہی بارگاہ سے بس اس قدر کی ہے  
 بے حکم کب مجالِ پرندے کو پر کی ہے  
 دن کو نہ شام کی ہے نہ شب کو سحر کی ہے  
 اور بارگاہِ مرحمتِ عام تر کی ہے  
 عاصی پڑے رہیں تو صلا عمر بھر کی ہے

ہے خاک سے تعمیرِ مزارِ شہ کونین  
 مدد اے جوشِ گریہ بہادے کوہ اور صحرا  
 ہوئے کمِ خوابی ہجراں میں ساتوں پردے کمِ خوابی  
 سرہانے ان کے بسک کے یہ بے تابی کا ماتم ہے  
 وہ چمکیں بجلیاں یاربِ تجلی ہائے جاناں سے  
 بجا تھا عرش پہ خاکِ مزارِ پاک کو ناز  
 ہر چراغِ مزار پر قدسی  
 لاکھوں قدسی ہیں کامِ خدمت پر  
 آہ وہ عالم کہ آنکھیں بند اور لب پر درود  
 اس طرفِ روضہ کا نور اس سمتِ منبر کی بہار  
 اس میں روضہ کا سجدہ ہو کہ طواف  
 پیشِ نظر وہ نو بہارِ سجدے کو دل ہے بے قرار  
 جو مقصدِ زیارت کا بر آئے پھر تو  
 من زارِ تربتی و جبت لہ شفاعتی  
 ان کے طفیل حج بھی خدا نے کرا دیے  
 کعبہ کا نام تک نہ لیا طیبہ ہی کہا  
 عشاقِ روضہ سجدہ میں سوئے حرمِ جھکے  
 محبوبِ ربِ عرش ہے اس سبز قبہ میں  
 چھائے ملائکہ ہیں لگا تار ہے و رود  
 سعدین کا قرآن ہے پہلوئے ماہ میں  
 ستر ہزار صبح ہیں ستر ہزار شام  
 جو ایک بار آئے دو بارہ نہ آئیں گے  
 تڑپا کریں بدل کے پھر آنا کہاں نصیب  
 اے وائے بے کسی تمنا کہ اب امید  
 یہ بدلیاں نہ ہوں تو کڑوڑوں کی آس جائے  
 معصوموں کو ہے عمر میں صرف ایک بار بار

شاہوں کو کب نصیب یہ دھج کرو فر کی ہے  
یہ رشک آفتاب وہ غیرت قمر کی ہے  
کیوں بائیں طرف اس کے لیے منزل ہے  
سمجھا کہ وہ جسم ہے یہ مرقد دل ہے  
کعبہ تو دیکھ چکے کعبہ کا کعبہ دیکھو  
اب مدینہ کو چلو صبح دل آرا دیکھو  
آؤ جو دشہ کوثر کا بھی دریا دیکھو  
ابر رحمت کا یہاں زور برسا دیکھو  
ان کے مشتاقوں میں حسرت کا تڑپنا دیکھو  
اپنی اس شمع کو پروانہ یہاں کا دیکھو  
قصر محبوب کے پردے کا بھی جلوہ دیکھو  
یاں سیہ کاروں کا دامن پہ مچلنا دیکھو  
آخریں بیت نبی کا بھی تجلنا دیکھو  
جلوہ فرما یہاں کونین کا دولہا دیکھو  
شعلہ طور یہاں انجمن آرا دیکھو  
جن پہ ماں باپ فدایاں کرم ان کا دیکھو  
آؤ اب داد رسی شہ طیبہ دیکھو  
خاکی بوسی مدینہ کا بھی رتبہ دیکھو  
ٹوپی اب تھام کے خاک در والا دیکھو  
جوش رحمت پہ یہاں ناز گنہ کا دیکھو  
مجرمو آؤ یہاں عید دو شنبہ دیکھو  
ادب و شوق کا یاں باہم الجھنا دیکھو  
رہ جاناں کی صفا کا بھی تماشا دیکھو  
دل خوننا بہ فشاں کا بھی تڑپنا دیکھو  
میری آنکھوں سے میرے پیارے کا روضہ دیکھو  
چرخ اطلس یا کوئی سادہ سا قبہ نور کا

ہیں چتر و تخت سایہ دیوار و خاک بار  
کعبہ دلہن ہے تربت اطہر نئی دلہن  
کعبہ سے اگر تربت شہ فاضل ہے  
اس فکر میں جو دل کی طرف دھیان گیا  
حاجیو! آؤ شہنشاہ کا روضہ دیکھو  
رکن شامی سے مٹی وحشت شام غربت  
آب زم زم تو پیا خوب بجھائیں پیاسیں  
زیر میزاب ملے خوب کرم کے چھینٹے  
دھوم دیکھی ہے در کعبہ پہ بے تابوں کی  
مثل پروانہ پھرا کرتے تھے جس شمع کے گرد  
خوب آنکھوں سے لگایا ہے غلاف کعبہ  
واں مطیعوں کا جگر خوف سے پانی پایا  
اولیں خاتہ حق کی تو ضیائیں دیکھیں  
زینت کعبہ میں تھا لاکھ عروسوں کا بناؤ  
ایمن طور کا تھا رکن یمانی میں فروغ  
مہر ما در کا مزہ دیتی ہے آغوش عظیم  
عرض حاجت میں رہا کعبہ کفیل الحجاج  
دھو چکا ظلمت دل بوسہ سنگ اسود  
کر چکی رفعت کعبہ پہ نظر پروازیں  
بے نیازی سے وہاں کائناتی پائی طاعت  
جمعہ مکہ تھا عید اہل عبادت کے لیے  
ملتزم سے تو گلے لگ کے نکالے ارماں  
خوب مسعی میں بامید صفا دوڑ لیے  
رقص بسمل کی بہاریں تو منیٰ میں دیکھیں  
غور سے سن تو رضا کعبہ سے آتی ہے صدا  
قبر انور کہیئے یا قصر معنیٰ نور کا

وہ کس روضے کا چمکا سر سونے روضہ جھکا پھر تجھ کو کیا بے خودی میں سجدہ در یا طواف چرخ گردوں تیرے روضہ پاک کا جس کو اس کے مکاں کا پتہ مل گیا بے ادب پامنہ اس جا کہ عجب درگاہ ست کھلے کیا راز محبوب و محبت مستان غفلت پر من رانی قدرای الحق جو کہے جنت نہ دیں نہ دیں تیری رویت ہو خیر سے دیکھنے والوں نے کچھ دیکھا نہ بھالا نور کا وصف جس کا ہے آئینہ حق نما

سر جھکاؤ کج کلا ہو دل تھا ساجد نجدیا پھر تجھ کو کیا جو کیا اچھا کیا پھر تجھ کو کیا سائباں سائباں سائباں ہو گیا بے نشاں بے نشاں بے نشاں ہو گیا سجدہ گاہ ملک و روضہ شاہنشاہ ست شراب قدرای الحق زیب جام من رانی ہے کیا بیاں اس کی حقیقت کیجیے اس گل کے آگے کس ہوس برگ و بر کی ہے من رانی کیسا؟ یہ آئینہ دکھایا نور کا اس خدا ساز طلعت پہ لاکھوں سلام (حدائق بخشش)

### رسول کریم صلی اللہ تعالیٰ علیہ وسلم کی تعظیم:

اس حوالے سے اعلیٰ حضرت امام احمد رضا بریلوی رحمۃ اللہ تعالیٰ علیہ ایک مقام پر فرماتے ہیں کہ اللہ تعالیٰ کا پیغام یہ ہے کہ ان کے حضور آواز بلند کرنے سے عمل جبط ہو جاتے ہیں انہیں نام لے کر پکارنے والے سخت سزائیں پاتے ہیں اپنے جان و دل کا انہیں مالک جانوان کے حضور زندہ بدست مردہ ہو جاؤ ہمارا ذکر ان کی یاد کے ساتھ ہے ان کا ہاتھ بعینہ ہمارا ہاتھ ہے ان کی رحمت ہماری مہران کا غضب ہمارا قہر جس قدر ملازمت زیادہ ہوتی حضور کی عظمت و محبت ترقی پاتی اور وہ حال مذکور یعنی خشوع و خضوع و رعب و ہیبت روز افزوں کرتی اور ایمان حضور کی تعظیم و محبت کا نام ہے۔

(قمر التمام فی نفی الظل عن سید الانام)

ایک اور موقع پر حضرت امام احمد رضا بریلوی رحمۃ اللہ تعالیٰ علیہ فرماتے ہیں کہ

”ایمان صرف حضور سرکارِ دو عالم صلی اللہ تعالیٰ علیہ وسلم کی تعظیم و محبت و عظمت کا نام ہے تو جس کے دل میں جس قدر حضور انور صلی اللہ تعالیٰ علیہ وسلم کی تعظیم و محبت و عظمت زائد اسی قدر اس کا ایمان اکمل اور جس قدر کم اتنا ہی ایمان ناقص اور جس کے دل میں بالکل نہیں وہ مطلقاً کافر ہے۔“

اسی حوالے سے ایک اور مقام پر فرماتے ہیں۔

”بجہ اللہ مسلمانوں کے ایمان میں تعظیم رسول اللہ صلی اللہ تعالیٰ علیہ وسلم عین ایمان ایمان کی جان ہے اور علی الاطلاق مطلوب شرع تو جو کچھ بھی جس طرح بھی جس وقت بھی جس جگہ بھی تعظیم اقدس کے لیے بجالائے خواہ وہ بعینہ منقول ہو یا نہ ہو سب جائز و مندوب و مستحب و مرغوب و مطلوب و پسندیدہ و خوب ہے جب تک اس خاص سے نبی نہ

آئی ہو جب تک اس خاص میں کوئی حرج شرعی نہ ہو وہ سب اس اطلاق ارشاد الہی و تعزروہ و تو قروہ میں داخل اور امتثال حکم الہی کا فضل جلیل اسے شامل ہے۔“ (فتاویٰ رضویہ جلد دوم ص 665)

سیدنا رسول کریم صلی اللہ تعالیٰ علیہ وسلم کی تعظیم کے حوالے سے ہی حضرت امام احمد رضا بریلوی رحمۃ اللہ تعالیٰ علیہ نے اپنے اشعار میں اس طرح سے تحریر فرمایا ہے۔

مگر سد ذرائع داب ہے اپنی شریعت کا  
اچھا وہ سجدہ کیجئے کہ سر کو خبر نہ ہو  
اس بُرے مذہب پہ لعنت کیجئے  
اصل الاصول بندگی اس تاجور کی ہے  
(حدائق بخشش)

نہ ہو آقا کو سجدہ آدم و یوسف کو سجدہ ہو  
اے شوق دل یہ سجدہ گر ان کو رو انہیں  
شکر ٹھہرے جس میں تعظیم حبیب  
ثابت ہوا کہ جملہ فرائض فروع ہیں

### اختیارِ مصطفیٰ صلی اللہ تعالیٰ علیہ وسلم:

اللہ تعالیٰ کی طرف سے حضور سرور کائنات صلی اللہ تعالیٰ علیہ وسلم کو اس بات کا اختیار حاصل تھا کہ جس کو جو چاہیں حکم فرمائیں کسی فعل کو کسی پر حرام قرار دیں اور اسی فعل کو کسی پر مباح قرار دیں یہ حضور صلی اللہ تعالیٰ علیہ وسلم کے خصائص میں سے ہے کہ آپ صلی اللہ تعالیٰ علیہ وسلم احکام میں جس کے لیے جو چاہیں تخصیص فرمادیں اس جگہ دو قول ہیں ایک یہ کہ حضور صلی اللہ تعالیٰ علیہ وسلم کی طرف احکام مفوض ہوں گے یعنی تفویض احکام میں آپ مختار ہوں گے جو چاہیں آپ صلی اللہ تعالیٰ علیہ وسلم حکم فرمادیں دوسرا قول یہ ہے کہ کسی حکم کے لیے جدا جی آتی ہوگی۔

امام احمد رضا بریلوی رحمۃ اللہ تعالیٰ علیہ فرماتے ہیں کہ الحمد للہ اہل حق کے نزدیک رسول کریم صلی اللہ تعالیٰ علیہ وسلم کو نفاذ تصرف کی دونوں وجہیں حاصل ہیں حقیقت عطا یہ لیجئے تو وہ ضرور مالک جنناں بلکہ مالک جہاں ہیں اور ذاتیہ لیجئے تو مالک حقیقی کے ماذون مطلق و نائب کامل۔ (الامن والعلیٰ لنا عتی المصطفیٰ بدافع البلاء)

بلاشبہ حضور سرکارِ دو عالم صلی اللہ تعالیٰ علیہ وسلم صاحب شرع ہیں احکام شرع میں مالک و مختار ہیں جس کے لیے جو چاہیں حلال فرمادیں جس کے لیے جو چاہیں حرام فرمادیں اسی بات کو ثابت کرتے ہوئے اعلیٰ حضرت امام احمد رضا بریلوی رحمۃ اللہ تعالیٰ تحریر فرماتے ہیں کہ

”ائمہ محققین تصریح فرماتے ہیں کہ احکام شریعت حضور سرکارِ دو عالم صلی اللہ تعالیٰ علیہ وسلم کو سپرد ہیں جو بات چاہیں واجب کر دیں جو چاہیں ناجائز کر دیں جس چیز یا جس شخص کو جس حکم سے چاہیں مستثنیٰ کر دیں۔“

حضور سرکارِ دو عالم صلی اللہ تعالیٰ علیہ وسلم کے مالک و مختار ہونے کے حوالے سے حضرت امام احمد رضا بریلوی رحمۃ اللہ تعالیٰ علیہ اپنے شاعرانہ کلام میں اس طرح سے فرماتے ہیں۔

فرش والے تیری شوکت کا علو کیا جانیں خروا عرش پہ اڑتا ہے پھر میرا تیرا

صاحب خانہ لقب کس کا ہے تیرا تیرا  
یعنی محبوب و محبت میں نہیں میرا تیرا  
محو اثبات کے دفتر پہ ہے کڑوا تیرا  
تو کریم اب کوئی پھرتا ہے عطیہ تیرا  
تم کو تو اختیار ہے آقا  
میرا ہے وہ کام گار آقا  
تم چاہو تو ہو جائے ابھی کوہ محن پھول  
بے نوا ہم زار ہم نا چار ہم  
تم نے تو چلتے پھرتے مردے جلا دیے ہیں  
دو جہاں کی نعمتیں ہیں ان کے خالی ہاتھ میں  
باغ جلیل کا گل زیبا کہوں تجھے  
حیراں ہوں میرے شاہ میں کیا کیا کہوں تجھے  
خالق کا بندہ خلق کا آقا کہوں تجھے  
مردے زندہ کرنا اے جان تم کو کیا دشوار ہے  
ملک تو ہے آپ کا تم پہ کڑوڑوں درود  
مالک پر ما سوا ہو  
عقل عالم سے ورا ہو  
چنین وچناں تمہارے لیے بنے دو جہاں تمہارے لیے  
مالک عالم کہا پھر تجھ کو کیا  
اپنا بندہ کر لیا پھر تجھ کو کیا  
اس کی قاہر ریاست پہ لاکھوں سلام  
قبضہ کل پہ دکھاتے یہ ہیں  
کن کا رنگ دکھاتے یہ ہیں  
مالک کل کہلاتے یہ ہیں  
ساری کثرت پاتے یہ ہیں  
(حدائق بخشش)

آسمان خوان زمین خوان زمانہ مہمان  
میں تو مالک ہی کہوں گا کہ ہو مالک کے حبیب  
میری تقدیر بُری ہو تو بھلی کر دے  
تو نے اسلام دیا تو نے جماعت میں لیا  
مجبور ہیں ہم تو فکر کیا ہے  
ہے ملک خدا پہ جس کا قبضہ  
تنکا بھی ہمارے تو ہلائے نہیں ہلتا  
با عطا تم شاہ تم مختار تم  
ایک دل ہمارا کیا ہے آزار اس کا کتنا  
مالک کونین ہیں گو پاس کچھ رکھتے نہیں  
سرور کہوں کہ مالک و مولیٰ کہوں تجھے  
تیرے تو وصف عیب تاہی سے ہیں بری  
لیکن رضائے ختم سخن اس پہ کر دیا  
لب زلال چشمہ کن میں گندھے وقت خمیر  
جائیں نہ جب تک غلام خلد ہے سب پر حرام  
ملک خاص کبریا ہو  
کوئی کیا جانے کہ کیا ہو  
زمین و زماں تمہارے لیے مکین و مکاں تمہارے لیے  
ان کی تملیک ملک الملک سے  
یا عبادی کہہ کے ہم کو شاہ نے  
عرش تا فرش ہے جس کے زیر نگین  
ان کا حکم جہاں میں نافذ  
قادر کل کے نائب اکبر  
ان کے ہاتھ میں ہر سنگی ہے  
انا اعطیناک الکوثر

## ازواج مطہرات رضی اللہ تعالیٰ عنہن و متعلقین رسول

رسول کریم صلی اللہ علیہ وسلم کی ازواج مطہرات رضی اللہ تعالیٰ عنہن کی عظمت و شان کے بارے میں اللہ تعالیٰ نے قرآن حکیم میں متعدد مقامات پر آیات مبارکہ نازل فرمائی ہیں چنانچہ ایک مقام پر ارشاد باری تعالیٰ ہے۔

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ۔

”یہ نبی مسلمانوں کا ان کی جان سے زیادہ مالک ہے اور اس کی بیبیاں ان (مومنین) کی مائیں ہیں۔“

ایک اور مقام پر ارشاد باری تعالیٰ ہوتا ہے۔

يَا نِسَاءَ النَّبِيِّ مَنِ يَا تُبَاتِ مِنْكُنَّ بِفَاحِشَةٍ مُّبِينَةٍ يُضَعَفُ لَهَا الْعَذَابُ ضِعْفَيْنِ وَكَانَ ذَلِكَ عَلَى اللَّهِ يَسِيرًا۔

(سورہ احزاب آیت 30)

”اے نبی کی بیبیاں! تم میں سے جو صریحاً بے حیائی کا کام کرے گی اس کو دوہری سزا دی جائے گی اور یہ اللہ پر آسان ہے۔“

اسی طرح ایک اور مقام پر اللہ تعالیٰ ارشاد فرماتا ہے۔

يَا نِسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ (سورہ احزاب آیت 32)

”اے نبی کی بیبیاں! تم اور عورتوں کی طرح نہیں ہو۔“

رسول کریم صلی اللہ علیہ وسلم کی ازواج مطہرات کی تعداد میں اختلاف ہے مگر گیارہ ازواج مطہرات پر سب متفق ہیں ان میں سے چھ قریش میں سے یعنی حضرت خدیجہ، حضرت عائشہ صدیقہ، حضرت حفصہ، حضرت ام حبیبہ، حضرت ام سلمہ اور حضرت سودہ رضی اللہ تعالیٰ عنہن۔

چار عربیہ غیر قریشیہ ہیں یعنی حضرت زینب بہت جحش، حضرت زینب بنت خزیمہ، حضرت میمونہ بنت حارث اور حضرت جویریہ بنت حارث رضی اللہ تعالیٰ عنہم جبکہ ایک غیر عربیہ بنی اسرائیل سے ہیں جس کا نام حضرت صفیہ بنت حی رضی اللہ تعالیٰ عنہا ہے جو قبیلہ بنی نضیر سے تعلق رکھتی تھیں۔ ذیل میں اس حوالے سے مختصر طور پر تحریر کیا جاتا ہے۔



## حضرت خدیجہ رضی اللہ تعالیٰ عنہا:

سب سے پہلے جو خاتون حضور صلی اللہ علیہ وسلم کے نکاح میں آئیں وہ حضرت خدیجہ رضی اللہ تعالیٰ عنہا ہیں ان کے والد کا نام خویلد بن اسد بن عبد العزیٰ بن قصی بن کلاب ہے جبکہ والدہ کا نام فاطمہ بنت زایدہ بن الاصم ہے۔ لقب طاہرہ اور کنیت ام ہند ہے۔ ان کا پہلا نکاح ابو ہالہ بن زرارہ بن اش تمیمی سے ہوا تھا۔ ابو ہالہ کا بیٹا ہند بن ابو ہالہ اور بیٹی زینب بنت ابو ہالہ دونوں حضرت خدیجہ رضی اللہ تعالیٰ عنہا کے بطن پاک سے تھے بعض کا کہنا ہے کہ ان کے بطن پاک سے صرف دو بیٹے ہند اور ہالہ پیدا ہوئے تھے۔

جب ابو ہالہ کا انتقال ہوا تو حضرت خدیجہ رضی اللہ تعالیٰ عنہا کی شادی عتیق بن عائد بن عبد اللہ مخزومی سے ہوئی ان سے حضرت خدیجہ رضی اللہ تعالیٰ عنہا کا ایک لڑکا عبد اللہ اور ایک بیٹی ہند رضی اللہ تعالیٰ عنہا تھی جس کی شادی اپنے چچا زاد صنی بن امیہ ابو رفاعہ مخزومی سے ہوئی تھی۔

(سیرت ابن ہشام جلد دوم، زرقانی علی المواہب جلد سوم)

حضور صلی اللہ علیہ وسلم کے ساتھ نکاح سے پہلے حضرت خدیجہ رضی اللہ تعالیٰ عنہا کو قریش کو بہت سے اشراف کی طرف سے نکاح کے پیام آئے مگر آپ نے قبول نہ فرمائے۔

ایک روایت میں آتا ہے کہ پہلی وہ خاتون جنہوں نے حضور صلی اللہ علیہ وسلم سے نکاح کی درخواست کی وہ حضرت خدیجہ رضی اللہ تعالیٰ عنہا تھیں۔ انہوں نے ایک مرتبہ خواب میں دیکھا کہ ان کے گھر میں آفتاب اتر آیا ہے جس کی روشنی سے سارا گھر منور ہو گیا ہے مکہ مکرمہ کا کوئی گھر اس کی روشنی سے محروم نہیں رہا۔ جب خواب سے بیدار ہوئیں تو یہ خواب اپنے چچا زاد بھائی ورقہ بن نوفل سے بیان کیا انہوں نے اس کی تعبیر یہ بیان کی کہ نبی آخر الزمان تم سے نکاح فرمائیں گے۔

عتیق بن عائد مخزومی کے انتقال کے بعد حضرت خدیجہ رضی اللہ تعالیٰ عنہا کی شادی حضور صلی اللہ علیہ وسلم سے ہوئی۔ حضور صلی اللہ علیہ وسلم پر سب سے پہلے ایمان لانے والی سب سے پہلی خاتون حضرت خدیجہ رضی اللہ تعالیٰ عنہا تھیں۔ (زرقانی علی المواہب جلد سوم، مدارج النبوة جلد دوم)

حضرت خدیجہ رضی اللہ تعالیٰ عنہا کے فضائل کے بارے میں متعدد احادیث مبارکہ میں بیان کیا ہے چنانچہ ایک روایت میں آتا ہے کہ ایک روز حضرت جبرائیل علیہ السلام نے حضور صلی اللہ علیہ وسلم کی خدمت میں حاضر ہو کر یا رسول اللہ خدیجہ آپ کے لیے کھانے سے بھرا ہوا پیالہ لے کر آ رہی ہیں اللہ تعالیٰ کی طرف سے اور میری طرف سے ان کی خدمت میں سلام عرض کر دیجیے اور ان کو بشارت دیجیے کہ جنت میں ان کے لیے مروارید کا ایک ایسا محل تیار ہے جس سے نہ کوئی شور ہوگا نہ کوئی تکلیف ہوگی۔

حضور صلی اللہ علیہ وسلم نے جب اللہ تعالیٰ اور حضرت جبرائیل علیہ السلام کا سلام حضرت خدیجہ رضی اللہ تعالیٰ عنہا کو پہنچایا

اور فرمایا، اے خدیجہ (رضی اللہ عنہا) یہ جبرئیل علیہ السلام ہیں تمہارے پروردگار کا سلام تمہیں پہنچا رہے ہیں تو حضرت خدیجہ رضی اللہ تعالیٰ عنہا نے جواب دیا، اللہ تعالیٰ تو خود سلام ہی ہے اور سب کو اسی کی طرف سے سلامتی ملتی ہے جبرائیل علیہ السلام پر بھی سلام ہو۔

(بخاری شریف جلد اول، موارد النبوة جلد دوم)

مروی ہے کہ ایک مرتبہ حضور صلی اللہ علیہ وسلم نے حضرت عائشہ صدیقہ رضی اللہ تعالیٰ عنہا کے سامنے حضرت خدیجہ رضی اللہ تعالیٰ عنہا کی بہت تعریف فرمائی اس پر حضرت عائشہ صدیقہ رضی اللہ تعالیٰ عنہ نے عرض کیا کہ اب تو اللہ تعالیٰ نے آپ کو خدیجہ رضی اللہ تعالیٰ عنہا سے بہتر بیوی عطا فرمائی ہے۔ حضور صلی اللہ علیہ وسلم نے فرمایا نہیں۔ اللہ کی قسم! اللہ تعالیٰ نے حضرت خدیجہ رضی اللہ تعالیٰ عنہا سے بہتر بیوی مجھے عطا نہ فرمائی کیونکہ خدیجہ رضی اللہ تعالیٰ عنہا مجھ پر اس وقت ایمان لائیں جبکہ لوگ مجھے جھٹلاتے تھے اور انہوں نے اس وقت اپنے مال سے میری مدد کی جبکہ لوگوں نے مجھے محروم کر رکھا تھا اور اللہ تعالیٰ نے انہیں کے بطن سے مجھے اولاد عطا فرمائی۔ (زرقانی جلد سوم)

نبوت کے دسویں سال رمضان المبارک کے مہینے میں 65 سال کی عمر میں حضرت خدیجہ رضی اللہ تعالیٰ عنہا کا انتقال ہوا چونکہ اس وقت نماز جنازہ مشروع نہیں ہوئی تھی اس لیے ان کے جسد پاک کو اسی طرح مکہ مکرمہ کے قبرستان حجون (جنت المعلیٰ) میں دفن کیا گیا۔ (مدارج النبوة جلد دوم)

### حضرت سودہ رضی اللہ تعالیٰ عنہا:

حضرت خدیجہ رضی اللہ تعالیٰ عنہا جب تک حیات رہیں ان کی موجودگی میں حضور صلی اللہ علیہ وسلم نے کسی خاتون سے نکاح نہیں فرمایا ان کے انتقال کے بعد حضرت سودہ رضی اللہ تعالیٰ عنہا سے نکاح فرمایا حضرت سودہ رضی اللہ تعالیٰ عنہا کی پہلی شادی حضرت سکران رضی اللہ تعالیٰ عنہ سے ہوئی تھی۔ ایک روایت میں آتا ہے کہ جب ہجرت حبشہ سے مکہ مکرمہ واپسی ہوئی تو حضرت سودہ رضی اللہ تعالیٰ عنہا نے مکہ مکرمہ میں خواب دیکھا کہ حضور صلی اللہ علیہ وسلم ان کے پاس تشریف لائے ہیں اور اپنا پائے اطہر ان کی گردن پر رکھا ہے جب حضرت سودہ رضی اللہ تعالیٰ عنہا خواب سے بیدار ہوئیں تو اس خواب کا ذکر اپنے خاوند حضرت سکران رضی اللہ تعالیٰ عنہ سے کیا انہوں نے سن کر کہا کہ اگر تم نے اسی طرح ہی دیکھا ہے تو اس کی تعبیر یہ ہے کہ میں بہت جلد انتقال کر جاؤں گا اور حضور صلی اللہ علیہ وسلم تم سے نکاح فرمائیں گے۔

کچھ ہی دنوں کے بعد حضرت سودہ رضی اللہ تعالیٰ عنہا نے پھر ایک خواب دیکھا کہ وہ ٹیک لگائے ہوئے ہیں اور چاند آسمان سے اتر کر ان پر آ پڑا ہے۔ انہوں نے اس خواب کی تفصیل بھی اپنے شوہر حضرت سکران رضی اللہ تعالیٰ عنہ سے بیان فرمائی تو انہوں نے کہا اگر تمہارا یہ خواب سچا ہے تو میں جلد ہی انتقال کر جاؤں گا اور تمہارا نکاح رسول کریم صلی اللہ علیہ وسلم سے ہوگا چنانچہ اسی روز کے بعد سے حضرت سکران رضی اللہ تعالیٰ عنہ بیمار ہو گئے اور تھوڑے ہی

دنوں کے اندر اندر انتقال کر گئے۔

حضرت سکران رضی اللہ تعالیٰ عنہ کے انتقال کے بعد حضرت سودہ بنت زمعہ رضی اللہ تعالیٰ عنہا کا نکاح چار سو درہم مہر پر حضور صلی اللہ علیہ وسلم کے ساتھ ہوا۔ (زرقانی جلد سوم)

حضرت سودہ بنت زمعہ رضی اللہ تعالیٰ عنہا کا انتقال حضرت عمر فاروق رضی اللہ تعالیٰ عنہ کے آخر عہد خلافت 22ھ یا 23ھ میں ہوا جبکہ ایک روایت کے مطابق شوال کے مہینے میں 54ھ کو حضرت امیر معاویہ رضی اللہ تعالیٰ عنہ کی امارت کے زمانہ میں ہوا اور جنت البقیع میں دفن کی گئیں۔

(زرقانی جلد سوم، تاریخ الخلفاء)

### حضرت عائشہ صدیقہ رضی اللہ تعالیٰ عنہا:

حضرت عائشہ صدیقہ رضی اللہ تعالیٰ عنہا کا نکاح سات سال کی عمر میں مکہ مکرمہ میں حضور صلی اللہ علیہ وسلم سے ہوا اور مدینہ طیبہ میں رخصتی ہوئی رخصتی کے وقت عمر مبارک نو یا دس سال کی تھی یہ نکاح حضرت ابو بکر صدیق رضی اللہ تعالیٰ عنہ نے کرایا تھا اور حق مہر میں حضور صلی اللہ علیہ وسلم نے چار سو درہم دیئے تھے۔ یہ واحد زوجہ مطہرہ ہیں جو کنواری تھیں ان کے سوا حضور صلی اللہ علیہ وسلم نے کسی اور کنواری سے شادی نہ کی۔ (سیرت ابن ہشام)

بخاری شریف و مسلم میں شریف میں ہے کہ حضور صلی اللہ علیہ وسلم نے حضرت عائشہ صدیقہ رضی اللہ تعالیٰ عنہا سے فرمایا کہ میں نے تمہیں خواب میں تین راتیں دیکھا ہے جس کو فرشتہ نے ریشمی کپڑے پر منقش کیا تھا تو اس فرشتہ نے کہا کہ یہ آپ کی زوجہ مطہرہ ہے جو اس شکل و صورت کی ہے۔ جب میں نے تمہارے چہرے سے کپڑے کو دور کیا تو اب وہی صورت جو خواب میں میں نے دیکھی تھی وہ تم نکلیں۔ میں نے خواب دیکھ کر یہ کہا تھا کہ اگر یہ خواب اللہ تعالیٰ کی طرف سے ہے تو ضرور یہ پورا ہوگا یعنی اللہ تعالیٰ ایسی زوجہ مطہرہ ضرور عنایت فرمائے گا۔ (مشکوٰۃ شریف جلد دوم)

حضرت عائشہ صدیقہ رضی اللہ تعالیٰ عنہا کے فضائل کے ضمن میں ایک حدیث مبارکہ میں آتا ہے کہ ام المؤمنین حضرت ام سلمہ رضی اللہ تعالیٰ عنہا نے حضرت عائشہ صدیقہ رضی اللہ تعالیٰ عنہا کے متعلق کوئی بات حضور صلی اللہ علیہ وسلم سے کہی تو آپ صلی اللہ علیہ وسلم نے فرمایا: عائشہ کے بارے میں مجھے تکلیف نہ دو بلاشبہ کسی زوجہ مطہرہ کے لحاف میں مجھ پر وحی نازل نہیں ہوئی سوائے عائشہ (رضی اللہ تعالیٰ عنہا) کے۔ (بخاری شریف، زرقانی علی المواہب)

حضرت عائشہ صدیقہ رضی اللہ تعالیٰ عنہا سے مروی ہے فرماتی ہیں کہ مجھے تمام ازواج مطہرات پر دس باتوں سے فضیلت حاصل ہے۔

1- آپ صلی اللہ علیہ وسلم نے سوائے میرے کسی کنواری سے شادی نہیں کی۔

2- حضور صلی اللہ علیہ وسلم نے کسی زوجہ مطہرہ کے لیے نہ چاہا کہ اس کے ماں باپ کو اللہ کی راہ میں ہجرت کرائی

جائے سوائے میرے۔

- 3- میری پاکدامنی اور برأت کے بارے میں آسمان سے آیت مبارکہ نازل ہوئی۔
- 4- قبل اس کے کہ حضور صلی اللہ علیہ وسلم سے میرا نکاح ہو حضرت جبرائیل علیہ السلام نے ریشمی کپڑے پر میری شبیہ تین راتوں تک خواب میں حضور صلی اللہ علیہ وسلم کو دکھائی۔
- 5- میں اور حضور صلی اللہ علیہ وسلم ایک ہی برتن سے غسل فرمایا کرتے تھے اور یہ فخر و سعادت کسی دوسری زوجہ مطہرہ کو حاصل نہیں ہے۔
- 6- حضور صلی اللہ علیہ وسلم نماز تہجد پڑھ رہے ہوتے اور میں آپ صلی اللہ علیہ وسلم کے آگے سوئی رہتی یہ بھی خصوصیت اور امتیاز کسی دوسری زوجہ مطہرہ کو حاصل نہیں۔
- 7- سونے کے کپڑوں میں کبھی حضور صلی اللہ علیہ وسلم پر وحی نازل نہیں ہوئی سوائے میرے پاس لحاف میں۔
- 8- جس وقت حضور صلی اللہ علیہ وسلم کا وصال ہوا اس وقت حضور صلی اللہ علیہ وسلم سر مبارک میرے سینہ اور زانو پر تھا اور میرے حجرہ مبارک میں دفن کیے گئے۔
- 9- آپ صلی اللہ علیہ وسلم کا وصال میری باری کے دن ہوا۔
- 10- حضور صلی اللہ علیہ وسلم کے ساتھ آخری صحبت کا شرف مجھے حاصل ہوا۔ (زرقانی جلد سوم)

حضرت عائشہ صدیقہ رضی اللہ تعالیٰ عنہا کا وصال حضرت امیر معاویہ رضی اللہ تعالیٰ عنہ کے دور امامت میں سترہ رمضان المبارک بروز منگل 57ھ 58ھ کو ہوا نماز جنازہ حضرت ابو ہریرہ رضی اللہ تعالیٰ عنہ نے پڑھائی۔ آپ کی وصیت کے مطابق آپ کورات کے وقت جنت البقیع میں دفن کیا گیا۔

(زرقانی جلد سوم، تاریخ الخلفاء)

### حضرت حفصہ رضی اللہ تعالیٰ عنہا:

حضرت حفصہ رضی اللہ تعالیٰ عنہا کے والد ماجد کا نام حضرت عمر فاروق رضی اللہ تعالیٰ عنہ ہے جبکہ والدہ کا نام زینب بنت مظعون رضی اللہ تعالیٰ عنہا ہے جو کہ حضرت عثمان بن مظعون رضی اللہ تعالیٰ عنہ کی بہن ہیں۔ حضرت حفصہ رضی اللہ تعالیٰ عنہا کا پہلا نکاح حضرت حمیس بن حذافہ سہمی رضی اللہ تعالیٰ عنہ سے ہوا تھا اور وہ غزوہ بدر میں شہید ہو گئے ایک قول یہ ہے کہ غزوہ بدر میں زخمی ہوئے اور بعد میں وصال کر گئے جبکہ ایک قول یہ ہے کہ ان کی وفات غزوہ احد کے بعد ہوئی تھی۔

جب حضرت حمیس بن حذافہ رضی اللہ تعالیٰ عنہ وفات پا گئے تو حضرت عمر فاروق رضی اللہ تعالیٰ عنہ کو اپنی بیٹی کے نکاح کی فکر ہوئی اور وہ حضرت عثمان رضی اللہ تعالیٰ عنہ کے پاس تشریف لائے کیونکہ حضرت عثمان رضی اللہ تعالیٰ عنہ کی زوجہ حضرت رقیہ رضی اللہ تعالیٰ عنہا انتقال کر چکی تھیں حضرت عمر فاروق رضی اللہ تعالیٰ عنہ نے حضرت عثمان غنی

رضی اللہ تعالیٰ عنہ نے فرمایا مجھے مہلت دو تا کہ اپنا معاملہ سوچ سمجھ لوں پھر انہوں نے چند راتیں توقف میں گزاریں اور دوبارہ حضرت عثمان غنی رضی اللہ تعالیٰ عنہ سے اس سلسلے میں ملاقات فرمائی۔ حضرت عثمان رضی اللہ تعالیٰ عنہ نے فرمایا میں نے اس بارے میں یہ رائے قائم کی ہے کہ چند دنوں تک نکاح نہ کروں۔

اس کے بعد حضرت عمر فاروق رضی اللہ تعالیٰ عنہ نے حضرت ابو بکر صدیق رضی اللہ تعالیٰ عنہ سے ملاقات فرمائی اور ان سے اس سلسلے میں بات کرتے ہوئے فرمایا کہ اگر آپ کی خواہش ہو تو حفصہ رضی اللہ تعالیٰ عنہا کا نکاح آپ سے کر دوں اس پر حضرت ابو بکر صدیق رضی اللہ تعالیٰ عنہ نے خاموشی اختیار فرمائی اور کوئی جواب نہ دیا۔ اس پر حضرت عمر رضی اللہ تعالیٰ عنہ کو رنج ہوا اس کے بعد چند راتیں بھی نہیں گزری تھیں کہ حضور صلی اللہ علیہ وسلم کا حضرت حفصہ رضی اللہ تعالیٰ عنہا سے نکاح ہو گیا۔

اس ضمن میں حضرت عمر فاروق رضی اللہ تعالیٰ عنہ فرماتے ہیں کہ (اس کے بعد) حضرت ابو بکر صدیق رضی اللہ تعالیٰ عنہ مجھ سے ملے اور فرمایا کہ جب تم نے مجھے پیش کش کی تھی اور میں نے اس کا کوئی جواب نہیں دیا تھا تو تم مجھ سے اس وقت ناراض ہو گئے تھے؟ میں نے کہا، ہاں میں ناراض ہو گیا تھا۔ حضرت ابو بکر صدیق رضی اللہ تعالیٰ عنہ نے فرمایا: تم نے جو پیشکش کی تھی اس کا جواب میں نے تمہیں انکار کی صورت میں تو نہیں دیا تھا جبکہ اصل صورت حال یہ ہے کہ میں یہ بات جانتا تھا کہ حضور صلی اللہ علیہ وسلم نے حضرت حفصہ رضی اللہ تعالیٰ عنہا کو یاد فرمایا ہے اور آپ صلی اللہ علیہ وسلم کے راز کو میں ظاہر نہیں کرنا چاہتا تھا اگر حضور صلی اللہ علیہ وسلم حضرت حفصہ رضی اللہ تعالیٰ عنہا کو قبول نہ فرماتے تو پھر میں ان کو قبول کر لیتا۔ (بخاری شریف، زرقانی جلد سوم، مدارج النبوة جلد دوم)

حضرت حفصہ رضی اللہ تعالیٰ عنہ کا انتقال حضرت امیر معاویہ رضی اللہ تعالیٰ عنہ کے دور حکومت میں شعبان 45ھ میں ہوا۔ حاکم مدینہ مروان بن الحکم نے نماز جنازہ پڑھائی۔ حضرت ابو ہریرہ رضی اللہ تعالیٰ عنہ بھی جنازے میں شامل تھے۔ جنت البقیع میں دفن کیا گیا۔ (زرقانی جلد سوم، تاریخ الخلفاء)

### حضرت زینب بنت خزیمہ رضی اللہ تعالیٰ عنہا:

ان کا لقب ام المساکین ہے اس کی وجہ یہ تھی کہ آپ فقرا اور مساکین کا بہت زیادہ خیال فرمائی تھیں اور مساکین کے لیے اکثر کھانا تیار کر کے ان کو کھلایا کرتی تھیں چنانچہ عہد جاہلیت میں ہی ام المساکین کے لقب سے جانی جاتی تھیں۔

ان کا پہلا نکاح جہم بن عمرو بن حارث سے ہوا تھا ان کے بعد عبیدہ بن حارث کے ساتھ نکاح ہوا بعض کا کہنا ہے کہ پہلے طفیل بن حارث کے نکاح میں تھیں انہوں نے ان کو طلاق دے دی تو پھر عبیدہ بن حارث نے ان کے ساتھ نکاح کر لیا۔ عبیدہ بن حارث رضی اللہ تعالیٰ عنہ حضور صلی اللہ علیہ وسلم کے چچا زاد بھائی تھے جو کہ غزوہ بدر میں شہید ہو گئے۔ (سیرت ابن ہشام)

ایک قول یہ ہے کہ حضرت زینب بنت خزیمہ رضی اللہ تعالیٰ عنہا حضرت عبداللہ بن جحش رضی اللہ تعالیٰ عنہ کے نکاح میں تھیں جو غزوہ احد میں شہید ہو گئے تھے۔ (زرقانی جلد سوم)

رسول کریم صلی اللہ علیہ وسلم سے حضرت زینب بنت خزیمہ رضی اللہ تعالیٰ عنہا کا نکاح رمضان المبارک سے 3 ھ میں ہوا نکاح کے وقت حضرت زینب رضی اللہ تعالیٰ عنہا کی عمر تقریباً تیس سال تھی۔ حضور صلی اللہ علیہ وسلم سے نکاح کے بعد بہت مختصر عرصہ تک بقید حیات رہیں اور چند ماہ بعد 3 ربیع الاول یا یکم ربیع الاول 4 ھ وصال فرما گئیں اور جنت البقیع میں دفن کی گئیں۔

(سیرت ابن ہشام، زرقانی جلد سوم)

### حضرت ام سلمہ رضی اللہ تعالیٰ عنہا:

حضرت ام سلمہ رضی اللہ تعالیٰ عنہا کا نام ہند بنت ابی امیہ ہے والدہ کا نام عاتکہ بنت عامر ہے پہلا نکاح حضرت عبداللہ بن عبدالاسد سے ہوا جو حضرت ابوسلمہ رضی اللہ تعالیٰ عنہ کے نام سے مشہور ہیں۔ حضرت ام سلمہ رضی اللہ تعالیٰ عنہ کے بطن پاک سے حضرت ابوسلمہ رضی اللہ تعالیٰ عنہ کے چار بچے حضرت زینب، حضرت سلمہ، حضرت عمرو اور حضرت درہ رضی اللہ تعالیٰ عنہم پیدا ہوئے۔

حضرت ابوسلمہ رضی اللہ تعالیٰ عنہ غزوہ احد میں زخمی ہو گئے تھے ایک ماہ بعد زخم ٹھیک ہو گیا تو حضور صلی اللہ علیہ وسلم نے ان کو ایک سریہ میں بھیج دیا جب وہاں سے ایک ماہ کے بعد واپس آئے تو زخم پھر ہرا ہو گیا اور 8 جمادی الآخر 4 ھ کو وفات پا گئے۔ حضرت ابوسلمہ رضی اللہ تعالیٰ عنہ کی وفات کے بعد حضرت ابو بکر صدیق رضی اللہ تعالیٰ عنہ اور حضرت عمر فاروق رضی اللہ تعالیٰ عنہ نے فرداً فرداً اپنا پیام بھیجا مگر حضرت ام سلمہ رضی اللہ تعالیٰ عنہا نے قبول نہ فرمایا مگر جب نکاح کا پیام حضور صلی اللہ علیہ وسلم کی طرف سے آیا تو رضامندی کا اظہار فرمایا مگر ساتھ ہی یہ بھی فرمایا کہ میری عمر زیادہ ہے اور پھر میرے ساتھ یتیم بچے ہیں اور میں بہت غیرت والی عورت ہوں۔

حضور صلی اللہ علیہ وسلم نے اس کے جواب میں یہ فرمایا کہ میری عمر تمہاری عمر سے زیادہ ہے اور تمہارے یتیم بچوں کی پرورش اللہ اور اس کے رسول کے ذمہ ہے اور تم نے جو یہ کہا ہے کہ میں بہت غیرت والی عورت ہوں تو میں دعا کرتا ہوں کہ اللہ تعالیٰ تم سے اس بات کو دور فرمائے۔ اس کے بعد حضرت ام سلمہ رضی اللہ تعالیٰ عنہا کا حضور صلی اللہ علیہ وسلم سے نکاح ہو گیا نکاح کے وقت ان کی عمر 29 سال تھی۔

(سیرت ابن ہشام، زرقانی جلد سوم، مدارج النبوة جلد دوم)

حضرت ام سلمہ رضی اللہ تعالیٰ عنہا کے انتقال کے بارے میں مؤرخین کا کہنا ہے 53 ھ میں ہوا۔ بعض کا کہنا ہے 59 ھ میں ہوا۔ ایک قول کے مطابق 3 ربیع الآخر 61 ھ میں 84 سال کی عمر میں ہوا حضرت ابو ہریرہ رضی اللہ تعالیٰ عنہ نے نماز جنازہ پڑھائی بعض کا کہنا ہے کہ حضرت سعید بن زید رضی اللہ تعالیٰ عنہ نے پڑھائی۔ بعض روایات میں آیا

ہے کہ آپ کا انتقال 62ھ میں ہوا جبکہ بعض کا کہنا ہے 63ھ کے بعد انتقال ہوا۔ (زرقانی جلد سوم، مدارج النبوة جلد دوم، تاریخ الخلفاء)

### حضرت زینب بنت جحش رضی اللہ تعالیٰ عنہا:

حضرت زینب بنت جحش رضی اللہ تعالیٰ عنہا حضور صلی اللہ علیہ وسلم کی پھوپھی حضرت امیہ بنت عبدالمطلب کی صاحبزادی تھیں۔ حضرت زینب رضی اللہ تعالیٰ عنہا کا نکاح حضور صلی اللہ علیہ وسلم نے اپنے آزاد کردہ غلام حضرت زید بن حارث رضی اللہ تعالیٰ عنہ سے کرادیا تھا یہ نکاح نبھ نہ سکا اور حضرت زید بن حارث رضی اللہ تعالیٰ عنہ نے حضرت زینب بنت جحش رضی اللہ تعالیٰ عنہا کو طلاق دے دی۔ جب طلاق کی عدت پوری ہوگئی تو حضور صلی اللہ علیہ وسلم نے اس خیال سے کہ حضرت زینب رضی اللہ تعالیٰ عنہا نے میرے ہی کہنے پر آزاد کردہ غلام سے نکاح کر لیا تھا اس لیے ان کی دل جوئی کی خاطر ان سے خود نکاح کرنا چاہا۔ چنانچہ حضور صلی اللہ علیہ وسلم نے حضرت زید بن حارث رضی اللہ تعالیٰ عنہ سے فرمایا کہ تم زینب (رضی اللہ تعالیٰ عنہا) کے پاس جاؤ اور انہیں میری طرف سے نکاح کا پیام دو۔

حضرت زینب بنت جحش رضی اللہ تعالیٰ عنہا نے جواب میں عرض کیا کہ میں اس وقت تک کچھ نہیں کہہ سکتی جب تک کہ اللہ تعالیٰ کا حکم نہ ہو اور پھر انہوں نے دو رکعت نماز نفل پڑھ کر سجدہ ریز ہو کر دعا مانگی۔ اے اللہ! تیرے رسول مجھ سے نکاح کرنا چاہتے ہیں اگر میں اس قابل ہوں تو میرا نکاح ان سے فرمادے۔ اسی اثناء میں اللہ تعالیٰ نے قرآن مجید کی یہ آیت مبارکہ نازل فرمائی:

ترجمہ: ”جب زید کی غرض اس سے نکل گئی تو ہم نے وہ آپ کے نکاح میں دے دی تاکہ مسلمانوں پر منہ بولے بیٹوں کی بیویوں کے (نکاح کے) بارے میں کچھ تنگی نہ رہے۔“

(سورہ احزاب آیت 37)

حضور صلی اللہ علیہ وسلم نے چونکہ حضرت زید بن حارث رضی اللہ تعالیٰ عنہ کو اظہار نبوت سے قبل آزاد کر کے ان کو اپنا منہ بولا بیٹا بنا لیا تھا اور عہد جاہلیت میں لوگ اس شخص کی بیوی کو جس کو اپنا بیٹا بنا لیا ہو حرام جانتے تھے اور اس منہ بولے بیٹے کو سگے بیٹے کی طرح سمجھتے تھے اور اس کی بیوی کو حقیقی بہو کی طرح سمجھتے تھے جو کہ سر پر حلال نہیں رہتی۔ چنانچہ جب قرآن حکیم کی مندرجہ بالا آیت مبارکہ نازل ہوئی تو حضور صلی اللہ علیہ وسلم نے فرمایا: کون ہے جو زینب (رضی اللہ تعالیٰ عنہا) کو جا کر یہ خوشخبری سنائے کہ اللہ تعالیٰ نے میرا ان کے ساتھ نکاح کر دیا ہے۔

حضور صلی اللہ علیہ وسلم کی خادمہ حضرت سلمیٰ رضی اللہ تعالیٰ عنہا بھاگتی ہوئی گئیں اور ان کو یہ خوشخبری سنائی حضرت زینب رضی اللہ تعالیٰ عنہ نے جو زیورات اس وقت پہنچ رکھے تھے وہ اتار کر انہیں خوشی سے دے دیئے اس کے ساتھ ہی اللہ تعالیٰ کا شکر ادا کیا اور دو ماہ تک روزے رکھنے کی نذر مانی۔

اس کے بعد حضور صلی اللہ علیہ وسلم اچانک حضرت زینب بنت جحش رضی اللہ تعالیٰ عنہا کے پاس تشریف لے گئے۔ حضرت زینب رضی اللہ تعالیٰ عنہا نے عرض کی یا رسول اللہ صلی اللہ علیہ وسلم! بغیر خطبہ اور بغیر گواہ کے حضور صلی اللہ علیہ وسلم نے فرمایا: اللہ تعالیٰ نکاح پڑھانے والا ہے اور جبرائیل علیہ السلام اور دوسرے فرشتے گواہ ہیں۔ حضور صلی اللہ علیہ وسلم نے دعوت ولیمہ کا اہتمام فرمایا جس میں تمام صحابہ کرام رضی اللہ عنہم کو شرکت کی دعوت دی اور نان و گوشت کھلایا آپ صلی اللہ علیہ وسلم نے مہر میں چار سو درہم دیئے۔ اس نکاح پر دشمنوں نے اعتراض کرتے ہوئے کہا کہ محمد (صلی اللہ علیہ وسلم) نے بیٹوں کی بیویوں سے نکاح کرنا حرام کر دیا لیکن خود اپنے بیٹے کی بیوی سے نکاح کر لیتا ہے۔ اس پر قرآن حکیم کی یہ آیت مبارکہ نازل ہوئی۔

مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ۔

(سورہ احزاب)

”محمد (صلی اللہ علیہ وسلم) تمہارے مردوں میں سے کسی کے باپ نہیں مگر اللہ کے پیغمبر اور خاتم النبیین ہیں۔“ حضرت زینب بنت جحش رضی اللہ تعالیٰ عنہا سے مروی ہے کہ انہوں نے اپنے نکاح پر فخر کرتے ہوئے فرمایا کہ میں رسول کریم صلی اللہ علیہ وسلم کی دوسری ازواج مطہرات سے فضیلت کے لحاظ سے منفرد ہوں کہ ان کے نکاح کرنے والے ان کے رشتہ دار تھے جبکہ میرا نکاح اللہ تعالیٰ نے حضور صلی اللہ علیہ وسلم سے کرایا اور میرے ہی نکاح کے بارے میں قرآن حکیم (کی آیات مبارکہ) نازل ہوا جسے مسلمان (تا قیامت) پڑھتے رہیں گے۔ (زرقانی علی المواہب جلد سوم، مدارج النبوة جلد دوم)

حضور صلی اللہ علیہ وسلم کی ازواج مطہرات میں سے حضور صلی اللہ علیہ وسلم کے وصال مبارک کے بعد سب سے پہلے حضرت زینب بنت جحش رضی اللہ تعالیٰ عنہا کا انتقال ہوا۔ 20ھ یا 21ھ میں حضرت عمر فاروق رضی اللہ تعالیٰ عنہ کے دور خلافت میں 53 سال کی عمر میں وفات پائی نماز جنازہ حضرت عمر فاروق رضی اللہ تعالیٰ عنہ نے پڑھائی اور جنت البقیع میں دفن کی گئیں۔ (مدارج النبوة جلد دوم، تاریخ الخلفاء)

### حضرت جویریہ رضی اللہ تعالیٰ عنہا:

حضرت جویریہ رضی اللہ تعالیٰ عنہا کا پہلا نام برہ تھا۔ حضور صلی اللہ تعالیٰ علیہ وسلم نے نکاح کے بعد ان کا نام تبدیل کر کے جویریہ (رضی اللہ تعالیٰ عنہا) رکھ دیا تھا۔ حضرت جویریہ رضی اللہ تعالیٰ عنہا فرماتی ہیں کہ حضور صلی اللہ علیہ وسلم کی خدمت میں حاضری سے پہلے میں نے اپنے قبیلہ میں ایک خواب دیکھا تھا کہ گویا مدینہ منورہ کی طرف سے چاند چلتا ہوا آ رہا ہے یہاں تک کہ وہ میری آغوش میں اتر آیا میں نے اس خواب کا ذکر کسی سے نہ کیا مگر جب حضور صلی اللہ علیہ وسلم نے مجھ سے نکاح فرمایا تو اللہ تعالیٰ کے فضل و کرم سے میرے خواب کی تعبیر پوری ہو گئی۔ (زرقانی جلد سوم)



حضرت جویریہ رضی اللہ تعالیٰ عنہا کا حضور صلی اللہ علیہ وسلم سے نکاح کا واقعہ اس سے قبل ہجرت کے پانچویں برس کے واقعات میں بیان کیا جا چکا ہے حضرت جویریہ رضی اللہ تعالیٰ عنہا قبیلہ بنی مصطلق کے سردار حارث ابن ابی ضرار کی بیٹی تھیں اور غزوہ مریح میں اپنے قبیلے کے دیگر افراد کے ہمراہ مسلمانوں کے ہاتھ قیدی بن گئی تھیں ان کے خاوند مسافع بن صفوان غزوہ مریح میں مارا گیا تھا۔

حضرت جویریہ رضی اللہ تعالیٰ عنہا اور حضور صلی اللہ علیہ وسلم کے نکاح کے بارے میں ابن ہشام نے لکھا ہے کہ حضور صلی اللہ علیہ وسلم غزوہ مریح سے واپس تشریف لائے تو حضرت جویریہ رضی اللہ تعالیٰ عنہا ہمراہ تھیں جب مدینہ منورہ پہنچے تو حضرت جویریہ رضی اللہ تعالیٰ عنہا کے والد حارث بن ابی ضرار بہت سامال و اسباب اونٹوں پر لا کر حضرت جویریہ رضی اللہ تعالیٰ عنہا کی رہائی کے لیے مدینہ طیبہ کی طرف روانہ ہوئے راستے میں انہوں نے مقام عقیق میں اپنے اونٹ چرنے کے لیے چھوڑ دیئے ان میں سے دو اونٹ ان کو بہت پسند تھے ان کے دل میں لالچ پیدا ہوا اور انہوں نے ان کو کسی گھائی میں چھپا دیا پھر جب مدینہ منورہ پہنچ کر حضور صلی اللہ علیہ وسلم کی خدمت اقدس میں حاضر ہوئے تو عرض کی اے محمد (صلی اللہ علیہ وسلم) آپ میری بیٹی کو قید کر لائے ہیں اس کا فدیہ مجھ سے لے لیں اور اسے میرے ساتھ کر دیں پھر جو مال اور اونٹ وغیرہ فدیہ دینے کے لیے لائے تھے حضور صلی اللہ علیہ وسلم کی بارگاہ اقدس میں پیش کر دیئے۔

حضور صلی اللہ علیہ وسلم نے فرمایا: حارث! وہ اونٹ کہاں ہیں جن کو تم عقیق کی گھائیوں میں چھپا آئے ہو؟ حارث بن ابی ضرار یہ بات سن کر حیران رہ گئے اور بے اختیار بول اٹھے۔

”میں گواہی دیتا ہوں کہ اللہ کے سوا کوئی معبود نہیں اور آپ صلی اللہ علیہ وسلم رسول ہیں آپ پر اللہ تعالیٰ کی رحمت نازل ہو۔ اللہ کی قسم! اس پر سوائے اللہ تعالیٰ کے اور کوئی مطلع نہیں ہو سکتا تھا۔“

حارث بن ابی ضرار مسلمان ہو گئے ان کے دو بیٹوں اور قوم کے کچھ افراد نے بھی ان کے ساتھ ہی اسلام قبول کر لیا پھر آدمی بھیج کر وہ اونٹ واپس منگوا کر حضور صلی اللہ علیہ وسلم کی خدمت اقدس میں پیش کیے جو عقیق کی گھائی میں چھوڑ آئے تھے حضرت جویریہ رضی اللہ تعالیٰ عنہا پہلے ہی اسلام قبول کر چکی تھیں حضور صلی اللہ علیہ وسلم نے حضرت حارث بن ابی ضرار رضی اللہ تعالیٰ عنہ کو نکاح کا پیام دیا اور انہوں نے اپنی بیٹی حضرت جویریہ رضی اللہ تعالیٰ عنہا کا نکاح حضور صلی اللہ علیہ وسلم کے ساتھ چار سو درہم حق مہر کے بدلے کر دیا۔ (سیرت ابن ہشام)

ام المومنین حضرت جویریہ رضی اللہ تعالیٰ عنہا کی وفات حضرت امیر معاویہ رضی اللہ تعالیٰ عنہ کے دور حکومت میں 50ھ کو 65 برس کی عمر میں ہوئی نماز جنازہ گورنر مدینہ مروان بن الحکم نے پڑھائی اور جنت البقیع میں دفن کی گئیں۔ (زرقاتی جلد سوم، مدارج النبوة جلد دوم، تاریخ الخلفاء)

### حضرت ام حبیبہ رضی اللہ تعالیٰ عنہا:

آپ حضرت ابوسفیان رضی اللہ تعالیٰ عنہ کی صاحبزادی ہیں پہلا نکاح عبید اللہ بن جحش کے ساتھ ہوا تھا انہوں نے اپنے خاوند کے ساتھ حبشہ کی طرف ہجرت ثانیہ کی اللہ تعالیٰ نے انہیں ایک بیٹی عطا فرمائی جس کا نام حبیبہ رکھا گیا۔ حضرت ام حبیبہ رضی اللہ تعالیٰ عنہا کا اصلی نام رملہ تھا جبکہ اپنی کنیت ام حبیبہ رضی اللہ تعالیٰ عنہا سے مشہور ہیں۔ عبید اللہ بن جحش نے حبشہ پہنچ کر عیسائی مذہب اختیار کر لیا اور اسلام سے مرتد ہو گیا۔ شراب نوشی اور غلط کاموں کو کرنا شروع کر دیا اور اسی حالت میں فوت ہو گیا۔ جبکہ حضرت ام حبیبہ رضی اللہ تعالیٰ عنہا دین اسلام پر ثابت قدم رہیں۔

حضرت ام حبیبہ رضی اللہ تعالیٰ عنہا فرماتی ہیں کہ میں نے ایک خواب دیکھا کہ ایک شخص مجھ سے کہہ رہا ہے اے ام المؤمنین بیدار ہونے کے بعد میں نے اپنے خواب کی تعبیر یہ سمجھی کہ حضور صلی اللہ علیہ وسلم مجھے اپنے نکاح میں قبول فرمائیں گے چنانچہ اسی طرح ہی ہوا حضور صلی اللہ علیہ وسلم نے حضرت عمرو بن امیہ ضمیری رضی اللہ تعالیٰ عنہ کو حبشہ کے بادشاہ نجاشی کے پاس بھیجا کہ حضور صلی اللہ علیہ وسلم کے لیے ام حبیبہ رضی اللہ تعالیٰ عنہا کو پیام دیں۔ اس پر نجاشی نے یہ پیام اپنی باندی ابرہہ کے ذریعہ حضرت ام حبیبہ رضی اللہ تعالیٰ عنہا کو پہنچایا اور ساتھ ہی یہ بھی کہلوا بھیجا کہ اگر وہ رضامند ہیں تو اپنی طرف سے کسی وکیل کا تعین بھی کر دیں تاکہ نکاح کی رسم ادا ہو جائے۔ حضرت ام حبیبہ رضی اللہ تعالیٰ عنہا یہ پیام سن کر اس قدر خوش ہوئیں کہ اپنے کچھ زیورات اس باندی کو انعام کے طور پر دے دیئے۔

اس کے بعد حضرت ام حبیبہ رضی اللہ تعالیٰ عنہا نے اپنی طرف سے اپنے ماموں زاد بھائی حضرت خالد بن سعید بن العاص رضی اللہ تعالیٰ عنہ کو وکیل نامزد کیا۔ شاہ حبشہ نجاشی نے نکاح کی تقریب منعقد کی حبشہ میں موجود مسلمان اس تقریب میں شریک تھے۔ نکاح کے وقت حضرت ام حبیبہ رضی اللہ تعالیٰ عنہا کی عمر مبارک 35 سال تھی۔ نجاشی نے حضور صلی اللہ علیہ وسلم کی طرف سے حق مہر کی رقم ادا کی اور تمام حاضرین مجلس کو کھانا کھلا کر اچھے طریقے سے رخصت کیا۔

نکاح کے بعد حضرت شرجیل بن حسنہ رضی اللہ تعالیٰ عنہ کی نگرانی میں نجاشی نے حضرت ام حبیبہ رضی اللہ تعالیٰ عنہا کو مدینہ منورہ روانہ کر دیا نجاشی نے دیگر تمام مہاجرین حبشہ کو بھی دو کشتیوں میں سوار کر کے مدینہ طیبہ بھیجا۔ (ابوداؤد، نسائی، زرقاتی جلد سوم، مدارج النبوة جلد دوم)

حضرت ام حبیبہ رضی اللہ تعالیٰ عنہا 44ھ میں وفات پا گئیں انتقال کے وقت عمر مبارک 73 سال تھی جنت البقیع میں دفن کی گئیں۔ (زرقاتی جلد سوم، مدارج النبوة جلد دوم)

### حضرت صفیہ رضی اللہ تعالیٰ عنہا:

آپ یہودیوں کے قبیلہ بنو نضیر کے مشہور سردار حیی بن اخطب کی صاحبزادی ہیں پہلی شادی سلام بن مشکم قرظی سے ہوئی تھی اس نے طلاق دے دی تو پھر کنانہ بن ابی الحقیق سے نکاح ہوا۔ خیبر کی جنگ میں کنانہ مارا گیا غزوہ

خیبر میں یہودیوں کے دیگر نامور افراد بھی مارے گئے تھے ان میں حضرت صفیہ رضی اللہ تعالیٰ عنہا کے والد اور بھائی بھی شامل تھے بہت سے لوگ جنگی قیدی بنا لیے گئے ان قیدیوں میں حضرت صفیہ رضی اللہ تعالیٰ عنہا بھی تھیں جن کا اصلی نام زینب تھا حضور صلی اللہ علیہ وسلم نے بعد میں ان کا نام تبدیل کر کے صفیہ رکھ دیا تھا۔

حضرت وحیہ کلبی رضی اللہ تعالیٰ عنہ نے حضور صلی اللہ علیہ وسلم کی خدمت اقدس میں حاضر ہو کر عرض کی کہ مجھے ایک باندی کی ضرورت ہے حضور صلی اللہ علیہ وسلم نے فرمایا کہ ان قیدیوں میں سے تم اپنی پسند سے کوئی لونڈی لے لو چنانچہ انہوں نے حضرت صفیہ رضی اللہ تعالیٰ عنہا کو لے لیا۔ اس پر بعض صحابہ کرام رضی اللہ تعالیٰ عنہم نے حضور صلی اللہ علیہ وسلم سے عرض کیا کہ حضرت صفیہ رضی اللہ تعالیٰ عنہا حضرت ہارون علیہ السلام کی اولاد میں سے ہیں اور ایک سردار کی بیٹی ہیں اس لیے اگر آپ انہیں اپنے نکاح میں لے لیں تو بہت سے لوگوں کی دلداری ہوگی حضور صلی اللہ علیہ وسلم نے اس بات کو قبول فرمایا اور حضرت وحیہ کلبی رضی اللہ تعالیٰ کو ان کے بدلے میں دوسری لونڈی عطا فرمادی۔

اس کے بعد حضور صلی اللہ علیہ وسلم نے حضرت صفیہ رضی اللہ تعالیٰ عنہا کو اس بات کا اختیار دیا کہ اگر وہ چاہیں تو انہیں آزاد کر کے واپس ان کے قبیلہ میں بھیج دیا جائے یا اگر وہ اسلام قبول کر لیں اور حضور صلی اللہ علیہ وسلم سے نکاح کر لیں تو ام المومنین کا رتبہ حاصل کر لیں۔ حضرت صفیہ رضی اللہ تعالیٰ نہا نے عرض کیا، یا رسول اللہ صلی اللہ علیہ وسلم اللہ تعالیٰ علیہ وسلم! میں نے اسلام قبول کیا اور آپ کو اللہ تعالیٰ کا رسول مانا مجھے یہودی مذہب سے کوئی دلچسپی نہیں نہ اب میرا وہاں کوئی عزیز رشتہ دار موجود ہے آپ مجھے کفر و اسلام میں سے کسی ایک پر رہنے کا اختیار دیں تو مجھے کسی طرح بھی اللہ اور اس کے رسول کو چھوڑ کر آزاد ہونا اور واپس اپنی قوم میں جانا گوارا نہیں ہے۔ حضور صلی اللہ علیہ وسلم کو حضرت صفیہ رضی اللہ تعالیٰ عنہا کی یہ باتیں اچھی معلوم ہوئیں اور ان کو آزاد فرما کر اپنے نکاح میں قبول فرمایا۔

(سیرت ابن ہشام، مدارج النبوة جلد دوم)

رسول کریم صلی اللہ علیہ وسلم اپنے دیگر اہل بیت اطہار کی طرح اپنی اس زوجہ مطہرہ سے بھی بہت زیادہ محبت فرمایا کرتے تھے جس پر دیگر ازواج مطہرات کو غیرت آجایا کرتی تھی چنانچہ مروی ہے کہ ایک روز حضور صلی اللہ علیہ وسلم حضرت صفیہ رضی اللہ تعالیٰ عنہا کی باری کے دن ان کے پاس تشریف لائے دیکھا کہ آپ گریہ فرما رہی ہیں آپ صلی اللہ علیہ وسلم نے رونے کا سبب دریافت فرمایا تو عرض کیا یا رسول اللہ صلی اللہ علیہ وسلم! حضرت حفصہ رضی اللہ تعالیٰ عنہا اور حضرت عائشہ رضی اللہ تعالیٰ عنہا میرے پاس آ کر مجھے تکلیف پہنچاتی ہیں اور یہ کہتی ہیں کہ ہم صفیہ (رضی اللہ تعالیٰ عنہا) سے بہتر ہیں کیونکہ ہمیں رسول کریم صلی اللہ علیہ وسلم کے نسب مبارک کا شرف حاصل ہے۔

حضور صلی اللہ علیہ وسلم نے فرمایا: اے صفیہ (رضی اللہ تعالیٰ عنہا) تم نے یہ کیوں نہ کہا کہ تم کس طرح مجھ سے بہتر ہو حالانکہ میرے باپ حضرت ہارون علیہ السلام ہیں اور میرے چچا حضرت موسیٰ علیہ السلام ہیں اور میرے شوہر حضرت محمد صلی اللہ علیہ وسلم ہیں۔ (ترمذی شریف، زرقانی جلد سوم)

حضرت عائشہ صدیقہ رضی اللہ تعالیٰ عنہا سے مروی ہے فرماتی ہیں کہ ایک مرتبہ حضور صلی اللہ علیہ وسلم کے ساتھ سفر میں ہمراہ تھے کہ راستے میں حضرت صفیہ رضی اللہ تعالیٰ عنہا کا اونٹ تھک کر چلنے سے رہ گیا۔ حضرت زینب رضی اللہ تعالیٰ عنہا کے پاس ایک اضافی اونٹ تھا حضور صلی اللہ علیہ وسلم نے حضرت زینب رضی اللہ تعالیٰ عنہ سے فرمایا کہ صفیہ (رضی اللہ تعالیٰ عنہا) کا اونٹ تھک گیا ہے اسے اونٹ دے دو تا کہ وہ منزل تک پہنچ جائیں حضرت زینب رضی اللہ تعالیٰ عنہا نے فرمایا، یا رسول اللہ صلی اللہ علیہ وسلم میں اس یہودیہ کو کوئی چیز نہ دوں گی۔ حضور صلی اللہ علیہ وسلم نے ان پر غصہ فرمایا اور دو یا تین ماہ تک ان سے ترک تعلق رکھا اور اتنے عرصہ تک ان کے پاس نہیں گئے۔ (مدارج النبوة جلد دوم)

ام المومنین حضرت صفیہ رضی اللہ تعالیٰ عنہا ایک قول کے مطابق 50ھ میں ساٹھ برس کی عمر میں ہوا جبکہ ایک روایت کے مطابق 52ھ میں ہوا۔ بعض کا کہنا ہے کہ 55ھ میں ہوا جنت البقیع میں دفن کی گئیں۔ (زرقانی جلد سوم، مدارج النبوة جلد دوم)

### حضرت میمونہ رضی اللہ تعالیٰ عنہا:

حضرت میمونہ رضی اللہ تعالیٰ عنہا کا پہلا نام برہ تھا۔ جو حضور صلی اللہ علیہ وسلم نے تبدیل کر کے میمونہ رکھ دیا۔ ان کا پہلا نکاح مسعود بن عمر ثقفی سے ہوا پھر ان سے علیحدگی ہو گئی اور ابو رہم بن عبدالعزیٰ کے نکاح میں آ گئیں ابو رہم کے انتقال کے بعد حضور صلی اللہ علیہ وسلم کے نکاح میں آئیں۔

حضرت میمونہ رضی اللہ تعالیٰ عنہا کی ایک بہن ام الفضل رضی اللہ تعالیٰ عنہا ہیں جن کا نکاح حضرت عباس رضی اللہ تعالیٰ عنہ کے ساتھ ہوا تھا۔ حضور صلی اللہ علیہ وسلم نے جب حضرت میمونہ رضی اللہ تعالیٰ عنہا کو نکاح کا پیام دیا تو انہوں نے اپنا معاملہ اپنی بہن حضرت ام الفضل رضی اللہ تعالیٰ عنہا کے سپرد کر دیا اور انہوں نے اپنی بہن کا معاملہ اپنے خاوند حضرت عباس رضی اللہ تعالیٰ عنہ کے سپرد کر دیا چنانچہ موقع سرف میں جو مکہ مکرمہ سے تقریباً تین کلومیٹر کے فاصلہ پر ایک مقام ہے حضرت عباس رضی اللہ تعالیٰ عنہ نے حضرت میمونہ رضی اللہ تعالیٰ عنہا کا نکاح حضور صلی اللہ علیہ وسلم کے ساتھ کر دیا اور حق مہر چار سو درہم حضور صلی اللہ علیہ وسلم کی طرف سے حضرت عباس رضی اللہ تعالیٰ عنہ نے ادا کیا۔

حضرت میمونہ رضی اللہ تعالیٰ عنہا کا انتقال 51ھ میں موضع سرف میں ہوا۔ بعض کا کہنا ہے کہ 61ھ میں ہوا۔ ایک قول کے مطابق 63ھ میں ہوا۔ نماز جنازہ ان کے بھانجے حضرت عبداللہ بن عباس رضی اللہ تعالیٰ عنہ نے پڑھائی اور دیگر بھانجوں نے ان کو قبر میں اتارا۔

(سیرت ابن ہشام، زرقانی جلد سوم، مدارج النبوة جلد دوم)

## رسول کریم صلی اللہ علیہ وسلم کی بانڈیاں

حضور صلی اللہ علیہ وسلم کی چار بانڈیاں ایسی تھیں جو آپ صلی اللہ علیہ وسلم کے زیر تصرف تھیں جن کا ذیل میں مختصر تذکرہ کیا جاتا ہے۔

### حضرت ماریہ قبطیہ رضی اللہ تعالیٰ عنہا:

حضرت ماریہ قبطیہ بنت شمعون رضی اللہ تعالیٰ عنہا کو مقوقس قبطی حاکم مصر والی اسکندریہ نے حضور صلی اللہ علیہ وسلم کی خدمت اقدس میں تحائف کے ساتھ بطور ہدیہ 7ھ میں بھیجا تھا۔ مقوقس نے تحائف اور ہدیہ حضرت حاطب بن ابی بلتعہ رضی اللہ تعالیٰ عنہ کی معیت میں بھیجا تھا۔ حضرت حاطب بن ابی بلتعہ رضی اللہ تعالیٰ عنہ نے ان کو اسلام قبول کرنے کی دعوت دی چنانچہ انہوں نے اسلام قبول کر لیا۔

حضور صلی اللہ علیہ وسلم نے مقوقس کے بھیجے ہوئے تحائف کو قبول فرمایا اور حضرت ماریہ قبطیہ رضی اللہ تعالیٰ عنہا کو ایمان لانے کے بعد اپنے لیے خاص فرمایا اور ملک یمین کے طور پر ان سے تصرف فرمایا۔ حضور صلی اللہ علیہ وسلم نے حضرت ماریہ قبطیہ رضی اللہ تعالیٰ عنہ کو مدینہ منورہ سے نجد کی طرف جانے والی ایک بستی میں اونچے مقام پر ٹھہرایا آپ صلی اللہ علیہ وسلم مختلف اوقات میں ان کے پاس تشریف لے جایا کرتے تھے۔

حضرت ماریہ قبطیہ رضی اللہ تعالیٰ عنہا کے بطن پاک سے حضور صلی اللہ علیہ وسلم کے صاحبزادے حضرت ابراہیم رضی اللہ تعالیٰ عنہ کی ولادت ہوئی۔ حضور صلی اللہ علیہ وسلم کے وصال کے بعد تمام صحابہ کرام رضی اللہ تعالیٰ عنہم ان کی بہت قدر کیا کرتے تھے حضرت ابو بکر صدیق رضی اللہ تعالیٰ عنہ اپنے دور خلافت میں ان کی تمام ضروریات زندگی پوری فرمایا کرتے تھے ان کے بعد حضرت عمر فاروق رضی اللہ تعالیٰ عنہ نے ان کے لیے باقاعدہ طور پر وظیفہ مقرر فرمایا۔ حضرت عمر فاروق رضی اللہ تعالیٰ عنہ کے دور خلافت میں ہی 15ھ یا 16ھ میں حضرت ماریہ قبطیہ رضی اللہ تعالیٰ عنہا انتقال فرما گئیں نماز جنازہ حضرت عمر فاروق رضی اللہ تعالیٰ عنہ نے پڑھائی اور جنت البقیع میں دفن کی گئیں۔

(زرقاتی جلد سوم، مدارج النبوة جلد دوم)

### حضرت ریحانہ رضی اللہ تعالیٰ عنہا:

حضرت ریحانہ رضی اللہ تعالیٰ عنہا کے والد کا نام شمعون بن زید تھا بعض کا کہنا ہے کہ زید بن عمرو بن خنافہ بن شمعون بن زید تھا۔ یہودیوں کے قبیلہ بنو قریظہ سے تعلق رکھتی تھیں ان کا پہلا نکاح ایک شخص حکم سے ہوا پھر جب مسلمانوں نے بنو قریظہ پر غلبہ حاصل کیا اور مال غنیمت کے علاوہ اس قبیلے کے بہت سے قیدی بھی مسلمانوں کے ہاتھ آئے ان قیدیوں میں حضرت ریحانہ رضی اللہ تعالیٰ عنہا کے گھر میں ٹھہرایا گیا۔

پھر جب مال غنیمت اور جنگی قیدیوں کے بارے میں فیصلہ ہو گیا تو حضور صلی اللہ علیہ وسلم حضرت ام الممنذ رضی اللہ تعالیٰ عنہا کے گھر تشریف لائے اور حضرت ریحانہ رضی اللہ تعالیٰ عنہا کو اسلام قبول کرنے کی دعوت دی ایک روایت میں آتا ہے کہ حضرت ریحانہ رضی اللہ تعالیٰ عنہا مال غنیمت کی تقسیم کے نتیجہ میں حضور صلی اللہ علیہ وسلم کے حصہ میں آئیں تو آپ صلی اللہ علیہ وسلم نے ان کو اختیار دیا کہ اگر وہ چاہیں تو مسلمان ہو جائیں اور اگر چاہیں تو اپنے مذہب پر قائم رہیں۔ حضرت ریحانہ رضی اللہ تعالیٰ عنہا نے دعوت اسلام قبول نہ کی۔ چونکہ حضور صلی اللہ علیہ وسلم اس بات کے خواہاں تھے کہ حضرت ریحانہ اسلام قبول کر لیں اس لیے آپ صلی اللہ علیہ وسلم کو اس جواب سے بہت کوفت ہوئی اور پھر دوبارہ ان سے فرمایا اگر تم اسلام قبول کر لو تو میں تمہیں اپنے پاس رکھوں گا۔

حضرت ریحانہ نے انکار کر دیا اس پر حضور صلی اللہ علیہ وسلم نے ان کو مجبور نہ کیا مگر ان سے خفا ہو گئے ایک روز آپ صلی اللہ علیہ وسلم ایک مجلس میں تشریف فرما تھے کہ ایک صحابی حضرت ثعلبہ بن شعبہ رضی اللہ تعالیٰ عنہا نے خدمت اقدس میں حاضر ہو کر حضرت ریحانہ رضی اللہ تعالیٰ عنہا کے قبول اسلام کی خوشخبری سنائی تو حضور صلی اللہ علیہ وسلم نے ان کو بطور ملک یمین اپنے پاس رکھا اور ان سے نکاح نہ فرمایا:

ایک روایت میں آتا ہے کہ حضرت ریحانہ رضی اللہ تعالیٰ عنہا نے حضور صلی اللہ علیہ وسلم سے خود درخواست کی تھی کہ آپ مجھے لونڈی ہی بنا کر رکھیں۔

حضرت ریحانہ رضی اللہ تعالیٰ عنہا کا انتقال حضور صلی اللہ علیہ وسلم کے حجۃ الوداع سے واپسی کے بعد 10ھ میں ہوا اور جنت البقیع میں دفن کی گئیں۔ (زرقانی جلد سوم، مدارج النبوة جلد دوم)

### دیگر بانندیاں:

حضور صلی اللہ علیہ وسلم کی ایک بانندی کا نام حضرت نفیثہ رضی اللہ تعالیٰ عنہا بھی جو کہ پہلے حضرت زینب بنت جحش رضی اللہ تعالیٰ عنہا کی مملوکہ لونڈی تھیں اور انہوں نے ان کو حضور صلی اللہ علیہ وسلم کی خدمت میں ہبہ کے طور پر نذر کیا تھا۔ ان کے تفصیلی حالات کتب سیر میں نہیں ہیں۔ ان کے علاوہ ایک اور بانندی تھیں جو کسی غزوہ میں گرفتار ہو کر حضور صلی اللہ علیہ وسلم کے حصہ میں آئی تھیں ان کے حالات کے بارے میں بھی کتب سیر خاموش ہیں بعض کا کہنا ہے کہ ان کا نام حضرت جمیلہ رضی اللہ تعالیٰ عنہا تھا جبکہ بعض کہتے ہیں کہ ان کا نام معلوم نہیں۔ (زرقانی جلد سوم، مدارج النبوة جلد دوم)

### اولاد پاک اطہار

رسول کریم صلی اللہ علیہ وسلم کی اولاد پاک اطہار کی تعداد کے بارے میں مورخین میں اختلاف پایا جاتا ہے چار صاحبزادیوں حضرت زینب رضی اللہ تعالیٰ عنہا، حضرت رقیہ رضی اللہ تعالیٰ عنہا، حضرت ام کلثوم رضی اللہ تعالیٰ عنہا اور

حضرت فاطمہ رضی اللہ تعالیٰ عنہا دو صاحبزادوں حضرت قاسم رضی اللہ تعالیٰ عنہ اور حضرت ابراہیم رضی اللہ تعالیٰ عنہ پر تو سب کا اتفاق ہے مگر بعض کا کہنا ہے کہ حضور صلی اللہ علیہ وسلم کے ایک صاحبزادے حضرت عبداللہ رضی اللہ تعالیٰ بھی تھے جن کا لقب طیب و طاہر ہے۔ بعض مؤرخین کے مطابق صاحبزادگان کی تعداد تین سے بھی زیادہ تھی۔ تعداد کے اختلاف سے قطع نظر ذیل میں حضور صلی اللہ علیہ وسلم کے تین صاحبزادوں اور چار صاحبزادیوں کا ذکر اختصار کے ساتھ کیا جاتا ہے۔

### حضرت قاسم رضی اللہ تعالیٰ عنہ:

حضرت خدیجہ رضی اللہ تعالیٰ عنہ سے نکاح کے بعد حضور صلی اللہ علیہ وسلم کی اولاد پاک اطہار میں سب سے پہلے جن کی ولادت باسعادت ہوئی وہ حضرت قاسم رضی اللہ تعالیٰ عنہ ہیں جو کہ حضرت خدیجہ رضی اللہ تعالیٰ عنہا کے بطن پاک سے قبل از اطہار نبوت پیدا ہوئے۔ رسول کریم صلی اللہ علیہ وسلم کی کنیت ابو القاسم انہی کے انتساب سے ہے اور آپ صلی اللہ علیہ وسلم اس کنیت کو پسند فرماتے تھے صحابہ کرام رضی اللہ تعالیٰ عنہم بھی جب آپ صلی اللہ علیہ وسلم کو پکارتے تو ابو القاسم ہی کہتے۔

ایک روز آپ صلی اللہ علیہ وسلم بازار میں تشریف لے جا رہے تھے کہ کسی شخص نے پیچھے سے یا ابو القاسم کہہ کر آواز دی آپ صلی اللہ علیہ وسلم نے پیچھے مڑ کر دیکھا تو اس نے کہا یا رسول اللہ صلی اللہ علیہ وسلم میں اسی نام کے فلاں شخص کو پکار رہا ہوں۔ اس پر حضور صلی اللہ علیہ وسلم نے منع فرما دیا کہ کوئی یہ کنیت نہ دیکھے۔ حضرت قاسم رضی اللہ تعالیٰ عنہ دو برس کی عمر میں مکہ مکرمہ میں وفات پا گئے ایک قول کے مطابق سترہ ماہ کی عمر میں وفات پائی جبکہ بعض کا کہنا ہے کہ پاؤں چلنے کی عمر تک حیات رہے۔

(زرقاتی جلد سوم، مدارج النبوة جلد دوم)

### حضرت عبداللہ رضی اللہ تعالیٰ عنہ:

حضرت عبداللہ رضی اللہ تعالیٰ عنہ کی ولادت اعلان نبوت سے قبل مکہ مکرمہ میں ہوئی ان کا لقب طیب طاہر ہے اور بچپن میں ہی مکہ مکرمہ میں انتقال کر گئے۔ ان سے قبل حضور صلی اللہ علیہ وسلم کے صاحبزادے حضرت قاسم رضی اللہ تعالیٰ عنہ بھی انتقال فرما چکے تھے چنانچہ جب حضرت عبداللہ رضی اللہ تعالیٰ عنہ کی وفات کی خبر عاص بن وائل سہمی کو ملی تو اس نے کہا محمد (صلی اللہ علیہ وسلم) کے بیٹے ہو گئے ہیں ان کے پیچھے ان کی اولاد زینہ نہیں ان کے انتقال کرتے ہی ان کا نام بھی دنیا سے مٹ جائے گا اور وہ ابتر (بے نسل) رہ جائیں گے۔

اس پر اللہ تعالیٰ نے سورہ کوثر نازل فرمائی مسند احمد میں ہے کہ رسول کریم صلی اللہ علیہ وسلم پر کچھ غنودگی طاری ہوئی پھر یکا یک سر مبارک اٹھا کر مسکرائے پھر یا تو خود آپ نے فرمایا یا لوگوں کے اس سوال پر کہ حضور صلی اللہ علیہ وسلم کس لیے مسکرائے؟ تو آپ صلی اللہ علیہ وسلم نے فرمایا: مجھ پر اس وقت ایک سورہ اتری پھر آپ صلی اللہ علیہ وسلم نے

بسم اللہ الرحمن الرحیم پڑھ کر اس سورۃ (کوثر) کی تلاوت فرمائی اور ارشاد فرمایا: جانتے ہو کوثر کیا ہے؟ لوگوں نے کہا: اللہ اور اس کا رسول ہی خوب جانتا ہے۔ ارشاد فرمایا: وہ ایک جنتی نہر ہے جس پر بہت بھلائی ہے جو میرے پروردگار نے مجھے عطا فرمائی ہے جس پر میری امت قیامت کے روز آئے گی اس کے برتن آسمان کے ستاروں کی گنتی کے برابر ہیں۔

(تفسیر ابن کثیر، زرقانی جلد سوم، مدارج النبوة جلد دوم)

### سیدہ زینب رضی اللہ تعالیٰ عنہا:

رسول کریم صلی اللہ علیہ وسلم کی صاحبزادیوں میں سب سے بڑی صاحبزادی سیدہ زینب رضی اللہ تعالیٰ عنہا تھیں بعثت سے دس برس پہلے جبکہ حضور صلی اللہ علیہ وسلم کی عمر مبارک تیس برس تھی حضرت خدیجہ رضی اللہ تعالیٰ عنہا کے بطن پاک سے پیدا ہوئیں۔ حضرت زینب رضی اللہ تعالیٰ عنہا کی شادی اعلان نبوت سے قبل ابو العاص بن ربیع سے ہوئی جو کہ ان کی خالہ بنت خویلد رضی اللہ تعالیٰ عنہا کے فرزند تھے حضرت زینب رضی اللہ تعالیٰ عنہا نے اسلام قبول کیا جبکہ ابو العاص نے اس وقت تک اسلام قبول نہیں کیا تھا۔ کفار مکہ نے ابو العاص کو کہا کہ وہ سیدہ زینب رضی اللہ تعالیٰ عنہا کو طلاق دے دیں تو تمہاری شادی سعید بن العاص کی بیٹی سے کر دی جائے گی مگر ابو العاص نے طلاق نہ دی۔

رمضان المبارک 2ھ میں غزوہ بدر میں ابو العاص نے مشرکین مکہ کے ساتھ شامل ہو کر مسلمانوں سے جنگ کی اور گرفتار کر لیے گئے حضرت زینب رضی اللہ تعالیٰ عنہا نے اپنے خاوند کی رہائی کے لیے فدیہ میں وہ ہار بھیجا جو ان کے گلے میں رہتا تھا جسے حضرت خدیجہ رضی اللہ تعالیٰ عنہا نے نکاح کے وقت حضرت زینب رضی اللہ تعالیٰ عنہا کو دیا تھا۔ یہ ہار حضرت زینب رضی اللہ تعالیٰ عنہا کو واپس بھیج دیا گیا مگر ساتھ ہی ان کے خاوند ابو العاص کو بھی رہا کر دیا گیا اور ان سے وعدہ لیا گیا کہ وہ مکہ مکرمہ پہنچ کر سیدہ زینب رضی اللہ تعالیٰ عنہا کو مدینہ طیبہ بھیج دیں گے چنانچہ انہوں نے رہائی پانے کے بعد وعدہ کے مطابق سیدہ زینب رضی اللہ تعالیٰ عنہا کو مدینہ منورہ بھیج دیا۔

اس کے بعد حضرت ابو العاص رضی اللہ تعالیٰ عنہ بھی اسلام قبول کر لیا اور حضور صلی اللہ علیہ وسلم نے پہلے ہی نکاح کو بحال رکھتے ہوئے سیدہ زینب رضی اللہ تعالیٰ عنہا کو ان کے سپرد فرما دیا بعض کا کہنا ہے کہ نکاح کی تجدید فرمائی۔ 8ھ میں سیدہ زینب رضی اللہ تعالیٰ عنہا کا انتقال ہوا تو حضرت سودہ بنت زمعہ رضی اللہ تعالیٰ عنہا، حضرت ام سلمہ رضی اللہ تعالیٰ عنہا، حضرت ام ایمن رضی اللہ تعالیٰ عنہا اور ام عطیہ انصاریہ رضی اللہ تعالیٰ عنہا نے ان کو غسل دیا۔ حضور صلی اللہ علیہ وسلم نے اپنی پیاری صاحبزادی کے کفن کے لیے اپنا تہبند دیا اور نماز جنازہ پڑھانے کے بعد خود ان کو قبر میں اتارا۔

سیدہ زینب رضی اللہ تعالیٰ عنہا کی ایک بیٹی سیدہ امامہ رضی اللہ تعالیٰ عنہا تھیں جن سے حضور صلی اللہ علیہ وسلم کو



بڑی محبت تھی اور آپ صلی اللہ علیہ وسلم شفقت کا اس قدر اظہار فرمایا کرتے تھے کہ نماز کی حالت میں ان کو اپنے دوش مبارک پر بٹھا لیا کرتے اور جب رکوع میں جاتے تو ان کو زمین پر اتار دیتے سجدے سے سر مبارک اٹھا کر قیام فرماتے تو پھر اٹھا کر دوش مبارک پر بٹھا لیتے تھے۔ سیدہ زینب رضی اللہ تعالیٰ عنہا کا ایک بیٹا بھی تھا جن کا نام علی رضی اللہ تعالیٰ عنہ تھا ان کا انتقال سن بلوغ کے نزدیک پہنچ کر ہوا تھا۔ (زرقاتی جلد سوم، مدارج النبوة جلد دوم)

### سیدہ رقیہ رضی اللہ تعالیٰ عنہا:

سیدہ رقیہ رضی اللہ تعالیٰ عنہا کی ولادت باسعادت اعلان نبوت سے سات سال قبل حضرت خدیجہ رضی اللہ تعالیٰ عنہا کے بطن پاک سے مکہ مکرمہ میں ہوئی۔ اعلان نبوت سے قبل حضرت رقیہ رضی اللہ تعالیٰ عنہا کا نکاح ابولہب کے بیٹے عتبہ سے ہوا مگر ابھی رخصتی نہیں ہوئی تھی کہ ابولہب کے کہنے پر عتبہ نے سیدہ رقیہ رضی اللہ تعالیٰ عنہا کو طلاق دے دی۔ اس کے بعد مکہ مکرمہ میں سیدہ رقیہ رضی اللہ تعالیٰ عنہا حضرت عثمان غنی رضی اللہ تعالیٰ عنہ کے نکاح میں آئیں حضرت عثمان رضی اللہ تعالیٰ عنہ نے ان کے ساتھ دو ہجرتیں فرمائیں ایک حبشہ کی طرف اور دوسری حبشہ سے مکہ آ کر مدینہ منورہ کی طرف۔

کہا جاتا ہے کہ ایک مدت تک حضور صلی اللہ علیہ وسلم کو ان کا حال معلوم نہ ہوا ایک عورت نے آ کر اطلاع دی کہ میں نے دونوں کو دیکھا ہے حضور صلی اللہ علیہ وسلم نے فرمایا: حضرت ابراہیم علیہ السلام اور حضرت لوط علیہ السلام کے بعد یہ پہلے شخص ہیں جنہوں نے اللہ تعالیٰ کی طرف ہجرت کی۔

سیدہ رقیہ رضی اللہ تعالیٰ عنہا مدینہ طیبہ میں بیمار ہو گئیں یہ غزوہ بدر کا زمانہ تھا یہی وجہ تھی کہ حضرت عثمان غنی رضی اللہ تعالیٰ عنہ ان کی تیمارداری کی وجہ سے جہاد میں شریک نہ ہو سکے تھے کیونکہ حضور صلی اللہ علیہ وسلم نے ان کو خاص اجازت مرحمت فرمائی تھی وہ حضرت رقیہ رضی اللہ تعالیٰ عنہا کی تیمارداری کریں سیدہ رقیہ رضی اللہ تعالیٰ عنہا کا انتقال ہجرت مدینہ کے ایک سال دس ماہ اور بیس دن بعد ہوا اس وقت ان کی عمر مبارک بیس برس تھی ان دنوں حضور صلی اللہ علیہ وسلم غزوہ بدر میں شرکت کی غرض سے تشریف لے گئے ہوئے تھے اس لیے نماز جنازہ میں شرکت نہ کر سکے۔

سیدہ رقیہ رضی اللہ تعالیٰ عنہا کے بطن پاک سے ایک بیٹے کی ولادت ہوئی تھی جن کا نام عبد اللہ تھا جن کا انتقال چھ سال کی عمر میں 4ھ کو ہوا کہا جاتا ہے کہ یہ بچہ کھیل رہا تھا کہ ایک مرغ نے آنکھ میں چونچ ماری جس کی وجہ سے زخم ہو گیا جو رفتہ رفتہ بڑھتا گیا اور بالآخر عبد اللہ انتقال کر گئے۔

(زرقاتی جلد سوم، مدارج النبوة جلد دوم)

### سیدہ ام کلثوم رضی اللہ تعالیٰ عنہا:

رسول کریم صلی اللہ علیہ وسلم کی یہ صاحبزادی اپنی کنیت ام کلثوم رضی اللہ تعالیٰ عنہا سے مشہور ہیں ان کا نکاح اعلان نبوت سے قبل ابولہب کے بیٹے عتبہ سے ہوا تھا۔ مگر رخصتی نہیں ہوئی تھی ابولہب کے کہنے پر اس کا بیٹا عتبہ

حضرت ام کلثوم رضی اللہ تعالیٰ عنہا کو طلاق دینے کے ارادہ سے حضور صلی اللہ علیہ وسلم کے پاس آیا اور گستاخی و بے ادبی کرتے ہوئے کہنے لگا۔ نہ تو آپ کا دین پیارا ہے اور نہ ہی مجھے آپ پیارے ہیں اس نے بدزبانی کرتے ہوئے حضور صلی اللہ علیہ وسلم کی قمیض مبارک پر ہاتھ ڈالا اور چاک کر دیا اور کہا کہ میں نے آپ کی بیٹی کو طلاق دے دی ہے۔ عتیبہ کی اس زیادتی اور گستاخی پر حضور صلی اللہ علیہ وسلم بہت رنجیدہ ہوئے اور طبیعت عالیہ پر غم کی کیفیت طاری ہو گئی زبان اطہر سے ارشاد فرمایا: یا اللہ! اپنے کتوں میں سے کسی کتے کو اس پر مسلط فرما۔ مروی ہے کہ جناب ابو طالب اس وقت وہاں پر موجود تھے انہوں نے جب حضور صلی اللہ علیہ وسلم کی زبان اطہر سے یہ الفاظ سنے تو عتیبہ سے کہا۔ میں نہیں جانتا کہ اب تجھے کوئی چیز محمد (صلی اللہ علیہ وسلم) کی دعا کے تیر سے کیسے بچا سکے گی۔ چنانچہ حضور صلی اللہ علیہ وسلم کی دعا جلد ہی پوری ہو گئی ابولہب اور عتیبہ دونوں تجارت کی غرض سے ایک قافلہ کے ساتھ ملک شام گئے اور مقام ”زرقاء“ میں رات کے وقت پڑاؤ ڈالا۔ ایک راہب نے ان کو بتایا کہ اس جگہ پر درندوں کی بہت کثرت ہے اس لیے آپ لوگ ہوشیار ہو کر سونیں۔

ابولہب کے دل میں کھٹکا پیدا ہوا اسے حضور صلی اللہ علیہ وسلم کی دعا یاد تھی اس نے قافلہ والوں سے کہا کہ تم لوگ آج کی رات ہماری مدد کرو کیونکہ مجھے خطرہ ہے کہ محمد (صلی اللہ علیہ وسلم) کی دعا آج کی رات میرے بیٹے کے حق میں اثر کرے گی ابولہب کے کہنے پر تمام قافلہ والوں نے اپنا سامان اکٹھا کر کے اوپر عتیبہ کے لیے سونے کی جگہ بنائی اور اس کے چاروں گھیرا ڈال کر قافلے والے بیٹھ گئے اللہ تعالیٰ نے ان سب پر نیند طاری کر دی اچانک ایک شیر آیا اور اس نے ایک ایک کے منہ کو سونگھتے ہوئے یکدم سامان کے اوپر چھلانگ لگائی اور عتیبہ کو چیر پھاڑ کر رکھ دیا۔

غزوہ بدر کے سال جب حضرت رقیہ رضی اللہ تعالیٰ عنہا کا انتقال ہوا تو حضور صلی اللہ علیہ وسلم نے ہجرت کے تیسرے سال حضرت ام کلثوم رضی اللہ تعالیٰ عنہا کا نکاح حضرت عثمان غنی رضی اللہ تعالیٰ عنہ سے فرما دیا:

شعبان 9ھ میں حضرت ام کلثوم رضی اللہ تعالیٰ عنہا کا انتقال ہو گیا حضور صلی اللہ علیہ وسلم نے نماز جنازہ پڑھائی اور حضرت علی، حضرت فضل بن عباس اور حضرت اسامہ بن زید رضی اللہ تعالیٰ عنہم نے قبر میں اتارا۔ ان کو جنت البقیع میں دفن کیا گیا۔ (زرقانی جلد سوم، مدارج النبوة۔ جلد دوم)

### سیدہ فاطمہ رضی اللہ تعالیٰ عنہا:

حضرت خدیجہ رضی اللہ تعالیٰ عنہا کے بطن پاک سے حضور صلی اللہ علیہ وسلم کی سب سے چھوٹی صاحبزادی سیدہ فاطمہ رضی اللہ تعالیٰ عنہا کی ولادت باسعادت ہوئی لقب زاہرہ، بتول، طاہرہ، زاکیہ، مرضیہ اور راضیہ ہے ابن جوزی نے لکھا ہے کہ ان کی ولادت بعثت نبوی سے پانچ سال قبل جبکہ خانہ کعبہ کی تعمیر نو ہو رہی تھی ہوئی۔ بعض روایات کے مطابق نبوت سے تقریباً ایک سال پہلے ہوئی۔

رمضان المبارک 2ھ میں حضرت علی رضی اللہ تعالیٰ عنہ نے غزوہ بدر سے واپس آ کر حضور صلی اللہ علیہ وسلم سے

نکاح کی درخواست کی اور چنانچہ حضور صلی اللہ علیہ وسلم نے سیدہ فاطمہ رضی اللہ تعالیٰ عنہا کا نکاح حضرت علی رضی اللہ عنہ سے کر دیا نکاح کے وقت سیدہ فاطمہ رضی اللہ تعالیٰ عنہا کی عمر مبارک پندرہ سال ساڑھے پانچ ماہ تھی اور حضرت علی رضی اللہ تعالیٰ عنہ کی عمر مبارک اکیس سال پانچ ماہ تھی۔

حضور صلی اللہ علیہ وسلم نے حضرت فاطمہ رضی اللہ تعالیٰ عنہا سے بہت محبت فرمایا کرتے تھے ایک حدیث پاک میں آتا ہے کہ آپ صلی اللہ علیہ وسلم نے فاطمہ (رضی اللہ تعالیٰ عنہا) میرا جگر گوشہ ہے جس نے انہیں تکلیف دی اس نے مجھے تکلیف دی اور جس نے ان سے بغض رکھا بلاشبہ اس نے مجھ سے بغض رکھا۔ پھر ارشاد فرمایا بے شک اللہ تعالیٰ فاطمہ رضی اللہ عنہا کے غصہ سے غضب فرماتا ہے اور ان کی رضا سے خوش ہوتا ہے۔

اسی طرح محبت اور پیار کا مظاہرہ اس وقت دیکھنے میں آتا ہے کہ جب حضرت فاطمہ رضی اللہ تعالیٰ عنہا تشریف لائیں تو حضور صلی اللہ علیہ وسلم ان کے کھڑے ہو جاتے اور ان کا ہاتھ مبارک تھام لیتے اور ان کی پیشانی کو بوسہ دیتے اور ان کو اپنی جگہ پر بٹھاتے تھے اسی طرح جب حضور صلی اللہ علیہ وسلم حضرت فاطمہ رضی اللہ تعالیٰ عنہا کے پاس تشریف لے جاتے تو آپ حضور صلی اللہ علیہ وسلم کا دست مبارک تھام کر اپنی جگہ پر بٹھاتی تھیں۔

سیدہ فاطمہ رضی اللہ تعالیٰ عنہا کے فضائل و مناقب بے شمار ہیں ان کا انتقال منگل کی شب تین رمضان المبارک 11ھ میں ہوا۔ حضور صلی اللہ علیہ وسلم کے وصال مبارک کے چھ ماہ بعد انتقال فرمایا تھا نماز جنازہ حضرت علی رضی اللہ تعالیٰ عنہ نے پڑھائی ایک روایت میں آیا ہے کہ حضرت عباس رضی اللہ عنہ نے پڑھائی رات کے وقت جنت البقیع میں دفن کی گئیں۔ (زرقانی جلد سوم، مدارج النبوة جلد دوم)

### حضرت ابراہیم رضی اللہ تعالیٰ عنہ:

رسول کریم صلی اللہ علیہ وسلم کی سب سے آخری اولاد پاک حضرت ابراہیم رضی اللہ تعالیٰ عنہ کی ولادت با سعادت حضرت ماریہ قبطیہ رضی اللہ تعالیٰ عنہا کے بطن پاک سے ہوئی۔ حضرت خدیجہ رضی اللہ تعالیٰ عنہ کے بعد یہ شرف حضرت ماریہ قبطیہ رضی اللہ تعالیٰ عنہا کو حاصل ہوا کہ ان کے بطن پاک سے حضور صلی اللہ علیہ وسلم کے صاحبزادے کی پیدائش ہوئی۔ حضرت ماریہ قبطیہ رضی اللہ تعالیٰ عنہا باندی تھیں ان کا شمار ازواج مطہرات میں نہیں ہوتا تھا مگر حضور صلی اللہ علیہ وسلم ان سے ازواج مطہرات کی طرح ہی پردہ کراتے اور ان کے ساتھ ویسا ہی برتاؤ کرتے تھے۔ ایک مرتبہ حضور صلی اللہ علیہ وسلم نے فرمایا: قبطیوں سے حسن سلوک کیا کرو اس لیے کہ ان سے عہد اور نسب دونوں کا تعلق ہے نسب کا تعلق تو یہ ہے کہ حضرت اسماعیل علیہ السلام کی والدہ (حضرت حاجرہ) اور میرے بیٹے ابراہیم کی والدہ دونوں اسی قوم سے ہیں اور عہد کا تعلق یہ ہے کہ ان سے معاہدہ ہو چکا ہے۔

جب حضرت ابراہیم رضی اللہ تعالیٰ عنہ کی ولادت ہوئی تو حضور صلی اللہ علیہ وسلم کے آزاد کردہ غلام حضرت ابو رافع رضی اللہ تعالیٰ عنہ کی بیوی حضرت سلمیٰ رضی اللہ تعالیٰ عنہا نے دایہ کے طور پر خدمت انجام دی۔ مروی ہے کہ

جب حضرت ابورافع رضی اللہ تعالیٰ عنہ نے حضور صلی اللہ علیہ وسلم کو بیٹے کی ولادت کی خوشخبری سنائی تو آپ صلی اللہ علیہ وسلم نے خوش ہو کر انہیں ایک غلام مرحمت فرمایا ساتویں دن بیٹے کا عقیقہ فرمایا بالوں کے وزن کے برابر چاندی خیرات فرمائی اور حضرت ابراہیم علیہ السلام کے نام پر بیٹے کا نام رکھا۔ بیٹے کو دودھ پلانے کی خواہش کا اظہار بہت سی نصیحتوں کی خواتین نے کیا مگر آپ صلی اللہ علیہ وسلم نے یہ خدمت حضرت ام سیف رضی اللہ تعالیٰ عنہا کے سپرد فرمائی ان کے سر اودھار کا کام کرتے تھے ان کا مکان حوالی مدینہ منورہ میں تھا بھٹی چلنے کی وجہ سے گھر میں دھواں ہو جاتا تھا لیکن حضور صلی اللہ علیہ وسلم باوجود نظافت طبع گوارا فرما لیتے اور بیٹے کی محبت میں وہاں تشریف لے جاتے اور حضرت ابراہیم رضی اللہ تعالیٰ عنہ کو گود میں اٹھا کر پیار فرمایا کرتے تھے۔

حضرت ابراہیم رضی اللہ تعالیٰ عنہ کا انتقال سترہ یا اٹھارہ ماہ کی عمر میں حضرت ام سیف رضی اللہ تعالیٰ عنہا کے گھر میں ہی ہوا مروی ہے کہ حضرت ابراہیم رضی اللہ تعالیٰ عنہ کا انتقال دس محرم یا دس ربیع الاول 10ھ کو ہوا۔ حضرت جابر رضی اللہ تعالیٰ عنہ سے مروی ہے کہ جب حضور صلی اللہ علیہ وسلم کو یہ اطلاع ملی کہ حضرت ابراہیم رضی اللہ تعالیٰ عنہ نزع کی حالت میں ہیں تو اس وقت حضرت عبدالرحمن بن عوف رضی اللہ تعالیٰ عنہ بھی پاس بیٹھے ہوئے تھے حضور صلی اللہ علیہ وسلم نے ان کا اتھ پکڑا اور ان کو ساتھ لے کر روانہ ہوئے۔ جب حضرت ام سیف رضی اللہ تعالیٰ عنہا کے گھر پہنچے تو دیکھا کہ حضرت ابراہیم رضی اللہ تعالیٰ عنہ نزع کی حالت میں ہیں ان کو اپنی گود مبارک میں اٹھایا تو چشمان اطہر سے آنسو جاری ہو گئے اور فرمایا:

اے ابراہیم! تیری جدائی کے سبب ہم غمگین ہیں میری آنکھیں روتی ہیں اور دل غمگین ہے لیکن، ام وہی بات کہتے ہیں جس سے ہمارا پروردگار راضی ہو جائے۔“

یہ دیکھ کر حضرت عبدالرحمن بن عوف رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم! آپ بھی روتے ہیں آپ صلی اللہ علیہ وسلم نے فرمایا اے عوف کے بیٹے! میرا رونا رحمت و شفقت کا اظہار ہے جو (میت کی) حالت دیکھنے سے بیدار ہوئی ہے اور میں نے جو ممانعت فرمائی ہے وہ اس آواز کی ہے جو مصیبت کے وقت نکلتی ہے اور میں منع کرتا ہوں منہ نوچنے، چہرہ پیٹنے پکڑے پھاڑنے اور بین کرنے سے لیکن آنکھوں سے پانی جاری ہونا رحم و شفقت کی وجہ سے ہے اور جو رحم و شفقت نہیں کرتا اس پر بھی رحم نہ ہوگا۔

حضور صلی اللہ علیہ وسلم نے حضرت ابراہیم رضی اللہ تعالیٰ عنہ کی نماز جنازہ خود پڑھائی۔ حضرت فضل بن عباس اور حضرت اسامہ بن زید رضی اللہ تعالیٰ عنہم نے قبر میں اتارا۔ اس کے بعد ان کی قبر مبارک پر پانی کا چھڑکاؤ بھی کیا گیا۔ حضرت ابراہیم رضی اللہ تعالیٰ عنہ کو جنت البقیع میں حضرت عثمان بن مظعون رضی اللہ تعالیٰ عنہ کی قبر کے متصل دفن کیا گیا۔ (طبقات ابن سعد، مدارج النبوة جلد دوم)

## متعلقین رسول

### رسول کریم صلی اللہ علیہ وسلم کے چچا:

رسول کریم صلی اللہ علیہ وسلم کے چچاؤں کی تعداد کے بارے میں حضرت شیخ عبدالحق محدث دہلوی رحمۃ اللہ علیہ اپنی کتاب ”مدارج النبوة“ میں تحریر کرتے ہیں کہ مواہب لدنیہ میں ذخائر العقبیٰ فی مناقب ذوالقربیٰ سے نقل ہے کہ حضور صلی اللہ علیہ وسلم کے بارہ چچا تھے جن کے نام یہ ہیں۔

(1) حارث (2) قثم (3) زبیر (4) ابولہب (5) ابوطالب (6) عبدالکعبہ (7) ضرار (8) غیداق (9) حبل (10)

مقوم (11) عباس (12) حمزہ

حضرت عباس رضی اللہ تعالیٰ عنہ، حضور صلی اللہ علیہ وسلم سے عمر میں تین سال بڑے تھے اور حضرت عبدالمطلب کے انتقال کے بعد چاہ زمزم کے متولی و نگران تھے انہوں نے اسلام قبول کر لیا تھا۔ عمر کے لحاظ سے حضرت حمزہ رضی اللہ تعالیٰ عنہ، حضور صلی اللہ علیہ وسلم کے سب سے چھوٹے چچا ہیں اور حضور صلی اللہ علیہ وسلم کے رضائی بھائی بھی ہیں انہوں نے بھی اسلام قبول کیا اور غزوہ احد میں شہید ہوئے۔

(زرقانی جلد سوم، مدارج النبوة جلد دوم)

### رسول کریم صلی اللہ علیہ وسلم کی پھوپھیاں:

رسول کریم صلی اللہ علیہ وسلم کی پھوپھیوں کی تعداد چھ ہے۔

(1) صفیہ (2) اروئی (3) عاتکہ (4) ام حکیم (5) امیمہ (6) مرۃ

حضرت صفیہ رضی اللہ تعالیٰ عنہا نے اسلام قبول کر لیا تھا۔ حضرت زبیر بن عوام رضی اللہ تعالیٰ عنہ کی والدہ محترمہ ہیں ہجرت کے شرف سے مشرف تھیں غزوہ خندق اور غزوہ احد میں بہادری کے جوہر دکھائے جس سے حضور صلی اللہ علیہ وسلم بہت خوش ہوئے حضرت عمر فاروق رضی اللہ تعالیٰ عنہ کے دور خلافت میں 20ھ کو 73 سال کی عمر میں مدینہ طیبہ میں وصال فرمایا۔

عاتکہ کے بارے میں مروی ہے کہ آپ مشرف بہ اسلام ہوئی تھیں جبکہ بعض کا کہنا ہے کہ اسلام قبول نہیں کیا تھا۔

بعض روایات کے مطابق اروئی نے اسلام قبول کر لیا تھا جبکہ بعض کا کہنا ہے کہ مسلمان نہیں ہوئی تھیں مرۃ کا نام برہ بھی تھا ان کے اسلام میں بھی اختلاف ہے۔

امیمہ ام المومنین حضرت زینب بنت جحش رضی اللہ تعالیٰ عنہا کی والدہ ہیں۔ ان کے قبول اسلام کے بارے

میں بھی مؤرخین میں اختلاف پایا جاتا ہے اسی طرح ام حکیم کے بارے میں بھی مؤرخین خاموش ہیں۔ (سیرت ابن ہشام، زرقانی جلد سوم)

### رسول کریم صلی اللہ علیہ وسلم کے خصوصی محافظین:

رسول کریم صلی اللہ علیہ وسلم نے جب اعلان نبوت فرمایا تو اس کے بعد مشرکین آپ صلی اللہ علیہ وسلم کو نقصان پہنچانے کی فکر میں رہتے تھے اور کوشش کرتے تھے کہ کسی طرح حضور صلی اللہ علیہ وسلم کو جانی نقصان پہنچایا جائے۔ تمام صحابہ کرام رضی اللہ تعالیٰ عنہم حضور صلی اللہ علیہ وسلم کے جانثار تھے مگر بعض خصوصی محافظین تھے جنہوں نے ہر لحظہ آپ صلی اللہ علیہ وسلم کی نگہبانی کی خدمت انجام دی اور اس معاملے میں ثابت قدمی دکھائی پھر جب آیت مبارکہ وَاللَّهُ يَعِصُكَ مِنَ النَّاسِ نازل ہوئی (یعنی اللہ تعالیٰ آپ کو لوگوں سے بچائے گا) تو حضور صلی اللہ علیہ وسلم نے فرمایا کہ اللہ تعالیٰ نے مجھ سے وعدہ فرمایا ہے کہ وہ مجھے میرے تمام دشمنوں سے بچائے گا اس لیے اب پہرہ دینے کی ضرورت نہیں ہے۔ حضور صلی اللہ علیہ وسلم کے خصوصی محافظین میں درج ذیل صحابہ کرام رضی اللہ تعالیٰ عنہم شامل ہیں۔

- (1) حضرت ابو بکر صدیق رضی اللہ تعالیٰ عنہ
- (2) حضرت علی رضی اللہ تعالیٰ عنہ
- (3) حضرت عمر رضی اللہ تعالیٰ عنہ
- (4) حضرت زبیر بن العوام رضی اللہ تعالیٰ عنہ
- (5) حضرت ابویوب انصاری رضی اللہ تعالیٰ عنہ
- (6) حضرت بلال رضی اللہ تعالیٰ عنہ
- (7) حضرت سعد بن ابی وقاص رضی اللہ تعالیٰ عنہ
- (8) حضرت ذکوان بن عبداللہ رضی اللہ تعالیٰ عنہ
- (9) حضرت مغیرہ بن شعبہ رضی اللہ تعالیٰ عنہ
- (10) حضرت عباد بن بشر رضی اللہ تعالیٰ عنہ
- (11) حضرت محمد بن مسلمہ رضی اللہ تعالیٰ عنہ
- (12) حضرت سعد بن معاذ انصاری رضی اللہ تعالیٰ عنہ
- (13) حضرت ابوسفیان بن الحارث رضی اللہ تعالیٰ عنہ
- (14) حضرت ربیعہ بن الحارث رضی اللہ تعالیٰ عنہ
- (15) حضرت عباس رضی اللہ تعالیٰ عنہ
- (16) حضرت عبداللہ بن زبیر بن عبدالمطلب رضی اللہ تعالیٰ عنہ

### رسول کریم صلی اللہ علیہ وسلم کے خصوصی مؤذنین:

رسول کریم صلی اللہ علیہ وسلم کے خصوصی اور منتخب مؤذنین چار ہیں۔

- 1- حضرت بلال رضی اللہ تعالیٰ عنہ مدینہ طیبہ میں۔
- 2- حضرت عبداللہ ابن کلثوم رضی اللہ تعالیٰ عنہ ان کو بھی حضور صلی اللہ علیہ وسلم نے مدینہ منورہ میں اذان دینے کی خدمت پر مقرر فرمایا صحیح بخاری شریف میں ہے کہ رمضان المبارک میں ان کی اذان سن کر لوگ کھانا پینا بند کر دیتے تھے گویا ان کی اذان کو سحری کے اختتام کا اعلان سمجھا جاتا تھا۔ یہ مسجد نبوی میں اذان دیا کرتے تھے۔
- 3- حضرت ابو محمد زورہ رضی اللہ تعالیٰ عنہ۔ یہ مکہ مکرمہ کی مسجد حرام میں اذان دینے کی خدمت پر مامور تھے۔ ان

کا نام اوس بن مغیرہ رضی اللہ تعالیٰ عنہ تھا۔

4- حضرت سعد بن عائد رضی اللہ تعالیٰ عنہ۔ حضور صلی اللہ علیہ وسلم نے ان کو مسجد قبا میں مؤذن مقرر فرمایا۔ رسول کریم صلی اللہ علیہ وسلم کے وصال کے بعد جب حضرت بلال رضی اللہ تعالیٰ عنہ نے اذان دینی چھوڑ دی تو حضرت سعد رضی اللہ تعالیٰ عنہ مسجد نبوی میں اذان دینے کی خدمت پر مامور کر دیئے گئے جہاں وہ ساری زندگی اذان دیتے رہے۔ (زرقاتی جلد سوم، مدارج النبوة جلد دوم)

### بارگاہ نبوی کے خصوصی شعراء:

بارگاہ رسول کریم صلی اللہ علیہ وسلم کے خصوصی شعراء کرام کی تعداد تین ہے اس ضمن میں حافظ ابن عبد البر رحمۃ اللہ تعالیٰ علیہ بیان فرماتے ہیں کہ مشرکین کی جھوگوئی کی خدمت تین صحابہ کرام رضی اللہ تعالیٰ عنہم نے اپنے ذمہ لی یعنی حضرت حسان بن ثابت رضی اللہ تعالیٰ عنہ حضرت کعب بن مالک رضی اللہ تعالیٰ عنہ اور حضرت عبد اللہ بن رواحہ رضی اللہ تعالیٰ عنہ نے۔

### حضرت حسان بن ثابت رضی اللہ تعالیٰ عنہ:

حضرت حسان بن ثابت انصاری رضی اللہ تعالیٰ عنہ کے بارے میں حضور صلی اللہ علیہ وسلم فرماتے ہیں کہ جب تک یہ میری طرف سے دشمنوں کی جھوگوئی کرتے ہیں اس وقت تک اللہ تعالیٰ حضرت جبرائیل علیہ السلام سے ان کی تائید کراتا ہے۔ ایک روایت میں آتا ہے کہ حسان بن ثابت رضی اللہ تعالیٰ عنہ کا قول مشرکین پر تیر کے آنے اور اس کے چھینے سے زیادہ سخت تر ہے۔

حضرت حسان بن ثابت رضی اللہ تعالیٰ عنہ اپنے کلام میں مشرکین کے نسب پر اس طرح طعنہ زن ہوتے تھے کہ وہ سرپیٹ کر رہ جاتے تھے۔

### حضرت کعب بن مالک انصاری رضی اللہ تعالیٰ عنہ:

حضرت کعب بن مالک انصاری رضی اللہ تعالیٰ عنہ بہت قادر الکلام شاعر تھے ان کے اشعار سن کر کفار پر ہیبت طاری ہو جاتی تھی ان کا شمار اپنے زمانے کے مشہور شعراء میں ہوتا ہے یعنی آپ زمانہ جاہلیت میں بھی مشہور شاعر تھے اور زمانہ اسلام میں بھی۔ حضور صلی اللہ علیہ وسلم کو حضرت کعب بن رضی اللہ تعالیٰ عنہ کا کلام اس قدر پسند تھا ایک مرتبہ خود ان کے گھر تشریف لے گئے اور تین متر بہ فرمائش کر کے ان سے اشعار سماعت فرمائے۔

حضرت کعب رضی اللہ تعالیٰ عنہ اپنے اشعار میں کفار کو اس انداز سے لڑائی کی دھمکیاں دیتے تھے کہ وہ خود فزودہ ہو جاتے تھے ایک روایت میں آتا ہے کہ غزوہ خیبر کے بعد جب قبیلہ دوس نے ان کے یہ اشعار سنے تو سارے قبیلے والوں نے اسلام قبول کر لیا۔

و خیبر ثم اغمدنا السيرفا

قضيها من تهامة كل وتر

قواطن دوسا او ثقيفا

يخرها ولو نطقت لقات

”یعنی ہم نے تہامہ اور خیبر سے نمٹ لینے کے بعد اپنی تلواریں نیام میں کر لیں اب ہم پھراٹھاتے ہیں اور اگر بول سکیں تو کہیں کہ اب دوس یا ثقیف کی باری ہے۔“

### حضرت عبداللہ بن رواحہ انصاری رضی اللہ تعالیٰ عنہ:

حضرت عبداللہ بن رواحہ رضی اللہ تعالیٰ عنہ کفار کو گمراہ ہونے پر اپنے اشعار کے ذریعے ملامت کیا کرتے تھے۔ حضور صلی اللہ علیہ وسلم نے ایک مرتبہ ان کے اشعار سن کر فرمایا کہ: اللہ کی قسم! ان کے اشعار مشرکین پر تیر اور خنجر کا کام کرتے ہیں۔ یہ جنگ موتہ میں شہید ہوئے۔

ایک روایت میں آتا ہے کہ جب سورہ الشعراء کی یہ آیت مبارکہ نازل ہوئی۔

وَالشُّعْرَاءُ يَتَّبِعُهُمُ الْغَاوُونَ

”اور شاعروں کی راہ تو گمراہ لوگ چلا کرتے ہیں۔“

تو حضرت حسان بن ثابت، حضرت کعب بن مالک اور حضرت عبداللہ بن رواحہ رضی اللہ تعالیٰ عنہم اللہ تعالیٰ کے خوف سے لرزنے لگے اور روتے ہوئے حضور صلی اللہ علیہ وسلم کی خدمت اقدس میں حاضر ہو کر عرض کی یا رسول اللہ صلی اللہ علیہ وسلم جس وقت اللہ تعالیٰ نے یہ آیت مبارکہ نازل فرمائی تو اسے علم تھا کہ ہم سب شاعر ہیں حضور صلی اللہ علیہ وسلم نے ان کو تسلی دی اور ارشاد فرمایا کہ تم وہ لوگ ہو جن کے ہارے میں اللہ تعالیٰ نے اسی سورہ میں فرمایا ہے:

امْسُوا وَعَمَلُوا الصَّالِحَاتِ وَذَكُرُوا اللَّهَ كَثِيرًا وَانْتَصِرُوا مِنْ بَعْدِ  
مَا ظَلَمُوا

”جو لوگ ایمان لائے اور نیک عمل کیے اور کثرت سے اللہ تعالیٰ کا ذکر کیا اور انہوں نے بعد اس کے کہ ان پر ظلم

ہو چکا ہے بدلہ لے لیا۔“

حضور صلی اللہ علیہ وسلم کے تسلی دینے سے تینوں صحابہ کرام رضی اللہ تعالیٰ عنہم خوش ہو گئے کیونکہ حضور صلی اللہ علیہ وسلم نے یہ وضاحت فرمادی کہ تم ان شعراء میں سے نہیں ہو جن کی گمراہ لوگ پیروی کرتے ہیں۔ (زرقانی جلد سوم، مدارج النبوة جلد دوم، طبقات ابن سعد، الاصابہ، الاستیاب)

### رسول کریم صلی اللہ علیہ وسلم کے کاتب:

رسول کریم صلی اللہ علیہ وسلم کے کاتبوں کی تعداد تیس سے بھی زیادہ ہے جنہوں نے مختلف مواقع پر حضور صلی اللہ علیہ وسلم کے حکم کے مطابق قرآن حکیم کی نازل ہونے والی آیات مبارکہ اور دیگر تحریروں کی کتابت کی ان کاتبوں میں



درج ذیل صحابہ کرام رضی اللہ تعالیٰ عنہم شامل ہیں۔

- 1- حضرت ابوبکر صدیق رضی اللہ تعالیٰ عنہ
- 2- حضرت عمر فاروق رضی اللہ تعالیٰ عنہ
- 3- حضرت عثمان غنی رضی اللہ تعالیٰ عنہ
- 4- حضرت علی رضی اللہ تعالیٰ عنہ
- 5- حضرت زید بن ثابت رضی اللہ تعالیٰ عنہ
- 6- حضرت محمد بن مسلمہ رضی اللہ تعالیٰ عنہ
- 7- حضرت ارقم بن ابی ارقم رضی اللہ تعالیٰ عنہ
- 8- حضرت مغیرہ بن شعبہ رضی اللہ عنہ
- 9- حضرت امیر معاویہ رضی اللہ تعالیٰ عنہ
- 10- حضرت طلحہ بن عبید اللہ رضی اللہ عنہ
- 11- حضرت بعد بن ابی وقاص رضی اللہ تعالیٰ عنہ
- 12- حضرت ثابت بن قیس رضی اللہ تعالیٰ عنہ
- 13- حضرت ابان بن سعید رضی اللہ تعالیٰ عنہ
- 14- حضرت حنظلہ بن ربیع رضی اللہ عنہ
- 15- حضرت ابی بن کعب رضی اللہ تعالیٰ عنہ
- 16- حضرت ابوسفیان رضی اللہ تعالیٰ عنہ
- 17- حضرت زبیر بن العوام رضی اللہ عنہ
- 18- حضرت عامر بن فہیرہ رضی اللہ تعالیٰ عنہ
- 19- حضرت خالد بن سعید رضی اللہ عنہ
- 20- حضرت شرجیل بن حسنہ رضی اللہ عنہ
- 21- حضرت علاء بن عتبہ رضی اللہ عنہ
- 22- حضرت سہل رضی اللہ تعالیٰ عنہ
- 23- حضرت عبداللہ بن ارقم رضی اللہ عنہ
- 24- حضرت عبداللہ بن زید رضی اللہ عنہ
- 25- حضرت خالد بن ولید رضی اللہ عنہ
- 26- حضرت حاطب بن عمرو رضی اللہ عنہ
- 27- حضرت ابوسلمہ بن عبدالاسد رضی اللہ عنہ
- 28- حضرت حصین بن نمیر رضی اللہ عنہ
- 29- حضرت جہم بن الصلت رضی اللہ عنہ
- 30- حضرت عمر بن العاص رضی اللہ تعالیٰ عنہ

(ابن عساکر مدارج النبوة جلد دوم)

رسول کریم صلی اللہ علیہ وسلم کے آزاد کردہ غلام:

حضور صلی اللہ علیہ وسلم کے آزاد کردہ غلاموں کی تعداد کافی ہے جن میں درج ذیل غلامان رسول شامل ہیں۔

- 1- حضرت زید بن حارثہ رضی اللہ عنہ
- 2- حضرت فضالہ یمانی رضی اللہ عنہ
- 3- حضرت ابو ارفع رضی اللہ عنہ
- 4- حضرت طہمان رضی اللہ عنہ
- 5- حضرت اسود رضی اللہ عنہ
- 6- حضرت رباح رضی اللہ عنہ
- 7- حضرت ہرمز رضی اللہ عنہ
- 8- حضرت قصیر رضی اللہ عنہ

- 9- حضرت ثوبان بن بجد رضی اللہ عنہ  
 10- حضرت رافع رضی اللہ عنہ  
 11- حضرت کیسان رضی اللہ عنہ  
 12- حضرت زید رضی اللہ عنہ جو کہ حضرت ہلال بن یسار کے دادا ہیں  
 13- حضرت میمون رضی اللہ عنہ  
 14- حضرت ابوبکر رضی اللہ عنہ  
 15- حضرت بازام رضی اللہ عنہ  
 16- حضرت ابولہب رضی اللہ عنہ  
 17- حضرت ابوسلمی رضی اللہ عنہ  
 18- حضرت ابوصفیہ عبید رضی اللہ عنہ  
 19- حضرت انسہ رضی اللہ عنہ  
 20- حضرت عبیدہ رضی اللہ عنہ  
 21- حضرت اسود رضی اللہ عنہ (وادئ القرئ) 22- حضرت صالح شقران رضی اللہ عنہ  
 (میں شہید ہوئے)  
 23- حضرت ابوکبشہ رضی اللہ عنہ  
 24- حضرت روفیع رضی اللہ عنہ  
 25- حضرت ساریوی رضی اللہ عنہ  
 26- حضرت مدغم رضی اللہ عنہ  
 27- حضرت ابوالحمراء رضی اللہ عنہ  
 28- حضرت سعید رضی اللہ عنہ  
 29- حضرت نبیل رضی اللہ عنہ  
 30- حضرت ابواہیلہ رضی اللہ عنہ  
 31- حضرت وردان رضی اللہ عنہ  
 32- حضرت نافع رضی اللہ عنہ  
 33- حضرت عبید اللہ بن اسلم رضی اللہ عنہ  
 34- حضرت ارح رضی اللہ عنہ  
 35- حضرت سالم رضی اللہ عنہ  
 36- حضرت خمیرہ بن ابوخمیرہ رضی اللہ عنہ  
 37- حضرت سابق رضی اللہ عنہ  
 38- حضرت ہشام رضی اللہ عنہ  
 39- حضرت زید بن بولد رضی اللہ عنہ  
 40- حضرت سفینہ رضی اللہ عنہ  
 41- حضرت ابوواقد رضی اللہ عنہ  
 42- حضرت ابو عسیب احمر رضی اللہ عنہ  
 43- حضرت سلمان فارسی رضی اللہ عنہ  
 44- حضرت حنین رضی اللہ عنہ  
 45- حضرت ایمن بن ام ایمن رضی اللہ عنہ  
 46- حضرت ابو عبیدہ رضی اللہ عنہ  
 47- حضرت ابوخمیرہ رضی اللہ عنہ  
 48- حضرت ذکوان رضی اللہ عنہ  
 49- حضرت واقد رضی اللہ عنہ  
 50- حضرت مروان رضی اللہ عنہ  
 51- حضرت مابور قبلی رضی اللہ عنہ  
 52- حضرت مہران رضی اللہ عنہ

(زرقاتی جلد سوم، مدارج النبوة جلد دوم، طبقات ابن سعد، اسد الغابہ)

### رسول کریم صلی اللہ علیہ وسلم کے خصوصی خدام:

رسول کریم صلی اللہ علیہ وسلم کی مختلف اوقات میں خدمت کرنے والے صحابہ کرام رضی اللہ تعالیٰ عنہم کی فہرست تو کافی ہے مگر چند خصوصی خدام کا تذکرہ کیا جاتا ہے۔

### حضرت انس بن مالک رضی اللہ تعالیٰ عنہ:

حضور صلی اللہ علیہ وسلم نے جب مکہ مکرمہ سے مدینہ منورہ ہجرت فرمائی تو حضرت انس رضی اللہ تعالیٰ عنہ کی والدہ حضرت ام سلیم رضی اللہ تعالیٰ عنہا ان کو لے کر حضور صلی اللہ علیہ وسلم کی خدمت میں حاضر ہوئیں اور عرض کیا یا رسول اللہ صلی اللہ علیہ وسلم میرا یہ بیٹا انس (رضی اللہ عنہ) آپ کی خدمت میں رہے گا۔ چنانچہ حضرت انس رضی اللہ تعالیٰ عنہ نے دس برس تک حضور صلی اللہ علیہ وسلم کی خدمت کی۔ حضرت انس رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے مجھ سے کبھی یہ نہ فرمایا کہ یہ کام کیوں نہ کیا اور ہر فلاں کام کیوں کیا اور ایسا کیوں نہ کیا۔

حضور صلی اللہ علیہ وسلم نے ان کے لیے خصوصی دعا فرمائی تھی کہ ”یا رسول اللہ! اس کے مال اور اولاد میں کثرت عطا فرما اور اسے جنت میں داخل فرما۔“ حضرت انس رضی اللہ تعالیٰ عنہ فرماتے ہیں کہ حضور صلی اللہ علیہ وسلم کی دعا کا اثر تو میں نے اپنے مال و اولاد کی کثرت میں دیکھ لیا ہے اور مجھے امید ہے کہ تیری دعا جنت میں داخلے کی بھی ضرور پوری ہوگی پھر فرمایا: میرے مال میں اس قدر زیادتی ہوئی کہ میرا انگوروں کا باغ سال میں دو مرتبہ پھل دیتا ہے۔ ان کی عمر سو سال سے زیادہ ہوئی ایک سو چھ بچے پیدا ہوئے جن میں ستر بیٹے اور باقی بیٹیاں تھیں۔

حضرت انس بن مالک رضی اللہ تعالیٰ عنہ کا انتقال 91ھ یا 92ھ یا 93ھ کو ولید بن عبد الملک بن مروان کے

دور میں بصرہ میں ہوا۔ (مدارج النبوة جلد دوم، زرقاتی جلد سوم)

### حضرت عبد اللہ بن مسعود رضی اللہ تعالیٰ عنہ:

یہ حضور صلی اللہ علیہ وسلم کے نعلین پاک، مسواک، جائے نماز اور وضو کرنے والا برتن بروقت اپنے ساتھ رکھا کرتے تھے۔ حضور صلی اللہ علیہ وسلم جب مجلس برخواست فرماتے تو آپ صلی اللہ علیہ وسلم کو نعلین پاک پہنایا کرتے تھے جب اتارتے تو نعلین کو اپنی آستین میں رکھ لیا کرتے۔

ان کا انتقال 62 برس کی عمر میں 32ھ یا 33ھ کو مدینہ منورہ یا کوفہ میں ہوا۔

(زرقانی جلد سوم، جواہر البحار)

### حضرت عقبہ بن عامر رضی اللہ تعالیٰ عنہ:

آپ حضور صلی اللہ علیہ وسلم کی خچر کے نگہبان تھے جب کبھی حضور صلی اللہ علیہ وسلم سفر اختیار فرماتے تو یہ خچر کی لگام تھامے آگے آگے چلا کرتے تھے۔ ان کا انتقال حضرت امیر معاویہ رضی اللہ تعالیٰ عنہ کے دور حکومت میں 58ھ کو مصر میں ہوا۔ (جواہر البحار، مدارج النبوة جلد دوم)

### حضرت ابوسعید رضی اللہ تعالیٰ عنہ:

ان کا نام آیا تھا بعض کا کہنا ہے کہ ابا د تھا۔ حضور صلی اللہ علیہ وسلم کے غلام تھے مگر آپ صلی اللہ علیہ وسلم نے ان کو آزاد فرمایا تھا اور یہ اپنی خوشی سے حضور صلی اللہ علیہ وسلم کی خدمت میں پیش پیش رہا کرتے تھے فرماتے ہیں کہ میں حضور صلی اللہ علیہ وسلم کی خدمت کرتا تھا جب حضور صلی اللہ علیہ وسلم غسل فرماتے تو مجھ سے اپنی پشت مبارک ملواتے تھے۔ (مدارج النبوة جلد دوم)

### حضرت ابو ذر غفاری رضی اللہ تعالیٰ عنہ:

ان کا اصل نام جناب تھا حضور صلی اللہ علیہ وسلم کے خادم بھی تھے اور ساتھی بھی۔ ان کے بارے میں ایک مرتبہ حضور صلی اللہ علیہ وسلم نے فرمایا: جو حضرت عیسیٰ علیہ السلام کے زہد کو دیکھنا چاہے وہ ابو ذر (رضی اللہ تعالیٰ عنہ) کو دیکھ لے۔ یہ اصحاب صفہ میں شامل تھے۔ ذی الحجہ 31ھ یا 32ھ میں مدینہ طیبہ سے کچھ فاصلے پر ”ربذہ“ گاؤں میں ان کا انتقال ہوا۔ حضرت عبداللہ بن مسعود رضی اللہ تعالیٰ عنہ نے نماز جنازہ پڑھائی۔ (زرقانی جلد سوم، مدارج النبوة جلد دوم)

### حضرت ربیعہ بن کعب سلمی رضی اللہ عنہ:

یہ اصحاب صفہ میں شامل ہیں حضور صلی اللہ علیہ وسلم کے لیے وضو کا پانی مہیا کرتے تھے اور حضور صلی اللہ علیہ وسلم کو وضو کراتے تھے۔ 63ھ میں واقعہ حرہ کے بعد انتقال ہوا۔ (مدارج النبوة جلد دوم)

### حضرت ابو الحمر رضی اللہ تعالیٰ عنہ:

ان کا اصل نام ہلال بن حارث رضی اللہ تعالیٰ عنہ تھا حضور صلی اللہ علیہ وسلم کے خصوصی خادمین میں ان کا شمار ہوتا ہے ان کا انتقال حمص میں ہوا۔ (زرقانی جلد سوم)

حضرت حسین رضی اللہ تعالیٰ عنہ:

ان کا شمار بھی حضور صلی اللہ علیہ وسلم کے خصوصی خادموں میں ہوتا ہے حضور صلی اللہ علیہ وسلم نے ان کو اپنے چچا حضرت عباس رضی اللہ تعالیٰ عنہ کے حوالے کر دیا اور ان کی غلامی میں آگئے مگر چونکہ رات دن حضور صلی اللہ علیہ وسلم کی خدمت میں لگے رہتے تھے اس لیے انہوں نے ان کو آزاد کر دیا۔

(زرقاتی جلد سوم)

حضرت مہاجر رضی اللہ تعالیٰ عنہ:

یہ حضرت ام سلمہ رضی اللہ تعالیٰ عنہا کے آزاد کردہ غلام تھے حضور صلی اللہ علیہ وسلم کی خدمت کیا کرتے تھے چنانچہ خود فرماتے ہیں کہ میں رسول کریم صلی اللہ علیہ وسلم کی خدمت کیا کرتا تھا۔ (زرقاتی جلد سوم، مدارج النبوة جلد دوم)

حضرت نعیم بن ربیعہ سلمی رضی اللہ تعالیٰ عنہ:

ان کا شمار بھی حضور صلی اللہ علیہ وسلم کے خادمین میں ہوتا ہے خود فرماتے ہیں کہ میں رسول کریم صلی اللہ علیہ وسلم کی خدمت کیا کرتا تھا۔ (مدارج النبوة جلد دوم)

حضرت اسلم بن شریک رضی اللہ تعالیٰ عنہ:

انہوں نے حضور صلی اللہ علیہ وسلم کے اونٹ پر کجاوہ باندھنے کی خدمت سرانجام دی۔ (مدارج النبوة جلد دوم)

حضرت ایمن بن ام ایمن رضی اللہ تعالیٰ عنہ:

ان کے پاس حضور صلی اللہ علیہ وسلم کا ایک مشکیزہ ہوتا تھا جس سے حضور صلی اللہ علیہ وسلم استنجا اور وضو فرمایا کرتے تھے۔ یہ غزوہ حنین میں شہید ہوئے۔ (مدارج النبوة جلد دوم)

حضرت اسامہ بن زید رضی اللہ تعالیٰ عنہ:

حضور صلی اللہ علیہ وسلم کے آزاد کردہ غلام حضرت زید بن حارثہ رضی اللہ تعالیٰ عنہ کے صاحبزادے تھے حضور صلی اللہ علیہ وسلم ان سے بہت پیار کرتے تھے ان کو سفر و حضر، گھر کے اندر اور باہر بیماری و تندرستی میں رسول کریم صلی اللہ علیہ وسلم کی خدمت کا زیادہ موقع ملتا تھا وضو کے وقت پانی ڈالنے کی خدمت اکثر یہی انجام دیتے تھے۔ حضرت اسامہ رضی اللہ تعالیٰ عنہ کا انتقال حضرت امیر معاویہ رضی اللہ تعالیٰ عنہ کے دور امارت میں 54ھ میں تقریباً ساٹھ سال کی عمر

میں ہوا۔ (اسد الغابہ، طبقات ابن سعد)

### حضرت سفینہ رضی اللہ تعالیٰ عنہ:

ان کا اصل نام مہران یا رومان یا عبس تھا حضور صلی اللہ علیہ وسلم نے ان کو ”سفینہ“ لقب عطا فرمایا تھا بعض کا کہنا ہے کہ ان کو حضور صلی اللہ علیہ وسلم نے خرید کر آزاد کر دیا تھا جبکہ بعض راوی یہ کہتے ہیں کہ ان کو حضرت ام سلمہ رضی اللہ تعالیٰ عنہا نے خرید کر حضور صلی اللہ علیہ وسلم کی خدمت گزاری کی شرط پر آزاد کیا تھا چنانچہ یہ حضور صلی اللہ علیہ وسلم کی خدمت دل و جان سے کرتے رہے۔ (سیر الصحابہ جلد ہفتم)

☆☆☆

## اٹھارہواں باب

## معجزات رسول کریم صلی اللہ علیہ وسلم

رسول کریم صلی اللہ علیہ وسلم کے معجزات کی تعداد بے شمار ہے اس باب میں حضور صلی اللہ علیہ وسلم کے معجزات کثیرہ میں سے اختصار کے ساتھ کچھ معجزات کا بیان کیا جاتا ہے۔

## قرآن حکیم:

رسول کریم صلی اللہ علیہ وسلم کے عظیم معجزات میں قرآن مجید ایک ایسا معجزہ ہے کہ چودہ سو سال سے زیادہ عرصہ گزر چکا ہے اس میں کوشش کے باوجود نہ کوئی تحریف کرنے میں کامیاب ہو سکا اور نہ ہی اس میں کوئی تبدیلی کرنے پر قادر ہو سکا اس کی مثل ایک چھوٹی سی سورۃ لانے سے بھی لوگ عاجز رہ گئے۔ قاضی عیاض رحمۃ اللہ تعالیٰ علیہ لکھتے ہیں کہ اگرچہ اہل عرب کو تمام فنون کلام میں درجہ کمال حاصل تھا وہ زبان مخاطبت اور بیان و محاورت پر مکمل عبور رکھتے تھے ان کو غرائب اور لغت میں ید طولیٰ حاصل تھا قرآن حکیم ان کی اپنی زبان میں نازل ہوا تھا جو ان کے محاورے کے مطابق ہے اور جس میں وہ رات دن ایک دوسرے پر سبقت حاصل کرتے تھے ان کی فصاحت و بلاغت تکبر کی حد تک پہنچی ہوئی تھی وہ قرآن میں قیامت تک موجود ہے۔ ارشاد فرمایا:

ترجمہ: ”فرمادیجیے کہ اگر تمام انسان اور جن سب اس بات پر متفق ہو جائیں کہ اس قرآن کی مانند لے آئیں تو اس کا مثل نہ لاسکیں گے اگرچہ ان میں ایک دوسرے کا مددگار ہو۔“

(سورہ بنی اسرائیل آیت 88)

اللہ تعالیٰ کی طرف سے ایک چیلنج یہ بھی دیا گیا کہ اگر تم پورا قرآن مجید نہیں لاسکتے تو پھر قرآن مجید جیسی دس سورتیں ہی بنا لاؤ اس ضمن میں فرمایا:

ترجمہ: ”(اے محبوب) فرمادیجیے کہ تم ایسی بنائی ہوئی دس سورتیں لے آؤ اور اللہ کے سوا جو مل سکیں سب کو بلا لو اگر تم سچے ہو۔“ (سورہ ہود آیت 13)

اس کے بعد اللہ تعالیٰ کی طرف سے یہ چیلنج کیا گیا کہ:

ترجمہ: ”اگر تمہیں کچھ ہو اس میں جو ہم نے اپنے (ان خاص) بندے پر اتارا ہے تو اس جیسی ایک سورۃ ہی لے آؤ اور اللہ تعالیٰ کے سوا اپنے سب جہانتیوں کو بلا لو اگر تم سچے ہو۔ پھر اگرچہ نہ لاسکو اور ہم کہہ دیتے ہیں کہ ہرگز

نہ لاسکو گے تو ڈرو اس آگ سے جس کا ایندھن انسان اور پتھر میں تیار کر رکھی ہے کافروں کے لیے۔“

(سورۃ بقرہ آیت 23-24)

قرآن حکیم کا یہ چیلنج آج تک قائم ہے مخالفین اسلام میں ہزار ہا فصحاء و بلغاء گزرے ہیں اور ان میں سے کوئی بھی ایک چھوٹی سی سورۃ کے مثل بھی نہ بنا سکا۔ بلاشبہ یہ ایک عظیم معجزہ ہے جو اب تک باقی رہے اور قیامت تک باقی رہے گا اور یہ ایک ایسا معجزہ ہے جو اور کسی پیغمبر سے ظہور میں نہیں آیا۔

قرآن حکیم کی آیات مبارکہ اور احکام میں تبدیلی کرنے کی مخالفین نے بہت کوشش کی خاص طور پر قرامط نے اس میں تغیر و تبدیل کرنے میں کوئی کسر اٹھانہ رکھی مگر اس کا ایک حرف بھی تبدیل نہ کر سکے اور نہ ہی مسلمانوں کے دلوں میں شکوک و شبہات ڈال سکے۔ پھر اس کوشش میں کامیاب ہو بھی کوئی کیسے سکتا ہے کہ جب قرآن مجید کی حفاظت کا ذمہ خود اللہ تعالیٰ نے لیا ہے ارشاد باری تعالیٰ ہے۔

ترجمہ: ”بے شک ہم نے اتارا ہے یہ قرآن اور بے شک ہم خود اس کے نگہبان ہیں۔“

(سورہ الحجر آیت 9)

## معجزہ شق القمر:

حضرت ابن مسعود رضی اللہ تعالیٰ عنہ سے مروی ہے فرماتے ہیں کہ رسول کریم صلی اللہ علیہ وسلم کے زمانہ اقدس میں چاند دو ٹکڑے ہو گیا ایک ٹکڑا پہاڑ سے اوپر تھا اور دوسرا ٹکڑا اس کے نیچے۔ (بخاری، مسلم، مشکوٰۃ، ص 524)

اسی حوالے سے حضرت انس رضی اللہ تعالیٰ عنہ سے مروی ہے فرماتے ہیں کہ اہل مکہ نے حضور صلی اللہ علیہ وسلم سے کہا کہ آپ کوئی معجزہ دکھائیں تو آپ صلی اللہ علیہ وسلم نے چاند کے دو ٹکڑے فرما کر انہیں دکھا دیا یہاں تک کہ مکہ والوں نے حرا پہاڑ کم چاند کے دو ٹکڑوں کے درمیان دیکھا۔

(بخاری، مسلم، مشکوٰۃ، ص 524)

اس حوالے سے مروی ہے کہ ہجرت مدینہ سے قبل مکہ مکرمہ میں ابو جہل، ولید بن مغیرہ اور عاص بن وائل وغیرہ کفار قریش اکٹھے ہو کر حضور صلی اللہ علیہ وسلم کے پاس آئے اور کہا کہ اگر آپ سچے ہیں تو چاند کو دو ٹکڑے کر کے دکھائیں۔ آپ صلی اللہ علیہ وسلم نے فرمایا: اگر میں ایسا کروں تو تم ایمان لاؤ گے؟ انہوں نے کہا ہاں ہم ایمان لائیں گے اس پر آپ صلی اللہ علیہ وسلم نے اپنی انگشت شہادت سے چاند کی طرف اشارہ فرمایا تو چاند دو ٹکڑے ہو گیا آپ صلی اللہ علیہ وسلم نے پکار کر اور ہر ایک کافر کا نام لے کر فرمایا اے فلاں اے فلاں تم گواہ رہنا۔ جب ان لوگوں نے اچھی طرح سے دیکھ لیا اور چاند کے دونوں ٹکڑے اتنے فرق سے جدا ہو گئے کہ جبل حرا ان دونوں کے درمیان میں نظر پڑتا تھا کافروں نے کہا یہ تو جادو ہے۔

ابو جہل کہنے لگا کہ یہ جادو کر دیا گیا ہے اس لیے آس پاس کے لوگوں کے پاس کسی کو بھیج کر صورت حال کا جائزہ



لیتے ہیں ارد گرد کے لوگوں نے بھی یہی بتایا کہ ہم نے چاند کے دو ٹکڑے دیکھے تھے اس پر کفار کہنے لگے یہ تو ایک قدیمی جادو ہے جو ایک عرصہ سے چلا آ رہا ہے۔

(الکلام الحسین فی آیۃ رحمتہ اللعالمین، کتاب الشفاء جلد اول)

معجزہ شق القمر کا ذکر قرآن حکیم میں بھی ہو رہا ہے چنانچہ ارشاد باری تعالیٰ ہے۔

اِقْتَرَبَتِ السَّاعَةُ وَاَنْشَقَّ الْقَمَرُ وَاِنْ يَرَوْا آيَةً يُعْرِضُوْا وَيَقُوْلُوْا سِحْرٌ مُّسْتَمِرٌّ (سورہ القمر)

”پس قیامت قریب آگئی اور چاند شق ہو گیا اور اگر (کفار) کوئی نشانی دیکھیں تو منہ پھیرتے ہیں اور کہتے ہیں یہ جادو ہے چلا آتا ہے۔“

### ڈوبا ہوا سورج لوٹ آیا:

حضرت اسماء بنت عمیس رضی اللہ تعالیٰ عنہا سے مروی ہے کہ حضور صلی اللہ علیہ وسلم نماز عصر پڑھ کر حضرت علی رضی اللہ تعالیٰ عنہ کی گود میں سر مبارک رکھ کر سو گئے اس حال میں آپ صلی اللہ علیہ وسلم پر وحی کا نزول ہو رہا تھا۔ حضرت علی رضی اللہ تعالیٰ عنہ (عصر کی) نماز نہیں پڑھ سکے یہاں تک کہ سورج ڈوب گیا۔ اس کے بعد حضور صلی اللہ علیہ وسلم نے فرمایا اے علی (رضی اللہ عنہ) کیا تم نے نماز پڑھی؟ انہوں نے عرض کیا۔ نہیں تو حضور صلی اللہ علیہ وسلم نے دعا کی، اے اللہ! علی تیرے اور تیرے رسول کی اطاعت و فرمانبرداری میں تھے لہذا تو ان کے لیے سورج کو لوٹا دے۔

حضرت اسماء بنت عمیس رضی اللہ تعالیٰ عنہا فرماتی ہیں کہ میں نے دیکھا کہ سورج ڈوب گیا تھا پھر میں نے دیکھا کہ وہ طلوع ہو گیا اور اس کی کرنیں پہاڑوں اور زمینوں پر پھیل گئیں۔ یہ واقعہ خیبر کے نزدیک مقام صہبا میں پیش آیا۔ (شفاع نسیم الریاض جلد سوم ص 10 عمدۃ القاری جلد ہفتم)

### سورج چلنے سے رک گیا:

سورج چلنے سے رک جانے کا معجزہ معراج شریف کی رات کے اگلے دنوں میں ہوا کہ جب حضور صلی اللہ علیہ وسلم نے کفار قریش کو ان کے ایک قافلے کے بارے میں بتایا کہ میں نے اسے بیت المقدس کے راستے میں دیکھا تھا اور یہ قافلہ فلاں وقت پر تمہارے پاس پہنچ جائے گا یعنی بدھ کو تمہارے پاس پہنچ جائے گا چنانچہ قریش مکہ بدھ کو شہر کے باہر نکل کر اپنے قافلے کی آمد کا انتظار کرنے لگے حتیٰ کہ سورج غروب ہونے لگا مگر قافلہ نہ پہنچا تو آپ صلی اللہ علیہ وسلم نے دعا مانگی تو اللہ تعالیٰ نے سورج کو روک دیا اور ایک گھڑی دن میں اضافہ کر دیا حتیٰ کہ قافلہ پہنچ گیا۔ (زرقانی جلد سوم، کتاب الشفاء جلد اول)

اس ضمن میں ایک روایت میں آتا ہے کہ حضور صلی اللہ علیہ وسلم نے فرمایا کہ قافلہ طلوع آفتاب کے وقت پہنچ جائے گا طلوع آفتاب ہونے والا تھا کہ قافلہ نہ پہنچا تو حضور صلی اللہ علیہ وسلم نے سورج کو حکم دیا کہ کچھ دیر کے لیے ٹھہر

جائے چنانچہ سورج چلنے سے رک گیا اور طلوع آفتاب کے ساتھ ہی قافلہ بھی آگیا۔ اس ضمن میں حضرت جابر رضی اللہ تعالیٰ عنہ سے مروی ہے کہ حضور صلی اللہ علیہ وسلم نے سورج کو حکم دیا کہ کچھ دیر چلنے سے رک جائے تو وہ فوراً رک گیا۔ (مدارج النبوة جلد دوم، طبرانی شرح الشفا للملا علی قاری علیہ الرحمۃ الباری مع نسیم الریاض جلد سوم ص 13)

## دست مبارک کی برکات

حضور صلی اللہ علیہ وسلم کے معجزات میں سے یہ بھی ہے کہ آپ صلی اللہ علیہ وسلم کے دست مبارک کی برکت سے بہت سے صحابہ کرام رضی اللہ تعالیٰ عنہم مستفید ہوئے چنانچہ ذیل میں اس حوالے سے چند معجزات کا بیان کیا جاتا ہے۔  
کوئی بھوکا نہ رہا:

حضرت سلمان بن حبان نے حضرت وائلہ بن اسقع رضی اللہ تعالیٰ عنہ سے روایت کی ہے کہ انہوں نے فرمایا میں اہل صفہ میں تھا میرے ساتھیوں نے بھوک کے باعث مجھ سے کہا کہ حضور صلی اللہ علیہ وسلم کی خدمت اقدس میں حاضر ہو کر ان کے لیے کھانا مانگوں چنانچہ میں حضور صلی اللہ علیہ وسلم کی خدمت اقدس میں حاضر ہوا اور اس بارے میں عرض کیا۔ حضور صلی اللہ علیہ وسلم نے حضرت عائشہ صدیقہ رضی اللہ تعالیٰ عنہا سے فرمایا: اے عائشہ (رضی اللہ تعالیٰ عنہا) تمہارے پاس کچھ کھانے کے لیے ہے؟ حضرت عائشہ صدیقہ رضی اللہ تعالیٰ عنہا نے کہا، یا رسول اللہ صلی اللہ علیہ وسلم گھر میں چند ٹکڑے روٹی کے موجود ہیں۔ آپ صلی اللہ علیہ وسلم نے فرمایا: ایک برتن اور ان ٹکڑوں کو لے کر آؤ۔ حضور صلی اللہ علیہ وسلم نے اپنے دست مبارک سے ان کا ٹرید تیار کیا جس سے برتن بھر گیا پس کے بعد حضور صلی اللہ علیہ وسلم نے فرمایا کہ اپنے دس ساتھیوں کو بلا کر لاؤ۔ میں دس ساتھیوں کو بلا کر لے آیا تو حضور صلی اللہ علیہ وسلم نے فرمایا کہ بسم اللہ پڑھ کر کناروں سے کھاؤ۔ اس کے بعد حضور صلی اللہ علیہ وسلم نے پھر اپنے دست مبارک سے ٹرید کو ملا تو وہ برتن پھر بھر گیا آپ صلی اللہ علیہ وسلم نے پھر ارشاد فرمایا کہ مزید دس ساتھیوں کو بلا لاؤ۔ ان دس ساتھیوں نے بھی پیٹ بھر کر کھالیا۔

اسی طرح دس دس ساتھی آکر کھاتے رہے تو حضور صلی اللہ علیہ وسلم نے فرمایا: کوئی اور بھوکا باقی ہے؟ میں نے عرض کی یا رسول اللہ صلی اللہ علیہ وسلم دس افراد باقی ہیں آپ صلی اللہ علیہ وسلم نے فرمایا: ان کو بھی بلا لاؤ۔ ان دس افراد نے بھی پیٹ بھر کر کھالیا مگر پیالہ اسی طرح بھرا ہوا موجود تھا حضور صلی اللہ علیہ وسلم نے فرمایا: یہ عائشہ (رضی اللہ تعالیٰ عنہ) کو واپس دے دو۔ (طبرانی اوسط، ابو نعیم، حجتہ اللہ علی العالمین)

بسم اللہ پڑھ کر کھانا شروع کرو:

حضرت عرباض بن ساریہ رضی اللہ تعالیٰ عنہ سے روایت ہے فرماتے ہیں کہ میں غزوہ تبوک میں حضور صلی اللہ

علیہ وسلم کے ساتھ تھا ایک رات آپ صلی اللہ علیہ وسلم نے حضرت بلال رضی اللہ تعالیٰ عنہ سے فرمایا کہ تمہارے پاس کچھ کھانے کے لیے ہے؟ انہوں نے عرض کیا، یا رسول اللہ صلی اللہ علیہ وسلم! ہمارے توشہ دان خالی ہیں حضور صلی اللہ علیہ وسلم نے فرمایا: تلاش کرو ہو سکتا ہے کچھ نکل آئے اس پر چند توشہ دان تلاش کیے گئے تو کسی سے ایک کرا سے دو کھجوریں نکلیں اس طرح سات کھجوریں ہو گئیں۔ حضور صلی اللہ علیہ وسلم نے ان کھجوروں کو دسترخوان پر رکھا اور ان پر اپنا دست مبارک رکھ کر فرمایا کہ بسم اللہ پڑھ کر کھانا شروع کرو۔

فرماتے ہیں کہ ہم تین افراد نے کھانا شروع کیا پھر میں نے اپنی گٹھلیاں شمار کیں تو وہ 54 تھیں جن کو میں اپنے دوسرے ہاتھ میں جمع کر رہا تھا باقی دونوں ساتھیوں نے بھی تقریباً اتنی ہی کھجوریں کھائیں ہم نے خوب سیر ہو کر کھائیں اور پھر ہاتھ کھینچ لیا۔ حضور صلی اللہ علیہ وسلم نے دست مبارک اٹھایا تو وہ سات کھجوریں اسی طرح پڑی ہوئی موجود تھیں۔ آپ صلی اللہ علیہ وسلم نے حضرت بلال رضی اللہ تعالیٰ عنہ سے فرمایا کہ ان کو رکھ لو اور صبح ہونے سے پیشتر ان کو کوئی نہ کھائے۔ صبح کے قوت حضور صلی اللہ علیہ وسلم نے حضرت بلال رضی اللہ تعالیٰ عنہ سے فرمایا کہ وہ کھجوریں لائی جائیں۔

حضرت بلال رضی اللہ تعالیٰ عنہ نے کھجوریں حاضر خدمت کر دیں تو آپ صلی اللہ علیہ وسلم نے اپنا دست مبارک ان پر رکھ کر فرمایا: بسم اللہ پڑھ کر کھانا شروع کرو۔ ہم دس افراد نے پیٹ بھر کر کھجوریں کھائیں پھر کھجوریں اتنی ہی موجود تھیں پھر حضور صلی اللہ علیہ وسلم نے فرمایا: مجھے اپنے رب تعالیٰ سے حیا آتی ہے ورنہ یہ کھجوریں ہم مدینہ طیبہ واپس پہنچنے تک کھاتے رہتے اس کے بعد حضور صلی اللہ علیہ وسلم نے ایک لڑکے کو وہ کھجوریں عطا فرمادیں۔ (حجتہ اللہ علی العالمین)

### چرواہا حیران ہو گیا:

حضرت قیس بن نعمان رضی اللہ تعالیٰ عنہ سے روایت ہے فرماتے ہیں کہ حضور صلی اللہ علیہ وسلم نے جب حضرت ابو بکر صدیق رضی اللہ تعالیٰ عنہ کے ساتھ مدینہ منورہ کی طرف ہجرت فرمائی تو راستے میں ایک جگہ پر ایک غلام کو بکریاں چراتے ہوئے دیکھا آپ صلی اللہ علیہ وسلم نے اس سے دودھ طلب فرمایا تو اس نے کہا میرے پاس دودھ دینے والی کوئی بکری نہیں ہے۔ آپ صلی اللہ علیہ وسلم نے فرمایا: اگر تمہاری اجازت ہو تو میں کسی بکری کا دودھ مانگوں۔ غلام نے کہا اجازت ہے۔

اس پر حضور صلی اللہ علیہ وسلم نے ایک بکری کو پکڑ کر اس کے تھنوں پر اپنا دست مبارک پھیرا اس کے تھن دودھ سے بھر گئے پھر حضرت ابو بکر صدیق رضی اللہ تعالیٰ عنہ نے اس بکری کا دودھ دوا۔ یہ دودھ حضور صلی اللہ علیہ وسلم اور حضرت ابو بکر صدیق رضی اللہ تعالیٰ عنہ نے پیا۔ چرواہے نے بھی اس دودھ کو پیا اور حیران ہو کر پوچھا کہ آپ کون ہیں؟ آپ صلی اللہ علیہ وسلم نے فرمایا: میں اللہ کا رسول محمد بن عبد اللہ (صلی اللہ علیہ وسلم) ہوں اور یہ میرے ساتھی ابو

بکر صدیق (رضی اللہ عنہ) ہیں چروہا ہے نے یہ سنا تو اسی وقت مسلمان ہو گیا۔ (صحیح بخاری شریف، مسلم شریف)

پانی چشموں کی طرح ابلنے لگا:

حضرت جابر بن عبد اللہ رضی اللہ تعالیٰ عنہ سے مروی ہے فرماتے ہیں کہ صلح حدیبیہ کے روز لوگ پیاسے تھے اور حضور صلی اللہ علیہ وسلم کے سامنے ایک پیالہ پڑا ہوا تھا جس سے آپ صلی اللہ علیہ وسلم نے وضو فرمایا تو لوگ آپ صلی اللہ علیہ وسلم کے پاس آئے آپ صلی اللہ علیہ وسلم نے دریافت فرمایا: کیا بات ہے؟ عرض کی گئی کہ یا رسول اللہ صلی اللہ علیہ وسلم! ہمارے پاس وضو کرنے اور پینے کے لیے پانی نہیں ہے لیکن صرف یہی جواب صلی اللہ علیہ وسلم کے سامنے موجود ہے۔

حضور صلی اللہ علیہ وسلم نے اپنا دست مبارک اس پیالے میں رکھ دیا تو آپ صلی اللہ علیہ وسلم کی مبارک انگلیوں کے درمیان سے پانی چشموں کی طرح ابلنا شروع ہو گیا ہم سب لوگوں نے پی بھی لیا اور وضو بھی کر لیا۔ حضرت سالم رضی اللہ تعالیٰ عنہ نے حضرت جابر رضی اللہ تعالیٰ عنہ سے پوچھا کہ آپ لوگوں کی کتنی تعداد تھی؟ انہوں نے فرمایا اگر ہماری تعداد ایک لاکھ بھی ہوتی تو پھر بھی وہ پانی کافی ہوتا (مگر) ہم تو تعداد میں پندرہ سو تھے۔ (بخاری شریف، مشکوٰۃ شریف)

### پادداشت میں تیزی آگئی:

حضرت ابو ہریرہ رضی اللہ تعالیٰ عنہ نے ایک روز حضور صلی اللہ علیہ وسلم سے عرض کی یا رسول اللہ صلی اللہ علیہ وسلم میں جو کچھ آپ سے سنتا ہوں بھول جاتا ہوں۔ آپ صلی اللہ علیہ وسلم نے فرمایا: اپنی چادر بچھاؤ۔ انہوں نے اپنی چادر بچھا دی تو حضور صلی اللہ علیہ وسلم نے اس چادر پر اپنا دست مبارک رکھا اور فرمایا کہ اسے اٹھا کر لپیٹ لو۔ حضرت ابو ہریرہ رضی اللہ تعالیٰ عنہ نے اسی طرح کیا تو اس دن سے ان کی یادداشت میں تیزی آگئی اور کچھلی بھولی باتیں بھی یاد آ گئیں۔ (بخاری شریف جلد اول)

### دونوں کی قرأت ٹھیک ہے:

ایک مرتبہ حضرت ابی بن کعب رضی اللہ تعالیٰ عنہ کو قرآن حکیم کی ایک آیت کی قرأت کے بارے میں حضرت عبد اللہ بن مسعود رضی اللہ تعالیٰ عنہ سے اختلاف پیدا ہو گیا اس پر دونوں حضور صلی اللہ علیہ وسلم کی خدمت اقدس میں حاضر ہوئے اور اپنی اپنی قرأت کے مطابق آیت مبارکہ پڑھ کر حضور صلی اللہ علیہ وسلم کو سنائی تو آپ صلی اللہ علیہ وسلم نے فرمایا تم دونوں ٹھیک پڑھتے ہو۔ حضرت ابی بن کعب رضی اللہ تعالیٰ عنہ کے دل میں وسوسہ پیدا ہوا اور انہوں نے حیران ہو کر عرض کیا یا رسول اللہ صلی اللہ علیہ وسلم میں بھی ٹھیک پڑھتا ہوں اور عبد اللہ (رضی اللہ عنہ) بھی ٹھیک پڑھتے ہیں۔

حضرت ابی بن کعب رضی اللہ تعالیٰ عنہ نے یہ بات کہہ تو دی مگر یہ کہتے ہوئے لرز گئے۔ حضور صلی اللہ علیہ وسلم نے اپنا دست مبارک ان کے سینہ پر رکھ کر فرمایا: اے اللہ! ابی کا شک دور فرما۔ حضور صلی اللہ علیہ وسلم کا دست مبارک لگتے ہی ان کو پسینہ آ گیا اور وسوسہ سے دل پاک ہو گیا۔

(بیہقی، حجتہ اللہ علی العالمین)

### چہرے کی چمک کی وجہ:

حضرت ابو العلاء رضی اللہ تعالیٰ عنہ سے روایت ہے فرماتے ہیں کہ میں حضرت قتادہ بن ملحان رضی اللہ تعالیٰ عنہ کی خبر گیری کی غرض سے ان کے پاس گیا ان کا چہرہ ایسا چمکدار تھا ایک شخص پاس سے گزرا تو ان کے چہرے پر اس کا عکس ظاہر ہوا۔ اس کی وجہ یہ تھی کہ حضور صلی اللہ علیہ وسلم نے حضرت قتادہ بن ملحان رضی اللہ تعالیٰ عنہ کے چہرے پر اپنا دست مبارک پھیرا تو ان کا چہرہ ہمیشہ کے لیے منور ہو گیا اور ان کے چہرے پر ایسی چمک پیدا ہو گئی کہ جس طرح آئینہ چمکدار ہوتا ہے۔

(دلائل البیہقی، حجتہ اللہ علی العالمین)

### دست مبارک کی خوشبو:

مروی ہے کہ حضور صلی اللہ علیہ وسلم جس کسی سے بھی مصافحہ فرماتے تو اس کے ہاتھ سے سارا دن خوشبو آتی رہتی تھی اور جس بچے کے سر پر اپنا دست مبارک رکھ دیتے تو وہ بچہ خوشبو میں دوسروں سے ممتاز ہو جاتا۔ اس ضمن میں حضرت جابر بن سمرہ رضی اللہ تعالیٰ عنہ فرماتے ہیں کہ میں نے حضور صلی اللہ علیہ وسلم کے ساتھ ظہر کی نماز پڑھی اور پھر آپ صلی اللہ علیہ وسلم اپنے اہل خانہ کی طرف نکلے۔ میں بھی آپ صلی اللہ علیہ وسلم کے ساتھ تھا۔ بچے آپ صلی اللہ علیہ وسلم کے سامنے آئے تو آپ صلی اللہ علیہ وسلم ان میں سے ہر ایک کے رخسار کو اپنے دست مبارک سے مس فرمانے لگے آپ صلی اللہ علیہ وسلم نے میرے رخسار کو بھی مس فرمایا۔ مجھے آپ صلی اللہ علیہ وسلم کے دست مبارک کی ٹھنڈک یا خوشبو ایسی محسوس ہوئی کہ آپ صلی اللہ علیہ وسلم نے عطار کے صندوقچے سے اپنا دست مبارک نکالا ہو۔ (صحیح مسلم شریف)

### بکریاں میرے پاس لے آؤ:

حضرت قرصانہ رضی اللہ تعالیٰ عنہ سے مروی ہے فرماتے ہیں کہ میرے ایمان لانے کی وجہ یہ تھی کہ میں بکریاں چرایا کرتا تھا میرے والد ماجد فوت ہو چکے تھے والدہ اور خالہ زندہ تھیں میری خالہ مجھے حضور صلی اللہ علیہ وسلم کے پاس جانے کو منع کیا کرتی تھیں کہ وہ تجھے گمراہ اور بے دین کر دیں گے مگر میں بکریاں چھوڑ کر حضور صلی اللہ علیہ وسلم کی خدمت اقدس میں آ جایا کرتا تھا آپ صلی اللہ علیہ وسلم کی باتیں سنتا رہتا تھا۔ شام ہوتی تو بھوک بکریاں لے کر گھر چلا

جاتا تھا۔ دودھ میں کمی ہوگئی تو میری خالہ نے مجھ سے کہا۔ تیری بکریوں کو کیا ہوا کہ ان کا دودھ کم ہو گیا ہے اور بھوک رہتی ہیں۔ میں نے جواب دیا کہ مجھے نہیں معلوم کہ کیا بات ہے۔

فرماتے ہیں کہ اسی طرح چند روز گزر گئے میں نے اسلام قبول کر لیا اور حضور صلی اللہ علیہ وسلم سے اپنی خالہ کی شکایت کی اور بکریوں کے بارے میں بھی بتایا۔ آپ صلی اللہ علیہ وسلم نے ارشاد فرمایا کہ بکریاں میرے پاس لے کر آؤ۔ میں ساری بکریاں لے کر خدمت اقدس میں حاضر ہوا تو حضور صلی اللہ علیہ وسلم نے ان کے تھنوں اور کمر پر اپنا دست مبارک پھیرا اور برکت کی دعا فرمائی چنانچہ حضور صلی اللہ علیہ وسلم کے دست مبارک کی برکت سے بکریاں موٹی ہو گئیں اور ان کے تھنوں میں دودھ بھر گیا جب میں ان کو لے کر گھر آیا تو میری خالہ دیکھنے کر کہنے لگیں اسی طرح چرا کر لایا کرو میں نے خالہ کو سارا واقعہ سنایا اور یہ بھی کہ میں نے اسلام قبول کر لیا ہے۔

میری خالہ نے سن کر کہا۔ مجھے بھی اس برکت والے کے پاس لے جا۔ اس پر میں اپنی خالہ کو لے کر حضور صلی اللہ علیہ وسلم کی خدمت اقدس میں حاضر ہوا (میری والدہ بھی ساتھ تھیں) انہوں نے اسلام قبول کر لیا واپسی پر والدہ اور خالہ نے مجھ سے کہا۔ بیٹا! تم نے ان جیسا خوبصورت، خوش اخلاق، شیریں گفتار اور پاکیزہ لباس کبھی نہیں دیکھا جب گفتگو فرماتے ہیں تو یوں لگتا ہے جیسے دہن اقدس سے نور نکل رہا ہے۔ (ابو نعیم ص 288، ذکر جمیل ص 242، خصائص کبریٰ جلد دوم ص 29)

### میرے ہاتھ پر پانی ڈالو:

حضرت ابو یعلیٰ انصاری رضی اللہ تعالیٰ عنہ سے روایت ہے فرماتے ہیں کہ ایک سفر میں ہم حضور صلی اللہ علیہ وسلم کے ساتھ تھے ہمیں پیاس محسوس ہوئی تو ہم نے حضور صلی اللہ علیہ وسلم سے عرض کیا۔ اس پر حضور صلی اللہ علیہ وسلم نے ایک گڑھا کھودنے کا حکم فرمایا۔ میں نے ایک گڑھا کھودا تو حضور صلی اللہ علیہ وسلم نے اس پر چھڑا رکھ کر اپنا دست مبارک اس پر رکھا پھر تھوڑا سا پانی آپ صلی اللہ علیہ وسلم کی خدمت اقدس میں پیش کیا گیا تو آپ صلی اللہ علیہ وسلم نے فرمایا بسم اللہ پڑھ کر میرے ہاتھ پر پانی ڈالو۔

حضور صلی اللہ علیہ وسلم کے دست مبارک پر پانی ڈالا گیا تو آپ صلی اللہ علیہ وسلم کی مبارک انگلیوں سے پانی جاری ہو گیا سب لوگوں نے پانی پیا اور اپنے اونٹوں کو بھی پلا کر سیراب کیا۔ (طبرانی، ابو نعیم)

### ایک بکری کا دودھ تین سو کے لیے کافی ہو گیا:

حضرت نافع بن حارث رضی اللہ تعالیٰ عنہ سے روایت ہے فرماتے ہیں کہ حضور صلی اللہ علیہ وسلم اپنے صحابہ کرام رضی اللہ عنہم کے ہمراہ ایسی جگہ پر ٹھہرے ہوئے تھے جہاں پانی تک نہ تھا اور لشکر اسلام کی تعداد تین سو تھی اس وقت صحابہ کرام رضی اللہ تعالیٰ عنہم پیاس کی شدت سے بے چین تھے۔ ایک بکری جس کے سینگ بہت تیز تھے اسے حضور صلی اللہ علیہ وسلم کی خدمت اقدس میں پیش کیا گیا حضور صلی اللہ علیہ وسلم نے اپنے دست مبارک سے بکری کا دودھ

دوہا اور اپنے صحابہ کرام رضی اللہ تعالیٰ عنہم کو پلایا سب نے پیٹ بھر کر پیا۔  
اس کے بعد حضور صلی اللہ علیہ وسلم نے حضرت نافع بن حارث رضی اللہ تعالیٰ عنہ سے فرمایا کہ اسے باندھ لو لیکن مجھے امید نہیں ہے کہ تم اسے رکھ سکو گے۔ حضرت نافع بن حارث رضی اللہ تعالیٰ عنہ نے زمین میں ایک مضبوط لکڑی گاڑھ کر اسے مضبوطی سے باندھ دیا اور سو گئے جب بیدار ہوئے تو وہ بکری وہاں سے جا چکی تھی۔ (خصائص کبریٰ جلد دوم ص 55۔ کتاب الشفاء جلد اول)

## غیب کی باتوں سے آگاہ فرمانا

حضور صلی اللہ علیہ وسلم کے معجزات میں سے یہ بھی ہے کہ مخفی امور اور جو کچھ ہو گزرا ہے اور جو آئندہ ہونے والا ہے ان تمام پر اللہ رب العزت نے آپ صلی اللہ علیہ وسلم کو مطلع فرمادیا اس ضمن میں بے شمار احادیث مبارکہ میں وارد ہوا ہے۔ (زرقاتی جلد اول ص 20)

امام غزالی رحمۃ اللہ علیہ فرماتے ہیں کہ یہ نبی کے لیے ایک ایسی صفت ہوتی ہے کہ جس سے وہ آئندہ غیب کی باتیں جان لیا کرتے ہیں۔ (زرقاتی جلد اول ص 20)

آپ صلی اللہ علیہ وسلم کے معجزات میں سے یہ بھی ہے کہ آپ صلی اللہ علیہ وسلم وہ مخفی امور جو کہ زمین کے اندر ہیں ان کو بھی دیکھ لیا کرتے تھے اور غیبی باتوں سے آگاہ فرمادیا کرتے تھے چنانچہ حضرت ابن عباس رضی اللہ تعالیٰ عنہ سے مروی ہے حضور صلی اللہ علیہ وسلم مدینہ طیبہ یا مکہ مکرمہ کے باغات میں سے کسی باغ میں تشریف لے گئے تو دو اشخاص کی آواز سنی جن پر ان کی قبروں میں عذاب ہو رہا تھا۔ آپ صلی اللہ علیہ وسلم نے فرمایا: ان دونوں پر عذاب ہو رہا ہے مگر کسی بڑی بات پر نہیں پھر فرمایا: ان میں سے ایک تو اپنے پیشاب (کی چھینٹوں سے) نہیں بچتا تھا اور دوسرا چیلی کھایا کرتا تھا۔ پھر آپ صلی اللہ علیہ وسلم نے کھجور کی ایک تر شاخ منگوائی اور اس کے دو ٹکڑے کیے اور ہر ایک کی قبر پر ایک ایک ٹکڑا رکھ دیا۔ حضور صلی اللہ علیہ وسلم سے عرض کی گئی یا رسول اللہ صلی اللہ علیہ وسلم آپ نے یہ کیوں کیا؟ ارشاد فرمایا: امید ہے کہ جب تک یہ شاخیں خشک نہ ہو جائیں ان دونوں پر عذاب میں کمی ہوگی۔

(بخاری شریف جلد اول ص 35)

## قبر میں سونے کی چھڑی بھی ہے:

حضرت عبداللہ بن عمر رضی اللہ تعالیٰ عنہ سے روایت ہے فرماتے ہیں کہ جب ہم طائف سے نکلے تو ہمارا گزر ایک قبر کے پاس سے ہوا حضور صلی اللہ علیہ وسلم نے فرمایا: ابورغمال کی قبر ہے جو کہ قبیلہ ثقیف کا مورث اعلیٰ تھا اور قوم ثمود میں سے تھا۔ یہ جب تک حرم پاک میں تھا تو اللہ تعالیٰ کے قہر اور آسمانی عذاب سے محفوظ رہا جب حرم پاک سے باہر نکلا تو جو عذاب اس کی قوم پر نازل ہوا تھا اس نے اس کو بھی اپنی لپیٹ میں لے لیا اور اسے یہیں دفن کر دیا گیا اس

کے ساتھ میں سونے کی چھڑی اور سلاخ بھی دفن ہے اگر تم اس قبر کو کھودو تو وہ تمہیں مل جائے گی جب صحابہ کرام رضی اللہ تعالیٰ عنہم نے اس قبر کو کھودا تو وہ واقعی وہاں سے سونے کی چھڑی اور سلاخ برآمد ہوئی جس کو نکال لیا گیا۔ روایت میں آتا ہے طائف کے باشندے اسی ابو رغال کی اولاد میں سے ہیں۔ (صحیح بخاری شریف، مشکوٰۃ شریف، ابوعبید، دلائل النبوت)

وہ تمہیں پکڑنے کے لیے نہیں آ رہا:

حضرت ابن نصیر رضی اللہ تعالیٰ عنہ سے مروی ہے فرماتے ہیں کہ حضرت ابوالدرداء رضی اللہ تعالیٰ عنہ اسلام قبول کرنے سے پہلے ایک بت کی پوجا کیا کرتے تھے ایک روز حضرت عبداللہ بن رواحہ رضی اللہ تعالیٰ عنہ اور حضرت محمد بن مسلمہ انصاری رضی اللہ تعالیٰ ان کے گھر گئے اور اس بت کو توڑ کر پاش پاش کر دیا۔ اس وقت حضرت ابوالدرداء رضی اللہ تعالیٰ عنہ گھر پر نہیں تھے جب واپس آئے اور بت کے ٹکڑے پڑے ہوئے دیکھے تو کہنے لگے تیرا خانہ خراب ہو تو اپنی بھی حفاظت نہیں کر سکا۔ اس کے بعد وہ حضور صلی اللہ علیہ وسلم کی خدمت اقدس میں حاضری کے ارادے سے روانہ ہوئے۔

حضرت ابوالدرداء رضی اللہ تعالیٰ عنہ کو پیچھے آتا دیکھ کر حضرت عبداللہ بن رواحہ رضی اللہ تعالیٰ عنہ نے محمد بن مسلمہ رضی اللہ تعالیٰ عنہ سے کہا کہ ہم نے اس کے بت کو توڑ دیا ہے اس لیے یہ اب ہمارے تعاقب میں آ رہا ہے۔ حضور صلی اللہ علیہ وسلم کو پتہ چلا تو آپ صلی اللہ علیہ وسلم نے فرمایا: وہ تمہیں پکڑنے کے لیے نہیں آ رہا بلکہ مسلمان ہونے کے لیے آ رہا ہے کیونکہ میرے رب تعالیٰ نے مجھ سے وعدہ فرمایا تھا کہ ابوالدرداء (رضی اللہ تعالیٰ عنہ) اسلام قبول کرے گا۔ چنانچہ حضرت ابوالدرداء رضی اللہ تعالیٰ عنہ نے خدمت اقدس میں حاضر ہو کر اسلام قبول کر لیا۔ (بیہقی، ابوعبید، حجتہ اللہ علی العالمین جلد دوم)

یہ بات تو میں نے اپنے دل میں کہی تھی:

غزوہ بدر میں حضرت قباث بن اشیم الکنانی رضی اللہ تعالیٰ عنہ مشرکین کی طرف سے مسلمانوں کے خلاف جنگ میں شریک تھے اور اس وقت تک مسلمان نہیں ہوتے تھے۔ جب جنگ شروع ہوئی تو یہ دیکھ کر کہ قریش مکہ کی فوج کی تعداد مسلمانوں سے کہیں زیادہ ہے بہت مطمئن تھے مگر جب جنگ میں مسلمانوں نے ثابت قدمی سے مقابلہ کیا اور کفار مکہ شکست کھا کر بھاگے تو یہ بھی بھاگنے والوں میں شامل تھے۔ بھاگتے ہوئے انہوں نے قریش مکہ میں سے ہر ایک کے چہرے کی طرف دیکھا تو اپنے دل میں کہا اس طرح کی شکست تو میں نے کبھی نہیں دیکھی اس طرح تو عورتیں بھاگتی ہیں۔ گرفتاری کے خوف سے یہ بھاگتے ہوئے ایک غیر معروف راستے سے مکہ مکرمہ میں پہنچ گئے۔

اس شکست نے ان کو بہت متاثر کیا اور غزوہ بدر کے کچھ عرصہ بعد دل میں یہ جستجو ہوئی کہ مدینہ طیبہ جا کر دیکھوں کہ محمد (صلی اللہ علیہ وسلم) کیا کہتے ہیں چنانچہ یہ مدینہ طیبہ آئے اور لوگوں سے پوچھا کہ حضور صلی اللہ علیہ وسلم کہاں پر



ہیں؟ لوگوں نے بتایا کہ حضور صلی اللہ علیہ وسلم اس وقت مسجد کی دیوار کے ساتھ تشریف فرما ہیں۔ جب حضرت قباث بن اشیم رضی اللہ تعالیٰ عنہ وہاں پہنچے تو حضور صلی اللہ علیہ وسلم اس وقت صحابہ کرام رضی اللہ تعالیٰ عنہم کی ایک جماعت کے ساتھ تشریف فرما تھے یہ حضور صلی اللہ علیہ وسلم کو پہچان نہ سکے۔

حضور صلی اللہ علیہ وسلم نے ان کی طرف توجہ فرمائی تو انہوں نے سلام کیا۔ آپ صلی اللہ علیہ وسلم نے فرمایا: اے اشیم کے بیٹے قباث! بدر کے روز تم نے کہا تھا کہ اس طرح کی شکست میں نے تو کبھی نہیں دیکھی اس طرح تو عورتیں بھاگتی ہیں۔ حضرت قباث رضی اللہ تعالیٰ عنہ نے حضور صلی اللہ علیہ وسلم کی زبان اطہر سے یہ بات سنی تو بہ اختیار بول اٹھے۔ میں گواہی دیتا ہوں کہ آپ صلی اللہ علیہ وسلم اللہ کے سچے رسول ہیں۔ پھر کہا۔ یا رسول اللہ صلی اللہ علیہ وسلم! یہ بات تو میں نے اپنے دل میں کہی تھی اور کبھی کسی کے سامنے اس کا اظہار نہیں تھا یقیناً یہ بات اللہ تعالیٰ نے ہی آپ صلی اللہ علیہ وسلم کو بتائی ہے اگر آپ صلی اللہ علیہ وسلم اللہ کے نبی نہ ہوتے تو اس بات کی خبر ہرگز آپ صلی اللہ علیہ وسلم کو نہ ہوتی۔

(اسد الغابہ، غزوات و سرایہ)

### میں ان کے باپوں کے نام بھی جانتا ہوں:

حضرت عبداللہ بن مسعود رضی اللہ تعالیٰ عنہ سے مروی ہے فرماتے ہیں کہ قرب قیامت جب قتل و غارت گری بہت زیادہ ہوگی تو اچانک ایک آواز اٹھے گی کہ دجال نکل آیا ہے تو مسلمان دس سواروں کو پتہ کرنے کے لیے بھیجیں گے۔ حضور صلی اللہ علیہ وسلم نے فرمایا: بے شک میں ان دس سواروں کا نام جانتا ہوں۔ ان کے باپوں کے نام بھی جانتا ہوں اور ان کے گھوڑوں کی رنگت بھی جانتا ہوں وہ اس وقت روئے زمین کے بہترین سواروں سے بہتر ہوں گے۔ (صحیح مسلم جلد دوم ص 392 مشکوٰۃ شریف ص 467)

### مسلمان ایک دوسرے کو قتل کریں گے:

حضرت ابو موسیٰ رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے فرمایا: قیامت سے قبل ہرج ہوگا۔ میں نے عرض کیا۔ یا رسول اللہ صلی اللہ علیہ وسلم! ہرج کیا ہے؟ ارشاد فرمایا۔ قتل بعض صحابہ کرام رضی اللہ تعالیٰ عنہم نے عرض کیا۔ یا رسول اللہ صلی اللہ علیہ وسلم قتل تو اب بھی ہوتا ہے ہم ایک سال میں کتنے ہی مشرکین کو قتل کر دیتے ہیں۔ حضور صلی اللہ علیہ وسلم نے فرمایا۔ ہرج سے مراد مشرکین کا قتل نہیں بلکہ تم (مسلمان) آپس میں ایک دوسرے کو قتل کرو گے حتیٰ کہ آدمی اپنے ہمسائے، اپنے چچا زاد بھائی اور اپنے دیگر عزیز واقارب کو قتل کرے گا۔ (ابن ماجہ)

### دشمن کے دلوں سے تمہارا رعب ختم ہو جائے گا:

حضرت ثوبان رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے فرمایا: عنقریب (غیر مسلم) دشمن

تمہارے اوپر چڑھ دوڑنے کے لیے ایک دوسرے کو اس طرح بلائیں گی جس طرح کھانے والے ایک دوسرے کو دسترخوان کی طرف بلاتے ہیں۔ ایک شخص نے عرض کیا۔ شاید اس وقت ہم تعداد میں کم ہوں گے۔ حضور صلی اللہ علیہ وسلم نے فرمایا۔ نہیں بلکہ تم کثرت میں ہو گے مگر تمہاری حیثیت پانی کے اوپر بہنے والی جھاگ کی طرح ہوگی اللہ تعالیٰ تمہارے دشمن کے دلوں سے تمہارا رعب ختم کر دے گا اور تمہارے دلوں میں وہن پیدا فرما دے گا۔ ایک شخص نے عرض کیا یا رسول اللہ صلی اللہ علیہ وسلم وہن کا مطلب کیا ہے؟ آپ صلی اللہ علیہ وسلم نے فرمایا: دنیا کی محبت اور موت سے نفرت۔ (ابوداؤد شریف)

میرے پاس کیا ہے جو میں فدیہ میں دوں:

غزوہ بدر کے قیدیوں میں حضور صلی اللہ علیہ وسلم کے چچا زاد بھائی نوفل بن حارث بن عبدالمطلب بھی شامل تھے بدر کے قیدیوں میں ہر ایک کا فدیہ حسب استطاعت ایک ہزار درہم سے چار ہزار درہم تک تھا جن کے پاس مال نہ تھا اور وہ لکھنا پڑھنا جانتے تھے ان میں سے ہر ایک کا فدیہ یہ تھا کہ وہ انصار کے دس نوجوان کو لکھنا پڑھنا سکھا دے۔ جناب نوفل بن حارث نہ چاہتے ہوئے بھی مشرکین مکہ کے ساتھ شامل ہو کر مسلمان کے مقابلے پر نکلے تھے یہ عداوت سے سر جھکائے کھڑے تھے کہ حضور صلی اللہ علیہ وسلم نے ان کی طرف دیکھا اور فرمایا۔ بھائی! تم فدیہ ادا کر کے رہا کیوں نہیں ہو جاتے۔ انہوں نے عرض کی، میرے پاس کیا ہے جو میں فدیہ میں دے دوں۔ حضور صلی اللہ علیہ وسلم نے فرمایا وہ جدہ والے نیزے نہیں دے سکتے ہو۔

یہ الفاظ سنئے ہی جناب نوفل بن حارث کے دل میں ایک انقلاب برپا ہو گیا اور بے چین ہو گئے کہا، اللہ کی قسم! ان نیزوں کے بارے میں میرے اور اللہ کے علاوہ کسی کو علم نہیں تھا بے شک یہ بات اللہ تعالیٰ نے آپ (صلی اللہ علیہ وسلم) کو بتائی ہے میں گواہی دیتا ہوں کہ آپ صلی اللہ علیہ وسلم اللہ کے سچے رسول ہیں اس کے بعد انہوں نے نیزے منگوائے اور حضور صلی اللہ علیہ وسلم کی خدمت اقدس میں پیش کر دیئے۔ (مستدرک، طبقات ابن سعد)

اے شیبہ! میرے قریب آؤ:

حضرت شیبہ بن ابی طلحہ رضی اللہ تعالیٰ عنہ سے مروی ہے فرماتے ہیں کہ حضور صلی اللہ علیہ وسلم حنین کی طرف روانہ ہوئے تو میں بھی اس خیال سے ساتھ چل پڑا کہ ہو سکتا ہے جنگ کے دوران کوئی ایسا موقع مل جائے اور میں حضور صلی اللہ علیہ وسلم سے اپنے باپ اور بھائی کا بدلہ لے سکوں۔ جب دونوں لشکر آپس میں لڑنے لگے اور اسلامی فوج میں بھگدڑ مچ گئی اس وقت حضور صلی اللہ علیہ وسلم اپنی سواری سے اتر کر اسباب درست فرما رہے تھے میں بھی اپنی سواری سے اتر اور ارادہ کیا کہ حضور صلی اللہ علیہ وسلم پر دائیں طرف سے حملہ کروں۔ میں نے حضرت عباس رضی اللہ تعالیٰ عنہ کو دیکھا کہ اپنی ڈھال لیے حضور صلی اللہ علیہ وسلم کی حفاظت کے لیے مستعد کھڑے ہیں اور آپ صلی اللہ علیہ وسلم کی پیشانی مبارک سے گرد صاف کر رہے ہیں چنانچہ میں اس طرف سے حملہ آور نہ ہو سکا۔ میں نے چاہا کہ بائیں

طرف سے حملہ کروں لیکن میں نے دیکھا کہ ابوسفیان بن الحارث رضی اللہ تعالیٰ عنہ حضور صلی اللہ علیہ وسلم کے بائیں جانب مسلح کھڑے ہیں۔ میں نے دل میں سوچا کہ اس طرف سے بھی موقع نہیں ملے گا۔ اس کے بعد میں حضور صلی اللہ علیہ وسلم کے عقب سے آیا اور تلوار سے آپ صلی اللہ علیہ وسلم پر حملہ کرنا چاہا اچانک بجلی کی مانند آگ کا ایک شعلہ ظاہر ہوا اور میرے اور ان کے درمیان حائل ہو گیا قریب تھا کہ وہ آگ مجھے جلا کر رکھ دے انتہائی خوف اور دہشت سے میں نے اپنی آنکھیں بند کر لیں۔ اسی وقت حضور صلی اللہ علیہ وسلم نے میری طرف توجہ فرمائی اور ارشاد فرمایا۔ اے شبیب! میرے قریب آؤ۔ جب میں قریب ہوا تو آپ صلی اللہ علیہ وسلم نے اپنا دست مبارک میرے سینے پر رکھ کر میرے لیے دعا فرمائی اللہ کی قسم اس وقت حضور صلی اللہ علیہ وسلم مجھے اپنی آنکھوں اور کانوں سے بھی زیادہ محبوب تھے۔ پھر میں نے حضور صلی اللہ علیہ وسلم کے حکم سے جنگ شروع کی میں کفار کے ساتھ جنگ کر رہا تھا اور اللہ جانتا ہے کہ میں چاہتا تھا کہ اپنی جان حضور صلی اللہ علیہ وسلم پر نچھاور کر دوں۔

اس کے بعد حضور صلی اللہ علیہ وسلم اپنی سواری پر سوار ہو کر کفار کی طرف متوجہ ہوئے اور دشمن شکست کھا کر بھاگ کھڑا ہوا پھر حضور صلی اللہ علیہ وسلم اپنے خیمہ میں لوٹ آئے میں بھی لوٹ آیا تاکہ حضور صلی اللہ علیہ وسلم کے چہرہ انور کو دیکھوں۔ میرے آنے کی غرض صرف زیارت کی سعادت حاصل کرنا تھی۔ حضور صلی اللہ علیہ وسلم نے مجھ سے فرمایا اے شبیب! اللہ تعالیٰ نے تیرے متعلق جو ارادہ کیا تھا وہ اس سے بہتر تھا جو تم نے خود اپنے لیے کیا تھا۔

اس کے بعد آپ صلی اللہ علیہ وسلم نے جو کچھ میرے دل میں تھا بیان فرما دیا۔ میں نے کہا یا رسول اللہ صلی اللہ علیہ وسلم میں گواہی دیتا ہوں کہ اللہ کے سوا کوئی معبود نہیں اور آپ اللہ کے رسول ہیں۔

(مدارج النبوة جلد دوم)

### بلاشبہ وہ جہنمیوں میں سے ہے:

ایک غزوہ میں ایک شخص مسلمانوں کی طرف سے بڑی جرات اور بہادری سے لڑ رہا تھا اس کی تلوار کی زد میں جو بھی مشرک آجاتا تو وہ ہلاک ہو جاتا یا پھر شدید زخمی ہو جاتا۔ اس شخص کا دلیری اور بے جگری سے لڑنا دیکھ کر مسلمانوں نے آپس میں کہا۔ ایسی بہادری اور دلیری کا مظاہرہ کرتے ہوئے ہم نے کسی کو نہیں دیکھا۔ اس بات کی خبر حضور صلی اللہ علیہ وسلم کو پہنچائی گئی کہ فلاں شخص بڑی بہادری اور جوان مردی سے لڑ رہا ہے۔ حضور صلی اللہ علیہ وسلم نے فرمایا۔ خبردار ہو جاؤ اور جان لو کہ وہ شخص بلاشبہ جہنمیوں میں سے ہے۔ یہ بات سن کر صحابہ کرام رضی اللہ تعالیٰ عنہم بہت حیران ہوئے کہ وہ شخص تو میدان جنگ میں بڑی بہادری کے ساتھ کفار سے لڑ رہا ہے اور حضور صلی اللہ علیہ وسلم نے اسے جہنمی قرار دیا ہے۔ اس پر ایک صحابی رضی اللہ تعالیٰ عنہ نے کہا کہ میں اس شخص کے ساتھ ساتھ رہتا ہوں اور دیکھتا ہوں کہ کیا ہوتا ہے۔

اس کے بعد صحابی اس شخص کے قریب ہو کر کفار سے جنگ میں مشغول ہوئے وہ شخص بڑی بے جگری سے کفار

کے ساتھ لڑ رہا تھا لڑتے لڑتے شدید زخمی ہو گیا اسے اپنے زخموں کی تکلیف برداشت نہیں ہو رہی تھی اور اس نے اپنی تلوار کے دستے کو زمین پر رکھ کر اس کی نوک کو اپنے سینے پر رکھا اور اس پر دباؤ ڈال کر خودکشی کر لی۔ وہ صحابی رضی اللہ تعالیٰ عنہ جو اس کے پیچھے لگے ہوئے تھے دوڑتے ہوئے حضور صلی اللہ علیہ وسلم کے پاس آئے اور کہا۔ یا رسول اللہ صلی اللہ علیہ وسلم میں گواہی دیتا ہوں کہ آپ اللہ کے رسول ہیں۔ حضور صلی اللہ علیہ وسلم نے فرمایا۔ کیا بات ہے اور تم کیوں گواہی کی تجدید کرتے ہو۔ عرض کی یا رسول اللہ صلی اللہ علیہ وسلم اس شخص نے کفار کے ساتھ خوب زبردست جنگ کی اور آپ صلی اللہ علیہ وسلم نے خبر دی کہ وہ جہنمی ہے تو ہم لوگ اس شخص کی جستجو میں رہے اور میں اس کے پیچھے لگ گیا یہاں تک کہ میں نے دیکھا وہ شدید زخمی ہو گیا اور اس نے خودکشی کر لی اور خودکشی کرنے والا دوزخی ہے۔ اس پر حضور صلی اللہ علیہ وسلم نے فرمایا۔ انسان ظاہر میں جنت کے عمل کرتا ہے حالانکہ وہ اہل جہنم میں سے ہوتا ہے۔

(رسول کریم صلی اللہ علیہ وسلم کے معجزات)

تم دیکھو گے:

ایک مرتبہ حضور صلی اللہ علیہ وسلم نے حضرت عدی بن حاتم رضی اللہ تعالیٰ عنہ سے مخاطب ہو کر فرمایا کہ اگر تمہاری عمر زیادہ ہوگی تو تم دیکھو گے کہ اکیلی اونٹ سوار عورت چہرہ سے چلے گی اور خانہ کعبہ کا طواف کرے گی سوائے اللہ تعالیٰ کے اسے کسی کا ڈرنہ ہوگا اور اگر تمہاری عمر زیادہ ہوگی تو تم دیکھو گے کہ کسریٰ کے خزانے کھولے جائیں گے اور اگر تمہاری عمر زیادہ ہوگی تو تم دیکھو گے کہ ایک شخص اپنی مٹھی بھر سونا اور چاندی خیرات کے لیے نکالے گا اور تلاش کرے گا ایسے شخص کو کہ اسے قبول کرے مگر اسے قبول کرنے والا نہیں پائے گا۔ (صحیح بخاری شریف)

حضرت عدی بن حاتم رضی اللہ تعالیٰ عنہ فرماتے ہیں کہ میں نے اپنی آنکھوں سے دیکھا کہ ایک عورت اونٹ سوار چہرہ (کوفہ کے نزدیک ایک شہر) سے کعبہ کی طرف اطمینان کے ساتھ سفر کرتی تھی اور میں اس لشکر میں شامل تھا جس نے کسریٰ کے خزانے کو فتح کیا اور جو زندہ رہے گا وہ تیری بات کو بھی دیکھ لے گا۔

تمہاری تجارت فائدے والی ہے:

حضرت صہیب رضی اللہ تعالیٰ عنہ موصل کے نزدیک دجلہ کے کنارے پر واقع ایک گاؤں کے رہنے والے تھے ان کے والد اور چچا کسریٰ کی طرف سے ابلہ کے حاکم تھے رومیوں نے حضرت صہیب رضی اللہ تعالیٰ عنہ کے خاندان پر شب خون مارا اور انہیں شدید نقصان پہنچایا مال و اسباب لوٹ لیا اور ان کو اٹھا کر لے گئے ان کو انہوں نے غلام بنا لیا۔ رومیوں کے درمیان پرورش پا کر جوان ہوئے اور پھر بنو کلب نے ان کو رومیوں سے خرید لیا بنو کلب ان کو مکہ مکرمہ میں لے آئے مکہ مکرمہ میں عبد اللہ بن جدعان کے ہاتھ فروخت کر دیئے گئے جنہوں نے ان کو آزاد کر دیا۔

جب حضور صلی اللہ علیہ وسلم نے اعلان نبوت فرمایا تو حضرت صہیب رضی اللہ تعالیٰ عنہ نے بھی اسلام قبول کر لیا۔ قبول اسلام کے بعد ان کو بہت تکالیف اٹھانی پڑیں کفار نے ان کو ہر طرح سے تنگ کیا مگر یہ نہایت بہادری اور

ثابت قدمی سے ہر مصیبت کا مقابلہ کرتے رہے کسی بھی موقع پر نہیں ڈمگائے۔ پھر جب حضور صلی اللہ علیہ وسلم مکہ مکرمہ سے ہجرت کر کے مدینہ طیبہ تشریف لے گئے تو حضرت صہیب رضی اللہ تعالیٰ عنہ بھی جانے کے لیے تیار ہوئے۔ کفار کو پتہ چلا تو وہ ان کو روکنے کے لیے آئے اور کہا۔ تم یہاں پر مفلس و محتاج ہو کر آئے تھے۔ مکہ مکرمہ میں رہ کر تم نے دولت اکٹھی کی ہے اب یہ تمام دولت اپنے ساتھ لے کر جاؤ گے ایسا نہیں ہو سکتا۔

حضرت صہیب رضی اللہ تعالیٰ عنہ نے ان کی بات سن کر اپنا ترکش سنبھالا اور لکار کر کہا تم جانتے ہو کہ میں کس طرح کا تیر انداز ہوں میرا نشانہ کبھی خطا نہیں جاتا تم میں سے ایک بھی میرے مقابلے میں نہیں ٹھہر سکتا اگر جان عزیز ہے تو میرا پیچھا چھوڑ دو ورنہ میں ایک کو بھی زندہ نہیں چھوڑوں گا۔ بہتر یہی ہے کہ خاموشی سے واپس چلے جاؤ اور میرے گھربار اور مال و اسباب پر قبضہ کر لو میں اپنی خوشی سے وہ تمام چیزیں تمہیں دیتا ہوں۔ کافر اس بات پر راضی ہو گئے اور انہوں نے حضرت صہیب رضی اللہ تعالیٰ عنہ کا تعاقب نہ کیا۔

حضور صلی اللہ علیہ وسلم ابھی قبا میں ہی تشریف فرما تھے کہ حضرت صہیب رضی اللہ تعالیٰ عنہ بھی وہاں پہنچ گئے۔ حضور صلی اللہ علیہ وسلم ان کی طرف دیکھ کر مسکرائے اور فرمایا اے ابو یحییٰ (رضی اللہ عنہ) تم نے اچھا سودا کیا تمہاری تجارت فائدے والی ہے۔ حضرت صہیب رضی اللہ تعالیٰ عنہ نے عرض کیا۔ یا رسول اللہ صلی اللہ علیہ وسلم مجھ سے پہلے کوئی یہاں پر نہیں آیا جو اس راز کے بارے میں بتاتا بلاشبہ یہ اللہ تعالیٰ کی طرف سے آپ صلی اللہ علیہ وسلم کو معلوم ہوا ہے۔ (مستدرک حاکم، ذہبی، طبقات ابن سعد)

ہم یہی کچھ پوچھنے کے لیے آئے تھے:

حضرت انس رضی اللہ تعالیٰ عنہ سے مروی ہے فرماتے ہیں کہ میں مسجد خیف (منیٰ) میں حضور صلی اللہ علیہ وسلم کی خدمت اقدس میں بیٹھا ہوا تھا کہ دو افراد ایک ثقفی اور ایک انصاری آئے انہوں نے عرض کیا یا رسول اللہ صلی اللہ علیہ وسلم ہم آپ صلی اللہ علیہ وسلم سے کچھ مسائل پوچھنے کی غرض سے حاضر ہوئے ہیں۔ آپ صلی اللہ علیہ وسلم نے فرمایا۔ اگر تم چاہو تو میں تمہارے سوال بھی بتا دوں اور جواب بھی اور اگر تم چاہو تو میں خاموش رہتا ہوں تم اپنے اپنے سوال پوچھو اور میں جواب دوں۔ ان دونوں نے کہا یا رسول اللہ صلی اللہ علیہ وسلم اگر آپ صلی اللہ علیہ وسلم ہمارے سوال بھی بیان فرمادیں تو اس سے ہمارے ایمان کو تقویت ملے گی۔

اس پر حضور صلی اللہ علیہ وسلم نے ثقفی صحابی سے فرمایا کہ تم مجھ سے پوچھنے کے لیے آئے ہو تہجد کی نماز کے متعلق اور رکوع و سجود کے بارے میں اور روزہ کے متعلق نیز غسل جنابت کے بارے میں بھی حضور صلی اللہ علیہ وسلم نے انصاری صحابی سے فرمایا کہ تم مجھ سے یہ پوچھنے آئے ہو کہ گھر سے نکل کر بیت اللہ کا ارادہ کر کے آئے تو کتنا ثواب ہے اور عرفات میں وقف کا کتنا ثواب ہے اور پھر سر منڈانے کا کتنا ثواب ہے اور کنکریاں مارنے کا اور طواف زیارت کا کتنا ثواب ہے۔ یہ سن کر دونوں کے کہا یا رسول اللہ صلی اللہ علیہ وسلم ہمیں قسم ہے اس ذات کی جس نے آپ صلی اللہ

علیہ وسلم کو حق کے ساتھ مبعوث فرمایا ہے ہم یہی کچھ پوچھنے کے لیے آئے تھے۔ (حجتہ اللہ علی العلمین ص 510)

لوگ جاہلوں کو اپنا رہنما بنالیں گے:

حضرت عبداللہ بن عمرو بن العاص رضی اللہ تعالیٰ عنہ فرماتے ہیں کہ میں نے حضور صلی اللہ علیہ وسلم کو فرماتے ہوئے سنا ہے کہ اللہ تعالیٰ دین کا علم بندوں سے چھین کر ختم نہیں کرے گا بلکہ علماء کی موت سے علم دین ختم کر دے گا حتیٰ کہ جب ایک بھی عالم نہیں بچے گا تو لوگ جاہلوں کو اپنا رہنما بنالیں گے ان سے مسئلے دریافت کریں گے اور وہ بغیر علم کے فتوے دے کر خود بھی گمراہ ہوں گے اور لوگوں کو بھی گمراہ کریں گے۔ (بخاری شریف)

ہر طرف دھوکہ ہی دھوکہ ہوگا:

حضرت ابو ہریرہ رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے ارشاد فرمایا۔ عنقریب لوگوں پر ایسا وقت آئے گا جس میں ہر طرف دھوکہ ہی دھوکہ ہوگا۔ جھوٹے کو سچا سمجھا جائے گا اور سچے کو جھوٹا سمجھا جائے گا۔ خائن کو امانتدار اور امانتدار کو خائن سمجھا جائے گا اور رو بہ ضلالت ہو لے گا پوچھا گیا یا رسول اللہ صلی اللہ علیہ وسلم رو بہ ضلالت کون ہے؟ حضور صلی اللہ علیہ وسلم نے فرمایا لوگوں کے معاملات پر اختیار رکھنے والا کمینہ شخص۔ (ابن ماجہ)

حکمرانی نااہل لوگوں کے سپرد کر دی جائے گی:

حضرت ابو ہریرہ رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے فرمایا جب امانت ضائع کی جائے تو اس وقت قیامت کا انتظار کر۔ حضرت ابو ہریرہ رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم امانت کیسے ضائع کی جائے گی؟ حضور صلی اللہ علیہ وسلم نے فرمایا جب حکومت ان لوگوں کو سونپ دی جائے گی جو اس کے اہل نہ ہوں تو (پھر) قیامت کا انتظار کر۔ (بخاری شریف)

علم اٹھا لیا جائے گا:

حضرت زیاد بن لبید رضی اللہ تعالیٰ عنہ کہتے ہیں کہ حضور صلی اللہ علیہ وسلم کے سامنے کسی بات کا ذکر ہوا تو آپ صلی اللہ علیہ وسلم نے فرمایا۔ یہ اس وقت ہوگا جب علم اٹھ جائے گا۔ میں نے عرض کیا یا رسول اللہ صلی اللہ علیہ وسلم، علم کیسے اٹھ جائے گا جبکہ ہم قرآن پڑھتے ہیں اپنی اولاد کو قرآن پڑھاتے ہیں اور وہ آگے اپنی اولاد کو قرآن پڑھائیں گے اور یہ سلسلہ قیامت تک چلتا رہے گا۔

حضور صلی اللہ علیہ وسلم نے فرمایا زیاد! تجھے تیری ماں گم پائے میں تو تمہیں مدینہ طیبہ کے سمجھدار لوگوں میں شمار کرتا تھا کیا یہ حقیقت نہیں کہ یہود و نصاریٰ توراہ اور انجیل کو پڑھتے ہیں مگر ان میں جو کچھ ہے اس میں سے کسی چیز پر عمل نہیں کرتے۔ (ابن ماجہ)

## حضرت علی رضی اللہ تعالیٰ عنہ کی شہادت کی خبر:

حضور صلی اللہ علیہ وسلم نے حضرت علی المرتضیٰ رضی اللہ تعالیٰ عنہ سے فرمایا کہ اگلی امتوں میں سب سے زیادہ شقی کون تھا اور اس امت میں سب سے زیادہ شقی کون ہے؟ حضرت علی رضی اللہ تعالیٰ عنہ نے عرض کی کہ مجھے نہیں معلوم حضور صلی اللہ علیہ وسلم نے فرمایا اگلی امتوں میں بد بخت ترین وہ مرد سرخ رنگ قوم ثمود میں سے تھا یعنی قدار بن سالف جس نے ناقۃ اللہ کی کوچیں کاٹیں اور اس امت میں بد بخت ترین وہ شخص ہے جو تمہارے سر پر تلوار مارے گا یہاں تک کہ تمہاری داڑھی خون میں رنگی جائے گی اور اس تلوار سے شہید ہوگے۔ (مسند احمد)

اس حدیث پاک سے معلوم ہوتا ہے کہ حضور صلی اللہ علیہ وسلم نے حضرت علی رضی اللہ تعالیٰ عنہ کی شہادت اور آپ کے قاتل کے بارے میں پہلے سے آگاہ فرمادیا اور یہ بھی بتادیا کہ حضرت علی رضی اللہ تعالیٰ عنہ کے سر پر تلوار ماری جائے گی جس سے آپ کی شہادت ہوگی۔ چنانچہ حضور صلی اللہ علیہ وسلم کی دی ہوئی اس غیبی خبر کے مطابق ہی ہوا اور عبدالرحمن ابن ملجم خارجی نے صبح کے وقت آپ کی پیشانی پر تلوار کا وار کیا جس سے خون بہہ کر داڑھی پر آگیا اور آپ شہید ہو گئے۔

## کھجوریں کتنی ہوں گی؟

حضرت ابو حمید ساعدی رضی اللہ تعالیٰ عنہ سے مروی ہے فرماتے ہیں کہ جب ہم حضور صلی اللہ علیہ وسلم کے ہمراہ غزوہ تبوک کے لیے نکلے تو راستے میں موجود وادی میں واقع کھجوروں کے ایک باغ میں پہنچے جو کہ ایک عورت کا تھا۔ حضور صلی اللہ علیہ وسلم نے اس باغ کو دیکھ کر فرمایا کہ اس باغ کے پھل کا اندازہ کرو کہ اس میں کتنی کھجوریں ہوں گی۔ صحابہ کرام رضی اللہ تعالیٰ عنہم نے اپنے اپنے اندازے کے مطابق بتایا تو حضور صلی اللہ علیہ وسلم نے فرمایا کہ اس باغ میں دس وسق کھجوریں ہیں۔ پھر آپ صلی اللہ علیہ وسلم نے باغ کی مالکہ سے فرمایا کہ ہمارے واپس آنے تک اس باغ کی کھجوریں ماپ کر رکھنا کہ کتنی ہیں؟

جب ہم غزوہ تبوک سے واپس آئے اور اس باغ میں پہنچے تو حضور صلی اللہ علیہ وسلم نے باغ کی مالکہ سے پوچھا کہ اس باغ سے کل کتنی کھجوریں نکلی تھیں اس نے عرض کیا یا رسول اللہ صلی اللہ علیہ وسلم اس میں سے پورے دس وسق کھجوریں نکلی ہیں۔ (بخاری شریف، مسلم شریف، مشکوٰۃ شریف، ابونعیم)

## دعا سبہ معجزات

حضور صلی اللہ علیہ وسلم کی ہر دعا بارگاہ الہی میں قبول و مقبول ہوئی اور یہ بات بھی آپ صلی اللہ علیہ وسلم کے معجزات میں سے ہے کہ آپ صلی اللہ علیہ وسلم کی دعا کی برکت سے بہت سے صحابہ کرام رضی اللہ تعالیٰ عنہم مستفید

ہوئے احادیث مبارکہ میں اس حوالے سے بہت سے واقعات بیان کیے گئے ہیں جن میں سے چند واقعات ذیل کے صفحات کی زینت بتائے جاتے ہیں۔

### یا اللہ! اسے ہدایت عطا فرما:

حضرت رافع بن سنان رضی اللہ تعالیٰ عنہ نے اسلام قبول کر لیا تو ان کی بیوی نے اسلام قبول کرنے سے انکار کر دیا اور اپنی ضد پراڑی رہی اس کے بطن سے حضرت رافع رضی اللہ تعالیٰ عنہ کی ایک کمن بچی تھی جب دونوں میاں بیوی کے مابین اس معاملے پر ناچاقی پیدا ہوئی اور تنازعہ ہو گیا تو یہ اختلاف بھی پیدا ہوا کہ بچی کس کے پاس رہے گی اس جھگڑے کو حضور صلی اللہ علیہ وسلم کی خدمت اقدس میں پیش کیا گیا تو آپ صلی اللہ علیہ وسلم نے دونوں میاں بیوی کو الگ الگ بٹھا دیا اور فرمایا کہ بچی کو اپنی اپنی طرف بلاؤ۔

دونوں نے بچی کو آواز دے کر اپنی طرف بلایا تو بچی نے ماں کی طرف بڑھنا شروع کر دیا یہ دیکھ کر حضور صلی اللہ علیہ وسلم نے دعا فرمائی۔ یا اللہ! اس بچی کو ہدایت عطا فرما۔ آپ صلی اللہ علیہ وسلم کی یہ دعا فوری طور پر بارگاہ الہی میں قبول ہوئی اور بچی نے اچانک اپنا رخ تبدیل کیا اور حضرت رافع بن سنان رضی اللہ تعالیٰ عنہ کی طرف بڑھنے لگی۔ (سنن ابوداؤد، سنن ابن ماجہ)

### یا اللہ! اسے تجارت میں برکت دے:

ایک مرتبہ حضور صلی اللہ علیہ وسلم نے حضرت حکیم بن حزام رضی اللہ تعالیٰ عنہ کو ایک دینار قربانی کا جانور خرید کر لانے کے لیے بھیجا حضور حکیم بن حزام رضی اللہ تعالیٰ عنہ نے قربانی کا ایک جانور خریدا اور واپسی پر اسے دو دینار میں فروخت کر دیا پھر دوبارہ منڈی میں گئے اور ایک دینار سے ایک جانور خرید کر حضور صلی اللہ علیہ وسلم کی خدمت اقدس میں حاضر ہوئے جانور کے ساتھ ایک دینار بھی واپس کر دیا۔ حضور صلی اللہ علیہ وسلم نے دریافت فرمایا تو انہوں نے تمام واقعہ عرض کر دیا۔ جسے سن کر حضور صلی اللہ علیہ وسلم بہت خوش ہوئے۔

اس کے بعد آپ صلی اللہ علیہ وسلم نے ان کے لیے تجارت میں برکت کی دعا کی اور فرمایا یا اللہ! اسے تجارت میں برکت دے۔ حضرت حکیم بن حزام رضی اللہ تعالیٰ عنہ کہتے ہیں کہ میں بہت خوش قسمت ہوں کہ میں نے جب بھی تجارت کی اور کوئی سودا خریدا تو مجھے ہمیشہ نفع ہوا اور یہ ساری خوش قسمتی اور برکت حضور صلی اللہ علیہ وسلم کی دعا کے باعث تھی۔ (صحیح بخاری شریف، طبقات ابن سعد)

### اے اللہ! بے شک تو اس بات پر قادر ہے:

حضرت عباس بن مرداس رضی اللہ تعالیٰ عنہ سے مروی ہے کہ حضور صلی اللہ علیہ وسلم نے عرفات کی شام میں اپنی امت کے لیے مغفرت و رحمت کی دعا کی اور بہت کثرت سے دعا کی اللہ تعالیٰ نے آپ صلی اللہ علیہ وسلم کی طرف وحی



بھیجی کہ بے شک میں نے ایسا کر دیا (یعنی دعا قبول فرمائی) لیکن بعض کا ظلم بعض پر معاف نہیں کیا مگر ان کا گناہ ان حقوق میں جو میرے اور ان کے درمیان ہیں ان کو میں نے معاف کر دیا۔ تو حضور صلی اللہ علیہ وسلم نے عرض کیا۔ اے اللہ! بے شک تو اس بات پر قادر ہے کہ اس مظلوم کو اس کے ستائے جانے کے بدلے میں ثواب عطا فرما دے اور اس ظالم کی مغفرت فرما دے۔

اس شام کو آپ صلی اللہ علیہ وسلم کی یہ دعا قبول نہ ہوئی جب مزدلفہ کی صبح ہوئی تو آپ صلی اللہ علیہ وسلم نے پھر اسی دعا کا اعادہ فرمایا۔ اللہ تعالیٰ نے آپ صلی اللہ علیہ وسلم کی دعا قبول فرمائی کہ بے شک میں نے ان کی (بھی) مغفرت کر دی تو حضور صلی اللہ علیہ وسلم مسکرائے بعض صحابہ کرام رضی اللہ عنہم نے پوچھا ”یا رسول اللہ صلی اللہ علیہ وسلم! آپ ایسے وقت میں مسکرائے جس وقت کہ آپ صلی اللہ علیہ وسلم مسکرایا نہیں کرتے تھے۔ حضور صلی اللہ علیہ وسلم نے فرمایا۔ میں اللہ کے دشمن ابلیس پر مسکرایا جب اس کو پتہ چلا کہ اللہ تعالیٰ نے میری امت کے بارے میں میری دعا قبول فرمائی ہے تو اس نے ہائے ہلاکی اور ہائے خرابی کہہ کر مٹی اپنے سر پر ڈالی۔ (بیہقی)

### یا اللہ! صبح سویرے میں برکت عطا فرما:

مردی ہے کہ حضور صلی اللہ علیہ وسلم کا معمول تھا کہ لشکر کو صبح سویرے روانہ فرماتے اور اپنی امت کے لیے یہ دعا فرماتے یا اللہ! میری امت کو صبح سویرے میں برکت عطا فرما۔ ایک صحابی رضی اللہ تعالیٰ عنہ جو کہ تجارت کرتے تھے انہوں نے اپنا سامان تجارت صبح سویرے بھیجنا شروع کر دیا چنانچہ حضرت محمد صلی اللہ علیہ وسلم کی دعا کی برکت کے طفیل وہ تاجر صحابی رضی اللہ تعالیٰ عنہ اس قدر مالدار ہو گئے کہ ان کو اپنی دولت رکھنے کے لیے جگہ نہیں ملتی تھی۔ (ترمذی، مسند احمد، ابن ماجہ، ابوداؤد)

### یا اللہ! ان سے سردی کو دور فرما دے:

حضرت بلال رضی اللہ تعالیٰ عنہ سے مروی ہے فرماتے ہیں کہ میں نے سردی کی ایک رات نماز فجر کے لیے اذان دی تو کوئی نہ آیا پھر نماز کے وقت کا اعلان کیا تو کوئی نہ آیا حضور صلی اللہ علیہ وسلم تشریف لائے اور دریافت فرمایا کہ لوگوں کا کیا حال ہے؟ میں نے عرض کیا یا رسول اللہ صلی اللہ علیہ وسلم! میرے ماں باپ آپ پر قربان جائیں سردی نے انہیں سستی میں مبتلا کر دیا ہے۔ اس پر حضور صلی اللہ علیہ وسلم نے دعا فرمائی۔ یا اللہ! ان سے سردی کو دور فرما دے۔ حضرت بلال رضی اللہ تعالیٰ عنہ فرماتے ہیں کہ میں نے لوگوں کو دیکھا کہ وہ بڑے آرام کے ساتھ فجر اور چاشت کی نماز کے لیے آنا شروع ہو گئے۔ حضور صلی اللہ علیہ وسلم کی دعا کی برکت سے موسم اس قدر تبدیل ہو گیا کہ سردی بالکل ختم ہو گئی۔

(بیہقی، ابو نعیم ص 166، خصائص کبریٰ جلد دوم ص 83، حجتہ اللہ لعلمین ص 436)

جادو کا خاتمہ:

حضرت کعب بن مالک رضی اللہ تعالیٰ عنہ سے روایت ہے فرماتے ہیں کہ میں حضور صلی اللہ علیہ وسلم کی خدمت اقدس میں بیٹھا ہوا تھا کہ ایک شخص نے آکر کہا یا رسول اللہ صلی اللہ علیہ وسلم میرا بھائی بیمار ہے اس کے لیے دعا فرمائیں تاکہ وہ صحت یاب ہو جائے۔ حضور صلی اللہ علیہ وسلم نے دریافت فرمایا کہ اسے کیا عارضہ ہے اسے میرے پاس لے کر آؤ۔ اس شخص نے عرض کیا کہ اس پر جنون (جادو) کا اثر ہے۔ وہ جب آیا تو حضور صلی اللہ علیہ وسلم نے قرآن حکیم کی چند آیات مبارکہ پڑھ کر دم کیا اور دعا بھی فرمائی اس کے بعد جب وہ کھڑا ہوا تو اس پر سے جنون (جادو) کے اثرات کا خاتمہ ہو چکا تھا۔

(سنن ابن ماجہ، خصائص الکبریٰ)

ایک بھی بال سفید نہ ہوا:

حضرت عمر بن الخطاب رضی اللہ تعالیٰ عنہ سے مروی ہے فرماتے ہیں کہ حضور صلی اللہ علیہ وسلم نے پانی طلب فرمایا تو میں نے پانی پیش کیا اس برتن میں ایک بال تھا میں نے اسے باہر نکال دیا تو آپ صلی اللہ علیہ وسلم نے دعا فرمائی۔ اے اللہ! اسے خوبصورت کر دے۔ راوی بیان کرتے ہیں کہ میں نے حضرت عمر بن الخطاب رضی اللہ تعالیٰ عنہ کو ترانوے برس کی عمر میں دیکھا تو ان کے سر اور داڑھی میں ایک بھی بال سفید نہیں تھا۔ (حجۃ اللہ علی العالمین ص 437)

برکت کی دعا:

ایک مرتبہ حضرت عبدالرحمن بن عوف رضی اللہ تعالیٰ عنہ حضور صلی اللہ علیہ وسلم کی خدمت اقدس میں حاضر ہوئے اور عرض کی یا رسول اللہ صلی اللہ علیہ وسلم میرے لیے برکت کی دعا فرمائیں۔ چنانچہ حضور صلی اللہ علیہ وسلم نے فرمایا اللہ تجھے برکت عطا فرمائے۔ اس دعا کی برکت کے باعث حضرت عبدالرحمن بن عوف رضی اللہ تعالیٰ فرماتے ہیں کہ میں زمین سے پتھر بھی اٹھاتا ہوں تو مجھے یوں محسوس ہوتا ہے کہ مجھے اس کے نیچے بھی سونا مل جائے گا۔

31ھ میں جب حضرت عبدالرحمن بن عوف رضی اللہ تعالیٰ عنہ کا انتقال ہوا تو انہوں نے اس قدر سونا اپنے ترکہ میں چھوڑا کہ جسے کدالوں سے کھود کر نکالا گیا تھا اور کھودنے والوں کے ہاتھوں میں چھالے پڑ گئے تھے ان کی چار بیویاں تھیں اور ہر ایک کے حصے میں اتنی اتنی ہزار دینار آئے تھے اور یہ بھی کہا گیا ہے کہ انہیں ایک ایک لاکھ دینار ملے تھے۔ بعض کا یہ کہنا ہے کہ ان کی ایک بیوی نے اتنی ہزار دینار سے کچھ اور دینار لے کر علیحدگی اختیار کر لی تھی جسے آپ نے بیمار کے دنوں میں طلاق دے دی تھی۔

حضرت عبدالرحمن بن عوف رضی اللہ تعالیٰ عنہ کی سخاوت کا یہ حال تھا کہ ایک روز انہوں نے تیس غلام آزاد کیے

ایک مرتبہ مال تجارت سے لدا ہوا سات سو اونٹوں کا سامان خیرات کر دیا جس میں ہر قسم کا مال تھا حتیٰ کہ انہوں نے اونٹوں کے کجاوے اور اوپر ڈالنے والے کپڑے بھی خیرات کر دیئے تھے۔

(کتاب الشفاء جلد اول)

### اے اللہ فاطمہ بنت محمد (صلی اللہ علیہ وسلم) کو بھوکا نہ رکھ:

حضرت عمر بن حصین رضی اللہ تعالیٰ عنہ بیان فرماتے ہیں کہ ایک روز میں حضور صلی اللہ علیہ وسلم کی خدمت اقدس میں حاضر تھا کہ اسی دوران حضرت فاطمہ رضی اللہ تعالیٰ عنہا تشریف لائیں اور حضور صلی اللہ علیہ وسلم کے سامنے آ کر کھڑی ہو گئیں آپ صلی اللہ علیہ وسلم نے فرمایا۔ فاطمہ (رضی اللہ تعالیٰ عنہا) ذرا قریب آؤ۔ حضرت فاطمہ رضی اللہ تعالیٰ عنہا تھوڑا سا قریب ہوئیں تو آپ صلی اللہ علیہ وسلم نے پھر فرمایا۔ فاطمہ (رضی اللہ تعالیٰ عنہا) نزدیک ہو جاؤ۔ حضرت فاطمہ رضی اللہ تعالیٰ عنہا تھوڑا سا مزید پاس ہو گئیں تو حضور صلی اللہ علیہ وسلم نے پھر ارشاد فرمایا۔ فاطمہ (رضی اللہ تعالیٰ عنہا) قریب ہو جاؤ۔ حضرت فاطمہ رضی اللہ تعالیٰ عنہا حضور صلی اللہ علیہ وسلم کے مزید نزدیک ہو گئیں تو اس وقت حضرت فاطمہ رضی اللہ تعالیٰ عنہا کے چہرہ مبارک پر زردی چھائی ہوئی تھی اور خون نظر نہ آتا تھا۔ حضور صلی اللہ علیہ وسلم نے اپنی مبارک انگلیاں پھیلا کر اپنی مبارک ہتھیلی حضرت فاطمہ رضی اللہ تعالیٰ عنہا کی گردن کے پاس رکھی اور اپنا سر انور اٹھا کر دعا فرمائی۔ اے اللہ! بھوکے پیٹ کو بھر دینے والے اور حاجت روائی کرنے والے اور گرے ہوئے کو بلند کرنے والے فاطمہ بنت محمد (صلی اللہ علیہ وسلم) کو بھوکا نہ رکھ۔

حضرت عمران بن حصین رضی اللہ تعالیٰ عنہ کا فرمانا ہے کہ میں نے اس وقت دیکھا کہ بھوک کی وجہ سے حضرت فاطمہ رضی اللہ تعالیٰ عنہا کے چہرہ انور پر جو زردی چھائی ہوئی تھی وہ ختم ہو چکی تھی اور خون ظاہر ہو رہا تھا۔ اس واقعہ کے چند دنوں بعد میں نے حضرت فاطمہ رضی اللہ تعالیٰ عنہا سے اس بارے میں پوچھا تو انہوں نے فرمایا کہ اس وقت سے مجھے کبھی بھوک نے تنگ نہیں کیا۔

اس حوالے سے بیہقی نے لکھا ہے کہ یہ واقعہ پردے کی آیت نازل ہونے سے پہلے کا ہے

(بیہقی، ابو نعیم، دلائل النبوة، الکلام المسبین فی آیتہ رحمۃ اللہ علیہ)

### یا اللہ! اس کے مال اور اولاد میں اضافہ فرما:

حضرت انس بن مالک رضی اللہ تعالیٰ عنہ فرماتے ہیں کہ میری والدہ محترمہ نے (میرے لیے) حضور صلی اللہ علیہ وسلم سے دعا کی التجاء کی حضور صلی اللہ علیہ وسلم نے دعا فرمائی۔ اے اللہ! اس کے مال اور اولاد میں اضافہ فرما اور جو کچھ اسے عطا فرمائے اس میں برکت ڈال دینا۔

حضرت انس رضی اللہ تعالیٰ عنہ فرماتے ہیں کہ اللہ کی قسم! رب تعالیٰ نے مجھے بہت مال عطا فرمایا ہے اور میری اولاد نیز اولاد در اولاد کا شمار اس وقت سو کے لگ بھگ ہے۔

ایک روایت میں ہے کہ حضرت انس رضی اللہ تعالیٰ عنہ نے فرمایا۔ میں نہیں جانتا کہ جتنا فارغ البال میں ہوں یہ چیز کسی دوسرے کو بھی میسر آئی ہے میں اپنے ہاتھوں سے اپنے سو بچوں کو دفن کر چکا ہوں اور جو حمل ساقط ہوئے یا میری اولاد کی اولاد تھے ان کا ذکر نہیں۔

(کتاب الشفاء جلد اول)

### حضرت ابو ہریرہ رضی اللہ تعالیٰ عنہ کی والدہ کا قبول اسلام:

حضرت ابو ہریرہ رضی اللہ تعالیٰ عنہ سے مروی ہے فرماتے ہیں کہ میں اپنی والدہ کو اسلام قبول کرنے کی دعوت دیتا تھا اور وہ مشرک تھیں (اس لیے دعوت اسلام قبول نہ کرتی تھیں) ایک روز میں نے ان سے اسلام قبول کرنے کے لیے کہا تو انہوں نے حضور صلی اللہ علیہ وسلم کی شان اقدس میں بے ادبی کے الفاظ کہے مجھے بہت دکھ ہوا اور میں روتا ہوا حضور صلی اللہ علیہ وسلم کی خدمت میں حاضر ہوا اور کہا یا رسول اللہ صلی اللہ علیہ وسلم دعا فرمائیے کہ اللہ تعالیٰ میری والدہ کو ہدایت عطا فرمائے۔ اس پر آپ صلی اللہ علیہ وسلم نے دعا فرمائی۔ اے اللہ! ابو ہریرہ رضی اللہ تعالیٰ عنہ کی ماں کو ہدایت عطا فرما۔

حضرت ابو ہریرہ رضی اللہ تعالیٰ عنہ فرماتے ہیں کہ حضور صلی اللہ علیہ وسلم کی دعا سن کر میں خوش ہوتا ہوا اپنے گھر کی طرف آیا دیکھا کہ دروازہ بند ہے میری ماں نے میرے پاؤں کی آواز سن کر کہا کہ وہیں ٹھہرو۔ میں نے پانی کی آواز سنی۔ میری ماں نے نہا کر کپڑے پہن کر دروازہ کھولا اور کہا۔ اے ابو ہریرہ (رضی اللہ تعالیٰ عنہ) میں گواہی دیتا ہوں کہ اللہ کے سوا کوئی معبود نہیں اوہر میں گواہی دیتا ہوں کہ محمد اللہ کے بندے اور رسول ہیں۔ میں خوشی سے روتا ہوا پھر حضور صلی اللہ علیہ وسلم کی خدمت اقدس میں حاضر ہوا اور اپنی والدہ کے قبول اسلام کے بارے میں بتایا تو حضور صلی اللہ علیہ وسلم نے اللہ تعالیٰ کا شکر ادا فرمایا۔ (صحیح مسلم شریف)

### برکت کی دعا:

روایات میں آتا ہے کہ حضور صلی اللہ علیہ وسلم نے حضرت عروہ بن ابی الجعد رضی اللہ تعالیٰ عنہ کے لیے برکت کی دعا فرمائی۔ حضرت عروہ رضی اللہ تعالیٰ عنہ فرماتے ہیں کہ اللہ کی قسم! میرا یہ حال ہوا کہ میں کناسہ (کوفہ کا ایک بازار) میں جا کر کھڑا ہوتا تھا اور اس وقت تک واپس نہیں لوٹتا تھا جب تک کہ چالیس ہزار نفع حاصل نہ کر لیتا تھا۔ ایک روایت میں ہے کہ حضرت عروہ رضی اللہ تعالیٰ عنہ اگر مٹی بھی خریدتے تو انہیں اس میں بھی نفع ہوتا۔ (بخاری، مسند احمد، دار قطنی)

### اللہ تعالیٰ ان کی دعائیں قبول فرمائے:

حضور صلی اللہ علیہ وسلم نے حضرت سعد بن ابی وقاص رضی اللہ تعالیٰ عنہ کے حق میں دعا فرمائی کہ اللہ تعالیٰ ان کی

دعا میں قبول فرمائے چنانچہ وہ جو دعا کرتے تھے اللہ تعالیٰ قبول فرماتا تھا۔

(ترمذی شریف، بیہقی)

## شفائے معجزات

حضور صلی اللہ علیہ وسلم کے بے شمار شفائے معجزات ہیں جن میں سے چند ذیل کے صفحات کی زینت بنائے جاتے ہیں۔

### زخم فوراً ٹھیک ہو گیا:

حضرت سلمہ بن اکوع رضی اللہ تعالیٰ عنہ سے مروی ہے فرماتے ہیں کہ خیبر کے روز میری پنڈلی میں تلوار کا زخم لگ گیا۔ میں حضور صلی اللہ علیہ وسلم کی خدمت اقدس میں حاضر ہوا آپ صلی اللہ علیہ وسلم نے اس پر تین مرتبہ پھونکا (میرا زخم ٹھیک ہو گیا) اور اس وقت سے لے کر اب تک مجھے کبھی درد کی شکایت نہیں ہوئی۔ (بخاری شریف جلد دوم)

### لاعلاج بیماری کا علاج:

ایک مرتبہ ایک شخص حضور صلی اللہ علیہ وسلم کی خدمت اقدس میں حاضر ہوا اس کے پاؤں زخمی تھے اور اطباء اس کے مرض کو لا علاج قرار دے چکے تھے۔ حضور صلی اللہ علیہ وسلم نے لعاب دہن مبارک اپنی انگشت مبارک پر ڈال کر مٹی کے ساتھ ملایا اور اس کے زخموں پر رکھتے ہوئے فرمایا۔ یا اللہ! ہمارے اس مریض کو لعاب اور خاک سے شفاء عطا فرما۔ لعاب دہن مبارک لگنے اور دعا کی برکت سے اس شخص کو آرام آ گیا اور اس کے زخمی پاؤں ٹھیک ہو گئے۔  
(بیہقی، ضیاء النبوی صلی اللہ علیہ وسلم جلد پنجم ص 479)

### غدود ختم ہو گیا:

حضرت شرجیل جعفی رضی اللہ تعالیٰ عنہ کی ہتھیلی پر ایک بڑا غدود تھا جس کی وجہ سے وہ تلوار کو ہاتھ میں نہیں پکڑ سکتے تھے اور نہ ہی گھوڑے کی لگام تھام سکتے تھے چنانچہ وہ حضور صلی اللہ علیہ وسلم کی خدمت اقدس میں حاضر ہوئے اور اس بارے میں بیان کیا تو آپ صلی اللہ علیہ وسلم نے ان کے غدود پر اپنا دست مبارک زور سے دبا کر ملا تو فوری طور پر <sup>ہتھیلی</sup> غدود ختم ہو گیا۔ (طبرانی، بیہقی)

### پیدائشی گونگا ٹھیک ہو گیا:

ایک مرتبہ حضور صلی اللہ علیہ وسلم کی خدمت اقدس میں ایک لڑکے کو لایا گیا جو کہ جوان ہو چکا تھا مگر اس نے کبھی بات نہیں کی تھی یعنی پیدائشی گونگا تھا آپ صلی اللہ علیہ وسلم نے اس سے پوچھا کہ بتاؤ میں کون ہوں؟ اس نے فوراً کہا آپ اللہ کے رسول ہیں۔ یہ کہتے ہی اس لڑکے کی زبان کھل گئی اور وہ بولنا شروع ہو گیا۔ (بیہقی، الکلام المسبین فی

آیاتِ رحمتہ للعالمین)

مرضِ استسقاء سے نجات:

حضرت عروہ رضی اللہ تعالیٰ عنہ سے مروی ہے فرماتے ہیں کہ ابنِ ملاعب اسنہ کو مرضِ استسقاء لاحق ہو گیا تو انہوں نے اپنا ایک قاصد حضور صلی اللہ علیہ وسلم کی خدمت میں بھیجا اور دعا کی درخواست کی۔ حضور صلی اللہ علیہ وسلم نے ایک مٹھی مٹی لے کر اس میں اپنا لعاب دہن مبارک ڈالا اور قاصد کو دے دی۔ قاصد نے تعجب کرتے ہوئے اس مٹھی کو لے لیا اور یہ خیال کیا کہ شاید حضور صلی اللہ علیہ وسلم نے مزاح فرمایا ہے مگر جب وہ مٹھی لے کر ابنِ ملاعب کے پاس پہنچا تو وہ اس وقت قریب المرگ تھے انہوں نے پانی میں گھول کر وہ مٹھی پی لی تو اس وقت ٹھیک ہو گئے۔

(الیومعیم، واقدی، الکلام المسبین فی آیۃ رحمتہ للعالمین)

چچک کے داغ ختم ہو گئے:

مروی ہے کہ حضرت ابیہض بن جمال رضی اللہ تعالیٰ عنہ کے چہرے پر چچک کے داغ تھے ان کو حضور صلی اللہ علیہ وسلم نے بلایا اور ان کے چہرے پر اپنا دست اقدس پھیرا تو ان کا چہرہ اسی وقت بالکل ٹھیک ہو گیا اور چہرے سے چچک کے نشانات ختم ہو گئے۔ (حجتہ اللہ علی العالمین ص 428)

ہر مرض سے نجات:

مروی ہے کہ حضور صلی اللہ علیہ وسلم ایک مرتبہ بیربضاعۃ (کنویں) پر تشریف لائے (جس کا پانی کھاری تھا) حضور صلی اللہ علیہ وسلم نے ڈول میں کلی فرمائی اور پھر اسے کنویں میں ڈال دیا اس کے بعد دوبارہ ڈول میں کلی فرمائی اور کنویں میں ڈال دیا۔ اس کے بعد آپ صلی اللہ علیہ وسلم نے اس کنویں کا پانی نوش فرمایا پھر جب کبھی کوئی بیمار ہوتا تو فرماتے بضاعۃ کنویں کے پانی سے اس کو نہلاؤ چنانچہ جس مریض کو نہلایا جاتا وہ فوراً تندرست ہو جاتا بلکہ وہ بیماری سے اس طرح اٹھ جاتا جس طرح کہ اونٹ کی گوڈی کھول دو تو وہ اٹھ کر کھڑا ہو جاتا ہے۔

(حجتہ اللہ علی العالمین ص 403 خصائص الکبریٰ جلد دوم)

بینائی لوٹ آئی:

مروی ہے کہ حضرت حبیب بن فدیك رضی اللہ تعالیٰ عنہ کے باپ کی آنکھوں میں موتی اتر آیا جس کے باعث ان کی بینائی بالکل چلی گئی حضور صلی اللہ علیہ وسلم نے ان کی آنکھوں پر دم کیا اسی وقت ان کی آنکھیں ٹھیک ہو گئیں۔ راوی بیان کرتے ہیں کہ میں نے انہیں اسی برس کی عمر میں سوئی میں دھاگہ ڈالتے ہوئے دیکھا۔ (بیہقی، طبرانی)

ہاتھ کا زخم ٹھیک ہو گیا:

روایات میں آتا ہے کہ حضرت محمد بن حاطب رضی اللہ تعالیٰ عنہ کی والدہ حضرت ام جمیل رضی اللہ تعالیٰ عنہا نہیں لڑکپن کے دنوں میں حبشہ سے لے کر روانہ ہوئیں اور مدینہ منورہ سے تقریباً دو یوم کی مسافت پر ایک جگہ پر پڑاؤ کیا۔ اس جگہ کھانا پکایا۔ محمد بن حاطب رضی اللہ تعالیٰ عنہ نے سالن کی گرم ہنڈیا اٹھائی تو ان کے ہاتھ سے ہنڈیا گر گئی جس کی وجہ سے گرم گرم سالن ان کے ہاتھ پر گر پڑا اور ہاتھ جل گیا۔

حضرت ام جمیل رضی اللہ تعالیٰ عنہا مدینہ منورہ پہنچ کر اپنے بیٹے کے ہمراہ حضور صلی اللہ علیہ وسلم کی خدمت اقدس میں حاضر ہوئیں اور عرض کیا یا رسول اللہ صلی اللہ علیہ وسلم یہ میرا بیٹا ہے جس کا نام آپ صلی اللہ علیہ وسلم کے اسم مبارک کی مناسبت سے رکھا گیا ہے۔

حضور صلی اللہ علیہ وسلم نے جناب محمد بن حاطب رضی اللہ تعالیٰ عنہ کے سر پر اپنا دست اقدس پھیرا اور حضرت ام جمیل رضی اللہ تعالیٰ عنہا کے حق میں برکت کی دعا فرمائی پھر آپ صلی اللہ علیہ وسلم نے اپنا لعاب دہن مبارک جناب محمد بن حاطب رضی اللہ تعالیٰ عنہ کے منہ میں ڈالا اور ان کے جلے ہوئے ہاتھ پر بھی لعاب دہن مبارک لگایا اور یہ دعا فرمائی:

”اے انسانوں کے رب! تکلیف دور فرما دے شفاء عطا فرما دے تو ہی شفاء عطا فرمانے والا ہے۔ تیرے سوا

کسی کے ہاتھ میں شفاء نہیں ہے ایسی شفاء جو بیماری کا مکمل طور پر خاتمہ کر دے۔“

روایات میں آتا ہے کہ حضرت ام جمیل رضی اللہ تعالیٰ عنہ جب حضور صلی اللہ علیہ وسلم کے پاس سے آئیں تو جناب محمد بن حاطب رضی اللہ تعالیٰ عنہ کے ہاتھ کا زخم بالکل ٹھیک ہو چکا تھا۔

(مسند احمد بن حنبل جلد چہارم، بہیقی)

پاؤں کا زخم ٹھیک ہو گیا:

مروی ہے کہ غزوہ حنین کے دوران حضرت خالد بن ولید رضی اللہ تعالیٰ عنہ کے پاؤں پر زخم لگ گیا جنگ ختم ہونے پر حضور صلی اللہ علیہ وسلم کو بتایا گیا تو آپ صلی اللہ علیہ وسلم خود ان کے پاس تشریف لائے دیکھا کہ وہ کجاوے کے ساتھ ٹیک لگائے بیٹھے ہوئے ہیں آپ صلی اللہ علیہ وسلم نے ان کے زخم پر اپنا لعاب دہن مبارک لگایا تو وہ زخمی پاؤں ٹھیک ہو گیا۔ (مسند احمد بن حنبل)

ٹوٹا ہوا ہاتھ ٹھیک ہو گیا:

ایک مرتبہ حضور صلی اللہ علیہ وسلم کی خدمت اقدس میں ایک ایسا لڑکا آیا جس کے ہاتھ کی ہڈی ٹوٹ چکی تھی اور ہاتھ کے ساتھ ایک چھٹی سی لکڑی بندھی ہوئی تھی حضور صلی اللہ علیہ وسلم نے لکڑی کھولی اور اپنا دست مبارک زخم پر رکھا وہ

اسی وقت صحت یاب ہو گیا اس لڑکے کے سامنے کھانا رکھا گیا تو اس نے اپنے اسی ہاتھ سے کھانا کھایا۔ حضور صلی اللہ علیہ وسلم نے اس لڑکے سے فرمایا کہ یہ لکڑی اپنے گھر لے جاؤ شاید کبھی تمہارے گھر والوں کو اس کی ضرورت پیش آ جائے۔

وہ لڑکا لکڑی اٹھائے اپنے گھر جا رہا تھا کہ راستے میں اسے ایک بوڑھا شخص ملا جو کافر تھا اس بوڑھے نے اس کا ٹوٹا ہوا ہاتھ پہلے دیکھا ہوا تھا اور اب بالکل صحیح حالت میں دیکھا تو اس بارے میں پوچھا۔ لڑکے نے سارا واقعہ بیان کر دیا چنانچہ وہ بوڑھا شخص اس لڑکے کے ہمراہ حضور صلی اللہ علیہ وسلم کی خدمت اقدس میں حاضر ہوا اور اسلام قبول کیا۔ (پیارے نبی صلی اللہ وسلم کے معجزات)

**اب اس کو کوئی تکلیف نہیں ہوگی:**

حضرت اسامہ بن زید رضی اللہ تعالیٰ عنہ سے مروی ہے فرماتے ہیں کہ ہم حضور صلی اللہ علیہ وسلم کے ہمراہ حج کی غرض سے روانہ ہوئے وادی روحا میں پہنچ کر حضور صلی اللہ علیہ وسلم نے ایک عورت کو اپنی طرف آتے ہوئے دیکھا تو اپنی سواری کو روک لیا اس عورت نے قریب آ کر عرض کی یا رسول اللہ صلی اللہ علیہ وسلم یہ میرا بچہ جب سے پیدا ہوا ہے اس وقت سے بیمار چلا آ رہا ہے۔ حضور صلی اللہ علیہ وسلم نے بچے کو پکڑ کر اپنے آگے بٹھایا اور اپنا العاب دہن مبارک اس کے منہ میں ڈالتے ہوئے فرمایا۔ اے اللہ کے دشمن نکل جا کیونکہ میں اللہ کا رسول ہوں۔ اس کے بعد آپ صلی اللہ علیہ وسلم نے بچے کو اس کی ماں کے حوالے کر دیا اور ارشاد فرمایا۔ اب اسے کوئی تکلیف نہیں ہوگی۔

حضرت اسامہ بن زید رضی اللہ تعالیٰ عنہ اس حوالے سے مزید فرماتے ہیں کہ جب ہم حج ادا کرنے کے بعد وادی روحا میں پہنچے تو وہ عورت ایک بھنی ہوئی بکری لے کر خدمت اقدس میں حاضر ہوئی تو آپ صلی اللہ علیہ وسلم نے اس عورت سے فرمایا کہ اس بکری کا ایک بازو مجھے دو۔ اس نے پیش کیا تو آپ صلی اللہ علیہ وسلم نے فرمایا اب دوسرا بازو بھی پکڑاؤ۔ اس نے پیش کر دیا تو ارشاد فرمایا اور بازو پکڑاؤ۔ عورت نے عرض کیا یا رسول اللہ صلی اللہ علیہ وسلم بکری کے دو ہی بازو ہوتے ہیں جو کہ میں نے آپ صلی اللہ علیہ وسلم کو پیش کر دیئے ہیں۔

حضور صلی اللہ علیہ وسلم نے فرمایا۔ اگر تم خاموش رہتی تو میں جب تک بازو طلب کرتا رہتا تم مجھے بازو پکڑاتی رہتی۔ (بیہقی، حجتہ اللہ علی العالمین ص 427 خصائص الکبریٰ جلد دوم)

**مریضوں کی شفاء یابی:**

حضرت سنان بن طلق یمامی رضی اللہ تعالیٰ عنہ سے مروی ہے فرماتے ہیں کہ وفد بنو حنیفہ میں سے میں وہ پہلا شخص ہوں جو حضور صلی اللہ علیہ وسلم کی خدمت اقدس میں حاضر ہوا دیکھا کہ آپ صلی اللہ علیہ وسلم اپنا سر مبارک دھو رہے ہیں مجھے دیکھ کر حضور صلی اللہ علیہ وسلم نے فرمایا بیٹھ جاؤ اور تم بھی اپنا سر دھولو۔ میں نے اپنا سر دھویا اور پھر اسلام قبول کیا۔ اس کے بعد حضور صلی اللہ علیہ وسلم نے مجھے ایک خط لکھ کر عنایت فرمایا میں نے عرض کیا۔ یا رسول اللہ صلی اللہ



علیہ وسلم مجھے اپنے گرتہ مبارک کا ایک ٹکڑا عنایت فرمائیں تاکہ میں اس سے اُنس حاصل کیا کروں۔ اس پر حضور صلی اللہ علیہ وسلم نے مجھے اپنے گرتہ مبارک کا ایک ٹکڑا عنایت فرمایا۔

اس حوالے سے حضرت محمد بن جابر رضی اللہ تعالیٰ عنہ جو کہ حضرت سنان بن طلق رضی اللہ تعالیٰ عنہ کے پوتے ہیں فرماتے ہیں کہ میرے والد نے مجھ سے بیان کیا کہ گرتہ مبارک کا وہ ٹکڑا ہمارے پاس تھا اور ہم اسے دھو کر مریضوں کو پلاتے تھے تو اللہ تعالیٰ انہیں شفاء عطا فرمادیتا تھا۔

(حجتہ اللہ علیٰ العلمین ص 426، البرہان ص 75 تا 76)

### لڑکا تندرست ہو گیا:

حضرت عبداللہ بن عباس رضی اللہ تعالیٰ عنہ سے مروی ہے کہ کوئی عورت ایک لڑکے کو لے کر حضور صلی اللہ علیہ وسلم کی خدمت میں حاضر ہوئی لڑکے کو جنون کی بیماری تھی آپ صلی اللہ علیہ وسلم نے لڑکے کے منہ پر اپنا دست اطہر پھیرا تو لڑکے کو فوراً تے آئی اور اس میں پلے کی مانند کوئی چیز اندر سے نکلی اس کے بعد وہ لڑکا اس وقت تندرست ہو گیا۔ (کتاب الشفاء جلد اول)

## معجزات در عالم حیوانات

ذیل میں حضور صلی اللہ علیہ وسلم کے معجزات میں سے ان چند معجزات کا ذکر کیا جاتا ہے جو حیوانات میں جاری ہوئے اور اس حوالے سے احادیث مبارکہ اور کتب سیر میں ان کا تذکرہ موجود ہے۔

### اونٹ نے اطاعت کی:

حضرت جابر بن عبداللہ حضرت یعلیٰ بن مرہ اور حضرت عبداللہ بن جعفر رضی اللہ تعالیٰ عنہم سے مروی ہے ان میں سے ہر ایک نے بیان کیا کہ ایک انصاری صحابی رضی اللہ تعالیٰ عنہ کے پاس ایک اونٹ تھا جس سے وہ پانی لانے کا کام کیا کرتے تھے وہ اونٹ سرکش ہو گیا اور اپنی پیٹھ پر پانی نہیں اٹھاتا تھا اونٹ کے مالک نے حضور صلی اللہ علیہ وسلم کی خدمت اقدس میں حاضر ہو کر عرض کیا یا رسول اللہ صلی اللہ علیہ وسلم ہمارے ہاں ایک اونٹ ہے جس پر ہم پانی لاتے ہیں وہ سرکش ہو گیا ہے اور اپنی پیٹھ پر پانی نہیں اٹھاتا ہماری کھجوریں اور کھیتی سوکھ رہی ہے۔ حضور صلی اللہ علیہ وسلم نے صحابہ کرام رضی اللہ تعالیٰ عنہم سے فرمایا کہ اٹھو۔ وہ اٹھے تو حضور صلی اللہ علیہ وسلم ایک باغ میں داخل ہوئے وہ اونٹ اس باغ کے ایک کونے میں تھا۔ جب حضور صلی اللہ علیہ وسلم اس کی طرف بڑھے تو صحابہ کرام رضی اللہ تعالیٰ عنہم نے عرض کیا یا رسول اللہ صلی اللہ علیہ وسلم یہ اونٹ کاٹنے والے کتے کی طرح ہو گیا ہے ہمیں خطرہ ہے کہ کہیں اس سے آپ صلی اللہ علیہ وسلم کو کوئی تکلیف نہ پہنچے۔ حضور صلی اللہ علیہ وسلم نے فرمایا۔ مجھے اس سے کوئی ڈر نہیں۔

اونٹ نے جب حضور صلی اللہ علیہ وسلم کو دیکھا تو وہ آپ صلی اللہ علیہ وسلم کی طرف آیا اس نے اپنا منہ آپ صلی اللہ علیہ وسلم کے سامنے زمین پر رکھ کر سجدہ کیا اور چپ چاپ بیٹھ گیا۔ حضور صلی اللہ علیہ وسلم نے اس کے سر اور گردن پر اپنا دست رحمت پھیرا تو وہ بالکل ہی نرم پڑ گیا اور فرمانبردار ہو گیا آپ صلی اللہ علیہ وسلم نے اس کی ناک میں ٹیکل ڈال دی اور اسے اس کے مالک کے حوالے کر دیا پھر فرمایا:

”زمین و آسمان کے درمیان کوئی چیز ایسی نہیں جو نہ جانتی ہو کہ میں اللہ کا رسول ہوں سوائے نافرمان جنوں اور نافرمان انسانوں کے۔“

صحابہ کرام رضی اللہ تعالیٰ عنہم نے عرض کیا۔ یا رسول اللہ صلی اللہ علیہ وسلم! یہ حیوان جس کو عقل نہیں آپ صلی اللہ علیہ وسلم کو سجدہ کرتا ہے اور ہم تو عقل رکھتے ہیں اس لیے اس کی نسبت ہم آپ صلی اللہ علیہ وسلم کو سجدہ کرنے کے زیادہ حقدار ہیں۔ حضور صلی اللہ علیہ وسلم نے فرمایا انسان کو جائز نہیں کہ دوسرے انسان کو سجدہ کرے اگر انسان کا دوسرے انسان کو سجدہ کرنا جائز ہوتا تو میں حکم دیتا کہ عورت اپنے خاوند کو سجدہ کرے کیونکہ خاوند کا عورت پر بڑا حق ہوتا ہے۔

(مشکوٰۃ شریف جلد سوم ص 540، مسند احمد، بزار، زرقانی جلد پنجم ص 140 تا 141)

### ہرنی نے کلمہ شہادت پڑھا:

حضرت ام سلمہ رضی اللہ تعالیٰ عنہ سے مروی ہے کہ ایک روز حضور صلی اللہ علیہ وسلم جنگل میں تھے کہ ایک ہرنی نے آپ صلی اللہ علیہ وسلم کو مدد کے لیے پکارا۔ آپ صلی اللہ علیہ وسلم نے دیکھا کہ ایک ہرنی بندھی ہوئی ہے اور ایک اعرابی وہاں سوراہا تھا آپ صلی اللہ علیہ وسلم نے اس ہرنی سے پوچھا۔ کیا کہتی ہو؟ اس نے کہا۔ مجھے اس اعرابی نے شکار کر لیا ہے اور میرے پہاڑ میں دو بچے ہیں اگر آپ مجھے تھوڑی دیر کے لیے چھوڑ دیں تو میں انہیں دودھ پلا کر واپس آ جاؤں گی۔ حضور صلی اللہ علیہ وسلم نے فرمایا تم ضرور اسی طرح ہی کرو گی؟ اس نے کہا۔ ہاں بے شک میں واپس آؤں گی۔

حضور صلی اللہ علیہ وسلم نے اسے کھول دیا وہ گئی اور بچوں کو دودھ پلا کر پھر واپس آ گئی آپ صلی اللہ علیہ وسلم نے اسے پھر باندھ دیا اسی اثناء میں وہ اعرابی بیدار ہو گیا اس نے حضور صلی اللہ علیہ وسلم کو وہاں دیکھا تو عرض کیا۔ یا رسول اللہ صلی اللہ علیہ وسلم آپ کس ضرورت کے تحت یہاں پر جلوہ افروز ہیں؟ آپ صلی اللہ علیہ وسلم نے فرمایا ہاں۔ پھر فرمایا تم اس ہرنی کو چھوڑ دو۔ اعرابی نے ہرنی کو چھوڑ دیا ہرنی وہاں سے دوڑتی جاتی تھی اور بلند آواز سے کہتی جاتی تھی اَشْهَدُ اَنْ لَا اِلَهَ اِلَّا اللهُ وَاَشْهَدُ اَنَّكَ رَسُوْلُ اللهِ یعنی میں گواہی دیتی ہوں کہ اللہ تعالیٰ کے سوا کوئی معبود نہیں اور میں گواہی دیتی ہوں کہ آپ اللہ کے رسول ہیں۔

(طبرانی بیہقی۔ الکلام المسبین فی آیۃ رحمۃ للعالمین)

بکریوں نے سجدہ کیا:

حضرت انس بن مالک رضی اللہ تعالیٰ عنہ سے مروی ہے فرماتے ہیں کہ حضور صلی اللہ علیہ وسلم، حضرت ابو بکر صدیق رضی اللہ تعالیٰ عنہ، حضرت عمر رضی اللہ تعالیٰ عنہ اور ایک انصاری صحابی ایک انصاری کے باغ میں تشریف لے گئے وہاں پر کچھ بکریاں تھیں انہوں نے آپ صلی اللہ علیہ وسلم کو سجدہ کیا تو حضرت ابو بکر صدیق رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم ہم پر آپ کی تعظیم کرنا زیادہ واجب ہے ہم بھی آپ کو سجدہ کیا کریں۔ آپ صلی اللہ علیہ وسلم نے فرمایا۔ اللہ تعالیٰ کے سوا اور کسی کو سجدہ نہیں کرنا چاہیے۔ (مسند احمد، بزار)

گواہ کی گواہی:

حضرت عائشہ صدیقہ رضی اللہ تعالیٰ عنہا سے مروی ہے (جبکہ یہ روایت حضرت ابن عباس رضی اللہ تعالیٰ عنہ اور حضرت عبد اللہ بن عمر رضی اللہ تعالیٰ عنہ سے بھی مروی ہے) کہ ایک مرتبہ حضور صلی اللہ علیہ وسلم مسجد نبوی میں تشریف فرماتے صحابہ کرام رضی اللہ تعالیٰ عنہم بھی موجود تھے۔ اسی اثناء میں بنی سلیم کے قبیلہ سے ایک اعرابی آیا جس کا نام سعید یا سعید یا معاذ تھا اس نے ایک سوسمار یعنی گواہ اٹھا رکھی تھی اور اپنے آستین میں چھپائی ہوئی تھی اس نے آتے ہی حضور صلی اللہ علیہ وسلم سے نازیبا الفاظ میں گفتگو شروع کی۔ حضرت عمر فاروق رضی اللہ تعالیٰ عنہ سے رہا نہ گیا اٹھے اور چاہا کہ اسے پکڑ کر ختم کر دیں لیکن حضور صلی اللہ علیہ وسلم نے فرمایا۔ نرمی کرو، نرمی کرو، اے عمر (رضی اللہ عنہ) صبر کرو۔ پھر آپ صلی اللہ علیہ وسلم نے اس اعرابی سے فرمایا۔ اللہ کی قسم! میں اس آسمان کے نیچے امین ہوں اور آسمانوں پر فرشتے میری تعریف کرتے ہیں میں زمین پر امین ہوں اور زمین والے بھی میری تعریف کرتے ہیں۔ اے اعرابی! میری مجلس میں اچھی بات کہو اور میرے بارے میں اچھے کلمات کہو۔

اعرابی نے کہا۔ اے محمد (صلی اللہ علیہ وسلم) مجھے لات وعزلیٰ کی قسم ہے میں اس وقت تک ایمان نہ لاؤں گا جب تک یہ سوسمار آپ کی رسالت کی گواہی نہیں دے دیتی۔ اس پر حضور صلی اللہ علیہ وسلم نے سوسمار کو مخاطب کر کے فرمایا کہ بتاؤ میں کون ہوں اور تیرا رب کون ہے؟ سوسمار نے کہا۔ میرا اللہ زمین و آسمان کو بنانے والا ہے تری اور خشتکی پر اس کی بادشاہی ہے اور آپ محمد (صلی اللہ علیہ وسلم) بن عبد اللہ ہیں۔ اللہ کے رسول اور خاتم الانبیاء ہیں پیغمبروں کے رہنما اور پیشوا ہیں۔ متقیوں کے امام اور امت کے قائد ہیں جو آپ صلی اللہ علیہ وسلم پر ایمان لائے گا نجات پائے گا آپ صلی اللہ علیہ وسلم کی اتباع کرنے والا اللہ تعالیٰ کا محبوب ہوگا اور جس نے آپ صلی اللہ علیہ وسلم کی نافرمانی کی وہ ہمیشہ خسارے میں رہے گا۔ اعرابی سوسمار کی باتیں سن کر بڑا خوش ہو اور خوشی خوشی واپس جانے لگا۔

حضور صلی اللہ علیہ وسلم نے اس اعرابی سے فرمایا۔ کیا تم اللہ تعالیٰ کے ساتھ مذاق کرتے ہو۔ وہ بولا یا رسول اللہ صلی اللہ علیہ وسلم میں مذاق نہیں کرتا اصل بات یہ ہے کہ جب میں آپ صلی اللہ علیہ وسلم پاس آیا تو ساری زمین پر مجھے آپ جیسا کوئی دشمن دکھائی نہیں دیتا تھا مگر اب مجھے ساری زمین پر آپ صلی اللہ علیہ وسلم جیسا محبت کرنے والا نظر نہیں

آتا۔ حضور صلی اللہ علیہ وسلم نے اسے اسلام قبول کرنے کی دعوت دی تو اس نے کہا۔ اب مجھے کسی معجزے کی ضرورت نہیں میں گواہی دیتا ہوں کہ اللہ کے سوا کوئی معبود نہیں اور گواہی دیتا ہوں کہ محمد اللہ کے رسول ہیں۔ اعرابی کے اسلام لانے سے حضور صلی اللہ علیہ وسلم بہت خوش ہوئے اور اپنی جگہ سے اٹھ کر تین مرتبہ اس کے ہاتھ پر اپنا دست مبارک رکھا اور فرمایا اے اعرابی تم آئے تھے تو کافر تھے اب واپس جا رہے ہو تو ایمان کی دولت لے کر جا رہے ہو۔ پھر ارشاد فرمایا۔ کیا تمہارے پاس دنیاوی دولت ہے؟ اعرابی نے کہا۔ یا رسول اللہ صلی اللہ علیہ وسلم مجھے اللہ کی قسم ہے کہ نبی سلیم میں مجھ سے زیادہ کوئی بھی شخص غریب نہیں ہے۔

حضور صلی اللہ علیہ وسلم نے صحابہ کرام رضی اللہ تعالیٰ عنہم سے فرمایا آج کون اس اعرابی کو ایک اونٹنی دے گا میں ضامن ہوں کہ قیامت کے روز میں اس شخص کو اونٹنی دوں گا۔ حضرت عبدالرحمن بن عوف رضی اللہ تعالیٰ عنہ جلدی سے اٹھے اور کہا یا رسول اللہ صلی اللہ علیہ وسلم میرے ماں باپ آپ صلی اللہ علیہ وسلم پر قربان ہوں میرے پاس دس ماہ کی سرخ اونٹنی ہے جو کہ مجھے اشعث بن قیس نے غزوہ تبوک کے موقع پر تحفہ کے طور پر دی تھی اگر آپ حکم فرمائیں تو اعرابی کو دے دوں۔ حضور صلی اللہ علیہ وسلم نے فرمایا اے ابن عوف! تم نے اپنی اونٹنی کی تعریف کی ہے میں بھی اس اونٹنی کی تعریف کرتا ہوں جو میرے پاس ہے۔ مری اونٹنی سرخ موتی سے بنی ہے اس کی گردن سرخ یا قوت کی ہے اس کے کان زمرہ کے ہوں گے ہاتھ پاؤں جواہرات سے مزین ہوں گے اس پر ریشم اور کم خواب کے کپڑے ہوں گے اے ابن عوف تم اس اونٹنی پر چڑھ کر خراماں میرے حوض کے پاس آؤ گے۔ اس کے بعد اعرابی سے فرمایا اے اعرابی! اس خوبصورت اونٹنی پر بیٹھ جاؤ جو کہ عبدالرحمن بن عوف (رضی اللہ تعالیٰ عنہ) لے کر آئے ہیں۔

اس کے بعد آپ صلی اللہ علیہ وسلم نے اعرابی سے فرمایا کہ ایمان اس وقت تک مکمل نہیں ہوتا جب تک نماز نہ ہو اور نماز اس وقت تک مکمل نہیں ہوتی جب تک کہ قرأت قرآن نہ کی جائے پھر فرمایا تم قرآن حکیم کی چند سورتیں یاد کر لو تا کہ تمہارا دین درست ہو جائے۔ اعرابی نے کہا یا رسول اللہ صلی اللہ علیہ وسلم مجھے یاد کرائیے۔ حضور صلی اللہ علیہ وسلم نے اس کو سورہ فاتحہ اور سورہ اخلاص کی تعلیم دی۔ اعرابی ان سورتوں کو یاد کرتا گیا اور کہنے لگا یا رسول اللہ صلی اللہ علیہ وسلم کتنا پاکیزہ کلام ہے جو آپ مجھے سکھا رہے ہیں کتنا اچھا دین ہے جو آپ مجھے سکھا رہے ہیں۔ حضور صلی اللہ علیہ وسلم نے فرمایا تم شکر ادا کیا کرو اللہ تعالیٰ شکر کرنے والوں کو دوست رکھتا ہے۔

حضرت عائشہ صدیقہ رضی اللہ تعالیٰ عنہا فرماتی ہیں کہ میں نے حضور صلی اللہ علیہ وسلم سے وہ سو سار مانگا تا کہ اسے پالوں اور کچھ چیز کھلاؤں لیکن اس دن کے بعد اس نے کوئی بات نہ کی۔

(طبرانی، بیہقی، ابویعیم جلد دوم، خصائص الکبریٰ جلد دوم)

گھوڑے نے اطاعت کی:

مروی ہے کہ حضور صلی اللہ علیہ وسلم نے کسی سفر کے دوران اپنے گھوڑے سے فرمایا کہ جب تک ہم نماز سے

فارغ نہ ہو جائیں تم حرکت نہ کرنا چنانچہ جب تک آپ صلی اللہ علیہ وسلم نماز ادا کرتے رہے گھوڑا بے حس و حرکت کھڑا رہا حتیٰ کہ کان تک نہ ہلایا۔ (کتاب الشفاء جلد اول)

### اونٹ کی شکایت:

ایک مرتبہ حضور صلی اللہ علیہ وسلم ایک انصاری کے باغ میں تشریف لے گئے وہاں پر ایک اونٹ موجود تھا اس اونٹ نے جب حضور صلی اللہ علیہ وسلم کو دیکھا تو رو پڑا اور اس کی آنکھوں سے آنسو جاری ہو گئے۔ حضور صلی اللہ علیہ وسلم اس اونٹ کے پاس آئے اور اس کے سر اور کنبٹی پر اپنا دست شفقت پھیرا تو وہ چپ ہو گیا۔ پھر آپ صلی اللہ علیہ وسلم نے پوچھا کہ اس اونٹ کا مالک کون ہے؟ عرض کی گئی کہ فلاں انصاری ہے۔ آپ صلی اللہ علیہ وسلم نے فوری طور پر ان کو بلوایا اور فرمایا ان جانوروں کو اللہ تعالیٰ نے تمہارے قبضے میں دے کر ان کو تمہارا محکوم بنایا ہے لہذا تم لوگوں پر لازم ہے کہ تم ان جانوروں پر رحم کیا کرو۔

تمہارے اونٹ نے مجھ سے تمہاری شکایت کی ہے کہ تم اسے بھوکا رکھتے ہو اس کی طاقت سے زیادہ اس سے کام لے کر اسے تکلیف دیتے ہو۔ (ابوداؤد جلد اول ص 352)

## معجزات شجر و حجر

حضور صلی اللہ علیہ وسلم کے معجزات کثیرہ میں ایسے معجزات بھی شامل ہیں کہ آپ صلی اللہ علیہ وسلم نے شجر و حجر میں تصرف فرمایا۔ پتھروں اور درختوں نے آپ صلی اللہ علیہ وسلم کا حکم مانا اور آپ صلی اللہ علیہ وسلم سے کلام کیا چنانچہ اس حوالے سے ذیل معجزات کا بیان کیا جاتا ہے۔

### چھڑی تلوار بن گئی:

غزوہ بدر میں حضرت عکاشہ بن محسن رضی اللہ تعالیٰ عنہ بڑی بے جگری سے لڑ رہے تھے لڑتے لڑتے ان کی تلوار ٹوٹ گئی حضور صلی اللہ علیہ وسلم نے دیکھا تو ان کی کھجور کی ایک چھڑی مرحمت فرمادی وہ یہ چھڑی لے کر دشمن کی صفوں میں گھس گئے یہ چھڑی ان کے ہاتھ میں آتے ہی سفید رنگ کی لمبی تلوار بن گئی اور وہ لڑائی ختم ہونے تک داد شجاعت دیتے رہے۔ مروی ہے کہ وہ تلوار حضرت عکاشہ رضی اللہ تعالیٰ عنہ کے پاس مرتے دم تک رہی۔

(الاستیاب، حجتہ اللہ علی العالمین ص 431 البدایہ والنہایہ جلد سوم)

### لکڑی کے ستون کا رونا:

حضرت جابر رضی اللہ تعالیٰ عنہ بیان فرماتے ہیں کہ حضور صلی اللہ علیہ وسلم جب مسجد نبوی میں خطبہ پڑھتے تو کھجور کے اس تنہ پر جو ستون کے طور پر مسجد میں لگا ہوا تھا لگایا کرتے تھے پھر جب منبر تیار ہو گیا اور حضور صلی اللہ علیہ وسلم

اس پر خطبہ پڑھنے کے لیے رونق افروز ہوئے تو وہ ستون جس سے ٹیک لگا کر آپ صلی اللہ علیہ خطبہ ارشاد فرماتے تھے حضور صلی اللہ علیہ وسلم کے فراق میں چیخ اٹھا اور قریب تھا کہ شدت اضطراب سے پھٹ جائے تو حضور صلی اللہ علیہ وسلم منبر پاک سے اترے اس ستون نے بچے کی طرح رونا اور بلبلانا شروع کیا آپ صلی اللہ علیہ وسلم نے ستون کو اپنے سینہ اقدس سے چمٹا لیا تو اس ستون کو قرار حاصل ہوا اور وہ خاموش ہو گیا۔

اس حوالے سے حضرت بریدہ رضی اللہ تعالیٰ عنہ کی روایت میں ہے کہ حضور صلی اللہ علیہ وسلم نے ستون کو روتے اور بلکتے ہوئے دیکھا تو اس کو اپنے سینہ اطہر سے لگا کر فرمایا اگر تو چاہے تو میں تجھے اسی باغ میں لوٹا دوں جس میں تو پہلے تھا وہاں تجھ میں شاخیں نکل آئیں گی اور مکمل درخت بن جائے گا اور پھل پھول آئیں اور اگر تو چاہے تو میں تجھے جنت میں لگا دوں اور اولیاء اللہ تیرے پھل کھائیں ستون نے عرض کیا یا رسول اللہ صلی اللہ علیہ وسلم مجھے جنت میں لگا دیجیے تاکہ اولیاء اللہ میرے پھل کھائیں اور پرانا ہونے سے بچ جاؤں۔ حضور صلی اللہ علیہ وسلم نے فرمایا میں نے یہ کام کر دیا۔ پھر فرمایا تم نے فانی گھر کو چھوڑ کر باقی رہنے والے گھر کو پسند کیا ہے۔

(بخاری شریف جلد اول، مشکوٰۃ شریف، کتاب الشفاء جلد اول)

### درخت اور پہاڑ سلام کرتے ہیں:

حضرت علی رضی اللہ تعالیٰ عنہ سے مروی ہے کہ ہم مکہ مکرمہ میں حضور صلی اللہ علیہ وسلم کے ہمراہ تھے تو آپ صلی اللہ علیہ وسلم ایک طرف تشریف لے گئے پس جو درخت اور پہاڑ آپ صلی اللہ علیہ وسلم کے سامنے آتا وہی سلام عرض کرتا۔ "اَسْلَامٌ عَلَيْكَ يَا رَسُولَ اللَّهِ۔" (کتاب الشفاء جلد اول)

### پہاڑ کی التجاء:

روایت ہے کہ جب قریش مکہ حضور صلی اللہ علیہ وسلم کی تلاش میں تھے تو کوہ شیبہ نے عرض کی یا رسول اللہ صلی اللہ علیہ وسلم! آپ میرے اوپر سے اتر کر کسی اور جگہ تشریف لے جائیں مجھے خدشہ ہے کہ کہیں کفار آپ صلی اللہ علیہ وسلم کو میری پشت پر شہید نہ کر دیں اگر خدا نخواستہ ایسا ہوا تو مجھے ڈر ہے کہ اللہ تعالیٰ مجھ پر عذاب نازل فرمائے گا اس وقت حرا پہاڑ نے عرض کی یا رسول اللہ صلی اللہ علیہ وسلم آپ میری طرف تشریف لے آئیں۔ (کتاب الشفاء جلد اول)

### درختوں نے حکم مانا:

حضرت جابر بن عبد اللہ رضی اللہ تعالیٰ عنہ سے مروی ہے فرماتے ہیں کہ حضور صلی اللہ علیہ وسلم کو قضائے حاجت کی ضرورت محسوس ہوئی لیکن قریب ترین کوئی درخت موجود نہ تھا آپ صلی اللہ علیہ وسلم نے دیکھا کہ میدان کی اس کنارے پر ایک اور درخت موجود ہے حضور صلی اللہ علیہ وسلم ایک درخت کے پاس تشریف لے گئے اور اس کی ایک ٹہنی کو پکڑ کر ارشاد فرمایا۔ اللہ کے رسول کا حکم مان۔ یہ سنتے ہی وہ درخت اس طرح آپ صلی اللہ علیہ وسلم کے حکم کی

تعمیل کرنے لگا جس طرح اونٹ کو تکمیل ڈال کر حکم ماننے پر مجبور کر لیا جاتا ہے۔ پھر آپ صلی اللہ علیہ وسلم دوسرے درخت کے پاس تشریف لے گئے اور اس کو بھی اسی طرح حکم دے کر لے آئے یہاں تک کہ دونوں درخت میدان کے درمیان میں پہنچ گئے پھر آپ صلی اللہ علیہ وسلم نے انہیں حکم دیا کہ اللہ تعالیٰ کے حکم سے مل جاؤ۔ وہ درخت باہم آپس میں مل گئے۔

ایک روایت میں یہ معجزہ اس طرح بیان ہوا ہے کہ حضور صلی اللہ علیہ وسلم نے حضرت جابر بن عبد اللہ رضی اللہ تعالیٰ عنہ سے فرمایا کہ فلاں درخت سے جا کر کہو کہ تم اس دوسرے درخت سے جا کر کہو کہ تم اس دوسرے درخت سے جا کر مل جاؤ تا کہ تمہاری اوٹ میں رسول اللہ صلی اللہ علیہ وسلم تشریف فرما سکیں۔ راوی فرماتے ہیں کہ حضرت جابر رضی اللہ تعالیٰ عنہ نے فرمایا۔ میں نے حضور صلی اللہ علیہ وسلم کے ارشاد کی تعمیل کی اور وہ درخت اپنی جگہ سے ہلا اور دوسرے درخت سے جا کر مل گیا حضور صلی اللہ علیہ وسلم ان درختوں کے عقب میں جا کر تشریف فرما ہو گئے اور میں پرے چلا گیا اور حضور صلی اللہ علیہ وسلم کی شان اقدس کے بارے میں غور و فکر کرنے لگا۔ تھوڑی دیر کے بعد میں نے دیکھا کہ حضور صلی اللہ علیہ وسلم تشریف لارہے تھے اور دونوں درخت اپنے تئیں پر سیدھے کھڑے ہو گئے آپ صلی اللہ علیہ وسلم نے تھوڑی دیر کے بعد اپنے سر اقدس کو دائیں اور بائیں طرف اشارہ فرمایا تو دونوں درخت اپنی اپنی جگہ پر چلے گئے۔  
(صحیح مسلم شریف، زرقانی جلد پنجم)

### جب تلوار ٹوٹ گئی:

حضرت سعید بن مسیب رحمۃ اللہ علیہ وسلم سے مروی ہے کہ حضرت عبد اللہ بن جحش رضی اللہ تعالیٰ عنہ نے غزوہ احد میں لڑائی سے ایک روز قبل یہ دعا مانگی کہ یا اللہ! میں تجھے قسم دیتا ہوں کہ کل صبح دشمن سے میرا مقابلہ ہو تو وہ میرا پیٹ چاک کر ڈالے اور میری ناک اور کان کاٹ لے پھر تو مجھ سے سوال کرے کہ تجھے کس لیے شہید کا گیا تو میں کہوں کہ تیرے لیے۔

دوسرے روز جب جنگ شروع ہوئی تو حضرت عبد اللہ بن جحش رضی اللہ تعالیٰ عنہ ایسی بے جگری سے لڑے کہ لڑتے لڑتے ان کی تلوار ٹوٹ گئی حضور صلی اللہ علیہ وسلم نے ان کو کھجور کی ایک مضبوط چھڑی عطا فرمائی اور ارشاد فرمایا کہ اس سے لڑو۔ وہ چھڑی حضرت عبد اللہ بن جحش رضی اللہ تعالیٰ عنہ کے ہاتھ میں آتے ہی تلوار بن گئی وہ اس سے کافی دیر تک لڑتے رہے حتیٰ کہ کفار میں سے ابو الحکم ابن احنس ثقفی نے ان کو شہید کر دیا مشرکین نے ان کی لاش کا مسئلہ کیا اور ناک اور کان کاٹ لیے۔ اس طرح اللہ تعالیٰ نے ان کی دعا قبول فرمائی۔

حضرت عبد اللہ بن جحش رضی اللہ تعالیٰ عنہ کے ہاتھ میں کھجور کی جو چھڑی تلوار بن گئی اس تلوار کا نام عرجون تھا جو ان کے خاندان میں بطور تبرک موجود رہی اور خلفائے بنو عباس کے دور تک باقی رہی یہاں تک کہ خلیفہ معتمد باللہ کے ایک امیر بقاتر کی نے دو سو (بائیس) دینار میں اسے خرید لیا۔ (مستدرک حاکم، حجتہ اللہ علی العالمین ص 432، خصائص

(کبریٰ جلد اول)

### منبر تھر تھرانے لگا:

حضرت عبداللہ بن عمر رضی اللہ تعالیٰ عنہ سے روایت ہے کہ حضور صلی اللہ علیہ وسلم نے منبر مبارک پر آیت مبارک پڑھی وَمَا قَدَرُوا اللَّهَ حَقَّ قَدْرِهِ یعنی اللہ تعالیٰ کی قدر کافروں نے نہیں پہچانی جیسی کہ قدر پہچاننے کا حق تھا۔ اس کے بعد آپ صلی اللہ علیہ وسلم نے فرمایا۔ جبار (اللہ تعالیٰ) اپنی بڑائی بیان کرتا ہے کہ میں جبار ہوں میں جبار ہوں میں بہت بلند شان والا ہوں۔

اس کام کے سنتے ہی منبر مبارک خوب تھر تھرایا یہاں تک کہ ہم لوگوں کو یہ خیال ہوا کہ کہیں آپ صلی اللہ علیہ وسلم منبر پر سے گرنے پڑیں۔ (مسلم شریف، نسائی، مسند احمد)

### درخت کا حاضر ہونا:

حضرت یعلیٰ بن مرہ ثقفی رضی اللہ تعالیٰ عنہ سے مروی ہے فرماتے ہیں کہ ہم ایک سفر میں حضور صلی اللہ علیہ وسلم کے ہمراہ تھے ایک جگہ پر ہم نے پڑاؤ ڈالا تو حضور صلی اللہ علیہ وسلم استراحت کی غرض سے آرام فرما ہوئے اسی دوران ایک درخت زمین کو چیرتا ہوا حضور صلی اللہ علیہ وسلم کی خدمت اقدس میں حاضر ہوا اور آپ صلی اللہ علیہ وسلم پر جھکتے ہوئے آپ صلی اللہ علیہ وسلم کو چھپالیا پھر وہ واپس اپنی جگہ پر چلا گیا۔

اس حوالے سے حضرت علی رضی اللہ تعالیٰ عنہ سے روایت ہے کہ جب حضور صلی اللہ علیہ وسلم نیند سے بیدار ہوئے تو اس درخت کی حاضری کے متعلق آپ صلی اللہ علیہ وسلم کو بتایا گیا آپ صلی اللہ علیہ وسلم نے فرمایا۔ اس درخت نے اللہ تعالیٰ سے حاضری کی اجازت مانگی اللہ تعالیٰ نے اس کو اجازت عطا فرمادی تاکہ وہ مجھے سلام کرنے کے لیے حاضر ہو۔

(صحیح بخاری شریف، مسند احمد جلد اول، ابو نعیم)

### درخت دو لخت ہو گیا:

ایک مرتبہ حضور صلی اللہ علیہ وسلم اپنی اونٹنی پر سوار تشریف لے جا رہے تھے آپ صلی اللہ علیہ وسلم ایک وادی میں سے گزرے جو کہ غزوہ طائف کے دوران ایک مقام پر آئی حضور صلی اللہ علیہ وسلم غنودگی کی حالت میں اونٹنی پر تشریف فرما چلے جا رہے تھے وہاں پر درختوں کے گنجان جھنڈ تھے راستے میں بیری کا ایک درخت آ گیا آپ صلی اللہ علیہ وسلم کو دیکھ کر بیری کا درخت دو لخت ہو گیا اور حضور صلی اللہ علیہ وسلم اس کے درمیان سے گزر گئے اس درخت کو سب سدرۃ النبی کہتے تھے یہ درخت ایک عرصہ تک اس حالت میں موجود رہا اور حضور صلی اللہ علیہ وسلم کے معجزے کا اظہار کرتا رہا۔ لوگ اس درخت کا احترام کرتے وادی کے چرواہے وہاں جا کر ارد گرد کے تمام درختوں کے پتے جھاڑ کر اپنے



مویٹیوں کو کھلاتے لیکن سدرۃ النبی کو احترام کی وجہ سے ہاتھ نہیں لگاتے تھے۔ (دلائل النبوة)

### کنکریوں کا تسبیح کرنا:

حضرت ابو ذر رضی اللہ تعالیٰ عنہ سے مروی ہے فرماتے ہیں کہ میں حضور صلی اللہ علیہ وسلم کے اوقات خلوت کا خیال کر کے چلا جاتا تھا ایک روز میں آپ صلی اللہ علیہ وسلم کو خلوت میں تنہا دیکھ کر خدمت اقدس میں بیٹھ گیا اسی اثناء میں حضرت ابو بکر صدیق رضی اللہ تعالیٰ عنہ آئے اور سلام کر کے داہنی طرف بیٹھ گئے اس کے بعد حضرت عمر فاروق رضی اللہ تعالیٰ عنہ آئے اور سلام کر کے حضرت ابو بکر صدیق رضی اللہ تعالیٰ عنہ کے داہنی طرف بیٹھ گئے پھر حضرت عثمان غنی رضی اللہ تعالیٰ عنہ آئے اور سلام کر کے حضرت عمر رضی اللہ تعالیٰ عنہ کے داہنی طرف بیٹھ گئے۔ حضور صلی اللہ علیہ وسلم کے سامنے سات کنکریاں تھیں آپ صلی اللہ علیہ وسلم نے اٹھا کر اپنے دست مبارک میں رکھیں تو وہ کنکریاں اللہ تعالیٰ کی تسبیح کرنے لگیں اور ان کی آواز سب نے سنی جیسے شہد کی مکھی آواز کرتی ہے۔

پھر ان کنکریوں کو حضور صلی اللہ علیہ وسلم نے رکھ دیا تو وہ خاموش ہو گئیں اس کے بعد وہ کنکریاں اٹھا کر حضرت ابو بکر صدیق رضی اللہ تعالیٰ عنہ کے ہاتھ پر رکھ دیں تو وہ پھر تسبیح کرنے لگیں اور ان کی آواز شہد کی مکھیوں کی مثل سنی گئی اس کے بعد حضرت ابو بکر صدیق رضی اللہ تعالیٰ عنہ نے رکھ دیں تو وہ خاموش ہو گئیں پھر حضور صلی اللہ علیہ وسلم نے وہ کنکریاں حضرت عمر رضی اللہ تعالیٰ عنہ کے ہاتھ پر رکھیں تو وہ پھر تسبیح کرنے لگیں ایسی آواز سنی گئی گویا شہد کی مکھی بولتی ہے پھر حضرت عمر رضی اللہ تعالیٰ عنہ نے انہیں رکھ دیا اور وہ کنکریاں خاموش ہو گئیں۔ اس کے بعد حضور صلی اللہ علیہ وسلم نے انہیں اٹھا کر حضرت عثمان رضی اللہ تعالیٰ عنہ کے ہاتھ پر رکھا وہ پھر تسبیح کرنے لگیں اور ان کی آواز شہد کی مکھی کی آواز کی طرح سنی گئی پھر حضرت عثمان رضی اللہ تعالیٰ عنہ نے انہیں رکھ دیا تو وہ خاموش ہو گئیں۔ (بیہقی، دلائل النبوة)

### درخت نے سلام کیا:

حضرت بریدہ رضی اللہ تعالیٰ عنہ سے مروی ہے فرماتے ہیں کہ ایک اعرابی نے حضور صلی اللہ علیہ وسلم سے معجزہ طلب کیا تو آپ صلی اللہ علیہ وسلم نے فرمایا کہ اس درخت سے جا کر کہو کہ تجھے اللہ کا رسول بلاتا ہے حضرت بریدہ رضی اللہ تعالیٰ عنہ فرماتے ہیں کہ وہ درخت یہ حکم سنتے ہی آگے پیچھے اور دائیں بائیں کو جھکا جس سے اس کی جڑیں اکھڑ گئیں پھر زمین کو چیرتا ہوا اپنی جڑیں گھسیٹتا اور مٹی اڑاتا ہوا حضور صلی اللہ علیہ وسلم کی خدمت اقدس میں حاضر ہو گیا اور عرض کی اَسْئَلُكَ يَا رَسُولَ اللَّهِ اعرابی نے یہ دیکھ کر کہا کہ آپ اس درخت کو اپنی اصلی جگہ پر واپس جانے کا حکم فرمائیں۔

حضور صلی اللہ علیہ وسلم کے حکم سے وہ درخت واپس اپنی جگہ پر چلا گیا اس کی جڑیں جم گئیں اور وہ بالکل سیدھا کھڑا ہو گیا اعرابی نے کہا۔ یا رسول اللہ صلی اللہ وسلم مجھے اپنے لیے سجدہ کرنے کی اجازت عطا فرمائیں۔ آپ صلی اللہ

علیہ وسلم نے فرمایا اگر مخلوق میں سے کسی کے لیے میں سجدہ کرنے کا حکم دیتا تو عورتوں کو حکم دیتا کہ اپنے خاوند کو سجدہ کیا کریں۔ اس کے بعد اعرابی نے التجاء کی کہ مجھے اس بات کی اجازت فرمائیں کہ میں آپ صلی اللہ علیہ وسلم کے دونوں ہاتھوں اور مبارک پاؤں کو چوم لوں۔ حضور صلی اللہ علیہ وسلم نے اسے اس کی اجازت دے دی۔

اس حوالے سے حضرت عبداللہ بن عمر رضی اللہ تعالیٰ عنہ سے روایت ہے فرماتے ہیں کہ ہم حضور صلی اللہ علیہ وسلم کے ہمراہ سفر کر رہے تھے کہ ایک اعرابی حاضر خدمت ہوا۔ حضور صلی اللہ علیہ وسلم نے اس سے دریافت فرمایا کہ کہاں جا رہے ہو؟ اس نے کہا کہ اپنے اہل و عیال کے پاس جا رہا ہوں۔ آپ صلی اللہ علیہ وسلم نے پوچھا کیا تمہیں اپنی بھلائی چاہیے؟ اس نے کہا۔ وہ کیسی بھلائی ہے ارشاد فرمایا تیری بھلائی اس میں ہے کہ تو اس بات کی گواہی دے کہ اللہ تعالیٰ کے سوا کوئی عبادت کے لائق نہیں وہ اکیلا ہے اس کا کوئی شریک نہیں اور اس بات کی گواہی دے کہ محمد اللہ کے بندے اور اس کے رسول ہیں۔

اعرابی نے کہا۔ آپ (صلی اللہ علیہ وسلم) کی ان باتوں کی گواہی دینے والا ہے؟ آپ صلی اللہ علیہ وسلم نے فرمایا میدان کے اس کنارے پر جو کیکر کا درخت کھڑا ہے وہ بھی میری گواہی دیتا ہے۔ چنانچہ آپ صلی اللہ علیہ وسلم نے اس درخت کو بلایا تو وہ درخت اسی وقت چل کر بارگاہ اقدس میں حاضر ہو گیا جو کچھ آپ صلی اللہ علیہ وسلم نے فرمایا تھا اس کی اس نے تین مرتبہ تصدیق کی پھر حضور صلی اللہ علیہ وسلم کے اشارے سے واپس اپنی جگہ پر چلا گیا۔ (بیہقی، بزار، کتاب الشفاء جلد اول)

### شاخ کا روشن ہو جانا:

حضرت ابوسعید خدری رضی اللہ تعالیٰ عنہ سے مروی ہے کہ حضرت قتادہ بن نعمان رضی اللہ تعالیٰ عنہ نے حضور صلی اللہ علیہ وسلم کے ساتھ عشاء کی نماز پڑھی رات سخت اندھیری تھی اور آسمان پر کالی گھٹائیں چھائی ہوئی تھیں روانہ ہوتے وقت حضور صلی اللہ علیہ وسلم نے انہیں درخت کی ایک ٹہنی عطا فرمائی اور ارشاد فرمایا کہ تم بلا خوف و خطر اپنے گھر جاؤ یہ ٹہنی تمہارے ہاتھ میں اس طرح روشن ہو جائے گی کہ دس افراد تمہارے آگے اور دس افراد تمہارے پیچھے اس کی روشنی میں چل سکیں گے۔ (ایک روایت میں یہ الفاظ ہیں کہ یہ ٹہنی تمہارے آگے اور پیچھے دس دس ہاتھ تک روشنی ڈالے گی) اور جب تم گھر پہنچو گے تو ایک کالی چیز کو دیکھو گے اس کو مار کر گھر سے نکال دینا۔

حضرت قتادہ رضی اللہ تعالیٰ عنہ جیسے ہی وہاں سے چلے تو وہ ٹہنی روشن ہو گئی اور وہ اس کی روشنی میں چل کر اپنے گھر پہنچ گئے اور دیکھا کہ وہاں ایک کالی چیز موجود ہے انہوں نے حضور صلی اللہ علیہ وسلم کے مطابق اسے مار کر گھر سے باہر نکال دیا۔

(مسند احمد، الکلام المسبین فی آیات رحمتہ للعالمین ص 116)

شارحین کا کہنا ہے کہ وہ کالی چیز شیاطین میں سے کوئی شیطان تھا کہ جو اس وقت وہاں پر موجود تھا جسے حضرت

قتادہ رضی اللہ تعالیٰ عنہ نے حضور صلی اللہ علیہ وسلم کے حکم پر نکال دیا۔

### پتھروں اور درختوں نے حکم مانا:

حضرت اسامہ بن زید رضی اللہ تعالیٰ عنہ سے مروی ہے فرماتے ہیں کہ حضور صلی اللہ علیہ وسلم نے مجھ سے ایک سفر جہاد میں فرمایا کہیں قضائے حاجت کے لیے جگہ ہے؟ میں نے عرض کیا یا رسول اللہ صلی اللہ علیہ وسلم! اس میدان میں آدمیوں کی کثرت ہے مجھے تو کوئی ایسی جگہ نظر نہیں آرہی۔ آپ صلی اللہ علیہ وسلم نے فرمایا دیکھو کہیں درخت یا پتھر ہیں میں نے عرض کیا ہاں چند درخت تھوڑے تھوڑے فاصلے پر نظر آرہے ہیں۔ حضور صلی اللہ علیہ وسلم نے فرمایا کہ جا کر درختوں سے کہو کہ تمہیں رسول اللہ صلی اللہ علیہ وسلم حکم کرتے ہیں کہ اکٹھے ہو جاؤ اور جو پتھر نظر آئے اسے بھی اسی طرح کہو۔ چنانچہ میں نے جا کر کہا۔ اللہ کی قسم میں نے دیکھا ان درختوں کو کہ قریب ہو گئے اور پتھر بھی مل کر دیوار کی طرح ہو گئے۔ حضور صلی اللہ علیہ وسلم نے ان کے پیچھے بیٹھ کر قضائے حاجت کی جب فارغ ہوئے تو مجھ سے فرمایا کہ ان سے کہہ دو کہ علیحدہ ہو جاؤ۔ میں نے ان سے کہہ دیا تو اللہ کی قسم میں نے دیکھا کہ وہ درخت اور پتھر جدا ہو کر اپنی اپنی جگہ پر چلے گئے۔ (بیہقی، ابو یعلیٰ)

## معجزات عالم جنات

جنات کے حوالے سے بھی حضور صلی اللہ علیہ وسلم کے معجزات احادیث مبارکہ اور کتب سیر میں درج ہیں چنانچہ میں چند ایسے ہی معجزات کا بیان کیا جاتا ہے۔

### جن کو سزا:

حضرت عبدالرحمن بن عوف رضی اللہ تعالیٰ عنہ اور حضرت عبداللہ بن عباس رضی اللہ تعالیٰ عنہ سے مروی ہے کہ ایک مرتبہ مکہ مکرمہ کے پہاڑ ابو قیس سے ایک جن نے بلند آواز سے دین اسلام کی برائی میں چند اشعار کہے جن کا مفہوم یہ تھا کہ مسلمانوں کو جلد مار ڈالو اور شہر سے نکال دو روایت پرستی مت چھوڑو۔ کفار اس آواز کو سن کر بہت خوش ہوئے اور مسلمانوں سے کہنے لگے کہ غیب سے بھی تمہارے قتل اور شہر بدر کرنے کا حکم ہوتا ہے۔ مسلمان اس بات سے بہت رنجیدہ ہوئے اور حضور صلی اللہ علیہ وسلم کی خدمت اقدس میں حاضر ہو کر صورت حال بیان کی۔

حضور صلی اللہ علیہ وسلم نے فرمایا۔ تم خاطر جمع رکھو وہ آواز کرنے والا مسعر نامی جن تھا اسے عنقریب اللہ تعالیٰ سزا دے گا۔ جب تیسرا دن ہوا تو آپ صلی اللہ علیہ وسلم نے مسلمانوں کو خوشخبری دیتے ہوئے فرمایا کہ آج ایک قوی ہیکل جن جس کا نام سمح ہے میرے پاس آ کر مسلمان ہوا ہے میں نے اس کا نام عبداللہ رکھا ہے اس نے مجھ سے مسعر کے قتل کی اجازت مانگی ہے اور میں نے اسے اجازت دے دی ہے آج مسعر مارا جائے گا۔ مسلمان یہ سن کر بہت خوش

ہوئے اور انتظار کرنے لگے۔

شام کے قوت اسی پہاڑ کی طرف سے ایک بلند آواز آئی اور چند اشعار سنائی دیے جن کا مفہوم یہ تھا کہ ہم نے مسعر کو اس لیے قتل کر دیا ہے کہ اس نے سرکشی کی اور تکبر کیا اور حق کی توہین کی اور بری بات کی راہ نکالی حضور صلی اللہ علیہ وسلم کی شان اقدس میں بے ادبی کی میں نے ایک چمکتی ہوئی تلوار سے اس کا کام تمام کر دیا۔ (ابو نعیم، اخبار مکہ، الکلام المسبین)

### جنات کا جھگڑا:

حضرت بلال بن حارث رضی اللہ تعالیٰ عنہ سے مروی ہے فرماتے ہیں کہ ہم ایک مرتبہ حضور صلی اللہ علیہ وسلم کے ہمراہ سفر کر رہے تھے ہمارا پڑاؤ جب مقام عروج پر ہوا تو میں حضور صلی اللہ علیہ وسلم سے ملاقات کرنے کی غرض سے خدمت اقدس میں حاضری کے لیے گیا تو دیکھا کہ آپ صلی اللہ علیہ وسلم لشکر کے خیمہ سے دور جنگل میں تنہا تشریف فرما ہیں۔ جب میں قریب پہنچا تو میرے کانوں میں شور و غوغا کی آواز آئی گویا کہ بہت سے آدمی آپس میں کچھ جھگڑا کر رہے ہیں میں نے توقف کیا اور سمجھا کہ مردان غیب کا ہجوم آپ صلی اللہ علیہ وسلم کے پاس ہے یہاں تک کہ حضور صلی اللہ علیہ وسلم خود وہاں سے اٹھ کر تبسم کرتے ہوئے تشریف لائے میں نے عرض کیا یا رسول اللہ صلی اللہ علیہ وسلم یہ شور کیسا تھا؟

حضور صلی اللہ علیہ وسلم نے فرمایا کہ مسلمان اور کافر جنات کے درمیان سکونت کے بارے میں جھگڑا تھا اور میرے پاس وہ فیصلہ کروانے کے لیے آئے تھے میں نے ان کے درمیان یہ فیصلہ کر دیا کہ مسلمان جنات حبش میں سکونت رکھیں اور کفار غور میں اور آپس میں نہ ملیں۔

اس حدیث کے راوی کثیر بن عبد اللہ رضی اللہ تعالیٰ عنہ کہتے ہیں کہ میں نے مشاہدہ کیا ہے کہ حبش میں جسے جن کا آسیب ہوتا تھا تو وہ جلد شفاء پاتا تھا اور جسے غور میں آسیب کا اثر ہوتا ہے وہ اکثر ہلاک ہو جاتا ہے۔ (مسند احمد، بیہقی، ابویعلیٰ، بزار، الکلام المسبین)

### جن نے عورت کو چھوڑ دیا:

حضرت جابر بن عبد اللہ رضی اللہ تعالیٰ عنہ سے مروی ہے فرماتے ہیں کہ ہم حضور صلی اللہ علیہ وسلم کے ہمراہ ایک سفر میں تھے راستے میں ایک گاؤں میں پہنچے اس گاؤں کے لوگ آپ صلی اللہ علیہ وسلم کی آمد کی خبر سن کر گاؤں سے باہر انتظار میں تھے۔ جب حضور صلی اللہ علیہ وسلم وہاں پہنچے تو انہوں نے عرض کیا یا رسول اللہ صلی اللہ علیہ وسلم اس گاؤں میں ایک نوجوان عورت ہے اس پر ایک جن عاشق ہوا ہے وہ عورت نہ کھاتی ہے نہ سوتی ہے قریب ہے کہ وہ ہلاک ہو جائے۔

حضرت جابر بن رضی اللہ تعالیٰ عنہ فرماتے ہیں کہ میں نے اس عورت کو دیکھا بہت خوبصورت تھی جیسے چاند کا

نکڑا حضور صلی اللہ علیہ وسلم نے اسے بلا کر اس سے فرمایا کہ اے جن! تو جانتا ہے کہ میں کون ہوں محمد رسول اللہ ہوں۔ اس عورت کو چھوڑ دے اور چلا جا۔ آپ صلی اللہ علیہ وسلم کے یہ الفاظ فرماتے ہی وہ عورت ہوشیار ہو گئی اور نقاب منہ پر کھینچ لیا اور مردوں سے شرم کرنے لگی اور بالکل ٹھیک ہو گئی۔ (الکلام المبین ص 90)

### جن نے دعوت اسلام دی:

حضرت تمیم داری رضی اللہ تعالیٰ عنہ سے مروی ہے فرماتے ہیں کہ جن دنوں حضور صلی اللہ علیہ وسلم مبعوث ہوئے میں شام میں تھا سفر کے دوران مجھے راستے میں رات ہو گئی میں نے عربوں کے قدیم رواج کے مطابق اس جنگل میں بلند آواز سے کہا کہ میں اس جنگل کے سردار کی پناہ چاہتا ہوں۔ یکبارگی مجھے ایک آواز سنائی دی اور مجھے نظر نہیں آتا تھا۔ آواز آئی کہ اللہ تعالیٰ کی پناہ مانگ اللہ تعالیٰ کے حکم کے بغیر جنات کسی کو پناہ نہیں دے سکتے۔

میں نے کہا کہ کیا کہتا ہے؟ آواز آئی کہ عرب میں ایک پیغمبر کا ظہور ہوا ہے اور ہم نے ان کے پیچھے خون میں نماز پڑھی ہے اور ہم مسلمان ہو گئے ہیں اور ان پیغمبر کے تابع ہو گئے ہیں۔ اب جنات کا مکہ ختم ہو گیا ہے اور جنات کو آگ کے شعلوں کی مار پڑتی ہے تم جاؤ اور محمد صلی اللہ علیہ وسلم کی خدمت میں حاضر ہو کر اسلام قبول کرو۔

حضرت تمیم داری رضی اللہ تعالیٰ عنہ فرماتے ہیں کہ جب صبح ہوئی تو میں وہاں سے روانہ ہوا ایک شہر میں پہنچا وہاں پر ایک راہب سے یہ قصہ بیان کیا۔ اس نے کہا، جنات نے سچ کہا ہے ایک پیغمبر صلی اللہ علیہ وسلم حرم پاک میں ظاہر ہو کر دوسرے حرم پاک کی طرف ہجرت کریں گے اور وہ پیغمبر سب پیغمبروں سے افضل ہیں تم جلدی سے ان کی خدمت میں پہنچو۔ (ابو نعیم)

### جن نے اسلام کی رغبت دلائی:

حضرت سواد بن قارب رضی اللہ تعالیٰ عنہ سے مروی ہے فرماتے ہیں کہ ایام جاہلیت میں میری ایک جن سے آشنائی تھی وہ مجھے آئندہ پیش آنے والی خبریں بتا دیا کرتا تھا اور میں لوگوں کو بتا دیتا تھا اس وجہ سے مجھے بہت فائدہ ہوتا تھا لوگ مجھے نذرانے دیا کرتے تھے اس کی خبریں سچی نکلتی تھیں۔ ایک مرتبہ میں سو رہا تھا کہ اس جن نے آکر مجھے جگایا اور کہا۔ اٹھ اور ہوش میں آ۔ اگر تجھ میں عقل و شعور ہے تو ابھی چل کہ لوئی بن غالب کی اولاد سے ایک پیغمبر مبعوث ہوئے ہیں۔ پھر اس نے چند اشعار پڑھے جن کا مفہوم یہ ہے کہ مجھے تعجب ہے جنات کے حال سے کہ مضطرب ہو کر اپنے اونٹوں پر زین باندھ کر مکہ مکرمہ کی طرف ہدایت کی غرض سے جاتے ہیں اور مسلمان جن ناپاک جنوں کی طرح نہیں ہیں تو بھی ان کی طرف کوچ کر جو قبیلہ بنی ہاشم میں سردار ہیں۔

حضرت سواد بن قارب رضی اللہ تعالیٰ عنہ فرماتے ہیں کہ میں وہ اشعار سن کر رات بھر بے چین رہا دوسری رات بھی اس جن نے مجھے آکر جگایا اور اسی طرح کے اشعار پڑھے تیسری رات بھی اسی طرح ہوا جب تین راتیں متواتر میں نے یہ حال دیکھا تو میرے دل میں اسلام کی محبت پیدا ہوئی اور میں مکہ مکرمہ کی طرف روانہ ہوا حضور صلی اللہ علیہ وسلم

وسلم کی خدمت اقدس میں پہنچا تو آپ صلی اللہ علیہ وسلم نے مجھے دیکھتے ہی خوش ہو کر فرمایا۔ اے سواد بن قارب! میں جانتا ہوں کہ تم جس سبب سے آئے ہو۔ میں نے کہا۔ یا رسول اللہ صلی اللہ علیہ وسلم! میں نے کچھ اشعار آپ صلی اللہ علیہ وسلم کی مدح میں کیسے ہیں پہلے ان اشعار کو سن لیجیے۔

حضور صلی اللہ علیہ وسلم نے فرمایا۔ پڑھو چنانچہ میں نے قصیدہ یا سبہ جو حضور صلی اللہ علیہ وسلم کی شان میں کہا تھا پڑھا اس قصیدے کا آخری شعر یہ ہے۔

ترجمہ: ”اور آپ (صلی اللہ علیہ وسلم) اس روز میرے شفیق ہو جائیے جس روز آپ صلی اللہ علیہ وسلم کے سوا کوئی شفاعت کرنے والا نہ ہوگا اور نہ کوئی سواد بن قارب کو کوئی نفع پہنچانے والا ہوگا۔“ (الکلام المبین ص 84-83 بحوالہ بیہقی)

### جن رخصت ہو گیا:

حضرت عثمان رضی اللہ تعالیٰ عنہ سے مروی ہے فرماتے ہیں کہ ایک مرتبہ ہم شام کی حدود میں سفر کر رہے تھے وہاں ایک کاہنہ عورت اپنے فن میں مشہور تھی ہم اس سے ملاقات کے لیے گئے اور اس سے اپنے سفر کے حالات کا پوچھا اس نے کہا اب مجھے کچھ معلوم نہیں ہوتا کیونکہ جس جن سے میرا رابطہ تھا میں اس سے پوچھ کر سوالوں کے جواب دیا کرتی تھی ایک روز اس نے میرے دروازے پر کھڑے ہو کر مجھ سے کہا کہ اب میں تجھ سے رخصت ہوتا ہوں۔ میں نے کہا۔ کیوں۔ اس نے کہا۔ احمد صلی اللہ علیہ وسلم کا ظہور ہو گیا ہے اور یہ ایسی بات پیش ہو گئی ہے کہ جس کی میں طاقت نہیں رکھتا اور بے بس ہوں۔ (ابو نعیم)

## معجزات بعد از وصال النبی ﷺ

حضور صلی اللہ علیہ وسلم کے وصال مبارک کے بعد بھی آپ صلی اللہ علیہ وسلم کے معجزات کا سلسلہ جاری ہے اور تاقیامت جاری رہے گا اس حوالے سے ذیل میں چند معجزات بیان کیے جاتے ہیں۔

### آنکھوں کی روشنی واپس آگئی:

حضرت مرواح بن مقلیل رحمۃ اللہ علیہ حسی سادات میں سے تھے اور قاہرہ میں رہتے تھے کسی وجہ سے حاکم وقت ان سے خفا ہو گیا اور اس نے ان کی آنکھوں میں سلانی پھر وادی جس کی وجہ سے ان کی آنکھیں ضائع ہو گئیں اور ان کی بینائی ختم ہو گئی۔ ایک عرصہ کے بعد وہ مدینہ طیبہ آئے اور حضور صلی اللہ علیہ وسلم کے روضہ اقدس کے پاس کھڑے ہو کر زاری و فریاد کی اور سو گئے خواب میں حضور صلی اللہ علیہ وسلم کی زیارت سے مشرف ہوئے تو حضور صلی اللہ علیہ وسلم نے ان کی آنکھوں پر اپنا دست مبارک پھیرا چنانچہ جب نیند سے بیدار ہوئے تو ان کی آنکھیں بالکل ٹھیک ہو چکی تھیں اور

آنکھوں کی روشنی واپس آچکی تھی۔

مدینہ طیبہ میں اس واقعہ کی بہت شہرت ہوئی جب حضرت مرواح رحمۃ اللہ علیہ واپس قاہرہ آئے تو حاکم وقت کو بھی پتہ چل گیا کہ وہ دیکھ سکتے ہیں اور ان کی آنکھیں ٹھیک ہیں اس پر وہ بہت برہم ہوا اس نے سمجھا کہ شاید جلادوں نے ان کی آنکھوں میں سلائی نہیں پھیری۔ بادشاہ کو جب بتایا گیا کہ یہ مدینہ طیبہ تک نابینا تھے حضور صلی اللہ علیہ وسلم کے روضہ انور پر حاضری کے بعد ان کی بینائی واپس آئی ہے۔ بادشاہ نے پورا واقعہ سنا تو اسے اپنے کیے پر بہت شرمساری ہوئی۔

(سیرت النبی ﷺ بعد از وصال النبی ﷺ جلد اول ص 140)

### مجھے حضور صلی اللہ علیہ وسلم نے بھیجا ہے:

مشہور بزرگ حضرت شیخ عبدالواحد بن زید رحمۃ اللہ علیہ فرماتے ہیں کہ میرا ایک ہمسایہ بادشاہ کے ہاں ملازمت کرتا تھا مگر فسق و فجور اور عیاشی میں مشہور تھا ایک روز میں نے خواب میں دیکھا کہ اس کا ہاتھ حضور صلی اللہ علیہ وسلم کے دست مبارک میں ہے یہ دیکھ کر میں نے عرض کیا یا رسول اللہ صلی اللہ علیہ وسلم یہ شخص بہت بد کردار ہے اور اللہ تعالیٰ سے منہ پھیرے ہوئے ہے اس کا ہاتھ آپ صلی اللہ علیہ وسلم کے دست مبارک میں کیسے آ گیا حضور صلی اللہ علیہ وسلم نے فرمایا۔ اس کی حالت میں کو جانتا ہوں اور میں اسے اللہ تعالیٰ کی بارگاہ میں لے کر جا رہا ہوں تاکہ اس کے لیے دربار الہی میں سفارش کروں۔

یہ سن کر میں نے عرض کیا یا رسول اللہ صلی اللہ علیہ وسلم اس کو یہ مقام کس وجہ سے حاصل ہوا اور اس پر آپ صلی اللہ علیہ وسلم کی نظر عنایت کس لیے ہے؟ حضور صلی اللہ علیہ وسلم نے فرمایا یہ سب کچھ اس کے درود شریف پڑھنے کی وجہ سے ہے کیونکہ یہ روزانہ رات کو سونے سے قبل مجھ پر ہزار مرتبہ درود شریف پڑھتا ہے اور رحمت باری تعالیٰ سے امید رکھتا ہے کہ وہ غفور و رحیم میری سفارش کو قبول فرمائے گا۔ اس کے بعد میں بیدار ہو گیا جب صبح ہوئی تو دیکھا کہ وہ شخص مسجد میں داخل ہو کر رو رہا تھا جبکہ میں اس وقت رات والہ واقعہ اپنے دوستوں اور دیگر نمازیوں کو سنا رہا تھا اس شخص نے میرے پاس آ کر مجھے سلام کیا اور میرے سامنے بیٹھ گیا۔

پھر اس نے مجھ سے کہا۔ آپ اپنا ہاتھ آگے بڑھائیں تاکہ میں آپ کے ہاتھ پر توبہ کروں مجھے حضور صلی اللہ علیہ وسلم نے بھیجا ہے کہ عبدالواحد کے ہاتھ پر جا کر توبہ کرو۔ میں نے اس سے رات والے خواب کے بارے میں پوچھا تو اس نے بتایا کہ حضور صلی اللہ علیہ وسلم رات کو تشریف لائے تھے اور میرا ہاتھ پکڑ کر فرمایا۔ میں تیرے لیے اپنے پروردگار کی بارگاہ میں سفارش کرتا ہوں کیونکہ تو مجھ پر درود شریف پڑھا کرتا ہے پھر آپ صلی اللہ علیہ وسلم نے دربار الہی میں میری سفارش کی اور فرمایا میں نے تمہارے پچھلے گناہ معاف کر دیئے ہیں اور آئندہ کے لیے صبح جا کر شیخ عبدالواحد کے ہاتھ پر توبہ کرو اور اس توبہ پر قائم رہو۔ (سعادة الدارين)

## حاکم کی ناکامی:

عبیدی دور حکومت کے چھٹے حکمران ”الحاکم“ کے عہد میں بعض خوشامدی عناصر نے بادشاہ کو اپنی باتوں کے ذریعے قائل کرتے ہوئے کہا کہ ساری دنیا کے مسلمان حضور صلی اللہ علیہ وسلم کے روضہ انور پر حاضری کے لیے مدینہ طیبہ میں آتے ہیں کیوں نہ مصر میں ہی روضہ انور کی طرز کا ایک عالی شان گنبد تعمیر کیا جائے اور پھر حضور صلی اللہ علیہ وسلم اور حضرت ابو بکر صدیق رضی اللہ تعالیٰ عنہ اور حضرت عمر فاروق رضی اللہ تعالیٰ عنہ کے جسم مبارک مدینہ طیبہ سے نکال کر نئے روضہ میں منتقل کر دیئے جائیں تاکہ سب مسلمان زیارت کی غرض سے مصر آئیں اور دنیا میں تیرا نام روشن ہو اور مصر کے لوگوں کی عزت میں اضافہ ہو جائے۔ الحاکم ان لوگوں کی باتوں میں آ گیا اور اس کام کے لیے تیار ہو گیا چنانچہ اس نے مصر میں بے شمار مال و دولت خرچ کر کے روضہ انور کی طرز پر ایک عالی شان عمارت تعمیر کرائی۔

جب یہ عمارت مکمل ہو گئی تو اس نے اپنے ایک معتمد خاص ابو الفتوح کو اس مقصد کے لیے مدینہ طیبہ بھیجا تاکہ وہ وہاں جا کر رائے عامہ ہموار کرے۔ اس نے مدینہ طیبہ پہنچ کر اس بات کی خوب تشہیر کی جس سے ہر کوئی بادشاہ کے مذموم ارادہ سے آگاہ ہو گیا ابو الفتوح نے مدینہ طیبہ میں شہر کے معززین سے بھی ملاقات کی اس موقع پر ایک قاری صاحب نے قرآن مجید کی یہ آیات مبارکہ تلاوت کیں۔

ترجمہ: ”اور اگر وہ لوگ عہد کر لینے کے بعد اپنی قسموں کو توڑ دیں اور تمہارے دین میں طعنہ زنی کریں تو کفر کے سرغٹوں کو قتل کر دو۔ بے شک ان کی قسمیں باقی نہیں رہیں تم ان سے لڑائی کیوں نہیں کرتے جنہوں نے قسم توڑ دی اور اللہ کے رسول کو نکالنے کا ارادہ کیا اور انہوں نے پہل کی ہے کیا تم ان سے ڈرتے ہو حالانکہ اللہ تعالیٰ زیادہ حق رکھتا ہے کہ تم اس سے ڈرو۔ اگر تم ایماندار ہو۔“ (سورۃ التوبہ آیت 12)

اس وقت جو حاضرین وہاں پر موجود تھے اس تلاوت کو سن کر ان کے دلوں پر رقت طاری ہو گئی اور ان میں ایک طرح کا جوش و جذبہ پیدا ہو گیا انہوں نے ارادہ کیا کہ ابو الفتوح کا کام تمام کر دیں مگر وہ شہر خوباں کی عظمت اور خداداد حکمرانی کی وجہ سے ایسا نہ کر سکے۔ ابو الفتوح نے صورت حال کا ادراک کیا تو اسے اپنی جان کی فکر ہوئی اور وہ اس قدر خوفزدہ ہوا کہ کہا اللہ کی قسم! اگر میرا سر قلم کر دیا جائے تو تب بھی مجھے پرواہ نہیں لیکن میں قبر انور کی طرف برے ارادے سے ہاتھ تک نہیں اٹھاؤں گے۔

اس رات ایسی زبردست آندھی آئی کہ یوں محسوس ہوتا تھا کہ زمین اپنی جگہ سے ہٹ کر کہیں اور پہنچ جائے گی تیز آندھی کی وجہ سے اونٹ پالانوں سمیت اور گھوڑے زینوں سمیت گنبد کی طرح ہوا میں اچھل اچھل کر زمین پر گر رہے تھے۔ ابو الفتوح یہ منظر دیکھ کر مزید خوفزدہ ہوا اور اس نے صدق دل سے توبہ کی اور واپس مصر چلا گیا۔ (معالم دار الحجرة

ص 147، وفاء الوفاء، جلد اول ص 470)



نرمی اختیار کریں:

حضرت عمر فاروق رضی اللہ تعالیٰ عنہ کے دور خلافت میں ایک مرتبہ قحط پڑ گیا تو حضرت بلال بن حارث رضی اللہ تعالیٰ عنہ نے حضور صلی اللہ علیہ وسلم کی قبر اطہر پر حاضر ہو کر عرض کی کہ یا رسول اللہ صلی اللہ علیہ وسلم اپنی امت کے لیے بارش کی دعا فرمائیں وہ ہلاک ہو رہی ہے۔ ان کو خواب میں حضور صلی اللہ علیہ وسلم نے ارشاد فرمایا کہ تم حضرت عمر رضی اللہ تعالیٰ عنہ کے پاس جا کر میرا سلام کہو اور کہو کہ بارش ہوگی اور یہ بھی کہہ دو کہ نرمی اختیار کریں۔ اس کے بعد حضرت بلال بن حارث رضی اللہ تعالیٰ عنہ حضرت عمر فاروق رضی اللہ تعالیٰ عنہ کی خدمت میں حاضر ہوئے اور یہ بات بتائی تو حضرت عمر رضی اللہ تعالیٰ عنہ سن کر روئے اور کہا اے اللہ! میں کوتاہی نہیں کرتا مگر ایسی چیز میں کہ جس سے میں عاجز ہوں۔ (وفاء الوفاء)

پریشانی کا خاتمہ:

ایک بزرگ بیان کرتے ہیں کہ ہم شیخ القراء ابو بکر بن مجاہد رحمۃ اللہ علیہ سے تعلیم حاصل کرتے تھے ایک روز ایک شخص ان کے پاس آیا جس کا لباس پھٹا پرانا تھا اور اس نے بھی پرانی پگڑی پہن رکھی تھی ہمارے استاد نے اٹھ کر اسے اپنی جگہ پر بٹھایا اور اس کی خیریت دریافت کی اس شخص نے کہا۔ آج میرے گھر میں بچے کی ولادت ہوئی ہے اور گھر والوں نے مجھ سے گھی وغیرہ کا مطالبہ کیا ہے جبکہ میرے پاس کچھ بھی نہیں ہے۔

اس ضمن میں شیخ ابو بکر بن مجاہد رحمۃ اللہ تعالیٰ علیہ بیان فرماتے ہیں کہ میں رات کو پریشانی کی حالت میں سویا تو مجھے خواب میں حضور صلی اللہ علیہ وسلم کی زیارت کی سعادت حاصل ہوئی۔ آپ صلی اللہ علیہ وسلم نے مجھ سے فرمایا کہ پریشانی کیا ہے۔ علی بن عیسیٰ وزیر کے پاس جاؤ اور اسے میرا سلام کہو اور پھر اسے میری طرف سے کہو کہ وہ اس شخص کو سو دینا رو دے دو اور اس بات کی سچائی کی نشانی یہ بیان کرنا کہ تم ہر جمعہ کی رات ہزار مرتبہ مجھ پر درود شریف پڑھا کرتے ہو اور گزشتہ شب جمعہ تم نے سات سو بار درود شریف پڑھا تھا کیونکہ تمہیں بادشاہ کی طرف سے بلاوا آ گیا تھا اور باقی درود شریف تم نے واپس آ کر پڑھا تھا۔

حضرت شیخ ابو بکر رضی اللہ تعالیٰ عنہ نے بیدار ہونے کے بعد اس شخص کو ساتھ لے کر وزیر کے گھر گئے اور وزیر سے فرمایا کہ یہ شخص حضور صلی اللہ علیہ وسلم کی طرف سے بھیجا گیا قاصد ہے۔ یہ سنتے ہی وزیر نے کھڑے ہو کر اس شخص کی تعظیم کی اور اسے بڑی عزت و احترام کے ساتھ اپنی جگہ پر بٹھایا پھر غلام کو دیناروں والی تھیلی لانے کا حکم دیا۔ جب دیناروں والی تھیلی آگئی تو وزیر نے تھیلی پیش کرتے ہوئے کہا۔ اے شیخ جو بات آپ نے مجھے بتائی ہے وہ سچ ہے اور یہ بھید میرے اور اللہ تعالیٰ کے درمیان تھا اس کے بعد وزیر نے ایک سو دینار دیتے ہوئے کہا کہ یہ ایک سو دینار قبول کریں یہ اس شخص کے لیے ہیں پھر مزید ایک سو دینار پیش کرتے ہوئے کہا کہ یہ اس لیے ہیں کہ آپ سچی بشارت

لے کر حاضر ہوئے ہیں پھر سو دینار مزید دیتے ہوئے کہا کہ آپ کو یہاں آنے میں تکلیف اٹھانی پڑی ہے اس طرح کڑتے کڑتے وزیر نے ہزار دینار پیش کر دیئے مگر حضرت شیخ ابو بکر رحمۃ اللہ علیہ نے فرمایا ہمیں حضور صلی اللہ علیہ وسلم نے ایک سو دینار لینے کے لیے فرمایا تھا اس لیے ہم صرف اتنے ہی لیں گے۔

(سعادت الدارین ص 123۔ رونق المجالس ص 11)

### عہدہ پر بحالی:

علی بن عیسیٰ وزیر فرماتے ہیں کہ میں بکثرت درود شریف پڑھا کرتا تھا اتفاق سے بادشاہ نے مجھے وزارت سے معزول کر دیا تو میں نے خواب میں دیکھا کہ میں دراز گوش پر سوار ہوں پھر دیکھا کہ سامنے حضور صلی اللہ علیہ وسلم تشریف فرما ہیں میں ادب کا لحاظ کرتے ہوئے جلدی سے سواری سے اتر کر پیدل ہو گیا تو حضور صلی اللہ علیہ وسلم نے مجھ سے فرمایا اے علی! اپنی جگہ واپس چلا جا۔ میری آنکھ کھل گئی صبح ہوئی تو بادشاہ نے مجھے بلا کر وزارت پر بحال کر دیا یہ برکت درود شریف کی ہے۔ (سعادت الدارین)

صَلَّى اللَّهُ عَلَى النَّبِيِّ الْأُمِّيِّ وَإِلَيْهِ صَلَّى اللَّهُ عَلَيْهِ وَسَلَّمَ صَلَاةً وَسَلَامًا

عَلَيْكَ يَا رَسُولَ اللَّهِ ط



## درود و سلام

اعلیٰ حضرت امام احمد رضا بریلوی رحمۃ اللہ تعالیٰ علیہ نے درود شریف کے حوالے سے ایک سوال کے جواب میں

فرمایا کہ

سب درودوں سے افضل درود وہ ہے جو سب اعمال سے افضل یعنی نماز میں مقرر کیا گیا ہے درود شریف راہ چلتے بھی پڑھنے کی اجازت ہے البتہ وہاں رک جائے جہاں نجاست پڑی ہو اور بہتر یہ ہے کہ ایک وقت معین کر کے ایک عدد مقرر کر لے کہ اس قدر با وضو و زانو ادب کے ساتھ مدینہ طیبہ کی طرف منہ کر کے روزانہ عرض کیا کرے جس کی مقدار سو بار سے کم نہ ہو زیادہ جس قدر نباہ سکے بہتر ہے علاوہ اس کے اٹھتے بیٹھتے چلتے پھرتے وضو بے وضو ہر حال میں ورد جاری رکھے اور اس کے لیے بہتر یہ ہے کہ ایک صیغہ خاص کا پابند نہ ہو بلکہ وقتاً فوقتاً مختلف صیغوں سے عرض کرتا رہے تاکہ حضور قلب میں غرق نہ ہو۔

درود شریف اور کلمہ طیبہ اور استغفار ان سب کی کثرت نہایت محبوب مطلوب ہے کلمہ طیبہ کو افضل الذکر فرمایا اور یہ کہ اللہ تعالیٰ جل جلالہ تک اس کے پہنچنے میں کوئی روک نہیں اور استغفار کے لیے فرمایا شادمانی ہے اسے جو اپنے نامہ اعمال میں استغفار بکثرت پائے۔ اور اپنے تمام اوقات کو درود شریف میں صرف کر دینے کو فرمایا کہ ایسا کرے گا تو اللہ تعالیٰ تیرے سب کام بنا دے گا اور تیرے گناہ معاف فرما دے گا۔ (فتاویٰ رضویہ جلد سوم ص 62)

سیدنا رسول کریم صلی اللہ تعالیٰ علیہ وسلم کے روضہ انور پر حاضر ہو کر فرشتے بھی صبح و شام درود و سلام کا نذر روانہ و ہدیہ پیش کرتے ہیں اس بارے میں حضرت امام احمد رضا بریلوی رحمۃ اللہ تعالیٰ علیہ فرماتے ہیں کہ حضور صلی اللہ تعالیٰ علیہ وسلم کے مزار پر انوار پر تو ثابت ہے کہ روزانہ صبح کو ستر ہزار فرشتے نازل ہوتے ہیں اور مزار اطہر کے گرد حلقہ بلندھے صلوة سلام عرض کرتے ہیں شام کو وہ بدل دیے جاتے ہیں اور ستر ہزار اور آتے ہیں کہ صبح تک ماہ رسالت پر ہالہ ہو کر صلوة و سلام و عرض کرتے ہیں۔ (فتاویٰ رضویہ ج 9 ص 345)

حضور صلی اللہ تعالیٰ علیہ وسلم کی بارگاہ اقدس میں درود و سلام کا نذرانہ پیش کرتے ہوئے حضرت امام احمد رضا بریلوی

رحمتہ اللہ تعالیٰ علیہ اپنے نعتیہ کلام میں اس طرح فرماتے ہیں۔

ان پر سلام جکو تحت شجر کی ہے  
 ان پر سلام جن کو خبر بے خبر کی ہے  
 یہ بارگاہ مالک جن و بشر کی ہے  
 خوبی انھیں کی جوت سے شمس و قمر کی ہے  
 تملیک انھیں کے نام تو ہر بحر و بر کی ہے  
 کلمے سے تر زباں درخت و حجر کی ہے  
 بلا یہ بارگاہ دعا و اثر کی ہے  
 راحت انھیں کے قدموں میں شوریدہ سر کی ہے  
 مرہم یہیں کی خاک تو خستہ جگر کی ہے  
 یہ جلوہ گاہ مالک ہر خشک و تر کی ہے  
 ٹوپی یہیں تو خاک پہ ہر کر و فر کی ہے  
 یہ گرد ہی تو سرمہ سب اہل نظر کی ہے  
 بدلے ہیں پہرے بدلی میں بارش درود کی ہے  
 یوں بندگی و رخ آٹھوں پہر کی ہے  
 رخصت ہی بارگاہ سے بس اس قدر کی ہے  
 بے حکم کب مجال پرندے کو پر کی ہے  
 دن کو یہ شام کی ہے نہ شب کو سحر کی ہے  
 اور بار گاہ مرحمت عام ترکی ہے  
 کیسے پروانہ وار پھرتے ہیں  
 لاکھوں گرد مزار پھرتے ہیں  
 طیبہ کے شمس الفصحی تم پہ کڑوڑوں درود  
 تم پہ کڑوڑوں شام تم پہ کڑوڑوں درود

ان پر درود جن کو حجر تک کریں سلام  
 ان پر درود جن کو کس بے کساں کہیں  
 جن و بشر سلام کو حاضر ہیں السلام  
 شمس و قمر سلام کو حاضر ہوں السلام  
 سب بحر و بر سلام کو حاضر ہوں السلام  
 سنگ و شجر سلام کو حاضر ہیں السلام  
 عرض و اثر سلام کو حاضر ہیں السلام  
 شوریدہ سر سلام کو حاضر ہیں السلام  
 خستہ جگر سلام کو حاضر ہوں السلام  
 سب خشک و تر سلام کو حاضر ہوں السلام  
 سب کر و فر سلام کو حاضر ہیں السلام  
 اہل نظر سلام کو حاضر ہیں السلام  
 چھائے ملائکہ ہیں لگاتار ہے درود  
 ستر ہزار صبح ہیں ستر ہزار شام  
 جو ایک بار آئے دو بارہ نہ آئیں گے  
 تڑپا کریں بدل کے پھر آنا کہاں نصیب  
 اے وائے بے کسی تمنا کہ اب امید  
 یہ بدلیاں نہ ہوں تو کڑوڑوں کی آس جائے  
 ہر چراغ مزار پر قدسی  
 لاکھوں قدسی ہیں کام خدمت پر  
 کعبہ کے بدرُ الدجی تم پہ کڑوڑوں درود  
 تم سے جہاں کا نظام تم پہ کڑوڑوں سلام

حق درودیں تم پہ بھیجے  
مصطفیٰ جانِ رحمت پہ لاکھوں سلام  
تم مدام اس کو سراہو  
شمعِ بزمِ ہدایت پہ لاکھوں سلام  
(حداائق بخشش)

☆☆☆

## غیر مسلموں کے اعترافات

رسول کریم صلی اللہ علیہ وسلم کی سیرت مبارکہ کا مطالعہ کرنے کے بعد آج کی دنیا کے بڑے بڑے غیر مسلم مفکرین و دانشور بھی آپ صلی اللہ علیہ وسلم کی شانِ عظمت و رفعت کا اعتراف کرنے پر مجبور ہیں۔ ذیل میں اس حوالے سے چند غیر مسلموں کا حضور صلی اللہ علیہ وسلم کی شانِ اقدس میں خراجِ تحسین پیش کیے جانے کا ذکر کیا جاتا ہے۔

### نوع انسانی کے نجات دہندہ:

اگر کوئی ایسا مذہب جو نہ صرف برطانیہ بلکہ تمام یورپ پر چھاسکے وہ صرف اسلام ہی ہو سکتا ہے میں نے ہمیشہ محمد (صلی اللہ علیہ وسلم) کے مذہب کی تعظیم کی ہے کیونکہ اس میں ایک حیران کن حرارت ہے میرے نزدیک یہ واحد مذہب ہے جس میں ایسی گنجائش ہے جو زندگی کے بدلتے ہوئے حالات سے مطابقت رکھتی ہو اور ہر زمانہ کے تقاضوں کو پورا کرے۔

میں نے اس شخص (محمد صلی اللہ علیہ وسلم) کا بغور و خوض مطالعہ کیا ہے اور میری دانست میں وہ نوع انسانی کے نجات دہندہ ہیں۔ میں سمجھتا ہوں کہ اگر ان (محمد صلی اللہ علیہ وسلم) جیسا کوئی شخص موجودہ دنیا کا حاکم بن جائے تو وہ تمام مشکلات کو اس طرح حل کرے گا کہ امن اور خوشی کا دور دورہ جس کو دنیا ترس رہی ہے میں یہ پیشین گوئی کر چکا ہوں کہ محمد (صلی اللہ علیہ وسلم) کا دین کل کے یورپ کو بھی اسی طرح قابل قبول ہوگا جیسا کہ اسے آج کے یورپ نے اپنا شروع کر دیا ہے۔

### جارج برنارڈشا

(The Genius of Islam voll I.P.8(1936)

### آپ صلی اللہ علیہ وسلم بہت بڑے مصلح تھے:

محمد (صلی اللہ علیہ وسلم) کی بعثت سے قبل اہل عرب جنگی قیدیوں اور اپنی اولاد کی قربانیاں کرتے تھے بیٹیوں کو زندہ درگور کرتے تھے۔ جنگ و قتال کا بازار ہر وقت گرم رکھتے تھے غرضیکہ سنگدلی، انتقام اور خون ریزی وغیرہ برے

اخلاص سے متصف تھے آپ (صلی اللہ علیہ وسلم) نے ان تمام برائیوں کا قلع قمع کر کے عرب کو اللہ تعالیٰ کی عبادت کی دعوت دی انہوں نے وحشی انسانوں کو نور حق کی طرف ہدایت کی اور ان کو باہمی اتحاد، صلح پسندی اور پرہیزگاری کی زندگی بسر کرنے والا بنادیا حضور صلی اللہ علیہ وسلم کے یہ عظیم الشان کارنامے اس بات پر دلالت کرتے ہیں کہ آپ (صلی اللہ علیہ وسلم) بہت بڑے مصلح تھے اور حیرت انگیز بات یہ ہے کہ اتنے بڑے بڑے کام آپ (صلی اللہ علیہ وسلم) اکیلے نے کیے اور آپ (صلی اللہ علیہ وسلم) میں فوق العادت طاقت تھی۔

(روسی فلاسفر کاؤنٹ ٹالسٹائی کی کتاب ”پیغمبر اسلام“ سے)

### تمام اشخاص سے افضل ترین:

میں محمد (صلی اللہ علیہ وسلم) کو ان تمام اشخاص سے افضل ترین سمجھتا ہوں جنہوں نے اس دنیا پر دائمی اثرات چھوڑے ممکن ہے میری اس بات پر کچھ لوگوں کو حیرانی ہو اور بعض معترض بھی ہوں لیکن یہ ایک حقیقت ہے کہ پوری انسانی تاریخ میں صرف وہی ایک ایسے انسان ہیں جنہوں نے دینی اور دنیوی دونوں میدانوں میں کمال درجہ کی کامیابی حاصل کی۔ (میخائل ایچ ہارٹ)

(A Ranking of the most influential persons in history new york

1978, P-33)

### تاریخ میں مثال نہیں ملتی:

حضرت محمد (صلی اللہ علیہ وسلم) اس معاشرتی اور بین الاقوامی انقلاب کے بانی ہیں جس کی مثال دنیا کی تاریخ میں نہیں ملتی انہوں نے ایک ایسی حکومت کی بنیاد رکھی جسے تمام خطہ ارض پر پھیلنا تھا اور جس میں سوائے عدل اور احسان کے اور کسی قانون کو رائج نہیں ہوتا تھا ان کی تعلیم تمام انسانوں کی برابری، باہمی تعاون اور عالمی بھائی چارے پر مبنی ہے۔ (سروجنی ٹائیڈو)

### وہ سچے رسول ہیں:

محمد (صلی اللہ علیہ وسلم) خدا کی وحدانیت پر یقین رکھتے تھے اور دوسرے خداؤں کی نفی کرتے تھے انہوں نے دیانتداری، دینداری، سچائی اور پرہیزگاری کو کردار کا سرچشمہ قرار دیا۔ ہر معاملے میں عدل و انصاف، توازن و اعتدال، صلہ رحمی و درگزر اور ہر طرح کی تعلیم حاصل کرنے کی تلقین ان کے دین کا حصہ تھی لہذا محمد (صلی اللہ علیہ وسلم)

ایک روحانی قوت کے مالک اور سچے رسول تھے۔ مجھے اس بارے میں کوئی شبہ نہیں ہے کہ وہ اللہ سے ہم کلام ہوتے تھے اور ان پر وحی کا نزول ہوتا تھا۔ (لنڈ سے)

### تاریخ عالم گواہ ہے:

یہ حقیقت ہے کہ پیغمبر اسلام کی زندگی زمانہ کی آنکھوں میں آنکھیں ڈال کر دیکھ سکتی ہے اور تاریخ عالم گواہ ہے کہ وہ لوگ جو حضور (صلی اللہ علیہ وسلم) پر حملہ کرنے کے عادی ہیں وہ ہری جہالت میں گرفتار ہیں حضور (صلی اللہ علیہ وسلم) کی زندگی سادگی، شجاعت اور شرافت کا بہترین نمونہ تھی۔ (مسز اینی بسٹ)

### سچ پر استقامت:

محمد (صلی اللہ علیہ وسلم) کو مسلسل استقامت کے ساتھ جس کا آپ (صلی اللہ علیہ وسلم) سے ظہور ہوا حقیقی اور سچے ارادوں کے بغیر یقیناً کوئی اور چیز آگے نہیں بڑھا سکتی اور ایسی استقامت جس میں پہلی وحی کے نزول کے وقت سے لے کر آخر دم تک سچائی کے اظہار سے کبھی آپ (صلی اللہ علیہ وسلم) کے قدم نہیں ڈمگائے۔ (پروفیسر فری مین)

### سب سے عظیم تر:

اگر انسانی منزلت کی انتہا تین چیزوں سے متعین کی جاتی ہے یعنی (1) ہدف کی عظمت (2) وسائل کی کمی (3) حیرت انگیز کامیابی تو پھر تاریخ میں بڑی سے بڑی شخصیت کا مقابلہ محمد (صلی اللہ علیہ وسلم) سے ہرگز نہیں ہو سکتا۔ دنیا کے مشہور ترین لوگوں نے صرف ہتھیار بنائے تو ان میں مرتب کیے اور بڑی بڑی سلطنتیں قائم کیں۔ انہوں نے فقط مادی قوت پیدا کی جو اکثر و بیشتر ان کی آنکھوں کے سامنے ہی برباد ہو گئی لیکن محمد (صلی اللہ علیہ وسلم) نے نہ صرف فوجی لوازمات اور قواعد و قوانین بنائے اور اس کے ساتھ حکمرانوں اور عوام کو بیدار کیا بلکہ اس وقت دنیا کی ایک تہائی آبادی کو بھی متحرک کر دیا اس سے بڑھ کر بتوں کو مٹایا، عقائد درست کیے ذہنوں کو جلا بخشی اور انسانی روح کو بیدار کیا۔

(لیمر ٹائن) Lamartine

Histoires de la torqine paris 1845, vol.2, PP, 276-277

### انہوں نے مسلسل سچائی کی تبلیغ کی:

بے شک محمد (صلی اللہ علیہ وسلم) کو اپنے مقصد کی سچائی پر یقین تھا ان کا مشن نہ تو بے بنیاد تھا اور نہ دھوکہ اور جھوٹ پر مبنی تھا انہوں نے اپنے مشن کی تبلیغ میں کسی لالچ یا دھمکی کا اثر قبول نہیں کیا زخموں اور تکالیف کی شدتیں بھی ان



کی راہ کی رکاوٹ نہ بن سکیں وہ مسلسل سچائی کی تبلیغ کرتے رہے۔

ممکن ہے کہ یہ خیال کیا جائے کہ وہ شخص جس نے اس قدر زیادہ اور ہمیشہ قائم رہنے والی اصلاحات کیں اس کا خدائی مشن محض اس کی ذہنی اختراع تھی اور کیا وہ جان بوجھ کر جھوٹ کو نبھاتے رہے؟ نہیں ہرگز نہیں۔ حقیقت یہ ہے کہ محمد (صلی اللہ علیہ وسلم) کو سچا دینی ادراک اور روحانی احساسات حاصل تھے جن کی وجہ سے انہوں نے اپنا مشن نہایت مستقل مزاجی اور ہمت و استقامت سے آگے بڑھایا اور اس کے جھٹلائے جانے کی بالکل پرواہ نہ کی اور نہ ہی اس راہ میں آنے والی مشکلات و مصائب کی پرواہ کی۔ یہ سچائی اور حق کی معرفت انہیں شروع سے لے کر آخر تک حاصل رہی۔ (جان ڈیون پورٹ)

(An apology for Muhammad and the Quran London 1882)

### کوئی اور یہ کام نہ کر سکا:

اسلام کے پیغام نے مختلف اقوام کو ایک لڑی میں پرو کر بین الاقوامی یگانگت کی بنیاد رکھی اور یہ اعلان کر کے کہ تمام قومیں ایک ہیں اور سب انسان بھائی بھائی ہیں۔ ایک ایسا اصول قائم کیا جس کو تمام اقوام کی سوچ پر فوقیت حاصل ہے۔ یہ حقیقت ہے کہ کوئی اور قوم یہ کام نہ کر سکی جو اسلام کے اصولوں نے اجماع اقوام کے لیے کیا اور اس طرح بالآخر قوموں کی تنظیم (League of nations) ظہور میں آئی۔ (پروفیسر ہرگ رونج)

### انہوں نے دنیا کو روشن کر دیا:

مجھے یہ حیرانی ہوتی ہے کہ ایک شخص نے کیسے مختلف سیلانی اور پراگندہ قبائل کی خانہ جنگی کو ختم کر کے انہیں یکجا کر کے فقط دو عشروں میں ایک طاقتور اور مہذب قوم بنا دیا۔ جو بہتانوں کی بھرمار مغرب نے محمد (صلی اللہ علیہ وسلم) پر عائد کی ہے وہ سراسر ہمارے لیے شرم کا باعث ہے وہ ایک خاموش منس تھے جو اس گروہ میں سے تھے وہ سنجیدہ اور پُر عزم ہوتا ہے انہوں نے پروردگار کے حکم کے مطابق دنیا کو روشن کر دیا۔ (تھامس کارلائل)

(Heroes and hero worship)

### حضور صلی اللہ علیہ وسلم رحمت کی کنجی ہیں:

بلاشبہ محمد (صلی اللہ علیہ وسلم) رحمت کی کنجی اور صداقت کی روح ہیں۔ (مارٹن لنگز)

("Muhammad" published by Islamic text society London, 1983)

## ان سے بڑی شخصیت کوئی نہیں:

فتح کے بعد انہوں نے ضبط اور فراخ دلی کا مظاہرہ کیا کیونکہ ان کا مطمح نظر انسانی سوچ کو درست کرتا تھا نہ کہ حکومت اور سلطنت کے لیے کوشش کرنا۔ وہ متواتر دعا میں مصروف رہے۔ اللہ تعالیٰ سے ہمکلام رہے، ان کی وفات اور بعد کی فتوحات حیران کن واقعات ہیں کیا یہ سب کچھ ایک مصنوعی دعویٰ دار کی نشانیاں ہیں یا ایک مجسم ایمان کی جس نے صحیح عقائد کو پھر سے زندہ کیا؟ اس ایمان کے دو جزو تھے پہلا اللہ تعالیٰ کی وحدت اور اس کی مادیت سے بلند ہونا۔ دوسرا یہ بتانا کہ خدا کیا نہیں ہے۔ ایک جزو نے مصنوعی خداؤں کو گرا دیا اور دوسرے جزو نے صحیح عقائد کو کھول کر بیان کر دیا۔ وہ فلاسفر بھی تھے۔ مقرر بھی، مبلغ بھی، پیغامبر بھی، قانون رائج کرنے والے بھی، ضرورت کے وقت لڑنے والے بھی، دلائل کی جنگ جیتنے والے بھی اور ایسے صحیح عقائد رائج کرنے والے بھی جو کسی بھی مادی آلائش سے پاک ہوں۔ انہیں بیس مملکتوں کا خالق بھی کہا جاتا ہے اور صرف ایک روحانی مملکت کا منبع بھی۔ یہ تھی وہ شخصیت جو ہم محمد (صلی اللہ علیہ وسلم) کے نام سے جانتے ہیں اگر ہم انسانی عظمت کو جانچنے کے تمام پیمانے اپنے سامنے رکھیں تو ہم پوچھ سکتے ہیں کہ کیا ہمیں محمد (صلی اللہ علیہ وسلم) سے بڑی کوئی شخصیت نظر آتی ہے؟ (لیمرٹائن)

(Histories de la torquaine paris 1854)

.....☆☆☆.....

بِسْمِ اللَّهِ الرَّحْمَنِ الرَّحِيمِ  
صَلَّى عَلَيْهِ وَسَلَّمَ

# شانِ مُصطفیٰ

## اعلیٰ حضرت کی نظر میں

محمد علیؐ کی سطور

